

PRINTED AT  
THE 'VAVILLA' PRESS.  
MADRAS —1928

1477

॥ श्रीरस्तु ॥

श्रीमद्बाल्मीकिरामायणे

॥ बालकाण्डः ॥



चेन्नपुर्या

वाविळ्ळ रामस्वामिशास्त्रुलु अण्ड् सन्स्

इत्येतैः प्रकटितः

१९२८.

चेन्नपुरीस्थे  
वाविलुमुद्रणालये  
सम्पुद्रित

॥ श्रीरामायनमः ॥

## ॥ श्रीरामायणपारायणक्रमः ॥

स्मार्तादीनां श्रीरामायणोपक्रमे अनुसन्धेयश्लोकक्रमः ॥

॥ आदौ श्रीमहागणापति ध्यानम् ॥

शुक्लांबरधरं विष्णुं शशिवर्णं चतुर्भुजम् । प्रसन्नवदनं ध्यायेत्सर्वविघ्नोपशान्तये ॥	१
अगजाननपद्मार्कं गजानन महर्निशम् । अनेकदं तं भक्ताना मेकदन्त मुपास्महे ॥	२
वागीशाद्या स्सुमनस स्सर्वार्थाना मुपक्रमे । यं नत्वा कृतकृत्यास्स्युस्तं नमामि गजाननम् ॥	३

॥ सरस्वतीप्रार्थना ॥

शारदा शारदाम्भोजवदना वदनाम्बुजे । सर्वदा सर्वदाऽस्माकं सन्निधि स्सन्निधि क्रियात् ॥	१
या कुन्देन्दु तुषारहारधवला या शुभ्रवस्त्रावृता या वीणावरदण्डमण्डितकरा या श्रेतपद्मासना । या ब्रह्माच्युतशङ्करप्रभृतिभिर्देवैस्सदा पूजिता सा मां पातु सरस्वती भगवती निःशेषजाड्यापहा ॥	२
दोर्भिर्युक्ता चतुर्भि स्फटिकमणिमयी मक्षमालां दधाना हस्तेनैकेन पद्मं सितमपिघ शुक्रं पुस्तकं चापरेण । भासा कुन्देन्दुशङ्खस्फटिकमणिनिभा भासमानाऽसमाना सा मे वाग्देवतेयं निवस्तु वदने सर्वदा सुप्रसन्ना ॥	३

## ॥ वाल्मीकिनमस्क्रिया ॥

- कूजंतं रामरामेति मधुरं मधुराक्षरम् ।  
 आरुह्य कविताशाखां वन्दे वाल्मीकिकोकिलम् ॥ १  
 वाल्मीकेर्मुनिसिंहस्य कवितावनचारिणः ।  
 शृण्वन्रामकथानादं को न याति परां गतिम् ॥ २  
 यःपिबन्सततं रामचरितामृतसागरम् ।  
 अतृप्त स्तं मुनि वन्दे प्राचेतस मकल्मषम् ॥ ३

## ॥ आंजनेयनमस्क्रिया ॥

- गोष्पदीकृतवाराशि मशकीकृतराक्षसम् ।  
 रामायणमहामालारत्नं वन्देऽनिलात्मजम् ॥ १  
 अञ्जनानन्दनं वीरं जानकीशोकनाशनम् ।  
 कपीश मक्षहंतारं वन्दे लङ्काभयंकरम् ॥ २  
 आमिषीकृतमार्ताण्डं गोष्पदीकृतसागरम् ।  
 तृणीकृतदशग्रीव माञ्जनेयं नमाम्यहम् ॥ ३  
 उलङ्घ्य सिन्धोस्सलिलं सलीलं यश्शोकवर्हि जनकात्मजायाः ।  
 आदायतेनैव ददाह लङ्कां नमामि तं प्राञ्जलि राञ्जनेयम् ॥ ४  
 आञ्जनेयमतिपाटलाननं काञ्चनाद्रिकमनीयविग्रहम् ।  
 पारिजाततरुमूलवासिनं भावयामि पवमाननन्दनम् ॥ ५  
 यत्रयत्र रघुनाथ हीरतनं तत्रतत्र कृतमस्तकाञ्जलिम् ।  
 बाष्पवारिपरिर्दोचनं मारुतिं नमत राक्षसान्तकम् ॥ ६  
 मनोजवं मारुततुल्यवेगं जितेन्द्रियं बुद्धिमतां वरिष्ठम् ।  
 वातात्मजं वानरयूथमुख्यं श्रीरामदूतं शिरसा नमामि ॥ ७

## ॥ श्रीमद्रामायणप्रार्थना ॥

- बाल्मीकिस्मृतिमन्दरेण मथित स्सीतारमासंभव-  
स्सुग्रीवामरभूरुहोऽङ्गदगज स्सौमित्रिचन्द्रोदयः ।  
वातोत्पन्नमणि विभीषणसुधः पौलस्त्यहालाहल  
श्रीरामायणदुग्धसिन्धु रमलो भूयात्सन श्रेयसे ॥ १
- यः कर्णाजलिसंपुटै रहरह स्सम्यक्पिपवत्याद्रा-  
द्बाल्मीके वेदन्तरविदगळितं रामायणाख्यं मधु ।  
जन्मव्याधिजराविपत्तिमरणै रत्यन्तसोपद्रव  
नंसारं स विहाय गच्छति पुमान्विष्णोः पदं शाश्वतम् ॥ २
- तदुपगतसमाससन्धियोगं सममधुरोपनतार्थवाक्यवद्धम् ।  
रघुवरधरितं मुनिप्रणीतं दशशिरस श्र वधं निशामयध्वम् ॥ ३
- बाल्मीकिगिरिसंभूता रामसागरगामिनी ।  
पुनाति भुवनं पुण्या रामायणमहानदी ॥ ४
- श्लोकसारसमाकीर्णं सर्गकल्लोलसङ्कुलम् ।  
काण्डग्राहमहामीनं वन्दे रामायणार्णवम् ॥ ५
- वेदवेद्ये परे पुंसि जाते दशरथात्मजे ।  
वेदः प्राचेतसा दासी त्साक्षाद्रामायणात्मना ॥ ६

## ॥ श्रीरामध्यानक्रमः ॥

- देहीसहितं सुरद्रुमतले हैमे महामण्डपे  
मध्येपुष्पक मासने मणिमये वीरासने सुस्थितम् ।  
प्रप्रे वाष्यति प्रभञ्जनसुते तत्त्वं मुनिभ्यः परं  
याख्यान्तं भरतादिभिः परिवृतं रामं भजे श्यामलम् ॥ १

वामे भूमिसुता पुरश्च हनुमान् पश्चात्सुमित्रासुत  
 इशत्रुघ्नो भरतश्च पार्श्वदलयो र्वाय्वादिकोणेषु च ।  
 सुग्रीवश्च विभीषणश्च यत्रराट्तारासुतो जाम्बवा-  
 न्मध्ये नीलसरोजकोमलरुचि रामं भजे श्यामलम् ॥ २

माता रामो मत्पिता रामभद्रो भ्राता रामो मत्सखा राघवेशः ।  
 सर्वस्वं मे रामचन्द्रो दयालुर्नान्यं देवं नैवजाने न जाने ॥ ३

साकेते शरदिन्दुकुन्दधवले सौधे महामण्डपे  
 पर्यस्तागुरुधूपदीपललिते कर्पूरदीपोज्ज्वले ।  
 सुग्रीवाङ्गदजाम्बवत्परिवृत सौमित्रिणा सेवितं  
 लीलामानुषविग्रहं रघुवरं रामं भजे श्यामलम् ॥ ४

नमोऽस्तु रामाय स लक्ष्मणाय देव्यै च तस्यै जनकात्मजायै ।  
 नमोऽस्तु रुद्रेन्द्रयमानिलेभ्यो नमोऽस्तु चन्द्रार्कमरुद्रणेभ्यः ॥ ५

[ततश्श्रीकौशोपरि श्रीरामावाहनादिनैवेद्यान्तपूजा विधेया  
 पारायणावसाने च पुनः पूजा कर्तव्या ॥]

॥ पारायणसमापनसमये अनुसन्धेयश्लोकक्रमः ॥

स्वस्ति प्रजाभ्यः परिपालयन्तां न्याय्येनमार्गेण महींमहीशाः ।  
 गोब्राह्मणेभ्य इशुभमस्तु नित्यं लोकास्समस्ता स्तुखिनो भवन्तु ॥ १

काले वर्षतु पर्जन्यः पृथिवी सस्यशालिनी ।  
 देशोऽयं क्षोभरहितो ब्राह्मणा स्सन्तुनिर्भयाः ॥ २

अपुत्राः पुत्रिणस्सन्तु पुत्रिणस्सन्तु पौत्रिणः ।  
 अधना स्सधना स्सन्तुजीवन्तु शरदां शतम् ॥ ३

चरितं रघुनाथस्य शतकोटिप्रविस्तरम् ।  
 एकैकं मक्षरं प्रोक्तं महापातकनाशनम् ॥ ४

शृण्वन् रामायणं भक्त्या यः पादं पदं मेव वा ।	
स याति ब्रह्मणः स्थानं ब्रह्मणा पूज्यते सदा ॥	५
रामाय रामभद्राय रामचन्द्राय वेधसे ।	
रघुनाथाय नाथाय सीतायाः पतये नमः ॥	६
मङ्गलं कोसलेन्द्राय महनीयगुणान्धये ।	
चक्रवर्तितनूजायसर्वभौमायमङ्गळम् ॥	७
यन्मङ्गलं सहस्राक्षे सर्वदेवनमस्कृते ।	
वृत्रनाशे समभवत्तत्ते भवतु मङ्गळम् ॥	८
यन्मङ्गलं सुपर्णस्य विनताऽकल्पयत्पुरा ।	
अमृतं प्रार्थयानस्य तत्ते भवतु मङ्गळम् ॥	९
अमृतोत्पादने दैत्यान् घ्नतो वज्रधरस्य यन् ।	
अदितिर्मङ्गलं प्रादात्तत्ते भवतु मङ्गळम् ॥	१०
त्वं न्विक्रमान प्रक्रमतो विष्णोरमिततेजसः ।	
यदासीन्मङ्गलं राम तत्ते भवतु मङ्गळम् ॥	११
ऋतवस्सागराद्वीपा वेदा लोकादिशञ्चते ।	
मङ्गळानि महाबाहो दिशन्तु तव सर्वदा ॥	१२
कायेन वाचा मनसेन्द्रियैर्वा बुद्ध्याऽऽत्मनावा प्रकृतेस्त्वभावात् ।	
करोमि यद्यत्सकलं परस्मै श्रीराघवायेति समर्पयामि ॥	१३
यदक्षरपदभ्रष्टं मात्राहीनं च यद्भवेत् ।	
तत्सर्वं क्षम्यतां देव श्रीराघव नमोऽस्तुते ॥	१४
अर्था त्वं क्षितिजामतिः परिजनाः प्राणाश्शरीरं गृहं	
पूजा ते विषयोपभोगरचना निद्रासमाधिस्थितिः ।	



संचारः पदयोः प्रदक्षिणविधिः स्तोत्राणि सर्वा गिरो

यद्यत्कर्मकरोमितत्तदाखिलं रामास्तु ते पूजनम् ॥

१५

[सीताविवाहपट्टाभिषेकसर्गयोस्तु-“इयं सीता मम सुता ।”  
“अभ्यषिञ्चन्नरव्याघ्रम्” इति श्लोकपठना तूर्वं विशेषतो ध्यानावाह-  
ननैवेद्यादिनीराजनान्तसपर्या संविधेया ॥]

अनेन श्रीमद्रामायणपारायणेन भगवान्सर्वदेवात्मक.

सीतालक्ष्मणभरत शत्रुघ्नहनुमत्समेत श्रीरामचन्द्रस्मृप्रीत स्मुप्रसन्नो वरदो भवतु ॥

न्यूनातिरिक्तं सर्वं सगुणं मस्तु । सर्वं श्रीरामचन्द्रार्पणमस्तु ॥

श्रीरामाय नमः ॥

॥ श्रीरामायणपारायणार.भे श्रीवैष्णवैः पठनीयाः श्लोकाः ॥

प्रथमतः श्रीशैलेशे(रामानुजे)त्यादिस्वस्वसंप्रदायनिर्वाहकाचार्या-  
नुसन्धानम् ॥

तत.—

लक्ष्मीनाथसमारम्भां नाथयामुनमध्यमाम् ।

अस्मदाचार्यपर्यन्तां वन्दे गुरुपरंपराम् ॥

?

योनित्यमच्युतपदाम्बुजयुग्मरुक्रमव्यामोहतस्तदिराणितृणायमेने ।

अस्मद्गुरोर्भगवतोऽस्यदयैकसिन्धो रामानुजस्य चरणौ शरणं प्रपद्ये ॥

माता पिता युवतयस्तनया विभूति स्सर्वं यदेव नियमेन मदन्वयानाम् ।

आद्यस्य नः कुलपते वकुलाभिरामं श्रीमत्तदङ्घ्रियुगळं प्रणमामि मूर्ध्ना ॥

भूतं सरश्च महदाह्वय भट्टनाथ श्रीभक्तिसारकुलशेखरयोगिवाहान् ।

भक्ताङ्घ्रिरेणुपरकालयतींद्रमिश्रान् श्रीमत्पराङ्कुशमुनिं प्रणतोऽस्मिनित्यम् ॥

## ॥ अथ श्रीशैलपूर्णाविषयम् ॥

पितामहस्यापि पितामहाय प्राचेतसादेशफलप्रदाय ।

श्रीभाष्य कारोत्तम देशिकाय श्रीशैलपूर्णायनमो नमस्तात् ॥

इति श्लोकमारभ्य श्रीभाष्यकारप्रभृति स्वाचार्यपर्यन्त  
विषयास्सांप्रदयिकाः श्लोका अनुसन्धेयाः । यद्वास्वाचार्यप्रभृति  
श्रीधरपर्यन्त प्रतिव्यक्तिविषयाः श्लोका अनुसन्धेयाः ॥

## ॥ विष्वक्सेनध्यानम् ॥

शुक्लाम्बरधर विष्णुं शशिवर्णं चतुर्भुजम् ।

प्रसन्नवदनं ध्यायेत्सर्वविघ्नोपशान्तये ॥ १

यस्य द्विरदवक्राद्याः पारिषद्याः परदशतम् ।

विघ्नं निघ्नन्ति सततं विष्वक्सेनं त माश्रये ॥ २

## ॥ श्रीहयग्रीवध्यानम् ॥

ज्ञानानन्दमय देवं निर्मलस्फटिकाकृतिम् ।

आधारं सर्वविद्यानां हयग्रीवमुपास्महे ॥ १

अभङ्गुरकलादानस्यूललक्षत्वमीयुषे ।

तुङ्गाय महसे तस्मै तुरङ्गाय मुखे नमः ॥ २

## ॥ वाल्मीकिध्यानम् ॥

कूजन्तं रामरामेति मधुरं मधुराक्षरम् ।

आरुह्यकविताशाखां वन्दे वाल्मीकिकोकिलम् ॥ १

वाल्मीकेर्मुनिसिंहस्य कवितावनचारिणः ।

शृण्वन् रामकथानादं कोन याति परां गतिम् ॥ २

यः पिबन् सततं रामधरितामृतसागरम् ।  
अवृत्तस्तं मुनिं वन्दे प्राचेतस मकल्मषम् ॥ ३

### ॥ आज्ञनेयप्रार्थना ॥

गोष्पदीकृतवाराशि मशकीकृतराक्षसम् ।  
रामायणमहामालारत्नं वन्देऽनिलात्मजम् ॥ १

अञ्जनानन्दनं वीरं जानकीशोकनाशनम् ।  
कपीशमक्षहन्तारं वन्दे लङ्काभयङ्करम् ॥ २

[आमिषीकृतमार्ताण्डं गोष्पदीकृतसागरम् ।  
तृणीकृतदशग्रीव माञ्जनेयं नमान्यहम् ॥] ३

मनोजवं मारुततुल्यवेगं जितेन्द्रियं बुद्धिमतां वरिष्ठम् ।  
वातात्मजं वानरयूथमुख्यं श्रीरामदूतं शिरसा नमामि ॥ ४

उल्लङ्घ्यसिन्धो रसलिलं सलील यश्शोकवर्हिं जनकात्मजायाः ।  
आदाय तेनैव ददाह लङ्कां नमामि तं प्राञ्जलि राज्ञनेयम् ॥ ५

आञ्जनेय मतिपाटलाननं काञ्चनाद्रिकमनीयविग्रहम् ।  
पारिजातरुमूलवासिनं भावयामि पवमाननन्दनम् ॥ ६

यत्रयत्र रघुनाथकीर्तनं तत्रतत्र कृतमस्तकाञ्जलिम् ।  
बाष्पवारिपरिपूर्णलोचनं मारुति नमत राक्षसान्तकम् ॥ ७

### ॥ श्रीरामायणप्रार्थना ॥

वेदवेद्ये परेषुंसि जाते दशरथात्मजे ।  
वेदः प्राचेतसादासीत्साक्षाद्रामायणात्मना ॥ १

धरितं रघुनाथस्य शतकोटिप्रविस्तरम् ।  
एकैक मक्षरं प्रोक्तं महापातकनाशनम् ॥ २

- शृण्वन् रामायणं भक्त्या यःपादं पदमेव वा ।  
 स याति ब्रह्मणः स्थानं ब्रह्मणा पूज्यते सदा ॥ ३
- वाल्मीकिगिरिसंभूता रामसागरगामिनी ।  
 पुनाति भुवनं पुण्या रामायणमहानदी ॥ ४
- श्लोकसारसमाकीर्णं सर्गकल्लोलसंकुलम् ।  
 काण्डग्राह महार्मीनं वन्दे रामायणार्णवम् ॥ ५
- यः कर्णाञ्जलिसंपुटै रहरह स्सम्यक्पिबत्यादरा-  
 द्वाल्मीके र्वदनारविन्दगळितं रामायणाख्यं मधु ।  
 जन्मव्याधिजराविपत्ति मरणै रत्यन्तसोपद्रवं  
 संसारं स विहाय गच्छति पुमान्विष्णोः पदं शाश्वतम् ॥] ६
- तदुपगतसमाससन्धियोगं सममधुरोपनतार्थवाक्यबद्धम् ।  
 रघुवरचरितं मुनिप्रणीतं दशशिरस श्र वधं निशामयध्वम् ॥ ७

### ॥ श्रीरामप्रार्थना ॥

श्रीराघव दशरथात्मज मप्रमेयं सीतापति रघुकुलान्वयरत्नदीपम् ।  
 आजानुबाहु मरविन्ददळायताक्षं रामं निशाचरविनाशकरं नमामि ॥  
 वैदेहीसहितं सुरद्रुमतले हैमे महामण्डपे  
 मध्येपुष्पकमासने मणिमये वीरासने सुस्थितम् ।  
 अग्रे वाचयति प्रभञ्जनसुते तत्त्वं मुनिभ्यः परं  
 व्याख्यान्तं भरताभिः परिवृतं रामं भजे श्यामलम् ॥ २

ततो यथाशक्ति श्रीकोशोपरि भगवदाराधनं कार्यम् ॥ अथ  
 “ धर्मात्मा सत्यसन्धश्च रामो दाशरथि र्यदि । पौरुषे चाप्रतिद्वन्द्व  
 इशरैनं जहि रावणिम् ॥ तपस्वाध्यायनिरतं तपस्वी वाग्विदांवरम् ।

नारदं परिपप्रच्छ वाल्मीकिर्मुनिपुङ्गवम् ॥” इति श्लोकद्वयं पठित्वा  
‘श्रीरघुनन्दन परब्रह्मणे नमः’ इत्युक्त्वा पारायण मारभेत ॥

### ॥ पारायणसमापने अनुसन्धेयश्लोकक्रमः ॥

- एव मेतत्पुरावृत्त माख्यानं भद्र मस्तु वः ।  
प्रव्याहरत विस्रब्धं बलं विष्णोः प्रवर्धताम् ॥ १
- लाभस्तेषां जयस्तेषां कुतस्तेषां पराभवः ।  
येषामिन्दीवरश्यामो हृदये सुप्रतिष्ठितः ॥ २
- काले वर्षतु पर्जन्यः पृथिवी सस्यशालिनी ।  
देशोऽयं क्षोभराहितो ब्राह्मणा स्सन्तु निर्भयाः ॥ ३
- कावेरी वर्धतां काले काले वर्षतु वासवः ।  
श्रीरङ्गनाथो जयतु श्रीरङ्ग श्रीश्च वर्धताम् ॥ ४
- स्वस्ति प्रजाभ्यः परिपालयन्तां न्याय्येन मार्गेण मर्ही महीशाः ।  
गोत्राह्वणेभ्य इगुभमस्तु नित्यं लोका स्समस्ता स्सुखिनो भवन्तु ॥
- मङ्गलं कौसलेन्द्राय महनीयगुणाब्धये ।  
चक्रवर्तितनूजाय सार्वभौमाय मङ्गळम् ॥ ६
- वेदवेदान्तवेद्याय मेघश्यामलमूर्तये ।  
पुंसां मोहनरूपाय पुण्यश्लोकाय मङ्गळम् ॥ ७
- विश्रामित्रान्तरङ्गाय मिथिलानगरीपतेः ।  
भाग्यानां परिपाकाय भव्यरूपाय मङ्गळम् ॥ ८
- पितृभक्तायसततं भ्रातृभि स्सहसीतया ।  
नन्दिताखिललोकाय रामभद्राय मङ्गळम् ॥ ९

THE KUPPUSWAMY SASTRI  
RESEARCH INSTITUTE,  
MYLAPORE, MADRAS-4

- त्यक्तसाकेतवासाय चित्रकूटविहारिणे ।  
पेव्याय सर्वयमिनां धीरोदाराय मङ्गलम् ॥ १०
- मौमित्रिणा च जानक्या चापवाणासिधारिणे ।  
नसेव्याय सदाभक्त्या स्वामिने मम मङ्गलम् ॥ ११
- दण्डकारण्यवासाय खण्डितामरशत्रवे ।  
गृध्रराजाय भक्ताय मुक्तिदायास्तु मङ्गलम् ॥ १२
- सादर शवरीदत्तफलमूलाभिलाषिणे ।  
सौलभ्यपरिपूर्णाय सत्त्वोद्विक्ताय मङ्गलम् ॥ १३
- हनुमत्समवेताय हरीशाभीष्टदायिने ।  
वाल्लिप्रमथनायास्तु महाधीराय मङ्गलम् ॥ १४
- श्रीमते रघुवीराय सेनूलङ्घितसिन्धवे ।  
जितराक्षसराजाय रणधीराय मङ्गलम् ॥ १५
- आसाद्य नगरी दिव्यामभिषिक्ताय सीतया ।  
जाधिराजराजाय रामभद्राय मङ्गलम् ॥ १६
- ङ्गलाशासनपरै र्मदाचार्यपुरोगमैः ।  
वैश्वेनैश्च पूर्वै राचार्यै स्सत्कृतायास्तु मङ्गलम् ॥ १७
- [कायेनवाचा मनसेन्द्रियैर्वा बुद्ध्याऽऽत्मनावा प्रकृते स्वभावात् ।  
हरोमि यद्यत्सकलं परस्मै नारायणायेति समर्पयामि ॥]
- ततः 'पितामह' स्येत्यारभ्य स्वाचार्यपर्यन्तश्लोका अनु-  
सन्धेयाः ॥ यद्वास्वाचार्य मारभ्य श्रीधरपर्यन्ता गुरुपरंपराऽनुसन्धेयाः ॥  
सीताविवाहपट्टाभिषेकसर्गयोस्तु 'इयं सीता मम सुता' 'अभ्य-  
षिञ्चन्नरव्याघ्रम्' इति श्लोकपठनात्पूर्वं मध्ये विशेषतो भगवदाराधनं  
च कर्तव्यम् ॥

श्रीसीता लक्ष्मण भरत शत्रुघ्न हनुमत्समेत

श्रीरामचन्द्रपरब्रह्मणे नमः ॥

॥ श्रीगायत्रीरामायणम् ॥

- तपस्वाध्यायनिरतं तपस्वी वाग्विदां वरम् ।  
नारदं परिपप्रच्छ वाल्मीकिर्मुनिपुङ्गवम् ॥ १
- स हत्वा राक्षसान् सर्वान् यज्ञघ्नान् रघुनन्दनः ।  
ऋषिभिः पूजित स्सम्य ग्यथेन्द्रो विजयी पुरा ॥ २
- विश्वामित्र स्स धर्मात्मा श्रुत्वा जनकभाषितम् ।  
वत्स राम धनुः पश्य इति राघव मब्रवीत् ॥ ३
- तुष्टावास्य तदा वंशंप्रविश्य स विशांपतेः ।  
शयनीय नरेन्द्रस्य तदासाद्यव्यतिष्ठत ॥ ४
- वनवासं हि संख्याय वासांस्याभरणानिच ।  
भर्तार मनुगच्छन्त्यै सीतायै श्वशुरो ददौ ॥ ५
- राजा सत्यं च धर्मश्च राजा कुलवतां कुलम् ।  
राजा माता पिता चैव राजा हितकरो नृणाम् ॥ ६
- निरीक्ष्य स मुहूर्ततु ददर्श भरतो गुरुम् ।  
उटजे राम मासीनं जटावल्कलधारिणम् ॥ ७
- यदि बुद्धिः कृता द्रष्टु मगस्त्यं तं महामुनिम् ।  
अद्यैव गमने बुद्धिं रोचयस्व महायशाः ॥ ८
- भरतस्वार्यपुत्रस्य श्वश्रूणां मम च प्रभो ।  
मृगरूपमिदं व्यक्तं विस्मयं जनयिष्यति ॥ ९

- गच्छ शीघ्रं भितोरामसुग्रीवंतं महाबलम् ।  
 वयस्यं तं कुरुक्षिप्रमितो गत्वाऽद्य राघव ॥ १०
- देशकालौ प्रतीक्षस्व क्षममाणः प्रियाप्रिये ।  
 सुखदुःखसहः काले सुग्रीविवशगोभव ॥ ११
- वन्द्यास्ते तु तपस्सिद्धास्तपसार्वात्कल्मषाः ।  
 प्रष्टव्यास्तेऽपिसीतायाः प्रवृत्तिं विनयान्वितैः ॥ १२
- स निर्जित्य पुरीं श्रेष्ठां लङ्कां तां कामरूपिणीम् ।  
 विक्रमेण महातेजा हनूमान् मारुतात्मजः ॥ १३
- धन्या देवा स्सगन्धर्वा स्सिद्धाश्च परमर्षयः ।  
 मम पश्यन्ति ये नाथं रामं राजीवलोचनम् ॥ १४
- मङ्गलाभिमुखी तस्य सा तदाऽसीन्महाकपेः ।  
 उपतस्थे विशालाक्षी प्रयताहव्यवाहनम् ॥ १५
- हितं महार्थं मृदुहेतुं संहितं व्यतीतकालायतिसंप्रतिक्षमम् ।  
 निशम्य तद्वाक्यं मुपस्थितञ्जरः प्रसङ्गवानुत्तरमेतदब्रवीत् ॥ १६
- धर्मात्मा रक्षसां श्रेष्ठं स्संप्राप्तोऽयं विभीषणः ।  
 लंकैश्वर्यं ध्रुवं श्रीमानयं प्राप्नोत्यकण्डकम् ॥ १७
- यो वज्रपाताशनिसन्निपातान्न चुक्षुभे नापि चचाल राजा ।  
 स रामबाणाभिहतो भृशार्तश्चचाल चापंचमुमोच वीरः ॥ १८
- यस्यविक्रमं मासाद्य राक्षसा निधनं गताः ।  
 मन्ये राघवं वीरं नारायण मनामयम् ॥ १९
- नत ददृशिरे रामं दहन्तमरिवाहिनीम् ।  
 मोहिताः परमास्त्रेण गान्धर्वेण महात्मना ॥ २०



प्रणम्य देवताभ्यश्चब्राह्मणेभ्यश्च मैथिली ।	
बद्धाञ्जलिपुटा चेद मुवाचाग्निसमीपतः ॥	२१
चलनात्पर्वतेन्द्रस्य गणा देवाश्च काम्पिताः ।	
चचाल पार्वती चापितदाऽश्लिष्टामहेश्वरम् ॥	२२
दाराः पुत्राः पुरं राष्ट्रं भोगाच्छादनभाजनम् ।	
सर्वमेवाविभक्तं नो भविष्यति हरेश्वरः ॥	२३
या मेव रात्रि शत्रुघ्नः पर्णशालां समाविशत् ।	
ता मेव रात्रि सीताऽपि प्रसूता दारकद्वयम् ॥	२४
इदं रामायणं कृत्स्नं गायत्रीबीजसंयुतम् ।	
त्रिसन्ध्यं यः पठेन्नित्यं सर्वपापैः प्रमुच्यते ॥	२५
यावदावर्तते चक्रं यावती च वसुन्धरा ।	
तावद्वर्षसहस्राणि स्वामित्वमवधारय ॥	२६

गायत्रीरामायण सपूर्णम् ॥



श्रीहयग्रीवाय नमः ॥

॥ श्रीरामचन्द्रपट्टाभिषेकप्रयोगः ॥

सुप्रक्षालितपाणिपादस्वाचान्तः पुण्ड्रधारी कल्याणमण्डपं प्रविश्य “नमस्सदसे” इति परिषद् मुपस्थाय श्रीरामपट्टाभिषेकाख्यं शुभकर्म कर्तुं मम योग्यतासिद्धिरस्त्विति मा मनुगृह्णाणेति दक्षिणादिकं दत्त्वा प्रार्थ्य । दर्भेण्वासीनो दर्भान् धारयमाणः पवित्रपाणिः प्राणानायम्य । देशकालौ संकीर्त्य श्रीरामचन्द्र प्रीत्यर्थं श्रीरामचन्द्रपट्टाभिषेकाख्यं शुभकर्म करिष्ये-इति संकल्प्य । बलमन्त्र मनुसधाय अस्मिन् श्रीरामचन्द्रपट्टाभिषेकशुभकर्मण्याचार्य त्वां वृणे-इत्यादिक्रमेणाचार्य मध्वर्युं ब्रह्माण मुपद्रष्टारं वसिष्ठं वामदेवं जावालि काश्यपं कात्यायनं गौतमं सुयज्ञं जयंघे त्यष्टौ ऋत्विजश्च वृणुयात्-तेषु नामत्रय रामतारकमन्त्र सहस्र नामानि जपेयुः अथाचार्यो विष्वक्सेनमाराध्य पुण्याहं वाचयित्वा गोमयोपलिप्नालं कृतायां भूम्यां ‘ब्रह्मजज्ञानमिति मध्ये-’नाके सुपर्णमिति दक्षिणतः- ‘आप्यायस्वे’ त्युत्तरतश्च प्रागपवर्गं रेखात्रयं लिखित्वा ‘यो अग्रौ’ इति मध्ये-‘इदं विष्णुरिति पश्चात्-’इन्द्रं विश्वा अवीवृधन्निति पुरतः-उत्तरापवर्गं तिस्रश्चेति रेखा लिखित्वा अद्भिरवोक्ष्य चतुर्विंशतिप्रस्थपरिमितत्रीहीन्निक्षिप्य तदुपरि तावत्येव तण्डुलराशौ वस्त्रालं कृते प्रागादिष्वष्टसुदिक्षु ‘ब्रह्मजज्ञानमिति कलशान्प्रतिष्ठाप्य मध्ये चतुरः कलशान्प्रतिष्ठाप्य । ‘तेष्वाप्रोवा इदं सर्वं-शत्रो देवीरिति-शतधारमिति मन्त्रै रष्टदिङ्नदीतीर्थानि मध्ये कुम्भेषु चतुस्समुद्रतीर्थानि

चापूर्य 'भूर्भुवस्सुवरोमि'त्यक्षतान्निक्षिप्य गन्धपुष्पादिभि रलंकृत्य  
 दूर्वापुष्पफलै रवकीर्य तत्र पञ्चत्वक्पञ्चपल्लव पञ्चरत्न सुवर्णपञ्चक-  
 कुसुमचन्दनगौरौचनागौरिकपद्ममुस्ताकुङ्कुमकर्पूर वृषशृङ्ग गजदन्तमृत्ति-  
 कासिद्धार्थदेवदारु मौक्तिकादीनि निक्षिप्य नदीसमुद्रानावाह्याभ्यर्च्य  
 तत्र वरुणरूपिणं भगवन्त पुण्डरीकाक्षमावाह्य 'दधिक्राव्ण' इत्यादि-  
 भिर्हिरण्यवर्णाः पवमान इति मन्त्रैरभिमन्त्र्य श्रीसीतालक्ष्मणभरत-  
 शत्रुघ्नहनुमत्समेत श्रीरामचन्द्रसुवर्णप्रतिमां सारस्वतेन विधिना प्रति-  
 ष्ठापितां सिंहासने प्रतिष्ठाप्य सर्वोपचारैरभ्यर्च्य पुष्पाक्षतलाजधूप-  
 दीपादीनङ्गुलीयकवस्त्रादींश्चप्रोक्षणादिभिश्शुचीकृत्य श्रोत्रियागारा-  
 दानीतमग्निमुपसमाधायग्निमुखान्तेगायत्र्यासहस्रवारं रामगायत्र्या-  
 सहस्रवारं संक्षेपसर्गश्लोकैश्च शतवारमाज्येन प्रधानाहुतीर्हुत्वा कर्मस-  
 मृद्ध्वर्थ जयादिभिर्हुत्वापरिधीनभ्यज्यतान्प्रहृत्य विश्वेभ्योदेवेभ्य इति  
 सग्नस्त्वावं हुत्वा प्राणानायम्य - अनाज्ञातादिप्रायश्चित्ताहुतीर्हुत्वा -  
 अनाज्ञातम् ॥ पुरुषसम्मितः ॥ यत्वाकत्वा ॥ त्वन्नो अग्ने ॥ सत्वन्नो  
 अग्ने ॥ त्वमग्ने अयासि आभीर्गीर्भिः ॥ त्र्यम्बकम् इदं विष्णु ॥ भूरादिव्या  
 हृतित्रयम् ॥ विष्णवेस्वाहेति च हुत्वा यथाशक्ति श्रीमदष्टाक्षरेणद्वयेन  
 चहुत्वा पूर्णाहुतिम् " सप्तते अग्ने " इतिमन्त्रेणहुत्वापरिषेचनप्रणीता  
 मोक्षणब्रह्मोद्वासनानिकृत्वा संपाताज्यं धृत्वा अनन्तरम् " शिरस्य-  
 ज्जालिमाधाय " इत्यादि श्रीपट्टाभिषेकसर्गं पठित्वा पूर्वाभिमन्त्रित-  
 कलशतीर्थोदकैर्यजमान आचार्यऋत्विग्नाह्वणकन्यामन्त्रियोधादिभि  
 स्सह प्रागादिदिक्क्रमेण । वसवस्त्वा पुरस्तादभिषिञ्चन्तु गायत्रेणछन्द-  
 सा । रुद्रास्त्वा दक्षिणतोऽभिषिञ्चन्तुत्रैष्टुभेन छन्दसा । आदित्या

स्त्वा पश्चादभिषिञ्चन्तु जागतेन छन्दसा । विश्वेत्वा देवा उत्तरतोऽ-  
 भिषिञ्चन्त्वानुष्टुभेन छन्दसा । बृहस्पति स्त्वोपरिष्ठादभिषिञ्चन्तुपां-  
 क्तेन छन्दसा । साम्राज्याय सुक्रतुः । देवस्य त्वासवितुः प्रसवे ।  
 अश्विनोर्बाहुभ्याम् । पूष्णोहस्ताभ्याम् । अश्विनोर्भैषज्येन । तेजसे  
 ब्रह्मवर्चसायाभिषिञ्चामि । देवस्यत्वा+हस्ताभ्यां सरस्वत्यैभैषज्येन-  
 वीर्यायान्नाद्यायाभिषिञ्चामि । देवस्यत्वा+हस्ताभ्यां इन्द्रस्येन्द्रियेण-  
 श्रियै यशसे बलायाभिषिञ्चामि । चवाजिनम् । सोमगं राजानं वरुण  
 मग्नि मन्वारभामहे । आदित्यान्विणुगं सूर्यं ब्रह्माणं च बृहस्पतिम् ॥  
 देवस्य त्वा...हस्ताभ्यां सरस्वत्यै वाचो यन्तु र्यन्त्रेणाग्ने स्त्वा सा-  
 म्राज्येनाभिषिञ्चामीन्द्रस्य बृहस्पतेस्त्वा साम्राज्येनाभिषिञ्चामि ।  
 देवा स्त्वेन्द्र ज्येष्ठा वरुण राजानोऽधस्ताच्चोपरिष्ठाच्च पान्तुनवा एते  
 न पूतो न मेध्यो न प्रोक्षितो यदेन मतःप्राचीनं प्रोक्षति यत्संचित  
 माज्येन प्रोक्षति तेन प्तस्ते न मेध्यस्तेन प्रोक्षितः । अमृताभिवेकोऽस्तु-  
 इति श्रीरामप्रतिमां श्रीकौशं चाभिषिच्य सर्वमङ्गलवाद्यपुरस्सरं  
 धूपदीपादिसर्वोपचारान् समर्प्य रत्नाङ्गुलीयकवस्त्रादिभि रलंकृत्य  
 भक्ष्यभोज्यादिकं निवेद्य कन्याभिर्निराज्य लाजपुष्पाक्षतै राशिषो  
 वाचयित्वा आराध्य दण्डवत्प्रणमेत् ॥ अथाचार्याराधनम् ॥ प्राणा-  
 नायम्य श्रीरामायणमहामन्त्रार्थश्रावयितार माचार्यं सपत्नीकं श्रीसीता-  
 रामरूपमर्चयामीति सकल्थ्य महोन्नते पीठे तौ दंपती निषाद्य शुद्धेन  
 तीर्थेन कांस्यान्यपात्रे तत्पादावबनिज्य स्वशिरसि तत्तीर्थं प्रोक्ष्य  
 पत्वा कुथमाल्यधूपदीपादिकै रूपचारै राराध्य प्रथममाचार्यान्यै  
 हरिद्राकुङ्कुमगन्धपुष्पमाङ्गल्यपादाभरणादीनि दत्त्वा सकूर्पासं पट्ट-

कौशेय मितरचित्रवस्त्रसहितम् “ प्रियं जनक नन्दिन्याः कौशेयं स्निग्धमुत्तमम् । प्रीणानु दानेनैतस्य सीता कौशेयवासिनी ” इति मन्त्रेण दत्त्वा अलंकृत्य अनन्तर माधार्याय पट्टकौशेयं स्निग्धं सर्व-तपोहितम् । “ पीताम्बरधरो रामः प्रीयतां दानतोऽधुना ” इति दत्त्वा । “ रामनामाङ्कितं दिव्य मङ्गुलीयक मुत्तमम् । स पवित्रं प्रदद्याते प्रीयतां लक्ष्मणाग्रजः ” इति सस्वर्णपवित्र रामनामाङ्गुलीय-कम् ॥ “ चतुर्विंशतिसाहस्रीयदेषारामसंहिता । तस्मात्तत्संख्ययादद्यां दक्षि-णां रामतुष्टये ” इति चतुर्विंशतिसहस्रशतदशकान्यतमनिष्कदक्षिणाम् ॥ “ सर्वसस्याश्रयाभूमिर्जानकीजननी ध्रुवा । तस्मा दस्याः प्रदानेन प्रीयतां भरताग्रजः ” इति स सुवर्णा भुवम् ॥ “ सीतालक्ष्मणशत्रुघ्नभरता-दिभि रन्विताम् । दास्यामि रामप्रतिमां प्रीयतां स रघूत्तमः ” इति श्रीरामपट्टाभिषेके प्रतिमांपट्टवस्त्रावेष्टितपूर्णकुम्भसहितां स दक्षिणाम् ॥ “ एषदाशरथिस्साक्षाद्देधते पुस्तकात्मना । तस्मादस्य प्रदानेन प्रीयतां भरताग्रजः ” इति श्रीरामायण श्रीकोशम् ॥ “ शय्यामिमां सोपधानां हंसनूलविनिर्मिताम् । दास्याम्यनेन दानेन प्रीयतां भुजगेशयः ” इति सोपधानां शय्याम् “ गवा मङ्गेषु तिष्ठन्ति भुवनानि चतुर्दश । तस्मा दस्याः प्रदानेन प्रायता रघुनन्दनः ॥ गावां ममाग्रत स्सन्तुगावो मे सन्तु पृष्ठतः । गावो ममपिसतं दद्युर्गावो मे, मातरस्स्वयम् ” इमां गां ससुवर्णशृङ्गां सरौप्यसुरां सबस्त्रालकारां सकांस्यपात्रां ससुवर्णदक्षिणां वैष्णवीं तुभ्यमहं संप्रददे नमम नममेति कर्मसाद्गु-ण्यार्थं पयस्विनीं धेनुं च दद्यात् ॥ शक्तौ स्वर्णपादुका धनु इशर च्छत्रचामरगृहोपकरण मुक्ताहारादिकं च यथेष्टं दद्यात् । अथ ऋत्वि-

जां वसिष्ठादिक्रमेण कलशवस्त्रोपवितदक्षिणाताम्बूल चन्दनादीनि  
दत्त्वा संपूज्याष्टौ कन्या हरिद्रा कुङ्कुमचन्दनमाल्यवस्त्रादिभि राराध्य  
नीराजयेत् ॥ अथ चतुर्विंशतिसहस्रं वा । चतुर्विंशति शतं वा ।  
चतुर्विंशति वा । दशवा । ब्राह्मणान्भोजये दाशिषो वाचयेत्तेभ्यो  
दक्षिणागन्धपुष्पसुवसनताम्बूलादीनि दद्यात् ॥ आचार्यं स श्रीकोशं  
स प्रतिमं गजादियानमारोप्य महोत्सवपुरस्सरं तद्रूढं प्रतिस्वय  
मनुञ्जन् प्रेषयेत्सात्त्विकत्याग मन्ते कुर्यात् ॥

इति श्रीरामचन्द्रपट्टाभिषेकप्रयोगः ॥



## ॥ श्रीरामायणप्रशंसा ॥

वेदवेद्ये परे पुंसि जाते दशरथात्मजे ।

वेदः प्राचेतसा दासत्साक्षा द्रामायणात्मना ॥

श्रीमद्ब्रह्मतदेव बीज ममलं यस्याङ्कुर श्चिन्मयः

काण्डै स्सप्तभि रन्वितोऽतिविततो ऋष्यालवालोदितः ।

पत्रैस्तत्त्वसहस्रकै स्सुविलसच्छाखाशतैः पञ्चभिः

स्वात्मप्राप्तिफलप्रदो विजयते रामायणम्बस्तरुः ॥

यः कर्णाजलिसंपुटै रइरह स्सम्य क्पिपवत्यादरा-

द्वाल्मीके र्वदनारविन्दगलितं रामायणाख्यं मधु ।

जन्मव्याधिजराविपत्तिमरणै रत्यन्तसोपद्रवं

संसारं स विज्ञाय गच्छति पुमान्विष्णोःपदं शाश्वतम् ॥

वाल्मीकिगिरिसंभूता रामांभोनिधिसंगता ।

श्रीमद्रामायणी गंगा पुनातु भुवनत्रयम् ॥

चरितं रघुनाथस्य शतकोटिप्रविस्तरम् ।

एकैक मक्षरं प्रोक्तं महापातकनाशनम् ॥

॥ श्रीरस्तु ॥

## श्रीमद्रामायणे-बालकाण्डे

॥ प्रथमस्सर्गः ॥

तपस्स्वाध्यायनिरतं तपस्वी वाग्विदां वरम् ।	
नारदं परिपप्रच्छ वाल्मीकिर्मुनिपुङ्गवम् ॥	१
“कोन्वस्मिन्साम्प्रतं लोके गुणवा न्कश्चवीर्यवान् धर्मज्ञश्च कृतज्ञश्च सत्यवाक्यो दृढव्रतः ॥	२
चारित्र्येणच कोयुक्तस्सर्वभूतेषु कोहितः ।	
विद्वान्कः क स्समर्थश्च कश्चैकप्रियदर्शनः ॥	३
आत्मवान्को जितक्रोधो द्युतिमान्कोऽनसूयकः ।	
कस्य विभ्यति देवाश्च जातरोषस्य संयुगे ॥	४
एत दिच्छा म्यहं श्रोतुं परं कौतूहलं हि मे ।	
महर्षे त्वं समर्थोऽसि ज्ञातु मेवाविधं नरम् ॥”	५
श्रुत्वाचै तत्त्रिलोकज्ञोवाल्मीकेर्नारदो वचः ।	
“श्रूयता” मितिचामन्त्र्यप्रहृष्टो वाक्यमब्रवीत् ॥	६
“बहवो दुर्लभाश्चैव ये त्वया कीर्तिता गुणाः ।	
मुने वक्ष्याम्यहंबुद्धातैर्युक्त इश्रूयतां” नरः ॥	७
इक्ष्वाकुवंश प्रभवो रामो नाम जनैश्श्रुतः ।	
नियतात्मा महावीर्यो द्युतिमा न्धृतिमा न्वशी ॥	८



बुद्धिमा त्रीतिमा न्वाग्मी श्रीमाञ्छत्रुनिबर्हणः ।	
विपुलांसो महाबाहुः कम्बुप्रीवो महाहनुः ॥	९
महोरस्को महेष्वासो गूढजत्रुररिन्दमः ।	
आजानुबाहु स्सुशिरा स्सुललाट स्सुविक्रमः ॥	१०
सम स्समविभक्ताङ्ग स्स्त्रिगधवर्गः प्रतापवान् ।	
पीनवक्षाविशालाक्षो लक्ष्मीवाञ्छुभलक्षणः ॥	११
धर्मज्ञस्सत्यसन्धश्च प्रजानां चहिते रतः ।	
यशस्वीज्ञानसम्पन्नश्शुचि र्वश्य स्समाधिमान् ॥	१२
प्रजापतिसमश्श्रीमान्धाता रिपुनिपूदनः ।	
रक्षिता जीवलोकस्य धर्मस्य परिरक्षिता ॥	१३
रक्षिता स्वस्य धर्मस्यस्वजनस्यच रक्षिता ।	
वेदवेदाङ्गतत्त्वज्ञो धनुर्वेदे च निष्ठितः ॥	१४
सर्वशास्त्रार्थतत्त्वज्ञः स्मृतिमान्प्रतिभानवान् ।	
सर्वलोकप्रियस्साधुरदीनात्मा विचक्षणः ॥	१५
सर्वदाऽभिगत स्सद्भिस्समुद्र इव सिन्धुभिः ।	
आर्यस्सर्वसमश्चैव सदैकप्रियदर्शनः ॥	१६
स चसर्वगुणोपेतः कौसल्यानन्दवर्धनः ।	
समुद्रइव गान्भीर्ये धैर्येण हिमवा निव ॥	१७
विष्णुना सदृशो वीर्ये सोमवत्प्रियदर्शनः ।	
कालाग्निसदृशः क्रोधे क्षमया पृथिवीसमः ॥	१८
धनदेन समस्त्यागे सत्यधर्म इवापरः ।	
तमेवगुणसम्पन्नं रामं सत्यपराक्रमम् ॥	१९

ज्येष्ठं श्रेष्ठगुणैर्युक्तं प्रियंदशरथस्सुतम् ।	
प्रकृतीनांहितैर्युक्तं प्रकृतिप्रियकाम्यया ॥	२०
यौवराज्येन संयोक्तु मैच्छ त्प्रीत्या महीपतिः ।	
तस्याभिषेकसम्भारान्दृष्ट्वा भार्याऽथकैकयी ॥	२१
पूर्वं दत्तवरादेवी वरमेन मयाचत ।	
विवासनं च रामस्य भरतस्याभिषेचनम् ॥	२२
स सत्यवचना द्राजा धर्मपाशेन संग्रतः ।	
विवासयामास सुतं रामं दशरथः प्रियम् ॥	२३
स जगाम वनं वीरः प्रतिज्ञा मनुपालयन् ।	
पितुर्वचननिर्देशा त्कैकेय्याः प्रियकारणात् ॥	२४
तं व्रजन्तं प्रियो भ्राता लक्ष्मणोऽनुजगामह ।	
स्नेहा द्विनयसम्पन्न स्सुमित्रानन्दवर्धनः ॥	२५
भ्रातरं दयितो भ्रातु स्सौभ्रात्र मनुदर्शयन् ।	
रामस्य दयिता भार्या नित्यं प्राणसमाहिता ॥	२६
जनकस्य कुले जाता देवमायेव निर्मिता ।	
सर्वलक्षणसम्पन्ना नारीणा मुत्तमा वधूः ॥	२७
सीताप्यनुगता रामं शशिनं रोहिणीयथा ।	
पौरैरनुगतो दूरं पित्रा दक्षरथेन च ॥	२८
शृंगिवेरपुरे सूतं गङ्गाकूले व्यसर्जयत् ।	
गुह मासाद्य धर्मात्मा निषादाधिपति प्रियम् ॥	२९
गुहेन सहितो रामो लक्ष्मणेन च सीतया ।	
ते वनेन वनं गत्वा नदी स्तीर्त्वा बहूदकाः ॥	३०

चित्तकूट मनुप्राप्य भरद्वाजस्य शासनात् ।	
रम्य मावसथं कृत्वा रममाणा वनेत्रयः ॥	३१
देवगन्धर्वसङ्काशा स्तत्र ते न्यवसन्मुखम् ।	
चित्रकूटं गते रामे पुत्रशोकातुरस्तथा ॥	३२
राजा दशरथ स्वर्गं जमाम विलपन्सुतम् ।	
मृते तु तस्मिन्भरतो वसिष्ठप्रमुखै द्विजैः ॥	३३
नियुज्यमानो राज्याय नैच्छ द्राज्यं महाबलः ।	
स जगामवनं वीरो रामपादप्रसादकः ॥	३४
गत्वा तु स महात्मानं रामं सत्यपराक्रमम् ।	
अयाचद्भातरं राम मार्यभावपुरस्कृतः ॥	३५
“त्वमेव राजा धर्मज्ञ” इति रामं वचोऽब्रवीत् ।	
रामोऽपि परमोदार स्सुमुखस्सुमहायशाः ॥	३६
न वैच्छत्पितुरादेशा द्राज्यंरामो महाबलः ।	
पादुकेचास्यराज्याय न्यासं दत्त्वा पुनःपुनः ॥	३७
निवर्तयामास ततो भरतं भरताग्रजः ।	
स काम मनवाप्यैव रामपादा वुपस्पृशन् ॥	३८
नन्दिप्रामेऽकरोद्राज्यं रामागमनकाक्षया ।	
गते तु भरते श्रीमान्सत्यसंधो जितेन्द्रियः ॥	३९
राम स्तु पुनरालक्ष्य नागरस्य जनस्य च ।	
तत्रागमन मेकाग्रो दंडका न्प्रविवेशह ॥	४०
प्रविश्य तु महारण्यं रामो राजीवलोचनः ।	
विराधं राक्षसं हत्वा शरभङ्गं ददर्शह ॥	४१

मुतीक्षणं चाप्यगस्त्यं च अगस्त्यभ्रातरं तथा ।	
अगस्त्यवचनाच्चैव जप्राहैन्द्रं शरासनम् ॥	४२
खड्गं च परमप्रीतं स्तूणीचाक्षयसायकौ ।	
वसतस्तस्य रामस्य वने वनचरैस्सह ॥	४३
ऋषयोऽभ्यागमन्सर्वे वधायासुररक्षसाम् ।	
स तेषां प्रतिशुश्राव राक्षसानां तथा वने ॥	४४
प्रतिज्ञातश्च रामेण वधस्संयति रक्षसाम् ।	
ऋषीणां मग्निकल्पानां दण्डकारण्यवासिनाम् ॥	४५
तेन तत्रैव वसता जनस्थाननिवासिनी ।	
विरूपिता शूर्पणखा राक्षसी कामरूपिणी ॥	४६
ततश्शूर्पणखावाक्या दुद्युक्तान्सर्वराक्षसान् ।	
स्वरं त्रिशिरसं चैव दूषणं चैव राक्षसम् ॥	४७
निजघान रणे रामस्तेषां चैव पदानुगान् ।	
वने तस्मिन्निवसता जनस्थाननिवासिनाम् ॥	४८
रक्षसां निहता न्यासन्सहस्राणि चतुर्दश ।	
ततो ज्ञातिवधं श्रुत्वा रावणः क्रोधमूर्च्छितः ॥	४९
सहायं वरयामास मारीचं नामराक्षसम् ।	
वार्यमाणस्सु बहुशो मारीचेन स रावणः ॥	५०
“न विरोधो बलवता क्षमोरावण ! तेन ते ।”	
अनादृत्य तु तद्वाक्यं रावणः कालघोदितः ॥	५१
जगाम सहमारीचस्तस्याश्रमपदं तदा ।	
तेन मायाविना दूरमपवाह्यः प्रपात्मजौ ॥	५२

जहार भार्या रामस्य गृध्रं हत्वा जटायुषम् ।	
गृध्रंच निहतं दृष्ट्वा हृतां श्रुत्वा च मैथिलीम् ॥	५३
राघव इशोकसन्तप्तो विललापाकुलेन्द्रियः ।	
तत स्तेनैव शोकेन गृध्रं दग्ध्वाजटायुषम् ॥	५४
मार्गमाणो वने सीतां राक्षसं सन्ददर्शह ।	
कबन्धं नाम रूपेण विकृतं घोरदर्शनम् ॥	५५
तं निहत्य महाबाहुर्ददाहस्वर्गतश्चसः ।	
सचास्य कथयामास शबरीं धर्मचारिणीम् ॥	५६
“श्रमणीं धर्मनिपुणामभिगच्छे”ति राघवम् ।	
सोऽभ्यगच्छन्महातेजा इशवरीं शत्रुसूदनः ॥	५७
शबर्या पूजित स्सम्यग्रामो दशरथात्मजः ।	
पम्पातीरे हनुमता सङ्गतो वानरेणह ॥	५८
हनुमद्भ्रूचनार्चैव सुग्रीवेण समागतः ।	
सुग्रीवाय च तत्सर्वं शंस द्रामो महाबलः ॥	५९
आदितस्तद्यथावृत्तं सीतायाश्च विशेषतः ।	
सुग्रीवश्चापि तत्सर्वं श्रुत्वा रामस्य वानरः ॥	६०
चकार सख्यं रामेण प्रीतिं श्रैवाग्निसाक्षिकम् ।	
ततो वानरराजेन वैरानुकथनं प्रति ॥	६१
रामायावेदितं सर्वं प्रणयाद्दुःखितेन च ।	
प्रतिज्ञातं च रामेण तदा वालिवधं प्रति ॥	६२
वालिनश्च बलं तत्र कथयामास वानरः ।	
सुग्रीव इशङ्कित आसीन्नित्यं वीर्येण राघवे ॥	६३

राघव प्रत्ययार्थन्तु दुन्दुभेः काय मुत्तमम् ।	
दर्शयामास सुग्रीवो महापर्वतसन्निभम् ॥	६४
उत्स्रियित्वा महाबाहुः प्रेक्ष्य चास्थि महाबलः ।	
पादाङ्गुष्ठेन चिक्षेप सम्पूर्णं दशयोजनम् ॥	६५
बिभेद च पुनस्साला न्सप्तैकेन महेषुणा ।	
गिरिं रसातलंचैव जनय न्प्रत्ययंतदा ॥	६६
ततः प्रीतमनास्तेन विश्वस्त स्स महाकपिः ।	
किष्किन्धां रामसहितो जगाम च गुहां तदा ॥	६७
ततोऽगर्जद्धरिवर स्सुग्रीवो हेमपिङ्गलः ।	
तेन नादेन महता निर्जगाम हरीश्वरः ॥	६८
अनुमान्य तदा तारां सुग्रीवेण समागतः ।	
निजघान च तत्रैवं शरैर्गैकेन राघवः ॥	६९
तत स्सुग्रीववचनं द्रत्वा वालिन माहवे ।	
सुग्रीवमेव तद्राज्ये राघवः प्रत्यपादयत् ॥	७०
स च सर्वा न्समानीय वानरान्वानरर्षभः ।	
दिशः प्रस्थापयामास दिदृक्षु र्जनकात्मजाम् ॥	७१
ततो गृध्रस्य वचना त्संपाते ह्नुमान्बली ।	
शतयोजनविस्तीर्णं पुप्लुवे लवणार्णवम् ॥	७२
तत्रलङ्कां समासाद्य पुरीं रावणपालिताम् ।	
ददर्शसीतां ध्यायन्ती मशोकवनिकां गताम् ॥	७३
निवेदयित्वाऽभिज्ञानं प्रवृत्तिश्च निवेद्य च ।	
समाश्रास्य च वैदेहीं मर्दयामास तोरणम् ॥	७४

पञ्च सेनाप्रगान्हत्वा सप्त मन्त्रिसुतानपि ।	
शूरमक्षं च निष्पिष्य ग्रहणं समुपागमत् ॥	७५
अज्ञेणोन्मुक्तमात्मानं ज्ञात्वा पैतामहाद्वरात् ।	
मर्षयन्नाक्षसा न्वीरो यन्त्रिण स्तान्यदृच्छया ॥	७६
ततो दग्ध्वा पुरीं लङ्का मृतेसीतांचमैथिलीम् ।	
रामाय प्रियमाख्यातुं पुनराया न्महाकपिः ॥	७७
सोऽभिगम्य महात्मानं कृत्वारामं प्रदक्षिणम् ।	
म्यवेदयदमेयात्मा “दृष्टासी तेति तत्त्वतः ॥	७८
तत स्सुग्रीवसहितो गत्वा तीरं महोदधेः ।	
समुद्रं क्षोभयामास शरै रादित्यसन्निभैः ॥	७९
दर्शयामास चात्मानं समुद्र स्सरितां पतिः ।	
समुद्रवचना चैव नलंसेतु मकारयत् ॥	८०
तेन गत्वा पुरीं लङ्कां हत्वा रावणमावहे ।	
रामस्सीता मनुप्राप्य परां ब्रीडा मुपागमत् ॥	८१
ता मुवाच ततो रामः परुषं जनसंसदि ।	
अमृष्यमाणा सा सीता भिवेश ज्वलनं सती ॥	८२
ततोऽग्नि वचनात्सीतां ज्ञात्वाविगतकल्मषाम् ।	
बभौ रामस्सम्प्रहृष्टः पूजितस्सर्वदैवतैः ॥	८३
कर्मणा तेन महता त्रैलोक्यं स घराचरम् ।	
सदेवर्षिगणं तुष्टं राघवस्य महात्मनः ॥	८४
अभिषिच्य च लङ्कायां राक्षसेन्द्रं विभीषणम् ।	
कृतकृत्यस्तदा रामो विज्वरः प्रमुमोदह ॥	८५

प्रथमस्सर्गः

९

देवताभ्यो वरं प्राप्य समुत्थाप्यच वानरान् ।	
अयोध्यां प्रस्थितो रामः पुष्पकेण सुहृद्वृतः ॥	८६
भरद्वाजाश्रमं गत्वा राम स्सत्यपराक्रमः ।	
भरतस्यान्तिकं रामो हनूमन्तं व्यसर्जयत् ॥	८७
पुनराख्यायिकांजल्प न्मुप्रीवसहितश्च सः ।	
पुष्पकं तत्समारुह्य नन्दिग्रामं ययौ तदा ॥	८८
नन्दिग्रामे जटांहित्वा भ्रातृभि स्सहितोऽनघः ।	
रामस्सीता मनुप्राप्य राज्यं पुनरवाप्तवान् ॥	८९
प्रहृष्टोमुदितोलोकस्तुष्टःपुष्ट स्सुधार्मिकः ।	
निरामयो ह्यरोगश्च दुर्भिक्षभयवर्जितः ॥	९०
न पुत्रमरणं किञ्चि द्दृश्यन्ति पुरुषाःकचित् ।	
नार्यश्चाविधवानित्यं भविष्यन्ति पतिव्रताः ॥	९१
न चाग्निजं भयं किञ्चि न्नाप्सुमज्जन्तिजन्तवः ।	
न वातजं भयं किञ्चिन्नापि ज्वरकृतं तथा ॥	९२
न चापि क्षुद्भयं तत्र न तस्करभयं तथा ।	
नगराणि च राष्ट्राणि धनधान्ययुतानि च ॥	९३
नित्यं प्रमुदिता स्सर्वे यथा कृतयुगे तथा ।	
अश्वमेधशतैरिष्ट्वा तथा बहुसुवर्णकैः ॥	९४
गवां कोऽयुतं दत्त्वा ब्रह्मलोकं प्रयास्यति ।	
असंख्येयं धनं दत्त्वा ब्राह्मणेभ्यो महायशाः ॥	९५
राजवंशाञ्छतगुणान्स्थापयिष्यति राघवः ।	
चातुर्वर्ण्यं च लोकेऽस्मिन्स्वेस्वे धर्मे नियोक्ष्यति ॥	९६



दशवर्ष सहस्राणि दशवर्ष शतानि च ।	
रामो राज्य मुपासित्वा ब्रह्मलोकं गमिष्यति ॥	९७
इदं पवित्रं पापघ्नं पुण्यं वेदैश्च सम्मितम् ।	
यः पठे द्रामचरितं सर्वपापैः प्रमुच्यते ॥	९८
एत दाख्यान मायुष्यं पठन्नामायणं नरः ।	
स पुत्रपौत्र स्सगणः प्रेत्य स्वर्गे महीयते ॥	९९
पठन्दिव्यो वागृषभत्वमीया तस्यात्क्षत्रियो भूमिपतित्वमीयात् ।	
वाणिजजनः पण्यफलत्व मीयाज्जनश्च शूद्रोऽपि महत्त्वमीयात् ॥	

इत्यार्षे श्रीमद्रामायणे आदिकाव्ये चतुर्विंशत्सहस्रिकाया सहिताया

बालकाण्डे सश्लोकात्मके प्रथमस्तके ॥

### ॥ द्वितीयस्मर्गः ॥

नारदस्य तु तद्वाक्यं श्रुत्वा वाक्यविशारदः ।	
पूजयामास धर्मात्मा सहशिश्यो महामुनिः ॥	१
यथाव त्पूजितस्तेन देवर्षिर्नारदस्तदा ।	
आपृष्ट्वै वाभ्यनुज्ञात स्स जगाम विहायमम् ॥	२
स मुहूर्तं गते तस्मिन्देवलोकं मुनिस्तदा ।	
जगाम तमसातीरं जाह्वव्यास्त्वविदूरतः ॥	३
स तु तीरं समासाद्य तमसाया महामुनिः ।	
शिष्य माह स्थितं पार्श्वे दृष्ट्वा तीर्थं मकरदमम् ॥	४
“अकरदमं मिदं तीर्थं भरद्वाज ! निशाभ्य ! ।	
रमणीयं प्रसन्नान्बु सन्मनुष्यमन्नो यथा ॥	५

## द्वितीयस्सर्गः

११

न्यस्यतां कलशस्तात ! दीयतां बल्कलं मम ।

इदं मेवावगाहिष्ये तमसातीर्थमुत्तमम् ॥”

६

एव मुक्तो भरद्वाजो वाल्मीकेन महात्मना ।

प्रायच्छत मुने स्तस्य बल्कलं नियतो गुरोः ॥

७

स शिष्यहस्ता दादाय बल्कलं नियतैर्निद्रयः ।

विचचारह पश्यं स्तत्सर्वतो विपुलं वनम् ॥

८

तस्याभ्याशेतु मिथुनं चरन्त मनपायिनम् ।

ददर्श भगवां स्तत्र क्रौञ्चयो श्रारुनिस्स्वनम् ॥

९

तस्मान्नु मिथुना देकं पुमांसं पापनिश्चयः ।

जघान वैरनिलयो निषादस्तस्य पश्यतः ॥

१०

तं शोणितपरीताङ्गं वेष्टमानं महीतले ।

भार्या तु निहतं दृष्ट्वा रुराव करुणा गिरम् ॥

११

वियुक्ता पतिना तेन द्विजेन सहचारिणा ।

ताम्रशीर्षेण मत्तेन पत्निणा सहितेन वै ॥

१२

तदा तु तं द्विजं दृष्ट्वा निषादेन निपातितम् ।

ऋषे धर्मात्मनस्तस्य कारुण्य समपद्यत ॥

१३

ततः करुणवेदित्वा दधर्मोऽयमिति द्विजः ।

निशाम्य रुदतीं क्रौञ्चीं मिदं बध्नन्मब्रवीत् ॥

१४

“मा निषाद प्रतिष्ठां त्व मगम इशाश्र्वतीस्तमाः ।

यत्क्रौञ्च मिथुनादेक मवधीः काममोहितम् ॥

१५

तस्यैवं ब्रुवत श्रिन्ता बभूव हृदि वीक्षतः ।

शोकार्तेनास्य शकुनेः किमिदं व्याहृतं मया ॥

१६

चिन्तयन्स महाप्राज्ञ श्रकार मतिमान्मतिम् ।	
शिष्यं चैवाब्रवी द्वाक्य मिदं स मुनिपुङ्गवः ॥	१७
“पादबद्धोऽक्षरसमस्तन्त्रीलयसमन्वितः ।	
शोकार्तस्य प्रवृत्तो मे श्लोको भवतु नान्यथा ॥	१८
शिष्यस्तु तस्य ब्रुवतो मुने वाक्य मनुत्तमम् ।	
प्रतिजग्राह संहृष्टस्तस्य तुष्टोऽभवद्गुरुः ॥	१९
सोऽभिषेकं ततः कृत्वा तीर्थे तस्मि न्यथाविधि ।	
तमेव चिन्तयन्नर्थं मुपावर्तत वैमुनिः ॥	२०
भरद्वाजस्तत इशिष्यो विनीतश्श्रुतवान्मुनेः ।	
कलशं पूर्णमादाय पृष्टतोऽनुजगाम ह ॥	२१
स प्रविश्याश्रमपदं शिष्येण सह धर्मवित् ।	
उपविष्टः कथाश्चान्या श्रकार ध्यानमास्थितः ॥	२२
आजगाम ततो ब्रह्मा लोककर्ता स्वयंप्रभुः ।	
चतुर्मुखो महातेजा द्रष्टुं त मुनिपुङ्गवम् ॥	२३
बाल्मीकि रथ तं दृष्ट्वा सहस्रोत्थाय वाग्यतः ।	
प्राञ्जलिः प्रयतो भूत्वा तस्थौ परमविस्मितः ॥	२४
पूजयामास तं देवं परार्ध्यासन वन्दनैः ।	
प्रणम्य विधिवच्चैनं पृष्ट्वाऽनामय मव्ययम् ॥	२५
अथोपविश्य भगवा नासने परमार्षिते ।	
बाल्मीकये महर्षये सन्दिदेशासनं ततः ॥	२६
ब्रह्मणा समनुज्ञात स्तोऽप्युपाविश दासने ।	
उपविष्टे तदा तस्मिन्साक्षाल्लोकापितामहे ॥	२७

## द्वितीयस्सर्गः

१३

तद्गतेनैव मनसा वाल्मीकि ध्यानमास्थितः ।	
पापात्मना कृतं कष्टं वैरग्रहणबुद्धिना ॥	२८
यस्तादृशं चारुरवं क्रौञ्चं हन्या दकारणात् ।	
शोचन्नेव मुहुःक्रौञ्ची मुपश्लोके मिमं पुनः ॥	२९
जगावन्तर्गतमना भूत्वा शोकपरायणः ।	
त मुवाच ततो ब्रह्मा प्रहसन्मुनिपुङ्गवम् ॥	३०
“श्लोक एव त्वया बद्धो नात्रकार्या विचारणा ।	
मच्छन्दा देव ते ब्रह्म ! न्प्रवृत्तेयं सरस्वती ॥	३१
रामस्य चरितं सर्वं कुरुत्व मृषिसत्तम ! ।	
धर्मात्मनो गुणवतो लोके रामस्य धीमतः ॥	३२
वृत्तं कथय वीरस्य यथा ते नारदाच्छ्रुतम् ।	
रहस्यं च प्रकाशं च यद्वृत्तं तस्य धीमतः ॥	३३
रामस्य सह सौमित्रे राक्षसानां च सर्वशः ।	
वैदेह्या श्चापि यद्वृत्तं प्रकाशं यद्विवा रहः ॥	३४
तच्चाप्यविदितं सर्वं विदितं ते भविष्यति ।	
न तेवागन्तुता काव्ये काचिदत्र भविष्यति ॥	३५
कुरु रामकथां पुण्यां श्लोकबद्धां मनोरमाम् ।	
यावत्स्थास्यन्ति गिरयस्सारितश्च महीतले ॥	३६
तावद्रामायणकथा लोकेषु प्रचरिष्यति ।	
यावद्रामायणकथा त्वत्कृता प्रचरिष्यति ॥	३७
तावदूर्ध्वमधश्चत्वं मल्लोकेषु निवत्स्यसि ।”	
इत्युक्त्वा भगवान्ब्रह्मा तत्रैवान्तरधीयत ॥	३८

तत स्सशिष्यो भगवान्मुनि विस्मय माययौ ।	
तस्य शिष्या स्तत स्सर्वे जगुश्श्लोकमिमं पुनः ॥	३९
मुहुर्मुहुः प्रीयमाणाः प्राहुश्च भृशविस्मिनाः ।	
“समाक्षरैश्चतुर्भिर्यः पादैर्गीतो महर्षिणा ॥	४०
सोऽनुव्याहरणाद्भूय श्लोकश्लोकत्व मागतः ।”	
तस्यबुद्धि रियं जाता वाल्मीके भावितात्मनः ॥	४१
“कृत्स्नं रामायणं काव्य मीदृशैःकरवाण्यहम् ।”	
उदारवृत्तार्थपदैर्नोरमै स्तत स्स रामस्य चकार कीर्तिमान् ।	
समाक्षरै श्लोकशतै र्यशस्विनो यशस्करं काव्य मुदारधीर्मुनिः ॥	
तदुपगतसमाससंधियोगं सममयुरोपनतार्थ वाक्यबद्धम् ।	
रघुवरचरितं मुनिप्रणीतं दशशिरसश्च बधं निशामयध्वम् ॥	४३

इति श्रीमद्र लकाण्डे द्वितीयस्सर्गः ॥

### ॥ तृतीयस्सर्गः ॥

श्रुत्वावस्तुसमग्रं तद्धर्मात्मा धर्मसहितम् ।	
व्यक्तमन्वेषते भूयोयद्वृत्तं तस्य धीमतः ॥	१
उपस्पृश्योदकं सम्यङ्मुनि स्थित्वा कृतांजलिः ।	
प्राचीनाग्नेषु दर्भेषु धर्मेणान्वेषते गतिम् ॥	२
रामलक्ष्मणसीताभी राज्ञा दशरथेन च ।	
सभार्येण सराष्ट्रेण यत्प्राप्तं तत्र तत्त्वतः ॥	३
हसितं भाषितं यच्चगतिर्या यच्चचेष्टितम् ।	
तत्सर्वधर्मवीर्येण यथावत्सम्प्रपश्यति ॥	४

स्त्रीतृतीयेन च तदा यत्प्राप्तं चरतावने ।	
सत्यसंधेन रामेण तत्सर्वं चान्ववैक्षत ॥	५
ततः पश्यति धर्मात्वा तत्सर्वं योगमास्थितः ।	
पुरायत्तत्र निर्वृत्ते पाणा वामलक यथा ॥	६
तत्सर्वं तत्त्वतो दृष्ट्वा धर्मेण स महाद्युतिः ।	
अभिरामस्य रामस्य चरितं कर्तुं मुद्यतः ॥	७
कार्मार्थगुणसंयुक्तं धर्मार्थगुणविस्तरम् ।	
समुद्रभिवरद्वाह्यं सर्वश्रुतिमनोहरम् ॥ ५	८
स यथा कथितं पूर्वं नारेदेन महर्षिणा ।	
रघुवंशस्य चरितं चकार भगवा नृपिः ॥	९
जन्म रामस्य सुमहं द्वीर्यं सर्वानुकूलताम् ।	
लोकस्य प्रियता क्षाति सौम्यतां सत्यशीलताम् ॥	१०
नानाचित्र कथाश्चान्या विश्वामित्रसमागमे ।	
जानक्याश्च विवाहंच धनुषश्च विभेदनम् ॥	११
रामरामविवादं च गुणान्दाशरथेस्तथा ।	
तथाऽभिषेकं रामस्यकैकेय्यादुष्टभावताम् ॥	१२
विघातं चाभिषेकस्य रामस्य च विवासनम् ।	
राज्ञश्शोक विलापं च परलोकस्य चाश्रयम् ॥	१३
प्रकृतीनां विषादंच प्रकृतीनां विसर्जनम् ।	
निषादाधिपसंवादं सूतोपावर्तनं तथा ॥	१४
गङ्गायाश्चापि सन्तारं भरद्वाजस्य दर्शनम् ।	
भरद्वाजाभ्यनुज्ञाना चित्रकूटस्य दर्शनम् ॥	१५

वास्तुकर्म निवेशं च भरतागमनं तथा ।	
प्रसादनं च रामस्य पितुश्च सलिलक्रियाम् ॥	१६
पादुकाभ्यामभिषेकं च नन्दिग्रामनिवासनम् ।	
दण्डकारण्यगमनं विराधस्य वधं तथा ॥	१७
दर्शनं शरभङ्गस्य सुतीक्ष्णेन समागमम् ।	
अनसूयासहास्यामप्यङ्गरागस्य चार्पणम् ॥	१८
अगस्त्यदर्शनं चैव जटायो रभिसंगमम् ।	
पञ्चवक्र्याश्चगमनंशूर्पणख्याश्चदर्शनम् ॥	१९
शूर्पणख्याश्च संवादं विरूपकरण तथा ।	
वधं खरत्रिशिरसो रूथानं रावणस्य च ॥	२०
मारीचस्य वधं चैव वैदेह्या हरण तथा ।	
राघवस्य विलापं च गृध्रराजनिवर्हणम् ॥	२१
कबन्धदर्शनं चापि पम्पायाश्चापिदर्शनम् ।	
शबर्या दर्शनं चैव हनूमदर्शनं तथा ॥	२२
[विलापंचैव पम्पायां राघवस्य महात्मनः ।]	
ऋश्यमूकस्य गमनं सुग्रीवेण समागमम् ।	
प्रत्ययोत्पादनं सख्यं बालिसुग्रीवविग्रहम् ॥	२३
बालिप्रमथनंचैव सुग्रीवप्रतिपादनम् ।	
ताराविलापं समयं वर्षरात्रनिवासनम् ॥	२४
कोपं राघवसिंहस्य बलाना मुपसंग्रहम् ।	
दिशः प्रस्थापनं चैव पृथिव्याश्च निवेदनम् ॥	२५
अङ्गुलीयकदानञ्च ऋक्षस्य बिलदर्शनम् ।	
प्रायोपवेशनं चापि सम्पाते श्रापि दर्शनम् ॥	२६

## तृतीयस्सर्गः

१७

पर्वतारोहणं चापि सागरस्य च लङ्घनम् ।	
समुद्रवचनाच्चैव मैनाकस्य च दर्शनम् ॥	२७
सिंहिकायाश्च निधनं लङ्कामलयदर्शनम् ।	
रात्रौ लङ्काप्रवेशं च एकस्यापि विचिन्तनम् ॥	२८
आपानभूमिगमन मवरोधस्य दर्शनम् ।	
दर्शनं रावणस्यापि पुष्पकस्य च दर्शनम् ॥	२९
अशोकवनिकायानं सीतायाश्चापि दर्शनम् ।	
राक्षसीतर्जनं चैव त्रिजटास्वप्रदर्शनम् ॥	३०
अभिज्ञानप्रदानश्च रावणस्य च दर्शनम् ।	
मणिप्रदानं सीताया वृक्षभङ्गं तथैव च ॥	३१
राक्षसीविद्रवं चैव किङ्कराणां निबर्हणम् ।	
ग्रहणं वायुसूनोश्च लङ्कादाहाभिगर्जनम् ॥	३२
प्रतिप्लवनमेवाथ मधूनां हरणं तथा ।	
राघवाश्वासनं चापि मणिनिर्यातनं तथा ॥	३३
विभीषणेन ससर्गं वधोपायनिवेदनम् ।	
सङ्गमश्च समुद्रेण नलसेतोश्च बन्धनम् ॥	३४
प्रतारश्च समुद्रस्य रात्रौ लङ्कावरोधनम् ।	
कुम्भकर्णस्य निधनं मेघनादनिबर्हणम् ॥	३५
रावणस्य विनाशश्च सीतावाप्ति मरुःपुरे ।	
विभीषणाभिषेकं च पुष्पकस्य च दर्शनम् ॥	३६
अयोध्यायाश्च गमनं [भरद्वाजसमागमम् ।	



प्रेषणं वायुपुत्रस्य] भरतेन समागमम् ।	
रामाभिषेकाभ्युदयं सर्वसैन्यविसर्जनम् ॥	३७
[श्वराष्ट्रञ्जनं चैव वैदेह्याश्च विसर्जनम् ।]	
अनागतं च यत्किञ्चिद्रामस्य वसुधातले ।	
तच्चकारोत्तरे काव्ये वाल्मीकिर्भगवानृषिः ॥	३८॥

इति श्रीमद्बालकाण्डे तृतीयस्तर्गे ॥

### ॥ चतुर्थस्तर्गः ॥

प्राप्तराज्यस्य रामस्य वाल्मीकिर्भगवानृषिः ।	
चकार चरितं कृत्स्नं विचित्रपदमात्मवान् ॥	१
चतुर्विंशत्सहस्राणि श्लोकानामुक्तवानृषिः ।	
तथा सर्गशतान्पञ्च षट्काण्डानि तथोत्तरम् ॥	२
कृत्वापि तन्महाप्राज्ञस्सभविष्य सहोत्तरम् ।	
चिन्तयामास “को न्वेतत्प्रयुञ्जीया ” दिति प्रभुः ॥	३
तस्य चिन्तयमानस्य महर्षेर्भावितात्मनः ।	
अगृहीतां ततः पादौ मुनिवेषौ कुशीलवौ ॥	४
कुशीलवौ तु धर्मज्ञौ राजपुत्रौ यशस्विनौ ।	
भ्रातरौ स्वरसम्पन्नौ ददर्शाश्रमवासिनौ ॥	५
स तु मेधाविनौ दृष्ट्वा वेदेषु परिनिष्ठितौ ।	
वेदोपबृंहणार्थाय तां वप्राहयत प्रभुः ॥	६
काव्यं रामायणं कृत्स्नं सीतायाश्चरितं महत् ।	
पौलस्त्यवध मित्येव चकार चरितव्रतः ॥	७

## चतुर्थस्सर्गः

१९

- पाह्ये गेये च मधुरं प्रमाणैस्त्रिभिरन्वितम् ।  
जातिभिस्सप्तभिर्बद्धं तन्त्रीलयसमन्वितम् ॥ ८
- रसैश्शृङ्गार कारुण्य हास्य वीरभयानकैः ।  
रौद्रादिभिश्च संयुक्तं काव्यमेत दगायताम् ॥ ९
- तौ तु गान्धर्वतत्त्वज्ञौ मूर्च्छनास्थानकोविदौ ।  
भ्रातरौ स्वरसम्पन्नौ गन्धर्वाविव रूपिणौ ॥ १०
- रूपलक्षणसम्पन्नौ मधुरस्वरभाषिणौ ।  
बिम्बादिवोद्धृतौ बिम्बौ रामदेहात्तथापरौ ॥ ११
- तौ राजपुत्रौ कात्स्नर्येन धर्म्यमाख्यानमुत्तमम् ।  
बाधो विधेयं तत्सर्वं कृत्वा काव्य मनिन्दितौ ॥ १२
- ऋषीणां च द्विजातीनां साधूनां च समागमे ।  
यथोपदेशं तत्त्वज्ञौ जगतुस्तौ समाहितौ ॥ १३
- महात्मानौ महाभागौ सर्वलक्षणलक्षितौ ।  
तौ कदाचित्समेतानामृषीणां भावितात्मनाम् ॥ १४
- आसीनानां समीपस्थाविदं काव्य मगायताम् ।  
तच्छ्रुत्वा मुनयस्सर्वे बाष्पपर्याकुलेक्षणाः ॥ १५
- साधु साध्विति तावूचुः परं विस्मय मागताः ।  
ते प्रीतमनसस्सर्वे मुनयो धर्मवत्सलाः ॥ १६
- प्रशशंसुः प्रशस्तव्यौ गायमानौ कुशिलवौ ।  
अहो गीतस्य माधुर्यं श्लोकानां च विशेषतः ॥ १७
- चिरनिर्वृत्तमप्येतत्प्रत्यक्षमिव दर्शितम् ।  
प्रविश्य तावुभौ सुष्ठु भावं सम्यगगायताम् ॥ १८

साहितौ मधुरं रक्तं सम्पन्नं स्वरसम्पदा ।	
एवं प्रशस्यमानौ तौ तपश्श्लाघ्यैर्महात्मभिः ॥	१९
संरक्ततर मयर्थं मधुरं तावगायताम् ।	
प्रीतः कश्चिन्मुनिस्ताभ्यां संस्थितः कलशं ददौ ॥	२०
प्रसन्नो वल्कलं कश्चिद्ददौ ताभ्यां महायशाः ।	
[अन्यः कृष्णाजिनं प्रादाद्यज्ञसूत्रं तथाऽपरः ॥	२१
कश्चित्कमण्डलुं प्रादान्मौञ्जिमिन्यो महामुनिः ।	
वाससी द्वे ददावन्यः कुटार मपरो मुनिः ॥	२२
कौषाय मपरो वस्त्रं चीर मन्यो ददौ मुनिः ।	
जटाबन्धन मन्यस्तु कुशनां च मुदान्वितः ॥	२३
यज्ञभाण्ड मृषिः कश्चित्काष्ठभार तथाऽपरः	
औदुम्बरीं ब्रुसीमन्यस्स्वस्ति केचित्तथावदन ॥	२४
आयुष्यमपरे प्रोचु मुदा तत्र महर्षयः ।	
ददुरेवं वरं प्रीता ऋषयस्सत्यवादिनः ॥]	२५
आश्चर्यं मिदं माख्यानं मुनिना सम्प्रकीर्तितम् ।	
परं केवीना माधारं समाप्तं च यथाक्रमम् ॥	२६
अभिगीतं मिदं गीतं सर्वगीतेषु कोविदौ ।	
आयुष्यं पुष्टिजनकं सर्वश्रुतिमनोहरम् ॥	२७
प्रशस्यमानौ सर्वत्र कदाचित्त्र गायकौ ।	
रथ्यासु राजमार्गेषु ददर्श भरताग्रजः ॥	२८
स्ववेदमन्त्रानियं तदा भ्रातरौ स कुशीलवौ ।	
पूजयामास पूजाहो रामश्शत्रुनिबर्हणः ॥	२९

## पञ्चमस्सर्गः

२१

आसीनः काञ्चने दिव्ये स च सिंहासने प्रभुः ।	
उपोपविष्टस्सचिवैः भ्रातृभिश्च परन्तपः ॥	३०
दृष्ट्वा तु रूपसम्पन्नौ तावुभौ नियतस्तदा ।	
उवाच लक्ष्मणं रामः शत्रुघ्नं भरतं तदा ॥	३१
श्रयता मिदं माख्यान मनयो देववर्षसोः ।	
विचित्रार्थपदं सम्यग्गायिनौ ता वचोदयत् ॥	३२
तौ चापि मधुरं रक्तं खंचितायतनिस्वनम् ।	
तन्त्रीलयवदत्यर्थं विश्रुतार्थं मगायताम् ॥	३३
ह्लादयत्सर्वगात्राणि मनांसि हृदयानि च ।	
श्रोत्राश्रयसुखं गेयं तद्भौ जनसंसदि ॥	३४
इमौ मुनी पार्थिवलक्षणान्वितौ कुशीलवौ चैत्र महातपस्विनौ ।	
ममापि तद्भूतिकरं प्रवक्ष्यते महानुभवं चरितं निबोधत ॥	३५
ततस्तु तौ रामवचःप्रचोदिता वगायतां मार्गविधानसम्पदा ।	
स चापि रामः परिषद्गतश्शनैर्बुभूषया सक्तमना बभूवह ॥	३६

इति श्रीमद्रामायणे चतुर्थस्तर्गे ॥

## ॥ पञ्चमस्सर्गः ॥

सर्वा पूर्वं भियं येषा मासीत्कृत्स्ना वसुन्धरा ।	
प्रजापतिमुपादाय नृपाणां जयशालिनाम् ॥	१
येषां स सगरो नाम सागरो येन खानितः ।	
षष्टिः पुत्रसहस्राणि यं यान्तं पर्यवारयन् ॥	२

इक्ष्वाकूणामिदं तेषां राज्ञां वंशे महात्मनाम् ।	
महदुत्पन्न माख्यानं रामायणमिति श्रुतम् ॥	३
तद्विदं वर्तयिष्यामि सर्वं निखिल मादितः ।	
धर्मकामार्थसहितं श्रोतव्य मनसूयया ॥	४
कोसलो नाम मुदितः रफीतो जनपदो महान् ।	
निविष्टस्सरयूतीरे प्रभूतघनघान्यवान् ॥	५
अयोध्यानाम नगरी तत्रासील्लोकविश्रुता ।	
मनुना मानवेन्द्रेण यापुरी निर्मिता स्वयम् ॥	६
आयता दशच द्वेष योजनानि महापुरी ।	
श्रीमती त्रीणि विस्तीर्णा सुविभक्तमहापथा ॥	७
राजमार्गेण महता सुविभक्तेन शोभिता ।	
मुक्तपुष्पावकीर्णेन जलसिक्तेन नित्यशः ॥	८
तां तु राजा दशरथो महाराष्ट्रविवर्धनः ।	
पुरीमावासयामास दिवं देवपतिर्यथा ॥	९
कवाटतोरणवती सुविभक्तान्तरापणाम् ।	
सर्वयन्त्रायुधवती मुपेतां सर्वशिल्पिभिः ॥	१०
सूतमागधसम्बाधां श्रीमती मतुलप्रभाम् ।	
उच्चाट्टालध्वजवतीं शतघ्निशतसङ्कुलाम् ॥	११
वधूनाटकसंघैश्च संयुक्तां सर्वतःपुरीम् ।	
उद्यानाभ्रवणोपेतां महतीं सालमेखलाम् ॥	१२
दुर्गगम्भीरपरिघां दुर्गामन्यै दुर्गासदाम् ।	
वाजिवारणसम्पूर्णां गोभिरुष्टैः खदैस्तथा ॥	१३

सामन्तराजसंवैश्च बलिकर्मभि रावृताम् ।	
नानादेशनिवासैश्च वणिगिभिरुपशोभिताम् ॥	१४
प्रासादै रत्नविकृतैः पर्वतरूपशोभिताम् ।	
कूटागारैश्च सम्पूर्णाभिन्द्रस्येवामरावतीम् ॥	१५
चित्रा मष्टापदाकारां वरनारीगणैर्युताम् ।	
सर्वरत्नसमाकीर्णां विमानगृहशोभिताम् ॥	१६
गृहगाढा मविच्छिद्रां समभूमौ निवेशिताम् ।	
शालितण्डुलसम्पूर्णां मिक्षुकाण्डरसोदकाम् ॥	१७
दुन्दुभीभिर्मृदंगैश्च वीणाभिः पणवैस्तथा ।	
नादितां भृशमत्यर्थं पृथिव्यां ता मनुत्तमाम् ॥	१८
विमान मिव सिद्धानां तपसाऽधिगतं दिवि ।	
[न कुबेरस्य नेन्द्रस्य यमस्य वरुणस्य च ॥	१९
ब्रह्मणोऽपि पुरी रम्या नेदृशी च स्वयंभुवः ।]	
सुनिवेशितवेशमान्तां नरोत्तमसमावृताम् ॥	२०
ये च बाणै र्नेविध्यन्ति विविक्त मपरापरम् ।	
शब्दवेध्यं च विततं लघुहस्ता विशारदाः ॥	२१
सिंहव्याघ्रवराहाणां मत्तानां नर्दतां वने ।	
हन्तारो निशितैश्शस्त्रैर्बलाद्बाहुबलादपि ॥	२२
तादृशानां सहस्रैस्तामभिपूर्णां महारथैः ।	
पुरी मावासयामास राजा दशरथस्तदा ॥	२३
ता मग्निमद्भिर्गुणवद्भिरावृतां द्विजोत्तमैर्वेदषडङ्गपारगैः ।	
सहस्रदैस्सत्यरतैर्महात्मभिर्महर्षिकल्पैर्ऋषिभिश्च केवलैः ॥	२४

## ॥ षष्ठस्सर्गः ॥

- पुर्यां तस्या मयोध्यायां वेदवित्सर्वसंग्रहः ।  
दीर्घदर्शी महातेजाः पौरजानपदप्रियः ॥ १
- इक्ष्वाकूणा मतिरथो यज्वा धर्मपरो वशी ।  
महर्षिकल्पो राजर्षिस्त्रिपु लोकेषु विश्रुतः ॥ २
- बलवा त्रिहतामित्रो मित्रवान्विजितेन्द्रियः ।  
धनैश्च संग्रहैश्चान्यैश्शक्रवैश्रवणोपमः ॥ ३
- यथा मनुर्महातेजा लोकस्य परिरक्षिता ।  
तथा दशरथो राजा वसन्जगदपालयत् ॥ ४
- तेन सत्याभिसन्धेन त्रिवर्गमनुतिष्ठता ।  
पालिता सा पुरी श्रेष्ठा इन्द्रेणेवामरावती ॥ ५
- तास्मिन्पुरवरे हृष्टा धर्मात्मानो बहुश्रुताः ।  
नरास्तुष्टा धनैस्स्वैस्स्वैरलुब्धास्सत्यवादिनः ॥ ६
- नाल्पसन्निधयः कश्चिदासीत्तस्मिन्पुरोत्तमे ।  
कुटुम्बीयो ह्यसिद्धार्थोऽगवाश्वधनधान्यवान् ॥ ७
- कामी वा न कदर्यो वा नृशंसःपुरुषःकषित् ।  
द्रष्टुं शक्यमयोध्यायां नाविद्वान्न च नास्तिकः ॥ ८
- सर्वे नराश्च नार्यश्च धर्मशीलास्सुसंयताः ।  
चदिताश्शीलवृत्ताभ्यां महर्षय इवामलाः ॥ ९
- नाकुण्डली नामकुटी नास्रग्वी नाल्पभोगवान् ।  
नामृष्टो नानुलिप्ताङ्गो नासुगन्धश्च त्रिद्यते ॥ १०

नामृष्टभोजी नादाता नाप्यनङ्गदनिष्कधृक् ।	
नाहस्ताभरणोवापि दृश्यते नाप्यनात्मवान् ॥	११
नानाहिताग्निर्नायज्वा न क्षुद्रो वा न तस्करः ।	
कश्चिदासीदयोध्यायां न च निर्वृत्तसङ्करः ॥	१२
स्वकर्मनिरता नित्यं ब्राह्मणा विजितेन्द्रियाः ।	
दानाध्ययनशीलाश्च संयताश्च प्रतिग्रहे ॥	१३
न नास्तिको नानृतको न कश्चि दबहुश्रुतः ।	
नासूयको न चाशक्तो नाविद्वान्विद्यते तदा ॥	१४
नाषडङ्गविदत्रासीन्नात्रतो नासहस्रदः ।	
न दीनः क्षिप्रचित्तो वा व्यथितो वाऽपि कश्चन ॥	१५
कश्चि न्नरो वा नारी वा नाश्रीमान्नाप्यरूपवान् ।	
द्रष्टुं शक्य मयोध्यायां नापि राजन्यभक्तिमान् ॥	१६
वर्णेष्वग्र्यचतुर्थेषु देवतातिथिपूजकाः ।	
कृतज्ञाश्च वदान्याश्च शूरा विक्रमसंयुताः ॥	१७
दीर्घायुषो नरास्सर्वे धर्म सत्यं च संश्रिताः ।	
साहिताः पुत्रपौत्रैश्च नित्यं स्त्रीभिः पुरोत्तमे ॥	१८
क्षत्रं ब्रह्ममुखं चासीद्वैश्याः क्षत्रमनुव्रताः ।	
शूद्रास्वधर्मनिरता स्त्री न्वर्णानुपचारिणः ॥	१९
सा तेनेस्वाकुनाथेन पुरी सुपरिरक्षिता ।	
यथा पुरस्तान्मनुना मानवेन्द्रेण धर्मिता ॥	२०
योधानामग्निकल्पानां पेशलानां सुवर्चसाम् ।	
सम्पूर्णा कृतविद्यानां गुहे केसरिणाऽमिव ॥	२१



काम्भोजविषये जातैर्बाह्वीकैश्च हयोत्तमैः ।	
वनायुजैर्नदीजैश्च पूर्णाहरिहयोत्तमैः ॥	२२
विन्ध्यपर्वतजैर्मत्तैः पूर्णा हैमवतै रपि ।	
मदान्वितै रतिबलै र्मातंगैः पर्वतोपमैः ॥	२३
ऐरावतकुलीनैश्च महापद्मकुलैस्तथा ।	
अञ्जनादपि निष्पन्नैर्वामनादपि च द्विपैः ॥	२४
भद्रैर्मद्रैर्मृगैश्चैव भद्रमन्द्रमृगैस्तथा ।	
भद्रमन्द्रैर्भद्रमृगैर्मृगमन्द्रैश्च सापुरी ॥	२५
नित्यमत्तैस्सदा पूर्णा नागैरचलसन्निभैः ।	
सा योजने च द्वे भूयस्सत्यनामा प्रकाशते ॥	२६
यस्यां दशरथो राजा वसञ्जगदपालयत् ।	
तां पुरीं स महातेजा राजा दशरथो महान् ॥	२७
शशास शमितामित्रो नञ्क्षत्राणीव चन्द्रमाः ।	
तां सत्यनामां दृढतोरणार्गळां गृहैर्विचित्रैरुपशोभितां शिवाम् ।	
पुरीमयोध्यां नृसहस्रसङ्कुलां शशास वै शक्रसमो महीपतिः ॥ २८	

इति श्रीमद्रामायणे षष्ठस्तर्गः ॥

### ॥ सप्तमस्तर्गः ॥

तस्यामात्यागुणैरासन्निश्वाकोस्तु महात्मनः ।	
मन्त्रज्ञाश्चेङ्गितज्ञाश्च नित्यं प्रियहिते रताः ॥	१
अष्टौ बभूवुर्वीरस्य तस्यामात्या यशास्विनः ।	
शुचयश्चानुरक्ताश्च राजकृत्येषु नित्यशः ॥	२

धृष्टि र्जयन्तो विजयस्सिद्धार्थो ह्यर्थसाधकः ।	०
अशोको मन्त्रपालश्च सुमन्त्रश्चाष्टमोऽभवत् ॥	३
ऋत्विजौ द्वावभिमतौ तस्यास्तामृषिसत्तमौ ।	
०वसिष्ठो वामदेवश्च मन्त्रिणश्च तथाऽपरे ॥	४
विद्याविनीता ह्रीमन्तः कुशला नियतेन्द्रियाः ।	
[परस्परानुरक्ताश्च नीतिमन्तो बहुश्रुताः]	
श्रीमन्तश्च महात्मानश्शस्त्रज्ञा दृढविक्रमाः ॥	५
कीर्तिमन्तः प्रणिहिता यथावचनकारिणः ।	
तेजःक्षमायशःप्राप्तास्स्मितपूर्वाभिभाषिणः ॥	६
क्रोधात्कामार्थहेतो वा न ब्रूयुरनृतं वचः ।	
तेषामविदितं किञ्चित्स्वेषु नास्ति परेषु वा ॥	७
क्रियमाणं कृतं वापि चारेणापि चिकीर्षितम् ।	
कुशला व्यवहारेषु सौहृदेषु परीक्षिताः ॥	८
प्राप्तकालं तु ते दण्डं धारयेयुस्सुतेष्वपि ।	
कोशसंग्रहणे युक्ता बलस्य च परिग्रहे ॥	९
अहितं चापिपुरुषं न विहिंस्यु रदूषकम् ।	
वीराश्च नियतोत्साहा राजशास्त्रमनुव्रताः ॥	१०
शुचीनां रक्षितारश्च नित्यं विषयवासिनाम् ।	
ब्रह्मक्षत्रमार्हिसन्तस्ते कोशं समपूरयन् ॥	११
सुतीक्ष्णदण्डास्संप्रेक्ष्य पुरुषस्य बलाबलम् ।	
शुचीनामेकबुद्धिनां सर्वेषां सम्प्रजानताम् ॥	१२

नासीत्पुरेवा राष्ट्रेवा मृषावादी नरः कश्चित् ।	
कश्चिन्न दुष्टस्तत्नासीत्परदाररतो नरः ॥	१३
प्रशान्तं सर्वमेवासीद्राष्ट्रं पुरवरं च तत् ।	
सुवाससस्सुवेषाश्चते च सर्वे सुशीलिनः ॥	१४
हितार्थं च नरेन्द्रस्य जाग्रतो नयचक्षुषा ।	
गुरौ गुणगृहीताश्च प्रख्याताश्च पराक्रमे ॥	१५
विदेशेष्वपि विख्यातास्सर्वतो बुद्धिनिश्चयात् ।	
सन्धिविग्रहतन्वज्ञाः प्रकृत्यासम्पदान्विताः ॥	१६
मन्त्रसंवरणे शक्ताश्श्लक्ष्णास्सूक्ष्मासु बुद्धिपु ।	
नीतिशास्त्रविशेषज्ञास्सततं प्रियवादिनः ॥	१७
ईदृशैस्सैरमात्यैस्तु राजा दशरथोऽनघः ।	
उपपन्नो गुणोपेतैरन्वशासद्वसुन्धराम् ॥	१८
अवेक्षमाणश्चारेण प्रजाधर्मेण रञ्जयन् ।	
प्रजानां पालनं कुर्वन्नधर्मं परिवर्जयन् ॥	१९
विश्रुतस्त्रिपु लोकेषु वदान्यस्सत्यसङ्गरः ।	
स तत्र पुरुषव्याघ्रशशास पृथिवीमिमाम् ॥	२०
नाध्यगच्छद्विशिष्टं वा तुल्यं वा शत्रुमात्मनः ।	
मित्रवान्नतसामन्तः प्रतापहतकंटकः ॥	२१
स शशास जगद्राजा दिवं देवपतिर्यथा ।	
तैर्मन्त्रिभिर्मन्त्रहिते नियुक्तैर्वृतोऽनुरक्तैः कुशलैस्समर्थैः ॥	२२
स पार्थिवो दीप्तिमवाप युक्त स्तेजोमयैर्गोभिरिवोदितोऽर्कः ।	

इति श्रीमद्रामायणे सप्तमस्तर्गः ॥

## ॥ अष्टमस्सर्गः ॥

- तस्य त्वेवं प्रभावस्य धर्मज्ञस्य महात्मनः ।  
 सुतार्थं तप्यमानस्य नासीद्वंशकरस्सुतः ॥ १
- चिन्तयानस्य तस्यैवं बुद्धिरासीन्महात्मनः ।  
 सुतार्थं ह्यमेधेन किमर्थं न यजाम्यहम् ॥ २
- स निश्चितां मतिं कृत्वा यष्टव्यमिति बुद्धिमान् ।  
 मन्त्रिभिस्सह धर्मात्मा सर्वैरेव कृतात्मभिः ॥ ३
- ततोऽब्रवीदिदं राजा सुमन्त्रं मन्त्रिसत्तमम् ।  
 “शीघ्रमानय मे सर्वान्गुरुं स्तान्सपुरोहितान् ॥” ४
- ततस्सुमन्त्रस्त्वरितं गत्वा त्वरितविक्रमः ।  
 समानयत्स तान्सर्वान्समस्तान्वेदपारगान् ॥ ५
- सुयज्ञं वामदेवं च जाबालिमथ काश्यपम् ।  
 पुरोहितं वसिष्ठं च ये चान्ये द्विजसत्तमाः ॥ ६
- तान्पूजयित्वा धर्मात्मा राजा दशरथस्तदा ।  
 इदं धर्मार्थसहितं श्लक्ष्णं वचनमब्रवीत् ॥ ७
- “मम लालप्यमानस्य पुत्रार्थं नास्ति वै सुखम् ।  
 तदर्थं ह्यमेधेन यक्ष्यामीति मतिर्मम ॥ ८
- तदहं यष्टुमिच्छामि शास्त्रदृष्टेन कर्मणा ।  
 कथं प्राप्स्याम्यहं कामं बुद्धिरत्र विचार्यताम् ॥” ९
- तत “स्सा” ध्विति तद्वाक्यं ब्रह्मणाः प्रत्यपूजयन् ।  
 वसिष्ठप्रमुखास्सर्वे पार्थिवस्य मुखाच्च्युतम् ॥ १०

- ऊचुश्च परमप्रीतास्सर्वे दशरथं वचः ।  
 “सम्भारास्सम्भ्रयन्तान्ते तुरगश्च विमुच्यताम् ॥ ११
- [सरय्वाश्चोत्तरे तीरे यज्ञभूमिर्विधीयताम् ।  
 सर्वधा प्राप्स्यसे पुत्रानभिप्रेतांश्च पार्थिव ॥ १२
- यस्य ते धार्मिकी बुद्धिरियं पुत्रार्थं मागता ।”  
 ततः प्रीतोऽभवद्राजा श्रुत्वैतद्विजभाषितम् ॥ १३
- अमात्यांश्चाब्रवीद्राजा हर्षपर्याकुलेक्षणः ।  
 “सम्भारास्सम्भ्रयन्तां मे गुरुणां वचनादिह ॥ १४
- समर्थाधिष्ठितश्चाश्वस्सोपाध्यायो विमुच्यताम् ।  
 सरय्वाश्चोत्तरे तीरे यज्ञभूमिर्विधीयताम् ॥ १५
- शान्तयश्चाभिवर्धन्तां यथाकल्पं यथाविधि ।  
 शक्रयः प्राप्तुमयं यज्ञ स्सर्वेणापि महीक्षिता ॥ १६
- नापराधो भवेत्कष्टो यद्यस्मिन्क्रतुसत्तमे ।  
 छिद्रं हि मृगयन्तेऽत्र विद्वांसो ब्रह्मराक्षसाः ॥ १७
- निहतस्य च यज्ञस्य सद्यःकर्ता विनश्यति ।  
 तद्यथा विधिपूर्वं मे क्रतुरेष समाप्यते ॥ १८
- तथा विधानं क्रियतां समर्थाः करणेष्विह ।”  
 तथेति चाब्रुवन्सर्वे मन्त्रिणः प्रत्ययूजयन् ॥ १९
- पार्थिवेन्द्रस्य तद्वाक्यं यथाज्ञप्तं निशम्य ते ।  
 तथा द्विजास्ते धर्मज्ञा वर्धयन्तो नृपोत्तमम् ॥ २०
- अनुज्ञातास्ततस्सर्वे पुनर्जगुर्यथागतम् ।  
 विसर्जयित्वा तान्विप्रान्सचिवानिदमब्रवीत् ॥ २१

## नवमस्सर्गः

३१

“ऋत्विग्भिरुपदिष्टोऽयं यथावत्कतुराप्यताम् ।”

[तावद्युयं च भवत स्समर्थाः करणेष्विह ॥]

२२

इत्युक्त्वा नृपशार्दूलस्सधिवान्समुपस्थितान् ।

विसर्जयित्वा स्वं वेदम प्रविवेश महाद्युतिः ॥

२३

ततस्स गत्वा ताः पत्नीर्नरेन्द्रो हृदयप्रियाः ।

उवाच “दीक्षां विशत यक्ष्येऽहं सुतकारणात् ॥”

२४

तासां तेनातिकान्तेन वचनेन सुवर्षसाम् ।

मुखपद्मान्यशोभन्त पद्मानीव हिमात्यये ॥

२५

॥ इति श्रीमद्राजकाण्डे अष्टमस्सर्गः ॥

## ॥ नवमस्सर्गः ॥

एतच्छ्रुत्वा रहस्सूतो राजान मिद मब्रवीत् ।

[श्रूयतां यः पुरावृत्तः पुराणे च मया श्रुतः ॥]

१

“ऋत्विग्भिरुपदिष्टोऽयं पुरा वृत्तो मयाश्रुतः ।

सनत्कुमारो भगवान्पूर्वं कथितवान्कथाम् ॥

२

ऋषीणां सन्निधौ राजंस्तव पुत्रागमं प्रति ।

काश्यपस्य तु पुत्रोऽस्ति विभण्डक इति श्रुतः ॥

३

ऋश्यशृङ्ग इति ख्यातस्तस्य पुत्रो भविष्यति ।

स वने नित्यसंवृत्तो मुनिर्वनधरस्सदा ॥

४

नान्यं जानाति विप्रेन्द्रो नित्यं पित्रनुवर्तनात् ।

द्वैविध्यं ब्रह्मचर्यस्य भविष्यति महात्मनः ॥

५

- लोकेषु प्रथितं राजन्विप्रैश्च कथितं सदा ।  
तस्यैवं वर्तमानस्य कालस्समभिवर्तत ॥ ६
- अग्निं शुश्रूषमाणस्य पितरं च यशस्विनम् ।  
एतस्मिन्नेव काले तु रोमपादः प्रतापवान् ॥ ७
- अङ्गेषु प्रथितो राजा भविष्यति महाबलः ।  
तस्य व्यतिक्रमाद्राज्ञो भविष्यति सुदारुणा ॥ ८
- अनावृष्टिस्सुघोरा वै सर्वभूतभयावहा ।  
अनावृष्ट्यां तु वृत्तायां राजा दुःखसमन्वितः ॥ ९
- ब्राह्मणाञ्छ्रुतवृद्धांश्च समानीय प्रवक्ष्यति ।  
“भवन्तश्श्रुतधर्माणो लोकचारित्रवेदिनः ॥ १०
- समादिशन्तु नियमं प्रायश्चित्तं यथा भवेत् ।”  
वक्ष्यन्ति ते महीपालं ब्राह्मणा वेदपारगाः ॥ ११
- “विभण्डकसुतं राजन् ! सर्वोपायैरिहानय ।  
आनाय्य च महीपाल ! ऋश्यशृङ्गं सुसत्कृतम् ॥ १२
- प्रयच्छ कन्यां शान्तां वै विधिना सुसमाहितः ।”  
तेषां तु वचनं श्रुत्वा राजा चिन्तां प्रपत्स्यते ॥ १३
- केनोपायेन वै शक्य इहानेतुं स वीर्यवान् ।  
ततो राजा विनिश्चित्य सह मन्त्रिभिरात्मवान् ॥ १४
- पुरोहितममात्यांश्च ततः प्रेष्यति सत्कृतान् ।  
ते तु राज्ञो वचश्श्रुत्वा व्यथिता विनाताननाः ॥ १५
- न गच्छेम ऋषेर्भिता अनुनेष्यन्ति तं नृपम् ।  
वक्ष्यन्ति चिन्तयित्वा ते तस्योपायांश्च तत्क्षमान् ॥ १६

## दशमस्सर्गः

३३

आनेष्यामो वयं विप्रं न च दापो भविष्यति ।

एव मङ्गाधिपेनैव गगिकाभि ऋषे स्मृतः ॥

१७

आनीतो वर्षय देवशशान्ता चास्मै प्रदीयते ।

ऋश्यशृङ्गस्तु जामाता पुत्रांस्तत्र विद्यास्यति ॥

१८

सनत्कुमारकथितमेतावद्ब्राह्मणं मया ।

अथ हृष्टो दशरथ स्मुमन्त्र प्रत्युवाच ह ॥

१९

“यथर्श्यशृङ्ग स्वानीतो विस्तरेण त्वयोच्यताम् ॥”

इति श्रीमद्बालकाण्डे नवमस्सर्गः ॥

## ॥ दशमस्सर्गः ॥

मुमन्वश्चोदितो राज्ञा प्रोवाचेऽवच स्तथा ।

यथर्श्यशृङ्गस्त्वानीतशृणु मे मन्त्रिभिस्सह ॥

१

[तन्मे निगदत स्सर्वं विस्तरेण शृणुष्वह ।]

“रोमपाद मुवाचेऽहं सहाभात्यः पुरोहितः ॥

२

उपायो निरपायोऽय मस्माभिरभिचिन्तितः ।

ऋश्यशृङ्गो वनचर स्तपस्स्वाध्यायने रतः ॥

३

अनभिज्ञ स्स नारीणां विपयाप्रा मुखस्य च ।

इन्द्रियार्थै रभिमतै र्नरचितप्रमाथिभिः ॥

४

पुर मानाययिष्यामः क्षिप्रं चाध्यवसीयताम् ।

गणिकास्तत्र गच्छन्तु रूपवत्य स्वलङ्कृताः ॥

५

प्रलोभ्य विविधोपायै रानेऽयन्वीहसत्कृताः ॥”

श्रुत्वा तथेति राजा च प्रत्युवाच पुरोहितम् ॥

६



पुरोहितो मन्त्रिणश्च तथा चक्रुश्च ते तदा । वारमुख्याश्च तच्छ्रुत्वा वन प्रविविर्गुर्महत् ॥	७
आश्रमस्याविदूरेऽस्मिन्यत्रं कुर्वन्ति दर्शने । ऋषिपुत्रस्य धीरस्य नित्यमाश्रमयासिनः ॥	८
पितुस्स नित्यसतुष्टो नातिषक्राम चाश्रमात् । न तेन जन्मप्रभृति दृष्टपूर्वं तपस्विना ॥	९
स्त्री वा पुमान्वा यच्चान्यत्सर्वं नगरराष्ट्रजम् । ततः कदाचित्तं देश माजगाम यदृच्छया ॥	१०
विभण्डकसुत स्तत्र ताश्चापश्य द्द्वरांगनाः । ताश्चित्रवेपाः प्रमदा गायन्त्यो मयुरस्वराः ॥	११
ऋषिपुत्र मुपागम्य सर्वा वचन मन्नुवन् । “कस्त्व किं वर्तसे ब्रह्मन्ज्ञातु मिच्छामहे वयम् ॥ एकस्त्व विजने घोरे वने चरसि शंसनः ।”	१२
अदृष्टरूपास्ता स्तेन काम्यरूपा वने स्त्रियः ॥	१३
हार्दान्तस्य मतिर्जाता ह्याख्यातु पितर स्वकम् । “पिता विभण्डकोऽस्माकं तस्याहं सुतऔरसः ॥	१४
ऋश्यथृङ्ग इति ख्यातं नाम कर्म च मे भुवि । इहाश्रमपदोऽस्माकं समीपे शुभदर्शनाः ॥	१५
करिष्येवोऽत्रपूजां वै सर्वेषां विधिपूर्वकम् ।” ऋषिपुत्रवच श्रुत्वा सर्वासां मति रासवै ॥	१६
तदाश्रमपदं द्रष्टुं जग्मुस्सर्वाश्च तेन ताः । आगतानां ततः पूजा मृषिपुत्रश्चकार ह ॥	१७

- इदं मर्त्यं मिदं पाद्यं मिदं मूलं फलं च नः ।  
 प्रतिगृह्य च तां पूजां सर्वा एव समुत्सुकाः ॥ १८
- ऋषेर्भीताश्च शीघ्रं तां गमनाय मतिं दधुः ।  
 “अस्माकं मपि मुख्यानि फलानीमानि वै द्विज ॥ १९
- गृहाण प्रतिभद्रं ते भक्षयस्व च माचिरम् ।”  
 ततः स्नास्तं समालिङ्ग्य च सर्वा हर्षसमन्विताः ॥ २०
- मोदकान्प्रददुस्तस्मै भक्ष्यांश्च विप्रिधान्वृन् ।  
 तानि चास्वाद्य तेजस्वी फलानीति स्म मन्यते ॥ २१
- अनास्थादितपूर्वाणि वने नित्यनिवासिनाम् ।  
 आपृच्छत्य च तदा विप्रं व्रतचर्या निषेद्य च ॥ २२
- गच्छन्तिस्मापदेशान्तां भीतास्तस्य पितुस्त्रियः ।  
 गतासु तासु सर्वासु काश्यपस्यात्मजो द्विजः ॥ २३
- [स्नात्वा जगाम तेजस्वी तस्य पुत्रोऽभयद्विधा ।]  
 अस्वस्थहृदयश्चासीद्दुःखं स्म परिवर्तते ॥ २४
- ततोऽपरेद्युस्तं देशमाजगाम सर्वीर्यवान् ।  
 विभण्डकसुत इश्रीमान्मनसा चिन्तयन्बहून् ॥ २५
- मनोज्ञा यत्र ता दृष्टा वारमुख्या स्वलङ्कृताः ।  
 दृष्ट्वैवतास्तदा विप्रमायान्तं हृष्टमानसाः ॥ २६
- उपसृत्य ततः सर्वास्तास्तमूचुरिदं वचः ।  
 “एह्याश्रमपदं सौम्य ! ह्यस्माकं” मिति चान्रुवन ॥ २७
- [चित्राण्यत्रफलानि स्युर्मूलानि च फलानि च ।]  
 तत्राप्येष विधि इश्रीमान्विशेषेण भविष्यति” ॥ २८

श्रुत्वा तु वचनं तासां सर्वासां हृदयंगमम् । गमनाय मति चक्रे तं च निन्युस्तदा स्त्रियः ॥	२९
तत्र चानीयमानेतु विप्रे तस्मिन्महात्मनि । ववर्ष सहस्रं देवो जगत्प्रह्लादयस्तदा ॥	३०
वर्षेणैवागतं विप्रं विषयं स्वं नराधिपः । प्रत्युद्गम्य मुनि प्रह्लादशिरसा च मही गतः ॥	३१
अर्घ्यं च प्रददौ तस्मै न्यायत स्सुसमाहितः । वज्रे प्रसादं विप्रेन्द्रान्मा विप्रं मन्युराविशेत् ॥	३२
अन्तःपुरं प्रावश्यास्मै कन्या दत्त्वा यथावाध । शान्तां शान्तेन मनसा राजा हर्षमवाप सः ॥	३३
एवं सन्यवसत्तत्र सर्वकामैस्सुञ्जितः । [ऋश्यशृङ्गो महातेजा शान्तया सह भार्यया ॥]	३४

इति श्रीमद्रामायणे दशमस्कन्धे ॥

### ॥ एकादशस्कन्धः ॥

भूय एव हि राजेन्द्र ! शृणु मे वचनं हितम् । यथा स देवप्रवरः कथाया मेव मन्त्रवीत् ॥	१
इक्ष्वाकूणां कुले जातो भविष्यति सुधार्मिकः । नाम्ना दशरथो नाम श्रीमान्सत्यप्रतिश्रवः ॥	२
अङ्गराजेन सख्यं च तस्य राज्ञो भविष्यति । कन्या घास्य महाभागा शान्ता नाम भविष्यति ॥	३

- पुत्र स्त्वङ्गाधिराजस्य रोमपाद इति श्रुतः ।  
 तं स राजा दशरथो गमिष्यति महायशाः ॥ ४
- “अनपत्योऽस्मि धर्मात्मन ! शान्ताभर्ता मम क्रतुम् ।  
 आहरेत त्वयाऽऽज्ञप्तं स्संतानार्थं कुलस्य च” ॥ ५
- श्रुत्वा राज्ञोऽथ तद्वाक्यं मनसा स विचिन्त्य च ।  
 प्रदास्यते पुत्रवन्तं शान्ताभर्तार मात्मवान् ॥ ६
- प्रतिगृह्य च तं विप्रं स राजा विगतज्वरः ।  
 आहारण्यात् त यज्ञ प्रहृष्टेनान्तरात्मना ॥ ७
- तं च राजा दशरथो यशस्कामः कृताञ्जलिः ।  
 ऋश्यश्रुङ्गं द्विजश्रेष्ठं वरयिष्यति धर्मवित् ॥ ८
- यज्ञार्थं प्रसवार्थं च स्वर्गार्थं च नरेश्वरः ।  
 लभते च सतं काम द्विजमुख्याद्विशापतिः ॥ ९
- पुत्राश्चास्य भविष्यन्ति चत्वारोऽमितविक्रमाः ।  
 वंशप्रतिष्ठानकरा स्सर्वलोकेषु विश्रुताः ॥ १०
- एव स देवप्रवरः पूर्वं कथितवान्कथाम् ।  
 सनत्कुमारो भगवान्पुरा देवयुगे प्रभुः ॥ ११
- सत्वं पुरुषशार्दूल ! त मानय सुसत्कृतम् ।  
 स्वयमेव महाराज ! गत्वा सबलवाहनः ॥ १२
- [सुमन्त्रस्य वचश्रुत्वा हृष्टो दशरथोऽभवत् ।]  
 अनुमान्य वसिष्ठं च सूतवाक्यं निशम्य च ॥ १३
- [वसिष्ठेनाभ्यनुज्ञातो राजा संपूर्णमानसः ।]

सान्तःपुर स्सहामात्यः प्रययौ यत्र सङ्घिजः ।	
वनानि सरित श्रैव व्यतिक्रम्य शनैःशनैः ॥	१४
अभिचक्राम तं देश यत्र वै मुनिपुंगवः ।	
आसाद्य तं द्विजश्रेष्ठं रोमपादसमीपगम् ॥	१५
ऋषिपुत्र ददर्शादौ दीप्यमान मिवानलम् ।	
ततो राजा यथान्यायं पूजां चक्रे विशेषतः ॥	१६
सखित्वात्तस्य वैराज्ञः प्रहृष्टेनान्तरात्मना ।	
रोमपादेन चाख्यात मृषिपुत्राय धीमते ॥	१७
सख्यं सम्बन्धकं चैव तदा तं प्रत्ययूजयत् ।	
एवं सुसत्कृत स्तेन सहोपित्वा नरर्षभः ॥	१८
सप्ताष्टदिवसान्राजा राजानमिदमब्रवीत् ।	
“शान्तातवसुताराजन ! महभर्त्राविशांपते ॥	१९
मदीयं नगरं यातुं कार्यं हि महदुद्यतम् ।”	
तथेति राजा संश्रुत्य गमनं तस्य धीमतः ॥	२०
उवाच वचनं विप्र गच्छ त्वं सहभार्यया ।	
ऋषिपुत्रः प्रतिश्रुत्य ‘तथे’त्याहनृपं तदा ॥	२१
स नृपेणाभ्यनुज्ञातः प्रययौ सहभार्यया ।	
तावन्योन्याञ्जलिं कृत्वास्त्रेहात्संश्लिष्यचोरसा ॥	२२
ननन्दतुर्दशरथो रोमपादश्च वीर्यवान् ।	
ततः स्सुहृदमापृच्छज्य प्रस्थितो रघुनन्दनः ॥	२३
पौरैभ्यः प्रेषयामासदूतान्वै शीघ्रगामिनः ।	
“क्रियतां नगरं सर्वं क्षिप्रमेव स्वलङ्कृतम् ॥	२४

## द्वादशस्सर्गः

३९

धूपितं सिक्तं सम्मृष्टं पताकाभि रलङ्कृतम् ॥	
ततः प्रहृष्टाः पौरास्ते श्रुत्वा राजानं मागतम् ॥	२५
तथा प्रघक्रुस्तत्सर्वं राज्ञा यत्प्रेषितं तदा	
यत्प्रेषितं वसिष्ठेन राज्ञा दशरथेन च ॥	२६
कृत्वा दूतान्द्विजो राज्ञः प्रेषयामास सत्वरम् ।	
ततो निवेद्यामासु दूतास्तस्यै महात्मने ॥	२७
श्रुत्वा तु तेषां वचनं पुरस्कृत्य द्विजेरितम् ।	
ततस्खलङ्कृतं राजा नगरं प्रविवेश ह ॥	२८
शङ्खदुन्दुभिर्निर्घोषैः पुरस्कृत्य द्विजैर्षभम् ।	
ततः प्रमुदितास्तस्यै दृष्ट्वा तं नागराद्विजम् ॥	२९
प्रवेश्यमानं सत्कृत्य नरेन्द्रेणेन्द्रकर्मणा ।	
अन्तःपुरं प्रवेश्येन प्रजा कृत्वा च शाश्वतः ॥	३०
कृतकृत्यं तदाऽऽत्मानं मेने तस्योपवाहनात् ।	
अन्तःपुरं त्रियं ससर्वा इशान्तां दृष्ट्वा तथाऽऽगताम् ॥	३१
सहभर्त्रा विशालार्क्षीं प्रीत्याऽऽनन्दमुपागमन् ।	
पूज्यमाना च ताभिस्सा राज्ञा चैव विशेषतः ॥	३२
उवास तत्र सुखिता कञ्चित्कालं सहर्ष्विजा ।	

इति श्रीमद्भालकण्ठे एवादशस्सर्गः ॥

## ॥ द्वादशस्सर्गः ॥

ततः काले बहुतिथे कस्मिंश्चित्सुमनोहरे ।

वसन्ते समनुप्राप्ते राज्ञो यष्टुं मनोऽभवत् ॥

१

ततः प्रसाद्य शिरसा तं विप्रं देववर्णिनम् ।	
यज्ञाय वरयामास सन्तानार्थं कुलस्यवै ॥	२
“तथै”ति च स राजान मुवाचच सुसत्कृतः ।	
“सम्भारा स्सम्भ्रयन्तां ते तुरगश्च विमुच्यताम् ॥	३
रमणीये प्रदेशे च यज्ञभूमि विधीयताम् ।	
ततो राजाऽब्रवीद्वाक्य सुमन्त्रं मन्त्रिसत्तमम् ॥	४
“सुमन्त्रावाह्य क्षिप्रं मृत्विजो ब्रह्मवादिनः ।	
सुयज्ञं वामदेवच जावालि मथ काश्यपम् ॥	५
पुरोहित वसिष्ठं च ये चान्ये द्विजसत्तमाः ।	
ततः सुमन्त्रं स्त्वरितं गत्वा त्वरितविक्रमः ॥	६
समानयत्सतान्विप्रान्समस्तान्वेदपारगान् ।	
तान्पूजयित्वा धर्मात्मा राजा दशरथ स्तदा ॥	७
धर्मार्थसहितं युक्तं श्लक्ष्णं वचनमब्रवीत् ।	
“ममलालायमानस्य पुत्रार्थं नास्ति वै सुखम् ॥	८
तदर्थं ह्यमेधेन यक्ष्यामीति मतिर्मम ।	
तदहं यष्टुमिच्छामि शास्त्रदृष्टेन कर्मणा ॥	९
ऋषिपुत्रप्रभावेन कामान्प्राप्स्यामि चाप्यहम् ।”	
ततः स्साध्विति तद्वाक्यं ब्राह्मणाः प्रत्यप्यजयन् ॥	१०
वसिष्ठप्रमुखा स्सर्वे पार्थिवस्य मुखाच्चयुतम् ।	
ऋश्यश्रृंगपुरोगाश्च प्रत्यूचुर्नृपतिं तदा ॥	११
“सम्भारा स्सम्भ्रयन्तां ते तुरगश्च विमुच्यताम् ।	
[सरयवा श्रोत्रे तीरे यज्ञभूमि विधीयताम् ॥]	१२

सर्वथा प्राप्स्यसे पुत्रांश्चतुरोऽमितविक्रमान् ।	
यस्य ते धार्मिकी बुद्धि रियं पुत्रार्थमागता ॥”	१३
ततःप्रीतोऽभवद्राजा श्रुत्वा तद्विजभाषितम् ।	
अमात्यांश्चात्रवीद्राजा हर्षेणेदं शुभाक्षरम् ॥	१४
‘गुरुणा वचनाच्छात्रसभारांस्तान्भ्रयन्तु म ।	
समर्थार्थिष्विष्टितश्चाश्वस्तोपाध्यायो विमुच्यताम् ॥	१५
सगृवाश्चोत्तरे तीरे यज्ञभूमिर्विधीयताम् ।	
शान्तयश्चाभिवर्धन्तां यथाकल्पयथाविधि ॥	१६
शक्यः प्राप्तुमय यज्ञस्सर्वेणापि महोक्षिता ।	
नापराधो भवेत्कष्टो यद्यस्मिन्क्रतुसत्तमे ॥	१७
छिद्रं हि मृगयन्तेऽन्नविद्वांसोऽह्वराक्षसाः ।	
निहतस्य च यज्ञस्य सद्यः कर्ता विनश्यति ॥	१८
तद्यथा विधिपूर्वमे क्रतुरेष समान्यते ।	
तथा विधानक्रियतां समर्थाः करणेष्विह ॥”	१९
“तथे”ति च ततस्सर्वे मन्त्रिणः प्रत्यपूजयन् ।	
पार्थिवेन्द्रस्य तद्वाक्यं यथाऽऽज्ञप्तमकुर्वत ॥	२०
ततो द्विजास्ते धर्मज्ञमस्तुवन्पार्थिवर्षभम् ।	
अनुज्ञातास्ततस्सर्वे पुनर्जग्मु र्यथाऽऽगतम् ॥	२१
गतेष्वथ द्विजाग्र्येषु मन्त्रिणस्तान्नराधिपः ।	
विसर्जयित्वा स्वं वेश्म प्रविवेश महाश्रुतिः ॥	२२

इति श्रीमद्भालकाण्डे द्वादशस्सर्गः ॥





## ॥ त्रयोदशस्सर्गः ॥

- पुनः प्राप्ते वसन्तेतु पूर्णस्संवत्सरोऽभवन् ।  
 प्रसवार्थगतो यष्टुं ह्यमेधेन वीर्यवान् ॥ १
- अभिवाद्य वसिष्ठं च न्यायतः प्रतिभूज्य च ।  
 अत्रवीत्प्रश्रितं वाक्यं प्रसवार्थं द्विजोत्तमम् ॥ २
- “यज्ञो मे क्रियतां ब्रह्मन्यथोक्तं मुनिपुङ्गव ! ।  
 यथा न विघ्नः क्रियते यज्ञाङ्गेषु विधीयताम् ॥ ३
- भवान्स्निग्ध स्सुहृन्मह्यं गुरुश्च परमो महान् ।  
 वोढव्यो भवता चैव भारो यज्ञस्य-नोद्यतः ॥” ४
- “तथे”ति च सराजानमत्रवीद्विजसत्तमः ।  
 “करिष्ये सर्वमेवैतद्भवता यत्समर्थितम् ॥” ५
- ततोऽत्रवीद्विजा न्वृद्धान्यज्ञकर्तृसु निष्ठितान् ।  
 स्थापत्ये निष्ठिता श्वेव वृद्धान्परमधानकान् ॥ ६
- कर्मान्तिका न्गिल्पकरान्वर्धकी न्खनकानपि ।  
 गणकान्शिल्पिनश्चैव तथैव नटनर्तकान् ॥ ७
- तथा शुचीन्शास्त्रविदः पुरुषान्सुबहुश्रुतान् ।  
 “यज्ञकर्म समीहन्तां भवन्तो राजशासनात् ॥ ८
- इष्टका बहुसाहस्रा शीघ्र मानीयता” मिति ।  
 “औपकार्याः क्रियन्तां च राज्ञां बहुगुणान्विताः ॥ ९
- ब्राह्मणावसथाश्चैव कर्तव्या इशतश इशुभः ।  
 भक्ष्यान्नपानैर्बहुभिस्समुपेता स्सुनिष्ठिताः ॥ १०

तथा पौरजनस्यापि कर्तव्या बहुविस्तराः ।	
आवासा बहुकक्ष्यावै सर्वकामैरुपस्थिताः ॥	११
तथा जानपदस्यापि जनस्य बहुशोभनम् ।	
दातव्य मन्नं विधिन्नत्सत्कृत्य न तु लीलया ॥	१२
सर्ववर्णा यथा पूजां प्राप्नुवन्ति सुसत्कृताः ।	
न चावज्ञा प्रयोक्तव्या कामक्रोधवशादपि ॥	१३
यज्ञ कर्मसु ये व्यग्राः पुरुषा दिशिल्पिन स्तथा ।	
तेषा मपि विशेषेण पूजा कार्या यथाक्रमम् ॥	१४
तेच स्यु स्संभृता स्सर्वे वसुभि र्भोजनेनच ।	
यथा सर्व सुविहितं न किञ्चित्परिह्रियते ॥	१५
तथा भवन्तः कुर्वन्तु प्रीतिस्निग्धेन चेतसा ।	
ततस्सर्वे समागम्य वमिष्ठ मिद मब्रुवन् ॥	१६
“यथोक्त तत्सुविहितं न किञ्चि त्परिह्रियते ।	
यथोक्तं तत्करिष्यामो न किञ्चि त्परिहास्यते ॥”	१७
तत स्सुमन्त्र मानीय वसिष्ठो वाक्य मब्रवीत् ।	
“निमन्त्रयस्व नृपती नृथिव्यां ये च धार्मिकाः ॥	१८
ब्राह्मगान्क्षत्रियान्वैश्यान्शूद्रांश्चैव सहस्रशः ।	
समानयस्व सत्कृत्य सर्वदेशेषु मानवान् ॥	१९
मिथिलाधिपतिं शूरं जनकं सत्यविक्रमम् ।	
निष्ठितं सर्वशास्त्रेषु तथा वेदेषु निष्ठितम् ॥	२०
तमानय महाभागं स्वयमेव सुसत्कृतम् ।	
पूर्वसम्बन्धिनं ज्ञात्वा ततः पूर्वं ब्रवीमि ते ॥	२१

तथा काशीपति स्निग्धं सततं प्रियवादिनम् ।	
वयस्यं राजसिंहस्य स्वयमेवानयस्व ह ॥	२२
तथा केकयराजानं वृद्ध परमधार्मिकम् ।	
श्वशुरं राजसिंहस्य सपुत्रं त्वमिहानय ॥	२३
अंगेश्वर महागागं रोमपादं सुसत्कृतम् ।	
वयस्यं राजसिंहस्य तमानय यशस्विनम् ॥	२४
प्राचीनान्तिस्न्धुसौवीरान्सौराष्ट्रेयांश्च पार्थिवान् ।	
दाक्षिणात्यान्नरेन्द्रांश्च समस्तानानयस्व ह ॥	२५
सन्ति स्निग्धाश्च ये चान्ये राजानः पृथिवीतले ।	
तानानय यथा क्षिप्रं मानुगान्सहबान्धवान् ॥”	२६
वसिष्ठवाक्यं तच्छ्रुत्वा सुमन्त्रस्त्वरितस्तदा ।	
व्यादिशत्पुरुषांस्तत्र राज्ञा मानयने गुभान् ॥	२७
स्वयं मेव हि धर्मात्मा प्रययौ मुनिशामनान् ।	
सुमन्त्रस्त्वरितो भूत्वा समानेतुं महीक्षितः ॥	२८
ते च कर्मान्तिका स्सर्वे वसिष्ठाय च धीमते ।	
सर्वनिवेद्यन्ति स्म यज्ञे यदुपकल्पितम् ॥	२९
ततः प्रीतो द्विजश्रेष्ठ स्तान्सर्वा निदं मन्त्रवीन् ।	
“अवज्ञया न दातव्यं कस्यचि लीलयापिवा ॥	३०
अवज्ञया कृतं हन्या दातारं नात्र संशयः ।	
ततः कैश्चिद्दहोरात्रै रूपयाता महीक्षितः ॥	३१
बहूनि रत्नान्यादय राज्ञो दशरथस्य वै ।	
ततो वसिष्ठस्सुप्रीतो राजानं मिदं मन्त्रवीन् ॥	३२

## चतुर्दशस्सर्गः

४५

“उपयाता नरव्याघ्र ! राजान स्तवशासनात् ।  
मयाऽपि सत्कृता स्सर्वे यथार्हं राजसत्तम ॥  
यज्ञीयं च कृतं राजन् ! पुरुषैस्सुममाहितैः ।  
निर्यातु च भवान्यष्टुं यज्ञायतनमन्तिकात् ॥  
सर्वकामै रुपद्वैतै रुपेतं वै समन्ततः ।  
द्रष्टु मर्हसि राजेन्द्र ! मनमेव विनिर्मितम् ॥  
तदा वसिष्ठवचना दृश्यशृङ्गस्य चाभयोः ।  
शुभे दिवसनक्षत्रे निर्यातो जगतीपतिः ॥  
ततो वसिष्ठप्रमुखा स्सर्व एव द्विजोत्तमाः ।  
ऋश्यशृङ्ग पुरस्कृत्य यज्ञकर्मारभं स्तदा ॥  
यज्ञवाटगता स्सर्वे यथाशास्त्र यमाविधि ॥

३३

३४

३५

३६

३७

इति श्रीमद्बालकाण्ड त्रयोदशस्सर्ग ॥

## ॥ चतुर्दशस्सर्गः ॥

अथ संवत्सरे पूर्णे तस्मिन्प्राप्ते तुरगमे ।  
सरथ्वास्त्रोत्तरे तीरे राज्ञो दृष्टोऽभ्यवर्तत ॥  
ऋश्यशृङ्गं पुरस्कृत्य कर्मचक्रु द्विजर्षभाः ।  
अश्वमेधे महायज्ञे राज्ञोऽस्य सुमहात्मनः ॥  
कर्म कुर्वन्ति विधिवद्याजका वेदपारगाः ।  
यथाविधि यथान्यायं परिक्रामन्ति शास्त्रतः ॥  
प्रवर्ग्य शास्त्रतः कृत्वा तथैवोपसदं द्विजाः ।  
चक्रुश्च विधिवत्सर्वं अधिकं कर्मशास्त्रतः ॥

१

२

३

४

अभिपूज्य ततो हृष्टा स्त्वे चक्रु र्यथाविधि ।	
प्रातस्सवनपूर्वाणि कर्माणि मुनिपुङ्गवाः ॥	५
ऐन्द्रश्च विधिवद्गतो राजा चाभिष्टुतोऽनघः ।	
माध्यन्दिनं च सवनं प्रावर्तत यथाक्रमम् ॥	६
तृतीयसवनं चैव राज्ञोऽस्य मुमहात्मनः ।	
चक्रुस्ते गाह्यतो हृष्टा तदा ब्राह्मणपुङ्गवाः ॥	७
न चाहुतमभूत्तत्र स्खलितं वापि किञ्चन ।	
दृश्यते ब्रह्मवत्सर्वं क्षेमयुक्तं हि चक्रिरे ॥ ॥	८
न तेष्वहस्सु श्रान्तो वा क्षुधितो वापि दृश्यते ।	
नाविद्वान्ब्राह्मणस्तत्र नाशतानुचरस्तदा ॥	९
ब्राह्मणा मुञ्जते नित्यं नाथवन्तश्च मुञ्जते ।	
तापसा मुञ्जते चापि श्रमणा मुञ्जते तथा ॥	१०
वृद्धाश्च व्याधिताश्चैव स्त्रियो बाला स्तथैव च ।	
अनिशं मुञ्जमानानां न तृप्तिरप्यलभ्यते ॥ •	११
दीयता दीयता मन्त्रं वासांसि विधिधानि च ।	
इति सचोदितास्तत्र तथा चक्रु रनेकशः ॥	१२
अन्नकूटाश्च बहवो दृश्यन्ते पर्वतोपमाः ।	
दिवसे दिवसे तत्र सिद्धस्य विधिवत्तदा ॥	१३
नानादेशा दनुप्राप्ताः पुरुषाः स्त्रीगणास्तथा ।	
अन्नपानैस्सुविहितास्तस्मिन्त्यङ्गे महात्मनः ॥	१४
अन्नं हि विधिवत्स्वादु प्रशंसन्ति द्विजर्षभाः ।	
अहो तृप्रास्म भद्रं त इति शुश्राव राघवः ॥	१५

स्वलङ्कृताश्च पुरुषा ब्राह्मगान्पर्यवेपयन् ।	
उपासते च तानन्ये सुमृष्टमणिकुण्डलाः ॥	१६
कर्मान्तरे तदा विप्रा हेतुवादान्वहनपि ।	
प्राहु स्सुवाग्मिनो धीराः परस्परजिगीषया ॥	१७
दिवसे दिवसे तत्र संस्तरे कुशला द्विजाः ।	
सर्वकर्मणि चक्रुस्ते यथाशास्त्रं प्रचोदिताः ॥	१८
नापडङ्गविदत्रासीं नान्प्रतो नाबहुश्रुतः ।	
सदस्या स्तम्य वै राज्ञो नावात्कुशला द्विजाः ॥	१९
प्राप्ते यूपोच्छ्रेये तस्मिन्पड्यैल्वाः खादिरा स्तथा ।	
तावन्तो विल्वमहिताः पर्णिनश्च तथाऽपरे ॥	२०
श्लेष्मातकमयस्त्वेको देवदारुमय स्तथा ।	
द्वा वैव विहितौ तत्र बाहुव्यस्तपरिग्रहौ ॥	२१
कारिता स्सर्व एवै ते शास्त्रज्ञै र्यज्ञकोविदैः ।	
शोभार्थं तस्य यज्ञस्य काञ्चनालङ्कृताऽभवन् ॥	२२
एकविंशतियूपा स्त एकविंशत्यरत्नयः ।	
वासोभिरेकविंशद्भिरेकैकं समलङ्कृताः ॥	२३
विन्यस्ता विधिवत्सर्वे शिल्पिभि स्सुकृता दृढाः ।	
अष्टाश्रय स्सर्व एव श्लक्ष्णरूपसमन्विताः ॥	२४
आच्छादिता स्ते वासोभिः पुष्पै र्गंधैश्च भूषिताः ।	
सप्तर्षयो दीप्तिमन्तो विराजन्ते यथा दिवि ॥	२५
इष्टकाश्च यथा न्यायं कारिताः प्रमाणतः ।	
चितोऽग्निं ब्राह्मणै स्तत्र कुशलै इशुल्बकर्मणि ॥	२६

स चित्तो राजसिंहस्य संचितः कुशलै द्विजैः ।	
गरुडो रुक्मपक्षो वै त्रिगुणोऽष्टादशात्मकः ॥	२७
नियुक्ता स्तत्र पशवस्तत्तदुद्दिश्य दैवतम् ।	
उरगाः पक्षिणश्चैव यथाशास्त्रं प्रचोदिताः ॥	२८
शामित्रे तु ह्यस्तत्र तथा जलचराश्चये ।	
ऋत्विग्भिस्सर्वमेवैतन्नियुक्तं शास्त्रतस्तदा ॥	२९
पशूनां विशतं तत्र यूपेषु नियतं तदा ।	
अश्वरत्नोत्तमं तस्य राज्ञो दशरथस्य च ॥	३०
कौसल्या तं ह्यं तत्र परिषर्य समन्ततः ।	
कृपाणैर्विशशासैनं त्रिभिः परमया मुदा ॥	३१
पतत्रिणा तदा सार्थं सुस्थितेन च चेतसा ।	
अवसद्रजनी मेकां कौसल्या धर्मकाम्यया ॥	३२
होताऽध्वर्युस्तथोद्गाता हस्तेन समयोजयन् ।	
महिष्या परिवृत्त्या च वावातां च तथाऽपराम् ॥	३३
पतत्रिणस्तस्य वपा मुद्गत्य नियतेन्द्रियः ।	
ऋत्विक्परमसम्पन्नः श्रपयामास शास्त्रतः ॥	३४
धूमगन्धं वपायास्तु जिघ्रति स्म नराधिपः ।	
यथाकालं यथान्वायं निर्णुदन्पापमात्मनः ॥	३५
ह्यस्य यानि चाङ्गानि तानि सर्वाणि ब्राह्मणाः ।	
अग्नौ प्रास्यन्ति विधिवत्समन्त्रा षोडशत्विजः ॥	३६
पृक्षशाखासु यज्ञाना मन्येषां क्रियते हविः ।	
अश्वमेधस्य यज्ञस्य वैतसो भाग इष्यते ॥	३७

## चतुर्दशस्सर्गः

४९

त्र्यहोऽश्वमेध संख्यातः कल्पसूत्रेण ब्राह्मणैः ।

चतुष्टोमं मह स्तस्य प्रथमं परिकल्पितम् ॥

३८

उत्तरं द्वितीयं संख्यात मतिरात्रं तथोत्तरम् ।

कारितास्तत्र बहवो विहिताःशास्त्रदर्शनात् ॥

३९

ज्योतिष्टोमायुपी चैव मतिरात्रौच निर्मितौ ।

अभिजिद्विश्वाजिचैवमप्रोर्यामो महाक्रतुः ॥

४०

प्राचीं होवे ददौ राजा दिशं स्वकुलवर्धनः ।

अध्वर्यवे प्रतीचीं तु ब्रह्मणे दक्षिणां दिशम् ॥

४१

उद्गात्रेषु तथोदीचीं दक्षिणैषा विनिर्मिता ।

अश्वमेधे महायज्ञे स्वयंभुविहिते पुरा ॥

४२

क्रतुं समाप्यतु तदा न्यायतः पुरुषर्षभः ।

ऋत्विग्भ्यो हि ददौ राजा धरा तां क्रतुवर्धनः ॥

४३

ऋत्विजस्त्वत्रुवन्सर्वे राजानं गतकल्मषम् ।

“ भवा नेव मही कृत्स्ना मेको रक्षितु मर्हति ॥

४४

न भूम्या कार्यं मस्माकं नहि शक्तास्मपालने ।

रता स्वाध्यायकरणे वयं नित्यं हि भूमिषु ॥

४५

निष्क्रियं किञ्चिदेवेह प्रयच्छतु भवानिति ।

मणिरत्नं सुवर्णवा गावो यद्वा समुद्यतम् ॥

४६

तत्प्रयच्छ नरश्रेष्ठ ! धरण्या न प्रयोजनम् ” ।

एव मुक्तो नरपतिः ब्राह्मणैर्वेदपारगैः ॥

४७

गवां शतसहस्राणि दशतेभ्यो. ददौ नृपः ।

दशकोटीस्सुवर्णस्य रजतस्य चतुर्गुणम् ।

४८



ऋत्विजस्तु तत स्सर्वे प्रददु स्सहिता वसु ।	
ऋश्यशृङ्गाय मुनये वसिष्ठाय च धीमते ॥	४९
ततस्ते न्यायतः कृत्वा प्रविभागं द्विजोत्तमाः ।	
सुप्रतिमनस स्सर्वे प्रत्यूचु मुदिता भृशम् ॥	५०
ततः प्रसर्पकेभ्य स्तु हिरण्यं सुसमाहितः ।	
जाम्बूनदं कोटिसंख्यं ब्राह्मणेभ्यो ददौ तदा ॥	५१
दरिद्राय द्विजायाथ हस्ताभरण मुत्तमम् ।	
कस्मैचि द्याचमानाय ददौ राघवनन्दनः ॥	५२
ततः प्रीतेषु नृपतिः द्विजेषु द्विजवत्सलः ।	
प्रणाममकरोत्तेषां हर्षपर्याकुलेक्षणः ॥	५३
तस्याशिषोऽथ विधिव द्वाह्मणै स्समुदीरिताः ।	
उदारस्य नृवीरस्य धरण्यां प्रणतस्य च ॥	५४
ततः प्रीतमना राजा प्राप्य यज्ञ मनुत्तमम् ।	
पापापहं स्वर्नयनं दुस्तरं पार्थिवर्षभैः ॥	५५
ततोऽब्रवी दृश्यशृङ्गं राजा दशरथस्तथा ।	
“कुलस्य वर्धनं त्वन्तु कर्तुं मर्हसि सुव्रत” ॥	५६
“तथे”ति च स राजान मुवाच द्विजसत्तमः ।	
“भविष्यन्ति सुता राजं श्रत्वारस्ते कुलोद्बहाः” ॥	५७
स तस्यवाक्यं मधुरं निशम्य प्रणम्य तस्मै प्रयतो नरेन्द्रः ।	
जगाम हर्षपरमं महात्मा तमृश्यशृङ्गः पुनरप्युवाच ॥	

इति श्रीमद्रालक्ष्मण्डे चतुर्दशस्तर्गः ॥

## ॥ पञ्चदशस्सर्गः ॥

- मेधावीतु ततो ध्यात्वा स किचिदिद मुत्तरम् ।  
लब्धसंज्ञस्ततस्तं तु वेदज्ञो नृप मन्त्रवीत् ॥ १
- “ इष्टिं तेऽहं करिष्यामि पुत्रीयां पुत्रकारणात् ।  
अधर्वशिरसि प्रोक्तै र्मन्त्रै स्सिद्धां विधानतः । २
- ततः प्रक्रम्य तामिष्टिं पुत्रीयां पुत्रकारणात् ” ।  
जुहाव घाम्नौ तेजस्वी मन्त्रदृष्टेन कर्मणा ॥ ३
- ततो देवा स्सगन्धर्वा स्सिद्धाश्च परमर्षयः ।  
भागप्रतिग्रहार्थं वै समवेता यथाविधि ॥ ४
- ता स्समेत्य यथान्यायं तस्मिन्सदासि देवताः ।  
अब्रुवंलोककर्तारं ब्रह्माणं वचन महत् ॥ ५
- “ भगवं ! स्त्वत्प्रसादेन रावणो नाम राक्षसः ।  
सर्वान्नो बाधते वीर्यां च्छासितुं तं न शक्नुमः ॥ ६
- त्वया तस्मै वरो दत्तः प्रीतेन भगव ! न्मुदा ।  
मानयन्तश्च तं नित्यं सर्वं तस्य क्षमामहे ॥ ७
- उद्वेजयति लोकां स्त्री नुच्छ्रितान्द्वेष्टि दुर्मतिः ।  
शक्रं त्रिदशराजानं प्रधर्षयितु मिच्छति ॥ ८
- ऋषिन्यक्षान्सगन्धर्वानसुरान्ब्राह्मणां स्तथा ।  
अतिक्रामति दुर्धर्षो वरदानेन मोहितः ॥ ९
- नैनं सूर्यः प्रतपति पार्श्वे वाति स मारुतः ।  
चलोर्मिमाली तं दृष्ट्वा समुद्रोऽपि न कम्पते ॥ १०

तन्महन्नो भयं तस्मा द्राक्षसाद्दोरदर्शनात् । वधार्थं तस्य भगव ! न्नुपायं कर्तुं महसि ” ॥	११
एव मुक्तस्सुरै स्सर्वैश्चिन्तयित्वा ततोऽब्रवीत् । “ हन्तायं विदित स्तस्य वधोपायो दुरात्मनः ॥	१२
तेन गन्धर्वयक्षाणां देवदानवरक्षसाम् । अवध्योऽस्मीति वागुक्त्वा तथेत्युक्तं च तन्मया ॥	१३
नाकीर्तयदवज्ञानात्तद्रक्षोमानुषांस्तदा । तस्मात्समानुषाद्वध्योमृत्युर्नान्योऽस्यविद्यते ” ॥	१४
एतच्छ्रुत्वा प्रियं वाक्यं ब्रह्मणासमुदाहृतम् । देवामहर्षयस्सर्वे प्रहृष्टास्तेऽभवं स्तदा ॥	१५
एतस्मिन्नन्तरे विष्णुरुपयातो महाद्युतिः । शंखचक्रगदापाणिः पीतवासा जगत्पतिः ॥	१६
ब्रह्मणा च समागम्य तत्र तस्थौ समाहितः । तमब्रुवन्सुरास्सर्वे समभिप्रीयसन्नताः ॥	१७
“ त्वां नियोक्ष्यामहे विष्णो ! लोकानां हितकाम्यया । राज्ञो दशरथस्य त्वमयोध्याधिपतेः प्रभोः ॥	१८
धर्मज्ञस्य वदान्यस्य महर्षिसमतेजसः तस्य भार्यासु तिसृषु ह्रीश्रीकीर्त्युपमासु च ॥	१९
विष्णो ! पुत्रत्व मागच्छ कृत्वाऽऽत्मानं चतुर्विधम् । तत्र त्वं मानुषो भूत्वा प्रवृद्धं लोककंटकम् ॥	२०
अवध्यं दैवतैर्विष्णो ! समरे जहि रावणम् । सहिदेवान्सगन्धर्वा न्सिद्धांश्च मुनिसत्तमान् ॥	२१

राक्षसो रावणो मूर्खो वीर्योत्सेकेन बाधते ।

ऋषयश्च ततस्तेन गन्धर्वाप्सरसस्तथा ॥

२२

क्रीडन्तो नन्दनवने क्रूरेण किल हिंसिताः ।

वधार्थं वय मायातास्तस्यै मुनिभिस्सह ॥

२३

सिद्धगन्धर्वयक्षाश्च तत स्त्वां शरणं गताः ।

त्वं गतिः परमा देव ! सर्वेषां नः परन्तप ॥

२४

वधाय देव ! शत्रूणां नृणां लोके मनः कुरु ” ।

एवमुक्तस्तु देवेशो विष्णु स्त्रिदशपुङ्गवः ॥

२५

पितामहपुरोगां स्ता न्सर्वलोकनमस्कृतः ।

अत्रवीत्त्रिदशान्सर्वान्समेतान्धर्मसंहितान् ॥

२६

“ भयं त्यजत, भद्रं वो, हितार्थं युधि रावगम् ।

सपुत्रपौत्रं सामात्यं समिन्नज्ञातिबान्धवम् ॥

२७

हत्वा क्रूरं दुरात्मानं देवर्षीणां भयावहम् ।

दशवर्षं सहस्राणि दशवर्षशतानिच ॥

२८

वत्स्यामि मानुषे लोके पालयन्पृथिवी भिमाम् ” ।

एवं दत्त्वा वरं देवो देवानां विष्णु रात्मवान् ॥

२९

मानुषे षिन्तयामास जन्मभूमिमथात्मनः ।

ततः पद्मपलाशाक्षः कृत्वाऽऽत्मानं चतुर्विधम् ॥

३०

-पितरं रोचयामास तदा दशरथं नृपम् ।

ततो देवा स्सगन्धर्वा स्सरुद्राः स्साप्सरोगणाः ॥

३१

स्तुतिभिर्दिव्यरूपाभि स्तुष्टुवुर्मधुसूदनम् ।

“ त मुद्धतं रावण मुग्रतेजसं प्रवृद्धदर्पं त्रिदशेश्वरद्विषम् ।  
 विरावणं साधुतपस्विकंटकं तपस्विना मुद्धर तं भयावहम् ॥ ३२  
 तमेव हत्वा सबलं सबान्धवं विरावणं रावणमग्र्यपौरुषम् ।  
 स्वलोक मागच्छ गतज्वर श्चिरं सुरेन्द्रगुप्तं गतदोषकल्मषम् ॥”

इति श्रीमद्बालकाण्डे पञ्चदशस्तर्गः ॥

### ॥ षोडशस्तर्गः ॥

ततो नारायणो देवो नियुक्त स्सुरसत्तमैः ।  
 जानन्नपि सुरानेवं श्लक्ष्णं वधन मब्रवीत् ॥ १  
 “ उपायः कोवधे तस्य रावणस्य दुरात्मनः ।  
 य महं तं समास्थाय निहन्या मृषिकंटकम् ॥” २  
 एव मुक्ता स्सुरास्सर्वे प्रत्यूचुर्विष्णु मव्ययम् ।  
 “ मानुषीं तनु मास्थाय रावणं जहि संयुगे ॥ ३  
 सहि तेपे तप स्तीव्रं दीर्घकाल मरिन्दम ! ।  
 येन तुष्टोऽभवद्ब्रह्मा लोककृल्लोकपूर्वजः ॥ ४  
 संतुष्टः प्रददौ तस्मै राक्षसाय वरं प्रभुः ।  
 नानाविधेभ्यो भूतेभ्यो भयं नान्यत्र मानुषात् ॥ ५  
 अवज्ञाताः पुरा तेन वरदानेन मानवाः ।  
 एवं पितामहा तस्माद्वरं प्राप्य स दर्पितः ॥ ६  
 चत्सादयति लोकां स्त्रीन् स्त्रिय श्राप्यपर्कषति ।  
 तस्मात्तस्य वधो दृष्टो मानुषेभ्यः परन्तप ॥” ७

इत्येत द्वचनं श्रुत्वा सुराणां विष्णु रात्मवान् ।	
पितरं रोचयामास तदा दशरथं नृपम् ॥	८
स चाप्यपुत्रो नृपति स्तस्मिन्काले महाद्युतिः ।	
अयजत्युत्रिया मिष्टिं पुत्रेषु ररिसूदनः ॥	९
स कृत्वा निश्चयं विष्णु रामन्त्य च पितामहम् ।	
अन्तर्धानं गतो देवैः पूज्यमानो महर्षिभिः ॥	१०
ततो वै यजमानस्य पावकादतुलप्रभम् ।	
प्रादुर्भूतं महद्भूतं महावीर्यं महाबलम् ॥	११
कृष्णरक्ताम्बरधरं रक्तास्यं दुन्दुभिस्वनम् ।	
स्निग्धहृद्यक्षतनुजश्मश्रुप्रवरमूर्धजम् ॥	१२
शुभलक्षणसम्पन्नं दिव्याभरणभूषितम् ।	
शैलशृङ्गसमुत्सेधं दृशशार्दूलविक्रमम् ॥	१३
दिवाकरसमाकारं दीप्तानलशिखोपमम् ।	
[महादंष्ट्रं गदापाणिं गोपतिश्लिष्टकन्धरम् ॥	१४
महोरस्कं महाबाहु मङ्गदद्वयशोभितम् ।	
ताराविकृतकल्पेन हारेणोरसि राजता ॥	१५
ताराधिपतिकल्पैश्च दन्तैः परमशोभितम् ।	
ज्वलन्निव च तेजोभिर्दीपयन्निव च श्रिया ॥	१६
तप्तजाम्बूनदमयैर्भूषणैर्भूषितं च यत् ।]	
तप्तजाम्बूनदमयीं राजतान्तपरिच्छदाम् ॥	१७
दिव्यपायससम्पूर्णां पात्रीं प्लनी मिव प्रियाम् ।	
प्रगृह्य विपुलां दोर्भ्यां स्वयं मायामयी मिव ॥	१८

समवेक्ष्यान्नवी द्वाक्य मिदं दशरथं नृपम् ।	
“प्राजापत्यं नरं विद्धि मामिहाभ्यागतं नृप ॥”	१९-
ततःपरं तदा राजा प्रत्युवाच कृताञ्जलिः ।	
“भगव ! न्स्वागतं तेऽस्तु किं महं करवाणि ते ॥”	२०
अथो पुनरिदं वाक्यं प्राजापत्योनरोऽब्रवीत् ।	
राज ! ऋर्षयता देवानद्य प्राप्तमिदं त्वया ॥	२१
इदं तु नृपशार्दूल ! पायसं देवनिर्मितम् ।	
प्रजाकरं गृहाण त्वं धन्यमारोग्यवर्धनम् ॥	२२
भार्याणां मнुरूपाणां ‘मशनी’तेति प्रयच्छ वै ।	
तासु त्वं प्राप्स्यसे पुत्रान्यदर्थं यजसे नृप ! ॥	२३
“तथे”ति नृपतिः प्रीतश्शिरसा प्रतिगृह्यताम् ।	
पार्त्वीं देवान्नसंपूर्णां देवदत्तां हिरण्मयीम् ॥	२४
अभिवाद्य च तद्भूतमद्भुतं प्रियदर्शनम् ।	
मुदा परमया युक्तश्चकाराभिप्रदक्षिणम् ॥	२५
ततो दशरथः प्राप्य पायसं देवनिर्मितम् ।	
बभूव परमप्रीतः प्राप्य वित्तमिवाधनः ॥	२६
ततस्तद्भुतप्रख्यं भूतं परमभास्वरम् ।	
संबर्त्तयित्वा तत्कर्म तत्रैवान्तरधीयत ॥	२७
हर्षरश्मिभि रूद्योतं तस्यान्तःपुरमाबभौ ।	
शारदस्याभिरामस्य चन्द्रखेव नभोऽम्शुभिः ॥	२८
सोऽन्तःपुरं प्रविश्यैव कौसल्या मिदमब्रवीत् ।	
“पायसं प्रतिगृह्णीष्व पुत्रीयं त्विदं मात्मनः ॥”	२९

## सप्तदशस्सर्गः

५७

कासल्यायै नरपतिः पायसार्धं ददौ तदा ।	
अर्धां दर्धं ददौ चापि सुभित्रायै नराधिपः ॥	३०
कैकेय्यै चावशिष्टार्धं ददौ पुत्रार्थकारणात् ।	
प्रददौ चावशिष्टार्धं पायसस्यामृतोपमम् ॥	३१
अनुचिन्त्य सुभित्रायै पुनरेव महीपतिः ।	
एवं तासां ददौ राजा भार्याणां पायसं पृथक् ॥	३२
तास्त्वेतत्पायसं प्राप्य नरेन्द्रस्योत्तमस्त्रियः ।	
सम्मानं मेनिरे सर्वाः प्रहर्षोदितचेतसः ॥	३३
तत स्तु ताः प्राश्य तदुत्तमस्त्रियो महीपते रुत्तमपायसं पृथक् ।	
हुताशनादित्यसमानतेजसश्चिरेण गर्भान्प्रतिपेदिरे तदा ॥	३४
तत स्तु राजा प्रसमीक्ष्य तास्त्रियः प्ररूढगर्भाः प्रतिलब्धमानसः ।	
बभूव हृष्टस्त्रिदिवे यथा हरिस्सुरेन्द्रसिद्धर्षिगणाभिपूजितः ॥	३५

इति श्रीमद्बालकाण्डे षोडशस्सर्गः ॥

## ॥ सप्तदशस्सर्गः ॥

पुत्रत्वं तु गते विष्णौ राज्ञस्तस्य महात्मनः ।	
उवाच देवतास्सर्वास्स्वयम्भूर्भगवा निदम् ॥	१
“सत्यसन्धस्य वीरस्य सर्वेषां नो हितैषिणः ।	
विष्णोस्सहाया न्बलिनस्सृजध्वं कामरूपिणः ॥	२
मायाविदश्च शूरांश्च वायुवेगीसमान्जवे ।	
नयज्ञान्बुद्धिसम्पन्नान्विष्णुतुल्यपराक्रमान् ॥	३



असंहार्यानुपायज्ञान्दिव्यसंहननान्वितान् ।	
सर्वास्त्रगुणसम्पन्नानमृतप्राशनानिव ॥	४
अप्सरस्सु च मुख्यासु गन्धर्वाणां तनूषु च ।	
[यक्षपन्नगकन्यासु ऋक्षीविद्याधरीषु च ॥	५
किन्नरीणां च गात्रेषु वानरीणां तनूषु च ।]	
सृजध्वं हरिरूपेण पुत्रां स्तुत्यपराक्रमान् ॥	६
पूर्वमेव मयासृष्टो जाम्बवानृक्षपुङ्गवः ।	
जृम्भमाणस्य सहसा मम वक्रादजायत ॥”	७
ते तथोक्ता भगवता तत्प्रतिश्रुत्य शासनम् ।	
जनयामासु रेवं ते पुत्रान्वानररूपिणः ॥	८
ऋषयश्च महात्मानः सिद्धविद्याधरोरगाः ।	
चारणाश्च सुतान्वीरान्ससृजुर्वनचारिणः ॥	९
वानरेन्द्रं महेन्द्राभमिन्द्रो वालिनमूर्जितम् ।	
सुग्रीवं जनयामास तपनस्तपतां वरः ॥	१०
बृहस्पतिस्त्वजनयत्तारं नाम महाहरिम् ।	
सर्ववानरमुख्यानां बुद्धिमन्तमनुत्तमम् ॥	११
धनदस्य सुतश्श्रीमान्वानरो गन्धमादनः ।	
विश्वकर्मात्वजनयन्नलं नाम महाहरिम् ॥	१२
पावकस्य सुतश्श्रीमान्नीलोऽग्निसदृशप्रभः ।	
तेजसा यशसा वीर्या दत्यरिच्यत वानरान् ॥	१३
रूपद्रविणसम्पन्ना वश्विनौ रूपसम्मतौ ।	
मैन्दं च द्विविदं चैव जनयामासतु स्वयम् ॥	१४

वरुणो जनयामास सुषेणं वानरर्षभम् ।

शरभं जनयामास पर्जन्यस्तु महाबलम् ॥

१५

मारुतस्यात्मज इश्रीमान्हनूमन्नाम वानरः ।

वज्रसंहननोपेतो वैनतेयसमो जवे ॥

१६

[सर्ववानरमुख्येषु बुद्धिमान्बलवानपि ।]

ते सृष्टा बहुसाहस्रा दशग्रीववधे रताः ॥

१७

अप्रमेयबला वीरा विक्रान्ताः कामरूपिणः ।

मेरुमंदरसंकाशा वपुष्मन्तो महाबलाः ॥

१८

ऋक्षवानरगोपुच्छाः क्षिप्र मेवाभिजज्ञिरे ।

यस्य देवस्य यद्रूपं तेजो यश्च पराक्रमः ॥

१९

अजायत समस्तेन तस्य तस्य सुतः पृथक् ।

गोलाङ्गुलीषु चोत्पन्नाः केचित्सम्मतविक्रमाः ॥

२०

ऋक्षीषु च तथा जाता वानराः किन्नरीषु च ।

देवा महर्षिगन्धर्वा स्ताक्षर्या यक्षा मनस्विनः ॥

२१

नागाः किम्पुरुषा श्रैव सिद्धविद्याधरोरगाः ।

बहवो जनयामासु हृष्टा स्तत्र सहस्रशः ॥

२२

वानरान्सुमहाकायान्सर्वान्वै वनचारिणः ।

अप्सरस्सु च मुख्यासु तथा विद्याधरीषु च ॥

२३

नागकन्यासु च तथा गन्धर्वाणां तनूषु च ।

कामरूपबलोपेता यथा कामविचारिणः ॥

२४

सिंहशार्दूलसदृशा दर्पेण च बलेन च ।

शिलाप्रहरणा स्सर्वे सर्वे पादपयोधिनः ॥

२५

नखदंष्ट्रायुधा स्सर्वे सर्वे सर्वास्त्रकोविदाः ।	
विचालयेयु इशैलेन्द्रा न्भेदयेयु स्थिरान्द्रुमान् ॥	२६
क्षोभयेयु अत्र वेगेन समुद्रं सरितां पतिम् ।	
दारयेयुः क्षितिं पद्भ्या माप्लवेयु र्महार्णवम् ॥	२७
नभस्थलं विशेषु अत्र गृहीयु रपि तोयदान् ।	
गृहीयु रपि मातङ्गान्मत्तान्प्रव्रजतो वने ॥	२८
मर्दमाना अत्र नादेन पातयेयुर्विहंगमान् ।	
ईदृशानां प्रसूतानि हरीणां कामरूपिणाम् ॥	२९
शतं शतसहस्राणि यूथपानां महात्मनाम् ।	
ते प्रधानेषु यूथेषु हरीणा हरियूथपाः ॥	३०
बभूवु यूथपश्रेष्ठा वीरांश्चाजनयन्हरीन् ।	
अन्ये ऋक्षवतः प्रस्था नुपतस्थु स्सहस्रशः ॥	३१
अन्ये नानाविधान्शैलान्भेजिरे काननानि च ।	
सूर्यपुत्रं च सुग्रीवं शक्रपुत्रं च वालिनम् ॥	३२
भ्रातरा वुपतस्थु स्ते सर्वेऽप्य हरीश्वराः ।	
नळं नीलं हनूमन्त मन्यांश्च हरियूथपान् ॥	३३
ते तार्क्ष्यवेगसम्पन्ना स्सर्वे युद्धविशारदाः ।	
विचरन्तोऽर्दयन्दर्पात्सिंहव्याघ्रमहोरगान् ॥	३४
तां अत्र सर्वान्महाबाहु वाली विपुलविक्रमः ।	
जुगोप भुजवीर्येण ऋक्षगोपुच्छवानरान् ॥	३५
तैरियं पृथिवी शूरै स्सपर्वतवनार्णवा ।	
कीर्णा विविधसंस्थानै र्नानाव्यञ्जनलक्षणैः ॥	३६

तैर्मेषवृंदाघलकूटकल्पैर्महाबलैर् वानरयूथपालैः ।

बभूव भूर्भामशरीररूपै स्समावृता रामसहायहेतोः ॥

३७

इति श्रीमद्वाल्मीकिे सप्तदशस्तर्गः ॥

॥ अष्टादशस्सर्गः ॥

निर्वृत्ते तु क्रतौ तस्मिन्हयमेधे महात्मनः ।

प्रतिगृह्य मुराभागान्प्रतिजग्मु र्यथागतम् ॥

१

समाप्तर्दीक्षानियमः पत्नीगणममन्वितः ।

प्रविवेश पुरीं राजा सभृत्यबलवाहनः ॥

२

यथाहं पृजिता स्तेन राज्ञा वै पृथिवीश्वराः ।

मुदिताः प्रययु देशान्प्रणम्य मुनिपुङ्गवम् ॥

३

श्रीमतां गच्छतां तेषां स्वपुराणि पुरात्ततः ।

बलानि राज्ञां शुभ्राणि प्रदृष्टानि चकाशिरे ॥

४

गतेषु पृथिवीशेषु राजा दशरथ स्तदा ।

प्रविवेश पुरीं श्रीमान्पुरस्कृत्य द्विजोत्तमान् ॥

५

शान्तया प्रययौ सार्धं ऋषयश्चङ्ग स्सुर्जितः ।

अन्वीयमानो राज्ञाऽथ सानुयात्रेण धीमता ॥

६

एवं विसृज्य तान्सर्वांन्राजासम्पूर्णमानसः ।

उवास सुखित स्तन्न पुत्रोत्पत्तिविचिन्तयन् ॥

७

ततो यज्ञे समाप्ते तु ऋतूनां षट्समत्ययुः ।

## ॥ श्रीरामावतारघट्टः ॥

ततश्च द्वादशे मासे चैत्रे नावामिके तिथौ ॥	८
नक्षत्रेऽदितिदैवत्ये स्वोच्चसंस्थेषु पञ्चसु ।	
ग्रहेषु कर्कटेलग्न्ये वाक्पता विन्दुनासह ॥	९
प्रोद्यमाने जगन्नाथं सर्वलोकनमस्कृतम् ।	
कौसल्याऽजनयद्रामं सर्वलक्षणसंयुतम् ॥	१०
विष्णो रघुं महाभागं पुत्रत्वमैक्ष्वाकुवर्धनम् ।	
कासैल्या शुशुभे तेन पुत्रेणामिततेजसा ॥	११
यथा वरेण देवाना मदितिर्वज्रपाणिना ।	
भरतो नाम कैकेय्यां जज्ञे सत्यपराक्रमः ॥	१२
साक्षाद्विष्णोश्चतुर्भागस्सर्वैस्समुदितो गुणैः ।	
अथ लक्ष्मणशत्रुघ्नौ सुमित्राऽजनयत्सुतौ ॥	१३
वीरौ सर्वाङ्गकुशलौ विष्णो रघुसमन्वितौ ।	
पुत्र्ये जातस्तु भरतो मीनलग्न्ये प्रसन्नधीः ॥	१४
सार्पे जातौ तु सौमित्रि कुळीरेऽभ्युदिते रवौ ।	
राज्ञः पुत्रा महात्मानश्चत्वारो जज्ञिरे पृथक् ॥	१५
गुणवन्तोऽनुरूपाश्च रुच्या प्रोष्ठपदोपमाः ।	
जगुः कलं च गन्धर्वा ननृतुश्चाप्सरोगणाः ॥	१६
देवदुन्दुभयो नेदुः पुष्पवृष्टिश्च खाचच्युता ।	
उत्सवश्च महानासी द्योध्यायां जनाकुलः ॥	१७
रथ्याश्च जनसम्बाधा मटनर्तकसङ्कुलाः ।	
गायकैश्च विराविष्यो वादनैश्च तथापरैः ॥	१८

दियांश्च ददौ राजा सूतमागधवन्दिनाम् ।	
ब्राह्मणेभ्यो ददौ वित्तं गोधनानि सहस्रशः ॥	१९
अतीत्यैकादशाहं तु नामकर्म तथाऽकरोत् ।	
ज्येष्ठं रामं महात्मानं भरतं कैकयीसुतम् ॥	२०
सौमित्रिं लक्ष्मणमिति शत्रुघ्न मपरं तथा ।	
असिष्ठः परमप्रीतो नामानि कृतवांस्तदा ॥	२१
ब्राह्मणान्भोजयामास पौरान्जानपदानपि ।	
अददाद्ब्राह्मणानां तु रत्नौघमभित्तं बहु ॥	२२
तेषां जन्मक्रियादीनि सर्वकर्माण्यकारयत् ।	
तेषां केतुरिव ज्येष्ठो रामो रतिकरः पितुः ॥	२३
बभूव भूयो भूतानां स्वयम्भूरिव सम्मतः ।	
सर्वे वेदविदश्शूरास्सर्वे लोकहिते रताः ॥	२४
सर्वे ज्ञानोपसम्पन्नास्सर्वे समुदिता गुणैः ।	
तेषामपि महातेजा रामस्सत्यपराक्रमः ॥	२५
इष्टस्सर्वस्य लोकस्य शशाङ्क इव निर्मलः ।	
गजस्कन्धेऽश्वपृष्ठे च रथचर्यासु सम्मतः ॥	२६
धनुर्वेदे च निरतः पितृशुश्रूषणे रतः ।	
बाल्यात्प्रभृतिसुक्लिग्धो लक्ष्मणो लक्ष्मिवर्धनः ॥	२७
रामस्य लोकरामस्य भ्रातुर्ज्येष्ठस्य नित्यशः ।	
सर्वप्रियकरस्तस्य रामस्यापि शरीरतः ॥	२८
लक्ष्मणो लक्ष्मिसम्पन्नो बहिःप्राण इवापरः ।	
नच तेन विना निद्रां लभते पुरुषोत्तमः ॥	२९

मृष्टमन्नं मुपानीतं मश्नाति नहि तं विना ।	
यदा हि ह्यमारुह्य मृगयां याति राघवः ॥	३०
तदैतं पृष्टतौऽन्वेति स धनुः परिपालयन् ।	
भरतस्यापि शत्रुघ्नो लक्ष्मणावरजो हि सः ॥	३१
प्राणैः प्रियतरो नित्यं तस्य चासीत्तथा प्रियः ।	
स चतुर्भिर्महाभागैः पुत्रैर्दशरथः प्रियैः ॥	३२
बभूव परमप्रीतो देवैरिव पितामहः ।	
ते यदा ज्ञानसम्यक्त्वा स्सर्वे स्समुदिता गुणैः ॥	३३
ह्रीमन्तः कीर्तिमन्तश्च सर्वज्ञा दीर्घदर्शिनः ।	
तेषामेवं प्रभावानां सर्वेषां दीप्ततेजसाम् ॥	३४
पिता दशरथो हृष्टो ब्रह्मा ! लोकाधिपो यथा ।	
ते चापि मनुजव्याघ्रा वैदिकाव्ययने रताः ॥	३५
पितृशुश्रूषणरताः धनुर्वेदे च निष्ठिताः ।	
अथ राजा दशरथस्तेषां दारक्रिया प्रति ॥	३६
चिन्तयामास धर्मात्मा सोपाव्याय स्सवान्धवः ।	
तस्य चिन्तयमानस्य मन्त्रिमध्ये महात्मनः ॥	३७
अभ्यागच्छन्महातेजा विश्वामित्रो महामुनिः ।	
स राज्ञो दर्शनाकांक्षी द्वाराव्यक्षानुवाच ह ॥	३८
“शीघ्रमाख्यात मां प्राप्तं कौशिकं गाधिनिस्सुतम् ।”	
तच्छ्रुत्वा वचनं त्रासाद्राज्ञो वेश्म प्रदुद्रुवुः ॥	३९
सम्भ्रान्तमनसस्सर्वे तेन वाक्येन चोदिताः ।	
ते गत्वा राजभवनं विश्वामित्रं मृषिं तदा ॥	४०

- मात्रमावेदयामासु नृपायैस्वाकवे तदा ।  
 तेषां तद्वचनं श्रुत्वा सपुरोधो स्तमाहितः ॥ ४१
- प्रत्युज्जगाम तं हृष्टो ब्रह्माण भिव वासवः ।  
 तं दृष्ट्वाञ्जलितं दीप्त्या तापसं संशितव्रतम् ॥ ४२
- प्रहृष्टवदनो राजा ततोऽर्घ्यं मुपहारयत् ।  
 स राज्ञः प्रतिगृह्यार्घ्यं शान्त्रदृष्टेनकर्मणा ॥ ४३
- कुशलं चाव्ययं चैव पर्यप्रच्छन्नराधिपम् ।  
 पुरे कोशे जनपदे बान्धवेषु सुहृत्सु च ॥ ४४
- कुशलं कौशिको राज्ञः पर्यप्रच्छ त्सुधार्मिकः ।  
 “अपि ते सन्नता स्सर्वे सामन्ता रिपवो जिताः ! ॥ ४५
- दैव च मानुषं चापि कर्म ते साध्वनुष्ठितम् ।”  
 वसिष्ठं च समागम्य कुशलं मुनिपुङ्गवः ॥ ४६
- ऋषींश्चान्या न्यथान्यायं महाभागानुवाच ह ।  
 ते सर्वे हृष्टमनसस्तस्य राज्ञो निवेशनम् ॥ ४७
- विविधुः पूजिता स्तत्र निषेदुश्च यथार्हतः ।  
 अथ हृष्टमना राजा विश्वामित्रं महामुनिम् ॥ ४८
- स्वाच परमोदारो हृष्टस्तमभिरूजयन् ।  
 “यथाऽमृतस्य सम्प्राप्तिर्यथा वर्षं मनूदके ॥ ४९
- यथा सदृशदारेषु पुत्रजन्माऽप्रजस्य च ।  
 प्रणष्टस्य यथा लाभो यथा हर्षो महोदये ॥ ५०
- तथैवागमनं मन्ये स्वागतं ते महामुने ! ।  
 कंचते परमं कामं करोमि किमु हर्षितः ॥ ५१



पात्रभूतोऽसि मे ब्रह्म ! न्दिष्टया प्राप्तोऽसि कौशिक ! ।	
अद्य मे सफलं जन्म जीवितं च सुजीवितम् ॥	५२
पूर्वं राजर्षिशब्देन तपसा द्योतितप्रभः ।	
ब्रह्मर्षित्व मनुप्राप्तः पूज्योऽसि बहुधा मया ॥	५३
तद्द्भुत मिदं ब्रह्मन् ! पवित्रं परमं मम ।	
शुभक्षेत्रगतश्चाहं तव सन्दर्शनात्प्रभो ! ॥	५४
ब्रूहि यत्प्रार्थितं तुभ्यं कार्यं मागमनं प्रति ।	
इच्छाम्यनुगृहीतोऽहं त्वदर्थं परिवृद्धये ॥	५५
कार्यस्य न विमर्शं च गंतुं मर्हसि कौशिक ! ।	
कर्ता चाहं मशेषेण दैवतं हि भवा न्मम ॥	५६
मम चायं मनुप्राप्तो महानभ्युदयो द्विज ! ।	
तवागमनजः कृत्स्नो धर्मश्चानुत्तमो मम ॥”	५७
इति हृदयसुखं निशम्य वाक्यं श्रुतिसुखं मात्मवता विनीतमुक्तम् ।	
प्रथितगुणयशा गुणैर्विशिष्टः परमऋषिः परमं जगाम हर्षम् ५८	५८

इति श्रीमद्रालकाण्डे अष्टादशस्सर्गः ॥

### ॥ एकोनविंशस्सर्गः ॥

तच्छ्रुत्वा राजसिंहस्य वाक्यं मद्भुतविस्तरम् ।	
हृष्टरोमा महातेजा विश्वामित्रोऽभ्यभाषत ॥	१
“सदृशं राजशार्दूल ! तवैतद्भुवि नान्यथा ।	
महावंशप्रसूतस्य वसिष्ठव्यपदेशिनः ॥	२

## एकोनविंशत्सर्गः

६७

- यत्तु मे हृद्गतं वाक्यं तस्यकार्यस्य निश्चयम् ।  
 कुरुध्व राजशार्दूल ! भव सत्यप्रतिश्रवाः ॥ ३
- अहं नियममतिष्ठे सिद्ध्यर्थं पुरुषर्षभ ! ।  
 तस्य विघ्नकरौ द्वौतु राक्षसौ कामरूपिणौ ॥ ४
- व्रते मे बहुशश्रीर्णे समात्यां राक्षसा विमौ ।  
 मारीचश्च सुबाहुश्च वीर्यवन्तौ सुशिक्षितौ ॥ ५
- समांसरुधिरौघेन वेदीं तामभ्यवर्षताम् ।  
 अवधूते तथाभूते तस्मिन्नियमनिश्चये ॥ ६
- कृतश्रमो निरुत्साहस्तस्माद्देशादपाक्रमे ।  
 नच मे क्रोधमुत्सृष्टुं बुद्धिर्भवति पार्थिव ! ॥ ७
- तथा भूता हि सा चर्या न शापस्तत्र मुच्यते ।  
 स्वपुत्रराजशार्दूल ! रामसत्यपराक्रमम् ॥ ८
- काकपक्षधरशूरं ज्येष्ठं मे दातुमर्हसि ।  
 शक्तो ह्येष मया गुप्तो दिव्येन स्वेन तेजसा ॥ ९
- राक्षसा ये विकर्तारस्तेषामपि विनाशने ।  
 श्रेयश्चास्मै प्रदास्यामि बहुरूपं न संशयः ॥ १०
- त्रयाणां मपि लोकानां येन ख्यातिं गमिष्यति ।  
 न च तौ राममासाद्य शक्तौ स्थातुं कथंचन ॥ ११
- न च तौ राघवादन्यो हन्तुमुत्सहते पुमान् । ✓  
 वीर्योत्सिक्तौ हि तौ पापौ कालपाशवशंगतौ ॥ १२
- रामस्य राजशार्दूल ! न पर्याप्तौ महात्मनः ।  
 न च पुत्रकृतज्ञेहं कर्तुमर्हसि पार्थिव ॥ १३

अहं ते प्रतिजानामि हतौ तौ विद्धि राक्षसौ ।	
अहं वेद्मि महात्मानं रामं सत्यपराक्रमम् ॥	१४
वसिष्ठोऽपि महातेजा ये चेमे तपसि स्थिताः ।	
यदि ते धर्मलाभं च यशश्च परमंभुवि ॥	१५
स्थितमिच्छसि राजेन्द्र रामं मे दातु मर्हसि ।	
यदि ह्यनुज्ञां काकुत्स्थ ! ददते तव मन्त्रिणः ॥	१६
वसिष्ठप्रमुखा स्सर्वे ततो रामं विसर्जय ।	
अभिप्रेत मसंसक्त मात्मजं दातु मर्हसि ॥	१७
दशरात्रं हि यज्ञस्य रामं राजीवलोचनम् ।	
नात्येति कालो यज्ञस्य यथाऽयं मम राघव ! ॥	१८
तथा कुरुष्व भद्रं ते माघ शोके मनः कृथाः ।”	
इत्येव मुक्त्वा धर्मात्मा धर्मार्थसहित वचः ॥	१९
विरराम महातेजा विश्वामित्रो महामुनिः ।	
स तन्निशम्य राजेन्द्रो विश्वामित्रवचश्शुभम् ॥	२०
शोक मभ्यगम तीव्रं व्यपीदत भयान्वितः ।	
इतिहृदयमनोविदारणं मुनिवचनं तदतीव शुश्रुवान् ।	
नरपति रभवन्महामतिस्तदा व्यथितमनाः प्रचचाल घासनात् ॥२१	

इति श्रीमद्रालकाण्डे एकोनविंशस्सर्गः ॥

### ॥ विंशस्सर्गः ॥

तच्छ्रुत्वा राजशार्दूलो विश्वामित्रस्य भाषितम् ।  
मुहूर्तमिव निस्संज्ञ ससंज्ञावा निद मब्रवीत् ॥

“ ऊनपोडशवर्षो मे रामो राजीबलोचनः ।	
न युद्धयोग्यता मस्य पश्यामि सह राक्षसैः ॥	२
इय मक्षौहिणी पूर्णा यस्याऽहं पतिरीश्वरः ।	
अनया संवृतो गत्वा योद्धाऽहं तैर्निशाचरैः ॥	३
इमे शूराश्च विक्रान्ता भृत्या मेऽस्त्रविशारदाः ।	
योग्या रक्षोगणै र्योग्यं न रामं नेतु मर्हसि ॥	४
अह मेव धनुःपाणिर्गोप्ता समरमूर्धनि ।	
यावत्प्राणान्धरिष्यामि तावद्योत्स्ये निशाचरैः ॥	५
निर्विघ्ना व्रतचर्या सा भविष्यति सुरक्षिता ।	
अहं तत्रागमिष्यामि न रामं नेतु मर्हसि ॥	६
बालो ह्यकृतविद्यश्च न च वेत्ति बलाबलम् ।	
न चास्त्रबलसंयुक्तो न च युद्धविशारदः ॥	७
न चासौ रक्षसां योग्यः कूटयुद्धा हि ते ध्रुवम् ।	
विप्रयुक्तो हि रामेण मुहूर्तं मपि नोत्सहे ॥	८
जीवितुं मुनिशार्दूल ! न रामं नेतु मर्हसि ।	
यदि वा राघवं ब्रह्म ! नेतु मिच्छसि सुव्रत ! ॥	९
चतुरंगसमायुक्तं मया च सहितं नय ।	
षष्टिर्वर्षसहस्राणि जातस्य मम कौशिक ! ॥	१०
दुःखेनोत्पादितं श्रायं न रामं नेतु मर्हसि ।	
चतुर्णां मात्मजानां हि प्रीतिः परमिका मम ॥	११
ज्येष्ठं धर्मप्रदानं च न रामं नेतु मर्हसि ।	
किंवीर्यां राक्षसा स्ते च कस्य पुत्राश्च केचते ॥	१२

कथं प्रमाणाः के चैता न्रक्षन्ति मुनिपुङ्गव ! ।	
कथं च प्रतिकर्तव्यं तेषां रामेण रक्षसाम् ॥	१३
मामकैर्वा बलैर्ब्रह्मन् ! मया वा कूटयोधिनाम् ।	
सर्वं मे शंस भगव ! न्कथं तेषां मया रणे ॥	१४
स्थातव्यं दुष्टभावानां वीर्योत्सिक्ता हि राक्षसाः ॥”	
तस्य तद्वचनं श्रुत्वा विश्वामित्वाऽभ्यभाषत ॥	१५
“पौलस्त्यवंशप्रभवो रावणो नाम राक्षसः ।	
स ब्रह्मणा दत्तवर खैलोक्यं बाधते भृशम् ॥	१६
महाबलो महावीर्यो राक्षसैर्बहुभिर्वृतः ।	
श्रूयते हि महावीर्यो रावणो राक्षसाधिपः ॥	१७
साक्षाद्वैश्रवणभ्राता पुत्रो विश्रवसो मुनेः ।	
यदा स्वयं न यज्ञस्य विघ्नकर्ता महाबलः ॥	१८
तेन संचोदितौ द्वौतु राक्षसौ सुमहाबलौ ।	
मारीचश्च सुबाहुश्च यज्ञविघ्नं करिष्यतः ॥”	१९
इत्युक्तो मुनिना तेन राजोवाच मुनिं तदा ।	
“न हि शक्तोऽस्मि सङ्ग्रामे स्थातुं तस्य दुरात्मनः ॥	२०
स त्वं प्रसादं धर्मज्ञ ! कुरुष्व ममपुत्रके ।	
मम चैवाल्पभाग्यस्य दैवतं हि भवान्गुरुः ॥	२१
देवदानवगन्धर्वा यक्षाः पतंगपन्नगाः ।	
न शक्ता रावणं सोढुं किंपुनर्मानवा युधि ॥	२२
[येन विक्रमवीर्येण दाक्षिणो लोकपालकः ।	
निर्जितो धनुरायम्य साक्षाद्वैश्रवणश्च सः ॥	२३

## एकविंशस्सर्गः

७१

तस्मै रामं कथं ब्रह्म ! त्रेतु मर्हसि नार्हसि ।]	
सहिर्वीर्यवतां वीर्यं मादत्ते युधि राक्षसः ॥	२४
तेन चाहं नशक्तोऽस्मि संयोद्धुं तस्य वा बलैः ।	
सबलो वा मुनिश्रेष्ठ सहितो वा ममात्मजैः ॥	२५
कथमप्यमरप्रख्यं सङ्गामाणा मकोविदम् ।	
बालं मे तनयं ब्रह्म ! न्रैव दास्यामि पुत्रकम् ॥	२६
अथ कालोपमौ युद्धे सुतौ सुन्दोपसुन्दयोः ५	
यज्ञविघ्नकरौ तौ ते नैव दास्याम्यहं सुतम् ॥	२७
मारीचश्च सुबाहुश्च वीर्यवन्तौ सुशिक्षितौ ।	
तयोरन्यतरेणाहं योद्धा स्यां समुद्रदूणः -॥”	२८
इति नरपतिजल्पना द्विजेन्द्रं कुशिकसुतं सुमहान्विवेश मन्युः ।	
सुहुत इव मखेऽग्निराज्यसिक्तस्समभव दुज्ज्वलितो महर्षिवह्निः ॥	

इति श्रीमद्रामायणे विंशस्सर्गः ॥

## ॥ एकविंशस्सर्गः ॥

तच्छ्रुत्वा वचनं तस्य स्नेहपर्याकुलाक्षरम् ।	
समन्युः कौशिको वाक्यं प्रत्युवाच महीपतिम् ॥	१
“पूर्वं मर्थं प्रतिश्रुत्य प्रतिज्ञां हातुमिच्छसि ।	
राघवाणा मयुक्तोऽयं कुलस्यास्य विपर्ययः ॥	२
यदीदं ते क्षमं राजन् ! गमिष्यामि यथागतम् ।	
मिथ्याप्रतिज्ञः काकुत्स्थ ! सुखी भव स बान्धवः ॥”	३

तस्य रोषपरीतस्य विश्वामित्रस्य धीमतः ।	
चचाल वसुधा कृत्स्ना विवेश च भयं सुरान् ॥	४
त्रस्तरूपं तु विज्ञाय जगत्सर्वं महानृषिः ।	
नृपति सुव्रतो धीरो वसिष्ठो वाक्य मब्रवीत् ॥	५
“ इक्ष्वाकूणां कुले जात स्साक्षाद्धर्म इवापरः ।	
धृतिमान्सुव्रत इश्रीमान्नधर्म हातु मर्हसि ॥	६
त्रिषु लोकेषु विख्यातो धर्मात्मा इति राघव ! ।	
स्वधर्म प्रतिपद्यस्व नाधर्मं वोढु मर्हसि ॥	७
संश्रुत्यैवं करिष्यामीत्यकुर्वाणस्य राघव ! ।	
इष्टापूर्तवधो भूयात्तस्मा द्रामं विसर्जय ॥	८
कृतास्त्र मकृतास्त्रं वा नैनं शक्यन्ति राक्षसाः ।	
गुप्तं कुशिकपुत्रेण ज्वलनेनामृतं यथा ॥	९
एष विग्रह्वान्धर्म एष वीर्यवतां वरः ।	
एष बुद्ध्याऽधिको लोके तपसश्च परायणम् ॥	१०
एषोऽस्त्रान्विविधान्वेत्ति त्रैलोक्ये सचराचरे ।	
नैन मन्यः पुमान्वेत्ति न वेत्स्यन्ति च केचन ॥	११
न देवा नर्षयः केचि न्नासुरा न च राक्षसाः ।	
गन्धर्वयक्षप्रवरास्सकिन्नरमहोरगाः ॥	१२
सर्वास्त्राणि भृशाश्वस्य पुत्राः परमधार्मिकाः ।	
कौशिकाय पुरादत्ता यदा राज्यं प्रशासति ॥	१३
तेऽपि पुत्रा भृशाश्वस्य प्रजापति सुतासुताः ।	
नैकरूपा महावीर्या दीप्तिमन्तो जग्रावहाः ॥	१४

जया च सुप्रभा चैव दक्षकन्ये सुमध्ये ।	
तेसुवातेऽखशस्त्राणि शतं परमभास्वरम् ॥	१५
पञ्चाशत सुतान्लेभे जया नाम परान्पुरा ।	
वधायासुरसैन्याना ममेयान्कामरूपिणः ॥	१६
सुप्रभाऽजनयञ्चापि पुत्रा न्पञ्चाशतं पुनः ।	
संहारान्नाम दुर्धर्षान्दुराक्रामान्वलीयसः ॥	१७
तानि चास्त्राणि वेत्येष यथावत्कुशिकात्मजः ।	
अपूर्वाणां च जनने शक्तोभूयश्च धर्मवित् ॥	१८
एवं वीर्यो महातेजा विश्वाभित्रो महायशाः ।	
न रामगमने राज ! न्संशयं गन्तु मर्हसि ॥	१९
तेषां निग्रहणे शक्तस्त्वयं च कुशिकात्मजः ।	
तव पुत्रहितार्थाय त्वामुपेत्याभियाचते ॥”	२०
इति मुनिवचनात्प्रसन्नचितो रघुवृषभस्तु मुमोद भास्वराङ्गः ।	
गमनमभिरूरोच राधवस्य प्रथितयशाः कुशिकात्मजाय बुद्ध्या ॥	

॥ इति श्रीमद्बालकाण्डे एकविंशत्सर्गः ॥

॥ द्वाविंशत्सर्गः ॥

तथा वसिष्ठे ब्रुवति राजा दशरथस्तुतम् ।	
प्रहृष्टवदनो राममाजुहावसलक्ष्मणम् ॥	१
कृतस्वस्त्ययनं माता पित्रा दशरथेन च ।	
पुरोधसा वसिष्ठेन मङ्गलै रभिमन्त्रितम् ॥	२



- स पुत्रं मूर्ध्न्युपाघ्राय राजा दशरथः प्रियम् ।  
 ददौ कुशिकपुत्राय सुप्रीतेनान्तरात्मना ॥ ३
- [ततो भूयो वसिष्ठेन मङ्गलै रभिमन्त्रितम् ।  
 आदाय विप्रो हृष्टोऽभूत्त्रिदशा विज्वराभवन् ॥] ४
- ततो वायुस्सुखस्पर्शो नीरजस्को बवौ तदा ।  
 विश्वामित्रगतं दृष्ट्वा रामं राजीवलोचनम् ॥ ५
- पुष्पवृष्टिर्महत्यासीद्देवदुन्दुभिनिस्वनैः ।  
 शंखदुन्दुभिनिर्वोषः प्रयाते तु महात्मनि ॥ ६
- विश्वामित्रो ययावग्रे ततो रामो धनुर्धरः ।  
 काकपक्षधरो धन्वी तं च सौमित्रिरन्वगात् ॥ ७
- कलापिनौ धनुष्पाणी शोभयानौ दिशो दश ।  
 विश्वामित्रं महात्मानं त्रिशीर्षा विव पन्नगौ ॥ ८
- अनुजग्मतु रक्षुद्रौ पितामहमिवाश्विनौ ।  
 तदा कुशिकपुत्रं तु धनुष्पाणी स्वलङ्कृतौ ॥ ९
- बद्धगोधाङ्गुळित्वाणौ खड्गवन्तौ महाद्युती ।  
 कुमारौ चारुवपुषौ भ्रातरौ रामलक्ष्मणौ ॥ १०
- अनुयातौ श्रिया दीप्तौ शोभयेता मनिन्दितौ ।  
 स्थाणुं देव मिवाश्विन्यं कुमारा विव पावकी ॥ ११
- अध्यर्धयोजनं गत्वा सरय्वा दक्षिणे तटे ।  
 “रामे”ति मधुरां वार्णां विश्वामित्रोऽभ्यभाषत ॥ १२
- “गृहाण वत्स सलिलंमाभूत्कालस्य पर्ययः ।  
 मन्त्रग्रामं गृहाण त्वं बला मतिबलां तथा ॥ १३

- न श्रमो न ज्वरो वा ते न रूपस्य विपर्ययः ।  
 नच सुप्तं प्रमत्तं वा धर्षयिष्यन्ति नैर्ऋताः ॥ १४
- न बाह्वो स्सदृशो वीर्ये पृथिव्या मस्ति कश्चन ।  
 त्रिषु लोकेषुवै राम ! नभवेत्सदृश स्तव ॥ १५
- न सौभाग्ये न दाक्षिण्ये न ज्ञाने बुद्धिनिश्चये ।  
 नोत्तरे प्रतिवक्तव्ये समो लोके तवानघ ! ॥ १६
- एत द्विद्याद्वये लब्धे भविता नास्ति ते समः ।  
 बला त्वतिबलाचैव सर्वज्ञानस्य मातरौ ॥ १७
- क्षुत्पिपासे न ते राम ! भविष्येते नरोत्तम ।  
 बलामतिबलां चैव पठतः पथि राघव ! ॥ १८
- विद्याद्वय मधीयाने यश श्राप्यतुलं त्वयि ।  
 पितामहसुते ह्येते विद्ये तेजस्समन्विते ॥ १९
- प्रदातुं तव काकुत्स्थ ! सदृशस्त्वंहि धार्मिकः ।  
 कामं बहुगुणा स्सर्वे त्वय्येते नात्र संशयः ॥ २०
- तपसा सम्भृतेचैते बहुरूपे भविष्यतः ।”  
 ततो रामो जलं स्पृष्ट्वा प्रहृष्टवदनश्शुचिः ॥ २१
- प्रतिजग्राह ते विद्ये महर्षे भवितात्मनः ।  
 विद्यासमुदितो रामश्शुभेभूरिविक्रमः ॥ २२
- सहस्ररश्मिर्भगवाञ्छरदीव दिवाकरः ।  
 गुरुकार्याणि सर्वाणि नियुज्यं कुशिकात्मजे ॥ २३
- ऊषु स्तां रजनीं तीरे सरय्वा स्सुमुखं त्रयः ।

दशरथनृपसूनुसत्तमाभ्यां वृणशयनेऽनुचिते सहोषिताभ्याम् ।  
कुशिकसुतवचोनुलालिताभ्यां सुख मिव सा विबभौ विभावरी च ॥

॥ इति श्रीमद्रालकाण्डे द्वाविंशत्सर्गः ॥

### ॥ त्रयोविंशत्सर्गः ॥

- प्रभातायां तु शर्वर्या विश्वामित्रो महामुनिः ।  
अभ्यभाषत काकुत्स्थौ शयानौ पर्णसंस्तरे ॥ १
- कौसल्यासुप्रजा राम ! पूर्वा सन्ध्या प्रवर्तते ।  
उत्तिष्ठ नरशार्दूल ! कर्तव्यं दैवमाह्निकम् ॥ २
- तस्यर्षेः परमोदारं वच श्रुत्वा नृपात्मजौ ।  
स्नात्वा कृतोदकौ वीरौ जेपतुः परमं जपम् ॥ ३
- कृताह्निकौ महावीर्यौ विश्वामित्रं तपोधनम् ।  
अभिवाद्याभिसंहृष्टौ गमनायाभितस्थतुः ॥ ४
- तौ प्रयातौ महावीर्यौ दिव्यां त्रिपथगां नदीम् ।  
ददृशाते ततस्तत्र सरय्वास्सङ्गमे शुभे ॥ ५
- तत्राश्रमपदं पुण्यं ऋषीणामग्र्यतेजसाम् ।  
बहुवर्षसहस्राणि तप्यतां परमं तपः ॥ ६
- तं दृष्ट्वा परमप्रीतौ राघवौ पुण्यमाश्रमम् ।  
उचतु स्तं महात्मानं विश्वामित्र मिदंवचः ॥ ७
- “कस्याय माश्रमः पुण्यः कोन्वस्मिन्वसंते पुमान् ? ।  
भगवन् ! श्रोतु मिच्छावः परं कौतूहलं हि नौ ॥” ८

- तयो स्तद्वचनं श्रुत्वा प्रहस्य मुनिपुङ्गवः ।  
 अत्रवी “ च्छूयतां राम ! यस्यायं पूर्वमाश्रयः ॥ ९
- कन्दर्पोमूर्तिमानासीत्काम इत्युच्यते बुधैः ।  
 तपस्यन्तमिहस्थाणु नियमेन समाहितम् ॥ १०
- कृतोद्वाहं तु देवेशं गच्छन्तं समरद्गमम् ।  
 धर्षयामास दुर्मेधा हुङ्कृतश्च महात्मना ॥ ११
- अवदग्धस्य रौद्रेण चक्षुषा रघुनन्दन ! ।  
 व्यशीर्षन्त शरीरात्स्वात्सर्वगात्राणि दुर्मतेः ॥ १२
- तस्यगात्रं हतं तत्र निर्दग्धस्य महात्मना ।  
 अशरीरः कृतः कामः क्रोधा देवेश्वरेण हि ॥ १३
- अनङ्ग इति विख्यातस्तदा प्रभृति राघव ! ।  
 स चाङ्गविषय इश्रीमान्यत्राङ्ग प्रमुमोच ह ॥ १४
- तस्याय माश्रमः पुण्यस्तस्येमे मुनयः पुरा ।  
 शिष्या धर्मपरा नित्यं तेषां पापं न विद्यते ॥ १५
- इहाद्य रजनीं राम ! वसेम शुभदर्शन ! ।  
 पुण्ययो स्सरितो र्मध्ये श्वस्तरिष्यामहे वयम् ॥ १६
- अभिगच्छामहे सर्वे शुचयः पुण्यमाश्रमम् ।  
 स्नाताश्च कृतजप्याश्च हुतहव्या नरोत्तम ! ॥” १७
- तेषां संबदतां तत्र तपोदीर्घेण चक्षुषा ।  
 विज्ञाय परमप्रीता मुनयो हर्षमागमन् ॥ १८
- अर्घ्यं पाद्यं तथाऽऽतिथ्यं निवेद्य कुशिकात्मजे ।  
 रामलक्ष्मणयोः पश्चादकुर्वन्नतिथिक्रियाम् ॥ १९

सत्कारं समनुप्राप्य कथाभि रभिरञ्जयन् ।	
यथार्हं मजपन्सन्ध्यामृषयस्ते समाहिताः ॥	२०
तत्रवासिभि रानीता मुनिभि स्सुव्रतै स्सह ।	
न्यवसन्सुसुखं तत्र कामाश्रमपदे तदा ॥	२१
कथाभि रभिरामाभि रभिरामौ नृपात्मजौ ।	
रमयामास धर्मात्मा कौशिको मुनिपुङ्गवः ॥	२२

इति श्रीमद्रालकाण्डे त्रयोविंशस्सर्गः ॥

### ॥ चतुर्विंशस्सर्गः ॥

ततः प्रभाते विमले कृताह्निक मरिन्दमौ ।	
विश्वामित्रं पुरस्कृत्य नद्यास्तीर मुपागतौ ॥	१
ते च सर्वे महात्मानो मुनय स्संशितव्रताः ।	
उपस्थाप्य शुभां नावं विश्वामित्र मथाब्रुवन् ॥	२
“आरोहतु भवान्नावं राजपुत्रपुरस्कृतः ।	
अरिष्टं गच्छ पन्थानं माभूत्कालस्य पर्ययः” ॥	३
विश्वामित्र ‘स्तथे’ त्युत्तवातानृषीनभिपूज्य च ।	
ततार सहित स्ताभ्यां सरितं सागरंगमाम् ॥	४
तत इशुश्राव वै शब्द मतिसंरम्भवर्धितम् ।	
मध्य मागम्य तोयस्य सह रामः कनीयसा ॥	५
अथ राम स्सरिन्मध्ये पप्रच्छ मुनिपुङ्गवम् ।	
“वारिणोभिद्यमानस्य किं मयं तुमुलो ध्वनिः” ॥	६

राघवस्य वचश्चुत्वा कौतूहलसमन्वितः ।	
कथयामास धर्मात्मा तस्य शब्दस्य निश्चयम् ॥	७
“कैलासपर्वते राम ! मनसानिर्मितं सरः ।	
ब्रह्मणा नरशार्दूल ! तेनेदं मानसं सरः ॥	८
तस्मात्सुस्त्राव सरस स्साऽयोध्यामुपगूहते ।	
सरः प्रवृत्ता सरयूः पुण्या ब्रह्मसरश्च्युता ॥	९
तस्यायं तुमुल इशब्दो जाह्लावी मभिवर्तते ।	
वारिसंक्षोभजो राम ! प्रणामं नियतः कुरु ॥”	१०
ताभ्यां तु ता वुमौ कृत्वा प्रणाम मतिधार्मिकौ ।	
तीरं दक्षिण मासाद्य जग्मतु लघुविक्रमौ ॥	११
न वन घोरसङ्काशं दृष्ट्वा नृपवरात्मजः ।	
अविप्रहतमैस्त्वाकः पप्रच्छमुनिपुङ्गवम् ॥	१२
“अहो ! वन मिदं दुर्गं झिल्लिकागणनादितम् ।	
भैरवैश्चापदैः पूर्णं शकुन्तैर्दारुणारुतैः ॥	१३
नानाप्रकारैश्शकुनैर्वाशयद्भिर्भैरवस्वनैः ।	
सिंहव्याघ्रवराहैश्च वारणैश्चोपशोभितम् ॥	१४
धवाश्वकर्णककुभैर्बिल्वतिन्दुकपाटलैः ।	
संकीर्णं बदरीभिश्च किन्वेतदारुण वनम् ॥”	१५
त मुवाच महातेजा विश्वाभिन्नो महामुनिः ।	
“श्रयतां वत्स ! काकुत्स्थ ! यस्यैतदारुणं वनम् ॥	१६
एतौ जनपदौ स्फीतौ पूर्वं मास्त्रं नरोत्तम ! ।	
मलदाश्च करुशाश्च देवनिर्माणनिर्मितौ ॥	१७

पुरा वृत्रघ्ने राम ! मलेन समभिप्लुतम् ।	
क्षुधा चैव सहस्राक्षं ब्रह्महत्या समाविशत् ॥	१८
तमिन्द्रं स्नापयन् देवा ऋषयश्च तपोधनाः ।	
कलशै स्नापयामासुर्मलं घास्य प्रमोचयन् ॥	१९
इह भूम्यां मलं दत्वा दत्वा कारुशमेव च ।	
शरीरजं महेन्द्रस्य ततो हर्षं प्रपेदिरे ॥	२०
निर्मलो निष्करुशश्च गुचि रिन्द्रो यदाऽभवत् ।	
ददौ देशस्य सुप्रीतो वर प्रमु रनुत्तमम् ॥	२१
“ इमौ जनपदौ स्फीतौ ख्यातिं लोके गमिष्यतः ।	
मलदाश्च करुशाश्च ममाङ्गमलधारिणौ ॥”	२२
साधु साध्विति तं देवाः पाकशासन मन्वुवन् ।	
देशस्य पूजां तां दृष्ट्वा कृतां शक्रेण धीमता ॥	२३
एतौ जनपदौ स्फीतौ दीर्घं कालं मरिन्दम ! ।	
मलदाश्च करुशाश्च मुदितौ धनधान्यतः ॥	२४
कस्यचित्त्वथ कालस्य यक्षिवै कामरूपिणी ।	
बलं नागसहस्रस्य धारयन्ती तदा ह्यभूत् ॥	२५
ताटका नाम भद्रंते भार्या सुन्दरीस्य धीमतः ।	
मारीचो राक्षसः पुत्रो यस्याश्शक्रपराक्रमः ॥	२६
वृत्तबाहुर्महावीर्यो विपुलास्यतनुर्महान् ।	
राक्षसो भैरवाकारो नित्यं त्वासयते प्रजाः ॥	२७
इमौ जनपदौ नित्यं विनाशयति राघव ! ।	
मलदां च करुशांश्च ताटका दुष्टधारिणी ॥	२८

सेयं पन्थान मावार्य वसत्यध्यर्धयोजने ।	
अत एव च गन्तव्यं ताटकाया वनं यतः ॥	२९
स्वबाहुबल माश्रित्य जहीमां दुष्टचारिणीम् ।	
मन्नियोगादिमं देशं कुरु निष्कण्टकं पुनः ॥	३०
नहि कश्चि दिमं देशं शक्नोत्यागन्तु मीदृशम् ।	
यक्षिण्या घोरया राम ! उत्सादितमसह्यया ॥	३१
एत ते सर्व माख्यातं यथैतदारुणं वनम् ।	
यस्या चोत्सादितं सर्व मद्यापि न निवर्तते ॥”	३२
इति श्रीमद्बालकाण्डे चतुर्विंशस्सर्गः ॥	

॥ पञ्चविंशस्सर्गः ॥

अथ तस्याप्रमेयस्य मुने र्वचन मुत्तमम् ।	
श्रुत्वा पुरुषशार्दूलः प्रत्युवाच गुभां गिरम् ॥	१
“ अल्पवीर्या यदा यक्षाः श्रूयन्ते मुनिपुङ्गव ! ।	
कथं नागसहस्रस्य धारयत्यबला बलम् ॥”	२
तस्य तद्वचनं श्रुत्वा रामस्य विदितात्मनः । ✓	
विश्वामित्रोऽब्रवीद्वाक्यं “ शृणु येन बलोत्तरा ॥”	३
वरदानकृतं वीर्यं धारयत्यबलाबलम् ।	
पूर्वमासीन्महान्यक्षस्सुकेतु नामवीर्यवान् ॥	४
अनपत्य इगुभाचार स्सच तेपे महत्तपः ।	
पितामहस्तु सुप्रीत स्तस्य यक्षपते स्तदा ॥	५



कन्यारत्नं ददौ राम ! ताटकां नाम नामतः ।	
ददौ नागसहस्रस्य बलं चास्याः पितामहः ॥	६
न त्वेव पुत्रं यक्षाय ददौ ब्रह्मा महायशाः ।	
तां तु जातां विवर्धन्तीं रूपयौवनशालिनीम् ॥	७
हर्षपुत्राय सुन्दाय ददौ भार्या यशस्विनीम् ।	
कस्यचिन्वथ कालस्य यक्षी पुत्रं व्यजायत ॥	८
मारीचं नाम दुर्धर्ष यशशापाद्राक्षसोऽभवत् ।	
सुन्देतु निहते राम ! साऽगस्त्य मृषिसत्तमम् ॥	९
ताटका सहपुत्रेण प्रधर्षयितु मिच्छति ।	
भक्षार्थं जातसंरम्भा गर्जन्ती साऽभ्यधावत ॥	१०
आपतन्तीं तु तां दृष्ट्वा अगस्त्यो भगवानृषिः ।	
“राक्षसत्वं भजस्वे”ति मारीचं व्याजहारह ॥	११
अगस्त्यः परमक्रुद्ध स्ताटकामपि शप्तवान् ।	
“पुरुषादी महायक्षी विरूपा विकृतानना ॥	१२
इदं रूपं विहायाशु दारुणं रूपं मस्तुते ।”	
मैषा शापकृतामर्षा ताटका क्रोधमूर्छिता ॥	१३
देश मुत्सादयत्येन मगस्त्यचरितं शुभम् ।	
एनां राघव ! दुर्वृत्तां यक्षीं परमदारुणाम् ॥	१४
गोब्राह्मणहितार्थाय जहि दुष्टपराक्रमाम् ।	
न ह्येनां शापसंस्पृष्टां कश्चिदुत्सहते पुमान् ॥	१५
निहन्तुं त्रिषु लोकेषु त्वामृते रघुनन्दन ! ।	
महि ते स्त्रीवधकृते घृणा कार्या नरोत्तम ॥	१६

चातुर्वर्ण्यहितार्थाय कर्तव्यं राजसूनुना ।	
नृशंस मनृशंसं वा प्रजारक्षणकारणात् ॥	१७
पातकं वा सदोषं वा कर्तव्यं रक्षता सदा ।	
राज्यभारनियुक्तानां मेष धर्मस्सनातनः ॥	१८
अधर्म्यां जहि काकुत्स्थ ! धर्मो ह्यस्या न विद्यते ।	
श्रूयते हि पुरा शक्रो विरोचनसुतां नृप ॥	१९
पृथिवीं हन्तु मिच्छन्तीं मन्थरा मभ्यमूदयत् ।	
विष्णुनाऽपि पुरा राम ! भृगुपत्नी दृढव्रता ॥	२०
अनिन्द्रं लोकमिच्छन्तीं काव्यमाता निदूदिता ।	
एतैश्चान्यैश्च बहुभी राजपुत्र ! महात्मभिः ॥	२१
अधर्मसहिता नार्यो हताः पुरुषसत्तमैः ॥”-	

इति श्रीमद्भालकाण्ड पञ्चविंशत्सर्गः ॥

॥ षड्विंशत्सर्गः ॥

मुने र्वचन मङ्गीव श्रुत्वा नरवरात्मजः ।	
राघवः प्राञ्जलिर्भूत्वा प्रत्युवाच दृढव्रतः ॥	१
“पितुर्वचननिर्देशात्पितुर्वचनगौरवात् ।	
वचनं कौशिकस्येति कर्तव्यं मविशङ्कया ॥	२
अनुशिष्टोऽस्म्ययोध्यायां गुरुमध्ये महात्मना ।	
पित्रा दशरथेनाहं नावज्ञेयं हि तद्वचः ॥	३
सोऽहं पितुर्वचश्श्रुत्वा शासनाद्ब्रह्मवादिनः ।	
करिष्यामि न संदेहं स्ताटकावधं मुत्तमम् ॥	४

गोत्राह्वणहितार्थाय देशस्यास्य सुखाय च ।	
तव चै वाप्रमेयस्य वचनं कर्तुं मुद्यतः ॥”	५
एव मुक्त्वा धनुर्मध्ये बद्ध्वा मुष्टि मरिन्दमः ।	
ज्याशब्द मकरो तीव्रं दिशश्शब्देन नादयन् ॥	६
तेन शब्देन वित्रस्ता स्ताटकावनवासिनः ।	
ताटका च सुसंकुद्धा तेन शब्देन मोहिता ॥	७
तं शब्द मभिनिध्याय राक्षसी क्रोधमूर्छिता ।	
श्रुत्वा चाभ्यद्रवद्वेगा घतश्शब्दो विनिस्सृतः ॥	८
तां दृष्ट्वा राघवः क्रुद्धां विकृतां विकृताननाम् ।	
प्रमाणेनातिवृद्धां च लक्ष्मणं सोऽभ्यभाषत ॥	९
“ पश्य लक्ष्मण ! यक्षिण्याभैरवं दारुणं वपुः ।	
भिद्येरन्दर्शना दस्या भीरुगां हृदयानिच ॥	१०
एनां पश्य दुराधर्षां मायाबलसमन्विताम् ।	
विनिवृत्तां करोम्यद्य हृतकर्णाग्रनासिकाम् ॥	११
न ह्येना मुत्सहे हन्तुं ह्यस्वभावेन लक्षिताम् ।	
वीर्यं चास्या गतिं चापि हनिष्यामीति मे मतिः ॥”	१२
एवं ब्रुवाणे रामे तु ताटका क्रोधमूर्छिता ।	
उद्यम्य बाहूगर्जन्ती राममेवाभ्यधावत ॥	१३
विश्वामित्रस्तु ब्रह्मर्षिर्हुंकारेणाभिभर्त्स्य ताम् ।	
“ स्वस्ति राघवयो रस्तु ” जयं चैवाभ्यभाषत ॥	१४
उन्दूवाना रजो घोरं ताटका राघवाबुभौ ।	
रजोमोहेन महता मुहूर्तं साव्यमोहयत् ॥	१५

ततो मायां समास्थाय शिलावर्षेण राघवौ ।	
अवाकिरत्सुमहता तत श्रुक्रोध राघवः ॥	१६
शिलावर्षं महत्तस्या इशरवर्षेण राघवः ।	
प्रतिहत्योपधावन्त्याः करौ चिच्छेद् पत्रिभिः ॥	१७
तत श्लिन्नमुजां श्रान्ता मभ्याशे परिगर्जतीम् ।	
सौमित्रिरकरोत्क्रोधा द्रुतकर्णाश्रनासिकाम् ॥	१८
कामरूपधरा सद्यः कृत्वा रूपाण्यनेकशः ।	
अन्तर्धानगता यक्षी मोहयन्ती च मायया ॥	१९
अश्मवर्षं विमुञ्चन्ती भैरवं विचचार ह ।	
[ज्यास्वनं चक्रतुर्वीरौ वज्राशनिसमंतदा ॥	२०
मोहिता तेन शब्देन लब्धसंज्ञा धिरात्ततः ।	
तत स्तावश्मवर्षेण ववर्ष क्रोधमूर्छिता ॥	२१
वरान्नमुचितनया यथा विष्णुपुरन्दरौ ।]	
तत स्तावश्मवर्षेण कीर्यमाणौ समन्ततः ॥	२२
दृष्ट्वा गाधिसुतश्रीमा निदं वचन मब्रवीत् ।	
“अलं ते घृणया राम! पापैषा दुष्टचारिणी ॥	२३
यज्ञविघ्नकरी यक्षी पुरावर्धति मायया ।	
बध्यतां ताव देवैषा पुरा सन्ध्या प्रवर्तते ॥	२४
रक्षांसि सन्ध्याकालेषु दुर्धर्षाणिभवन्ति वै ।”	
इत्युक्तं स्तु तदा यक्षीमश्मवृष्ट्याऽभिवर्षतीम् ॥	२५
दर्शयन्शब्दबेधित्वं तां हरोध स सायकैः ।	
सा रुद्धाशरजालेन मायाबलसमन्विता ॥	२६

अभिदुद्राव काकुत्स्थं लक्ष्मणं च विनेदुषी ।	
ता मापतन्तीं वेगेन विक्रान्ता मशनी मिव ॥	२७
शरेणोरसि विव्याश्र सा पपात ममार च ।	
तां हतां भीमसंकाशां दृष्ट्वा सुरपति स्तदा ॥	२८
“साधु साध्वि”ति काकुत्स्थं सुराश्च समपूजयन् ।	
उवाच परमप्रीतस्सहस्राक्षः पुरन्दरः ॥	२९
सुराश्च सर्वे संहृष्टा विश्वामित्रमथाब्रुवन् ।	
“मुने! कौशिक! भद्रं ते सेन्द्रास्सर्वे मरुद्गणाः ॥	३०
तोषिताः कर्मणाऽनेन स्नेहं दर्शय राघवे ।	
प्रजापते भृशश्वस्य पुत्रान्सत्यपराक्रमान् ॥	३१
तपोबलभृतान्ब्रह्म! न्नाघवाय निवेदय ।	
पात्रभूतश्च ते ब्रह्म! स्तवानुगमने धृतः ॥	३२
कर्तव्यं च महत्कर्म सुराणां राजसूनुना ।”	
एव मुक्त्वा सुरास्सर्वे हृष्टा जग्मु र्यथागतम् ॥	३३
विश्वामित्रं पुरस्कृत्य ततस्सन्ध्यां प्रवर्तते ।	
ततो मुनिवरः प्रीतस्ताटकावधतोषितः ॥	३४
सूर्ध्नि राममुपाघ्राय इदं वचनमब्रवीत् ।	
“इहाद्य रजनीं राम! वसेम शुभदर्शन! ॥	३५
श्वः प्रभाते गमिष्यामस्तदाश्रमपदं मम ।”	
विश्वामित्रवचनश्रुत्वा हृष्टो दशरथात्मजः ॥	३६
उवास रजनीं तत्र ताटकाया वने सुखम् ।	
मुक्त्वाप्यं वनं तच्च तस्मिन्नेव तदाऽहनि ॥	३७

रमणीयं विबभ्राज यथा चैत्ररथं वनम् ।

निहत्य तां यक्षसुतां स रामः प्रशस्यमान स्सुरसिद्धसंघैः ।

उवास तस्मिन्मुनिना सहैव प्रभातवेळां प्रतिबोध्यमानः ॥ ३८

इति श्रीमद्रालकाण्डे षड्विंशस्सर्गः ॥

॥ सप्तविंशस्सर्गः ॥

अथ तां रजनीमुष्य विश्रामित्रो महायशः ।

प्रहस्य राघवं वाक्य मुवाच मधुराक्षरम् ॥ १

“ परितुष्टोऽस्मि भद्रंते राजपुत्र ! महायशः ।

प्रीत्या परमया युक्तो ददाम्यस्त्राणि सर्वशः ॥ २

देवासुरगणान्वापि सगन्धर्वोरंगानपि ।

यै रमित्त्रान्प्रसह्याजौ वशीकृत्य विजेष्यसि ॥ ३

तानि दिव्यानि भद्रं ते ददाम्यस्त्राणि सर्वशः ।

दण्डचक्रं महर्षिद्वयं तव दास्यामि राघव ! ॥ ४

धर्मचक्रं ततो वीर ! कालचक्रं तथैव च ।

बिष्णुचक्रं तथाऽस्त्युग्रमैन्द्रमस्त्रं तथैव च ॥ ५

वज्र मस्त्रं नरश्रेष्ठ ! शैवं शूलवरं तथा ।

अस्त्रं ब्रह्मशिरश्चैव ऐषीकमपि राघव ! ॥ ६

ददामि ते महाबाहो ब्राह्म मस्त्रं मनुत्तमम् ।

गदे द्वे चैव काकुत्स्थ ! मोदकी शिखरी उभे ॥ ७

प्रदीप्ते नरशार्दूल ! प्रयच्छामि नृपात्मज ! ।

धर्मपाशं महं राम ! कालपाशं तथैव च ॥ ८

पाशं वारुण मखं च ददाम्यह मनुत्तमम् ।	
अशनी द्वे प्रयच्छामि शुष्कार्द्रे रघुनन्दन ! ॥	९
ददामि चाखं पैनाक मखं नारायणं तथा ।	
आग्नेय मखदयितं शिखरं नाम नामतः ॥	१०
वायव्यं प्रमथं नाम ददामि च तवानघ ! ।	
अखं ह्यशिरो नाम क्रौञ्च मखं तथैव च ॥	११
शक्तिद्वयं च काकुत्स्थ ! ददामि तव राघव ! ।	
कङ्कालं मुसलं घोरं कापाल मथ कङ्कणम् ॥	१२
धारयन्त्यसुरा यानि ददाम्येतानि सर्वतः ।	
वैद्याधरं महाखं च नन्दनं नाम नामतः ॥	१३
असिरन्नं महाबाहो ! ददामि च नृपात्मज ! ।	
गान्धर्वं मखं दयितं मानवं नाम नामतः ॥	१४
प्रस्वापनप्रशमने दद्वि सौरं च राघव ! ।	
दर्पणं शोषणं चैव सन्तापनविलापने ॥	१५
मदनं चैव दुर्धर्षं कन्दर्पदयितं तथा ।	
पैशाच मखं दयितं मोहनं नाम नामतः ॥	१६
प्रतीच्छ नरशार्दूल ! राजपुत्र ! महायशः ! ।	
तामसं नरशार्दूल ! सौमनं च महाबल ! ॥	१७
संवर्धं चैव दुर्धर्षं मौसलं च नृपात्मज ! ।	
सत्य मखं महाबाहो ! तथा मायाधरं वरम् ॥	१८
घोरं तेजःप्रभं नाम परतेजोऽपकर्षणम् ।	
सौम्याखं शिशिरं नाम त्वष्टु रखं सुदामनम् ॥	१९

दारुणं च भगस्यापि शतितेषु मथ मानवम् ।	
गता त्राम ! महाबाहो ! कामरूपान्महाबलान् ॥	२०
गृहाण परमोदारा निक्षप्रमेव नृपात्मज ! ।”	
स्थितस्तु प्राङ्मुखो भूत्वा शुचिर्मुनिवर स्तदा ॥	२१
ददौ रामाय सुप्रीतो मन्त्रग्राम मनुत्तमम् ।	
सर्वसंग्रहणं येषां दैवतैरपि दुर्लभम् ॥	२२
तान्यन्त्राणि तदा विप्रो राघवाय न्यवेदयत् ।	
जपतस्तु मुने स्तस्य विश्वाभित्स्य धीमतः ॥	२३
उपतस्थुर्महार्हाणि सर्वाण्यस्त्राणि राघवम् ।	
ऊचुश्च मुदिता स्सर्वे रामं प्राञ्चलयस्तदा ॥	२४
“ इमे स्म परमोदाराः किङ्करास्तव राघव ! ।”	
प्रतिगृह्य च काकुत्स्थ स्समालभ्य च पाणिना ॥	२५
“ मानसा मे भविष्यध्वमि ” ति तानभ्यचोदयत् ।	
ततः प्रीतमना रामो विश्वामित्रं महामुनिम् ॥	२६
अभिवाद्य महातेजा गमनायोपघक्रमे ।	

इति श्रीमद्रालकाण्डे सप्तविंशस्सर्गः ॥

॥ अष्टाविंशस्सर्गः ॥

प्रतिगृह्य ततोऽस्त्राणि प्रहृष्टवदन इशुचिः ।	
गच्छन्नेव च काकुत्स्थो विश्वामित्र मथाब्रवीत् ॥	१
“ गृहीतास्त्रोऽस्मि भगवन् ! दुरार्धर्षस्सुरैरपि ।	
अस्त्राणां त्वह मिच्छामि संहारं मुनिपुङ्गव ! ॥”	२



एवं ब्रुवति काकुत्स्थे विश्वामित्तो महामुनिः ।	
संहारं व्याजहाराथ धृतिमा न्मुव्रत इशुचिः ॥	३
सत्यवन्तं सत्यकीर्तिं धृष्टं रभस मेव च ।	
प्रतिहारतरं नाम पराङ्मुखमवाङ्मुखम् ॥	४
लक्षाक्षविषमौ चैव दृढनाभसुनाभकौ ।	
दशाक्ष शतवक्रौच दशशीर्षशतोदरौ ॥	५
पद्मनाभमहानाभौ दुन्दुनाभसुनाभकौ ।	
ज्योतिषं कृशं चैव नैराश्यविमला बुभौ ॥	६
योगन्धर हरिद्रौ च दैत्यप्रशमनौ तथा ।	
[शुचिर्बाहुर्महाबाहुर्निष्कुलिर्विरुचि स्तथा ॥]	७
सार्चिर्माली धृतिर्माली वृत्तिमा न्नुचिर स्तथा ।	
पितृसौमनसं चैव विधूतमकराबुभौ ॥	८
करवीरकरं चैव धनधान्यौच राघव ! ।	
कामरूपं कामरुचिं मोहनं मारणं तथा ॥	९
जृम्भकं सर्वनाभं च सन्तानवरणौ तथा ।	
भृशाश्वतनयानाम ! भास्वरान्कामरूपिणः ॥	१०
“ प्रतीच्छ मम भद्रं ते पात्रभूतोऽसि राघव ! ”	
“ बाढ ” मित्येव काकुत्स्थः प्रहृष्टेनान्तरात्मना ॥	११
[जग्राह मन्त्रग्रामं तेऽप्युपतस्थुश्च राघवम् ।]	
दिव्यभास्वरदेहाश्च मूर्तिमन्त स्सुखप्रदाः ॥	१२
केचि दङ्गारसदृशाः केचि द्रूमोपमास्तथा ।	
चन्द्रार्कसदृशाः केचित्प्रह्लाञ्जलिपुटा स्तथा ॥	१३

- रामं प्राञ्जलयो भूत्वाऽब्रुवन्मधुरभाषिणः ।  
 “ इमे स्म नरशार्दूल ! शाधि किङ्करवाम ते ॥” १४
- “ मानसाः कार्यकालेषु साहाय्यं मे करिष्यथ ।  
 गम्यता” मिति तानाह यथेष्टं रघुनन्दनः ॥ १५
- अथ ते राम मामन्व्य कृत्वाचापि प्रदक्षिणम् ।  
 “ एव मस्त्वि”ति काकुत्स्थ मुत्त्वा जग्मुर्यथागतम् ॥ १६
- [प्रणम्य शिरसा रामं सर्वे सम्मतविक्रमाः ।  
 ततस्तु रामः काकुत्स्थश्शीसना द्वाह्यवादिनः ॥ १७
- लक्ष्मणाय च तान्सर्वान्वरांस्तान् रघुनन्दनः ।  
 संहारान्स च संहृष्ट इश्रीमांस्तस्मै न्यवेदयत् ॥] १८
- स च तान्नाघवो ज्ञात्वा विश्वामित्रं महामुनिम् ।  
 गच्छन्नेवाथ मधुरं श्लक्ष्णं वचन मब्रवीत् ॥ १९
- “ किन्वेतन्मेघसङ्काशं पर्वतस्याविदूरतः ।  
 वृक्षषण्डमितो भाति परं कौतूहलं हि मे ॥ २०
- दर्शनीयं मृगाकीर्णं मनोहरमतीव च ।  
 नानाप्रकारैश्शकुनैर्वल्गुनादै रलङ्कृतम् ॥ २१
- निस्सृतास्मि मुनिश्रेष्ठ ! कान्तारा द्रोमहर्षणात् ।  
 अनया त्ववगच्छामि देशस्य सुखवत्तया ॥ २२
- सर्वं मे शंस भगव ! न्कस्याश्रमपदं त्विदम् ।  
 सम्प्राप्ता यत्र ते पापाः ब्रह्मघ्ना दुष्टचारिणः ॥ २३
- तव यज्ञस्य विघ्नाय दुरात्मानो महामुने ! ।  
 भगवं ! त्वस्य को देश ? त्सा यत् तव याज्ञिकी ॥ २४

रक्षितव्या क्रिया ब्रह्म ! न्मया वध्याश्च राक्षसाः ।  
एतत्सर्वं मुनिश्रेष्ठ ! श्रोतुमिच्छाम्यहं प्रभो ! ॥”

२५

इति श्रीमद्रामायणे अष्टाविंशत्सर्गः ॥

### ॥ एकोनत्रिंशत्सर्गः ॥

अथ तस्याप्रमेयस्य तद्वनं परिपृच्छतः ।

विश्वामित्रो महातेजा व्याख्यातु मुपचक्रमे ॥

१

“ इह राम ! महाबाहो ! विष्णुर्देववरः प्रभुः ।

वर्षाणि सुबहूनीह तथा युगशतानि च ॥

२

तपश्चरणयोगार्थं मुवास सुमहातपाः ।

एष पूर्वाश्रमो राम ! वामनस्य महात्मनः ॥

३

सिद्धाश्रम इति ख्यातस्सिद्धो ह्यत्र महातपाः ।

एतस्मिन्नेव काले तु राजा वैरोचनिर्बलिः ॥

४

निर्जित्य दैवतगणान्सैद्रांश्च समरुद्रणान् ।

[स्वबाहुबलमाश्रित्य धर्मात्मा सत्यसङ्गरः ॥]

५

कारयामास तद्राज्यं त्रिषु लोकेषु विश्रुतः ।

बलेस्तु यजमानस्य देवास्साम्निपुरोगमाः ॥

६

समागम्य स्वयं चैव विष्णु मूचु रिहाश्रमे ।

[शंखचक्रधरं देवं तप्यन्तं परमं तपः ॥]

७

“ बलिर्वैरोचनिर्विष्णो ! यजते यज्ञमुत्तमम् ।

असमाप्ते क्रतौ तस्मिन्स्वकार्यमभिपद्यताम् ॥

८

- येचैनमभिवर्तन्ते याधितार इतस्ततः ।
- यच्च यत्र यथावच्च सर्वं तेभ्यः प्रयच्छति ॥ ९
- सत्त्वं सुरहितार्थाय मायायोगमुपाश्रितः ।
- वामनत्वं गतो विष्णो ! कुरु कल्याण मुत्तमम् ॥” १०
- एतस्मिन्नन्तरे राम ! काश्यपोऽग्निसमप्रभः ।
- अदित्या सहितो राम ! दीप्यमानडवौजसा ॥ ११
- देवासिंहायो भगवान्दिव्यं वर्षसहस्रकम् ।
- व्रतं समाग्य वरदं तुष्टाव मधुसूदनम् ॥ १२
- “ तपोमय तपोराशि तपोमूर्तिं तपात्मकम् ।
- तपसा त्वां सुतप्तेन पश्यामि पुरुषोत्तमम् ॥ १३
- शरीरे तव पश्यामि जगत्सर्वं मिदं प्रभो ! ।
- त्व मनादि रनिर्देश्यस्त्वामहं शरणं गतः ॥” १४
- तमुवाच हरिः प्रीतः काश्यपं धूतकल्मषम् ।
- “ वरं वरय भद्रं ते वरार्होऽसि मतो मम ॥” १५
- तच्छ्रुत्वा वचनं तस्य मारीचः काश्यपोऽब्रवीत् ।
- “ अदित्या देवतानां च मम चैवानुयाचतः ॥ १६
- वरं वरद ! सुप्रीतो दातुमर्हसि सुव्रत ! ।
- पुत्रत्वं गच्छ भगव ! न्नदित्यां मम चानघ ! ॥ १७
- भ्राता भव यवीयां स्त्वं शक्रस्यासुरसूदन ! ।
- शोकार्तानां तु देवानां साहाय्यं कर्तुमर्हसि ॥ १८
- अयं सिद्धाश्रमो नाम प्रसादात्ते भविष्यति ।
- सिद्धे कर्मणि देवेश ! उत्तिष्ठ भगव ! न्नितः ॥” १९

- अथ विष्णु मेहातेजा अदित्यां समजायत ।  
वामनं रूप मास्थाय वैरोचनि मुपागमत् ॥ २०
- त्रीन्क्रमानथ भिक्षित्वा प्रतिगृह्य च मानदः ।  
आक्रम्य लोकान्लोकात्मा सर्वभूतहिते रतः ॥ २१
- महेन्द्राय पुनः प्रादान्नियम्य बलिमोजसा ।  
त्रैलोक्यं स महातेजा श्चक्रे शक्रवशं पुनः ॥ २२
- तेनैष पूर्वमाक्रान्त आश्रमश्श्रमनाशनः ।  
मयाऽपि भक्त्या तस्यैष वामनस्योपभुज्यते ॥ २३
- एत माश्रम मायान्ति राक्षसा विघ्नकारिणः ।  
अत्रैव पुरुषव्याघ्र ! हन्तव्या दुष्टचारिणः ॥ २४
- अद्य गच्छामहे राम ! सिद्धाश्रम मनुत्तमम् ।  
तदाश्रमपदं तात ! तवाप्येतद्यथा मम ॥ २५
- [इत्युक्त्वा परमप्रीतो गृह्य रामं सलक्ष्मणम् ]  
प्रविशन्नाश्रमपदं व्यरोचत महामुनिः ॥ २६
- शशीव गतनीहारः पुनर्वसुसमन्वितः ।  
तं दृष्ट्वा मुनयस्सर्वे सिद्धाश्रमनिवासिनः ॥ २७
- उत्पत्योत्पत्य सहसा विश्वामित्रमपूजयन् ।  
यथाहं चक्रिरे पूजां विश्वामित्राय धीमते ॥ २८
- तथैव राजपुत्राभ्यामकुर्वन्नतिथिक्रियाम् ।  
मुहूर्तमथ विश्रान्तौ राजपुत्रावरिन्दमौ ॥ २९
- प्राञ्जली मुनिशार्दूल मूचत् रघुनन्दनौ ।  
“ अद्यैव दीक्षां प्रविश भद्रंते मुनिपुङ्गव ! ॥ ३०

सिद्धाश्रमोऽयं सिद्धस्यात्सत्यमस्तु वचस्तव ।”	
एव मुक्तो महातेजा विश्वामित्रो महानृषिः ॥	३१
प्रविवेश तदा दीक्षां नियतो नियतेन्द्रियः ।	
कुमारावपि तां रात्रि मुषित्वा सुप्तमाहितौ ॥	३२
प्रभातकाले चोत्थाय पूर्वा सन्ध्या मुपास्य च ।	
स्पृष्टोदकौ शुची जप्यं समाप्य नियमेन च ।	
हुताग्निहोत्रमासीनं विश्वामित्र मवन्दताम् ॥	३३

इति श्रीमद्बालकाण्डे एकोनत्रिंशत्सर्गः ॥

॥ त्रिंशत्सर्गः ॥

अथ तौ देशकालज्ञौ राजपुत्रावरिन्दमौ ।	
देशे काले च वाक्यज्ञा वत्रतां कौशिकं वचः ॥	१
“ भगवन् ! श्रोतु मिच्छावो यस्मिन्काले निशाचरौ ।	
संरक्षणीयौ तौ ब्रह्म ! ज्ञातिवर्तेत तत्क्षणम् ॥”	२
एवं ब्रुवाणौ काकुत्स्थौ त्वरमाणौ युयुत्सया ।	
सर्वे ते मुनयः प्रीताः प्रशंसु नृपात्मजौ ॥	३
“ अद्यप्रभृति षड्रात्रं रक्षतं राघवौ युवाम् ।	
दीक्षां गतो ह्येष मुनिर्मौनित्वं च गमिष्यति ॥”	४
तौ तु तद्वचनं श्रुत्वा राजपुत्रौ यशस्विनौ ।	
अनिद्रौ षडहोराक्षं तपोवनमरक्षताम् ॥	५
उपासां षक्रतु वीरौ यत्तौ परमधन्विनौ ।	
ररक्षतु मेनिवरं विश्वामित्र मरिन्दमौ ॥	६

अथ काले गते तस्मिन्वष्टेऽहनि समागते ।	
सौमित्रि मब्रवी द्रामो यत्तो भव समाहितः ॥	७
रामस्यैवं ब्रुवाणस्य त्वरितस्य युयुत्सया ।	
प्रज्ज्वाल ततो वेदि स्तोपाध्यायपुरोहिता ॥	८
सदर्भचमसस्रुक्का ससमित्कुसुमोच्चया ।	
विश्वामित्रेण सहिता वेदि ज्ज्वाल सत्विजा ॥	९
मन्त्रवच्च यथान्यायं यज्ञोऽसौ सम्प्रवर्तते ।	
आकाशे च महाञ्छब्दः प्रादुरासीद्भयानकः ॥	१०
आवार्य गगनं मेघो यथा प्रावृषि निर्गतः ।	
तथा मायां विकुर्वाणौ राक्षसावभ्यधावताम् ॥	११
मारीचश्च सुबाहुश्च तयो रनुचराश्चये ।	
आगम्य भीमसंकाशा रुधिरौघमवामृजन् ॥	१२
सा तेन रुधिरौघेण वेदि ज्ज्वाल मण्डिता ।	
[दृष्ट्वा वेदिं तथाभूतां सानुजः क्रोधसंयुतः ॥]	१३
सहसाऽभिद्रुतो रामस्तानपश्यत्ततो दिवि ।	
तावापतन्तौ सहसा दृष्ट्वा राजीवलोचनः ॥	१४
लक्ष्मणं त्वभिसम्प्रेक्ष्य रामो वचनमब्रवीत् ।	
“ पश्यलक्ष्मण ! दुर्वृत्तान्नाक्षसान्पिषिताशनान् ॥	१५
[यज्ञन्नानशितप्रस्थान्देवारीन्पिषिताशनान् ।]	
मानवास्त्रसमाधूताननिलेन यथा घनान् ॥	१६
[करिष्यामि नसंदेहो नोत्सहे हंतु मीदृशान् ।	
इत्युत्त्वा वचनं रामश्चापे संधाय बेगवान् ॥]	१७

मानवं परमोदार मल्लं परमभास्वरम् ।	
चिक्षेप परमक्रुद्धो मारीचोरसि राघवः ॥	१८
स तेन परमाङ्गेण मानवेन समाहृतः ।	
सम्पूर्णं योजनशतं क्षिप्रं स्सागरसंप्लवे ॥	१९
विचेतनं विघूर्णन्तं शीतेषुबलताडितम् ।	
निरस्तं दृश्य मारीचं रामो लक्ष्मण मन्ववीत् ॥	२०
“ पश्य लक्ष्मण ! शीतेषु मानवं धर्मसंहितम् ।	
मोहयित्वा नयत्येनं न च प्राणैर्व्ययुज्यत ॥	२१
इमानपि वधिष्यामि निर्घृणान्दुष्टचारिणः ।	
राक्षसान्पापकर्मस्थान्यङ्गान्नुधिराशनान् ॥”	२२
संगृह्णास्त्रं ततो रामो दिव्यमाग्नेय मद्भुतम् ।	
सुबाहूरसि चिक्षेप स विद्धः प्रापतद्भुवि ॥	२३
शेषान्वायव्यमादाय निजघान महायशः ।	
राघवः परमोदारो मुनीनां मुदमावहन् ॥	२४
स हत्वा राक्षसान्सर्वान्यङ्गान् रघुनन्दनः ।	
ऋषिभिः पूजितस्तत्र यथेन्द्रो विजये पुरा ॥	२५
अथ यज्ञे समाप्ते तु विश्वामित्रो महामुनिः ।	
निरीतिका दिशो दृष्ट्वा काकुत्स्थ मिदमब्रवीत् ॥	२६
“ कृतार्थोऽस्मि महाबाहो ! कृतं गुरुवच स्त्वया ।	
सिद्धाश्रम मिदं सत्यं कृतं राम ! महायशः ! ॥”	२७
[स हि रामं प्रशस्यैवं ताभ्यां सन्ध्यामुपागमत् ।]	

इति श्रीमद्रालकाण्डे त्रिंशत्सर्गः ॥



## ॥ एकत्रिंशस्सर्गः ॥

अथ तां रजनीं तत्र कृतार्थीं रामलक्ष्मणौ । ऊषतुर्मुदितौ वीरौ प्रहृष्टेनान्तरात्मना ॥	१
प्रभातायां तु शर्वर्यां कृतपौर्वाह्निकक्रियौ । विश्वामित्र मृषीं श्रान्यान्सहिता वभिजग्मतुः ॥	२
अभिवाद्य मुनिश्रेष्ठं ज्वलन्त मिव पावकम् । ऊषतुर्मधुरोदारं वाक्यं मधुरभाषिणौ ॥	३
“ इमौ स्म मुनिशार्दूल ! किङ्करौ समुपस्थितौ । आज्ञापय यथेष्टं वै शासनं करवाव किम् ? ॥ ”	४
एवमुक्त स्ततस्ताभ्यां सर्व एव महर्षयः । विश्वामित्रं पुरस्कृत्य रामं वचन मब्रुवन् ॥	५
“ मैथिलस्य नरश्रेष्ठ ! जनकस्य भविष्यति । यज्ञः परमधर्मिष्ठ स्तत्र यास्यामहे वयम् ॥	६
त्वं चैव नरशार्दूल ! सहास्माभिर्गमिष्यसि । अद्भुतं धनुरत्नं च तत्र तद्गुह्यं महसि ॥	७
तद्धि पूर्वं नरश्रेष्ठ ! दत्तं सदसि दैवतैः । अप्रमेयबलं घोरं मखे परमभास्वरम् ॥	८
नास्य देवा न गन्धर्वानासुरा नच राक्षसाः । कर्तुं मारोपणं शक्ता न कथंचनमानुषाः ॥	९
धनुषस्तस्य वीर्यं तु जिज्ञासन्तो महीक्षितः । न शेकु रारोपयितुं राजपुत्रा महाबलाः ॥	१०

- तद्धनुर्नरशार्दूल ! मैथिलस्य महात्मनः ।  
तत्र द्रक्ष्यसि काकुत्स्थ ! यज्ञं चाद्भुतदर्शनम् ॥ ११
- तद्धि यज्ञफलं तेन मैथिलेनोत्तमं धनुः ।  
याचितं नरशार्दूल ! सुनाभं सर्वदैवतैः ॥ १२
- आयागभूतं नृपते स्तस्य वेदमनि राघव ! ।  
अर्चितं विविधैर्गन्धैर्धूपैश्चागरुगन्धिभिः ॥” १३
- एव मुक्त्वा मुनिवरः प्रस्थानमकरोत्तदा ।  
सर्षिसंघस्सकाकुत्स्थ आमन्त्र्य वनदेवताः ॥ १४
- “ स्वस्ति वोऽस्तु गमिष्यामि सिद्ध सिद्धाश्रमादहम् ।”  
उत्तरे जाह्नवीतीरे हिमवन्तं शिलोच्चयम् ॥ १५
- प्रदक्षिणं ततः कृत्वा सिद्धाश्रम मनुत्तमम् ।  
उत्तरां दिश मुदिश्य प्रस्थातुमुपचक्रमे ॥ १६
- तं प्रयान्तं मुनिवर मन्वया दनुसारिणम् ।  
शकटीशतमात्रं तु प्रयाणे ब्रह्मवादिनाम् ॥ १७
- मृगपक्षिगणाश्चैव सिद्धाश्रमनिवासिनः ।  
अनुजगमुर्महात्मानं विश्वामित्रं महामुनिम् ॥ १८
- निवर्तयामास ततः सर्षिसंघान्मृगानपि ।  
तेगत्वा दूरमध्वानं लम्बमाने दिवाकरे ॥ १९
- वासं चक्रुर्मुनिगणाश्शोणाकूले समाहिताः ।  
तेऽस्तङ्गते दिनकरे स्नात्वा हुतहुताशनाः ॥ २०
- विश्वामित्रं पुरस्कृत्य निषेदुरमितौजसः ।  
रामोऽपि सहसौमित्रिर्मुनींस्तानभिपूज्य च ॥ २१

अग्रतो निषसादाथ विश्वामित्रस्य धीमतः ।	
अथ रामो महातेजा विश्वामित्रं महामुनिम् ॥	२२
पप्रच्छ नरशार्दूलः कौतूहलसमन्वितः ।	
“भगवन्कोन्वयं देशं स्समृद्धवनशोभितः ॥	२३
श्रोतुमिच्छामि भद्रन्ते वक्तुमर्हसि तत्त्वतः ।”	
चोदितो रामवाक्येन कथयामास सुव्रतः ॥	२४
तस्य देशस्य निखिलमृषिमध्ये महातपाः ।	

इति श्रीमद्रालकाण्डे एकत्रिंशत्सर्गः ॥

### ॥ द्वात्रिंशत्सर्गः ॥

“ब्रह्मयोनिर्महानासीत्कुशो नाम महातपाः ।	
अक्लिष्टव्रतधर्मज्ञस्सज्जनप्रतिपूजकः ॥	१
स महात्मा कुलीनायां युक्तायां सुगुणोत्बजान् ।	
वैदर्भ्यां जनयामास चतुरस्सदृशान्सुतान् ॥	२
कुशाम्बं कुशनाभं च आधूर्तरजसं वसुम् ।	
दीप्तियुक्ता न्महोत्साहा न्क्षत्रधर्मचिकीर्षया ॥	३
ता नुवाच कुशः पुत्रान् धर्मिष्ठान्सत्यवादिनः ।	
“क्रियतां पालनं पुत्रा धर्मं प्राप्स्यथ पुष्कलम् ॥”	४
कुशस्य वचनं श्रुत्वा चत्वारो लोकसम्मताः ।	
निवेशं चक्रिरे सर्वे पुराणां नृवरास्तदा ॥	५
कुशाम्बस्तु महातेजाः कौशाम्बी मकरोत्पुरीम् ।	
कुशनाभस्तु धर्मात्मा पुरं चक्रे महोदयम् ॥	६

# THE KUPPUSWAMY SASIRI

शुक्तिशिल्पः  
H INSTITUTE, १०१  
MYLAPORE, MADRAS-4

- आधूर्तरजसो राम ! धर्मारण्यं महीपतिः ॥  
चक्रे पुरवरं राजा वसुश्चक्रे गिरिव्रजम् ॥ ७
- एषा वसुमती राम ! वसोस्तस्य महात्मनः ।  
एते शैलवराः पञ्च प्रकाशन्ते समन्ततः ॥ ८
- सुमागधी नदी रम्या मगधान्विश्रुताऽऽययौ ।  
पञ्चानां शैलमुख्यानां मध्ये मालेव शोभते ॥ ९
- सैषा हि मागधी राम ! वसोस्तस्य महात्मनः ।  
पूर्वाभिचरिता राम सुक्षेत्रा सस्यमालिनी ॥ १०
- कुशनाभस्तु राजर्षिः कन्याशतमनुत्तमम् ।  
जनयामास धर्मात्मा घृताच्यां रघुनन्दन ! ॥ ११
- तास्तु यौवनशालिन्यो रूपवत्य स्खलङ्कृताः ।  
उद्यानभूमि मागम्य प्रावृषीव शतहृदाः ॥ १२
- गायन्त्यो नृत्यमानाश्च वादयन्त्यश्च सर्वशः ।  
आमोद परमं जग्मुर्वराभरणभूषिताः ॥ १३
- अथ ता श्वारुसर्वांग्यो रूपेणाप्रतिमा भुवि ।  
उद्यानभूमि मागम्य तारा इव घनान्तरे ॥ १४
- ता स्सर्वगुणसम्पन्ना रूपयौवनसंयुताः ।  
दृष्ट्वा सर्वात्मको वायुरिदं वचन मब्रवीत् ॥ १५
- “ अहं वः कामये सर्वा भार्या मम भविष्यथ ।  
मानुषस्त्यज्यतां भावो दीर्घमायुरवाप्स्यथ ॥ १६
- चलं हि यौवनं नित्यं मानुषेषु विशेषतः ।  
अक्षय्यं यौवनं प्राप्ता अमर्यं च भविष्यथ ॥” १७

तस्य तद्वचनं श्रुत्वा वायो रङ्घ्रिष्टकर्मणः ।	
अपहास्य ततो वाक्य कन्याशत मथाब्रवीत् ॥	१८
“ अन्त श्ररसि भूतानां सर्वेषां त्वं सुरोत्तम ! ।	
प्रभावज्ञा श्र ते सर्वाः किमस्मानवमन्यसे ॥	१९
कुशनाभसुतास्सर्वा स्समर्था स्त्वां सुरोत्तम ! ।	
स्थानाच्च्यावयितुं देवं रक्षाम स्तु तपोवयम् ॥	२०
माभूत्सकालो दुर्मेघः ! पितरं सत्यवादिनम् ।	
नावमन्यस्व धर्मेण स्वयंवर मुपास्महे ॥	२१
पिता हि प्रमु रस्माकं दैवतं परमं हि सः ।	
यस्य नो दास्यति पिता स नो भर्ता भविष्यति ॥”	२२
तासां तद्वचनं श्रुत्वा वायुः परमकोपनः ।	
प्रविश्य सर्वगात्राणि बभञ्ज भगवान्प्रभुः ॥	२३
[अरत्निमात्राकृतयो भग्नदर्पा भयार्दिताः ।]	
ताः कन्या वायुना भग्ना विविशु नृपतेर्गृहम् ॥	२४
प्रापतन्मुविसम्भ्रान्ता स्सलज्जा स्सास्रलोचनाः ।	
स च ता दयिता दीनाः कन्याः परमशोभनाः ॥	२५
दृष्ट्वा भग्नास्तदा राजा सम्भ्रान्त इदमब्रवीत् ।	
“ किमिदं कथ्यतां पुत्र्यः को धर्म मवमन्यते ॥	२६
कुञ्जाः केन कृता स्सर्वाः वेष्टयन्त्यो नाभिभाषथ ।”	
एवं राजा विनिश्चस्य समाधिं सन्दधे ततः ॥	२७

इति श्रीमद्रामायणे द्वात्रिंशत्सर्गः ॥



## ॥ त्रयस्त्रिंशत्सर्गः ॥

- तस्य तद्वचनं श्रुत्वा कुशनाभस्य धीमतः ।  
 शिरोभि श्ररणौ स्पृष्ट्वा कन्याशत मभाषत ॥ १
- “ वायुस्सर्वात्मको राजन्प्रघर्षयितु मिच्छति ।  
 अशुभं मार्गमास्थाय न घर्मं प्रत्यवेक्षते ॥ २
- पितृमत्यस्म भद्रं ते स्वच्छन्दे न वयं स्थिताः ।  
 पितरं नो वृणीष्व त्वं यदि नो दास्यते तव ॥ ३
- तेन पापानुबन्धेन वचनं न प्रतीच्छता ।  
 एवं ब्रुवन्त्य स्सर्वास्म वायुना निहता भृशम् ॥” ४
- तासां तद्वचनं श्रुत्वा राजा परमधार्मिकः ।  
 प्रत्युवाच महातेजाः कन्याशत मनुत्तमम् ॥ ५
- क्षान्तं क्षमावतां पुत्र्यः ! कर्तव्यं सुमहत्कृतम् ।  
 ऐकमत्य मुपागम्य कुलं चावेक्षितं मम ॥ ६
- अलङ्कारो हि नारीणां क्षमा तु पुरुषस्य वा ।  
 दुष्करं तच्च यत्क्षान्तं त्रिदशेषु विशेषतः ॥ ७
- यादृशीवः क्षमा पुत्र्य ! स्सर्वासामविशेषतः ।  
 क्षमादानं क्षमायज्ञः क्षमासत्यं हि पुत्रिकाः ! ॥ ८
- क्षमायज्ञः क्षमाधर्मः क्षमायां विष्ठितं जगत् ।  
 विसृज्य कन्याः काकुत्स्थ ! राजा त्रिदशविक्रमः ॥ ९
- मन्त्रज्ञो मन्त्रयामास प्रदानं सह मन्त्रिभिः ।  
 देशकालौ प्रदानस्य सदृशे प्रतिपादनम् ॥ १०

- एतस्मिन्नेवकाले तु चूळीनाम महामुनिः ।  
 ऊर्ध्वरेता इशुभाचारो ब्राह्मं तप उपागमत् ॥ ११
- तप्यन्तं त मृषिं तत्र गन्धर्वी पर्युपासते ।  
 सोमदा नाम भद्रं ते ऊर्मिळातनया तदा ॥ १२
- साच तं प्रणता भूत्वा शुश्रूषणपरायणा ।  
 उवासकाले धर्मिष्ठा तस्या स्तुष्टोऽभवद्गुरुः ॥ १३
- सचतां कालयोगेन प्रोवाच रघुनन्दन ! ।  
 “ परितुष्टोऽस्मि भद्रं ते किंकरोमि तवप्रियम् ॥ ” १४
- परितुष्टं मुनि ज्ञात्वा गन्धर्वी मधुरस्वरा ।  
 उवाच परमप्रीता वाक्यज्ञा वाक्यकोविदम् ॥ १५
- “ लक्ष्म्या समुदितो ब्राह्मन्वा ब्रह्मभूतो महातपाः ।  
 ब्राह्मेण तपसा युक्तं पुत्र मिच्छामि धार्मिक ! ॥ १६
- अपति आस्मि भद्रं ते भार्या चास्मि न कस्यचित् ।  
 ब्राह्मेणोपगतायाश्च दातुमर्हसि मे सुतम् ॥ १७
- तस्याः प्रसन्नो ब्रह्मर्षिर्ददौ पुत्रमनुत्तमम् ।  
 ब्रह्मदत्त इति ख्यातं मानसं चूळिनस्सुतम् ॥ १८
- स राजा सौमदेय स्तु पुरी मध्यवसत्तदा ।  
 काम्पिल्यां परया लक्ष्म्या देवराजो यथा दिवम् ॥ १९
- स बुद्धिं कृतवा न्राजा कुशनाभ स्सुधार्मिकः ।  
 ब्रह्मदत्ताय काकुत्स्थ ! दातुं कन्या शतं तदा ॥ २०
- त माहूय महातेजा ब्रह्मदत्तं महीपतिः ।  
 ददौ कन्याशतं राजा सुप्रीतेनान्तःशत्मना ॥ २१

यथाक्रमं ततः पाणीन् जग्राह रघुनन्दन ! ।	
ब्रह्मदत्तो महीपाल स्तासां देवपति र्यथा ॥	२२
स्पृष्टमात्रे तनः पाणौ विकुब्जा विगतज्वराः ।	
युक्ताः परमया लक्ष्म्या बभुः कन्याशतं तदा ॥	२३
स दृष्ट्वा वायुना मुक्ताः कुशनाभो महीपतिः ।	
बभूव परमप्रीतो हर्षं लेभे पुनःपुनः ॥	२४
कृतो द्वाहं तु राजानं ब्रह्मदत्तं महीपतिः ।	
सदारं प्रेषयामास सोपाध्यायगणं तदा ॥	२५
सोमदाऽपि सुसंहृष्टा पुत्रस्य सदृशीं क्रियाम् ।	
यथान्यायंच गन्धर्वी स्नुषास्ताः प्रत्यनन्दत ॥	२६
दृष्ट्वा स्पृष्ट्वाच ताः कन्याः कुशनाभं प्रशस्य च ।	

इति श्रीमद्बालकाण्डे त्रयस्त्रिंशस्सर्गः ॥

॥ चतुस्त्रिंशस्सर्गः ॥

कृतोद्वाहे गते तस्मिन्ब्रह्मदत्ते च राघव ! ।	
अपुत्रः पुत्रलाभाय पौत्री मिष्टि मकल्पयत् ॥	१
इष्ट्यां तु वर्तमानायां कुशनाभं महीपतिम् ।	
उवाच परमोदारः कुशो ब्रह्मसुतस्तदा ॥	२
“पुत्रस्ते सदृशः पुत्र ! भविष्यति सुधार्मिकः ।	
गार्धिं प्राप्स्यसि तेन त्वं कीर्तिं लोकेच शाश्वतीम् ॥”	३
एव मुक्त्वा कुशो राम ! कुशनाभं महीपतिम् ।	
जगामाकाश माविश्य ब्रह्मलोकं सनातनम् ॥	४



कस्यचित्त्वथ कालस्य कुशनाभस्य धीमतः ।	
जज्ञेपरमधर्मिष्ठौ गाधिरित्येव नामतः ॥	५
स पिता मम काकुत्स्थ ! गाधिः परमधार्मिकः ।	
कुशवंशप्रसूतोऽस्मि कौशिको रघुनन्दन ! ॥	६
पूर्वजा भगिनी चापि मम राघव ! सुव्रता ।	
नाम्ना सत्यवती नाम ऋचीके प्रतिपादिता ॥	७
स्रशरीरा गता स्वर्ग भर्तार मनुवर्तिनी ।	
कौशिकी परमोदारा प्रवृत्ता च महानदी ॥	८
दिव्या पुण्योदका रम्या हिमवन्त मुपाश्रिता ।	
लोकस्य हितकामार्थं प्रवृत्ता भगिनी मम ॥	९
ततोऽहं हिमवत्पार्श्वे वसामि निरतस्सुखम् ।	
भगिन्यां स्नेहसंयुक्तः कौशिक्यां रघुनन्दन ! ॥	१०
सातु सत्यवती पुण्या सत्येधर्मे प्रतिष्ठिता ।	
पतिव्रता महाभागा कौशिकी सरितां वरा ॥	११
अहं हि नियमा द्राम ! हित्वा तां समुपागतः ।	
सिद्धाश्रम मनुप्राप्य सिद्धोऽस्मि तव तेजसा ॥	१२
एषा राम ! ममोत्पत्तिः स्वस्य वंशस्य कीर्तिता ।	
देशस्य च महाबाहो ! यन्मां त्वं परिपृच्छसि ॥	१३
गतोऽर्धरात्रः काकुत्स्थ ! कथाः कथयतो मम ।	
निद्रामभ्येहि भद्रं ते माभू द्विघ्नोऽध्वनीह नः	१४
निष्पन्दा स्तरवस्सर्वे निलीना मृगपक्षिणः ।	
नैशेन तमसा व्याप्ता दिशश्च रघुनन्दन ! ॥	१५

शनैर्वियुज्यते सन्ध्या नभो नेत्रैरिवावृतम् ।	
नक्षत्रतारागहनं ज्योतिर्भिरवभासते ॥	१६
उत्तिष्ठति च शीतांशु इशशी लोकतमोनुदः ।	
ह्लादयन्प्राणिनां लोके मनांसि प्रभया विभो ! ॥	१७
नैशानि सर्वभूतानि प्रचरन्ति ततस्ततः ।	
यक्षराक्षससङ्घाश्च रौद्राश्च पिशिताशनाः ॥	१८
एव मुत्तवा महातेजा विरराम महामुनिः ।	
“साधु साध्वि” ति तं सर्वे मुनयो ह्यभ्यपूजयन् ॥	१९
“कौशिकानामयं वंशो महान्धर्मपर स्सदा ।	
ब्रह्मोपमा महात्मानः कुशवंश्या नरोत्तमाः ॥	२०
विशेषेण भवानेव विश्वाभिन्नो महायशाः ।	
कौशिकी च सरिच्छ्रेष्ठा कुलोद्भ्योतकरीतव ॥”	२१
इति तैर्मुनिशार्दूलैः प्रशस्तः कुशिकात्मजः ।	
निद्रा मुपागम च्छ्रीमानस्तंगत इवांशुमान् ॥	२२
रामोऽपि सहसौमित्रः किञ्चिदागतविस्मयः ।	
प्रशस्य मुनिशार्दूलं निद्रां समुपसेवते ॥	२३
इति श्रीमद्भालकाण्डे चतुर्त्रिंशत्सर्गः ॥	

॥ पञ्चत्रिंशत्सर्गः ॥

उपास्य रात्रिशेषं तु शोणकूले महर्षिभिः ।	
निशायां सुप्रभातायां विश्वामित्तोऽभ्यभाषत ॥	१
सुप्रभाता निशा राम ! पूर्वासन्ध्या प्रवर्तते ।	
उत्तिष्ठोत्तिष्ठ भद्रंते गमनायाभिरोषय ॥	२

- तच्छ्रुत्वा वचनं तस्य कृत्वा पौर्वाहिकीं क्रियाम् ।  
 गमन रोचयामास वाक्यं चेदमुवाचह ॥ ३
- “अयं शोणशुभजलोऽगाधः पुलिनमण्डितः ।  
 कतरेण पथाब्रह्मन्सन्तरिष्यामहे वयम् ॥” ४
- एवमुक्तस्तु रामेण विश्वामित्रोऽब्रवीदिदम् ।  
 “एषपन्था मयोद्दिष्टो येन यान्ति महर्षयः ॥” ५
- एवमुक्तामहर्षयो विश्वामित्रेण धीमता ।  
 पश्यन्तस्ते प्रयातावै वनानि विविधानिच ॥ ६
- तेगत्वा दूर मध्वानं गतेऽर्धदिवसे तदा ।  
 जाह्नवीं सरितां श्रेष्ठां ददृशु मुनिसेविताम् ॥ ७
- तां दृष्ट्वा पुण्यसलिलां हंससारससेविताम् ।  
 बभ्रुर्मुदिता स्सर्वे मुनयस्सहराघवाः ॥ ८
- तस्यास्तीरे ततश्चक्रुस्त आवासपरिग्रहम् ।  
 तत स्नात्वा यथान्यायं सन्तर्प्य पितृदेवताः ॥ ९
- हुत्वा चै वाग्निहोत्राणि प्राश्य चामृतवद्धविः ।  
 विविशुर्जाह्नवीतीरे शुचौ मुदितमानसाः ॥ १०
- विश्वामित्रं महात्मानं परिवार्य समन्ततः ।  
 [विप्रिताश्च यथान्यायं राघवौ च यथार्हतः ॥] ११
- अथ तत्र तदा रामो विश्वामित्र मथा ब्रवीत् ।  
 “भगवन्! श्रोतुमिच्छामि गङ्गां त्रिपथगां नदीम् ॥ १२
- वैलोक्यं कथमाक्रम्य गता नदनदीपतिम् ।”  
 चोदितो रामवाक्येन विश्वामित्रो महामुनिः ॥ १३

वृद्धि जन्मघ गङ्गाया वक्तु मेवोपचक्रमे ।	
“ शैलेन्द्रो हिमवान्नाम धातूना माकरो महान् ॥	१४
तस्य कन्याद्वयं राम ! रूपेणा प्रतिमं भुवि ।	
या मेरुदुहिता राम ! तयो माता सुमध्यमा ॥	१५
नाम्ना मनोरमा नाम पत्नी हिमवतः प्रिया ।	
तस्यां गङ्गेय मभवज्ज्येष्ठा हिमवत स्सुता ॥	१६
उमानाम द्वितीयाऽभू नाम्ना तस्यैव राघव ! ।	
अथ ज्येष्ठां सुरास्सर्वे देवतार्थचिकीर्षया ॥	१७
शैलेन्द्रं वरयामासुर्गङ्गां त्रिपथगां नदीम् ।	
ददौ धर्मेण तनयां हिमवान् लोकपावनीम् ॥	१८
स्वच्छन्दपथगां गङ्गां त्रैलोक्यहितकाम्यया ।	
प्रतिगृह्य ततो देवा स्त्रिलोकहितकारिणः ॥	१९
गङ्गा मादाय तेऽगच्छन्कृतार्थेनान्तरात्मना ।	
[यथागतं ययुर्देवा स्ततः पूर्णमनोरथाः ॥]	२०
याचान्या शैलदुहिता कन्यासी द्रघुनन्दन ! ।	
उमं सा व्रत मास्थाय तपस्तेपे तपोधना ॥	२१
उम्रेण तपसा युक्तां ददौ शैलवर स्सुताम् ।	
रुद्रायाप्रतिरूपाय उमां लोकनमस्कृताम् ॥	२२
एते ते शैलराजस्य सुते लोकनमस्कृते ।	
गङ्गाच सरितां श्रेष्ठा उमा देवी च राघव ! ॥	२३
एतत्ते सर्वमाख्यातं यथा त्रिपथगा नदी ।	
खं गता प्रथमं तात गतिं गतिमतां वर ! ॥	२४

सैषा सुरनदी रम्या शैलेन्द्रस्य सुता तदा ।  
सुरलोके समारूढा विपापा जलवाहिनी ॥”

२५

॥ इति श्रीमद्रालकाण्डे पञ्चत्रिंशत्सर्गः ॥

### ॥ षट्त्रिंशत्सर्गः ॥

- उक्तवाक्ये मुनौ तस्मिन्नुभौ राघवलक्ष्मणौ ।  
प्रतिनन्द्य कथां वीरा वृषतुर्मुनिपुङ्गवम् ॥ १
- “ धर्मयुक्तमिदं ब्रह्म ! न्कथितं परमं त्वया ।  
दुहितु इशैलराजस्य ज्येष्ठायाम् वक्तुमर्हसि ॥ २
- विस्तरं विस्तरञ्चोऽसि दिव्यमानुषसम्भवम् ।  
त्रीन्पथो हेतुना केन प्लावये लोकपावनी ? ॥ ३
- कथं गङ्गा त्रिपथगा विश्रुता सरिदुत्तमा ।  
विषु लोकेषु सर्वज्ञ कर्मभिः कैस्समन्विता ? ॥” ४
- तथा ब्रुवति काकुत्स्थे विश्वामित्रस्तपोधनः ।  
निखिलेन कथां सर्वा मृषिमध्ये न्यवेदयत् ॥ ५
- “ पुरा रामकृतोद्वाहो नीलकण्ठो महातपाः ।  
दृष्ट्वा च स्पृहया देवीं मैथुनायोपचक्रमे ॥ ६
- [तस्य सङ्कीडमानस्य महादेवस्य धीमतः ।]  
शितिकण्ठस्य देवस्य दिव्यं वर्षशतंगतम् ॥ ७
- [एवं मन्मथयुद्धेतु तयोर्नासीत्पराजयः ।]  
नचापि तनयो राम ! तस्यामासीत्परन्तप ! ८
- ततो देवास्समुद्विग्नाः पितामहपुरोगमाः ।  
“ यदि होत्पद्यते भूतं कस्तत्प्रतिसृष्टिष्यते ॥” ९

- अभिगम्य सुरास्सर्वे प्रणिपत्येद मब्रुवन् ।  
 “ देवदेव ! महादेव ! लोकस्यास्य हिते रत ! ॥ १०
- सुराणां प्रणिपातेन प्रसादं कर्तुं मर्हसि ।  
 न लोकाधारयिष्यन्ति तव तेजस्सुरोत्तम ! ॥ ११
- ब्राह्मेण तपसा युक्तो देव्या सह तपश्चर ।  
 त्रैलोक्यहितकामार्थं तेजस्तेजसि धारय ॥ १२
- [रक्ष सर्वानिमान् लोकान्नालोकं कर्तुं मर्हसि ।]  
 देवतानां वचश्श्रुत्वा सर्वलोकमहेश्वरः ॥ १३
- बाढमित्यब्रवीत्सर्वा न्पुनश्चेद मुवाच ह ।  
 “ धारयिष्याम्यहं तेजस्तेजस्येव सहोमया ॥ १४
- त्रिदशाः पृथिवी चैव निर्वाण मधिगच्छतु ।  
 यदिदं क्षुभितं स्थानान्ममतेजोह्यनुत्तमम् ॥ १५
- धारयिष्यति कस्तन्मे ब्रुवन्तु सुरसत्तमाः । ”  
 एव मुक्त्वा स्सुरास्सर्वे प्रत्यूचु वृषभध्वजम् ॥ १६
- “ यत्तेजः क्षुभितं ह्येतत्तद्धरा धारयिष्यति । ”  
 एव मुक्तस्सुरपतिः प्रमुमोच महीतले ॥ १७
- तेजसा पृथिवी येन व्याप्ता सगिरिकानना ।  
 ततो देवाः पुनरिदमूचुश्चाथ हुताशनम् ॥ १८
- “ प्रविशत्वं महातेजो ! रौद्रं वायुसमन्वितः । ”  
 तदग्निना पुनर्व्याप्तं संजात इश्वेतपर्वतः ॥ १९
- दिव्यं शरवणं चैव पाषकादित्यसन्निभम् ।  
 यत्र जातो महातेजाः कार्तिकेयोऽग्निसम्भवः ॥ २०

अथोमां च शिवं चैव देवास्सर्षिगणाः स्तदा ।	
पूजयामासुरत्यर्थं सुप्रीतमनसस्ततः ॥	२१
अथ शैलसुता राम ! त्रिदशानिद मब्रवीत् ।	
[अप्रियस्य कृतस्याद्य फलं प्राप्स्यथ मे सुराः ॥	२२
इत्युत्तवा सलिलं गृह्य पार्वती भास्करप्रभा ।]	
समन्युरशपत्सर्वान्क्रोधसंरक्तलोचना ॥	२३
यस्मान्निवारिता चैवं सङ्गतिः पुत्रकाम्यया ।	
असत्यं स्वेषु दारेषु तस्मान्नोत्पादयिष्यथ ॥	२४
अद्य प्रभृति युष्पाक मप्रजास्सन्तु पत्नयः ।”	
एव मुत्त्वा सुरास्सर्वान्शशाप पृथिवीमपि ॥	२५
“अवने नैकरूपा त्वं बहुभार्या भविष्यसि ।	
न च पुत्रकृतां प्रीति मत्क्रोधकलुषीकृता ॥	२६
प्राप्स्यसि त्वं सुदुर्मेघ ! मम पुत्र मनिच्छती ।”	
तास्सर्वान्त्रीळितान् दृष्ट्वा सुरान्सुरपति स्तदा ॥	२७
गमनायोपचक्राम दिशं बरुणपालिताम् ।	
स गत्वा तप आतिप्रत्पार्श्वे तस्योत्तरे गिरेः ॥	२८
हिमवत्प्रभवे शृङ्गे सह देव्या महेश्वरः ।	
एष ते विस्तरौ राम शैलपुत्र्या निवेदितः ॥	२९
गङ्गायाः प्रभवं चैव शृणु मे सहलक्ष्मणः ॥	

॥ इति श्रीमद्रामायणे षट्त्रिंशत्सर्गः ॥

## ॥ सप्तत्रिंशत्सर्गः ॥

तप्यमाने तपो देवे देवास्सर्षिगणाः पुरा ।	
सेनापति मभीप्सन्तः पितामह मुपागमन् ॥	१
ततोऽब्रुवन्सुरास्सर्वे भगवन्तं पितामहम् ।	
प्रणिपत्य शुभं वाक्यं सेन्द्रास्साम्निपुरोगमाः ॥	२
“ यो न स्सेनापतिर्देवदत्तो भगवता पुरा ।	
तपः परममास्थाय तप्यतेस्मसहोमया ॥	३
यदत्रानन्तरं कार्यं लोकानां हितकाम्यया ।	
संविधत्स्व विधानज्ञ ! त्वं हि नः परमा गतिः ॥”	४
देवतानां वचश्श्रुत्वा सर्वलोकपितामहः ।	
सांत्वयन्मधुरैर्वाक्यैस्त्रिदशानिदमब्रवीत् ॥	५
“ शैलपुत्र्या यदुक्तं तन्नप्रजास्सन्तु पत्निषु ।	
तस्या वचनमक्लिष्टं सत्यमेव न संशयः ॥	६
इयं माकाशगा गङ्गा यस्यां पुत्रं हुताशनः ।	
जनयिष्यति देवानां सेनापति मरिन्दमम् ॥	७
ज्येष्ठा शैलेन्द्रदुहिता मानयिष्यति तं सुतम् ।	
उमाया स्तद्ब्रह्मतं भवि यति न संशयः ॥”	८
तच्छ्रुत्वा वचनं तस्य कृतार्था रघुनन्दन ! ।	
प्रणिपत्य सुरास्सर्वे पितामह मरूजयन् ॥	९
ते गत्वा पर्वतं राम ! कैलासं धातु मण्डितम् ।	
अग्निं नियोजयामासुः पुत्रार्थं सर्वदेवताः ॥	१०



- “ देवकार्यं मिदं देव संविद्यत्स्व हुताशन ।  
 शैलपुत्र्यां महातेजो ! गङ्गायां तेज उत्सृज ॥ ” ११
- द्वेषतानां प्रतिज्ञाय गङ्गामभ्येत्य पावकः ।  
 “ गर्भं धारयवै देवि देवतानामिदं प्रियम् ॥ ” १२
- तस्य तद्वचनं श्रुत्वा दिव्यं रूपं मधारयत् ।  
 दृष्ट्वा तन्महिमानं स समन्तां दवकीर्यत ॥ १३
- समन्ततस्तदा देवी मभ्यषिञ्चत पावकः ।  
 सर्वस्रोतांसि पूर्णानि गङ्गाया रघुनन्दन ॥ १४
- तमुवाच ततो गङ्गा सर्वदेवपुरोहितम् ।  
 “ अशक्ता धारणे देव तव तेजस्समुद्धतम् ॥ ” १५
- दह्यमानाग्निना तेन सम्प्रव्यथितचेतना ।  
 अथाब्रवीदिदं गङ्गां सर्वदेवहुताशनः ॥ १६
- “ इह हैमवते पादे गर्भोऽयं सन्निवेश्यताम् । ”  
 श्रुत्वा त्वग्निवचो गङ्गा तं गर्भं मतिभास्वरम् ॥ १७
- उत्ससर्ज महातेजस्स्रोतोभ्यस्तु तदाऽनघ ।  
 यदस्या निर्गतं तस्मात्तप्तजाम्बूनदप्रभम् ॥ १८
- काञ्चनं धरणीं प्राप्तं हिरण्यममलं शुभम् ।  
 तान्नं कार्णायसं चैव तैक्ष्ण्या देवाभ्यजायत ॥ १९
- मलं तस्या भवत्तत्र त्रपुसीसकमेवच ।  
 तदेतद्धरणीं प्राप्य नानाधातु र्वर्धत ॥ २०
- निक्षिप्तमात्रे गर्भेतु तेजोभि रभिरञ्जितम् ।  
 सर्वं पर्वतसन्नद्धं सौवर्णमभवद्वनम् ॥ २१

- [तं देशन्तु ततो ब्रह्मा सम्प्राप्येद मभाषत ।  
 “जातस्वरूपं यत्तस्मा जातरूपं भविष्यति ॥”] २२
- जातरूप मिति ख्यातं तदा प्रभृति राघव ।  
 सुवर्णं पुरुषव्याघ्र ! हुताशन समप्रभम् ॥ २३
- वृणवृक्षलतागुल्मं सर्वं भवति काञ्चनम् ।  
 त कुमारं ततो जातं सेन्द्रा स्सहमरुद्राणाः ॥ २४
- क्षीरसम्भावनार्थाय कृत्तिका स्समयोजयन् ।  
 ताः क्षीरं जातमात्रस्य कृत्वा समय मुत्तमम् ॥ २५
- ददुः “पुत्रोऽय मस्माकं सर्वासा ” मिति निश्चिताः ।  
 ततस्तु देवता स्सर्वाः “कार्तिकेय ” इति ब्रुवन् ॥ २६
- “पुत्रस्त्रैलोक्यविख्यातो भविष्यति न संशयः”  
 तेषां तद्वचनं श्रुत्वा स्कन्नगर्भपरिस्रवे ॥ २७
- [स्नापयन्परया लक्ष्म्या दीप्यमानं यथाऽनलम् ।  
 स्कन्द इत्यब्रुवन् देवास्स्कन्नं गर्भपरिस्रवात् ॥] २८
- कार्तिकेयं महाभागं काकुत्स्थ ! ज्वलनोपमम् ।  
 प्रादुर्भूतं ततः क्षीरं कृत्तिकानामनुत्तमम् २९
- षण्णां षडाननो भूत्वा जग्राह स्तनजं पवः ।  
 गृहीत्वा क्षीरमेकाह्वा सुकुमारवपुस्तदा ॥ ३०
- अजयत्स्वेन वीर्येण दैत्यसैन्यगणान्विभुः ।  
 सुरसेनागणपतिं ततस्त ममलघुतिम् ॥ ३१
- अभ्यषिञ्चन्सुरगणा स्समेत्याग्निपुरोगमाः ।  
 एष ते राम ! गङ्गाया विस्तरोऽभिहितो मया ॥ ३२

कुमारसम्भवश्चैव धन्यः पुण्य स्तथैव च ।  
 भक्तश्च यः कार्तिकेये काकुत्स्थ ! भुविमानवः ॥  
 आयुष्मान्पुत्रपौत्रैश्च स्कन्दसालोक्यमाव्रजेत् ॥”

३३

इति श्रीमद्रालकाण्डे सप्तत्रिंशस्सर्गः ॥

### ॥ अष्टत्रिंशस्सर्गः ॥

तां कथां कौशिको रामे निवेद्य कुशिकात्मजः ।	
पुनरेवापरं वाक्यं काकुत्स्थमिदं मन्ववीत् ॥	१
“ अयोध्याधिपतिं शशूरः पूर्वमात्मीन्नराधिपः ।	
सगरो नाम धर्मात्मा प्रजाकामस्सचाप्रजः ॥	२
वैदर्भदुहिता राम ! केशिनी नाम नामतः ।	
ज्येष्ठा सगरपत्नी सा धर्मिष्ठा सत्यवादिनी ॥	३
अरिष्टनेमिदुहिता रूपेणाऽप्रतिमा भुवि ।	
द्वितीया सगरस्यासीत्पत्नी सुमतिसंज्ञिता ॥	४
ताभ्यां सह तदा राजा पत्नीभ्यां तप्तवां स्तपः ।	
हिमवन्तं समासाद्य भृगुसंस्त्रवणे गिरौ ॥	५
अथ वर्षशते पूर्णे तपसाऽऽराधितो मुनिः ।	
सगराय वरं प्रादाद्भृगु स्सत्यवतां वरः ॥	६
“ अपत्यलाभं स्सुमहान्भविष्यति तवानघ ! ।	
कीर्तिं चाप्रतिमां लोके प्राप्स्यसे पुरुषर्षभ ! ॥	७
एका जनयिता तात ! पुत्रं वंशकरं तव ।	
बाष्टिः पुत्रसहस्राणि ह्यपरा जनयिष्यति ॥”	८

- भाषमाणं महात्मानं राजपुत्रौ प्रसाद्यतम् ।  
 ऊचतुः परमप्रीतौ कृताञ्जलिपुटौ तदा ॥ ९
- “ एकः कस्यास्सुतो ब्रह्म ! न्काबहून्जनयिष्यति ।  
 श्रोतु मिच्छावहे सम्यक्सत्यमस्तु वचस्तव ॥ ” १०
- तयो स्तद्वचनं श्रुत्वा भृगुः परमधार्मिकः ।  
 उवाच परमां वाणीं “ स्वच्छन्दोऽन्न विधीयताम् ॥ ११
- “ एको वंशकरो वास्तु बहवो वा महाबलाः ।  
 कीर्तिमन्तो महोत्साहाः का वा कं वर मिच्छति ॥ ” १२
- मुनेस्तु वचनं श्रुत्वा केशिनी रघुनन्दन ! ।  
 पुत्रं वंशकरं राम ! जग्राह नृपसन्निधौ ॥ १३
- षष्टिं पुत्रसहस्राणि सुपर्णभगिनी तदा ।  
 महोत्साहान्कीर्तिमतो जग्राह सुमतिस्सुतान् ॥ १४
- प्रदक्षिण मृषिं कृत्वा शिरसाऽभि प्रणम्य च ।  
 जगाम स्वपुरं राजा सभार्यो रघुनन्दन ! ॥ १५
- अथ काले गते तस्मिन्जेप्रा पुत्रं व्यजायत ।  
 असमञ्ज इति ख्यातं केशिनी सगरात्मजम् ॥ १६
- सुमतिस्तु नरव्याघ्र ! गर्भतुम्बं व्यजायत ।  
 षष्टिः पुत्रसहस्राणि तुम्बभेदा द्विनिस्सृताः ॥ १७
- घृतपूर्णेषु कुम्भेषु धात्र्यस्ता म्समवर्धयन् ।  
 कालेन महता सर्वे यौवनं प्रतिपेदिरे ॥ १८
- अथ दीर्घेण कालेन रूपयौवनशालिनः ।  
 षष्टिः पुत्रसहस्राणि सगरस्याभवं स्तदा ॥ १९

स च ज्येष्ठो नरश्रेष्ठ ! सगरस्यात्मसम्भवः ।	
बालान्मृहीत्वा तु जले सरय्वा रघुनन्दन !	२०
प्रक्षिप्य प्रहसन्नित्यं मज्जतस्ता न्निरीक्ष्यवै ।	
एवं पापसमाचार स्सज्जन प्रतिबाधकः ॥	२१
पौराणामहिते युक्तः पुत्रो निर्वासितः पुरात् ।	
तस्य पुत्रोऽशुमान्नाम असमञ्जस्य वीर्यवान् ॥	२२
सम्मतस्सर्वलोकस्य सर्वस्यापि प्रियंवदः ।	
ततः कालेन महता मति स्समभिजायत ॥	२३
सगरस्य नरश्रेष्ठ ! “यजेय ” मिति निश्चिता ।	
स कृत्वा निश्चयं राम ! सोपाध्यायगण स्तदा ॥	२४
यज्ञकर्मणि वेदज्ञो यष्टुं समुपचक्रमे ॥	

इति श्रीमद्रालकाण्डे अष्टत्रिंशत्सर्गः ॥

### ॥ एकोनचत्वारिंशत्सर्गः ॥

विश्वामित्रवच श्रुत्वा कथां ते रघुनन्दनः ।	
उवाच परमप्रीतो मुनि दीप्तमिवानलम् ॥	१
“ श्रोतुमिच्छामि भद्रंते विस्तरेण कथा मिमाम् ।	
पूर्वको मे कथं ब्रह्म ! न्यज्ञं वै समुपाहरत् ॥ ”	२
[तस्य तद्वचनं श्रुत्वा कौतूहलसमन्वितम् ।]	
विश्वामित्रस्तु काकुत्स्थ मुवाच प्रहसन्निव ॥	३
“ श्रूयतां विस्तरो राम ! सगरस्य महात्मनः ।	
झङ्करश्चशुरो राम ! हिमवानचलोत्तमः ॥	४

- [इन्द्रदत्तवर इश्रीमानद्विराज्येऽभिषेचितः ।  
विन्ध्यपर्वतमासाद्य निरिक्षिते परस्परम् ॥ ५
- तयोर्मध्ये प्रवृत्तोऽभूद्यज्ञ स्स पुरुषोत्तम ! ।  
सहि देशो नरव्याघ्र ! प्रशस्तो यज्ञकर्मणि ॥ ६
- तस्याश्वचर्या काकुत्स्थ ! दृढधन्वा महारथः ।  
अंशुमानकरोत्तात ! सगरस्य मते स्थितः ॥ ७
- तस्य पर्वणि तं यज्ञं यजमानस्य वासवः ।  
रक्षसीं तनुमास्थाय यज्ञीयाश्वमपाहरत् ॥ ८
- हियमाणे तु काकुत्स्थ ! तस्मिन्नश्वे महात्मनः ।  
उपाध्यायगणास्सर्वे यजमान मथाब्रुवन् ॥ ९
- “ अयं पर्वणि वेगेन यज्ञीयाश्वोऽपनीयते ।  
हर्तारं जहि काकुत्स्थ ! ह्यश्वैवोपनीयताम् ॥ १०
- यज्ञच्छिद्रं भवत्येतत्सर्वेषा मशिवाय नः ।  
तत्तथा क्रियतां राजन्यथाऽच्छिद्रः क्रतुर्भवेत् ॥ ” ११
- उपाध्यायवचः श्रुत्वा तस्मिन्सदसि पार्थिवः ।  
षष्टिं पुत्रसहस्राणि वाक्यमेतदुवाच ह ॥ १२
- “ गतिं पुत्रा ! न पश्यामि रक्षसां पुरुषर्षभुः ! ।  
मन्त्रपूतै र्महाभागैरास्थितो हि महान्क्रतुः ॥ १३
- तद्रच्छत विधिन्बध्वं पुत्रका ! भद्रं भस्तु वः ।  
समुद्रमालिनीं सर्वां पृथिवी मनुगच्छत ॥ १४
- एकैकं योजनं पुत्रा ! विस्तार मधिगच्छत ।  
यावत्तुरगसन्दर्शं स्तावत्स्वनतमेदिनीम् ॥ १५

[नागलोकं समासाद्य विधिन्वध्वं विशेषतः ।	
उदयाचलमारुह्य विहृत्यास्तमयं गिरिम् ॥	१६
निवर्तध्वं न तुरग मालोक्य ब्रह्मणोगृहम् ।]	
तं चैव ह्यहर्तारं मार्गमाणा ममाज्ञया ॥	१७
दीक्षितः पौत्रसहित स्तोपाध्यायगणो ह्यहम् ।	
इहस्थास्यामि भद्रं वो यावत्तुरगदर्शनम् ॥”	१८
इत्युक्त्वा हृष्टमनसो राजपुत्रा महाबलाः ।	
[प्रणम्य शिरसा तस्मै कृत्वा चापि प्रदक्षिणम् ॥]	१९
जग्मुर्महीतलं राम ! पितुर्वचनयन्त्रिताः ।	
योजनायामविस्तार मेकैको घरणीतलम् ॥	२०
बिभिदुः पुरुषव्याघ्र ! वज्रस्पर्शसमै र्नखैः ।	
शूलै रशनिकल्पै श्र हलैश्चापि सुदारुणैः ॥	२१
[मुष्टिभि श्ररणै र्दतै र्दम्भोलिसदृशै र्नखैः ।]	
भिद्यमाना वसुमती ननाद रघुनन्दन ! ॥	२२
नागानां बध्यमानाना मसुराणांच राघव ! ।	
राक्षसानांच दुर्धर्षस्सत्वानां निनदोऽभवत् ॥	२३
योजनानां सहस्राणि षष्टि तु रघुनन्दन ! ।	
बिभिदु र्घरणीं वीरारसातल मनुत्तमम् ॥	२४
एवं पर्वतसम्बाधं जम्बूद्वीपं नृपात्मजाः ।	
खनन्तो नरशार्दूल ! सर्वतः परिचक्रमुः ॥	२५
ततो देवा स्सगन्धर्वा स्सासुरा स्सहपन्नगाः ।	
सम्भ्रान्तमनस स्सर्वे पिता महमुपागमन् ॥	२६

ते प्रसाद्य महात्मानं विषण्णवदना स्तदा ।	
ऊचुः परमसंत्रस्ताः पितामह मिदं वचः ॥	२७.
“ भगव ! नृथिवीसर्वा खन्यते सगरात्मजैः ।	
बहवश्च महात्मानो हन्यन्ते तलवासिनः ॥	२८
[वरुणस्य सुता वीरा बहवो दानवैस्सह ।	
चूर्णीकृतामहाशैला मीनाश्चैवानुभक्षिताः ]	२९.
अयं यज्ञहरोऽस्माक मनेनाश्रोऽपनीयते ।	
इति ते सर्वभूतानि निग्नन्ति सगरात्मजाः ॥’	३०

इति श्रीमद्वालकाखे एकोनचत्वारिंशत्सर्गः ॥

॥ चत्वारिंशत्सर्गः ॥

देवतानां वच श्रुत्वा भगवान्वै पितामहः ।	
प्रत्युवाच “ सुसंत्रस्तान्कृतान्तबलमोहितान् ॥	१
यस्येयं वसुधा कृत्स्ना वासुदेवस्य धीमतः ।	
कापिलं रूप मास्थाय धारयत्यनिशं धराम् ॥	२
[आस्ते रसातले धीमान्सर्वाभ्रो धारयन्प्रभुः ]	
तस्य कोपाग्निना दग्धा भविष्यन्ति नृपात्मजाः ॥	३
पृथिव्या अपि निर्भेदो दृष्ट एव सनातनः ।	
सगरस्य च पुत्राणां विनाशोऽदीर्घजीविनाम् ॥”	४
पितामहवचश्रुत्वा त्रयस्त्रिंश दरिन्दम ! ।	
देवाः परमसंहृष्टाः पुन जग्मुर्यथागतम् ॥	५



सगरस्य च पुत्राणां प्रादुरासी न्महात्मनाम् ।	
पृथिव्यां भिद्यमानायां निर्घातसमनिस्वनः ॥	६
ततो भित्वा महीं सर्वां कृत्वा चापि प्रदक्षिणम् ।	
सहिता स्सागरा स्सर्वे पितरं वाक्य मब्रुवन् ॥	७
“ परिक्रान्ता महीसर्वा सत्ववन्तश्च सूदिताः ।	
देवदानवरक्षांसि पिशाचोरगराक्षसाः ॥	८
न च पश्यामहेऽश्वं त मश्वहर्तार मेव च ।	
किं करिष्याम भद्रं ते बुद्धि रत्र विचार्यताम् ॥”	९
तेषां तद्वचनं श्रुत्वा पुत्राणां राजसत्तमः ।	
समन्यु रत्रवी द्वाक्यं सगरो रघुनन्दन ! ॥	१०
“ भूयः खनत भद्रं वोनिर्भिद्य वसुधातलम् ।	
अश्वहर्तार मासाद्य कृतार्थांश्च निवर्तथ ॥”	११
पितु र्वचन मासाद्य सगरस्य महात्मनः ।	
षष्टिः पुत्रसहस्राणि रसातल मभिद्रवन् ॥	१२
खन्यमाने तत स्तस्मि न्ददृशुः पर्वतोपमम् ।	
दिशागजं विरूपाक्षं धारयन्तं महीतलम् ॥	१३
सपर्वतवनां कृत्वां पृथिवीं रघुनन्दन !	
क्षिरसा धारयामास विरूपाक्षो महागजः ॥	१४
यदा पर्वणि काकुत्स्थ विक्रमार्थं महागजः ।	
खेदा च्चालयते शीर्षं भूमिकम्पस्तदा भवेत् ॥	१५
तं ते प्रदक्षिणं कृत्वा दिशापालं महागजम् ।	
मानयन्तो हि ते राम ! जग्मुर्भित्वा रसातलम् ॥	१६

ततः पूर्वां दिशंभित्वा दक्षिणांबिभिदुः पुनः ।	
दक्षिणस्यामपि दिशि ददृशुस्ते महागजम् ॥	१७
महापद्भ्यां महात्मानं सुमहत्पर्वतोपमम् ।	
शिरसा धारयन्तं ते विस्मयं जग्मुरुत्तमम् ॥	१८
ततः प्रदक्षिणं कृत्वा सगरस्य महात्मनः ।	
षष्टिः पुत्रसहस्राणि पश्चिमांबिभिदुर्दिशम् ॥	१९
पश्चिमायामपिदिशि महान्तं मचलोपमम् ।	
दिशागजं सौमनसं ददृशुस्ते महाबलाः ॥	२०
तं ते प्रदक्षिणं कृत्वा पृष्ठाचापि निरामयम् ।	
खनन्तस्समुपाक्रान्ता दिशं हैमवतीं ततः ॥	२१
उत्तरस्यां रघुश्रेष्ठ ! ददृशुर्हिमपाण्डरम् ।	
भद्रंभद्रेण वपुषा धारयन्तं महीमिमाम् ॥	२२
समालभ्य ततस्सर्वे कृत्वाचैनं प्रदक्षिणम् ।	
षष्टिः पुत्रसहस्राणिबिभिदुर्धसुधातलम् ॥	२३
ततः प्रागुत्तरां गत्वा सागराः प्रथितां दिशम् ।	
रोषादभ्यखनन्सर्वे पृथिवीं सगरात्मजाः ॥	२४
ते तु सर्वे महात्मानो भीमवेगा महाबलाः ।	
ददृशुः कपिलं तत्र वासुदेवं सनातनम् ॥	२५
हयं च तस्य देवस्य चरन्तमविदूरतः ।	
प्रहर्षमतुलं प्राप्तास्सर्वे ते रघुनन्दन ! ॥	२६
ते तं ह्यहरं ज्ञात्वा क्रोधपर्याकुलेक्षणाः ।	
खनिन्नलाङ्गलधरा नानावृक्षशिलाधराः ॥	२७

अभ्यधावन्त संक्रुद्धा “ स्तिष्ठतिष्ठे ”ति चाब्रुवन् ।	
“ अस्माकं त्वं हि तुरगं यज्ञीयं हृतवानसि ॥	२८
दुर्मैध ! स्त्वं हि सम्प्राप्तान्विद्धि न स्सगरात्मजान् । ”	
श्रुत्वा तद्वचनं तेषां कपिलो रघुनन्दन ! ॥	२९
क्रोधेन महताविष्टो हुङ्कार मकरोत्तदा ।	
ततस्तेनाप्रमेयेन कपिलेन महात्मना ॥	३०
भस्मराशीकृता स्सर्वे काकुत्स्थ ! सगरात्मजाः ॥	

इति श्रीमद्रामायणे चत्वारिंशत्सर्गः ॥

### ॥ एकचत्वारिंशत्सर्गः ॥

पुत्रांश्चिरगतान् ज्ञात्वा सगरो रघुनन्दन ! ।	
नप्तारमब्रवीद्राजा दीप्यमानं स्वतेजसा ॥	१
“ शूरश्च कृतविद्यश्च पूर्वैस्तुल्योऽसि तेजसा ।	
पितृणां गतिमन्विच्छ येन चाश्वोऽपवाहितः ॥	२
अन्तर्भौमानि सत्वानि वीर्यवन्ति महान्ति च ।	
तेषां त्वं प्रतिघातार्थं सासि गृह्णीष्व कार्मुकम् ॥	३
अभिवाद्याभिवाद्यां स्त्वं हत्वा विघ्नकरा नपि ।	
सिद्धार्थं स्सन्निवर्तस्व मम यज्ञस्य पारगः ॥ ”	४
एव मुक्तोऽशुमान् सम्यक्सगरेण महात्मना ।	
घनु रादाय खड्गं च जगाम लघुविक्रमः ॥	५
स खातं पितृभिर्मार्गं मन्तर्भौमं महात्मभिः ।	
प्रापद्यत नरश्रेष्ठ ! तेन राज्ञाऽभिचोदितः ॥	६

- दैत्यदानवरक्षोभिः पिशाचपतगोरगैः ।  
 पूज्यमानं महातेजा दिशागज मपश्यत ॥ ७
- स तं प्रदक्षिणं कृत्वा पृष्ठा चापि निरामयम् ।  
 पितृन्सपरिपप्रच्छ वाजिहर्तार मेव च ॥ ८
- दिशागजस्तु तच्छ्रुत्वा प्रत्याहांशुमतो वचः ।  
 आसमञ्ज ! “ कृतार्थस्त्वं सहाश्वश्रीघ्नभेष्यसि ॥ ” ९
- तस्य तद्वचनं श्रुत्वा सर्वानिव दिशागजान् ।  
 यथाक्रमं यथान्यायं प्रष्टुं समुपचक्रमे ॥ १०
- तैश्च सर्वैर्दिशापालैर्वाक्यज्ञो वाक्यकोविदैः ।  
 प्रजित “ स्सहयश्चैव गन्तासी ” त्यभिचोदितः ॥ ११
- तेषां तद्वचनं श्रुत्वा जगाम लघुविक्रमः ।  
 भस्मराशीकृता यत्र पितरस्तस्य सागराः ॥ १२
- स दुःखवश मापन्न स्त्वसमञ्जसुतस्तदा ।  
 चुक्रोश परमार्तस्तु वधात्तेषां सुदुःखितः ॥ १३
- यज्ञीयं च ह्यं तत्र चरन्त मविदूरतः ।  
 ददर्श पुरुषव्याघ्रो दुःखशोक समन्वितः ॥ १४
- स तेषां राजपुत्राणां कर्तुकामो जलक्रियाम् ।  
 सलिलार्थी महातेजा न चापश्य ज्जलाशयम् ॥ १५
- विसार्य निपुणां दृष्टिं ततोऽपश्यत्स्वगाधिपम् ।  
 पितृणां मातुलं राम ! सुवर्णं मनिलोपमम् ॥ १६
- स चैन मत्रवीद्वाक्यं वैनतेयो महाबलः ।  
 “ माशुचः पुरुषव्याघ्र ! वधोऽयं लोकसम्मतः ॥ १७

कपिलेनाप्रमेयेन दग्धा हिमे महाबलाः ।	
सलिलं नार्हसि प्राज्ञ ! दातु मेषां हि लौकिकम् ॥	१८
गङ्गा हिमवतो ज्येष्ठादुहिता पुरुषर्षभ ! ।	
तस्यां कुरु महाबाहो ! पितृणां सलिलक्रियाम् ॥	१९
भस्मराशी कृता नेतान् प्लावये लोकपावनी ।	
तया छिन्न मिदं भस्म गङ्गया लोककान्तया ॥	२०
षष्टिं पुत्र सहस्राणि स्वर्गलोकं नयिष्यति ।	
गच्छ चाश्वं महाभाग ! तं गृह्य पुरुषर्षभ ! ॥	२१
यज्ञं पैतामहं वीर ! संवर्तयितु मर्हसि ।”	
सुपर्णवचनं श्रुत्वा सोऽशुभा नतिवीर्यवान् ॥	२२
त्वरितं हयमादाय पुन रायान्महायशाः ।	
ततो राजान मासाद्य दीक्षितं रघुनन्दन !	२३
न्यवेदय द्यथावृत्तं सुपर्णवचनं तथा ।	
तच्छ्रुत्वा घोरसङ्काशं वाक्य मंशुमतो नृपः ॥	२४
यज्ञं निर्वर्तयामास यथाकल्पं यथाविधि ।	
स्वपुरं चागमच्छ्रीमा निष्ठयज्ञो महीपतिः ॥	२५
गङ्गाया आगमे राजा निश्चयं नाध्यगच्छत ।	
अकृत्वा निश्चयं राजा कालेन महता महान् ॥	२६
त्रिंशद्वर्ष सहस्राणि राज्यं कृत्वा दिवं गतः ।	

## ॥ द्विचत्वारिंशस्सर्गः ॥

कालधर्मं गते राम ! सगरे प्रकृतीजनाः ।	
राजानं रोषयामासु रंशुमन्त सुधार्मिकम् ॥	१
स राजा सुमहा नासी दंशुमा न्रयुनन्दन ! ।	
तस्य पुत्रो महा नासी दिलीप इति विश्रुतः ॥	२
तस्मिन्नाज्यं समावेश्य दिलीपे रयुनन्दन ! ।	
हिमवच्छिखरे पुण्ये तपस्तेपे सुदारुणम् ॥	३
द्वात्रिंशच्चसहस्राणि वर्षाणि सुमहायशाः ।	
तपोवनं गतो राजा स्वर्गं लेभेतपोधनः ॥	४
दिलीपस्तु महातेजा इश्रुत्वा पैतामहं वधम् ।	
दुःखोपहतया बुद्ध्यानिश्चयं नाध्यगच्छत ॥	५
“ कथं गङ्गावतरणं ? कथं तेषां जलक्रिया ? ।	
तारयेयं कथं चैना ” निति चिन्तापरोऽभवत् ॥	६
तस्य चिन्तयतो नित्यं धर्मेण विदितात्मनः ।	
पुत्रो भगीरथो नाम जज्ञे परमधार्मिकः ॥	७
दिलीपस्तु महातेजा यज्ञैर्बहुभि रिश्रुवान् ।	
त्रिंशद्वर्षसहस्राणि राजा राज्यं मकारयत् ॥	८
अगत्वा निश्चयं राजा तेषां मुद्धरणं प्रति ।	
व्याधिना नरशार्दूल ! काल धर्मं मुपेयिवान् ॥	९
इन्द्रलोकं गतो राजा स्वार्जितेनैव कर्मणा ।	
राज्ये भगीरथं पुत्रं मभिषिच्य नरर्षभः ॥	१०

- भगीरथ स्तु राजर्षि धार्मिको रघुनन्दन ! ।  
 अनपत्यो महातेजाः प्रजाकाम स्सचाप्रजः ॥ ११
- मन्त्रिष्वाधाय तद्राज्यं गङ्गावतरणे रतः ।  
 स तपो दीर्घ मातिष्ठ द्दोर्कणे रघुनन्दन ! १२
- ऊर्ध्वं बाहुः पञ्चतपा मासाहारो जितेन्द्रियः ।  
 तस्य वर्षसहस्राणि घोरे तपसि तिष्ठतः ॥ १३
- अतीतानि महाबाहो ! तस्य राज्ञो महात्मनः ।  
 सुप्रीतो भगवा न्ब्रह्मा प्रजानां पति रीश्वरः ॥ १४
- तत स्सुरगणै स्सार्धमुपागम्य पितामहः ।  
 भगीरथं महात्मानं तप्यमान मथाऽब्रवीत् ॥ १५
- “ भगीरथ ! महाभाग ! प्रीतस्तेऽहं जनेश्वर ! ।  
 तपसा च सुतप्तेन वरं वरय सुव्रत ॥ ” १६
- त मुवाच महातेजा स्सर्वलोकपितामहम् ।  
 भगीरथो महाभागः कृताञ्जलि रुपस्थितः ॥ १७
- “ यदि मे भगव ! न्प्रीतो यद्यस्ति तपसः फलम् ।  
 सगरस्यात्मजा स्सर्वे मत्त स्सलिल माप्नुयुः ॥ १८
- गङ्गाया स्सलिलक्लिन्ने भस्म न्येषां महात्मनाम् ।  
 स्वर्गं गच्छेयु रत्यन्तं सर्वेमे प्रपितामहाः ॥ १९
- देयाच सन्तति देव ! नावसीदे त्कुलं चनः ।  
 इक्ष्वाकूनां कुले देव ! एष मेऽस्तु वरः परः ॥ ” २०
- उक्तवाक्यं तु राजानं सर्वलोकपितामहः ।  
 प्रत्युवाच शुभां वार्णां मधुरां मधुराक्षराम् ॥ २१

“ मनोरथो महानेष भगीरथ ! महारथ ! । एवं भवतु भद्रं त इक्ष्वाकुकुलवर्धन ! ॥	२२
इयं हैमवती गङ्गा ज्येष्ठा हिमवतस्सुता । तां वैधारयितुं शक्ते हर स्तवनियुज्यताम् ॥	२३
गङ्गायाः पतनं राजन् ! पृथिवी न सहिष्यति । तांवैधारयितुं वीर ! नान्यं पश्यामि शूलिनः ॥”	२४
त मेव मुक्त्वा राजानं गङ्गां चाभाष्य लोककृत् । जगाम त्रिदिवं देव स्सह सर्वैर्भरुद्रगैः ॥	२५

इति श्रीमद्रालकाण्डे द्विचत्वारिंशस्सर्गः ॥

॥ त्रिचत्वारिंशस्सर्गः ॥

देवदेवे गते तस्मिन् सोऽङ्गुष्ठाग्रनिपीडिताम् । कृत्वा वसुमतीं राम ! वत्सरं समुपासत ॥	१
[ऊर्ध्वबाहु निरालम्बो वायुभक्षो निराश्रयः । अचलः स्थाणुवत्तेपे रात्रिदिव मरिन्दम !]	२
अथ संवत्सरे पूर्णे सर्वलोकनमस्कृतः । उमापतिः पशुपती राजान मिदमब्रवीत् ॥	३
प्रीतस्तेऽहं नरश्रेष्ठ ! करिष्यामि तव प्रियम् । शिरसा धारयिष्यामि शैलराजसुतामहम् ॥	४
[उमापतेर्वचः श्रुत्वा गङ्गा क्रोधसमन्विता] । ततो हैमवती ज्येष्ठा सर्वलोकनमस्कृता ॥	५



तदा साऽतिमहद्रूपं कृत्वा वेगं च दुस्सहम् ।	
आकाशादपत द्राम ! शिवे शिवशिरस्युत ॥	६
अचिन्तयच्च सा देवी गङ्गा परमदुर्धरा ।	
“ विशाम्यहं हि पाताळं स्रोतसा गृह्य शङ्करम् ॥	७
तस्यावलेपनं ज्ञात्वा क्रुद्धस्स भगवान्हरः ।	
तिरोभावयितुं बुद्धि चक्रे विणयन स्तदा ॥	८
सा तस्मिन्पतिता पुण्या पुण्ये रुद्रस्य मूर्धनि ।	
हिमवत्प्रतिमे राम ! जटामण्डलगह्वरे ॥	९
सा कथं चिन्महीं गन्तुं नाशक्तो घ्नमास्थिता ।	
नैव निर्गमनं लेभे जटामण्डलमोहिता ॥	१०
तत्रैवाबंभ्रमद्देवी संवत्सरगणान्बहून् ।	
तामपश्यन्पुनस्तत्र तपः परममास्थितः ॥	११
अनेन तोषितश्चाभूदत्यर्थं रघुनन्दन ।	
विससर्ज ततो गङ्गां हरो बिन्दुसरः प्रति ॥	१२
तस्यां विसृज्यमानायां सप्तस्रोतांसि जज्ञिरे ।	
ह्लादिनी पावनी चैव नळिनी च तथा परा ॥	१३
तिस्रः प्रार्ची दिशं जग्मुर्गङ्गा दिशवजलाशुभाः ।	
सुचक्षुश्चैव सीता च सिन्धुश्चैव महानदी ॥	१४
तिस्रस्त्वेतादिशं जग्मुः प्रतीचीं तु शुभोदकाः ।	
सप्तमी चान्वगात्तासां भगीरथमथोत्पम् ॥	१५
भगीरथोऽपि राजर्षिर्दिव्यं स्यन्दनमास्थितः ।	
भ्रायादग्ने महातेजा गङ्गा तं चाप्यनुव्रजत् ॥	१६

गगना च्छङ्करशिरस्ततो धरणि माश्रिता ।	
व्यसर्पत जलं तत्र तीव्रशब्दपुरस्कृतम् ॥	१७
मत्स्यकच्छपसङ्घैश्च शिशुमारगणै स्तथा ।	
पतद्भिः पतितैश्चान्यैर्व्यरोचत वसुन्धरा ॥	१८
ततो देवर्षिं गन्धर्वा यक्षा सिद्धगणा स्तदा ।	
व्यलोकयन्त ते तत्र गगना द्वां गतां तथा ॥	१९
विमानैर्नगराकारै ह्यैर्गजवरै स्तथा ।	
पारिप्लवगतैश्चापि देवता स्तत्र विष्टिताः ॥	२०
तदद्भुततमं लोके गङ्गापतन मुत्तमम् ।	
दिदृक्ष्वो देवगणा स्समीयुरमितौजसः ॥	२१
सम्पतद्भि स्सुरगणै स्तेषां चाभरणौजसा ।	
शतादित्यमिवाभाति गगनं गततोयदम् ॥	२२
शिशुमारोरगगणैर्मीनैरपि च चञ्चलैः ।	
विद्युद्भिरिव विक्षिप्त माकाशमभवत्तदा ॥	२३
पाण्डरै स्सलिलोत्पीडैः कीर्यमाणै स्सहस्रधा ।	
शारदाभ्रैरिवाकीर्णं गगनं हंससंप्लवैः ॥	२४
कचिद्दुततरं याति कुटिलं कचिदायतम् ।	
विनतं कचिदुद्भूतं कचिद्याति शनैश्शनैः ॥	२५
सलिलेनैव सलिलं कचि दभ्याहतं पुनः ।	
महूरुर्ध्वमुखं गत्वा पपात वसुधातलम् ॥	२६
[विष्णुपादपरिभ्रष्टा प्लावयित्वेन्दुमण्डलम् ।]	
तच्छङ्करशिरोभ्रष्टं भ्रष्टं भूमितले पुनः ॥	२७

व्यरोचत तदा तोयं निर्मलं गतकल्मषम् ।	
तत्र देवर्षिं गन्धर्वा वसुधातलवामिनः ॥	२८
भवाङ्गपतितं तोयं “पवित्र”मिति पस्पृशुः ।	
शापात्प्रपतिता ये च गगनाध्वसुधातलम् ॥	२९
कृत्वा तत्राभिषेकं ते बभूवुर्गतकल्मषाः ।	
धूतपापाः पुनस्तेन तोयेनाथ सुभास्वता ॥	३०
पुनराकाशमाविश्य स्वान् लोकान् प्रतिपेदिरे ।	
मुमुदे मुदितो लोकस्तेन तोयेन भास्वता ॥	३१
कृताभिषेको गङ्गायां बभूव विगतक्लमः ।	
भगीरथोऽपि राजर्षिं दिव्यं स्यन्दनमास्थितः ॥	३२
प्रायादग्ने महातेजास्तं गङ्गा पृष्टतोऽन्वगात् ।	
देवास्सर्षिगणा स्सर्वे दैत्यदानवराक्षसाः ॥	३३
गन्धर्वयक्षप्रवरास्सकिन्नरमहोरगाः ।	
सर्वाश्चाप्सरसो राम ! भगीरथरथानुगाम् ॥	३४
गङ्गामन्वगमन्प्रीता स्सर्वे जलधराश्चये ।	
यतो भगीरथो राजा ततो गङ्गा यशस्विनी ॥	३५
जगाम सरितां श्रेष्ठा सर्वपापविनाशिनी ।	
ततो हि यजमानस्य जहो रद्भुतकर्मणः ॥	३६
गङ्गा संप्लावयामास यज्ञवाटं महात्मनः ।	
तस्याऽवलेपनं ज्ञात्वा क्रुद्धो यज्वा तु राघव ॥	३७
अपिबच्च जलं सर्वं गङ्गायाः परमाद्भुतम् ।	
ततो देवा स्सगन्धर्वा ऋषयश्च सुविस्मिताः ॥	३८

पूजयन्ति महात्मानं जह्नुं पुरुषसत्तमम् ।	
गङ्गां चापि नयन्तिस्म दुहितृत्वे महात्मनः ॥	३९
ततस्तुष्टो महातेजा इश्रोत्राभ्या मसृजत्पुनः ।	
तस्माज्जह्नुसुत <sup>१</sup> गङ्गा प्रोच्यते जाह्नवीति च ॥	४०
जगाम च पुनर्गङ्गा भगीरथरथानुगा ।	
सागरञ्चापि सम्प्राप्ता सा सरित्प्रवरा तदा ॥	४१
रसातलमुपागच्छत्सिद्धयर्थं तस्य कर्मणः ।	
भगीरथोऽपि राजर्षिर्गङ्गा मादाय यन्नतः ॥	४२
पितामहान्भस्मकृतानपश्यद्दीनचेतनः ।	
अथ तं भस्मनां राशि गङ्गा सलिलमुत्तमम् ॥	४३
प्लावयद्भूतपाप्मानस्स्वर्गं प्राप्ता नरोत्तम ! ॥	

इति श्रीमद्रालकाण्डे त्रिचत्वारिंशस्सर्गः ॥

॥ चतुश्चत्वारिंशस्सर्गः ॥

सगत्वा सागरं राजा गङ्गयाऽनुगत स्तदा ।	
प्रविवेश तलं भूमेर्यत्र ते भस्मसात्कृताः ॥	१
भस्मन्यथाऽऽप्लुते राम ! गङ्गायास्सलिलेनवै ।	
सर्वलोकप्रभुर्ब्रह्मा राजानमिदमब्रवीत् ॥	२
“ तारिता नरशार्दूल ! दिवं याताश्च देववत् ।	
षष्टिः पुत्रसहस्राणि सगरस्य महात्मनः ॥	३
सागरस्य जलं लोके यावत्स्थास्यति पार्थिव ! ।	
सगरस्यात्मजा स्तावत्स्वर्गे स्थास्यन्ति देववत् ॥	४

इयं च दुहिता ज्येष्ठा तव गङ्गा भविष्यति । त्वस्कृतेन च नाम्नाऽथ लोके स्थास्यति विश्रुता ॥	५
गङ्गा त्रिपथगा राज ! न्दिव्या भागीरथीति च । वीन्पथो भावयन्तीति तत स्त्रिपथगास्मृता ॥	६
पितामहानां सर्वेषां त्व मत्र मनुजाधिप ! । कुरुष्व सलिलं राज ! न्प्रतिज्ञा मपवर्जय ॥	७
पूर्वकेण हि ते राजं ! स्ते नातियशसा तदा । धर्मिणां प्रवरेणापि नैष प्राप्तो मनोरथः ॥	८
तथैवांशुमता तात ! लोकेऽप्रतिमतेजसा । गङ्गां प्रार्थयता नेतुं प्रतिज्ञा नापवर्जिता ॥	९
राजर्षिणा गुणवता महर्षि समतेजसा । मत्तुल्यतपसा चैव क्षत्रधर्मस्थितेन च ॥	१०
दिलीपेन महाभाग ! तव पित्राऽतितेजसा । पुनर्न शङ्किता नेतुं गङ्गां प्रार्थयताऽनघ ! ॥	११
सा त्वया समतिक्रान्ता प्रतिज्ञा पुरुषर्षभ ! । प्राप्तोऽसि परमं लोके यशः परमसम्मतम् ॥	१२
यच्च गङ्गावतरणं त्वया कृत मरिन्दम ! । अनेन च भवा न्प्राप्तो धर्मस्यायतनं महत् ॥	१३
प्लावयस्व त्व मात्मानं नरोत्तम ! सदोषिते । सलिले पुरुषव्याघ्र ! शुचिः पुण्यफलो भव ॥	१४
पितामहानां सर्वेषां कुरुष्व सलिलक्रियाम् । स्वांस्तितेऽस्तु गमिष्यामि स्वं लोकं, गम्यतां नृप ! ॥”	१५

इत्येव मुक्त्वा देवेश स्सर्वलोकपितामहः ।	
यथाऽऽगतं तथा गच्छ देवलोकं महायशाः ॥	१६
भगीरथोऽपि राजर्षिः कृत्वा सलिल मुत्तमम् ।	
यथाक्रमं यथान्यायं सागराणां महायशाः ॥	१७
कृतोदकश्शुची राजा स्वपुरं प्रविवेशह ।	
समृद्धार्यो रघुश्रेष्ठ ! स्वराज्यं प्रशशासह ॥	१८
प्रमुमोदहि लोक स्तं नृप मासाद्य राघव ! ।	
नष्टशोक स्समृद्धार्यो बभूव विगतज्वरः ॥	१९
एष ते राम ! गङ्गाया विस्तरोऽभिहितो मया ।	
स्वस्ति प्राप्नुहि भद्रं ते सन्ध्याकालोऽतिवर्तते ॥	२०
धन्यं यशस्य मायुष्यं पुत्र्यं स्वर्ग्यं मतीवच ।	
य श्रावयति विप्रेषु क्षत्रियेधिवतरेषु च ॥	२१
प्रीयन्ते पितर स्तस्य प्रीयन्ते दैवतानि च ।	
इद माख्यान मन्यमो गङ्गावतरणं शुभम् ॥	२२
यश्शृणोति च काकुत्स्थ ! सर्वा न्कामानवाप्नुयात् ।	
सर्वे पापाः प्रणश्यन्ति आयुः कीर्तिश्च वर्धते ॥”	

॥ इति श्रीमद्बालकाण्डे चतुश्चत्वारिंशस्सर्गः ॥

॥ पञ्चचत्वारिंशस्सर्गः ॥

विश्वामित्रवच श्रुत्वा राघव स्सहलक्ष्मणः ।  
विस्मयं परमं गत्वा विश्वामित्र मथाब्रवीत् ॥

- “अत्यद्भुत मिदं ब्रह्म ! न्काथितं परमं त्वया ।  
गङ्गावतरणं पुण्यं सागरस्यापि पूरणम् ॥” २
- [क्षणभूतेव नौ रात्रि संवृत्तेयं महातपः ! ।  
इमां चिन्तयत स्सर्वा निखिलेन कथां तव ॥] ३
- तस्य सा शर्वरी सर्वा सह सौमित्रिणा तदा ।  
जगाम चिन्तयानस्य विश्वामित्रकथां शुभाम् ॥ ४
- ततः प्रभाते विमले विश्वामित्रं महामुनिम् ।  
उवाच राघवो वाक्यं कृताह्निक मरिन्दमः ॥ ५
- “गता भगवती रात्री श्रोतव्यं परमं श्रुतम् ।  
[तराम सरितां श्रेष्ठं पुण्यां त्रिपथगां नदीम् ॥ ६
- नौ रेषाहि सुखास्तीर्णा ऋषीणां पुण्यकर्मणाम् ।]  
भगवन्त मिह प्राप्तं ज्ञात्वा त्वरित मागतम् ॥” ७
- तस्य तद्वचनं श्रुत्वा राघवस्य महात्मनः ।  
सन्तारं कारयामास सर्षिसंघ स्सराघवः ॥ ८
- उत्तरं तीर मासाद्य सम्पूज्यर्षिगणं तदा ।  
गङ्गाकूले निविष्टास्ते विशालां ददृशुः पुरीम् ॥ ९
- ततो मुनिवर स्तूर्णं जगाम सहराघवः ।  
विशालां नगरीं रम्यां दिव्यां स्वर्गोपमां तदा ॥ १०
- अथ रामो महाप्राज्ञो विश्वामित्रं महामुनिम् ।  
पप्रच्छ प्राञ्जलि भूत्वा विशाला मुत्तमां पुरीम् ॥ ११
- “कतरो राजवंशोऽयं विशालायां महामुने ।  
श्रोतु मिच्छामि भद्रं ते परं कौतूहलं हि मे ॥ १२

तस्य तद्वचनं श्रुत्वा रामस्य मुनिपुङ्गवः ।	
आख्यातुं तत्समारेभे विशालस्य पुरातनम् ॥	१३
“श्रूयतां राम ! शक्रस्य कथां कथयत इशुभाम् ।	
अस्मिन्देशे तु यद्वत्तं तदपि शृणु राघव ॥	१४
पूर्वकृतयुगे राम ! दितेः पुत्रा महाबलाः ।	
अदिते श्च महाभागा वीर्यवन्त स्सुधार्मिकाः ॥	१५
तत स्तेषां नरश्रेष्ठ ! बुद्धि रासी न्महात्मनाम् ।	
“अमरा अजरा श्रैव कथं स्याम निरामयाः ॥”	१६
तेषां चिन्तयतां राम ! बुद्धि रासी न्महात्मनाम् ।	
“क्षीरोदमथनं कृत्वा रसं प्राप्स्याम तत्र वै ॥”	१७
ततो निश्चित्य मथनं योक्तं कृत्वा च वासुकिम् ।	
मन्थानं मन्दरं कृत्वा ममन्थु रमितौजसः ॥	१८
अथ वर्षसहस्रेण योक्तसर्पशिरांसि च ।	
वमन्त्यतिविषं तत्र ददंशु दर्शनै दिशलाः ॥	१९
उत्पपाताग्निसंकाशं हालाहलमहाविषम् ।	
तेन दग्धं जगत्सर्वं सदेवासुरमानुषम् ॥	२०
अथ देवा महादेवं शङ्करं शरणार्थिनः ।	
जग्मुः पशुपतिं रुद्रं “त्राहि त्राही” ति तुष्टुवुः ॥	२१
एवमुक्त स्ततो देवै देवदेवेश्वरः प्रभुः ।	
प्रादुरासी त्ततोऽत्रैव शंखचक्रधरो हरिः ॥	२२
उवाचैनं स्मितं कृत्वा रुद्रं शूलभृतं हरिः ।	
“दैवतै र्मध्यमाने तु यत्पूर्वं समुपस्थितम् ॥	२३



- त्वदीयं हि सुरश्रेष्ठ ! सुराणामग्रजोऽसि यत् ।  
 अग्रपूजा मिमां मत्वा गृहाणेदं विषं प्रभो ! ॥” २४
- इत्युत्त्वाऽथ सुरज्येष्ठस्तत्रै वान्तरधीयत ।  
 देवतानां भयं दृष्ट्वा श्रुत्वा वाक्यं च शार्ङ्गिणः ॥ २५
- हालाहलविषं घोरं स जग्राहामृतोपमम् ।  
 देवान्विसृज्य देवेशो जगाम भगवान् हरः ॥ २६
- ततो देवासुरास्सर्वे ममन्थू रघुनन्दन ! ।  
 प्रविवेशाथ पातालं मंथानः पर्वतोऽनघ ! ॥ २७
- ततो देवा स्सगन्धर्वास्तुष्टुवु र्मधुमूदनम् ।  
 “त्वं गति स्सर्वभूतानां विशेषेण दिवौकसाम् ॥ २८
- पालयास्मान्महाबाहो ! गिरिमुद्धर्तुं मर्हसि ।”  
 इति श्रुत्वा हृषीकेशः कामठं रूपमास्थितः ॥ २९
- पर्वतं पृष्ठतः कृत्वा शिश्ये तत्रोदधौ हरिः ।  
 पर्वताग्रन्तु लोकात्मा हस्तेनाक्रम्य केशवः ॥ ३०
- देवानां मध्यतस्थित्वा ममन्थ पुरुषोत्तमः ।  
 [अथ वर्षसहस्रेण व्येष्टानाम वराङ्गना ॥ ३१
- उत्पपातवरारोहा सागैरैवकल्पिता ।  
 अभवत्पारिजाताख्यो वृक्ष इन्द्राय कल्पितः ॥] ३२
- अथ वर्षसहस्रेण सदण्डस्सकमण्डलुः ।  
 पूर्वं धन्वन्तरिर्नाम अप्सराश्च सुवर्षसः ॥ ३३
- अप्सुनिर्मथनादेव रसस्तस्माद्द्वरक्षियः ।  
 उत्पेतुर्मनुजश्रेष्ठ ! तस्मादप्सरसोऽभवन् ॥ ३४

षष्टिः कोट्योऽभवंस्तासामप्सराणां सुवर्षसाम् ।	
असंख्येयास्तु काकुत्स्थ ! या स्तासां परिचारिकाः ॥	३५
न तास्म परिगृह्णन्ति सर्वे ते देवदानवाः ।	
अप्रतिग्रहणात्ताश्च सर्वा स्साधारणा स्मृताः ॥	३६
वरुणस्य ततः कन्या वारुणी रघुनन्दन ! ।	
उत्पपात महाभागा मार्गमाणा परिग्रहम् ॥	३७
दितेः पुत्रा न तां राम ! जगृहूर्वरुणात्मजाम् ।	
अदितेस्तु सुतावीर ! जगृहृस्ता मनिन्दिताम् ॥	३८
असुरास्तेन दैतेया स्सुरास्तेनादिते स्सुताः ।	
हृष्टाः प्रमुदिताश्चासन्वारुणीग्रहणात्सुराः ॥	३९
उच्चैश्श्रवा ह्यश्रेष्ठो मणिरत्नं च कौस्तुभम् ।	
उदतिष्ठन्नरश्रेष्ठ ! तथैवामृत मुत्तमम् ॥	४०
अथ तस्य कृते राम महानासी त्कुलक्षयः ।	
अदितेस्तु ततः पुत्रा दितेः पुत्रा नसूदयन् ॥	४१
एकतोऽभ्यागमन्सर्वेह्यसुरा राक्षसै स्सह ।	
युद्धमासीन्महाघोरं वीर ! त्रैलोक्यमोहनम् ॥	४२
यदा क्षयं गतं सर्वं तदा विष्णु र्महाबलः ।	
अमृतं सोऽहरत्तूर्णं माया मास्थाय मोहिनीम् ॥	४३
ये गताऽभिमुखं विष्णुमक्षयं पुरुषोत्तमम् ।	
सम्पिपृष्टास्ते तदा युद्धे विष्णुना प्रभविष्णुना ॥	४४
अदिते रात्मजा वीर ! दितेः पुत्रा त्रिजघ्निरे ।	
तस्मिन् युद्धे महाघोरे दैतेयादित्योर्भृशम् ॥	४५

निहत्य दितिपुत्रांश्च राज्यं प्राप्यपुरन्दरः ।

शशासमुदितो लोकान्सर्विसङ्घान् सचारणान् ॥

४६

इति श्रीमद्रालकाण्डे पञ्चत्वारिंशत्सर्गः ॥

### ॥ षट्चत्वारिंशत्सर्गः ॥

हतेषु तेषु पुत्रेषु दितिः परमदुःखिता ।

मारीचं काश्यपं राम भर्तारमिदमब्रवीत् ॥

१

“हतपुत्राऽस्मि भगवं ! स्तव पुत्रैर्महाबलैः ।

शक्रहन्तार मिच्छामि पुत्रं दीर्घतपोर्जितम् ॥

२

साऽहं तपश्चरिष्यामि गर्भं मे दातु मर्हसि ।

[बलवन्तं महेष्वासं स्थितिज्ञं समदर्शिनम् ॥]

३

ईश्वरं शक्रहन्तारं त्व मनुज्ञातु मर्हसि ।”

तस्या स्तद्वचनं श्रुत्वा मारीचः काश्यप स्तदा ॥

४

प्रत्युवाच महातेजा दितिं परमदुःखिताम् ।

“एवं भवतु भद्रंते शुचिर्भव तपोधने ! ॥

५

जनयिष्यसि पुत्रं त्वं शक्रहन्तारमाहवे ।

पूर्णे वर्षसहस्रे तु शुचिर्यदि भविष्यसि ॥

६

पुत्रं त्रैलोक्यभर्तारं मत्त स्त्वं जनयिष्यसि ।”

एव मुक्त्वा महातेजाः पाणिना सममार्जताम् ॥

७

समालभ्य तत “स्वस्ती” त्युक्त्वा च तपसे ययौ ।

गते तस्मिन्नरश्रेष्ठ ! दितिः परमहर्षिता ॥

८

कुशप्लवन मासाद्य तपस्तेपे सुदारुणम् ।	
तपस्तस्यां हि कुर्वन्त्यां परिचर्यां चकार ह ॥	९
सहस्राक्षो नरश्रेष्ठ ! परया गुणसम्पदा ।	
अग्नि कुशान्काष्ठ मपःफलं मूलं तथैवच ॥	१०
न्यवेदय त्सहस्राक्षो यच्चान्य दभिकांक्षितम् ।	
गात्रसंवाहनै श्रैव श्रमापनयनै स्तथा ॥	११
शक्रस्सर्वेषु कालेषु दितिं परिचचार ह ।	
अथ वर्षसहस्रे तु दशोने रघुनन्दन ! ॥	१२
दितिः परमसम्प्रीता सहस्राक्ष मथाब्रवीत् ।	
“याचितेन सुरश्रेष्ठ ! तव पित्रा महात्मना ॥	१३
वरो वर्षसहस्रान्ते दत्तो मम सुतंप्रति ।	
तपश्चरन्त्या वर्षाणि दशवीर्यवतां वर ! ॥	१४
अवशिष्टानि भद्रंते भ्रातरं द्रक्ष्यसे ततः ।	
तमहं त्वत्कृते पुत्र ! समाधास्ये जयोत्सुकम् ॥	१५
त्रैलोक्यविजयं पुत्र ! सहभोक्ष्यसि विज्वरः ।”	
एव मुत्तवा दिति इशक्रं प्राप्ते मध्यं दिवाकरे ॥	१६
निद्रयाऽपहृता देवी पादौ कृत्वाऽथ शीर्षतः ।	
दृष्ट्वा ता मशुचिं शक्रः पादतः कृतमूर्धजाम् ॥	१७
शिरः स्थाने कृतौ पादौ जहास च मुमोद च ।	
तस्या इशरीरविवरं विवेश च पुरन्दरः ॥	१८
गर्भं च सप्तधा राम ! बिभेद परमात्मवान् ।	
भिद्यमानस्ततो गर्भो वज्रेण शतपर्वणा ॥	१९

रुरोद सुस्वरं राम ! ततो दिति रबुध्यत ।	
“मारुदोमारुद” श्रेति गर्भं शक्रोऽभ्यभाषत ॥	२०
विभेद च महातेजा रुदन्त मपि वासवः ।	
“न हन्तव्यो न हन्तव्य” इत्येवं दिति रब्रवीत् ॥	२१
निष्पपात तत शक्रो मातु र्वचनगौरवात् ।	
प्राञ्जलि र्वज्रसहितो दितिं शक्रोऽभ्यभाषत ॥	२२
“अशुचिर्देवि ! सुप्ताऽसि पादयोः कृतमूर्धजा ।	
तदन्तर महंलब्ध्वा शक्रहन्तार माहवे ॥	२३
अभिदं सप्तधा देवि ! तन्मे त्वं क्षन्तु मर्हसि ।”	

इति श्रीमद्बालकाण्डे षट् चत्वारिंशत्सर्गः ॥

### ॥ सप्तचत्वारिंशत्सर्गः ॥

सप्तधातु कृते गर्भे दितिः परमदुःखिता ।	
सहस्राक्षं दुराधर्षं वाक्यं सानुनयाऽब्रवीत् ॥	१
“ममापराधा द्रुर्भोऽयं सप्तधा विफलीकृतः ।	
नापराधोऽस्ति देवेश ! तवात्र बलसूदन ! ॥	२
प्रियं तु कर्तुं मिच्छामि मम गर्भविपर्यये ।	
मरुतां सप्त सप्तानां स्थानपाला भवन्त्विमे ॥	३
वातस्कन्धा इमे सप्त चरन्तु दिवि पुत्रक ! ।	
मारुता इति विख्याता दिव्यरूपा ममात्मजाः ॥	४
ब्रह्मलोकं चरत्वेक इन्द्रलोकं तथापरः ।	
दिवि वायु रिति ख्यात स्मृतीयोऽपि महायज्ञाः ॥	५

चत्वार स्तु सुरश्रेष्ठ ! दिशो वै तव शासनात् ।	
संचरिष्यन्ति भद्रंते देवभूता ममात्मजाः ॥	६
त्वत्कृतेनैव नाम्ना च मारुता इति विश्रुताः ।”	
तस्यास्तद्वचनं श्रुत्वा सहस्राक्षः पुरन्दरः ॥	७
उवाच प्राञ्जलि वाक्यं दिति बलनिपूदनः ।	
“सर्वं मे तद्यथोक्तं ते भविष्यति न संशयः ॥	८
विचरिष्यन्ति भद्रंते देवभूतास्तवात्मजाः ।”	
एवं तौ निश्चयं कृत्वा माता पुत्रौ तपोवने ॥	९
जग्मतु स्त्रिदिवं राम ! कृतार्था विति नश्श्रुतम् ।	
एष देश स्स काकुत्स्थ ! महेन्द्राध्युषितः पुरा ॥	१०
दिति यत्र तपस्सिद्धा मेवं परिचचार सः ।	
इक्ष्वाकोस्तु नरन्याग्र ! पुत्रः परमधार्मिकः ॥	११
अलंबुसाया मुत्पन्नो विशाल इति विश्रुतः ।	
तेन चासी दिह स्थाने विशालेति पुरी कृता ॥	१२
विशालस्य सुतो राम ! हेमचन्द्रो महाबलः ।	
सुचन्द्र इति विख्यातो हेमचन्द्रा दनन्तरः ॥	१३
सुचन्द्रतनयो राम ! धूम्राश्व इति विश्रुतः ।	
धूम्राश्वतनयश्चापि सृजंय स्समपद्यत ॥	१४
सृजंयस्य सुत इश्रीमान्सहदेवः प्रतापवान् ।	
कुशाश्व स्सहदेवस्य पुत्रः परमधार्मिकः ॥	१५
कुशाश्वस्य महातेजास्सोमदत्तः प्रतापवान् ।	
सोमदत्तस्य पुत्रस्तु काकुत्स्थ इति विश्रुतः ॥	१६

तस्य पुत्रो महातेजा सम्प्रत्येष पुरीमिमाम् ।	
आवसत्यमरप्रख्य स्सुमतिर्नाम दुर्जयः ॥	१७
इक्ष्वाकोऽस्तु प्रसादेन सर्वे वैशालिका नृपाः ।	
दीर्घायुषो महात्मानो वीर्यवन्त स्सुधार्मिकाः ॥	१८
इहाद्य रजनीं राम ! सुखं वत्स्यामहेवयम् ।	
श्वःप्रभाते नरश्रेष्ठ ! जनकं द्रष्टु मर्हसि ॥	१९
सुमतिस्तु महातेजा विश्वामित्र मुपागतम् ।	
श्रुत्वा नरवरश्रेष्ठः प्रत्युद्गच्छन्महायशाः ॥	२०
पूजां च परमां कृत्वा सोपाध्यायस्सबान्धवः ।	
प्राञ्जलिः कुशलं पृष्ट्वा विश्वामित्र मथाब्रवीत् ॥	२१
“ धन्योऽस्म्यनुगृहीतोऽस्मि यस्य मे विपयं मुनिः ।	
सम्प्राप्तो दर्शनं चैवनास्तिधन्यतरो मम ॥	२२

इति श्रीमद्रालकाण्डे सप्तचत्वारिंशत्सर्गः ॥

### ॥ अष्टचत्वारिंशत्सर्गः ॥

पृष्ट्वातु कुशलं तत्र परस्परसमागमे ।	
कथान्ते सुमति वाक्यं व्याजहार महामुनिम् ॥	१
“ इमौ कुमारौ भद्रन्ते देवतुल्यपराक्रमौ ।	
गजसिंहगती वीरौ शार्दूलवृषभोपमौ ॥	२
पद्मपत्रविशालाक्षौ खड्ग तूणी धनुर्धरौ ।	
अश्विना विव रूपेण समुपस्थितयौवनौ ॥	३

यदृच्छयैव गां प्राप्तौ देवलोकादिवामरौ ।	
कथं पद्मचामिह प्राप्तौ किमर्थं कस्य वा मुने ! ॥	४
भूषयन्ताविमं देशं चन्द्रसूर्याविबाम्बरम् ? ।	
परस्परस्य सदृशौ प्रमाणेऽत्र तचेष्टितैः ॥	५
किमर्थं च मुनिश्रेष्ठ ! सम्प्राप्तौ दुर्गमे पथि ।	
वरायुधधरौ वीरौ श्रोतुमिच्छामि तत्त्वतः ॥”	६
तस्य तद्वचनं श्रुत्वा यथावृत्तं न्यवेदयत् ।	
सिद्धाश्रमनिवासं च राक्षसानां वधं तथा ॥	७
विश्वामित्रवचश्श्रुत्वा राजा परमहर्षितः ।	
अतिथी परमौ प्राप्तौ पुत्रौ दशरथस्य तौ ॥	८
पूजयामास विधिवत्सत्काराहौ महाबलौ ।	
ततः परमसत्कार सुमतेः प्राप्य राघवौ ॥	९
उष्य तत्र निशा मेकां जग्मतुर्मिथिलां ततः ।	
तां दृष्ट्वा मुनयस्सर्वे जनकस्य पुरी शुभाम् ॥	१०
साधुसाध्विति शंसन्तो मिथिलां समपूजयन् ।	
मिथिलोपवने तत्र आश्रमं दृश्य राघवः ॥	११
पुराणं निर्जनं रम्यं पप्रच्छ मुनिपुङ्गवम् ।	
“ श्रीमदाश्रमसङ्काशं किन्निवदं मुनिवर्जितम् ? ॥	१२
श्रोतुमिच्छामि भगवन् कस्यायं पूर्वं आश्रमः ।”	
तच्छ्रुत्वा राघवेणोक्तं वाक्यं वाक्यविशारदः ॥	१३
प्रत्युवाच महातेजा विश्वामित्रो महामुनिः ।	
“ हन्त ते कथयिष्यामि शृणु तत्त्वेन राघव ! ॥	१४



यस्यैतदाश्रमपदं शप्तं कोपान्महात्मना ।	
गौतमस्य नरश्रेष्ठ ! पूर्वमासीन्महात्मनः ॥	१५
आश्रमो दिव्यसङ्काशः सुरैरपि सुरजितः ।	
सधेह तप आतिष्ठदहल्यासहितः पुरा ॥	१६
वर्षभूगाननेकांश्च राजपुत्र ! महात्यशः ।	
[कस्मिंश्चिदिवसे राम ! ततो दूरं गते मुनौ ॥]	१७
तस्यांतरं विदित्वाऽथ सहस्राक्षश्शचीपतिः ।	
मुनिवेषधरोऽहल्यामिदं वचनमब्रवीत् ॥	१८
“ ऋतुकालं प्रतीक्षन्ते नार्थिन स्सुसमाहिते ।	
संगमं त्वहमिच्छामि त्वया सह सुमध्यमे ॥”	१९
मुनिवेषं सहस्राक्ष विज्ञाय रघुनन्दन ! ।	
मार्तिं चकार दुर्मघा देवराजकुतूहलात् ॥	२०
अथाब्रवीत्सुरश्रेष्ठं कृतार्थेनान्तरात्मना ।	
“ कृतार्थाऽस्मि सुरश्रेष्ठ ! गच्छ शीघ्रमितः प्रभो ॥	२१
आत्मानं मा च देवेश ! सवधा रक्ष मानद !”	
इन्द्रस्तु प्रहसन्वाक्यमहल्यामिदमब्रवीत् ॥	२२
“ सुश्रोणि ! परितुष्टोऽस्मि गमिष्यामि यथागतम् ॥”	
एवं संगम्य तु तया निश्चक्रामोटजात्ततः ॥	२३
ससम्भ्रमात्स्वरत्राम ! शङ्कितो गौतमं प्रति ।	
गौतमं स ददर्शाऽथ प्रविशन्तं महामुनिम् ॥	२४
देवदानवदुर्धर्षं तपोबलसमन्वितम् ।	
तीर्थोदकपरिक्लिप्तं दीप्यमानमिवानलम् ॥	२५

गृहीतसभिधं तत्र सकुशं मुनिपुङ्गवम् ।	
दृष्ट्वा सुरपतिस्त्रस्तो विवर्णवदनोऽभवत् ॥	२६
अथ दृष्ट्वा सहस्राक्षं मुनिवेषधरं मुनिः ।	
दुर्वृत्तं वृत्तसम्पन्नो रोषाद्वचनमब्रवीत् ॥	२७
“ मम रूपं समास्थाय कृतवानसि दुर्मते ! ।	
अकर्तव्यमिदं तस्माद्विफलस्त्वं भविष्यसि ॥ ”	२८
गौतमेनैव मुक्तस्य सरोपेण महात्मना ।	
पेततुष्टृपणौ भूमौ सहस्राक्षस्य तत्क्षणात् ॥	२९
तथा शप्त्वा स वै शक्रमहल्यामपि शप्तवान् ।	
“ इह वर्षसहस्राणि बहूनि त्वं निवत्स्यसि ॥	३०
वायुभक्षा निराहारा तप्यन्ती भस्मशायिनी ।	
अदृश्या सर्वभूतानामाश्रमेऽस्मिन्निवत्स्यसि ॥	३१
यदा चैतद्वनं घोरं रामो दशरथात्मजः !	
आगमिष्यति दुर्धर्षस्तदा पूता भविष्यसि ॥	३२
तस्यातिथ्येन दुर्वृत्ते लोभमोहविवर्जिता ।	
मत्सकाशे मुदा युक्ता स्वं वपुर्धारयिष्यसि ॥ ”	३३
एवमुक्त्वा महातेजा गौतमो दुष्टचारिणीम् ।	
इममाश्रममुत्सृज्य सिद्धचारणसेविते ॥	३४
हिमवच्छिखरे रम्ये तपस्तेपे महातपाः ।	

इति श्रीमद्बालकाण्डे अष्टचत्वारिंशस्सर्गः ॥



## ॥ एकोनपञ्चाशस्सर्गः ॥

- अफलस्तु ततश्शक्रो देवानग्निपुरोधसः ।  
 अब्रवीत्त्रस्तवदनः सर्षिसङ्घान्सचारणान् ॥ १
- “कुर्वता तपसो विघ्न गौतमस्य महात्मनः ।  
 क्रोधमुत्पाद्य तु मया सुरकार्यमिदं कृतम् ॥ २
- अफलोऽस्मि कृतस्तेन क्रोधात्सा च निराकृता ।  
 शापमोक्षेण महता तपोऽस्यापहतं मया ॥ ३
- तस्मात्सुरवरास्सर्वे सर्षिसङ्घास्सचारणाः ।  
 सुरसाह्यकरं सर्वे सफलं कर्तुं मर्हथ ॥” ४
- शतक्रतो र्वचश्श्रुत्वा देवाश्चाग्निपुरोगमाः ।  
 पितृदेवानुपेत्याहुस्सह सर्वैर्मरुद्गणैः ॥ ५
- “अयं मेषस्सवृषणश्शक्रो ह्यवृषणः कृतः ।  
 [पुराविचार्य मोहेन ऋषिपत्नीं शतक्रतुः ॥ ६
- धर्षयित्वा मुनेश्शापात्तत्रैव विफलीकृतः ।  
 इदानीं कुप्यते देवान् देवराजः पुरन्दरः ॥] ७
- मेषस्य वृषणौ गृह्य शक्रायाऽगु प्रयच्छत ।  
 अफलस्तु कृतो मेषः परां तुष्टिं प्रदास्यति ॥ ८
- भवतां हर्षणार्थाय ये च दास्यन्ति मानवाः ।”  
 [अक्षयं हि फलं तेषां यूयं दास्यथ हर्षिताः ॥] ९
- अग्नेस्तु वचनं श्रुत्वा पितृदेवास्समागताः ।  
 उत्पात्र्य मेषवृषणौ सहस्राक्षे न्यवेशयन् ॥ १०

- तदाप्रभृति काकुत्स्थ ! पितृदेवास्समागताः ।  
 अफलान्मुंजते मेषान्फलैस्तेषा मयोजयन् ॥ ११  
 इन्द्रस्तु मेषवृषणस्तदाप्रभृति राघव ! ।  
 गौतमस्य प्रभावेन तपसश्च महात्मनः ॥ १२  
 तदागच्छ महातेजः ! आश्रमं पुण्यकर्मणः ।  
 तारयैनां महाभागामहल्यां देवरूपिणीम् ॥” १३  
 विश्वामित्रवचश्श्रुत्वा राघवस्सहलक्ष्मणः ।  
 विश्वामित्रं पुरस्कृत्य तमाश्रममथाविशत् ॥ १४  
 ददर्श च महाभागां तपसा द्योतितप्रभाम् ।  
 लोकैरपि समागम्य दुर्निरीक्ष्यां सुरासुरैः ॥ १५  
 प्रयत्नान्निर्मितां धात्रा दिव्यां मायामयीमिव ।  
 [धूमेनापि परीताङ्गीं दीप्तामग्निशिखामिव ॥] १६  
 सतुपारावृतां साभ्रां पूर्णचन्द्रप्रभामिव ।  
 मध्येऽम्भसो दुराधर्षां दीप्तां सूर्यप्रभामिव ॥ १७  
 सा हि गौतमवाक्येन दुर्निरीक्ष्या बभूव ह ।  
 त्रयाणामपि लोकाना यावद्रामस्य दर्शनम् ॥ १८  
 शापस्यान्तमुपागम्य तेषां दर्शनमागता ।  
 राघवौ तु ततस्तस्याः पादौ जगृहतुस्तदा ॥ १९  
 स्मरन्ती गौतमवचः प्रतिजग्राह सा च तौ ।  
 पाद्यमर्घ्यं तथाऽऽतिथ्यं चकार सुसमाहिता ॥ २०  
 प्रतिजग्राह काकुत्स्थो विधिदृष्टेन कर्मणा ।  
 पुष्पवृष्टिर्महत्यासीद्देवदुन्दुभिनिस्वनैः ॥ २१

गन्धर्वाप्सरसां चापि महानासीत्समागमः ।	
“ साधु साध्वि ” ति देवा स्तामहल्यां समपूजयन् ॥	२२
तपोबलविशुद्धाङ्गीं गौतमस्य वशानुगाम् ।	
गौतमोऽपि महातेजा अहल्यासहितस्सुखी ॥	२३
रामं सम्पूज्य विधिवत्तपस्तेपे महातपाः ।	
रामोऽपि परमां पूजां गौतमस्य महात्मनः ॥	२४
सकाशाद्विधिवत्प्राप्य जगाम मिथिलं ततः ॥	

इति श्रीमद्बालकाण्डे एकोनपञ्चाशत्सर्गः ॥

### ॥ पञ्चाशत्सर्गः ॥

ततः प्रागुत्तरां गत्वा रामस्सौमित्रिणा सह ।	
विश्वामित्रं पुरस्कृत्य यज्ञवाटमुपागमत ॥	१
रामस्तु मुनिशार्दूलमुवाच सह लक्ष्मणः ।	
“ साध्वी यज्ञसमृद्धिर्हि जनकस्य महात्मनः ॥	२
बहूनीह सहस्राणि नानादेशनिवासिनाम् ।	
ब्राह्मणानां महाभाग ! वेदाध्ययनशालिनाम् ॥	३
ऋषिवाटाश्च दृश्यन्ते शकटीशतसंकुलाः ।	
देशो विधीयतां ब्रह्मन्यत्र वत्स्यामहे वयम् ॥”	४
रामस्य वचनं श्रुत्वा विश्वामित्रो महामुनिः ।	
निवेशमकरोद्देशे विविक्ते सलिलायुते ॥	५
विश्वामित्रमनुप्राप्तं श्रुत्वा स नृपतिस्तदा ।	
शतानन्दं पुरस्कृत्य पुरोहितमनिन्दितम् ॥	६

प्रत्युज्जगाम सहसा विनयेन समन्वितः ।	
ऋत्विजोऽपि महात्मानस्त्वर्ध्वमादाय सत्वरम् ॥	७
विश्वामित्राय धर्मेण ददुर्मन्त्रपुरस्कृतम् ।	
प्रतिगृह्य च तां पूजां जनकस्य महात्मनः ॥	८
पप्रच्छ कुशलं राज्ञो यज्ञस्य च निरामयम् ।	
स तांश्चापि मुनीन् पृष्ट्वा सोपाध्यायपुरोधसः ॥	९
यथान्यायं ततस्सर्वैस्समागच्छत्प्रहृष्टवत् ।	
अथ राजा मुनिश्रेष्ठं कृताञ्जलि रभाषत ॥	१०
“ आसने भगवानास्तां सहैभिर्मुनिपुंगवैः ।”	
जनकस्य वचश्श्रुत्वा निषसाद् महामुनिः ॥	११
पुरोधा ऋत्विजश्चैव राजा च सह मन्त्रिभिः ।	
आसनेषु यथान्यायमुपविष्टास्समन्ततः ॥	१२
दृष्ट्वा स नृपतिस्तत्र विश्वामित्रमथाब्रवीत् ।	
“ अद्य यज्ञसमृद्धिर्मे सफला दैवतैः कृता ॥	१३
अद्य यज्ञफलं प्राप्तं भगवद्दर्शनान्मया ।	
धन्योऽस्म्यनुगृहीतोऽस्मि यस्य मे मुनिपुङ्गव ॥	१४
यज्ञोपसदनं ब्रह्मन् ! प्राप्तोऽसि मुनिभिस्सह ।	
द्वादशाहं तु ब्रह्मर्षे ! शेषमाहुर्मनीषिणः ॥	१५
ततो भागार्थिनो देवान्द्रष्टुमर्हसि कौशिक ! ।”	
इत्युक्त्वा मुनिशार्दूलं प्रहृष्टवदनस्तदा ॥	१६
पुनस्तं परिपप्रच्छ प्राञ्जलिः प्रणतो नृपः ।	
“ इमौ कुमारौ भद्रं ते देवतुल्यपराक्रमौ ॥	१७

गजसिंहगती वीरौ शार्दूलवृषभोपमौ ।	
पद्मपत्नविशालाक्षौ खड्गतूणीधनुर्धरौ ॥	१८
अश्विनाविव रूपेण समुपस्थितयौवनौ	
यदृच्छयव गां प्राप्तौ देवलोकादिवामरौ ॥	१९
कथं पद्म्यामिह प्राप्तौ किमर्थं कस्य वा मुने ! ।	
वरायुधधरौ वीरौ कस्य पुत्रौ महामुने ! ॥	२०
भूषयन्ताविमं देशं चन्द्रसूर्याविवाम्बरम् ।	
परस्परस्य सदृशौ प्रमाणेद्वितचेष्टितैः ॥	२१
काकपक्षधरौ वीरौ श्रोतुमिच्छामि तत्त्वतः ।”	
तस्य तद्वचनं श्रुत्वा जनकस्य महात्मनः ॥	२२
न्यवेदयन्महात्मानौ पुत्रौ दशरथस्य तौ ।	
सिद्धाश्रमनिवासं च राक्षसानां वधं तथा ॥	२३
तच्चागमनमव्यग्रं विशालायाश्च दर्शनम् ।	
अहल्यादर्शनं चैव गौतमेन समागमम् ॥	२४
महाधनुषि जिज्ञासां कर्तुमागमनं तथा ।	
एतत्सर्वं महातेजा जनकाय महात्मने ॥	२५
निवेद्य विररामाय विश्वामित्रो महामुनिः ।	

इति श्रीमद्रामायणे पञ्चाशत्सर्गः ॥

### ॥ एकपञ्चाशत्सर्गः ॥

तस्य तद्वचनं श्रुत्वा विश्वामित्रस्य धीमतः ।  
हृष्टरोमा महातेजाश्शतानन्दो महातपाः ॥

- गौतमस्य सुतो ज्येष्ठस्तपसा द्योतितप्रभः ।  
 रामसन्दर्शनादेव परं विस्मय मागतः ॥ २
- स तौ निषण्णौ सम्प्रेक्ष्य सुखामीनौ नृपात्मजौ ।  
 शतानन्दो मुनिश्रेष्ठं विश्वामित्रमथाब्रवीत् ॥ ३
- “अपि ते मुनिशार्दूल ! मम माता यशस्विनी ।  
 दर्शिता राजपुत्राय तपोदीर्घमुपागता ॥ ४
- अपि रामो महातेजा मम माता यशस्विनी ।  
 चन्यैरुपाहरत्त्रजां पूजार्हं सर्वदेहिनाम् ॥ ५
- अपि रामाय कथितं यथावृत्तं पुरातनम् ।  
 मम मातुर्महातेजो दैवेन दुरनुष्ठितम् ॥ ६
- अपि कौशिक ! भद्रं ते गुरुणा मम संगता ।  
 मम माता मुनिश्रेष्ठ ! रामसन्दर्शनादितः ॥ ७
- अपि मे गुरुणा रामः पूजितः कुशिकात्मज ! ।  
 इहागतो महातेजाः पूजां प्राप्य महात्मनः ॥ ८
- अपि शान्तेन मनसा गुरुर्मे कुशिकात्मज ! ।  
 इहागतेन रामेण प्रयतेनाभिवादितः ॥” ९
- तच्छ्रुत्वा वचनं तस्य विश्वामित्रो महामुनिः ।  
 प्रत्युवाच शतानन्दं वाक्यज्ञो वाक्यकोविदम् ॥ १०
- नातिक्रान्तं मुनिश्रेष्ठ ! यत्कर्तव्यं कृत मया ।  
 संगता मुनिना पत्नी भार्गवेणैव रेणुका ॥” ११
- तच्छ्रुत्वा वचनं तस्य विश्वामित्रस्य भाषितम् ।  
 शतानन्दो महातेजा रामं वचनमब्रवीत् ॥ १२



स्वागतं ते नरश्रेष्ठ ! दिष्ट्या प्राप्तोऽसि राघव ! ।	
विश्वामित्रं पुरस्कृत्य महर्षिमपराजितम् ॥	१३
अचिन्त्यकर्मा तपसा ब्रह्मर्षिरतुलप्रभः ।	
विश्वामित्रो महातेजा वेत्स्येनं परमां गतिम् ॥	१४
नास्ति धन्यतरो राम ! त्वत्तोऽन्यो भुवि कश्चन ।	
गोप्ता कुशिकपुत्रस्ते येन तप्तं महत्तपः ॥	१५
श्रूयतां चाभिधास्यामि कौशिकस्य महात्मनः ।	
यथाबल यथावृत्तं तन्मे निगदतश्शृणु ॥	१६
राजाभूदेष धर्मात्मा दीर्घकालमरिन्दमः ।	
धर्मज्ञः कृतविद्यश्च प्रजानां च हिते रतः ॥	१७
प्रजापतिसुतस्त्वासीत्कुशो नाम महीपतिः ।	
कुशस्य पुत्रो बलवान्कुशनाभस्सुवार्मिकः ॥	१८
कुशनाभसुतस्त्वासीद्गाधिरित्येव विश्रुतः ।	
गाधेः पुत्रो महातेजा विश्वामित्रो महामुनिः ॥	१९
विश्वामित्रो महातेजाः पालायामास मेदिनीम् ।	
बहुवर्षसहस्राणि राजा राज्यमकारयत् ॥	२०
कदाचित्तु महातेजा योजयित्वा वरूथिनीम् ।	
अक्षौहिणीपरिवृतः परिचक्राम मेदिनीम् ॥	२१
नगराणि सराष्ट्राणि सरितश्च तथा गिरीन् ।	
आश्रमान् क्रमशो राम विचरन्नाजगाम ह ॥	२२
वसिष्ठस्याश्रमपदं नानापुष्पलताद्रुमम् ।	
नानामृगगणाकीर्णं सिद्धचारणसेवितम् ॥	२३

## द्विपञ्चाशत्सर्गः

१५५

देवदानवगन्धर्वैः किन्नरैरुपशोभितम् ।	
प्रशान्तहरिणाकीर्णं द्विजसंघनिषेवितम् ॥	२४
ब्रह्मर्षिगणसंकाणं देवर्षिगणसेवितम् ।	
तपश्चरणसंसिद्धैरग्निक्लृपैर्महात्मभिः ॥	२५
अन्धक्षैर्वायुभक्षैश्च शीर्णपर्णाशनैस्तथा ।	
फलमूलाशनैर्दान्तैर्जितरोषैर्जितेन्द्रियैः ॥	२६
ऋषिभिर्वालखिल्यैश्च जपहोमपरायणैः ।	
अन्यैर्वैखानसैश्चैव समन्तादुपशोभितम् ॥	२७
वसिष्ठस्याश्रमपदं ब्रह्मलोकमिवारम् ।	
ददर्श जयतां श्रेष्ठो विश्वामित्रो महाबलः ॥	२८

इति श्रीमद्बालकाण्डे एकपञ्चाशत्सर्गः ॥

## ॥ द्विपञ्चाशत्सर्गः ॥

तं दृष्ट्वा परमप्रीतो विश्वामित्रो महाबलः ।	
प्रणतो विनयाद्वीरो वसिष्ठं जपतां वरम् ॥	१
स्वागतं तव चेत्युक्तो वसिष्ठेन महात्मना ।	
आसनं चास्य भगवान्बसिष्ठो व्यादिदेश ह ॥	२
उपविष्टाय च तदा विश्वामित्राय धीमते ।	
यथान्यायं मुनिवरः फलमूलान्युपाहरत् ॥	३
प्रतिगृह्य तु तां पूजां वसिष्ठा द्राजसत्तमः ।	
तपोऽग्निहोत्रशिष्येषु कुशलं पर्यपृच्छत् ॥	४

विश्वामित्रो महातेजा वनस्पतिगणे तदा ।	
सर्वत्र कुशलं चाह वसिष्ठो राजसत्तमम् ॥	५
सुखोपविष्टं राजानं विश्वामित्रं महातपाः ।	
पप्रच्छ जपतां श्रेष्ठो वसिष्ठो ब्रह्मणस्सुतः ॥	६
“ कञ्चित्ते कुशलं राजन् ! कञ्चिद्धर्मेण रञ्जयन् ।	
प्रजाः पालयसे वीर राजवृत्तेन धार्मिक ? ॥	७
कञ्चित्ते सुभृता भृत्याः कञ्चित्तिष्ठन्ति शासने ? ।	
कञ्चित्ते विजितास्सर्वे रिपवो रिपुसूदन ? ॥	८
कञ्चिद्बलेषु कोशेषु मित्रेषु च परन्तप ! ।	
कुशलं ते नरव्याघ्र ! पुत्रपौत्रेषु चानघ ? ॥”	९
सर्वत्र कुशलं राजा वसिष्ठं प्रत्युदाहरत् ।	
विश्वामित्रो महातेजा वसिष्ठं विनयान्वितः ॥	१०
कृत्वोभौ सुचिरं कालं धर्मिष्ठौ ताः कथाश्शुभाः ।	
मुदा परमया युक्तौ प्रीयेतां तौ परस्परम् ॥	११
ततो वसिष्ठो भगवान्कथान्ते रघुनन्दन ! ।	
विश्वामित्रमिदं वाक्य मुवाच प्रहसन्निव ॥	१२
“ आतिशय कर्तुमिच्छामि बलस्यास्य महाबल ।	
तव चैवाप्रमेयस्य यथाहं सम्प्रतीच्छ मे ॥	१३
सत्क्रियां तु भवानेतां प्रतीच्छतु मयोद्यताम् ।	
राजा त्वमतिथिश्रेष्ठः पूजनीयः प्रयत्नतः ॥”	१४
एवमुक्तो वसिष्ठेन विश्वामित्रो महामतिः ।	
“ कृत ” मित्यत्रवीद्राजा “ पूजावाक्येन मे त्वया ॥	१५

## त्रिपञ्चाशत्सर्गः

१५७

फलमूलेन भगवन् ! विद्यते यत्तवाश्रमे ।	
पाद्येनाद्यमनीयेन भगवद्दर्शनेन च ॥	१६
सर्वथा च महाप्राज्ञ ! प्रजार्हेण सुगजितः ।	
गमिष्यामि नमस्तेऽस्तु मैत्रेणैक्षस्व चक्षुषा ॥”	१७
एव ब्रुवन्तं राजानं वसिष्ठः पुनरेव हि ।	
न्यमन्त्रयत धर्मात्मा पुनःपुन रुदारधीः ॥	१८
“ बाढ ”मित्येव गाधेयो वसिष्ठ प्रत्युवाच ह ।	
“ यथा प्रिय भगवत्स्तथास्तु मुनिसत्तम ॥ ”	१९
एवमुक्तो महातेजा वसिष्ठो जपतां वरः ।	
आजुहाव ततः प्रीतः कल्मषी धूतकल्मषः ॥	२०
“ एह्येहि शबळे ! क्षिप्रं शृणु चापि वचो मम ।	
सबलस्यास्य राजर्षेः कर्तुं व्यवसितोऽस्म्यहम् ॥	२१
भोजनेन महार्हेण सत्कारं संविधत्स्व मे ।	
यस्य यस्य यथा कामं पडूसेऽवभिपूजितम् ॥	२२
तत्सर्वं कामधुक् क्षिप्रमभिवर्ष कृते मम ।	
रसेनात्रेण पानेन लेह्यघोष्येण संयुतम् ॥	२३
अन्नानां निघयं सर्वं सृजस्व शबळे ! त्वर । ”	

॥ इति श्रीमद्भालकाण्डे द्विपञ्चाशत्सर्गः ॥

## ॥ त्रिपञ्चाशत्सर्गः ॥

एवमुक्त्वा वसिष्ठेन शबळां शत्रुसूदन ! ।

विदधे कामधुक्कामान्यस्य यस्य यथेप्सितम् ॥

१

- इक्ष्मन्मधूंस्तथा लाजान्मैरेयांश्च वरासवान् ।  
 पानानि च महार्हाणि भक्ष्यांश्चोच्चावचांस्तथा ॥ २
- उष्णाह्यस्यौदनस्यात्र राशयः पर्वतोपमाः ।  
 मृष्टान्नानि च सूपांश्च दधिकुल्यास्तथैव च ॥ ३
- नानास्वादुरसानां च षाडबानां तथैव च ।  
 भाजनानि सुपूर्णानि गौडानि च सहस्रशः ॥ ४
- सर्वमासीत्सुसंतुष्टं हृष्टपुष्टजनायुतम् ।  
 विश्वामित्रबलं राम ! वसिष्ठेनाभितर्पितम् ॥ ५
- विश्वामित्रोऽपि राजर्षिः हृष्टः पुष्टस्तदाऽभवत् ।  
 सान्तःपुरवरो राजा सत्राह्वणपुरोहितः ॥ ६
- सामात्यो मन्त्रिसहितस्सभृत्यः प्रजितस्तदा ।  
 युक्तः परमहर्षेण वसिष्ठमिदमब्रवीत् ॥ ७
- “ प्रजितोऽहं त्वया ब्रह्मन् ! प्रजर्ह्येण सुसत्कृतः ।  
 श्रूयतामभिधास्यामि वाक्यं वाक्यविशारद ! ॥ ८
- गवां शतसहस्रेण दीयतां शबळा मम ।  
 रत्नं हि भगवन्नेतद्रत्नहारी च पार्थिवः ॥ ९
- तस्मान्मे शबळां देहि ममैषा धर्मतो द्विज ।”  
 एवमुक्तस्तु भगवान्वसिष्ठो मुनिसत्तमः ॥ १०
- विश्वामित्रेण धर्मात्मा प्रत्युवाच महीपतिम् ।  
 “ नाहं शतसहस्रेण नापि कोटिशतैर्गवाम् ॥ ११
- राजन् ! दास्यामि शबळां राशिभीरजतस्य वा ।  
 न परित्यागमर्ह्यं मत्सकाशादरिन्दम ॥ १२

- शाश्वती शबळा मह्यं कीर्तिरात्मवतो यथा ।  
 अस्यां हव्यं च कव्यं च प्राणयात्रा-तथैव च ॥ १३
- आयत्त मग्निहोत्रं च बलिर्होमस्तथैव च ।  
 स्वाहाकारवपट्कारौ विद्याश्च विविधास्तथा ॥ १४
- आयत्तमत्र राजर्षे सर्वमेतन्न संशयः ।  
 सर्वस्व मेतत्सत्येन मम तुष्टिकरी मदा ॥ १५
- कारगैर्वहुभी राजन् ! न दास्ये शबळा तव ।”  
 वमिष्टेनैवमुक्तस्तु विश्वामित्रोऽत्रवीक्षतः ॥ १६
- संरन्ध्रतरमत्यर्थं वाक्यं वाक्यविशारदः ।  
 “हैरण्यकक्ष्याग्रैवेयान्सुवर्णाकुशभूपितान् ॥ १७
- ददामि कुञ्जरास्तेऽहं सहस्राणि चतुर्दश ।  
 हैरण्यानां रथानां ते श्वेताश्वानां चतुर्युजाम् ॥ १८
- ददामि ते शतान्यष्टौ किङ्किणिकविभूषितान् ।  
 हयानां देशजातानां कुलजानां महौजसाम् ॥ १९
- सहस्रमेकं दश च ददामि तव सुव्रत ! ।  
 नानावर्णविभक्तानां वयस्थानां तथैव च ॥ २०
- ददाम्येकां गवां कोटि शबळा दीयतां मम ।”  
 यावदिच्छसि रत्नं वा हिरण्यं वा द्विजोत्तम ॥ २१
- तावद्दामि तत्सर्वं शबळा दीयतां मम ।”  
 एवमुक्तस्तु भगवान्विश्वामित्रेण धीमता ॥ २२
- “न दास्यामी”ति शबळां प्राह “राजन् कथंचन ।  
 एतदेव हि मे रत्नमेतदेव हि मे धनम् ॥ २३

एतदेव हि सर्वस्वमेतदेव हि जीवितम् ।	
दर्शश्च पूर्णमासश्च यज्ञाश्चैवाप्तदक्षिणाः ॥	२४
एतदेव हि मे राजन ! विविधाश्च क्रियास्तथा ।	
अदोमूलाः क्रियास्सर्वा मम राजन्न संशयः ॥	२५
बहुना कि प्रलापेन न दास्ये कामदोहिनीम् ।”	

इति श्रीमद्रामायणे त्रिपञ्चाशत्सर्ग ॥

### ॥ चतुःपञ्चाशत्सर्गः ॥

कामधेनुं वसिष्ठोऽपि यदा न त्यजते मुनिः ।	
तदाऽस्य शबळां राम ! विश्वामित्रोऽन्वकर्षत ॥	१
नीयमाना तु शबळा राम ! राज्ञा महात्मना ।	
दुःखिता चिन्तयामास रुदन्ती शोककर्षिता ॥	२
“ परित्यक्ता वसिष्ठेन किमहं सुमहात्मना ।	
याऽहं राजभट्टैर्दीना ह्रियेयं भृशदुःखिता ॥	३
किं मयाऽपकृतं तस्य महर्षेर्भावितात्मनः ।	
यन्मामनागसं भक्तामिष्टां त्यजति धार्मिकः ॥”	४
[इति सा चिन्तयित्वा तु निश्चस्य च पुनःपुनः ।	
जगाम वेगेन तदा वसिष्ठं परमौजसम् ॥]	५
निर्धूय तांस्तदा भृत्यान्शतशशत्रुसूदन ! ।	
जगामानिलवेगेन पादमूलं महात्मनः ॥	६
शबळा सा रुदन्ती च क्रोशन्ती चेदमब्रवीत् ।	
वसिष्ठस्याग्रतस्स्थित्वा मेघदुन्दुभिराविणी ॥	७

- “ भगवन् ! किं परित्यक्त्वा त्वयाऽहं ब्रह्मण स्सुत ! ।  
यस्माद्राजभृता मां हि नयंते त्वत्सकाशतः ॥ ” ८
- एव मुक्तस्तु ब्रह्मर्षि रिदं वचन मब्रवीत् ।  
शोकसन्तप्तहृदयां स्वसार मिव दुःखिताम् ॥ ९
- ‘ न त्वां त्यजामि शत्रुळे नापि मेऽपकृतं त्वया ।  
एष त्वां नयते राजा बलान्मत्तो महाबलः ॥ १०
- न हि तुल्यं बलं मह्यं राजा त्वद्य विशेषतः ।  
बली राजा क्षत्रियश्च पृथिव्याः पतिरेव च ॥ ११
- इयमक्षौहिणी पूर्णा सवाजिरथसंकुला ।  
हस्तिध्वजसमाकीर्णा तेनासौ बलवत्तरः ॥ ” १२
- एवमुक्त्वा वसिष्ठेन प्रत्युवाच विनीतवत् ।  
वचनं वचनज्ञा सा ब्रह्मर्षिममितप्रभम् ॥ १३
- “ न बलं क्षत्रियस्याहुर्ब्राह्मणो बलवत्तरः ।  
ब्रह्मन् ! ब्रह्मबलं दिव्यं क्षत्रात्तु बलवत्तरम् ॥ १४
- अप्रमेयबलं तुभ्यं न त्वया बलवत्तरः ।  
विश्वामित्तो महावीर्यस्तेजस्तव दुरासदम् ॥ १५
- नियुङ्क्स्वमां महाभाग त्वद्ब्रह्मबलसंभृताम् ।  
तस्य दर्पबलं यत्त आशयामि दुरात्मनः ॥ ” १६
- इत्युक्तस्तु तया राम ! वसिष्ठस्तु महायशाः ।  
“ सृजस्वेति तदोवाच बलं परबलार्दनम् ॥ ” १७
- तस्य तद्वचनं श्रुत्वा सुरभिस्साऽसृजत्तदा ।  
तस्या हुम्भारवोत्सृष्टाः प्लवाङ्गशतशो नृप ॥ १८



नाशयन्ति बलं सर्वं विश्वामित्रस्य पश्यतः ।	
बलं भग्नं ततो दृष्ट्वा रथेनाक्रम्य कौशिकः ॥	१९
स राजा परमक्रुद्धो रोषविष्फारितेक्षणः ।	
पप्लवा न्नाशयामास शस्त्रै रूचावचै रपि ॥	२०
विश्वामिबार्दितान् दृष्ट्वा पप्लवान् शतशस्तथा ।	
भूय एवासृजत्कोपा च्छकान्यवनमिश्रितान् ॥	२१
तै रासीत्संवृता भूमि श्शकैर्यवनमिश्रितैः ।	
प्रभावद्भि र्महावीर्यै र्हेमकिजल्कसन्निभैः ॥	२२
दीर्घासिपट्टसधरै र्हेमवर्णाम्बरावृतैः ।	
निर्दग्धं तद्बलं सर्वं प्रदीप्तैरिव पावकैः ॥	२३
ततोऽस्त्राणि महातेजा विश्वामित्रो मुमोचह ।	
तैस्ते यवनकाम्भोजाः पप्लवाश्चाकुलीकृताः ॥	२४

इति श्रीमद्रालकाण्डे चतु पञ्चाशत्सर्गः ॥

### ॥ पञ्चपञ्चाशत्सर्गः ॥

तत स्तानाकुलान् दृष्ट्वा विश्वामित्रास्त्रमोहितान् ।	
वसिष्ठ श्रोदयामास कामधु ! कसृज योगतः ॥	१
तस्या हुंभारवा ज्जाताः काम्भोजा रविसन्निभाः ।	
ऊधसस्त्वथ संजाताः पप्लवाश्शस्त्रपाणयः ॥	२
योनिदेशा च यवनाश्शकृद्देशाच्छका स्तथा ।	
रोमकूपेषु च म्लेच्छा हारीतास्सकिरातकाः ॥	३

तै स्तैर्निद्रूदितं सर्वं विश्वामित्रस्य तत्क्षणात् ।	
सपदातिगजं साश्वं सरथं रयुनन्दन ! ॥	४
दृष्ट्वा निद्रूदितं सैन्यं वसिष्ठेन महात्मना ।	
विश्वामित्रसुतानां च शतं नानाविधायुधम् ॥	५
अभ्यधावत्सुसंकुद्धं वसिष्ठं जपतां वरम् ।	
हुंकारेणैव तान्सर्वान् ददाह भगवानृषिः ॥	६
ते साश्वरथपादाता वसिष्ठेन महात्मना ।	
भस्मीकृता मुहूर्तेन विश्वामित्रसुतास्तदा ॥	७
दृष्ट्वा विनाशितान्पुत्रान्वलं च सुमहायशाः ।	
सत्रीढ्यञ्चिन्तयाऽऽविष्टो विश्वामित्रोऽभवत्तदा ॥	८
समुद्र इव निर्वेगो भग्नदंष्ट्र इवोरगः ।	
उपरक्त इवादित्यस्तद्यो निष्प्रभतां गतः ॥	९
हतपुत्रबलो दीनो लूतपक्ष इव द्विजः ।	
हतदर्पो गतोत्साहो निर्वेदं समपद्यत ॥	१०
स पुत्र मेकं राज्याय “पालये”ति नियुज्य च ।	-
पृथिवीं क्षत्रधर्मेण वनमेवान्वपद्यत ॥	११
स गत्वा हिमवत्पार्श्वं किन्नरोरगसेवितम् ।	
महादेवप्रसादार्थं तपस्तेपे महातपाः ॥	१२
केन चित्त्वथ कालेन देवेशो वृषभध्वजः ।	
दर्शयामास वरदो विश्वामित्रं महाबलम् ॥	१३
“ किमर्थं तप्यसे राजन् ! ब्रूहि यत्ते विवक्षितम् ।	
वरदोऽस्मि वरो यस्ते कांक्षितस्सोऽभिधीयताम् ” ॥	१४

एवमुक्तस्तु देवेन विश्वामित्रो महातपाः ।	
प्रणिपत्य महादेवमिदं वचनमब्रवीत् ॥	१५
“ यदि तुष्टो महादेव ! धनुर्वेदो ममानघ ॥	
साङ्गोपाङ्गोपनिषद स्सरहस्यः प्रदीयताम् ॥	१६
यानि देवेषु चास्त्राणि दानवेषु महर्षिषु ।	
गन्धर्वयक्षरक्षसु प्रतिभान्तु ममानघ ॥	१७
तव प्रसादा द्भवतु देवदेव ! ममेप्सितम् ।”	
एवमस्त्विति देवेशो वाक्य मुक्त्वा गतस्तदा ॥	१८
प्राप्य चास्त्राणि राजर्षि विश्वामित्रो महाबलः	
दर्पेण महता युक्तो दर्पपूर्णोऽभवत्तदा ॥	१९
विवर्धमानो वीर्येण समुद्र इव पर्वणि ।	
“ हत मेव तदा मेने वसिष्ठ मृषिसत्तमम् ॥	२०
ततो गत्वाऽऽश्रमपदं मुमोघास्त्राणि पार्थिव ।	
यैस्तत्तपोवनं सर्वं निर्दग्धं चास्त्रतेजसा ॥	२१
उदीर्यमाण मखं तद्विश्वामित्रस्य धीमतः ।	
दृष्ट्वा विप्रद्रुता स्सर्वे मुनय इशतशो दिशः ॥	२२
वसिष्ठस्य च ये शिष्यास्तथैव मृगपक्षिणः ।	
विद्रवन्ति भया द्धीता नानादिग्भ्य स्सहस्रशः ॥	२३
वसिष्ठस्याश्रमपदं शून्य मासी न्महात्मनः ।	
मुहूर्त मिव निश्शब्द मासी दिरिणसन्निभम् ॥	२४
वदतो वै वसिष्ठस्य “ माभैरि ” ति मुहुर्मुहुः ।	
“ नाशयाम्यद्य गाधेयं नीहार मिव भास्करः ॥”	२५

एव मुक्त्वा महातेजा वसिष्ठो जपतां वरः ।	
विश्वामित्रं तदा वाक्यं सरोष मिद मत्रवीत् ॥	२६
“ आश्रमं चिरसंवृद्धं यद्विनाशितवानसि ।	
दुराचारोऽसि यन्मूढ ! तस्मा त्वं न भविष्यसि ॥”	२७
इत्युक्त्वा परमक्रुद्धो दण्ड मुद्यम्य सत्वरम् ।	
विधूम भिव कालाग्निं यमदण्डमिवापरम् ॥	२८

इति श्रीमद्बालकाण्डे पञ्चपञ्चाशत्सर्गः ॥

॥ षट्पञ्चाशत्सर्गः ॥

एवमुक्तो वसिष्ठेन विश्वामित्रो महाबलः ।	
आग्नेय मस्त्रं मुत्क्षिप्य “ तिष्ठतिष्ठे ” ति चाब्रवीत् ॥	१
ब्रह्मदण्डं स चौत्क्षिप्य कालदण्ड मिवापरम् ।	
वसिष्ठो भगवा न्क्रोधा दिदं वचन मत्रवीत् ॥	२
“ क्षत्रबन्धो ! स्थितोऽस्म्येष यद्बलं तद्विदर्शय ।	
नाशयाम्यद्य ते दर्पं शस्त्रस्य तव गाधिज ! ॥	३
कच ते क्षत्रियबलं कच ब्रह्मबलं महत् ।	
पश्य ब्रह्मबलं दिव्यं मम क्षत्रियपांसन ! ॥”	४
तस्यास्त्रं गाधिपुत्रस्य घोर माग्नेय मुद्यतम् ।	
ब्रह्मदण्डेन तच्छान्त मग्ने वेग इवाम्भसा ॥	५
वारुणं चैव रौद्रं च ऐन्द्रं पाशुपतं तथा ।	
ऐषीकं चापि चिक्षेप कुपितो गाधिनन्दनः ॥	६

मानवं मोहनं चैव गान्धर्वं स्वापनं तथा ।	
जृम्भणं मादनं चैव सन्तापनविलापने ॥	७
शोषणं दारणं चैव वज्रं मखं सुदुर्जयम् ।	
ब्रह्मपाशं कालपाशं वारुणं पाशं मेव च ॥	८
पैनाकाखं च दयितं शुष्कोर्द्रं अशनी उभे ।	
दण्डाखं मथ पैशाचं क्रौञ्चं मखं तथैवच ॥	९
धर्मचक्रं कालचक्रं विष्णुचक्रं तथैवच ।	
वायव्यं मथनं चैव अखं ह्यशिरं स्तथा ॥	१०
शक्तिद्वयं च चिक्षेप कंकालं मुसलं तथा ।	
वैद्याधरं महाखं च कालाखं मथ दारुणम् ॥	११
विशूलमखं घोरं च कापालं मथ कङ्कणम् ।	
एता न्यखाणि चिक्षेप सर्वाणि रघुनन्दन ! ॥	१२
वसिष्ठे जपतां श्रेष्ठे तदद्भुतं मिवाभवत् ।	
तानि सर्वाणि दण्डेन प्रसते ब्रह्मण स्सुतः ॥	१३
तेषु शान्तेषु ब्रह्माखं क्षिप्तवान्गाधिनन्दनः ।	
तदखं मुद्यतं दृष्ट्वा देवास्साम्निपुरोगमाः ॥	१४
देवर्षयश्च सम्भ्रान्ता गन्धर्वास्समहोरगाः ।	
त्रैलोक्यमासीत्सन्त्रस्तं ब्रह्माखे समुदीरिते ॥	१५
तदप्यखं महाघोरं ब्राह्मं ब्राह्मेण तेजसा ।	
वसिष्ठो प्रसते सर्वं ब्रह्मदण्डेन राघव ! ॥	१६
ब्रह्माखं प्रसमानस्य वसिष्ठस्य महात्मनः ।	
त्रैलोक्यमोहनं रौद्रं रूपमासीत्सुदारुणम् ॥	१७

रोमकूपेषु सर्वेषु वसिष्ठस्य महात्मनः ।	
मरीच्य इव निष्पेतु रग्नेर्धूमाकुलार्चिषः ॥	१८
प्राज्वल द्रुह्यदण्डं च वसिष्ठस्य करोद्यतः ।	
विधूम इव कालाग्नि र्यमदण्ड इवापरः ॥	१९
ततोऽस्तुवन्मुनिगणा वसिष्ठं जपतां वरम् ।	
“अमेयं ते बलं ब्रह्मन् ! तेजो धारय तेजसा ॥	२०
निगृहीत स्वया ब्रह्मन् ! विश्वामित्रो महातपाः ।	
प्रसीद जपतां श्रेष्ठ ! लोका स्सन्तु गतव्यधाः ॥”	२१
एव मुक्तो महातेजा इशमं चक्रे महातपाः ।	
विश्वामित्रोऽपि निकृतो विनिश्चस्येदमब्रवीत् ॥	२२
“धिग्बलं क्षत्रियबलं ब्रह्मतेजो बलं बलम् ।	
एकेन ब्रह्मदण्डेन सर्वास्त्राणि हतानि मे ॥	२३
तदेत त्समवेक्ष्याहं प्रसन्नेन्द्रियमानसः ।	
तपो महत्समास्थाय्ये यद्वैब्रह्मत्वकारणम् ॥”	२४

इति श्रीमद्भालकाण्डे षट्पञ्चाशस्सर्गः ॥

॥ सप्तपञ्चाशस्सर्गः ॥

तत स्सन्तप्रहृदय स्स्मरन्निग्रह मात्मनः ।	
विनिश्चस्य विनिश्चस्य कृतवैरो महात्मना ॥	१
स दक्षिणां दिशं गत्वा महिष्या सह राघव ! ।	
तताप परमं घोरं विश्वामिहो महत्तपः ॥	२

- [फलमूलाशनो दान्तश्चकार सुमहत्तपः ।]  
 अथास्य जज्ञिरे पुत्रास्सत्यधर्मपरायणाः ॥ ३
- हविष्यन्दो मधुष्यन्दो दृढनेत्रो महारथः ।  
 पूर्णे वर्षसहस्रे तु ब्रह्मा लोकपितामहः ॥ ४
- अब्रवीन्मधुरं वाक्यं विश्वामित्रं तपोधनम् ।  
 “जिता राजर्षि लोकास्ते तपसा कुशिकात्मज ॥ ५  
 अनेन तपसा त्वां तु राजर्षि रिति विद्महे ।”
- एवमुक्त्वा महानेजा जगाम सह दैवतैः ॥ ६
- त्रिविष्टपं ब्रह्मलोकं लोकानां परमेश्वरः ।  
 विश्वामित्रोऽपि तच्छ्रुत्वा ह्रिया किञ्चिद्वाङ्मुखः ॥ ७
- दुःखेन महता विष्टस्समन्यु रिदमब्रवीत् ।  
 “तपश्च सुमहत्तप्तं ‘राजर्षि’ रिति मां विदुः ॥ ८  
 देवास्सर्षिगणास्सर्वे नास्ति मन्ये तपःफलम् ।”
- इति निश्चित्य मनसा भूय एव महातपाः ॥ ९
- [क्रोधेन महताविष्टस्त्रैलोक्यं व्यथयन्निव ।]  
 तपश्चकार काकुत्स्थ ! परमं परमात्मवान् ॥ १०
- एतस्मिन्नेव काले तु सत्यवादी जितेन्द्रियः ।  
 त्विशङ्कुरिति विख्यात इक्ष्वाकुकुलवर्धनः ॥ ११
- तस्य बुद्धिस्समुत्पन्ना “यजेय” मिति राघव ! ।  
 “गच्छेयं सशरीरेण देवानां परमां गतिम् ॥ १२
- स वसिष्ठं समाहूय कथयामास चिन्तितम् ।  
 “अशक्य” मिति चाप्युक्तो वसिष्ठेन महात्मना ॥ १३

प्रत्याख्यातो वसिष्ठेन सययौ दक्षिणां दिशम् ।	
तत स्तत्कर्मसिद्ध्यर्थं पुत्रां स्तस्य गतो नृपः ॥	१४
वासिष्ठा दीर्घतपस स्तपो यत्र हि तेपिरे ।	
विशङ्कु स्सुमहातेजा इशतं परमभास्वरम् ॥	१५
वसिष्ठपुत्रान्ददृशे तप्यमानान्यशस्त्रिनः ।	
सोऽभिगम्य महात्मान स्सर्वानेव गुरोस्सुतान् ॥	१६
अभिवाद्यानुपूर्व्येण ह्विया किञ्चि द्वाङ्मुखः ।	
अब्रवी त्सुमहाभागान्सर्वानेव कृताञ्जलिः ॥	१७
“ शरणं वःप्रपद्येऽहं सर्वा न्नमस्कृत्य प्रसादये ।	
प्रत्याख्यातोऽस्मि भद्रं वो वसिष्ठेन महात्मना ॥	१८
यष्टुकामो महायज्ञं तदनुज्ञातु मर्हथ ।	
गुरुपुत्रा नहं सर्वान्नमस्कृत्य प्रसादये ॥	१९
शिरसा प्रणतो याचे ब्राह्मणां स्तपसि स्थितान् ।	
ते मां भवन्त स्सिद्ध्यर्थं याजयन्तु समाहिताः ॥	२०
स शरीरो यथाऽहं हि देवलोक मवाप्नुयाम् ।	
प्रत्याख्यातो वसिष्ठेन गति मन्यां तपोधनाः ॥	२१
गुरुपुत्रानृते सर्वान्नाहं पश्यामि कंघन ।	
इक्ष्वाकूणां हि सर्वेषां पुरोधः परमा गतिः ॥	२२
पुरोधसस्तु विद्वांस स्तारयन्ति सदा नृपान् ।	
तस्मा दनन्तरं सर्वे भवन्तो दैवतं मम ॥ ”	२३



## ॥ अष्टपञ्चाशत्सर्गः ॥

- तत खिशङ्कोर्वचनं श्रुत्वा क्रोधसमन्वितम् ।  
 ऋषिपुत्र शतं राम राजान मिदमब्रवीत् ॥ १
- “ प्रत्याख्यातोऽसि दुर्बुद्धे ! गुरुणा सत्यवादिना ।  
 तं कथं समतिक्रम्य शाखान्तरमुपेयवान् ॥ २
- इक्ष्वाकूणां हि सर्वेषां पुरोधः परमो गुरुः ।  
 नचातिक्रमितुं शक्यं वचनं सत्यवादिनः ॥ ३
- अशक्य मिति घोवाच वसिष्ठो भगवानृषिः ।  
 तं वयं वै समाहर्तुं क्रतुं शक्ताः कथं तव ॥ ४
- बालिशस्त्वं नरश्रेष्ठ ! गम्यतां स्वपुरं पुनः ।  
 याजने भगवान्शक्तं खैलोक्यस्यापि पार्थिव ! ॥ ५
- अवमानं वयं कर्तुं तस्य शक्यामहे कथम् । ”  
 तेषां तद्वचनं श्रुत्वा “ क्रोधपर्याकुलाक्षरम् ॥ ६
- स राजा पुनरेवैतानिदं वचनमब्रवीत् ।  
 प्रत्याख्यातोऽस्मि गुरुणा गुरुपुत्रै स्तथैव च ॥ ७
- अन्यां गतिं गमिष्यामि स्वस्ति वोऽस्तु तपोधनाः । ”  
 ऋषिपुत्रा स्तु तच्छ्रुत्वा वाक्यं घोराभिसंहितम् ॥ ८
- शेषुः परमसंक्रुद्धा “ श्रण्डालत्वं गमिष्यसि । ”  
 एव मुक्त्वा महात्मानो विविगु स्ते स्वमाश्रमम् ॥ ९
- [तच्छ्रुत्वा घोरसंकाशं मृषिपुत्रस्य भाषितम् ।  
 प्रविशत्स्वपुरं राजा चिन्तयामास.दुःखितः ॥]

अथ रात्र्यां व्यतीतायां राजा चण्डालतां गतः ।	
नीलवस्त्रधरो नीलः परुषो ध्वान्तमूर्धजः ॥	११
चित्यमाल्यानुलेपश्च आयसाभरणोऽभवत् ।	
तं दृष्ट्वा मन्त्रिण स्सर्वे त्यक्त्वा चण्डालरूपिणम् ॥	१२
प्राद्रवन्सहिता राम ! पौरा येऽस्यानुगामिनः ।	
एको हि राजा काकुत्स्थ ! जगाम परमात्मवान् ॥	१३
दह्यमानो दिवा रात्रं विश्वामित्र तपोधनम् ।	
विश्वामित्रस्तु त दृष्ट्वा राजान विफलीकृतम् ॥	१४
चण्डालरूपिणं राम ! मुनिः कारुण्यमागतः ।	
कारुण्या त्स महातेजा वाक्यं परमधार्मिकः ॥	१५
इदं जगाद भद्रं ते राजानं घोररूपिणम् ।	
“ कि मागमन कार्यं ते राजपुत्र ! महाबल ! ॥	१६
अयोध्याधिपते ! वीर ! शापा चण्डालतां गतः ।”	
अथ तद्वाक्य माकर्ण्य राजा चण्डालतां गतः ॥	१७
अब्रवी त्प्राञ्जलिर्वाक्य वाक्यज्ञो वाक्यकोविदम् ।	
“ प्रत्याख्यातोऽस्मि गुरुणा गुरुपुत्रै स्तथैवच ॥	१८
अनवाप्यैव तं कामं मया प्राप्तो विपर्ययः ।	
सशरीरो दिवं याया मिति मे सौम्यदर्शन ! ॥	१९
मया चेष्टं क्रतुशतं तच्च नावाप्यते फलम् ।	
अनृतं नोक्त पूर्वं मे नच वक्ष्ये कदाचन ॥	२०
कृच्छ्रेऽपि गत स्सौम्य ! क्षत्रधर्मेण ते शपे ।	
यज्ञैर्बहुविधै रिष्टं प्रजा धर्मेण पालिताः ॥	२१

गुरवश्च महात्मान इशीलवृत्तेन तोषिताः ।	
धर्मे प्रयतमानस्य यज्ञं चाहर्तुं मिच्छतः ॥	२२
परितोषं न गच्छन्ति गुरवो मुनिपुङ्गव !	
दैव मेव परं मन्ये पौरुषं तु निरर्थकम् ॥	२३
दैवेनाक्रम्यते सर्वं दैवं हि परमा गतिः ।	
तस्य मे परमार्तस्य प्रसाद मभिकाङ्क्षतः ॥	२४
कर्तुं मर्हसि भद्रं ते दैवोपहतकर्मणः ।	
नान्यां गति गमिष्यामि नान्यदशरण मस्तिते ॥	२५
दैवं पुरुषकारेण निवर्तयितु मर्हसि ॥”	

इति श्रीमद्बालकाण्डे अष्टपञ्चाशत्सर्गः ॥

### ॥ एकोनषष्टितमस्सर्गः ॥

उक्तवाक्यं तु राजानं कृपया कुशिकात्मजः ।  
 अत्रवी न्मधुरं वाक्यं साक्षा चण्डालरूपिणम् ॥  
 “ ऐक्ष्वाक ! स्वागतं वत्स ! जानामि त्वां सुधार्मिकम् ।  
 शरणं ते भविष्यामि माभैषी नृपपुङ्गव ! ॥  
 अहं मामन्त्रये सर्वान्महर्षीं न्पुण्यकर्मणः ।  
 यज्ञसाह्यकरा न्नाजन् ! ततो यक्ष्यसि निर्वृतः ॥  
 गुरुशापकृतं रूपं यदिदं त्वयि वर्तते ।  
 अनेन सह रूपेण सशरीरो गमिष्यसि ॥  
 हस्तप्राप्तं महं मन्ये सर्गं तव नराधिप ! ।  
 यस्त्वं कौशिक मागम्य शरण्यं शत्रूणागतः ॥”

- एव मुक्त्वा महातेजाः पुत्रान्परमधार्मिकान् ।  
व्यादिदेश महाप्राज्ञान् यज्ञसम्भारकारणात् ॥ ६
- सर्वान्शिष्या न्समाहूय वाक्य मेत दुवाच ह ।  
“ सर्वा नृषिगणा न्वत्स ! आनयध्वं ममाज्ञया ॥ ७
- सशिष्यसुहृद् श्रैव सर्त्विज स्स बहुश्रुतान् ।  
यदन्यो वचनं ब्रूया न्मद्वाक्य बलचोदितः ॥ ८
- तत्सर्वं मखिले नोक्तं ममाख्येय मनादृतम् ।”  
तस्य तद्वचनं श्रुत्वा दिशो जग्मुस्तदाज्ञया ॥ ९
- आजगुरथ देशेभ्य स्सर्वेभ्यो ब्रह्मवादिनः ।  
ते च शिष्या स्समागम्य मुनि ज्वलिततेजसम् ॥ १०
- ऊचु श्च वचन सर्वे सर्वेषां ब्रह्मवादिनाम् ।  
श्रुत्वा ते वचनं सर्वे समायान्ति द्विजातयः ॥ ११
- सर्वदेशेषु चागच्छ न्वर्जयित्वा महोदयम् ।  
वासिष्ठं तच्छतं सर्वं क्रोधपर्याकुलाक्षरम् ॥ १२
- यदाह वचनं सर्वं शृणु त्वं मुनिपुङ्गव ।  
“ क्षत्रियो याजको यस्य चण्डालस्य विशेषतः ॥ १३
- कथं सदसि भोक्तारो हविस्तस्य सुरर्षयः ।  
ब्राह्मणा वा महात्मानो भुक्त्वा चण्डालभोजनम् ॥ १४
- कथं स्वर्गं गमिष्यन्ति विश्वामित्रेण पालिताः ।”  
एत द्वचननैष्ठुर्यं मूचु स्संरक्तलोचनाः ॥ १५
- वासिष्ठा मुनिशार्दूल ! सर्वे ते समहोदयाः ।  
तेषां तद्वचनं श्रुत्वा सर्वेषां मुनिपुङ्गवः ॥ १६

क्रोधसंरक्तनयन स्सरोष मिदमत्रवीन् ।	
“ ये दूषयन्त्यदुष्टं मां तप उग्रं समास्थितम् ॥	१७
भस्मीभूता दुरात्मानो भविष्यन्ति न संशयः ।	
अद्य ते कालपाशेन नीता वैवस्वत क्षयम् ॥	१८
सप्तजातिशतान्येव मृतपा स्सन्तु सर्वशः ।	
श्वमांसनियताहारा मुष्टिकानाम निर्घृणाः ॥	१९
विकृताश्च विरूपाश्च लोका ननुचरन्त्विमान् ।	
महोदय स्तु दुर्बुद्धिर्मांमदूष्यं ह्यदूषयन् ॥	२०
दूषित स्सर्वलोकेषु निषादत्वं गमिष्यति ।	
प्राणातिपातनिरतो निरनुक्रोशतां गतः ॥	२१
दीर्घकालं ममक्रोधा हुर्गति वर्तयिष्यति ।”	
एतावदुक्त्वा वचनं विश्वामित्रो महातपाः ॥	२२
विरराम महातेजा ऋषिमध्यै महामुनिः ।	

इति श्रीमद्रालकाण्डे एकोनषष्टितमस्सर्गः ॥

### ॥ षष्टितमस्सर्गः ॥

तपोबलहतान्कृत्वा वासिष्ठान्समहोदयान् ।	
ऋषिमध्ये महातेजा विश्वामित्रोऽभ्यभाषत ॥	१
“ अय मिश्वकुदायाद स्त्रिशङ्क रिति विश्रुतः ।	
धर्मिष्ठश्च वदान्यश्च मां चैव शरणं गतः ॥	२
तेनानेन शरीरेण देवलोक जिगीषया ।	
यथाऽयं स्वशरीरेण स्वर्गलोकं गमिष्यति ॥	३

तथा प्रवर्त्यतां यज्ञो भवद्भिः श्रमया सह ।”	
विश्वामित्रवचश्श्रुत्वा सर्व एव महर्षयः ॥	४
ऊचुः स्समेत्य सहिता धर्मज्ञा धर्मसंहितम् ।	
“अयं कुशिकदायादो मुनिः परमकोपनः ॥	५
यदाह वचनं सम्यगेतत्कार्यं नसंशयः ।	
अग्निकल्पोहि भगवान्शापं दास्यति रोषितः ॥	६
तस्मात्प्रवर्त्यतां यज्ञस्सशरीरो यथा दिवम् ।	
गच्छे दिक्ष्वाकुदायादो विश्वामित्रस्य तेजसा ॥	७
तथा प्रवर्त्यतां यज्ञस्सर्वे समधितिष्ठत ।”	
एव मुक्त्वा महर्षयश्चक्रुः स्ता स्ताः क्रियास्तदा ॥	८
याजकश्च महातेजा विश्वामित्रोऽभवत्क्रतौ ।	
ऋत्विजश्चानुपूर्व्येण मन्त्रवन्मन्त्रकोविदाः ॥	९
चक्रुः स्सर्वाणि कर्माणि यथाकल्पं यथा विधि ।	
ततः कालेन महता विश्वामित्रो महातपाः ॥	१०
चकारावाहनं तत्र भागार्थं सर्वदेवताः ।	
नाभ्यागमं स्तदाऽऽहूताभागार्थं सर्वदेवताः ॥	११
ततः क्रोधसमाविष्टो विश्वामित्रो महामुनिः ।	
स्रुवमुद्यम्य सक्रोधस्त्रिशंकुमिदमब्रवीत् ॥	१२
“पश्य मे तपसो वीर्यं स्वार्जितस्य नरेश्वर ! ।	
एष त्वां सशरीरेण नयामि स्वर्गमोजसा ॥	१३
दुष्प्रापां सशरीरेण दिवं गच्छ नराधिप ! ।	
स्वार्जितं किञ्चिदप्यस्ति मया हि तपसः फलम् ॥	१४

- राजन्! स्वतेजसा तस्य सशरीरो दिवं ब्रज ।”  
 उक्तवाक्ये मुनौ तस्मिन्सशरीरो नरेश्वरः ॥ १५
- दिवं जगाम काकुत्स्थ! मुनीनां पश्यतां तदा ।  
 देवलोकगतं दृष्ट्वा त्रिशङ्कुं पाकशासनः ॥ १६
- सह सर्वैस्सुरगणैरिदं वचनमब्रवीत् ।  
 “विशङ्को! गच्छ भूयस्त्वं नासि स्वर्गकृतालयः ॥ १७
- गुरुशापहतो मूढ! पत भूमि मवाक्छिराः ।”  
 एव मुक्तो महेन्द्रेण त्रिशङ्कु रपतत्पुनः ॥ १८
- विक्रोशमानस्त्राहीति विश्वामित्रं तपोधनम् ।  
 तच्छ्रुत्वा वचनं तस्य क्रोशमानस्य कौशिकः ॥ १९
- रोषमाहारयत्तीव्रं “तिष्ठतिष्ठे”ति चाब्रवीत् ।  
 ऋषिमध्ये स तेजस्वी प्रजापतिरिवापरः ॥ २०
- सृजन्दक्षिणमार्गस्थान्सप्तर्षीनपरान्पुनः ।  
 नक्षत्रमालामपरा मसृजत्क्रोधमूर्छितः ॥ २१
- दक्षिणां दिशमास्थाय मुनिमध्ये महायशाः ।  
 सृष्ट्वा नक्षत्रवंशं च क्रोधेन कलुषीकृतः ॥ २२
- अन्यमिन्द्रं करिष्यामि लोको वा स्यादनिन्द्रकः ।  
 दैवतान्यपिसक्रोधात्स्रष्टुं समुपचक्रमे ॥ २३
- ततः परमसम्भ्रान्तास्सर्षिसङ्घास्सुरासुराः ।  
 [सकिन्नरमहायक्षास्सहसिद्धास्सुरासुराः ॥] २४
- विश्वामित्रं महात्मानं मूचुस्सानुनयं वचः ।  
 “अयं राजा महाभाग! गुरुशापपरिक्षतः ॥ २५

सशरीरो दिवं यातुं नार्हत्येव तपोधन ! । ”	
तेषां तद्वचनं श्रुत्वा देवानां मुनिपुङ्गवः ॥	२६
अब्रवीत्सुमहद्वाक्यं कौशिक स्सर्वदेवताः ।	
“ सशरीरस्य भद्रं वस्त्रिशङ्कोरस्य भूपतेः ॥	२७
आरोहणं प्रतिज्ञाय नानृतं कर्तुमुत्सहे ।	
स्वर्गोऽस्तु सशरीरस्य त्रिशङ्कोरस्य शाश्वतः ॥	२८
नक्षत्राणि च सर्वाणि मामकानि ध्रुवाण्यथ ।	
यावल्लोका धरिष्यन्ति तिष्ठन्त्वेतानि सर्वशः ॥	२९
मत्कृतानि सुरास्सर्वे तदनुज्ञातुमर्हथ । ”	
एव मुक्त्वा स्सुरास्सर्वे प्रत्यूचु र्मुनिपुङ्गवम् ॥	३०
“ एवं भवतु भद्रं ते तिष्ठन्त्वेतानि सर्वशः ।	
गगने तान्यनेकानि वैश्वानरपथाद्ब्रुहिः ॥	३१
नक्षत्राणि मुनिश्रेष्ठ ! तेषु ज्योतिषु जाज्वलन् ।	
अवाक्छिरा स्त्रिशङ्कुश्च तिष्ठत्वमरसन्निभः ॥	३२
अनुयास्यन्तिचैतानि ज्योतींषि नृपसत्तमम् ।	
कृतार्थं कीर्तिमन्तं च स्वर्गलोकगतं यथा ॥ ”	३३
विश्वामित्रस्तु धर्मात्मा सर्वदेवैरभिष्टुतः ।	
ऋषिभिश्च महातेजा “ बाढ ” मित्याह देवताः ॥	३४
ततो देवा महात्मानो मुनयश्च तपोधनाः ।	
जग्मु र्यथागतं सर्वे यज्ञस्यान्ते नरोत्तम ! ॥	३५

इति श्रीमद्भालकाण्डे षष्टितमस्सर्गः ॥



## ॥ एकषष्टितमस्सर्गः ॥

- विश्वामित्रो महात्माऽथ प्रस्थितान्प्रेक्षयतानृषीन् ।  
अब्रवीन्नरशार्दूल ससर्वा स्तान्वनवासिनः ॥ १
- “महान्विघ्नः प्रवृत्तोऽयं दक्षिणामास्थितो दिशम् ।  
दिशमन्यां प्रपत्स्याम स्तत्र तप्स्यामहे तपः ॥ २
- पश्चिमायां विशालायां पुष्करेषु महात्मनः ।  
सुखं तपश्चरिष्यामः परं तद्धि तपोवनम् ॥” ३
- एव मुत्तवा महातेजाः पुष्करेषु महामुनिः ।  
तपस्रं दुरार्धर्ष तेपे मूलफलाशनः ॥ ४
- एतस्मिन्नेव काले तु अयोध्याधिपतिर्नृपः  
अम्बरीष इति ख्यातो यष्टुं समुपचक्रमे ॥ ५
- तस्य वै यजमानस्य पशुमिन्द्रो जहारह ।  
प्रणष्टे तु पशौ विप्रो राजानमिदमब्रवीत् ॥ ६
- “पशुरद्य हृत्तोरारज ! न्प्रणष्ट स्तव दुर्नयात् ।  
अरक्षितारं राजानं न्नन्ति दोषानरेश्वर ! ॥ ७
- प्रायश्चित्तं महद्ध्येत न्नरं वा पुरुषर्षभ ! ।  
आनयस्व पशुं शीघ्रं यावत्कर्म प्रवर्तते ॥” ८
- उपाध्यायवचश्श्रुत्वा स राजा पुरुषर्षभ ! ।  
अन्वियेष महाबुद्धिः पशुं गोभिस्सहस्रशः ॥ ९
- देशान्जनपदांस्तांस्तां न्नगराणि वनानि च ।  
आश्रमाणि च पुण्यानि मार्गमाणो महीपतिः ॥ १०

- सपुत्रसहितं तात ! सभार्यं रघुनन्दन ! ।  
भृगुतुंदे सहासीन मृचीकं सन्ददर्श ह ॥ ११
- तमुवाच महातेजाः प्रणम्याभिप्रसाद्य च ।  
ब्रह्मर्षिं तपसा दीप्तं राजर्षिं रमितप्रभः ॥ १२
- पृष्ठा सर्वत्र कुशल मृचीकं तमिदं वचः ।  
“ गवां शतसहस्रेण विक्रीणीषि सुतं यदि ॥ १३
- पशोरर्थे महाभाग ! कृतकृत्योऽस्मि भार्गव ! ।  
सर्वे पारिमृता देशा यज्ञिय न लभ पशुम् ॥ १४
- दातु मर्हसि मूल्येन सुतमेकमितो मम । ”  
एव मुक्तो महातेजा ऋचीक स्त्वत्रवीद्वचः ॥ १५
- “ नाहं ज्येष्ठं नरश्रेष्ठ ! विक्रीणीयां कथंचन । ”  
ऋचीकस्य वचश्श्रुत्वा तेषां माता महात्मनाम् ॥ १६
- उवाच नरशार्दूलमम्बरीषं तपस्विनी ।  
“ अविक्रेयं सुतं ज्येष्ठं भगवा नाह भार्गवः ॥ १७
- ममापि दयितं विद्धि कनिष्ठं शुनकं नृप ! ।  
तस्मात्कनीयसं पुत्रं नदास्ये तव पार्थिव ! ॥ १८
- प्रायेण हि नरश्रेष्ठ ! ज्येष्ठाः पितृषु वल्लभाः ।  
मातृणां तु कनीयांस स्तस्मा द्रक्षे कनीयसम् ॥ ” १९
- उक्तवाक्ये मुनौ तस्मिन्मुनिपत्न्यां तथैव च ।  
शुनश्शोफस्वयं राम ! मध्यमो वाक्य मब्रवीत् ॥ २०
- “ पिताज्येष्ठ मविक्रेयं माता चाह कनीयसम् ।  
विक्रीतं मध्यमं मन्ये राजन् ! पुत्रं न्यस्व माम् ॥ २१

गवां शतसहस्रेण शुनश्शेफं नरेश्वरः ।	
गृहीत्वा परमप्रीतो जगाम रघुनन्दन ! ॥	२२
अम्बरीषस्तु राजर्षी रथमारोप्य सत्वरः ।	
शुनश्शेफं महातेजा जगाम सुमहायशाः ॥	२३

इति श्रीमद्बालकाण्डे एकषष्टितमस्सर्गः ॥

### ॥ द्विषष्टितमस्सर्गः ॥

शुनश्शेफं नरश्रेष्ठ ! गृहीत्वा तु महायशाः ।	
व्यश्राम्यत्पुष्करे राजा मध्याह्ने रघुनन्दन ! ॥	१
तस्य विश्रममाणस्य शुनश्शेफो महायशाः ।	
पुष्करक्षेत्र मासाद्य विश्वामित्रं ददर्शह ॥	२
तप्यन्त मृषिभि स्सार्धं मातुलं परमातुरः ।	
विषण्णवदनो दीन स्तृष्णया च श्रमेण च ॥	३
पपाताङ्केमुनेराशुवाक्यं चेदमुवाचह ।	
“ नमेऽस्ति मातानपिता ज्ञातयो बान्धवाः कुतः ? ॥	४
त्रातु मर्हसि मां सौम्य ! धर्मेण मुनिपुङ्गव ! ।	
त्राता त्वं हि मुनिश्रेष्ठ ! सर्वेषां त्वं हि भावनः ॥	५
राजाच कृतकार्यस्यादहं दीर्घायु रव्ययः ।	
स्वर्गलोक मुपाश्रीयां तप स्तत्वा ह्यनुत्तमम् ॥	६
त्व मे नाथोह्यनाथस्य भव भव्येन चेतसा ।	
भित्तेव पुत्रं धर्मात्मं ! ज्ञातु मर्हसि किल्बिषात् ॥	७

- तस्य तद्वचनं श्रुत्वा विश्वामित्रो महातपाः ।  
सान्त्वयित्वा बहुविधं पुत्रानिद मुवाच ह ॥ ८
- “ यत्कृते पितरः पुत्रान्जनयन्ति शुभार्थिनः ।  
परलोकहितार्थाय तस्य कालोऽय मागतः ॥ ९
- अयं मुनिसुतो बालो मत्तश्शरणमिच्छति ।  
अस्यजीवितमात्रेण प्रियं कुरुत पुत्रकाः ! ॥ १०
- सर्वेसुकृतकर्माण स्सर्वे धर्मपरायणाः ।  
पशुभूता नरेन्द्रस्य तृप्तिमग्नेः प्रयच्छत ॥ ११
- नाथवांश्च शुनश्शेफो यज्ञश्चाविघ्नितो भवेत् ।  
देवतास्तर्पिताश्च स्युर्मम चापि कृतं वचः ॥” १२
- मुनेस्तु वचनं श्रुत्वा मधुष्यन्दादयस्सुताः ।  
साभिमानं नरश्रेष्ठ ! सलील मिद मब्रुवन् ॥ १३
- “ कथ मात्मसुतान् हित्वा त्रायसेऽन्यसुतं विभो ! ।  
अकार्यं मिव पश्याम इश्वमांस मिव भोजने ॥” १४
- तेषां तद्वचनं श्रुत्वा पुत्राणां मुनिपुङ्गवः ।  
क्रोधसंरक्तनयनो व्याहर्तुं मुपचक्रमे ॥ १५
- “ निस्साध्वसमिदं प्रोक्तं धर्मादपि विगार्हितम् ।  
अतिक्रम्य तु मद्वाक्यं दारुणं रोमहर्षणम् ॥ १६
- श्रमांसभोजिन स्सर्वे वासिष्ठा इव जातिषु ।  
पूर्णं वर्षसहस्रं तु पृथिव्यामनुवत्स्यथ ॥” १७
- कृत्वा शापसमायुक्तान् पुत्रान्मुनिवरस्तथा ।  
शुनश्शेफ मुवाचार्तं कृत्वा रक्षां निगमयाम् ॥ १८

[इद माह नरश्रेष्ठ ! विश्वामित्रो महातपाः ।]	
“ पवित्रपाशै रासक्तो रक्तमाल्यानुलेपनः ॥	१९
वैष्णवं यूप मासाद्य वाग्भिरग्निमुदाहर ।	
इमे तु गाथे द्वे दिव्ये गायेथा मुनिपुत्रक ! ॥	२०
अम्बरीषस्य यज्ञेऽस्मि स्तत सिद्धि माप्स्यसि ।”	
शुनश्शेफो गृहीत्वा ते गाथे द्वे सुसमाहितः ॥	२१
त्वरया राजसिंहं त मम्बरीष मुवाच ह ।	
“ राजसिंह ! महासत्व ! शीघ्रं गच्छावहे सदः ॥	२२
निर्वर्तयस्व राजेन्द्र ! दीक्षां च समुपाविश ।”	
तद्वाक्यं मुनिपुत्रस्य श्रुत्वा हर्षसमुत्सुकः ॥	२३
जगाम नृपति इशीघ्रं यज्ञवाटमतन्द्रितः ।	
सदस्यानुमते राजा पवित्रकृतलक्षणम् ॥	२४
पशुं रक्ताम्बरं कृत्वा यूपे तं समबन्धयत् ।	
सबद्धो वाग्भि रग्न्याभि रभितुष्टाववै सुरौ ॥	२५
इन्द्र मिन्द्रानुजं चैव यथावन्मुनिपुत्रकः ।	
ततः प्रीत स्सहस्राक्षो रहस्यस्तुतितर्पितः ॥	२६
दीर्घमायुस्तदा प्रादा च्छुनश्शेफाय राघव ! ।	
सच राजा नरश्रेष्ठ ! यज्ञस्य च समाप्तवान् ॥	२७
फलं बहुगुणं राम ! सहस्राक्षप्रसादजम् ।	
विश्वामित्रोऽपि धर्मात्मा भूयस्तेपे महातपाः ॥	२८
पुष्करेषु नरश्रेष्ठ ! दशवर्षशतानिच ॥	

॥ इति श्रीमद्रामायणे द्विषष्टितमस्तर्गः ॥



## ॥ त्रिषष्टितमस्सर्गः ॥

- पूर्णे वर्षसहस्रेतु व्रतस्नातं महामुनिम् ।  
अभ्यागच्छन्सुरास्सर्वे तपःफलाचिकीर्षवः ॥ १
- अब्रवीत्सुमहातेजा ब्रह्मा सुरचिरं वचः ।  
“ ऋषिस्त्व मसि भद्रंते स्वार्जितैः कर्मभि श्युभैः ॥ ” २
- त मेव मुक्त्वा देवेश स्त्रिदिवं पुन रभ्यगात् ।  
विश्वामित्रो महातेजा भूयस्तेपे महत्तपः ॥ ३
- ततः कालेन महता मेनका परमाप्सराः ।  
पुष्करेषु नरश्रेष्ठ ! स्नातुं समुपचक्रमे ॥ ४
- तां ददर्श महातेजा मेनकां कुशिकात्मजः ।  
रूपेणाप्रतिमां तत्र विद्युतं जलदे यथा ॥ ५
- दृष्ट्वा कंदर्पवशगो मुनिस्तामिदमब्रवीत् ।  
“ अप्सर ! स्वागतं तेऽस्तु वस चेह ममाश्रमे ॥ ६
- अनुगृह्णीष्व भद्रंते मदनेन सुमोहितम् ।”  
इत्युक्त्वा सावरारोहा तत्राऽवास मथाकरोत् ॥ ७
- [तपसो हि महाविघ्नो विश्वामित्र मुपागतः ।]  
तस्यां वसन्त्यां वर्षाणि पञ्चपञ्चच राघव ! ॥ ८
- विश्वामित्राश्रमे राम ! सुखेन व्यतिचक्रमुः ।  
अथ काले गते तस्मिन्विश्वामित्रो महामुनिः ॥ ९
- सत्रीळ इव संवृत्तश्चिन्ताशोकपरायणः ।  
बुद्धिर्मुने स्समुत्पन्ना सामर्षा रघुनन्दन ! ॥ १०

- “ सर्वं सुराणां कर्मैतत्तपोऽपहरणं महत् ।  
 अहोरात्रापदेशेन गता स्संवत्सरादश ॥ ११
- काममोहाभिभूतस्य विघ्नोऽयं प्रत्युपस्थितः ।”  
 विनिश्चसन्मुनिवरः पश्चात्तापेन दुःखितः ॥ १२
- भीतामप्सरसं दृष्ट्वा वेपन्तीं प्राञ्जलि स्थिताम् ।  
 मेनकां मधुरैर्वाक्यैर्विसृज्य कुशिकात्मजः ॥ १३
- उत्तरं पर्वतं राम ! विश्वामित्रो जगाम ह ।  
 स कृत्वानैष्ठिकीं बुद्धि जेतुकामो महायशाः ॥ १४
- कौशिकीतीर मासाद्य तपस्तेपे सुदारुणम् ।  
 तस्य वर्षसहस्रं तु घोरं तप उपासतः ॥ १५
- उत्तरे पर्वते राम ! देवताना मभूद्भयम् ।  
 आमन्त्रय न्समागम्य सर्वे सर्षिगणास्सुराः ॥ १६
- “ महर्षिशब्दं लभतां साध्वयं कुशिकात्मजः ।”  
 देवतानां वच श्रुत्वा सर्वलोकपितामहः ॥ १७
- अब्रवीन्मधुरं वाक्यं विश्वामित्रं तपोधनम् ।  
 “ महर्षे ! स्वागतं वत्स ! तपसोभ्रेण तोषितः ॥ १८
- महत्त्व मृषिमुख्यत्वं ददामितवकौशिक ।”  
 ब्रह्मण स्स वच श्रुत्वा सर्वलोकेश्वरस्य ह ॥ १९
- न विषण्णो न संतुष्टो विश्वामित्रस्तपोधनः ।  
 प्राञ्जलिः प्रणतो भूत्वा सर्वलोकपितामहम् ॥ २०
- प्रत्युवाच ततो वाचा विश्वामित्रो महामुनिः ।  
 “ महर्षिशब्द मतुलं स्वार्जितैः कर्मभिश्शुभैः ॥ २१

यादिमे भगवानाह ततोऽहं विजितेन्द्रियः ।	
त मुवाच ततो ब्रह्मा न तावत्त्वं जितेन्द्रियः ॥	२२
यतस्व मुनिशार्दूल !” इत्युक्त्वा त्रिदिवं गतः ।	
विप्रस्थितेषु देवेषु विश्वामित्रो महामुनिः ॥	२३
ऊर्ध्वबाहु निर्रालम्बो वायुभक्षस्तपश्चरन् ।	
घर्मे पञ्चतपा भूत्वा वर्षास्वाकाशसंश्रयः ॥	२४
शिशिरे सलिलस्थायी रात्र्यहानि तपोधनः ।	
एवं वर्षसहस्रं हि तपो घोर मुपागमत् ॥	२५
तस्मिन्सन्तप्यमाने तु विश्वामित्रे महामुनौ ।	
सम्भ्रम स्सुमहानासी त्सुराणां वासवस्य च ॥	२६
रम्भामप्सरसं शक्र स्सह स्सर्वैर्मरुद्गणैः ।	
उवाचात्महितं वाक्य महितं कौशिकस्य च ॥	२७

इति श्रीमद्बालकाण्डे त्रिषष्टितमस्सर्गः ॥

॥ चतुष्षष्टितमस्सर्गः ॥

“सुरकार्यं मिदं रम्भे ! कर्तव्यं सुमहत्त्वया ।	
लोभनं कौशिकस्येह काममोहसमन्वितम् ॥”	१
तथोक्त्वा साऽप्सरा राम ! सहस्राक्षेण धीमता ।	
ब्रीडिता प्राञ्जलि वाक्यं प्रत्युवाच सुरेश्वरम् ॥	२
“अयं सुरपते ! घोरो विश्वामित्रो महामुनिः ।	
घोरमुत्सृजते क्रोधं मयि देव ! न संशयः ॥	३



ततो हि मे भयं देव ! प्रसादं कर्तुं मर्हसि ।”	
एवमुक्तस्तया राम ! रम्भया भीतया तदा ॥	४
ता मुवाच सहस्राक्षो वेपमानां कृताञ्जलिम् ।	
“ माभैषिरम्भे ! भद्रं ते कुरुष्व मम शासनम् ॥	५
कोकिलो हृदयग्राही माधवे रुचिरद्रुमे ।	
अहं कन्दर्पसहित स्थास्यामि तव पार्श्वतः ॥	६
त्वं हि रूपं बहुगुणं कृत्वा परमभास्वरम् ।	
तमृषि कौशिकं रम्भे ! भेदयस्व तपस्विनम् ॥”	७
सा श्रुत्वा वचनं तस्य कृत्वा रूप मनुत्तमम् ।	
लोभयामास ललिता विश्वामित्रं शुचिस्मिता ॥	८
कोकिलस्य तु शुश्राव वल्गुव्याहरतस्स्वनम् ।	
सम्प्रहृष्टेन मनसा तत एना मुदैक्षत ॥	९
अथ तस्यच शब्देन गीतेनाप्रतिमेन च ।	
दर्शनेनच रम्भाया मुनि रसंदेह मागतः ॥	१०
सहस्राक्षस्य तत्कर्म विज्ञाय मुनिपुङ्गवः ।	
रम्भां क्रोधसमाविष्ट इशशाप कुशिकात्मजः ॥	११
“ यन्मां लोभयसे रम्भे ! कामक्रोधजयैषिणम् ।	
दशवर्षसहस्राणि शैली स्थास्यसि दुर्भगे ! ॥	१२
ब्राह्मण स्सुमहातेजा स्तपोबलसमन्वितः ।	
उद्धरिष्यति रम्भे ! त्वं मत्क्रोधकलुषीकृताम् ॥”	१३
एवमुक्त्वा महातेजा विश्वामित्रो महामुनिः ।	
अशक्नुवन्धारयितुं क्रोधं सन्तापमागतः ॥	१४

तस्य शापेन महता रम्भा शैली तदाऽभवत् ।	
वच श्रुत्वातु कन्दर्पो महर्षे स्सच निर्गतः ॥	१५
क्रोपेन स महातेजा स्तपोपहरणेकृते ।	
इन्द्रियैराजितै राम ! न लेभे शान्ति मात्मनः ॥	१६
बभूवास्य पुनश्चिन्ता तपोऽपहरणे कृते ।	
“ नैव क्रोधं गमिष्यामि नच वक्ष्ये कथंचन ॥	१७
अथवा नोच्छ्वसिष्यामि संवत्सरशतान्यपि ।	
अहं विशोष यिष्यामि चात्मानं विजितेन्द्रियः ॥	१८
तावद्यावद्विभे प्राप्तं ब्राह्मण्यं तपसाऽऽर्जितम् ।	
अनुच्छ्वसन्नभुंजानस्तिप्रेयं शाश्वतीस्समाः ॥	१९
न हि मे तप्यमानस्य क्षयं यास्यन्ति मूर्तयः ।”	
एवं वर्षसहस्रस्य दीक्षां स मुनिपुङ्गवः ॥	२०
चकाराप्रतिमां लोके प्रतिज्ञां रघुनन्दन ! ॥	

इति श्रीमद्बालकाण्डे चतुष्षष्टितमस्सर्गः ॥

॥ पञ्चषष्टितमस्सर्गः ॥

अथ हैमवतीं राम ! दिशं त्यक्त्वा महामुनिः ।	
पूर्वादिश मनुप्राप्य तपस्तेपे सुदारुणम् ॥	१
मौनं वर्षसहस्रस्य कृत्वा व्रत मनुत्तमम् ।	
चकाराप्रतिमं राम ! तपः परमदुष्करम् ॥	२
पूर्णं वर्षसहस्रेतु काष्ठभूतं महामुनिम् ।	
विभ्रैर्बहुभि राधूतं क्रोधो नान्तर म्भविशत् ॥	३

स कृत्वा निश्चयं राम ! तप आतिष्ठदव्ययम् ।	
तस्य वर्षसहस्रस्य व्रते पूर्णे महाव्रतः ॥	४
भोक्तुमारब्धवानन्नं तस्मिन्काले रघूत्तम ! ।	
इन्द्रो द्विजातिर्भूत्वा तं सिद्धं मन्नं मयाघत ॥	५
तस्मै दत्त्वा तदा सिद्धं सर्वं विप्राय निश्चितः ।	
निश्शेषितेऽन्ने भगवा नमुत्तवैव महातपाः ॥	६
नकिञ्चिद्वद द्विप्रं मौनव्रतमुपस्थितः ।	
[तथैवासीत्पुनर्मौनं मनुच्छ्वासं चकार ह ॥]	७
अथ वर्षसहस्रं वै नोच्छ्वसन्मुनिपुङ्गवः ।	
तस्यानुच्छ्वसमानस्य मूर्ध्नि धूमो व्यजायत ॥	८
त्रैलोक्यं येन संभ्रान्तमादीपितमिवाभवत् ।	
ततो देवास्सगन्धर्वाः पन्नगासुरराक्षसाः ॥	९
मोहितास्तेजसा तस्य तपसा मन्दरश्मयः ।	
कश्मलोपहतास्सर्वेपितामहमथाब्रुवन् ॥	१०
“ बहुभिः कारणैर्देव ! विश्वामित्रो महामुनिः ।	
लोभितः क्रोधितश्चैव तपसा चाभिवर्धते ॥	११
न ह्यस्य वृजिनं किञ्चिद्दृश्यते सूक्ष्ममप्यथ ।	
न दीयते यदि त्वस्य मनसा यदभीप्सितम् ॥	१२
विनाशयति त्रैलोक्यं तपसा सचराचरम् ।	
व्याकुलाश्च दिशस्सर्वा न च किञ्चित्प्रकाशते ॥	१३
सागराः क्षुभितास्सर्वे विशीर्यन्ते च पर्वताः ।	
प्रकम्पते च पृथिवी वायुर्वाति भृशाकुलः ॥	१४

ब्रह्मन् ! न प्रतिजानीमो नास्तिको जायते जनः ।	
सम्मूढमिव त्रैलोक्यं सम्प्रक्षुभितमानसम् ॥	१५
भास्करो निष्प्रभश्चैव महर्षेस्तस्य तेजसा ।	
बुद्धिं न कुरुते यावन्नाशे देव ! महामुनिः ॥	१६
तावत्प्रसाद्यो भगवानग्निरूपो महाद्युतिः ।	
कालाग्निनायथा पूर्वं त्रैलोक्यं दह्यतेऽखिलम् ॥	१७
देवराज्यं चिकीर्षेत दीयता मस्य यन्मतम् ।”	
ततस्सुरगणास्सर्वे पितामहपुरोगमाः ॥	१८
विश्वामित्रं महात्मानं मधुरं वाक्यमब्रुवन् ।	
“ ब्रह्मर्षे ! स्वागतं तेऽस्तु तपसा स्म सुतोषिताः ॥	१९
ब्रह्मण्यं तपसोग्रेण प्राप्तवानसि कौशिक ! ।	
दीर्घमायुश्च ते ब्रह्मन् ! ददामि समरुद्रणः ॥	२०
स्वस्ति प्राप्नुहि भद्रं ते गच्छ सौम्य ! यथासुखम् ।”	
पितामहवचं श्रुत्वा सर्वेषां च दिवोकसाम् ॥	२१
कृत्वा प्रणामं मुदितो व्याजहार महामुनिः ।	
“ ब्राह्मण्यं यदि मे प्राप्तं दीर्घमायुस्तथैव च ॥	२२
ओङ्कारश्च वषट्कारो वेदाश्च वरयन्तु माम् ।	
क्षत्रवेदविदां श्रेष्ठो ब्रह्मवेदविदा मपि ॥	२३
ब्रह्मपुत्रो वसिष्ठो मा मेवं वदतु देवताः ! ।	
यद्ययं परमःकामः कृतो यान्तु सुरर्षभाः ”	२४
ततः प्रसादितो देवैर्वसिष्ठो जपतां वरः ।	
सरूयं चकार ब्रह्मर्षिं “ रेव मस्तिष्ठति चाब्रवीत् ॥	२५

ब्रह्मर्षिं स्त्वं नसंदेहं स्सर्वं सम्पत्स्यते तव ।	
इत्युक्त्वा देवतांश्चापि सर्वां जग्मुर्यथाऽऽगतम् ॥	२६
[विश्वामित्रोऽपि धर्मात्मा लब्ध्वा ब्राह्मण्यमुत्तमम् ।	
पूजयामास ब्रह्मर्षिं वसिष्ठं जपतां वरम् ॥	२७
कृतकामो महीं सर्वां चचार तपसि स्थितः ।]	
एवं त्वनेन ब्राह्मण्यं प्राप्तं राम ! महात्मना ॥	२८
एष राम ! मुनिश्रेष्ठ एष विप्रहवांस्तपः ।	
एष धर्मपरो नित्यं वीर्यस्यैष परायणम् ॥”	२९
एवमुक्त्वा महातेजा विरराम द्विजोत्तमः ।	
शतानन्दवचश्श्रुत्वा रामलक्ष्मणसन्निधौ ॥	३०
जनकः प्राञ्जलिर्वाग्यमुवाच कुशिकात्मजम् ।	
“ धन्योऽस्म्यनुगृहीतोऽस्मि यस्य मे मुनिपुङ्गव ! ॥	३१
यज्ञं काकुत्स्थसहितः प्राप्तवानसि धार्मिक ! ।	
पालितोऽहं त्वया ब्रह्मन्दर्शनेन महामुने ! ॥	३२
[विश्वामित्र ! महाभाग ! ब्रह्मर्षीणां वरोत्तम ।]	
गुणाबहुविधाः प्राप्तास्तव सन्दर्शनात्मया ॥	३३
विस्तरेण च ते ब्रह्मन् कीर्त्यमानं महत्तपः ।	
श्रुतं मया महातेजो ! रामेण च महात्मना ॥	३४
सदस्यैः प्राप्य च सदश्रुतास्ते बहवो गुणाः ।	
अप्रमेयं तपस्तुभ्यमप्रमेयं च ते बलम् ॥	३५
अप्रमेया गुणाश्चैव नित्यं ते कुशिकात्मज ! ।	
[पितामहस्य च यथा यथा चैव ह्युमापतेः ॥]	३६

तृप्ति राश्वर्यभूतानां कथानां नास्ति मे विभो ! ।	
कर्मकालो मुनिश्रेष्ठ ! लम्बते रविमण्डलम् ॥	३७
श्वः प्रभाते महातेजो द्रष्टु मर्हसि मां पुनः ।	
स्वागतं तपतां श्रेष्ठ ! मामनुज्ञातु मर्हसि ॥ ”	३८
एव मुक्तो मुनिवरः प्रशस्य पुरुषर्षभम् ।	
विससर्जायु जनकं प्रीतं प्रीतमनास्तदा ॥	३९
एव मुक्त्वा मुनिश्रेष्ठं वैदेहो मिथिलाधिपः ।	
प्रदक्षिणं चकाराशु सोपाध्यायस्सबान्धवः ॥	४०
विश्वामित्रोऽपि धर्मात्मा सहराम स्सलक्ष्मणः ।	
स्ववाट मभिचक्राम पूज्यमानो सहर्षिभिः ॥	४१

॥ इति श्रीमद्भालकाण्डे षट्षष्टितमस्सर्गः ॥

॥ षट्षष्टितमस्सर्गः ॥

ततः प्रभाते विमले कृतकर्मा नराधिपः ।	
विश्वामिब्रं महात्मान माजुहाव स राघवम् ॥	१
त मर्चयित्वा धर्मात्मा श्लाखदृष्टेन कर्मणा ।	
राघवौ च महात्मानौ तदा वाक्य मुवाच ह ॥	२
“ भगवं ! त्स्वागतं तेऽस्तु किं करोमि तवानघ ! ।	
भवानाज्ञापयतु मा माज्ञाप्यो भवताप्यहम् ॥ ”	३
एव मुक्त स्स धर्मात्मा जनकेन महात्मना ।	
प्रत्युवाच मुनिर्वीरं वाक्यं वाक्यविशारदः ॥	४

- “पुत्रौ दशरथस्येमौ क्षत्रियौ लोकविश्रुतौ ।  
द्रष्टुकामौ धनुश्श्रेष्ठं यदेतत्त्वयि तिष्ठति ॥ ५
- एत दर्शय भद्रते कृतकामौ नृपात्मजौ ।  
दर्शनादस्य धनुषो यथेष्टं प्रतियास्यतः ॥” ६
- एव मुक्तस्तु जनकः प्रत्युवाच महामुनिम् ।  
श्रूयता मस्य धनुषो यदर्थं मिह तिष्ठति ॥ ७
- देवरात इतिख्यातो निमेष्षष्ठो महीपतिः ।  
न्यासोऽयं तस्य भगवन् ! हस्ते दत्तो महात्मना ॥ ८
- दक्षयज्ञवधे पूर्व धनुरायम्य वीर्यवान् ।  
रुद्रस्तु त्रिदशान्नोषात्सलील मिदमब्रवीत् ॥ ९
- “यस्मा द्वागार्थिनो भागान्न कल्पयथ मे सुराः ! ।  
वरांगानि महार्हाणि धनुषा शातयामि वः ॥” १०
- ततो विमनस स्सर्वे देवा वै मुनिपुङ्गव ! ।  
प्रसादयन्ति देवेशं तेषां प्रीतोऽभवद्भवः ॥ ११
- प्रीतियुक्तस्स सर्वेषां ददौ तेषां महात्मनाम् ।  
तदेत देवदेवस्य धनूरक्षं महात्मनः ॥ १२
- न्यासभूतं तदान्यस्त मस्माकं पूर्वके विभो ।  
अथ मे कृषतः क्षेत्रं लाङ्गला दुत्थिता मया ॥ १३
- क्षेत्रं शोधयता लब्धा नाम्ना सीतेति विश्रुता ।  
भूतला दुत्थिता सातु व्यवर्धत ममात्मजा ॥ १४
- वीर्यशुल्केति मे कन्या स्थापितेय मयोनिजा ।  
भूतला दुत्थितां तां तु वर्धमानां, ममात्मजाम् ॥ १५

वरयामासु रागम्य राजानो मुनिपुङ्गव ! ।	
तेषां वरयतां कन्यां सर्वेषां पृथिवीक्षिताम् ॥	१६
वीर्यगुल्केति भगव ! न्नददामि सुतामहम् ।	
ततस्सर्वे नृपतय स्समेत्य मुनिपुङ्गव ! ॥	१७
मिथिला मभ्युपागम्य वीर्यजिज्ञासवस्तदा ।	
तेषां जिज्ञासमानानां वीर्यं धनुरुपाहृतम् ॥	१८
नशेकु ग्रहणे तस्य धनुषस्तोलनेऽपि वा ।	
तेषां वीर्यवतां वीर्यं मरुपं ज्ञात्वा महामुने ॥	१९
प्रत्याख्याता नृपतयस्तं निबोध तपोवन ! ।	
ततः परमकौपेन राजानो मुनिपुङ्गव ! ॥	२०
न्यरुन्धन्मिथिलां सर्वे वीर्यसंदेहमागताः ।	
आत्मानं मवधूतं ते विज्ञाय नृपपुङ्गवाः ॥	२१
रोषेण महताऽऽविष्टाः पीडयन्मिथिलां पुरीम् ।	
तत स्संवत्सरे पूर्णे क्षयं यातानि सर्वशः ॥	२२
साधनानि मुनिश्रेष्ठ ! ततोऽहं भृशदुःखितः ।	
ततो देवगणा न्सर्वा स्तपसाऽहं प्रसादये ॥	२३
ददुश्च परमप्रीता श्रतुरङ्गबलं सुराः ।	
ततोभग्ना नृपतयो हन्यमाना दिशो ययुः ॥	२४
अवीर्या वीर्यसंदिग्धास्सामात्याः पापकर्मणः ।	
तदेतन्मुनिशार्दूल ! धनुः परमभास्वरम् ॥	२५



रामलक्ष्मणयोश्चापि दर्शयिष्यामि सुव्रत ! ।  
 यद्यस्य धनुषो रामः ! कुर्यादारोपणं मुने ॥  
 सुता मयोनिजां सीतां दद्यां दाशरथे रहम् ।

२६

इति श्रीमद्रामायणे षट्षष्टितमस्सर्गः ॥

### ॥ सप्तषष्टितमस्सर्गः ॥

जनकस्य वचं श्रुत्वा विश्वामित्रो महामुनिः ।  
 “ धनुर्दर्शय रामाय ” इतिहोवाच पार्थिवम् ॥ १  
 ततस्स राजा जनकस्सचिवान्वयादिदेश ह ।  
 “ धनु रानीयतां दिव्यं गन्धमाल्यविभूषितम् ” ॥ २  
 जनकेन समादिष्टास्सचिवाः प्राविशन्पुरीम् ।  
 तद्धनुः पुरतः कृत्वा निर्जग्मुः पार्थिवाज्ञया ॥ ३  
 नृणां शतानि पञ्चाशच्चायतानानहात्मनाम् ।  
 मंजूषामष्टचक्रांतांसमूहुस्तो कथञ्चन ॥ ४  
 ता मादाय तु मंजूषा मायसी यत्रतद्धनुः ।  
 सुरोपमं ते जनकमूचुर्नृपतिमन्त्रिणः ॥ ५  
 “ इदं धनुर्वरं राजन् ! पूजितं सर्वराजभिः ।  
 मिथिलाधिप ! राजेन्द्र ! दर्शनीयं यदिच्छसि ॥ ” ६  
 तेषां नृपो वचं श्रुत्वा कृताञ्जलि रभाषत ।  
 विश्वामित्रं महात्मानं तौ घोभौ रामलक्ष्मणौ ॥ ७  
 “ इदं धनुर्वरं ब्रह्मन् ! जनकै रभिपूजितम् ।  
 राजभिश्च महावीर्यै रशक्तैः पूरितुं पुरा ॥ ८

- नैतत्सुरगणा स्सर्वे नासुरा न च राक्षसाः ।  
 गन्धर्वयक्षप्रवरा स्सकिन्नरमहोरगाः ॥ ९
- क गतिर्मानुषाणां तु धनुषोऽस्यप्रपूरणे ।  
 आरोपणे समायोगे वेपने तोलनेऽपि वा ॥ १०
- तदेतद्धनुषां श्रेष्ठ मानीतं मुनिपुङ्गव ! ।  
 दर्शयैतन्महाभाग ! अनयो राजपुत्रयोः ॥ ” ११
- विश्वामित्रस्तु धर्मात्मा श्रुत्वा जनकभाषितम् ।  
 “ वत्स ! राम धनुः पश्य ” इति राघव मन्त्रवीत् ॥ १२
- ब्रह्मर्षे वचनं द्रामो यत्र तिष्ठति तद्धनुः ।  
 मंजूषां तामपावृत्य दृष्ट्वा धनुरथाब्रवीत् ॥ १३
- “ इदं धनुर्वरं ब्रह्मन् ! संस्पृशामीह पाणिना ।  
 यन्नवांश्च भविष्यामि तोलने पूरणेऽपि वा ॥ ” १४
- “ बाढ ”मित्येव तं राजामुनिश्च समभाषत ।  
 लीलया स धनुर्मध्ये जग्राह वचनान्मुनेः ॥ १५
- पश्यतां नृसहस्राणां बहूनां रघुनन्दनः ।  
 [आरोपयत्स धर्मात्मा मलीलमिव तद्धनुः ॥] १६
- आरोपयित्वा धर्मात्मा पूरयामास तद्धनुः ।  
 तद्भ्रंज धनुर्मध्ये नरश्रेष्ठो महायशाः ॥ १७
- तस्य शब्दो महानासी न्निर्घातसमनिस्वनः ।  
 भूमिकम्पश्च सुमहान्पर्वतस्येवदीर्यतः ॥ १८
- निपेतुश्च नरास्सर्वे तेन शब्देन मोहिताः ।  
 वर्जयित्वा मुनिवरं राजानं तौ च राघवौ ॥ १९

प्रत्याश्वस्ते जने तस्मि ब्राज्जा विमतसाध्वसः ।	
उवाच प्राञ्जलिर्वाक्यं वाक्यज्ञो मुनिपुङ्गवम् ॥	२०
“ भगव ! न्दृष्टवीर्यो मे रामो दशरथात्मजः ।	
अत्यद्भुत मचिन्त्यं च न तर्कितमिदं मया ॥	२१
जनकानां कुले कीर्तिं माहरिष्यति मे सुता ।	
सीता भर्तारमासाद्य रामं दशरथात्मजम् ॥	२२
मम सत्या प्रतिज्ञा च वीर्यशुल्केति कौशिक ! ।	
सीता प्राणैर्बहुमता देया रामाय मे सुता ॥	२३
भवतोऽनुमते ब्रह्मन्शीघ्रं गच्छन्तु मन्त्रिणः ।	
मम कौशिक ! भद्रं ते अयोध्यां त्वरिता रथैः ॥	२४
राजानं प्रश्रितैर्वाक्यै रानयन्तु पुरं मम ।	
प्रदानं वीर्यशुल्कायाः कथयन्तु च सर्वशः ॥	२५
मुनिगुप्तौ च काकुत्स्थौ कथयन्तु नृपाय वै ।	
प्रीयमाणं तु राजान मानयन्तु सुशीघ्रगाः ॥”	२६
कौशिकश्च “ तथे ” त्याह राजा चाभाष्य मन्त्रिणः ।	
अयोध्यां प्रेषयामास धर्मात्मा कृतशासनान् ॥	२७
यथावृत्तं समाख्यातु मानेतुं च नृपं तदा ।	

इति श्रीमद्बालकाण्डे सप्तषष्ठितमस्सर्गः ॥

॥ अष्टषष्ठितमस्सर्गः ॥

जनकेन समादिष्टादूतास्ते ह्यन्तवाहनाः ।

त्रिरात्र मुषिता मार्गं तेऽयोध्यां प्राविशन्पुरीम् ॥

[राज्ञो भवन मासाद्य द्वारस्थानिद मब्रुवन ।	
“ शीघ्रं निवेद्यतां राज्ञे दूतान्नो जनकस्य च ॥ ”	२
इत्युक्त्वा द्वारपालास्ते राघवाय न्यवेदयन् । ]	
ते राजवचना दूता राजवेश्म प्रवेशिताः ॥	३
ददृशु देवसंकाशं वृद्धं दशरथं नृपम् ।	
बद्धाञ्जलिपुटा स्सर्वे दूता विगतसाध्वसाः ॥	४
राजानं प्रयता वाक्य मब्रुवन्मधुराक्षरम् ।	
“ मैथिलो जनको राजा साग्निहोत्रपुरस्कृतम् ॥	५
कुशलं चाव्ययं चैव सोपाध्यायपुरोहितम् ।	
मुहुर्मुहुर्मधुरया स्नेहसंयुक्तया गिरा ॥	६
जनकस्त्वां महातेजः पृच्छते स पुरस्सरम् ।	
पृष्ठा कुजलमव्यग्रं वैदेहो मिथिलाधिपः ॥	७
कौशिकानुमते वाक्यं भवन्तमिदमब्रवीत् ।	
पूर्वं प्रतिज्ञा विदिता वीर्यशुल्का ममात्मजा ॥	८
राजान श्र कृतामर्षा निर्वीर्या विमुखीकृताः ।	
सेयं मम सुता राजन्विश्वामित्रपुरस्सरैः ॥	९
यदृच्छयाऽऽगतै वीरै निर्जिता तव पुत्रकैः ।	
तच्च राजन् ! धनुर्दिव्यं मध्ये भग्नं महात्मना ॥	१०
रामेण हि महाराज ! महत्यां जनसंसदि ।	
अस्मै देया मयासीता वीर्यशुल्का महात्मने ॥	११
प्रतिज्ञां कर्तुं मिच्छामि तदनुज्ञातु मर्हसि ।	
सोपाध्यायो महाराज ! पुरोहितपुरस्सरः ॥	१२

शीघ्र मागच्छ भद्रंते द्रष्टु मर्हसि राघवौ ।	
प्रीति च मम राजेन्द्र निर्वर्तयितु मर्हसि ॥	१३
पुत्रयो रुभयोरेव प्रीति त्व मपि लप्स्यसे ।	
“ एवं विदेहाधिपति र्मधुरं वाक्यमब्रवीत् ॥	१४
विश्वामित्राभ्यनुज्ञात इशतानन्दमते स्थितः ।”	
[इत्युक्त्वा विरता दूताराजगौरवशङ्किताः ॥]	१५
दूतवाक्यं तु तच्छ्रुत्वा राजा परमहर्षितः ।	
वसिष्ठं वामदेवं च मन्त्रिणोऽन्यांश्च सोऽब्रवीत् ॥	१६
“ गुप्तः कुशिकपुत्रेण कौसल्यानन्दवर्धनः ।	
लक्ष्मणेन सहभ्राता विदेहेषु वसत्यसौ ॥	१७
दृष्ट्वीर्यं स्तु काकुत्स्थो जनकेन महात्मना ।	
सम्प्रदानं सुतायास्तु राघवे कर्तुं मिच्छति ॥	१८
यदि वो रोचते वृत्तं जनकस्य महात्मनः ।	
पुरीं गच्छामहे शीघ्रं माभूत्कालस्य पर्ययः ॥”	१९
मन्त्रिणो “ बाढ ”मित्याहुः स्सहसर्वै र्महर्षिभिः ।	
सुप्रीतश्चाब्रवीद्राजा “ श्रोयात्रे ”ति समन्विणः ॥	२०
मन्त्रिणस्तु नरेन्द्रस्य रात्रिं परमसत्कृताः ।	
ऊषुस्ते मुदितास्सर्वे गुणै स्सर्वै स्समन्विताः ॥	२१

इति श्रीमद्रालकाण्डे अष्टषष्ठितमस्सर्गः ॥

॥ एकोनसप्ततितमस्सर्गः ॥

ततो रात्र्यां व्यतीतायां सोपाध्यायस्सबान्धवः ।  
राजा दशरथो हृष्टस्सुमन्त्र मिदं ब्रवीत् ॥

- “अद्य सर्वे धनाध्यक्षा धन मादाय पुष्कलम् ।  
 ब्रजन्त्वग्रे सुविहिता नानारत्नसमन्विताः ॥ २
- चतुरङ्गं बलं चापि शीघ्रं निर्यातुसर्वशः ।  
 ममाज्ञासमकालं च यानयुग्यमनुत्तमम् ॥ ३
- वसिष्ठो वामदेवश्चजाबालिरथकाश्यपः ।  
 मार्कण्डेयस्सुदीर्घायुर्ऋषिः कात्यायनस्तथा ॥ ४
- एते द्विजाः प्रयान्त्वग्रे स्यन्दनं योजयस्व मे ।  
 यथा कालात्ययो नस्याद्दृताहित्वरयन्तिमाम् ॥” ५
- वचना च नरेन्द्रस्य सा सेना चतुरङ्गिणी ।  
 राजान मृषिभि स्सार्धं ब्रजन्तं पृष्टतोऽन्वगात् ॥ ६
- गत्वा चतुरहं मार्गं विदेहानभ्युपेयिवान् ।  
 राजा तु जनक इश्रीमान् श्रुत्वा पूजा मकल्पयत् ॥ ७
- ततो राजान मासाद्य वृद्धं दशरथं नृपम् ।  
 जनको मुदितो राजा हर्षं च परमं ययौ ॥ ८
- उवाच च नरश्रेष्ठो नरश्रेष्ठं मुदाऽन्वितः ।  
 “स्वागतं ते महाराज ! दिष्ट्या प्राप्तोऽसि राघव ! ॥ ९
- पुत्रयो रुभयोः प्रीति लप्स्यसे वीर्यनिर्जिताम् ।  
 दिष्ट्या प्राप्तो महातेजा वसिष्ठो भगवानृषिः ॥ १०
- सह सर्वैर्द्विजश्रेष्ठै र्देवै रिव शतक्रतुः ।  
 दिष्ट्या मे निर्जिता विन्ना दिष्ट्या मे पूजितं कुलम् ॥ ११
- राघवै स्सह सम्बन्धा द्वीर्यश्रेष्ठै र्महात्मभिः ।  
 श्वः प्रभाते नरेन्द्रेन्द्र ! निर्वर्तयितु र्महसि ॥ १२

यज्ञस्यान्ते नरश्रेष्ठ ! विवाह मृषिसम्मतम् ।”	
तस्य तद्वचनं श्रुत्वा ऋषिमध्ये नराधिपः ॥	१३
वाक्यं वाक्यविदां श्रेष्ठः प्रत्युवाच महीपतिम् ।	
“ प्रतिग्रहो दातृवश इश्रुतमेतन्मया पुरा ॥	१४
यथा वक्ष्यसि धर्मज्ञ ! तत्करिष्यामहेवयम् ।”	
धर्मिष्ठं च यशस्यं च वचनं सत्यवादिनः ॥	१५
श्रुत्वा विदेहाधिपतिः परं विस्मय मागतः	
तत स्सर्वे मुनिगणाःपरस्परसमागमे ॥	१६
हर्षेण महता युक्तास्तां निशामवसन् सुखम् ।	
[अथरामो महातेजा लक्ष्मणेन समं ययौ ॥	१७
कौशिकं च पुरस्कृत्य पितुः पादावुपमृशन् ।]	
राजाच राघवौ पुत्रौ निशाम्य परिहर्षितः ॥	१८
उवास परमप्रीतो जनकेन सुप्रजितः ।	
जनकोऽपिमहातेजाः क्रियां धर्मेण तत्त्ववित् ॥	१९
यज्ञस्य च सुताभ्या च कृत्वा रात्रि मुवास ह ॥	

इति श्रीमद्रालकाण्डे एकोनसप्ततितमस्सर्गः ॥

### ॥ सप्ततितमस्सर्गः ॥

ततः प्रभाते जनकः कृतकर्मा महर्षिभिः ।	
उवाच वाक्यं वाक्यज्ञ इशतानन्दं पुरोहितम् ॥	१
“ भ्राता मम महातेजा यवीयानतिधार्मिकः ।	
‘कुशध्वज’ इति ख्यातः पुरीमध्यवसन्नुभाम् ॥	२

- चार्याफलकपर्यन्तां पिबन्निक्षुमतीं नदीम् ।  
साङ्काश्यां पुण्यसंकाशां विमान मिव पुष्पकम् ॥ ३
- तमहं द्रष्टुमिच्छामि यज्ञगोप्ता समे मतः ।  
प्रीति सोऽपि महातेजा इमां भोक्ता मया सह ॥ ४
- [एव मुक्ते तु वचने शतानन्दस्य सन्निधौ ।  
आगताः केचिदव्यग्रा जनकस्तान्समादिशत् ॥] ५
- शासनात्तुं नरेन्द्रस्य प्रययु इश्रीघ्नवाजिभिः ।  
समानेतुं नरव्याघ्रं विष्णु मिन्द्राज्ञया यथा ॥ ६
- [साङ्काश्या ते समागत्य ददृशुश्च कुशध्वजम् ।  
न्यवेदयन्यथावृत्तं जनकस्य च चिन्तितम् ॥ ७
- तद्वृत्तं नृपति इश्रुत्वा दूतश्रेष्ठै र्महाबलैः ।]  
आज्ञयाऽथ नरेन्द्रस्य आजगाम कुशध्वजः ॥ ८
- स ददर्श महात्मानं जनक धर्मवत्सलम् ।  
सोऽभिवाद्य शतानन्दं राजान चापि धार्मिकम् ॥ ९
- राजार्हं परमं दिव्यमासनं चाध्यरोहत ।  
उपाविष्टा बुभौ तौ तु भ्रातरा वतितेजसौ ॥ १०
- प्रेषयामासतु वीरौ मन्त्रिश्रेष्ठं सुदामनम् ।  
“ गच्छ मन्त्रिपते ! शीघ्र मैद्वाकुमभितप्रभम् ॥ ११
- आत्मजै स्सहदुर्धर्प मानयस्व समन्त्रिणम् । ”  
औपकार्या स गत्वा तु रघूणां कुलवर्धनम् ॥ १२
- ददर्श शिरसा चैन मभिवाद्येद मब्रवीत् ।  
“ अयोध्याधिपते ! वीर वैदेहो मिथिलाधिपः ॥ १३



स त्वां द्रष्टुं व्यवसित स्सोपाध्याय पुरोहितम् ।”	
मन्त्रिश्रेष्ठवचश्श्रुत्वा राजा सर्षिगणस्तदा ॥	१४
सबन्धुरगमत्तत्र जनको यत्र वर्तते ।	
स राजा मन्त्रिसहित स्सोपाध्यायस्सबान्धवः ॥	१५
वाक्यं वाक्यविदां श्रेष्ठो वैदेह मिदमब्रवीत् ।	
“ विदितं ते महाराज ! इक्ष्वाकुकुलदैवतम् ॥	१६
वक्ता सर्वेषु कृत्येषु वसिष्ठो भगवा नृषिः ।	
विश्वामित्राभ्यनुज्ञात स्सह सर्वैर्महर्षिभिः ॥	१७
एष वक्ष्यति धर्मात्मा वसिष्ठो मे यथाक्रमम् ।”	
एव मुक्त्वा नरश्रेष्ठे राज्ञां मध्ये महात्मनाम् ॥	१८
तूष्णींभूते दशरथे वसिष्ठो भगवानृषिः ।	
उवाच वाक्यं वाक्यज्ञो वैदेहं सपुरोधसम् ॥	१९
अव्यक्तप्रभवो ब्रह्मा शाश्वतो नित्य अव्ययः ।	
तस्मान्मरीचि स्संजज्ञे मरीचेः काश्यपस्सुतः ॥	२०
विवस्वान्काश्यपाज्जज्ञे मनुर्वैवस्वत स्स्मृतः ।	
मनुः प्रजापतिः पूर्वमिक्ष्वाकु स्तु मनो स्सुतः ॥	२१
तमिक्ष्वाकु मयोध्यायां राजानं विद्धि पूर्वकम् ।	
इक्ष्वाको स्तु सुतश्श्रीमान्कुक्षिरित्येव विश्रुतः ॥	२२
कुक्षे रथात्मज इश्रीमान्विकुक्षिरुदपद्यत ।	
विकुक्षे स्तु महातेजा बाणः पुत्रः प्रतापवान् ॥	२३
बाणस्य तु महातेजा अनरण्यः प्रतापवान् ।	
अनरण्या तृधुर्जज्ञे त्रिशङ्कु स्तु पृथोस्सुतः ॥	२४

त्रिशङ्को रभवत्पुत्रो दुन्दुमारो महायशाः ।	
[दुन्दुमारान्महातेजा युवनाश्वो महारथः ॥]	२५
युवनाश्वसुतस्त्वासी न्मान्धाता पृथिवीपतिः ।	
मान्धातुस्तु सुतश्श्रीमान्सुसन्धि रुदपद्यत ॥	२६
सुसन्धे रपिपुत्रौ द्वौ ध्रुवसन्धिः प्रसेनजित् ।	
यशस्वी ध्रुवसन्धे स्तु भरतो नाम नामतः ॥	२७
भरतात्तु महातेजा असितो नाम जातवान् ।	
यस्यैते प्रतिराजान उदपद्यन्त शत्रवः ॥	२८
हैहया स्तालजङ्घाश्च शूराश्च शशिविन्दवः ।	
तांस्तु स प्रतियुद्धन्वै युद्धे राजा प्रवासितः ॥	२९
हिमवन्त मुपागम्य भृगुप्रस्रवणेऽवसत् ।	
असितोऽल्पबलोराजा मन्त्रिभि स्सहित स्तदा ॥	३०
द्वेचास्य भार्ये गर्भिण्यौ बभूवतु रितिश्रुतम् ।	
एका गर्भविनाशाय सपत्न्यै सगरन्ददौ ॥	३१
तत शैलवरं रम्यं बभूवाभिरतो मुनिः ।	
भार्गवच्यवनो नाम हिमवन्त मुपाश्रितः ॥	३२
तत्रैकातु महाभागा भार्गवं देववर्चसम् ।	
ववन्दे पद्मपत्राक्षी कांक्षन्ती सुतमात्मनः ॥	३३
त मृषि साऽभ्युपागम्य कालिन्दी चाभ्यवादयत् ।	
सतामभ्यवदद्विप्रः पुत्रेप्सुं पुत्रजन्मनि ॥	३४
“ तव कुक्षौ महाभागे ! सुपुत्र स्सुमहाबलः ।	
महावीर्यो महातेजा अचिरात्संजनिष्यति ॥	३५

गरेण सहित इश्रीमान्माशुचः कमलेक्षणे ।”	
[एव मुक्ता महातेजा असिते स्वर्गते सति ॥	३६
बिधाय चेतो नृपतौ विद्युल्लेखेव सुप्रभा ।]	
च्यवनं तु नमस्कृत्य राजपुत्री पतिव्रता ॥	३७
पतिशोकातुरा तस्मात्पुत्रं देवी व्यजायत ।	
सपत्न्यातु गरस्तस्यै दत्तो गर्भजिघांसया ॥	३८
सह तेन गरेणैव जात स्स सगरोऽभवत् ।	
सगरस्यासमञ्जस्तु असमञ्जादथांशुमान् ॥	३९
दिलीपोऽशुमतः पुत्रोदिलीपस्य भगीरथः ।	
भगीरथा त्ककुत्स्थश्च ककुत्स्थस्य रघुस्सुतः ॥	४०
रघोस्तु पुत्रस्तेजस्वी प्रवृद्धः पुरुषादकः ।	
कल्माषपादो ह्यभवत्तस्मा ज्ञातस्तु शखणः ॥	४१
सुदर्शन इशंखणस्य चाग्निवर्ण स्सुदर्शनात् ।	
शीघ्रगस्त्वग्निवर्णस्य शीघ्रगस्य मरु स्सुतः ॥	४२
मरोः प्रशुश्रुकस्त्वासी दम्बरीषः प्रशुश्रुकात् ।	
अम्बरीषस्य पुत्रोऽभून्नहुषः पृथिवीपतिः ॥	४३
नहुषस्य ययाति स्तु नाभागस्तु ययातिजः ।	
नाभागस्य बभूवाजश्चाजाद्दशरथोऽभवत् ॥	४४
अस्माद्दशरथाज्ञातौ भ्रातरौ रामलक्ष्मणौ ।	
आदिवंशविद्युद्धानां राज्ञां परमधर्मिणाम् ॥	४५

इक्ष्वाकुकुलजातानां वीराणां सत्यवादिनाम् ।  
रामलक्ष्मणयो रथे त्वत्सुते वरये नृप ! ॥  
सदृशाभ्यां नरश्रेष्ठ ! सदृश्याँ दातु मर्हसि ॥

४६

इति श्रीमद्दालकाण्डे सप्ततितमस्सर्गः ॥

॥ एकसप्ततितमस्सर्गः ॥

एवं ब्रुवाणं जनकः प्रत्युवाच कृताञ्जलिः ।  
“ श्रोतु मर्हसि भद्रते कुलं नः परिकीर्तितम् ॥  
प्रदाने हि मुनिश्रेष्ठ कुलं निरवशेषतः ।  
वक्तव्य कुलजातेन तन्निबोध महामुने ॥  
राजाऽभूत्त्रिषु लोकेषु विश्रुतस्त्वेन कर्मणा ।  
निमिः परमधर्मात्मा सर्वसत्ववतां वरः ॥  
तस्य पुत्रो मिथिर्नाम मिथिला येन निर्मिता ।  
प्रथमो जनको नाम जनकादप्युदावसुः ॥  
उदावसो स्तु धर्मात्मा जातो वै नन्दिवर्धनः ।  
नन्दिवर्धनपुत्रस्तु सुकेतु नाम नामतः ॥  
सुकेतो रपि धर्मात्मा देवरातो महाबलः ।  
देवरातस्य राजर्षे बृहद्रथ इतिस्मृतः ॥  
बृहद्रथस्य शूरोऽभून्महावीरः प्रतापवान् ।  
महावीरस्य धृतिमान्सुधृति स्सत्यविक्रमः ॥  
सुधृते रपि धर्मात्मा दृष्टकेतु स्सुधार्मिकः ।  
दृष्टकेतो स्तु राजर्षे हर्यश्च इति विश्रुतः ॥

१

२

३

४

५

६

७

८

हर्यश्वस्य मरुःपुत्रो मरोःपुत्रः प्रतिन्धकः ।	
प्रतिन्धकस्य धर्मात्मा राजा कीर्तिरथ स्मृतः ॥	९
पुत्रः कीर्तिरथस्यापि देवमीढ इतिस्मृतः ।	
देवमीढस्य विबुधो विबुधस्य महीध्रकः ॥	१०
महीध्रकसुतो राजा कीर्तिरातो महाबलः ।	
कीर्तिरातस्य राजर्षेर्महारोमा व्यजायत ॥	११
महारोम्ण स्तु धर्मात्मा स्वर्णरोमा व्यजायत ।	
स्वर्णरोम्ण स्तु राजर्षि ह्रस्वरोमा व्यजायत ॥	१२
तस्य पुत्रद्वयं जज्ञे धर्मज्ञस्य महात्मनः ।	
ज्येष्ठोऽह मनुजो भ्राता मम वीरः कुशध्वजः ॥	१३
मां तु ज्येष्ठं पिता राज्ये सोऽभिषिच्य नराधिपः ।	
कुशध्वजं समावेश्य भारं मयि वनं गतः ॥	१४
वृद्धे पितरि स्वर्ग्यते धर्मेण धुरमावहम् ।	
भ्रातरं देवसंकाशं स्नेहात्पश्यन्कुशध्वजम् ॥	१५
कस्य चित्त्वथ कालस्य साङ्काश्यादगमत्पुरात् ।	
सुधन्वा वीर्यवान्राजा मिथिलामवरोधकः ॥	१६
स च मे प्रेषयामास “शैवं धनु रनुत्तमम् ।	
सीता कन्या च पद्माक्षी मह्यं वैदीयता”मिति ॥	१७
तस्याऽप्रहाना द्रुह्यर्षे युद्धमासीन्मया सह ।	
स हतोऽभिमुखो राजा सुधन्वा तु मयारणे ॥	१८
निहत्य तं मुनिश्रेष्ठ ! सुधन्वानं नराधिपम् ।	
साङ्काश्ये भ्रातरं वीरमभ्यषिञ्चं कुशध्वजम् ॥	१९

कनीयानेष मे भ्राताचाहं ज्येष्ठो महामुने ! ।	
ददामि परमप्रीतो वध्वौ ते मुनिपुङ्गव ! ॥	२०
सीतां रामाय भद्रं ते ऊर्मिळां लक्ष्मणाय च ।	
वर्यिशुल्कां मम सुतां सीतां सुरसुतोपमाम् ॥	२१
द्वितीया मूर्मिळां चैव त्रिर्ददामि न संशयः ।	
[ददामि परमप्रीतो वध्वौ ते रघुनन्दन ! ॥]	२२
रामलक्ष्मणयो राजन् ! गोदानं कारयस्व ह ।	
पितृकार्यं च भद्रं ते ततो वैवाहिकं कुरु ॥	२३
मघाह्यद्य महाबाहो ! तृतीये दिवसे प्रभो ।	
फल्गुन्या मुत्तरे राजन् ! स्तस्मिन्वैवाहिकं कुरु ॥	२४
रामलक्ष्मणयो राजन् ! दानं कार्यं सुखोदयम् ।	

इति श्रीमद्बालकाण्डे एकसप्ततितमस्सर्गः ॥



॥ द्विसप्ततितमस्सर्गः ॥

तमुक्तवन्तं वैदेहं विश्वामित्रो महामुनिः ।	
उवाच वचनं वीरं वसिष्ठसहितो नृपम् ॥	१
“ अचिन्त्यान्यप्रमेयानि कुलानि नरपुङ्गव ! ।	
इक्ष्वाकूणां विदेहानां नैषां तुल्योऽस्ति कश्चन ॥	२
सदृशो धर्मसम्बन्ध स्सदृशो रूपसम्पदा ।	
रामलक्ष्मणयो राजन् ! सीता चोर्मिळया सह ॥	३
वक्तव्यं च नरश्रेष्ठ ! श्रूयतां वचनं मम ।	
भ्राता यवीयान्धर्मज्ञ एष राजा कुशुध्वजः ॥	४

- अस्य धर्मात्मनो राजन् ! रूपेणाप्रतिमं मुवि ।  
मुताद्वयं नरश्रेष्ठ ! पत्न्यर्थं वरयामहे ॥ ५
- भरतस्य कुमारस्य शत्रुघ्नस्य च धीमतः ।  
वरयामस्सुते राजन् ! तयोरर्थे महात्मनोः ॥ ६
- पुत्रादशरथस्येमे रूपयौवनशालिनः ।  
लोकपालोपमास्सर्वे देवतुल्यपराक्रमाः ॥ ७
- उभयोरपि राजेन्द्र ! सम्बन्धेनानुबध्यताम् ।  
इक्ष्वाकूणां कुलं चाद्यं भवतः पुण्यकर्मणः ॥” ८
- विश्वामित्त्वचश्श्रुत्वा वसिष्ठस्य मते तदा ।  
जनकः प्राञ्जलिर्वाक्यमुवाच मुनिपुङ्गवौ ॥ ९
- “कुलं धन्यभिदं मन्ये येषां नो मुनिपुङ्गवौ ।  
सदृशं कुलसम्बन्धं यदाज्ञापयथ स्वयम् ॥ १०
- एवं भवतु भद्रं वः कुशध्वजसुते इमे ।  
पत्न्यौ भजेतां सहितौ शत्रुघ्नभरतावुभौ ॥ ११
- एकाह्ना राजपुत्रीणां चतसृणां महामुने ! ।  
पाणान् गृह्णन्तु चत्वारो राजपुत्रा महाबलाः ॥ १२
- उत्तरे दिवसे ब्रह्मन् ! फल्गुनीभ्यां मनीषिणः ।  
वैवाहिकं प्रशंसन्ति भगो यत्र प्रजापतिः ॥” १३
- एव मुक्त्वा वचस्सौम्यं प्रत्युत्थाय कृताञ्जलिः ।  
उभौ मुनिवरौ राजा जनको वाक्य मब्रवीत् ॥ १४
- “परोधर्मः कृतो मह्यं शिष्योऽस्मि भवतो स्सदा ।  
इमान्यासनमुख्यानि आसातां पुनिपुङ्गवौ ! ॥ १५

यथा दशरथस्येयं तथाऽयोध्या पुरी मम । प्रभुत्वे नास्ति संदेहो यथार्हं कर्तुमर्हथ ॥”	१६
तथा ब्रुवति वैदेहे जनके रघुनन्दनः । ।	
राजा दशरथो हृष्टः प्रत्युवाच महीपतिम् ॥	१७
“ युवामसंख्येयगुणौ भ्रातरौ मिथिलेश्वरौ ।	
ऋषयो राजसङ्घाश्च भवद्भ्या मभिप्रजिताः ॥	१८
स्वस्तिप्राप्नुहि भद्रंते गमिष्यामि स्वमालयम् ।	
श्राद्धकर्माणि सर्वाणि विधास्यामी”ति चात्रवीत् ॥	१९
तमापृष्ट्वा नरपति राजा दशरथ स्तदा ।	
मुनीन्द्रौ तौ पुरस्कृत्य जगामाशु महायशाः ॥	२०
स गत्वानिलयं राजा श्राद्धं कृत्वा विधानतः ।	
प्रभाते काल्य मुत्थाय चक्रे गोदानं मुत्तमम् ॥	२१
गवां शतसहस्राणि ब्राह्मणेभ्यो नराधिपः ।	
एकैकशो ददौ राजा पुत्रानुद्दिश्य धर्मतः ॥	२२
सुवर्णशृङ्गास्सम्पन्ना स्सवत्साः कांस्यदोहनाः ।	
गवां शतसहस्राणि चत्वारि पुरुषर्षभः ॥	२३
वित्तमन्यच्च सुबहु द्विजेभ्यो रघुनन्दनः ।	
ददौ गोदानं मुद्दिश्य पुत्राणां पुत्रवत्सलः ॥	२४
स सुतैः कृतगोदानैर्वृतं स्तु नृपति स्तदा ।	
लोकपालै र्निवाभाति वृतं स्सौम्यः प्रजापतिः ॥	२५

इति श्रीमद्भालकाण्डे द्विसप्ततितमस्सर्गः ॥



## ॥ त्रिसप्ततितमस्सर्गः ॥

- यस्मिस्तु दिवसे राजा चक्रे गोदानं मुत्तमम् ।  
तस्मिस्तु दिवसे शूरो युधाजित्समुपेयिवान् ॥ १
- पुत्रः केकयराजस्य साक्षाद्भ्रतमातुलः ।  
दृष्ट्वा पृष्ट्वा च कुशलं राजानं मिदमब्रवीत् ॥ २
- “केकयाधिपती राजा स्नेहात्कुशलमब्रवीत् ।  
येषां कुशलकामोऽसि तेषां सम्प्रत्यनामयम् ॥ ३
- स्वस्त्रीयं मम राजेन्द्र ! द्रष्टुकामो महीपतिः ।  
तदर्थं मुपयातोऽहं मयोध्यां रघुनन्दन ! ॥ ४
- श्रुत्वा त्वहं मयोध्यायां विवाहार्थं तवात्मजान् ।  
मिथिलां मुपयातां स्तु त्वया सह महीपते ! ॥ ५
- त्वरया ह्युपयातोऽहं द्रष्टुकामस्स्वसुस्तुतम् ॥”  
अथ राजा दशरथः प्रियातिथिं मुपस्थितम् ॥ ६
- दृष्ट्वा परमसत्कारैः पूजार्हं समपूजयत् ।  
ततस्तस्मात्पितुः रात्रिं सहपुत्रैर्महात्मभिः ॥ ७
- प्रभाते पुनरुत्थाय कृत्वा कर्माणि कर्मवित् ।  
ऋषींस्तदा पुरस्कृत्य यज्ञवाटमुपागमत् ॥ ८
- युक्ते मुहूर्ते विजये सर्वाभरणभूषितैः ।  
भ्रातृभिस्सहितो रामः कृतकौतुकमङ्गलः ॥ ९
- वसिष्ठं पुरतः कृत्वा महर्षीन्परानपि ।  
[पितुस्समीपमाश्रित्य तस्यै भ्रातृभिः राघवतः ॥] १०

- वसिष्ठो भगवानेत्य वैदेहमिदमब्रवीत् ।  
 “ राजा दशरथो राजन् ! कृतकौतुकमङ्गलैः ॥ ११  
 पुत्रैर्नरवरश्रेष्ठ ! दातार मभिकांक्षते ।  
 दातृप्रतिगृहीतृभ्यां सर्वार्थाः प्रभवन्तिहि ॥ १२  
 स्वधर्म प्रतिपद्यस्व कृत्वा वैवाह्यमुत्तमम् ।”  
 इत्युक्तः परमोदारो वसिष्ठेन महात्मना ॥ १३  
 प्रत्युवाच महातेजा वाक्यं परमधर्मवित् ।  
 “ कस्मिन्तः प्रतिहारो मे कस्याज्ञा सम्प्रतीक्ष्यते ॥ १४  
 स्वगृहेको विचारोऽस्ति यथा राज्यमिदं तव ।  
 कृतकौतुकसर्वस्वा वेदिमूलमुपागताः ॥ १५  
 मम कन्या मुनिश्रेष्ठ ! दीप्तावह्नेरिवार्षिषः ।  
 सज्जोऽहं त्वत्प्रतीक्षोऽस्मि वेद्यामस्यां प्रतिष्ठितः ॥ १६  
 अविघ्न कुरुतां राजा किमर्थं प्रविलम्बसे ।”  
 तद्वाक्यं जनकेनोक्तं श्रुत्वा दशरथ स्तदा ॥ १७  
 प्रवेशयामास सुतान्सर्वानृषिगणानपि ।  
 ततो राजा विदेहानां वसिष्ठ मिदमब्रवीत् ॥ १८  
 “ कारयस्व ऋषे ! सर्वं सृषिभि स्सहधार्मिक ! ।  
 रामस्य लोकरामस्य क्रियां वैवाहिकीं विभो ! ॥” १९  
 “ तथे ” त्युक्त्वा तु जनकं वसिष्ठो भगवानृषिः ।  
 निश्चामित्रं पुरस्कृत्य शतानन्दं च धार्मिकम् ॥ २०  
 प्रपामध्ये तु विधिव द्वेदिं कृत्वा महातपाः ।  
 अलंकार तां वेदिं गन्धपुष्पै र्सम्पन्ततः ॥ २१

सुवर्णपालिकाभिश्च छिद्रकुम्भैश्च साङ्करैः ।	
अङ्कुराढ्यैश्शरावैश्च धूपपात्रैस्सधूपकैः ॥	२२
शंखपात्रैस्स्रुवैस्स्रुग्भिः पात्रैरर्घ्याभिरुरितैः ।	
लाजपूर्णैश्च पात्रीभिर्रक्षतैरभिसंस्कृतैः ॥	२३
दर्भैस्समैस्समास्तीर्य विधिवन्मन्त्रपूर्वकम् ।	
अग्निमादाय वेद्यां तु विधिमन्त्रपुरस्कृतम् ॥	२४
जुहावाग्नौ महातेजा वसिष्ठो भगवानृषिः ।	

### ॥ श्रीसीतापाणिग्रहणम् ॥

ततस्सीतां समानीय सर्वाभरणभूषिताम् ॥	२५
समक्षमग्ने स्संस्थाप्य राघवाभिमुखे तदा ।	
अब्रवीज्जनको राजा कौसल्यानन्दवर्धनम् ॥	२६
“ इयं सीता मम सुता सहधर्मचरी तव ।	
प्रतीच्छ चैनां भद्रं ते पाणिं गृहीष्व पाणिना ॥	२७
पतिव्रता महाभागा छायेवानुगता सदा ।”	
इत्युक्त्वा प्राक्षिप द्राजा मन्त्रपूतं जलं तदा ॥	२८
“ साधु साध्वि ” ति देवानामृषीणां वदतां तदा ।	
देवतुन्दुभिर्निर्घोषः पुष्पवर्षो महानभूत् ॥	२९
एवं दत्त्वा तदा सीतां मन्त्रोदकपुरस्कृताम् ।	
अब्रवीज्जनको राजा हर्षेणाभिपरिप्लुतः ॥	३०
“ लक्ष्मणागच्छ भद्रं ते ऊर्मिळा मुद्यतां मया ।	
प्रतीच्छपाणिं गृहीष्व माभूत्कालस्य पर्ययः ॥”	३१

- तमेव मुक्त्वा जनको भरतं चाभ्यभाषत ।  
 “ गृहाण पाणिं माण्डव्याः पाणिना रघुनन्दन ! ” ॥ ३२
- शत्रुघ्नं चापि धर्मात्मा अब्रवीज्जनकेश्वरः ।  
 “ श्रुतकीर्त्या महाबाहो पाणिं गृहीष्व पाणिना ॥ ३३
- सर्वे भवन्त स्सौम्याश्च सर्वे सुचरितव्रताः ।  
 पत्नीभिस्सन्तु काकुत्था ! माभूत्कालस्य पर्ययः ॥ ” ३४
- जनकस्य वचश्श्रुत्वा पाणिन्पाणिभिरस्पृशन् ।  
 चत्वारस्ते चतसृणां वसिष्ठस्य मतेस्थिताः ॥ ३५
- अग्निं प्रदक्षिणीकृत्य वेदिं राजानमेव च ।  
 ऋषींश्चैव महात्मानस्सभार्या रघुसत्तमाः ॥ ३६
- यथोक्तेन तदा चक्रुर्विवाहं विधिपूर्वकम् ।  
 [ काकुत्थैस्तु गृहीतेषु ललितेषु च पाणिषु ॥ ] ३७
- पुष्पवृष्टिर्महत्यासीदन्तरिक्षात्सुभास्वरा ।  
 दिव्यदुन्दुभिनिर्घोषैर्गीतवादित्रनिस्वनैः ॥ ३८
- ननृतुश्चाप्सरस्सङ्घा गन्धर्वाश्च जगुः कलम् ।  
 विवाहे रघुमुख्यानां तदद्भुतमदृश्यत ॥ ३९
- ईदृशे वर्तमानेतु तूर्योद्भुष्टनिनादिते ।  
 त्रि रग्निंते परिक्रम्य ऊर्हुर्भार्या महौजसः ॥ ४०
- अथोपकार्या जग्मुस्ते सभार्या रघुनन्दनाः ।  
 राजाऽप्यनुययौ पश्यन् सर्षिसङ्घस्सबान्धवः ॥ ४१

## ॥ चतुस्सप्ततितमस्सर्गः ॥

- अथ रात्र्यां व्यतीतायां विश्वामित्रो महामुनिः ।  
 आपृष्ट्वातौ च राजानौ जगामोत्तरपर्वतम् ॥ १
- [आशीर्भिः पूरयित्वा च कुमारांश्च स राघवान् ।  
 विश्वामित्रे गते राजा वैदेहं मिथिलाधिपम् ॥ २
- आपृष्ट्वाथ जगामाशु राजा दशरथः पुरीम् ।  
 गच्छन्तं तं तु राजान मन्वगच्छन्नराधिपः ॥ ३
- अथ राजा विदेहानां ददौ कन्याधनं बहु ।  
 गवां शतसहस्राणि बहूनि मिथिलेश्वरः ॥ ४
- कम्बलानां च मुख्यानां क्षौमकोट्यम्बराणि च ।  
 हस्त्यश्वरथपादातं दिव्यरूपं स्वलङ्कृतम् ॥ ५
- ददौ कन्यापिता तासां दासीदास मनुत्तमम् । ।  
 हिरण्यस्य सुवर्णस्य मुक्तानां विद्रुमस्य च ॥ ६
- ददौ परमसंहृष्टः कन्याधन मनुत्तमम् ।  
 दत्त्वा बहुधनं राजा समनुज्ञाप्य पार्थिवम् ॥ ७
- प्रविवेश स्वनिलयं मिथिलां मिथिलेश्वरः ।  
 राजा प्ययोध्याधिपति स्सह पुत्रैर्महात्मभिः ॥ ८
- ऋषीन्सर्वा न्पुरस्कृत्य जगाम सबलानुगः ।  
 गच्छन्तं तं नरव्याघ्रं सर्षिसङ्घं सराघवम् ॥ ९
- घोरास्मपक्षिणो वाचो व्याहरन्ति ततस्ततः ।  
 भौमाश्चैव मृगा स्सर्वे गच्छन्ति ह्यप्रदक्षिणम् ॥ १०

तान् दृष्ट्वा राजशार्दूलो वासष्ठ पयंपृच्छत ।	
“ असौम्याः पक्षिणो घोरासृगाश्चापि प्रदक्षिणाः ॥	११
किमिदं हृदयोत्कम्पि मनो मम विषीदति ” ।	
राज्ञो दशरथस्यैतच्छ्रुत्वा वाक्यं महानृषिः ॥	१२
उवाच मधुरां वार्णां “ श्रयता मस्य यत्फलम् ।	
उपस्थितं भयं घोरं दिव्यं पक्षिमुखाच्च्युतम् ॥	१३
सृगाः प्रशमयन्त्येते संन्तापस्यज्यता मयम् ।”	
तेषां संवदतां तत्र वायुः प्रादुर्बभूवह ॥	१४
कम्पयन्पृथिवीं सर्वां पातयंश्च द्रुमा न्युभान् ।	
तमसा संवृत स्सूर्यं स्सर्वां न प्रबभुर्दिशः ॥	१५
भस्मनाषावृतं सर्वं सम्मूढ मिव तद्वलम् ।	
वसिष्ठश्चर्षयश्चान्ये राजा च ससुतस्तदा ॥	१६
ससंज्ञा इव तत्रासन्सर्वं मन्य द्विषेतनम् ।	
तास्मिं स्तमासि घोरेतु भस्मच्छन्नेव सा घमूः ॥	१७
ददर्श भीमसंकाशं जटामण्डलधारिणम् ।	
भार्गवं जामदग्न्यं तं राजा राजविमर्दिनम् ॥	१८
कैलासमिव दुर्धर्ष कालाग्निमिव दुस्सहम् ।	
ज्वलंतमिव तेजोभिर्दुर्निरीक्ष्यं पृथग्जनैः ॥	१९
स्कन्धे चासज्य परशुंधनुर्विद्युद्गणोपमम् ।	
प्रगृह्य शरमुख्यं च त्रिपुरघ्नं यथा शिवम् ॥	२०
तं दृष्ट्वा भीमसंकाशं ज्वलन्त मिव पावकम् ।	
वसिष्ठप्रमुखा विप्रा जपहोमपरायणाः ॥	२१

सङ्गता मुनयस्सर्वे सज्जल्पुरथो मिथः ।	
“ कश्चित्पितृवधामर्षी क्ष्वेदं नोत्सादयिष्यति ? ॥	२२
पूर्वं क्षत्रवधं कृत्वा गतमन्युर्गतज्वरः ।	
क्षत्रस्योत्सादनं भूयो नखल्वस्य चिकीर्षितम् ॥”	२३
एवमुक्त्वाऽर्घ्यं मादाय भार्गवं भीमदर्शनम् ।	
ऋषयो “ रामरामे ”ति वचो मधुरमब्रुवन् ॥	२४
प्रनिगृह्यतु तां पूजां मृषिदत्तां प्रतापवान् ।	
रामं दाशरथिं रामो जामदग्न्योऽभ्यभाषत ॥	२५

इति श्रीमद्बालकाण्डे चतुस्सप्ततितमस्सर्गः ॥

### ॥ पञ्चसप्ततितमस्सर्गः ॥

“ राम ! दाशरथे राम ! वीर्यते श्रयतेऽद्भुतम् ।	
धनुषो भेदनं चैव निखिलेन मया श्रुतम् ॥	१
तदद्भुतमचिन्त्यं च भेदनं धनुषस्त्वया ।	
तच्छ्रुत्वाऽहं मनुपाप्तो धनुर्गृह्य परं शुभम् ॥	२
तदिदं घोरसङ्काशं जामदग्न्यं महद्भुतः ।	
पूरयस्व शरैरेव स्वबलं दर्शयस्व च ॥	३
तदहंते बलं दृष्ट्वा दनुषोऽस्य प्रपूरणे ।	
द्वंद्वयुद्धं प्रदास्यामि वीर्यश्लाघ्यस्य राघव ! ॥”	४
तस्य तद्वचनं श्रुत्वा राजा दशरथस्तदा ।	
विषण्णवदनो दीनः प्राञ्जलिर्व्याकृत्य मब्रवीत् ॥	५

- “ क्षत्ररोपात्प्रशान्तस्त्वं ब्राह्मणश्च महायशाः ।  
 बालानां मम पुत्राणां मभयं दातुं मर्हसि ॥ ६
- भार्गवाणां कुले जात ! स्वाध्यायव्रतशालिनाम् ।  
 सहस्राक्षे प्रतिज्ञाय शस्त्रं निक्षिप्तवानसि ॥ ७
- सत्त्वं धर्मपरो भूत्वा काश्यपाय वसुन्धराम् ।  
 दत्त्वा वनमुपागम्य महेन्द्रकृतकेतनः ॥ ८
- मम सर्वविनाशाय सम्प्राप्तस्त्वं महामुने ! ।  
 न चैकस्मिन्हते रामे सर्वे जीवामहे वयम् ॥ ” ९
- ब्रुवत्येवं दशरथे जामदग्न्यः प्रतापवान् ।  
 अनादृत्यैव तद्वाक्यं राममेवाभ्यभाषत ॥ १०
- “ इमे द्वे धनुषी श्रेष्ठे दिव्ये लोकाभिविश्रुते ।  
 दृढे बलवती मुख्ये सुकृते विश्वकर्मणा ॥ ११
- अतिसूष्टं सुरैरेकं त्र्यम्बकाय युयुत्सवे ।  
 त्रिपुरघ्नं नरश्रेष्ठ ! भग्नं काकुत्स्थ ! यत्त्वया ॥ १२
- [इदं द्वितीयं दुर्धर्षं विष्णोर्दत्तं सुरोत्तमैः ।]  
 तदिदं वैष्णवं राम ! धनुः परमभास्वरम् ॥ १३
- समानसारं काकुत्स्थ ! रौद्रेण धनुषात्त्रिदम् ।  
 तदा तु देवतास्सर्वाः पृच्छन्ति स्म पितामहम् ॥ १४
- शितिकण्ठस्य विष्णोश्च बलाबलनिरीक्षया ।  
 अभिप्रायं तु विज्ञाय देवतानां पितामहः ॥ १५
- विरोधं जनयामास तयोस्सत्यवतांबरः ।  
 विरोधेच महद्युद्धमभवद्रोमहर्षणम् ॥ १६



शितिकंठस्य विष्णोश्च परस्परजयैषिणोः ।  
 तदा तु जृम्भितं शैवं धनुर्भूमिपराक्रमम् ॥  
 हुंकारेण महादेव स्तम्भितोऽथ त्रिलोचनः ।  
 देवै स्तदा समागम्य सर्षिसंघै स्सचारणैः ॥  
 याचितौ प्रशमं तत्र जग्मतु स्तौ सुरोत्तमौ ।  
 जृम्भितं तद्धनु र्दृष्ट्वा शैवं विष्णुपराक्रमैः ॥  
 अधिकं मेनिरे विष्णुं देवा स्सर्षिगणा स्तदा ।  
 धनू रुद्रस्तु संक्रुद्धो विदेहेषु महायशाः ॥  
 देवरातस्य राजर्षे र्ददौ हस्ते स सायकम् ।  
 इदं तु वैष्णवं राम ! धनुः परपुरञ्जयम् ॥  
 ऋचीके भार्गवे प्रादा द्विष्णुस्सन्न्यासमुत्तमम् ।  
 ऋचीक स्तु महातेजाः पुत्रस्याप्रतिकर्मणः ॥  
 पितुर्मम ददौ दिव्यं जमदग्नेर्महात्मनः ।  
 न्यस्तशस्त्रे पितरि मे तपोबलसमन्विते ॥  
 अर्जुनो विदधे मृत्युं प्राकृतां बुद्धि मास्थितः ।  
 बधमप्रतिरूपं तु पितु इश्रुत्वा सुदारुणम् ॥  
 क्षत्रमुत्सादयन्नोषा ज्जातंजातमनेकशः । .  
 पृथिवीं चाखिलां प्राप्य काश्यपाय महात्मने ॥  
 यज्ञस्यान्ते तदा राम ! दक्षिणां पुण्यकर्मणे ।  
 दत्त्वा महेन्द्रनिलय स्तपोबलसमन्वितः ॥  
 [स्थितोऽस्मि तस्मिस्तप्यन्वै सुसुखं सुरसेविते ।  
 अद्यतूत्तमवीर्येण त्वया राम ! महाबल ! ॥]

श्रुत्वान्धनुषोभेदं विस्मितानां नभस्थले ।	
भाषतां देवसङ्घानां ततोऽहं द्रुतमागतः ॥	२८
तदिदं वैष्णवं राम ! पितृपैतामहं महत् ।	
क्षत्रधर्मं पुरस्कृत्य गृहीध्व धनुरुत्तमम् ॥	२९
योजयस्व धनुश्श्रेष्ठे शरं परपुरञ्जयम् ।	
यदि शक्रोषि काकुत्स्थ द्वंद्वं दास्यामि ते ततः ॥”	३०

इति श्रीमद्भालकाण्डे षट्सप्ततितमस्सर्गः ॥

॥ षट्सप्ततितमस्सर्गः ॥

श्रुत्वा तज्जामदग्न्यस्य वाक्यं दाशरथि स्तदा ।	
गौरवाद्यन्त्रितकथः पितू राममथाब्रवीत् ॥	१
“ श्रुत्वानस्मियत्कर्म कृतवानसि भार्गव !	
अनुरुन्ध्यामहे ब्रह्मन् ! पितुरानृण्यमास्थितः ॥	२
वीर्यहीन मिवाशक्तं क्षत्रधर्मेण भार्गव !	
अवजानासि मे तेजः पश्य मेऽद्य पराक्रमम् ॥”	३
इत्युत्तवा राघवः क्रुद्धो भार्गवस्य शरासनम् ।	
शरं च प्रतिजग्राह हस्ताल्लघुपराक्रमः ॥	४
आरोप्य स धनू रामश्शरं सज्यं चकार ह ।	
जामदग्न्यं ततो रामं रामः क्रुद्धोऽब्रवी द्वचः ॥	५
“ ब्राह्मणोऽसीति पूज्यो मे विश्वामित्रकृतेन च ।	
तस्माच्छक्तो न ते राम ! मोक्तुं प्राणहरं शरम् ॥	६

- इमां पादगतिं राम ! तपोबलसमार्जितान् ।  
लोका नप्रतिमान्वाते हनिष्यामि यदीच्छसि ॥ ७
- न ह्ययं वैष्णवो दिव्यइशरः परपुरञ्जयः ।  
मोघः पतति वीर्येण परदर्पविनाशनः ॥ ” ८
- वरायुधधरं रामं द्रष्टुं सर्षिगणा स्सुराः ।  
पितामहं पुरस्कृत्य समेता स्तत्र सङ्घशः ॥ ९
- गन्धर्वाप्सरसश्चैव सिद्धचारणकिन्नराः ।  
यक्षराक्षसनागाश्च तद्रूढं महदद्भुतम् ॥ १०
- जडीकृते तदा लोके रामे वरधनुर्धरे ।  
निर्वीर्यो जामदग्न्योऽसौ रामो राममुदैक्षत ॥ ११
- तेजोभिहतवीर्यत्वा जामदग्न्यो जडीकृतः ।  
रामं कमलपत्राक्षं मन्दं मन्दमुवाच ह ॥ १२
- “ काश्यपाय मया दत्ता यदा पूर्वं वसुन्धरा ।  
“ विषये मे न वस्तव्य ”मिति मां काश्यपोऽब्रवीत् ॥ १३
- सोऽहं गुरुवचः कुर्वन्पृथिव्यां न वसे निशाम् ।  
कृता प्रतिज्ञा काकुत्स्थ ! कृताभूः काश्यपस्य हि ॥ १४
- तदिमां त्वं गतिं वीर ! हन्तुं नार्हसि राघव ! ।  
मनोजवं गमिष्यामि महेन्द्रं पर्वतोत्तमम् ॥ १५
- लोका स्त्वप्रतिमा राम ! निर्जिता स्तपसा मया ।  
जहि तान्शरमुख्येन माभूत्कालस्य पर्ययः ॥ १६
- अक्षय्यं मधुहन्तारं जानामि त्वां सुरेश्वरम् ।  
धनुषोऽस्य परामर्शा त्वस्ति तेऽस्तु परन्तप ! ॥ १७

एते सुरगणा स्सर्वे निरीक्षन्ते समागताः ।	
त्वा मप्रतिमकर्माण मप्रतिद्वंद्व माहवे ॥	१८
न चेयं मम काकुत्स्थ ! ब्रीडा भवितु मर्हति ।	
त्वया लैलोक्यनाथेन यदहं विमुखीकृतः ॥	१९
शर मप्रतिमं राम ! मोक्तु मर्हसि सुव्रत ! ।	
शरमोक्षे गमिष्यामि महेन्द्रं पर्वतोत्तमम् ॥ ”	२०
तथा ब्रुवति रामे तु जामदग्न्ये प्रतापवान् ।	
रामो दाशरथि इश्रीमां श्रिक्षेप शरमुत्तमम् ॥	२१
सहता न्दृश्य रामेण स्वान्लोकान् तपसाऽऽर्जितान् ।	
जामदग्न्यो जगामाशु महेन्द्रं पर्वतोत्तमम् ॥	२२
ततो वितिभिरा स्सर्वा दिशश्चोपदिश स्तदा ।	
सुरा स्सर्षिगणा राम प्रशशंसु रुदायुधम् ॥	२३
रामं दाशरथि रामो जामदग्न्यः प्रशस्य च ।	
ततः प्रदक्षिणं कृत्वा जगामात्मगति प्रभुः ॥	२४

इति श्रीमद्बालकाण्डे षट्सप्ततितमस्सर्गः ॥

॥ सप्तसप्ततितमस्सर्गः ॥

गते रामे प्रशान्तात्मा रामो दाशरथि र्धनुः ।	
वरुणायप्रमेयाय ददौ हस्ते स सायकम् ॥	१
अभिवाद्य ततो रामो वसिष्ठप्रमुखानृषीन् ।	
पितरं विह्वलं दृष्ट्वा प्रोवाच रघुनन्दनः	२

“ जामदग्न्यो गतो रामः प्रयातु चतुरङ्गिणी । अयोध्याभिमुखी सेना त्वया नाथेन पालिता ” ॥	३
[संदिशस्व महाराज ! सेनां त्वच्छासने स्थिताम् । शासनं कांक्षते सेनाचातकीर्जलं यथा ॥]	४
रामस्य वचनं श्रुत्वा राजा दशरथ स्सुतम् । बाहुभ्यां सम्परिष्वज्य मूर्ध्नि चाघ्राय राघवम् ॥	५
“ गतो राम ” इति श्रुत्वा हृष्टः प्रमुदितो नृपः । पुनर्जातं तदा मेने पुत्र मात्मान मेव च ॥	६
चोदयामास तां सेनां जगामाशु ततः पुरीम् । पताकाध्वजिनीं रम्यां तूर्योद्दुष्टनिनादिताम् ॥	७
सिक्तराजपथां रम्यां प्रकीर्णकुसुमोत्कराम् । राजप्रवेशसुमुखैः पौरैर्मङ्गलवादिभिः ॥	८
सम्पूर्णा प्राविश द्राजा जनौघैस्समलङ्कृताम् । पौरैः प्रत्युद्रतो दूरं द्विजैश्च पुरवासिभिः ॥	९
पुत्रै रनुगत इश्रीमान् श्रीमद्भिश्च महायशाः । प्रविवेश गृहं राजा हिमवत्सदृशं पुनः ॥	१०
ननन्द सजनो राजा गृहे कामैस्सुपूजितः । कौसल्या च सुमित्रा च कैकेयी च सुमध्यमाः ॥	११
वधूप्रतिग्रहे युक्तायाश्चान्या राजयोषितः । तत स्सीतां महाभागा मूर्मिळां च यशस्विनीम् ॥	१२
कुशध्वज सुते चोभे जगृह्णन्पपन्नयः । मङ्गलालापनैश्चैव शोभिताः शौमवाससः ॥	१३

देवतायतनान्याशु सर्वास्ताः प्रत्यपूजयन् ।	
अभिवाद्याभिवाद्यांश्च सर्वा राजसुता स्तदा ॥	१४
[स्वं स्वं गृह मथास्याद्य कुबेरभवनोपमम् ।	
गोभिर्धनैश्चधान्यैश्च तर्पयित्वा द्विजोत्तमान् ॥]	१५
रेमिरे मुदिताः सर्वा भर्तृभिस्सहिता रहः ।	
कुमाराश्च महात्मानो वीर्येणाप्रतिमाभुवि ॥	१६
कृतदाराः कृतास्त्राश्च सधना स्समुहज्जनाः ।	
शुश्रूषमाणाः पितरं वर्तयन्ति नरर्षभाः ॥	१७
[काले कालेतु नीतिज्ञा स्तोषयन्तो गुरुं गुणैः ।]	
कस्यचित्त्वथ कालस्य राजा दशरथ स्सुतम् ॥	१८
भरतं कैकयी पुत्र मन्ववी द्रघुनन्दनः ।	
“अयं कैकयरजस्य पुत्रो वसति पुत्रक ! ॥	१९
त्थां नेतु मागतो वीर ! युधाजिन्मातुलस्तव ।”	
प्रार्थितस्तेन धर्मज्ञ ! मिथिलाया महं तथा ॥	२०
ऋषिमध्येतु तस्य त्वं प्रीति कर्तु मिहार्हसि ।	
श्रुत्वा दशरथस्यै तद्भरतः कैकयीसुतः ॥	२१
[अभिवाद्य गुरुं रामं परिष्वज्य च लक्ष्मणम् ।]	
गमनायाभिचक्राम शत्रुघ्नसहित स्तदा ॥	२२
आपृच्छ्य पितरं शूरो रामं चाक्लिष्टकारिणम् ।	
मातृश्चापि नरश्रेष्ठ इशत्रुघ्नसहितो ययौ ॥	२३
गते तु भरते रामो लक्ष्मणश्च महाबलः ।	
पितरं देवसङ्काशं पूजयामासतु स्तदा ॥	२४

पितु राज्ञां पुरस्कृत्य पौरकार्याणि सर्वशः ।	
चकार रामो धर्मात्मा प्रियाणि च हितानिच ॥	२५
मातृभ्यो मातृकार्याणि कृत्वा परमयन्त्रितः ।	
गुरूणां गुरुकार्याणि काले कालेऽन्ववैक्षत ॥	२६
एवं दशरथः प्रीतो ब्राह्मणा नैगमास्तथा ।	
रामस्य शीलवृत्तेन सर्वे विषयवासिनः ॥	२७
तेषामतियशालोके रामस्सत्यपराक्रमः ।	
स्वयम्भूरिव भूतानां बभूव गुणवत्तरः ॥	२८
रामस्तु सीतया सार्धं विजहार बहून्तून् ।	
मनस्वी तद्रत स्तस्या नित्यं हृदिसमर्पितः ॥	२९
प्रियातु सीतारामस्य दाराः पितृकृता इति ।	
गुणा द्रूपगुणाच्चापि प्रीति भूयो व्यवर्धत ॥	३०
तस्या श्च भर्ता द्विगुणं हृदये परिवर्तते ।	
अन्तर्जातमपिव्यक्त माख्याति हृदयं हृदा ॥	३१
तस्य भूयो विशेषेण मैथिली जनकात्मजा ।	
देवताभिस्समा रूपे सीता श्रीरिवरूपिणी	३२
तया स राजर्षिसुतोऽभिरामया समेयिवानुत्तमराजकन्यया ।	
अतीव रामश्शुभेऽतिकामया विमुद्दिश्रया विष्णुरिवामरेश्वरः ॥३३	

इत्यार्षे श्रीरामायणे आदिकाव्ये

श्रीमद्वाल्मीकीये चतुर्विंशत्सहस्रिकाया सहिताया

बालकाण्डे सप्तसप्ततितमस्सर्गः ॥

# AYODHYAKANDAM

OF

# SRIMADRAMAYANAM



MADRAS  
V RAMASWAMY SASTRULU & SONS

*292, Esplanade*

**1929**

*All Rights Reserved*



PRINTED AT  
THE 'VAJILLA' PRESS,  
TONDIARPET, MADRAS —1929.

श्रीमद्वाल्मीकिरामायणे  
॥ अयोध्याकाण्डः ॥



चेन्नपुर्या  
वाविळ्ळ रामस्वामिशास्त्रुलु अण्ड् सन्स्  
इत्येतैः प्रकटितः  
१९२९.

चेन्नपुरीस्थे  
वाविळमुद्रणालये  
मम्पुद्रत

## ॥ श्रीरामायणयोध्याकाण्ड फलश्रुतिः ॥

पट्टाभिषेकसंभारान्वसिष्टेन प्रचोदितान् । शृण्वन्महीपति मूर्त्वा स्थिरं राज्य मवाप्नुयात् ॥	१
तुरीयवर्णक भिदं ब्रह्मविष्णुशिवात्मकम् । शृण्वतां सर्वपापघ्नं संसारभयनाशनम् ॥	२
वनवासस्य संख्याये त्यन्न पञ्चमवर्णकम् । गायत्र्या मानव श्रुत्वा मूर्यद्वारात्परं व्रजेत् ॥	३
राजा सत्यञ्च धर्मश्चैव त्वव षष्ठाक्षरं बुधः । श्रुत्वा देवान्समाप्नोति राघवस्य सरूपताम् ॥	४
निरीक्ष्य स मुहूर्तं त्वित्यत्र देव्यास्तु सप्तमम् । वर्णं श्रुत्वा धूतपापो रामसायुज्यमाप्नुयात् ॥	५
रामः कृतार्थं भरतं समाश्रासयदात्मवान् । इत्यादिश्रवणात्पुसां वैराग्यं जायते भृशम् ॥	
रघुनाथस्य मातुश्च भरतस्य सुभाषितम् । शृण्वतां सर्वकार्याणि सिद्ध्यत्येव न संशयः ॥	७
रघुनाथप्रसादेन रामसायुज्यमाप्नुयात् । अत्रैश्च दर्शनं पश्चात् दनसूयाभिदर्शनम् ॥	८
अनसूयाप्रणामं च पातित्रयस्तुति तथा । सीताकल्याणसंप्रश्न मङ्गरागस्य चार्पणम् ॥	९
श्रुत्वा कन्या सदा भर्त्रा रमतेऽरुंधती यथा । साकेतकाण्डस्य फलं वक्तुं वर्षायुतैरपि ॥	१०
न शक्यते महादेवि ! क्वचित्कचित्प्रवचम्यहम् । अयोध्याकाण्ड मखिलं ये शृण्वन्ति नरोत्तमाः ॥	११
ते सर्वे हरिसायुज्यं प्राप्नुवन्ति न संशयः ॥	

॥ श्रीः ॥

स्मार्तादीनां सर्वेषां श्रीरामायणपारायणादौ

॥ कर्तव्यपूजाविधानम् ॥

आचम्य । प्राणानायम्य । ममोपात्त....शुभे शोभने मुहूर्ते  
अस्यां शुभतिथौ श्रीसीतालक्ष्मणभरतशत्रुघ्न हनुमत्समेत श्रीरामचन्द्र-  
देवता प्रीत्यर्थं यावच्छक्तिध्यानावाहनादिषोडशोपचारपूजां करिष्ये ॥  
आदौ निर्विघ्नेन परिसमाप्त्यर्थं गणाधिपतिपूजां करिष्ये ॥ तदंगत्वेन  
कलशपूजां करिष्ये ॥ कलशपूजां गणपतिपूजाच कृत्वा ॥

सुरद्रुमतले हैमे महामंटपे

मध्ये पुष्पकमासने मणिमये वीरासने सुस्थितम् ।

अग्रे वाचयति प्रभञ्जनसुते तत्त्वं मुनिभ्यः

व्याख्यातं भरतादिभिः परिवृतं रामं भजे श्यामलम् ॥

तत इश्रीमत्कोशोपरि श्रीरामध्यानावाहनादिनैवेद्यांतपूजा-  
विधेया ॥ श्रीरामचन्द्रदेवताभ्यां नमः ॥ ध्यानावाहनादिषोडशोप-  
चारपूजां च कृत्वा ॥

॥ श्रीमद्रामायणपारायणारम्भक्रमः ॥

सद्गुरुसकाशाह्लाब्धोपदेशोवक्ष्यमाणरीत्या श्रीरामायणपारायणं  
कुर्यात् - देशकालौ संकीर्त्य—

अस्य श्रीरामायणमहामंत्रस्य वाल्मीकि भगवान् ऋषिः -  
अनुष्टुप्छन्दः - श्रीसीतालक्ष्मणभरतशत्रुघ्न हनुमत्समेत श्रीरामचन्द्रो  
देवता - रां बीजं - श्रीं शक्तिः - मं कीलकं - मम श्रीसीतालक्ष्मण-  
भरतशत्रुघ्नहनुमत्समेतश्रीरामचन्द्रप्रसादसिद्ध्यर्थे पारायणजपे विनि-

योगः - रां अंगुष्ठाभ्यान्नमः - रीं तर्जनीभ्यां स्वाहा - रूं मध्य-  
माभ्यां वषट् - रै अनामिकाभ्यां हुं - रौं कनिष्ठिकाभ्यां वौषट् - रः  
करतलकरपृष्ठाभ्यां फट् - रां हृदयाय नमः - रीं शिरसे स्वाहा - रूं  
शिखायै वषट् - रै कवचाय हुं - रौ नैत्रत्रयाय वौषट् - रः अस्त्राय  
फट् ॥ लोकत्रयेण दिग्बंधः ॥

यानम् .—

कालांभोधरकांतिकांत मनिशं वीरासनाध्यासिनं  
मुद्रां ज्ञानमयीं दधान मपरं हस्तांबुजं जानुनि ।  
सीतां पार्श्वगतां सरोरुहकरां विशुन्निभां राघवं  
पश्यतं मकुटांगदादिविविधाकल्पोज्ज्वलांगं भजे ॥

### ॥ अथ मानसिकपूजा ॥

लं पृथिव्यात्मने श्रीरामचन्द्रपरब्रह्मणे गंधं समर्पयामि - हं  
आकाशात्मने श्रीरामचन्द्रपरब्रह्मणे पुष्पं समर्पयामि - यं वाय्वात्मने  
श्रीरामचन्द्रपरब्रह्मणे धूपमाघ्रापयामि - रं अग्न्यात्मने श्रीरामचन्द्र-  
परब्रह्मणे दीपं दर्शयामि - वं अमृतात्मने श्रीरामचन्द्रपरब्रह्मणे अमृ-  
तोपहारं समर्पयामि - सं सर्वात्मने श्रीरामचन्द्रपरब्रह्मणे सर्वोपचार-  
पूजास्समर्पयामि - इति मानसिकपूजा ॥

मूलमन्त्रः—

धर्मात्मा सत्यसंधश्च रामो दाशरथि र्यदि ।  
पौरुषे ष्वा प्रतिद्वंद्वं श्शरैर्न जहि ग्गवणिम् ॥

इति यथाशक्ति जपित्वा श्रीरामायणपारायणं कुर्यात् ॥ अनंतरं पुनः ध्यानं मानसिकपूजां हृदयादिन्यासं च कुर्यात् - लोकत्रयेण दिग्विमोकः ॥

गुह्यातिगुह्यगोप्ता त्वं गृहाणास्मत्कृतं जपम् ।  
सिद्धिं भवतु मे देव ! त्वत्प्रसादा द्रघूद्वह ! ॥

### श्रीवैष्णवानां

॥ श्रीमद्रामायणपठनोपक्रमानुसंधेयक्रमः ॥

प्रथमतः(रामानुज) श्रीशैलेशेत्यादि स्वस्वसंप्रदाय निर्वाहकाचार्यानुसंधानम् । ततः ' लक्ष्मीनाथे ' त्थारभ्य ' प्रणतोऽस्मिनित्य ' मित्यंतम् । अनंतरं श्रीशैलपूर्णविषयम् ' पितामह 'स्येति श्लोकमारभ्य श्रीभाष्यकारप्रभृतिस्वाचार्यपर्यंत विषया रसांप्रदायिकश्लोका अनुसंधेयाः ॥ यद्वा श्रीधरादिस्वाचार्यपर्यंताः प्रतिव्यक्तिश्लोका अनुसंधेयाः ॥

ततः —

- कूजंतं रामरामेति मधुरं मधुराक्षरम् ।  
आरुह्य कविताशाखां वन्दे वाल्मीकिकोकिलम् ॥ १
- वाल्मीकेर्मुनिसिंहस्य कवितावनचारिणः ।  
श्रृण्वन् रामकथानादं को न याति परां गतिम् ॥ २
- यः पिबन्सततं रामचरितामृतसागरम् ।  
अतृप्त स्तं मुनिं वन्दे प्राचेतस मकलमषम् ॥ ३
- गोष्पदीकृतवारारिं मशकीकृतराक्षसम् ।  
रामायणमहामालारत्नं वन्देऽनिलाम्बुजम् ॥ ४

- अञ्जनानन्दनं वीरं जानकीशोकनाशनम् ।  
 कपीश मक्षहंतारं वन्दे लङ्काभयंकरम् ॥ ५
- मनोजवं मारुततुल्यवेगं जितेंद्रियं बुद्धिमतां वरिष्ठम् ।  
 वातात्मजं वानरयूथमुख्यं श्रीरामदूतं शिरसा नमामि ॥ ६
- उलङ्घय सिन्धोस्सलिलं सलीलं यश्शोकवह्निं जनकात्मजायाः ।  
 आदायतेनैव ददाह लङ्कां नमामि तं प्राञ्जलि राज्ञनेयम् ॥ ७
- आञ्जनेयमतिपाटलाननं काञ्चनाद्रिकमनीयविप्रहम् ।  
 पारिजाततरुमूलवासिनं भावयामि पवमाननन्दनम् ॥ ७
- यत्रयत्र रघुनाथकीर्तनं तत्रतत्र कृतमस्तकाञ्जलिम् ।  
 बाष्पवारिपरिर्णलोचनं मारुतिं नमत राक्षसान्तकम् ॥ ९
- वेदवेद्ये परे पुंसि जाते दशरथात्मजे ।  
 वेदः प्राचेतसादासीत्साक्षाद्रामायणात्मना ॥ १०
- तदुपगतसमाससन्धियोगं सममधुरोपनतार्थवाक्यवद्धम् ।  
 रघुवरचरितं मुनिप्रणतं दशशिरसश्च वधं निशामयध्वम् ॥ ११
- श्रीराघवं दशरथात्मज मप्रमेयं सीतापति रघुकुलान्वयरत्नदीपम् ।  
 आजानुबाहु मरविन्ददलायताक्षं राम निशाचरविनाशकरं नमामि ॥
- वैदेहीसहितं सुरद्रुमतले हैमे महामण्डपे  
 मध्येपुष्पकमासने मणिमये वीरासने सुस्थितम् ।  
 अग्रे वाचयति प्रभञ्जनसुते तत्त्वं मुनिभ्यः परं  
 व्याख्यान्तं भरतादिभिः परिवृतं रामं भजे श्यामलम् ॥ १३
- ततो यथाशक्ति श्रीकोशोपरि भगवदाराधनं कर्तव्यम् ॥





## ॥ पारायणसमापनक्रमः ॥

- एव मेतत्पुरावृत्त माख्यानं भद्र मस्तु वः ।  
 प्रव्याहरत विस्रब्धं बलं विष्णोः प्रवर्धताम् ॥ १
- लाभस्तेषां जयस्तेषां कुतस्तेषां पराभवः ।  
 येषामिन्दीवरश्यामो हृदये सुप्रतिष्ठितः ॥ २
- काले वर्षतु पर्जन्यः पृथिवी सस्यशालिनी ।  
 देशोऽयं क्षोभरहितो ब्राह्मणा रसन्तु निर्भयाः ॥ ३
- कावेरी वर्धतां काले काले वर्षतु वासवः ।  
 श्रीरङ्गनाथो जयतु श्रीरङ्गश्रीश्च वर्धताम् ॥ ४
- स्वस्ति प्रजाभ्यः परिपालयन्तां न्याय्येन मार्गेण मही महीशाः ।  
 गोब्राह्मणेभ्य इशुभमस्तु नित्यं लोका रसमस्ता रसुखिनो भवन्तु ॥
- मङ्गळं कोसलेन्द्राय महनीयगुणाब्धये ।  
 षक्रवर्तितनूजाय सार्वभौमाय मङ्गळम् ॥ ६
- वेदवेदान्तवेद्याय मेघश्यामलमूर्तये ।  
 पुंसां मोहनरूपाय पुण्यश्लोकाय मङ्गळम् ॥ ७
- विश्वामित्रान्तरङ्गाय मिथिलानगरीपतेः ।  
 भाग्यानां परिपाकाय भव्यरूपाय मङ्गळम् ॥ ८
- पितृभक्तायसततं भ्रातृभि रसहस्रीतया ।  
 नन्दिताखिललोकाय रामभद्राय मङ्गळम् ॥ ९
- त्यक्तसाकेतवासाय चित्रकूटविहारिणे ।  
 सेव्याय सर्वयमिनां धीरोदाराय मङ्गळम् ॥ १०

- सौमित्रिणा च जानक्या चापवाणासिधारिणे ।  
संसेव्याय सदाभक्त्या स्वामिने मम मङ्गळम् ॥ ११
- दण्डकारण्यवासाय खण्डितामरशत्रवे ।  
गृध्रराजाय भक्ताय मुक्तिदायास्तु मङ्गळम् ॥ १२
- सादरं शबरीदत्तफलमूलाभिलाषिणे ।  
सौलभ्यपरिपूर्णाय सत्त्वोद्विक्ताय मङ्गळम् ॥ १३
- हनुमत्समवेताय हरीशाभीष्टदायिने ।  
वालिप्रमथनायास्तु महाधीराय मङ्गळम् ॥ १४
- श्रीमते रघुवीराय सेतूल्लङ्घितसिन्धवे ।  
जितराक्षसराजाय रणधीराय मङ्गळम् ॥ १५
- आसाद्य नगरीं दिव्यामभिषिक्ताय सीतया ।  
राजाधिराजराजाय रामभद्राय मङ्गळम् ॥ १६
- मङ्गळाशासनपरै र्मदाचार्यपुरोगमैः ।  
सर्वैश्च पूर्वं राचार्यै स्सत्कृतायास्तु मङ्गळम् ॥ १७
- [कायेनवाचा मनसेन्द्रियैर्वा बुद्ध्याऽऽत्मनावा प्रकृते स्वभावात् ।  
करोमि यद्यत्सकलं परस्मै नारायणायेति समर्पयामि ॥]
- ततः 'पितामह' स्येत्यारभ्य स्वाचार्यान्तादृश्लोका अनु-  
सन्धेयाः ॥

श्रीस्मार्तमध्वादीनां श्रीमद्रामायण

॥ पठनोपक्रमानुसन्धेयक्रमः ॥

- शुक्लांबरधरं विष्णुं शशिवर्णं चतुर्भुजम् ।  
प्रसन्नवदनं ध्यायेत्सर्वविघ्नोपशान्तये ॥ १
- वागीशाद्या स्सुमनस स्सर्वार्थाना मुपक्रमे ।  
यं नत्वा कृतकृत्यास्स्युस्तं नमामि गजाननम् ॥ २
- ततः श्रीमच्छङ्कराचार्यादि गुरुपरम्परानुसन्धेया ॥
- दोर्भिर्युक्ता घतुर्भि स्स्फटिकमणिमयी मक्षमालां दधाना  
हस्तेनैकेन पद्मं सितमपिष शुक्रं पुस्तकं चापरेण ।  
भासा कुन्देन्दुशङ्खस्फटिकमणिनिभा भासमानाऽसमाना  
सा मे वाग्देवतेयं निवसतु वदने सर्वदा सुप्रसन्ना ॥ ३
- कूजन्तं रामरामेति मधुरं मधुराक्षरम् ।  
आरुह्यकविताशाखां वन्दे वाल्मीकिकोकिलम् ॥ ४
- वाल्मीकेर्मुनिसिंहस्य कवितावनचारिणः ।  
शृण्वन् रामकथानादं को न याति परां गतिम् ॥ ५
- यः पिबन् सततं रामचरितामृतसागरम् ।  
अतृप्तस्तं मुनिं वन्दे प्राचेतस मकल्मषम् ॥ ६
- गोष्पदीकृतवाराशिं मशकीकृतराक्षसम् ।  
रामायणमहामालारत्नं वन्देऽनिलात्मजम् ॥ ७
- अञ्जनानन्दनं वीरं जानकीशोकनाशनम् ।  
कपीशमक्षहन्तारं वन्दे लङ्काभयङ्करम् ॥ ८

- उलङ्घयसिन्धो स्सलिलं सलीलं यशोकवाहिं जनकात्मजायाः ।  
 आदाय तेनैव ददाह लङ्कां नमामि तं प्राञ्जलि राज्ञनेयम् ॥ ९
- आञ्जनेय मतिपाटलाननं काञ्चनाद्रिकमनीयविग्रहम् ।  
 पारिजाततरुमूलवासिनं भावयामि पवमाननन्दनम् ॥ १०
- यत्रयत्र रघुनाथकीर्तनं तत्रतत्र कृतमस्तकाञ्जलिम् ।  
 बाष्पवारिपरिर्णलोचनं मारुति नमत राक्षसान्तकम् ॥ ११
- मनोजवं मारुततुल्यवेगं जितेन्द्रियं बुद्धिमतां वरिष्ठम् ।  
 वातात्मजं वानरयूथमुख्यं श्रीरामदूतं शिरसा नमामि ॥ १२
- यः कर्णाजलिसंपुटै रहरह स्सम्यक्पिबत्यादरा-  
 द्वाल्लर्मीके वेदनारविदगच्छितं रामायणाख्यं मधु ।  
 जन्मव्याधिजराविपत्तिमरणै रत्यन्तसोपद्रवं  
 संसारं स विहाय गच्छति पुमान्विष्णोः पदं शाश्वतम् ॥ १३
- तदुपगतसमाससन्धियोगं सममधुरोपनतार्थवाक्यबद्धम् ।  
 रघुवरचरितं मुनिप्रणीत दशशिरसश्च वधं निशामयध्वम् ॥ १४
- वाल्मीकिगिरिसंभूता रामसागरगामिनी ।  
 पुनाति भुवनं पुण्या रामायणमहानदी ॥ १५
- श्लोकसारसमाकीर्णं सर्गकल्लोलसङ्कुलम् ।  
 काण्डग्राहमहामीनं वन्दे रामायणार्णवम् ॥ १६
- वेदवेद्ये परेपुंसि जाते दशरथात्मजे ।  
 वेदः प्राचेतसादासीत्साक्षाद्रामायणात्मना ॥ १७
- वैदेहीसहितं सुरद्रुमतले हैमे महामण्डपे  
 मध्येपुष्पक मासने मणिमये वीरासुने सुस्थितम् ।

अग्रे वाचयति प्रभञ्जनसुते तत्त्वं मुनिभ्यःपरं  
व्याख्यान्तं भरतादिभिः परिवृतं रामं भजे श्यामलम् ॥ १८

वामे भूमिसुता पुरश्च हनुमान् पश्चात्सुमित्रासुत-  
इशत्रुघ्नो भरतश्च पार्श्वदलयो र्वाय्वादिकोणेषु च ।  
सुग्रीवश्च विभीषणश्च युवराट्पुत्रासुतो जाम्बवा-  
न्मध्ये नीलसरोजकोमलरुचिं रामं भजे श्यामलम् ॥ १९

नमोऽस्तु रामाय स लक्ष्मणाय देव्यै च तस्यै जनकात्मजायै ।  
नमोऽस्तु रुद्रेन्द्रयमानिलेभ्यो नमोऽस्तु चन्द्रार्कमरुद्गणेभ्यः ॥ २०

[ततश्श्रीकोशोपरि श्रीरामावाहनादिनैवेद्यान्तपूजा विधेया  
पारायणावसाने च पुनः पूजा कर्तव्या ॥]

### ॥ पारायणसमापनसमयानुसन्धेयक्रमः ॥

स्वस्ति प्रजाभ्यः परिपालयन्तां न्याय्येनमार्गेण महींमहीशाः ।  
गोब्राह्मणेभ्य इशुभमस्तु नित्यं लोकास्समस्ता स्सुखिनो भवन्तु ॥ १

काले वर्षतु पर्जन्यः पृथिवी सस्यशालिनी ।  
देशोऽयं क्षोभरहितो ब्राह्मणा स्सन्तुनिर्भयाः ॥ २

अपुत्त्राः पुत्रिणस्सन्तु पुत्रिणस्सन्तु पौत्रिणः ।  
अधना स्सधना स्सन्तुजीवन्तु शरदां शतम् ॥ ३

चरितं रघुनाथस्य शतकोटिप्रविस्तरम् ।  
एकैकं मक्षरं प्रोक्तं महापातकनाशनम् ॥ ४

शृण्वन् रामायणं भक्त्या यः पादं पद मेव वा ।	
स याति ब्रह्मणः स्थानं ब्रह्मणा पूज्यते सदा ॥	५
रामाय रामभद्राय रामचन्द्राय वेधसे ।	
रघुनाथाय नाथाय सीतायाः पतये नमः ॥	६
यन्मङ्गलं सहस्राक्षे सर्वदेवनमस्कृते ।	
वृत्रनाशे समभवत्तत्ते भवतु मङ्गळम् ॥	७
यन्मङ्गळं सुपर्णस्य विनताऽकल्पयत्पुरा ।	
अमृतं प्रार्थयानस्य तत्ते भवतु मङ्गळम् ॥	८
मङ्गळं कोसलेन्द्राय महनीयगुणाब्धये ।	
चक्रवर्तितनूजायसार्विभौमायमङ्गळम् ॥	९
अमृतोत्पादने दैत्यान् घ्नतो वज्रधरस्य यत् ।	
अदितिर्मङ्गळं प्रादात्तत्ते भवतु मङ्गळम् ॥	१०
बीन्विक्रमान् प्रक्रमतो विष्णोरमिततेजसः ।	
यदासीन्मङ्गळं राम तत्ते भवतु मङ्गळम् ॥	११
ऋतवस्सागराद्वीपा वेदा लोकादिशश्चते ।	
मङ्गळानि महाबाहो दिशन्तु तव सर्वदा ॥	१२
कायेन वाचा मनसेन्द्रियैर्वा बुद्ध्याऽऽत्मनावा प्रकृतेस्त्वभावात् ।	
करोमि यद्यत्सकलं परस्मै श्रीराघवायेति समर्पयामि ॥	१३.



## ॥ श्रीगायत्रीरामायणम् ॥

- तपस्वाध्यायनिरतं तपस्वी वाग्विदां वरम् ।  
नारदं परिपप्रच्छ वाल्मीकिर्मुनिपुङ्गवम् ॥ १
- स हत्वा राक्षसान् सर्वान् यज्ञान् रघुनन्दनः ।  
ऋषिभिः पूजित स्सम्य ग्यथेन्द्रो विजयी पुरा ॥ २
- विश्वामित्र स्स धर्मात्मा श्रुत्वा जनकभाषितम् ।  
वत्स राम धनुः पश्य इति राघव मत्रवीत् ॥ ३
- तुष्टावास्य तदा वंशं प्रविश्य स विशांपतेः ।  
शयनीय नरेन्द्रस्य तदासाद्यव्यतिष्ठत ॥ ४
- वनवासं हि संख्याय वासांस्याभरणानिष ।  
भर्तार मनुगच्छन्त्यै सीतायै श्वशुरो ददौ ॥ ५
- राजा सत्यं च धर्मश्च राजा कुलवतां कुलम् ।  
राजा माता पिता चैव राजा हितकरो नृणाम् ॥ ६
- निरीक्ष्य स मुहूर्ततु ददर्श भरतो गुरुम् ।  
उटजे राम मासीनं जटावल्कलधारिणम् ॥ ७
- यदि बुद्धिः कृता द्रष्टु मगस्त्यं तं महामुनिम् ।  
अद्यैव गमने बुद्धिं रोचयस्व महायशाः ॥ ८
- भरतस्यार्यपुत्रस्य श्वश्रूणां मम च प्रभो ।  
शृगरूपमिदं व्यक्तं विस्मयं जनयिष्यति ॥ ९

- गच्छ शीघ्र मितोरामसुग्रीवंतं महाबलम् ।  
वयस्यं तं कुरुक्षिप्रमितो गत्वाऽद्य राघव ॥ १०
- देशकालौ प्रतीक्षस्व क्षममाणः प्रियाप्रिये ।  
सुखदुःखसहः काले सुग्रीववशगोभव ॥ ११
- वन्द्यास्ते तु तपस्सिद्धास्तपसार्वात्कल्मषाः ।  
प्रष्टव्यास्तेऽपिसीतायाः प्रवृत्तिं विनयान्वितैः ॥ १२
- स निर्जित्य पुरीं श्रेष्ठां लङ्कां ता कामरूपिणीम् ।  
विक्रमेण महातेजा हनूमान् मारुतात्मजः ॥ १३
- धन्या देवा स्सगन्धर्वा स्सिद्धाश्च परमर्षयः ।  
मम पश्यन्ति ये नाथं रामं राजीवलोचनम् ॥ १४
- मङ्गलाभिमुखी तस्य सा तदाऽसीन्महाकपेः ।  
उपतस्थे विशालाक्षी प्रयत्नाहव्यवाहनम् ॥ १५
- हितं महार्थं मृदुपूर्वं संहितं व्यतीतकालायतिसंप्रतिक्षमम् ।  
निशम्य तद्वाक्यं मुपस्थितज्वरः प्रसङ्गवानुत्तरमेतदब्रवीत् ॥ १६
- धर्मात्मा रक्षसां श्रेष्ठं स्संप्राप्तोऽयं विभीषणः ।  
लंकैश्वर्यं ध्रुवं श्रीमानयं प्राप्नोत्यकण्डकम् ॥ १७
- यो वज्रपाताशनिसन्निपातान्न चुक्षुभे नापि च्चाल राजा ।  
स रामबाणाभिहतो भृशार्तश्चाल चापंचमुमोच वीरः ॥ १८
- यस्यविक्रममासाद्य राक्षसा निधनं गताः ।  
तं मन्ये राघवं वीरं नारायण मनामयम् ॥ १९.



नते ददृशिरे रामं दहन्तमरिवाहिनीम् ।	
मोहिताः परमास्त्रेण गान्धर्वेण महात्मना ॥	२०
प्रणम्य देवताभ्यश्चब्राह्मणेभ्यश्च मैथिली ।	
बद्धाञ्जलिपुटा चेद मुवाचाग्निसमीपतः ॥	२१
चलनात्पर्वतेन्द्रस्य गणा देवाश्च कम्पिताः ।	
चचाल पार्वती चापितदाऽश्लिष्टामहेश्वरम् ॥	२२
दाराः पुत्राः पुरं राष्ट्रं भोगाच्छादनभाजनम् ।	
सर्वमेवाविभक्तं नो भविष्यति हरीश्वरः ॥	२३
या मेव रात्रि शत्रुन्नः पर्णशालां समाविशत् ।	
ता मेव रात्रि सीताऽपि प्रसूता दारकद्वयम् ॥	२४
इदं रामायणं कृत्स्नं गायत्रीबीजसंयुतम् ।	
त्रिसन्ध्यं यः पठेन्नित्यं सर्वपापैः प्रमुच्यते ॥	२५

गायत्रीरामायण संपूर्णम् ॥



## ॥ देवताप्रार्थना ॥

शुक्लाम्बरधरं विष्णुं शशिवर्णं चतुर्भुजम् । प्रसन्नवदनं ध्यायेत्सर्वविघ्नोपशान्तये ॥	१
रामाय रामभद्राय रामचन्द्राय वेधसे । रघुनाथाय नाथाय सीतायाःपतये नमः ॥	२

## ॥ वाल्मीकिप्रार्थना ॥

कूजंतं रामरामेति मधुरं मधुराक्षरम् । आरुह्य कविताशाखां वन्दे वाल्मीकिकोकिलम् ॥	१
वाल्मीकेर्मुनिसिंहस्य कवितावनचारिणः । शृण्वन् रामकथानादं कोनयाति परांगतिम् ॥	२



## ॥ अंजनेयप्रार्थना ॥

अंजनानंदनं वीरं जानकीशोकनाशनम् । कपीशं मक्षहंतारं वन्दे लङ्काभयंकरम् ॥	१
गोष्पदीकृतवाराशिं मशकीकृतराक्षसम् । रामायणमहामालारत्नं वन्देऽनिलात्मजम् ॥	२
मनोजवं मारुततुल्यवेगं जितेन्द्रियं बुद्धिमतां वरिष्ठम् । वातात्मजं वानरयूथमुख्यं श्रीरामदूतं शिरसा नमामि ॥	३

## ॥ श्रीरामायणप्रशंसा ॥

श्रीमद्ब्रह्मतदेव बीज ममलं यस्याङ्कुर श्चिन्मयः  
काण्डै स्सप्तभि रन्वितोऽतिविततो ऋष्यालवालोदितः ।  
पत्रैस्तत्त्वसहस्रकै स्सुविलसच्छाखाशतैः पञ्चभिः  
स्वात्मप्राप्तिफलप्रदो विजयते रामायणस्वरुः ॥  
यः कर्णाजलिसंपुटै रहरह स्सम्य क्विपबत्यादरा-  
द्बाल्मीके र्वदनारविन्दगलितं रामायणाख्यं मधु ।  
जन्मव्याधिजराविपत्तिमरणै रत्यन्तसोपद्रव  
संसारं स विहाय गच्छति पुमान्विष्णोःपदं शाश्वतम् ॥  
वाल्मीकिगिरिसंभूता रामांभोनिधिसंगता ।  
श्रीमद्रामायणी गंगा पुनातु भुवनत्रयम् ॥



॥ श्रीरस्तु ॥

## श्रीमद्रामायणे-अयोध्याकाण्डे

॥ प्रथमस्सर्गः ॥

गच्छता मातुलकुलं भरतेन तदाऽनघः ।	
शत्रुघ्नो नित्यशत्रुघ्नोनीतः प्रीतिपुरस्कृतः ॥	१
सतत्र न्यवसद्भ्रात्रा सह सत्कारसत्कृतः ।	
मातुलेनाश्वपतिना पुत्रस्नेहेन लालितः ॥	२
तत्रापि निवसन्तौ तौ तर्प्यमाणौ च कामतः ।	
भ्रातरौ स्मरतां वीरौ वृद्धं दशरथं नृपम् ॥	३
राजाऽपितौ महातेजास्सस्मार प्रोषितौ सुतौ ।	
उभौ भरतशत्रुघ्नौ महेन्द्रवरुणोपमौ ॥	४
सर्व एव तु तस्येष्टाश्चत्वारः पुरुषर्षभाः ।	
स्वशरीरा द्विनिर्वृत्ताश्चत्वार इव बाहवः ॥	५
तेषा मपि महातेजा रामो रतिकरः पितुः ।	
स्वयम्भू रिव भूतानां बभूव गुणवत्तरः ॥	६
स हि देवैरुदीर्णस्य रावणस्य वधार्थिभिः ।	
अर्थितो मानुषे लोके जज्ञे विष्णु स्सनातनः ॥	७
कौसल्या शुशुभे तेन पुत्रेणामिततेजसा ।	
यथा वरेण देवाना मदितिर्वज्रपाणिना ॥	८

स हि रूपोपपन्नश्च वीर्यवाननसूयकः ।	
भूमा वनुपम स्सुनुर्गुणैर्दशरथोपमः ॥	९
स तु नित्यं प्रशान्तात्मा मृदुपूर्व प्रभाषते ।	
उच्यमानोऽपि परुषं नोत्तरं प्रतिपद्यते ॥	१०
कथंचिदुपकारेण कृतेनैकेन तुष्यति ।	
न स्मरत्यपकाराणां शतमप्यात्मवत्तया ॥	११
शीलवृद्धैर्वयोवृद्धैर्ज्ञानवृद्धैश्च सज्जनैः ।	
कथयन्नास्त वैनित्य मल्लयोग्यान्तरेष्वपि ॥	१२
बुद्धिमान्मधुराभाषी पूर्वभाषी प्रियंवदः ।	
वीर्यवान्न तु वीर्येण महता स्वेन विस्मितः ॥	१३
नचानृतकथो विद्वान्मृद्धाना प्रति पूजकः ।	
अनुरक्तः प्रजाभिश्च प्रजाश्चाप्यनुरञ्जते ॥	१४
सानुक्रोशो जितक्रोधो ब्राह्मणप्रतिपूजकः ।	
दीनानुकम्पी धर्मज्ञो नित्यं प्रग्रहवाञ्छुषिः ॥	१५
कुलोचितमतिः क्षान्त्रं धर्मं स्वं बहुमन्यते ।	
मन्यते परया कीर्त्या महत्स्वर्गफलं ततः ॥	१६
नाश्रेयसि रतो विद्वान्न विरुद्धकथारुचिः ।	
उत्तरोत्तरयुक्तौ च वक्ता वाचस्पति र्यथा ॥	१७
अरोगस्तरुणो वाग्मी वपुष्मान्देशकालवित् ।	
लोके पुरुषसारज्ञस्साधुरेको विनिर्मितः ॥	१८
स तु श्रेष्ठैर्गुणैर्युक्तः प्रजानां पार्थिवात्मजः ।	
बद्धिश्चर इव प्राणोबभूव गुणतः प्रियः ॥	१९

सम्यग्विद्याव्रतस्नातो यथावत्साङ्गवेदवित् ।	
इष्वस्त्रे च पितुश्श्रेष्ठो बभूव भरताग्रजः ॥	२०
कल्याणाभिजन स्साधु रदीन स्सत्यवा गृजुः ।	
वृद्धै रभिविनीतश्च द्विजै र्धर्मार्थदर्शिभिः ॥	२१
धर्मकामार्थतत्त्वज्ञः स्मृतिमान्प्रतिभानवान् ।	
लौकिके समयाचारे कृतकल्पो विशारदः ॥	२२
निभृतस्संवृताकारो गुप्तमन्त्रस्सहायवान् ।	
अमोघक्रोधहर्षश्च त्यागसंयमकालवित् ॥	२३
दृढभक्तिस्थिरप्रज्ञो नासद्ग्राहीन दुर्वचाः ।	
निस्तन्द्रिरप्रमत्तश्च स्वदोषपरदोषवित् ॥	२४
शास्त्रज्ञश्च कृतज्ञश्च पुरुषान्तरकोविदः ।	
यः प्रग्रहानुग्रहयो र्यथान्याय विचक्षणः ॥	२५
सत्सङ्गहप्रग्रहणे स्थानविन्निग्रहस्य च ।	
आयकर्मण्युपायज्ञ स्सन्दृष्टव्ययकर्मवित् ॥	२६
श्रेष्ठं च शास्त्रसमूहेषु प्राप्तो व्यामिश्रकेषु च ।	
अर्थधर्मौ च सङ्गृह्य सुखतन्त्रो न चालसः ॥	२७
वैहारिकाणां शिल्पानां विज्ञाताऽर्थविभागवित् ।	
आरोहे विनये चैव युक्तो वारणवाजिनाम् ॥	२८
धनुर्वेदविदां श्रेष्ठो लोकेऽतिरथसम्मतः ।	
अभियाता प्रहर्ता च सेनानयविशारदः ॥	२९
अप्रधृष्यश्च सङ्गामे क्रुद्धैरपि सुरासुरैः ।	
अनसूयो जितक्रोधो न दृप्तो न च मत्सरी ॥	३०

न चावमन्ता भूतानां न च कालवशानुगः ।	
एवं श्रेष्ठगुणैर्युक्तः प्रजानां पार्थिवात्मजः ॥	३१
सम्मत स्त्रिषु लोकेषु वसुधायाः क्षमागुणैः ।	
बुद्ध्या बृहस्पते स्तुल्यो वीर्येणापि शचीपतेः ॥	३२
तथा सर्वप्रजाकान्तैः प्रीतिसञ्जननैः पितुः ।	
गुणैर्विरुरुचे रामो दीप्त स्सूर्य इवांगुभिः ॥	३३
त मेवं व्रतसम्पन्न मप्रधृष्यपराक्रमम् ।	
लोकपालोपमं नाथ मकामयत मेदिनी ॥	३४
एतैस्तु बहुभिर्युक्तं गुणै रनुपमै स्सुतम् ।	
दृष्ट्वा दशरथो राजा चक्रे चिन्तां परन्तपः ॥	३५
अथ राज्ञो बभूवैत्रं वृद्धस्य चिरजीविनः ।	
“ प्रीति रेषा कथं रामो राजास्यान्मयि जीवति ॥”	३६
एषा ह्यस्य परा प्रीति र्हृदि संपरिवर्तते ।	
“ कदा नाम सुतं द्रक्ष्याम्यभिषिक्त महं प्रियम् ॥	३७
वृद्धिकामोहि लोकस्य सर्वभूतानुकम्पनः ।	
मत्तः प्रियतरो लोके पर्जन्य इव वृष्टिमान् ॥	३८
यमशक्रसमो वीर्ये बृहस्पतिसमो मतौ ।	
महीधरसमो धृत्यां मत्तश्च गुणवत्तरः ॥	३९
मही मह मिमां कृत्स्ना मधितिष्ठन्त मात्मजम् ।	
अनेन वयसा दृष्ट्वा यथास्वर्ग मवाप्नुयाम् ” ॥	४०
इत्येतैर्विविधै स्तैस्तै रन्यपार्थिवदुर्लभैः ।	
शिष्टै रपरिमेयैश्च लोके लोकात्तरैर्गुणैः ॥	४१

तं समीक्ष्य महाराजो युक्तं समुदितैः शशुभैः ।	
निश्चित्य सचिवैः स्सार्धं “युवराज” ममन्यत ॥	४२
दिव्यन्तरिक्षे भूमौ च घोरं मुत्पातजं भयम् ।	
संचचक्षे च मेधावी शरीरे चात्मनो जराम् ॥	४३
पूर्णचन्द्राननस्याथ शोकापनुदमात्मनः ।	
लोके रामस्य बुबुधे सम्प्रियत्वं महात्मनः ॥	४४
आत्मनश्च प्रजानां च श्रेयसे च प्रियेण च ।	
प्राप्तकालेन धर्मात्मा भक्त्या त्वरितवान् नृपः ॥	४५
नानानगरवास्तव्यान्पृथग्जानपदानपि ।	
समानिनाय मेदिन्याः प्रधानान्पृथिवीपतीन् ॥	४६
न तु केकयराजानं जनकं वा नराधिपः ।	
त्वरया चानयामास पश्चात्तौ श्रोष्यतः प्रियम् ॥	४७
तान्वेश्म नानाभरणैः र्यथाऽर्हं प्रतिपूजितान् ।	
ददर्शलङ्कृतो राजा प्रजापतिरिव प्रजाः ॥	४८
अथोपविष्टे नृपतौ तस्मिन्परबलार्दने ।	
ततः प्रविविशुश्रूषेण राजानो लोकसम्मताः ॥	४९
अथ राजवितीर्णेषु विविधेष्ववासनेषु च ।	
राजानमेवाभिमुखा निषेदुर्नियता नृपाः ॥	५०
स लब्धमानैर्विनयान्वितैर्नृपैः पुरालयैर्जानपदैश्च मानवैः ।	
उपोपविष्टैर्नृपतिर्वृतो बभौ सहस्रचक्षुर्भगवानिवामरैः ॥	५१

इति श्रीमदयोध्याकाण्डे प्रथमस्सर्गः ॥





## ॥ द्वितीयस्सर्गः ॥

ततः परिषदं सर्वा मामन्व्य वसुधाधिपः ।	
हित मुद्धर्षणं चैव मुवाच प्रथितं वचः ॥	१
दुन्दुभिस्वनकल्पेन गम्भीरेणानुनादिना ।	
स्वरेण महता राजा जीमूत इव नादयन् ॥	२
राजलक्षणयुक्तेन कान्तेनानुपमेन च ।	
उवाच रसयुक्तेन स्वरेण नृपति नृपान् ॥	३
“ विदितं भवता मेत द्यथा मे राज्य मुत्तमम् ।	
पूर्वकै र्मम राजेद्रै स्सुतवत्परिपालितम् ॥	४
सोऽह मिक्ष्वाकुभिस्सर्वै र्नेरैः परिपालितम् ।	
श्रेयसा योक्तु कामोऽस्मि सुखार्ह मखिलं जगत् ॥	५
मया प्याचरितं पूर्वंः पन्थान मनुगच्छता ।	
प्रजा नित्य मनिद्रेण यथाशक्त्यभिरक्षिताः ॥	६
इदं शरीरं कृत्स्नस्य लोकस्य चरता हितम् ।	
पांडुरस्याऽतपत्रस्य छायायां जरितं मया ॥	७
प्राप्य वर्षसहस्राणि बहून्यायूंषि जीवतः ।	
जीर्णस्यास्य शरीरस्य विश्रान्तिमभिरोचये ॥	८
राजप्रभावजुष्टां हि दुर्वहा मजितेन्द्रियैः ।	
परिश्रान्तोऽस्मि लोकस्य गुर्वी धर्मधुरं वहन् ॥	९
सोऽहं विश्रम मिच्छामि पुत्रं कृत्वा प्रजाहिते ।	
सन्निकृष्टा निमान्सर्वा ननुमान्य द्विजर्षभान् ॥	१०

## द्वितीयस्सर्गः

७

- अनुजातो हि मां सर्वे गुणै र्ज्येष्ठो ममात्मजः ।  
 पुरंदरसमो वीर्ये रामः परपुरञ्जयः ॥ ११
- तं चन्द्र मिव पुष्येण युक्तं धर्मभृतां वरम् ।  
 यौवराज्येन योक्तास्मि प्रीतः पुरुषपुङ्गवम् ॥ १२
- अनुरूप रस वै नाथो लक्ष्मीवान् लक्ष्मणाग्रजः ।  
 त्रैलोक्यमपि नाथेन येनस्या नाथवत्तरम् ॥ १३
- अनेन श्रेयसा सद्यस्संयोज्यैवं महीमिमाम् ।  
 गतकेशो भविष्यामि सुते तस्मि न्निवेश्यवै ॥ १४
- यदिदं मेऽनुरूपार्थं मया साधु सुमन्त्रितम् ।  
 भवन्नो मेऽनुमन्यन्तां कथं वा करवाण्यहम् ॥ १५
- यद्यप्येषा मम प्रीतिर्हित मन्य द्विचिन्त्यताम् ।  
 अन्या मध्यस्थचिन्ता हि विमर्दाभ्यधिकोदया ॥” १६
- इति ब्रुवंतं मुदिताः प्रत्यनन्दन्तृपानृपम् ।  
 वृष्टिमन्तं महामेघं नर्दन्त इव बर्हिणः ॥ १७
- स्त्रिगुणोऽनुनादी संजज्ञे तत्र हर्षसमीरितः ।  
 जनौघोद्गुष्ट संवादो विमानं कम्पयन्निव ॥ १८
- तस्य धर्मार्थविदुषो भाव माज्ञाय सर्वशः ।  
 ब्राह्मणा जनमुख्याश्च पौरजानपदै र्सह ॥ १९
- समेत्य मन्त्रयित्वा तु समतागतबुद्धयः ।  
 ऊचुश्च मनसा ज्ञात्वा वृद्धं दशरथं नृपम् ॥ २०
- “अनेकवर्षसाहस्रो वृद्धस्त्वमसि पार्थिव ! ।  
 स रामं युवराजान् मभिषिञ्चस्व धार्मिकम् ॥ २१

इच्छामो हि महाबाहुं रघुवीरं महाबलम् । गजेन महता यान्तं रामं छत्रावृताननम् ॥”	२२
इति तद्वचनं श्रुत्वा राजा तेषां मनःप्रियम् । अजान त्रिव जिह्वासु रिदं वचनमब्रवीत् ॥	२३
“श्रुत्वैव वचनं यन्मे राघवं पति मिच्छथ । राजान ! स्संशयोऽयं मे किमिदं ब्रूत तत्त्वतः ॥	२४
कथं नु मयि धर्मेण पृथिवी मनुशासति । भवन्तो द्रष्टु मिच्छन्ति युवराजं ममात्मजम् ॥”	२५
ते तमूचुर्महात्मानं पौरजानपदै स्सह । “बहवो नृप ! कल्याणगुणाः पुत्रस्य सन्तिते ॥	२६
गुणान्गुणवतो देव ! देवकल्पस्य धीमतः । प्रियानानन्दनान्कृत्स्नान्प्रवक्ष्यामोऽद्यतान् शृणु ॥	२७
दिव्यै गुणै शक्रसमो रामस्सत्यपराक्रमः । इक्ष्वाकुभ्योऽपि सर्वेभ्यो ह्यतिरिक्तो विशांपते ! ॥	२८
रामस्सत्पुरुषो लोके सत्यधर्मपरायणः । साक्षाद्रामाद्विनिर्मुक्तो धर्म श्रापि श्रिया सह ॥	२९
प्रजासुखत्वे चन्द्रस्य वसुधायाः क्षमागुणैः । बुद्ध्या बृहस्पतेस्तुल्यो वीर्ये साक्षाच्छचीपतेः ॥	३०
धर्मज्ञ स्सत्यसन्धश्च शीलवाननसूयकः । क्षान्त स्सांत्वयिता ऋक्षगः कृतज्ञो विजितेन्द्रियः ॥	३१
मृदुश्च स्थिरचित्तश्च सदा भव्योऽनसूयकः । प्रियवादी च भूतानां सत्यवादी च राघवः ॥	३२

बहुश्रुतानां वृद्धानां ब्राह्मणानामुपासिता ।	
तेनास्येहातुला कीर्ति र्यशस्तेजश्च वर्धते ॥	३३
देवासुरमनुष्याणां सर्वास्त्रेषु विशारदः ।	
सम्यग्विद्याव्रतस्नातो यथावत्साङ्गवेदवित् ॥	३४
गान्धर्वे च भुवि श्रेष्ठो बभूव भरताग्रजः ।	
कल्याणाभिजनस्साधु रदीनात्मा महामतिः ॥	३५
द्विजै रभिविनीतश्च श्रेष्ठै र्धर्मार्थनैपुणैः ।	
यदा व्रजति सङ्गमं प्रामार्थं नगरस्य वा ॥	३६
गत्वा सौमित्रिसहितो नाविजित्य निवर्तते ।	
सङ्गामात्पुनरागम्य कुञ्जरेण रथेन वा ॥	३७
पौरान्स्वजनवन्नित्यं कुशलं परिपृच्छति ।	
पुत्रेष्वग्निषु दारेषु प्रेष्यशिष्यगणेषु च ॥	३८
निखिलेनानुपूर्व्याच्च पिता पुत्रानिवौरसान् ।	
शुश्रूषन्ते च व शिष्याः कञ्चित्कर्मसु दंशिताः ॥	३९
इति नः पुरुषव्याघ्र म्सदा रामोऽभिभाषते ।	
व्यसनेषु मनुष्याणां भृशं भवति दुःखितः ॥	४०
उत्सवेषु च सर्वेषु पितेव परितुष्यति ।	
सत्यवादी महेष्वासो वृद्धसेवी जितेन्द्रियः ॥	४१
स्मितपूर्वाभिभाषी च धर्म सर्वात्मना श्रितः ।	
सम्यग्योक्ता श्रेयसां च न विगृह्य कथारुचिः ॥	४२
उत्तरोत्तरयुक्तौ च वक्ता वाचस्पतिर्यथा ।	
सुभूरायतताम्राक्ष स्साक्षा द्विष्णुरिवस्वयम् ॥	४३

रामो लोकाभिरामोऽयं शौर्यवीर्यपराक्रमैः ।	
प्रजापालनतत्त्वज्ञो न रागोपहतेन्द्रियः ॥	४४
शक्तस्त्रैलोक्यमप्येकोभोक्तुं किनु मही मिमाम् ।	
नास्य क्रोधः प्रसादश्च निरर्थोऽस्ति कदाचन ॥	४५
हन्त्येव नियमाद्व्यानमध्ये न च कुप्यति ।	
युनक्त्यर्थैः प्रहृष्टश्च तमसौ यत्र तुष्यति ॥	४६
शान्तैः स्सर्वप्रजाकान्तैः प्रीतिसञ्जननैर्नृणाम् ।	
गुणैर्विरुचे रामो दीप्त स्सूर्य इवांशुभिः ॥	४७
त मेवं गुणसम्पन्नं राम सत्यपराक्रमम् ।	
लोकपालोपमं नाथ मकामयत मेदिनी ॥	४८
वत्सश्रेयसि जातस्ते दिष्ट्याऽसौ तव राघवः ।	
दिष्ट्या पुत्रगुणै र्युक्तो मारीच इव काश्यपः ॥	४९
बल मारोग्य मायुश्च रामस्य विदितात्मनः ।	
देवासुरमनुष्येषु सगन्धर्वोरगेषु च ॥	५०
आशंसते जनस्सर्वो राष्ट्रे पुरवरे तथा ।	
आभ्यन्तरश्च बाह्यश्च पौरजानपदो जनः ॥	५१
स्त्रियो वृद्धास्तरुण्यश्च सायं प्रात स्समाहिताः ।	
सर्वान्देवान्नमस्यन्ति रामस्यार्थे यशस्विनः ॥	५२
तेषा मायाचितं देव ! त्वत्प्रसादा त्समृद्ध्यताम् ।	
राम मिन्दीवरश्यामं सर्वशत्रुनिबर्हणम् ॥	५३
पश्यामो यौवराज्यस्थं तव राजोत्तमात्मजम् ।	

तं देवदेवोपम मात्मजं ते सर्वस्यलोकस्य हिते निविष्टम् ।  
हिताय नः क्षिप्र मुदारजुष्टं मुदाऽभिषेक्तुं वरद ! त्व मर्हसि” ॥

इति श्रीमदयोऽयःकाण्डे द्वितीयस्सर्गः ॥

॥ तृतीयस्सर्गः ॥

- तेषा मञ्जलिपद्मानि प्रगृहीतानि सर्वशः ।  
प्रतिगृह्यात्रवीद्राजा तेभ्यः प्रियहितं वचः ॥ १
- “अहोऽस्मि परमप्रीतः प्रभावश्चातुलो मम ।  
यन्मे ज्येष्ठं प्रियं पुत्रं यौवराज्यस्थ मिच्छथ ॥” २
- इति प्रत्यर्च्य तान्राजा ब्राह्मणा निद मब्रवीत् ।  
वसिष्ठं वामदेवंच तेषा मेवोपशृण्वताम् ॥ ३
- “वैत्र इश्रीमा नयं मासः पुण्यः पुष्पितकाननः ।  
यौवराज्याय रामस्य सर्वमेवोपकल्प्यताम् ॥” ४
- राज्ञस्तूपरते वाक्ये जनघोषो महानभूत् ।  
शनैस्तास्मिन्प्रशान्ते च जनघोषे जनाधिपः ॥ ५
- वसिष्ठं मुनिशार्दूलं राजा वचन मब्रवीत् ।  
“अभिषेकाय रामस्य यत्कर्म सपरिच्छदम् ॥ ६
- तदद्य भगव ! न्सर्व माज्ञापयितु मर्हसि ।  
तच्छ्रुत्वा भूमिपालस्य वसिष्ठो द्विजसत्तमः ॥ ७
- आदिदेशाग्रतो राज्ञस्थितान्युक्तान्कृताञ्जलीन् ।  
“सुवर्णादीनि रत्नानि बलीन् सबौषधी रपि ॥ ८

शुक्माल्यांश्च लाजांश्च पृथक्च मधुसर्पिषी ।	
अहतानि च वासांसि रथं सर्वायुधान्यपि ॥	९
चतुरङ्गं बलंचैव गजं च शुभलक्षणम् ।	
चामरव्यजने श्वेते ध्वजं छत्रं च पाण्डुरम् ॥	१०
शतं च शातकुम्भानां कुम्भाना मग्निवर्धसाम् ।	
हिरण्यशृङ्ग मृषभं समग्रं व्याघ्र चर्म च ॥	११
उपस्थापयत प्रात रत्नचगारं महीपतेः ।	
यच्चान्यत्किञ्चि देष्टव्यं तत्सर्वमुपकल्पयताम् ॥	१२
अन्तःपुरस्य द्वाराणि सर्वस्य नगरस्य च ।	
चन्दन स्रग्भिरर्च्यन्तां धूपैश्च द्राणहारिभिः ॥	१३
प्रशस्त मन्त्रं गुणव दधिक्षीरोपसेचनम् ।	
द्विजानां शतसाहस्रे यत्प्रकाम मलंभवेत् ॥	१४
सत्कृत्य द्विजमुख्यानां श्वः प्रभाते प्रदीयताम् ।	
घृतं दधि च लाजाश्च दक्षिणा श्चापि पुष्कलाः ॥	१५
सूर्येऽभ्युदितमात्रे श्वो भविता स्वस्तिवाचनम् ।	
ब्राह्मणाश्च निमन्त्र्यन्तां कल्प्यन्ता मासनानि च ॥	१६
आबद्ध्यन्तां पताकाश्च राजमार्गश्च सिच्यताम् ।	
सर्वे च ताळावचरा गणिकाश्च खलङ्कताः ॥	१७
कस्यां द्वितीया मासाद्य तिप्रन्तु नृपवेश्मनः ।	
देवायतनचैत्येषु सान्नभक्षा स्सदक्षिणाः ॥	१८
उपस्थापयितव्यास्त्युर्माल्ययोग्याः पृथक्पृथक् ।	
दीर्घांसिबद्धयोधाश्च सन्नद्धा मृष्टवत्ससः ॥	१९

## तृतीयस्सर्गः

१३

- महाराजाङ्गणं सर्वे प्रविशन्तु महोदयम् ।”  
 एवं व्यादिश्य विप्रौ तौ क्रियास्तत्र सुनिष्ठितौ ॥ २०
- चक्रतुश्चैव यच्छेषं पार्थिवाय निवेद्य च ।  
 “कृत”मित्येव चाब्रूता मभिगम्य जगत्पतिम् ॥ २१
- यथोक्तवचनं प्रीतौ हर्षयुक्तौ द्विजर्षभौ ।  
 तत स्सुमन्त्रं द्युतिमा त्राजा वचनमब्रवीत् ॥ २२
- “रामः कृतात्मा भवता शीघ्र मानीयता” मिति ।  
 स “तथे”ति प्रतिज्ञाय सुमन्त्रो राजशासनात् ॥ २३
- रामं तत्त्वानयाञ्चक्रे रथेन रथिनां वरम् ।  
 अथ तत्र समासीना स्तदा दशरथं नृपम् ॥ २४
- प्राच्योदीच्याः प्रतीच्याश्च दाक्षिणात्याश्च भूमिपाः ।  
 म्लेच्छाचार्याश्चये चान्ये वनशैलान्तवासिनः ॥ २५
- उपासाञ्चक्रिरे सर्वे तं देवा इव वासवम् ।  
 तेषां मध्ये स राजर्षिर्मरुता मिव वासवः ॥ २६
- प्रासादस्थो रथगतं ददर्शयान्त मात्मजम् ।  
 गन्धर्वराजप्रतिमं लोके विख्यातपौरुषम् ॥ २७
- दीर्घबाहुं महासत्त्वं मत्तमातङ्गगामिनम् ।  
 चन्द्रकान्ताननं राममतीव प्रियदर्शनम् ॥ २८
- रूपौदार्यं गुणैः पुंसां दृष्टिचित्तापहारिणम् ।  
 धर्माभितप्ताः पर्जन्यं ह्यादयन्त मिव प्रजाः ॥ २९
- न ततर्प समायान्तं पश्यमानो नराधिपः ।  
 अवतार्य सुमन्त्रस्तं राघवं स्यन्दनोत्तमात् ॥ ३०



पितु स्समीपं गच्छन्तं प्राञ्जलिः पृष्ठतोऽन्वगात् ।	
स तं कैलासशृङ्गाभं प्रासाद नरपुङ्गवः ॥	३१
आरुरोह नृपं द्रष्टुं सहसूतेन राघवः ।	
स प्राञ्जलि रभिप्रेत्य प्रणतः पितुरन्तिके ॥	३२
नाम स्वं श्रावयन्नामो ववन्दे चरणौ पितुः ।	
तं दृष्ट्वा प्रणतं पार्श्वे कृताञ्जलिपुट नृपः ॥	३३
गृह्याञ्जलौ समाकृष्य सस्वजे प्रिय मात्मजम् ।	
तस्मै चाभ्युदितं दिव्यं मणिकाञ्चनभूषितम् ॥	३४
दिदेश राजा रुचिरं रामाय परमासनम् ।	
तदासनवरं प्राप्य व्यदीपयत राघवः ॥	३५
स्वयैव प्रभया मेरु मुदये विमलो रविः ।	
तेन विभ्राजिता तत्र सा सभाऽभिव्यरोचत ॥	३६
विमलग्रहनक्षत्रा शारदी द्यौ रिवेन्दुना ।	
तं पश्यमानो नृपति स्तुतोष प्रियमात्मजम् ॥	३७
अलङ्कृत मिवात्मान मादर्शतलसंस्थितम् ।	
स तं सस्मित माभाष्य पुत्रं पुत्रवतां वरः ॥	३८
एवाचेदं वचो राजा देवेन्द्र मिवकाश्यपः ।	
“ज्येष्ठायामसि मे पत्न्यां सदृश्यां सदृश स्सुतः ॥	३९
उत्पन्न स्त्वं गुणश्रेष्ठो मम रामात्मजः प्रियः ।	
त्वया यतः प्रजा श्रेमा स्वगुणै रनुरञ्जिताः ॥	४०
तस्मात्त्वं पुष्ययोगेन यौवराज्य मवाप्नुहि ।	
कामतस्त्वं प्रकृत्यैव विनीतो गुणवानसि ॥	४१

## चतुर्थस्सर्गः

१५

- गुणवत्यापि तु स्नेहात्पुत्र ! वक्ष्यामि ते हितम् ।  
भूयो विनय मास्थाय भवनित्यं जितेन्द्रियः ॥ ४२
- कामक्रोधसमुत्थानि त्यजेथा व्यसनानि च ।  
परोक्षया वर्तमानो वृत्त्या प्रत्यक्षया यथा ॥ ४३
- अमात्यप्रभृतीस्सर्वाः प्रकृती श्रानुरञ्जयन् ।  
कोष्ठागारायुधागारैः कृत्वा सन्निधयान्बहून् ॥ ४४
- तुष्टानुरक्तप्रकृति र्यः पालयति मेदिनीम् ।  
तस्य नन्दन्ति मित्राणि लब्ध्वाऽमृत मिवामराः ॥ ४५
- तस्मात्त्वमपि चात्मानं नियम्यैवं समाचर ।”  
तच्छ्रुत्वा सुहृदस्तस्य रामस्य प्रियकारिणः ॥ ४६
- त्वरिता इशीघ्रमभ्येत्य कौसल्यायै न्यवेदयन् ।  
सा हिरण्यं च गाश्चैव रत्नानि विविधानि च ॥ ४७
- व्यादिदेश प्रियाख्येभ्यः कौसल्या प्रमदोत्तमा ।  
अथाभिवाद्य राजानं रथमारुह्य राघवः ॥ ४८
- ययौ स्वं द्युतिमद्वेश्म जनौघैः प्रतिपूजितः ।  
ते चापि पौरा नृपते र्वचस्त च्छ्रुत्वा तथा लाभ भिवेष्टमाशु ।  
नरेन्द्र मामन्व्य गृहाणि गत्वा देवान्समानर्चु रतिप्रहृष्टाः ॥ ४९

इति श्रीमदयोऽन्याकाण्डे तृतीयस्सर्गः ॥

## ॥ चतुर्थस्सर्गः ॥

गतेष्वथ नृपो भूयः पौरैषु सह मन्त्रिभिः ।  
मन्त्रयित्वा ततश्चक्रे निश्चयज्ञस्स निश्चयम् ॥

१

“श्च एव पुष्यो भविता श्रोऽभिषेच्य स्तु मे सुतः । रामो राजीवताम्राक्षो यौवराज्य” इति प्रभुः ॥	२
अथान्तर्गृहमाविश्य राजा दशरथ स्तदा । सूत मामन्त्रयामास “ रामं पुन रिहानय ॥”	३
प्रतिगृह्य स तद्वाक्यं सूतः पुनरुपाययौ । रामस्य भवनं शीघ्रं राममानयितुं पुनः ॥	४
द्वास्थै रावेदितं तस्य रामायाऽऽगमनं पुनः । श्रुत्वैवचापि रामस्तं प्राप्तं शङ्कान्वितोऽभवत् ॥	५
प्रवेश्य चैनं त्वरितं रामो वचनमब्रवीत् । “ यदागमनकृत्यं ते भूयस्तद्गृह्यशेषतः ॥	६
त मुवाच तत स्सूतो “ राजा त्वां द्रष्टु मिच्छति । श्रुत्वा प्रमाण मत्र त्वं गमनायेतराय वा ॥”	७
इति सूतवच श्रुत्वा रामोऽथ त्वरयाऽन्वितः । प्रययौ राजभवनं पुनर्द्रष्टुं नरेश्वरम् ॥	८
तं श्रुत्वा समनुप्राप्तं रामं दशरथो नृपः । प्रवेशयामास गृहं विवक्षुः प्रियमुत्तमम् ॥	९
प्रविशन्नेव च श्रीमान् राघवो भवनं पितुः । ददर्श पितरं दूरात्प्रणिपत्य कृताञ्जलिः ॥	१०
प्रणमन्तं समुत्थाप्य तं परिष्वज्य भूमिपः । प्रदिश्य चास्मै रुचिरमाननं पुनरब्रवीत् ॥	११
“ राम ! वृद्धोऽस्मि दीर्घायु भुक्ताभोगा मयेऽपिः । अन्नवद्भिः क्रतुशतैस्तथेष्टं भूरिदक्षिणैः ॥	१२

## चतुर्थस्सर्गः

१७

- जात मिष्ट मपत्यं मे त्वमद्यानुपमं भुवि ।  
दत्त मिष्ट मधीतं च मया पुरुषसत्तम ॥ १३
- अनुभूतानि षेष्टानि मया वीर ! सुखान्यपि ।  
देवर्षिपितृविप्राणा मनृणोऽस्मि तथाऽऽत्मनः ॥ १४
- न किञ्चिन्मम कर्तव्यं तवान्यत्राभिषेचनात् ।  
अतो यत्त्वा महं ब्रूयां तन्मे त्वं कर्तुं मर्हसि ॥ १५
- अद्य प्रकृतयः स्सर्वाः स्त्वा मिच्छन्ति नराधिपम् ।  
अतः स्त्वां युवराजान् मभिषेक्ष्यामि पुत्रक ! ॥ १६
- अपि चाद्याशुभान् राम ! स्वप्ने पश्यामि दारुणान् ।  
सनिर्घातादिवोल्का च पततीह महास्वना ॥ १७
- अवष्टब्धं च मे राम ! नक्षत्रं दारुणैर्ग्रहैः ।  
आवेदयन्ति दैवज्ञाः स्सूर्याङ्गारकराहुभिः ॥ १८
- प्रायेण हि निमित्तानामीदृशानां समुद्भवे ।  
राजा हि मृत्युमाप्नोति घोरां वाऽऽपद मृच्छति ॥ १९
- तद्यावदेव मे चेतो न विमुह्यति राघव ! ।  
तावदेवाभिषिञ्चस्व चला हि प्राणिनां मतिः ॥ २०
- अद्य चन्द्रोऽभ्युपगतः पुष्यात्पूर्वं पुनर्वसू ।  
श्वः पुष्ययोगं नियतं वक्ष्यन्ते दैवचिन्तकाः ॥ २१
- ततः पुष्येऽभिषिञ्चस्व मनस्स्वरयतीव माम् ।  
श्वस्त्वाऽहं मभिषेक्ष्यामि यौवराज्ये परन्तप ! ॥ २२
- तस्मान्त्वयाऽद्य प्रभृति मिशेषं नियतात्मना ।  
सहबन्ध्वोपवस्तव्या दर्भप्रस्तरशायिना ॥ २३

सुहृदश्चाप्रमत्ता स्त्वां रक्षन्त्वद्य समन्ततः ।	
भवन्ति बहुविघ्नानि कार्याण्येवं विधानि हि ॥	२४
विप्रोषितश्च भरतो यावदेव पुरादितः ।	
तावदेवाभिषेकस्ते प्राप्तकालो मतो मम ॥	२५
कामं खलु सतां वृत्ते भ्राता ते भरत स्थितः ।	
ज्येष्ठानुवर्ती धर्मात्मा सानुक्रोशो जितेन्द्रियः ॥	२६
किं तु चित्तं मनुष्याणां मनित्य मिति मे मतिः ।	
सतां च धर्मनित्यानां कृतशोभि च राघव ! ॥	२७
“ इत्युक्तस्सोऽभ्यनुज्ञातश्चोभाविन्यभिषेचने ।	
ब्रजेति ” रामः पितरमभिवाद्याभ्ययाद्रूहम् ॥	२८
प्रविश्य चात्मनो वैश्वराज्ञोद्दिष्टेऽभिषेचने ।	
तत्क्षणेन विनिर्गम्य मातु रन्तःपुरं ययौ ॥	२९
तत्र तां प्रवणा मेव मातरं क्षौमवासिनीम् ।	
वाग्यतां देवतागारे ददर्शायाचर्तां श्रियम् ॥	३०
प्रागेव चागता तत्र सुमित्रा लक्ष्मणस्तदा ।	
सीता चानयिता श्रुत्वा प्रियं रामाभिषेचनम् ॥	३१
तस्मिन्कालेहि कौसल्या तस्थावामीलितेक्षणा ।	
सुमित्रयाऽन्वाख्यमाना सीतया लक्ष्मणेन च ॥	३२
श्रुत्वा पुष्येण पुत्रस्य यौवराज्येऽभिषेचनम् ।	
प्राणायामेन पुरुषं ध्यायमाना जनार्दनम् ॥	३३
तथा सनियमा मेव सोऽभिगम्याभिवाद्य च ।	
उवाच वचनं रामो हर्षयंस्तां मनिन्दिताम् ॥	३४

- “अम्ब ! पित्रा नियुक्तोऽस्मि प्रजापालनकर्मणि ।  
भविता श्रोऽभिषेको मे यथा मे शासनं पितुः ॥ ३५
- सीतयाप्युपवस्तव्या रजनीयं मयासह ।  
एव मृत्विगुपाध्यायै स्सह मामुक्तवान्पिता ॥ ३६
- यानियान्यत्रयोग्यानि श्रो भाविन्यभिषेचने ।  
तानि मे मङ्गलान्यद्य वैदेह्याश्चापि कारय ॥” ३७
- एतच्छ्रुत्वातु कौसल्या चिरकालाभिकांक्षितम् ।  
हर्षबाष्पकलं वाक्यमिदं राममभाषत ॥ ३८
- “वत्स ! राम ! चिरंजीव हतास्ते परिपन्थिनः ।  
ज्ञातीन्मे त्वं श्रिया युक्त स्सुमित्रायाश्च नन्दय ॥ ३९
- कल्याणे बत नक्षत्रे मयि जातोऽसि पुत्रक ! ।  
येन त्वया दशरथो गुणै राराधितः पिता ॥ ४०
- अमोघं बत मे क्षान्तं पुरुषे पुष्करेक्षणे ।  
येय मिक्ष्वाकुराज्यश्रीः पुत्र ! त्वां संश्रयिष्यति ॥” ४१
- इत्येव मुक्तो मात्वेदं रामो भ्रातर मब्रवीत् ।  
प्राञ्जलि प्रह्व मासीन मभिवीक्ष्य स्मयन्निव ॥ ४२
- “लक्ष्मणेमां मयासार्धं प्रशाधि त्वं वसुन्धराम् ।  
द्वितीयं मेऽन्तरात्मानं त्वामियं श्रीरुपस्थिता ॥ ४३
- सौमित्रे ! भुङ्क्वभोगां स्वमिष्टान्नाज्यफलानि च ॥  
जीवितंच हिराज्यं च त्वदर्थमभिकामये ॥” ४४
- इत्युक्त्वा लक्ष्मणं रामो मातरावभिवाद्य च ।  
अभ्यनुज्ञाप्य सीतां च जगाम स्वं निवेशनम् ॥ ४५

## ॥ पञ्चमस्सर्गः ॥

- संदिश्य रामं नृपति इश्वोभाविन्यभिषेचने ।  
पुरोहितं समाहूय वसिष्ठ मिदं मब्रवीत् ॥ १
- “ गच्छोपवासं काकुत्स्थं ! कारयाद्य तपोधन ! ।  
श्रीयशो राज्यलाभाय वध्वा सह यतव्रतम् ॥” २
- “ तथे ”ति च स राजान मुक्त्वा वेदविदां वरः ।  
स्वयं वसिष्ठो भगवान्ययौ रामनिवेशनम् ॥ ३
- उपवासयितुं रामं मन्त्रवन्मन्त्रकोविदः ।  
ब्राह्मं रथवरं युक्तमास्थायसुधृतव्रतः ॥ ४
- स रामभवनं प्राप्य पाण्डुराभ्रघनप्रभम् ।  
तिस्रः कक्ष्यारथेनैव विवेश मुनिसत्तमः ॥ ५
- तमागतं मृषिं रामस्त्वरन्निव ससम्भ्रमः ।  
मानयिष्यन्समानार्हानिश्चक्राम निवेशनात् ॥ ६
- अभ्येत्य त्वरमाणश्च रथाभ्याशं मनीषिणः ।  
ततोऽवतारयामास परिगृह्य रथात्स्वयम् ॥ ७
- स चैनं प्रश्रितं दृष्ट्वा सम्भाष्याभिप्रसाद्य च ।  
प्रियाहं हर्षयन्नाम मित्युवाच पुरोहितः ॥ ८
- “ प्रसन्नस्ते पिता राम ! यौवराज्यं मवाप्स्यसि ।  
उपवासं भवानद्य करोतु सह सीतया ॥ ९
- प्रातस्त्वामभिषेक्ताहि यौवराज्ये नराधिपः ।  
पिता दशरथः प्रीत्या ययातिं नहुषो यथा ॥” १०

पञ्चमस्सर्गः

२१

इत्युत्तवा स तदा राम मुपवासंयतव्रतम् ।	
मन्त्रवित्कारयामास वैदेह्यासहितमुनिः ॥	११
ततो यथावद्रामेणसराज्ञो गुरुरर्चितः ।	
अभ्यनुज्ञाप्यकाकुत्स्थं ययौ रामनिवेशनात् ॥	१२
सुहृद्धिस्तत्र रामोऽपि सहासीनः प्रियंवदैः ।	
सभाजितो विवेशाथताननुज्ञाप्य सर्वशः ॥	१३
हृष्टनारीनरयुतं रामवेश्म तदा बभौ ।	
यथामत्तद्विजगणं प्रफुल्लनळिनं सरः ॥	१४
स राजभवनप्रख्यात्तस्माद्रामनिवेशनात् ।	
निर्गत्य ददृशे मार्गं वसिष्ठो जनसंवृतम् ॥	१५
बृन्दबृन्दै रयोध्यायां राजमार्गास्समन्ततः ।	
बभूवु रभिसम्बाधाः कुतूहलजनैर्वृताः ॥	१६
जनबृन्दोर्मिसंघर्ष हर्षस्वनवतस्तदा ।	
बभूव राजमार्गस्य सागरस्येव निखनः ॥	१७
सिक्तसंमृष्टरथ्या हि तदह वर्नमालिनी ।	
आसीदयोध्या नगरी समुच्छ्रितगृहध्वजा ॥	१८
तदा ह्ययोध्यानिलय स्सखीबालाबलोजनः ।	
रामाभिषेकमाकांक्षन्नाकांक्ष दुदयं रवेः ॥	१९
प्रजालंकारभूतं च जनस्यानन्दवर्धनम् ।	
उत्सुकोऽभूज्जनो द्रष्टुं तमयोध्यामहोत्सवम् ॥	२०
एवं तं जनसम्बाधं राजमार्गं पुरोहितः ।	
व्यूहन्निव जनौघं तं शनै राजकुलं ययौ ॥	२१



सिताभ्रशिखरप्रख्यं प्रासादमधिरुह्य सः ।	
समीयाय नरेन्द्रेण शक्रेणैव बृहस्पतिः ॥	२२
त मागत मभिप्रेक्ष्य हित्वा राजासनं नृपः ।	
पप्रच्छ स च तस्मै तत्कृतमित्यभ्यवेदयत् ॥	२३
तेन चैव तदा तुल्यं सहासीना स्सभासदः ।	
आसनेभ्य स्समुत्तस्थुः पूजयन्तः पुरोहितम् ॥	२४
गुरुणा त्वभ्यनुज्ञातो मनुजौघं विसृज्यतम् ।	
विवेशान्तःपुरं राजा सिंहो गिरिगुहा मिव ॥	२५
तदग्र्यवेषप्रमदाजनाकुलं महेन्द्रवेश्मप्रतिमं निवेशनम् ।	
विदीपयं श्वारु विवेश पार्थिव इशशीव तारागणसङ्कुलं नभः ॥	
इति श्रीमदयोध्याकाण्डे पञ्चमस्सर्गः ॥	

### ॥ षष्ठस्सर्गः ॥

गते पुरोहिते राम स्स्नातो नियतमानसः ।	
सह पत्न्या विशालाक्ष्या नारायण मुपागमत् ॥	१
प्रगृह्य शिरसा पार्त्री हविषोविधिवत्तदा ।	
महते दैवतायाज्यं जुहावज्वलितेऽनले ॥	२
शेषं च हविषस्तस्य प्राश्याशास्यात्मनः प्रियम् ।	
ध्यायन्नारायणं देवं स्वास्तीर्णं कुशसंस्तरे ॥	३
वाग्यत स्सहवैदेह्या भूत्वा नियतमानसः ।	
श्रीमत्यायतनै विष्णोश्शिशये नरदरात्मजः ॥	४

एकयामावशिष्टायां रात्र्यां प्रतिबिबुध्य सः ।	
अलङ्कारविधिं कृत्स्नंकारयामास वैश्वानरः ॥	५
तत्र शृण्वन्सुखा वाच स्सूतमागधवन्दिनाम् ।	
पूर्वा सन्ध्या मुपासीनो जजाप यतमानसः ॥	६
तुष्टाव प्रणतश्चैव शिरसा मधुसूदनम् ।	
विमलक्षौमसंवीतो वाचयामास च द्विजान् ॥	७
तेषां पुण्याहघोषोऽथ गम्भीरमधुरस्तदा ।	
अयोध्यां पूरयामास तूर्यघोषानुनादितः ॥	८
कृतोपवासं तु तदा वैदेह्या सह राघवम् ।	
अयोध्यानिलयं श्रुत्वा सर्वः प्रमुदितो जनः ॥	९
ततः पौरजनस्सर्वं श्रुत्वा रामाभिषेचनम् ।	
प्रभातां रजनीं दृष्ट्वा चक्रे शोभयितुं पुरीम् ॥	१०
सिताभ्रशिखराभेषु देवतायतनेषु च ।	
चतुष्पथेषु रथ्यासु चैत्येष्वट्टालकेषु च ॥	११
नानापण्यसमृद्धेषु वणिजा मापणेषु च ।	
कुटुम्बिनां समृद्धेषु श्रीमत्सु भवनेषु च ॥	१२
[सभासु चैव सर्वासु वृक्षेष्वालक्षितेषु च ।]	
ध्वजा स्समुच्छ्रिता श्वित्राः पताकाश्चाभवंस्तदा ॥	१३
नटनर्तकसङ्घानां गायकानां च गायताम् ।	
मनःकर्ण सुखावाचं शृणुवुश्च ततस्ततः ॥	१४
रामाभिषेकयुक्ताश्च कथाश्चक्रुर्मिथो जनाः ।	
रामाभिषेके सम्प्राप्ते चत्वरेषु गृहेषु च ॥	१५

बाला अपि क्रीडमाना गृहद्वारेषु संघशः ।	
रामाभिषवसंयुक्ता श्रुक्नुरेव मिथः कथाः ॥	१६
कृतपुष्पोपहार श्रु धूपगन्धाधिवासितः ।	
राजमार्गः कृतश्रीमान्पौरै रामाभिषेचने ॥	१७
प्रकाशकरणार्थं च निशागमनशङ्कया ।	
दीपवृक्षांस्तथा चक्रु रनुरध्यासु सर्वशः ॥	१८
अलङ्कारं पुरस्यैवं कृत्वा तत्पुरवासिनः ।	
आकांक्षमाणा रामस्य यौवराज्याभिषेचनम् ॥	१९
समेत्य संघश स्सर्वे चत्वरेषु सभासु च ।	
कथयन्तो मिथस्तत्र प्रशशंसु र्जनाधिपम् ॥	२०
अहो महात्मा राजाऽय मिक्ष्वाकुकुलनन्दनः ।	
ज्ञात्वा यो वृद्ध मात्मानं रामं राज्येऽभिषेक्ष्यति ॥	२१
सर्वेह्यनुगृहृतास्मो यन्नो रामो महीपतिः ।	
चिराय भविता गोप्ता दृष्टलोकपरावरः ॥	२२
अनुद्धतमना विद्वान्धर्मात्मा भ्रातृवत्सलः ।	
यथा च भ्रातृषु स्निग्ध स्तथाऽस्मास्वपि राघवः ॥	२३
चिरंजीवतु धर्मात्मा राजा दशरथोऽनघः ।	
यत्प्रसादेनाभिषिक्तं रामं द्रक्ष्यामहे वयम् ॥	२४
एवं विधं कथयतां पौराणां शुश्रुवु स्तदा ।	
दिग्भ्योऽपि श्रुतवृत्तान्ताः प्राप्ता जानपदा जनाः ॥	२५
ते तु दिग्भ्यः पुरीं प्राप्ता द्रष्टुं रामाभिषेचनम् ।	
रामस्य पूरयामासुः पुरीं जानपदा जनाः ॥	२६

जनौघै स्तै विसर्पद्भिः श्शुश्रुवे तन्न निखनः ।

पर्वसूदीर्णवेगस्य सागरस्येव निखनः ॥

२७

तत स्तदिन्द्रक्षयसन्निभं पुरं दिदृक्षुभिर्जानपदै रूपागतैः ।

समन्तत स्सखन माकुलं बभौ समुद्रयादोभिरिवार्णवोदकम् ॥ २८

इति श्रीमदयोऽन्यकाण्डे षष्ठस्सर्गः ॥

॥ सप्तमस्सर्गः ॥

ज्ञातिदासी यतो जाता कैकेय्या स्तु सहोषिता ।

प्रासादं चन्द्रसंकाश मारुरोह यदृच्छया ॥

१

सिक्तराजपथां रम्यां प्रकीर्णकुसुमोत्कराम् ।

अयोध्यां मन्थरा तस्मात्प्रासादादन्ववैक्षत ॥

२

पताकाभिर्वराहार्हाभिर्ध्वजैश्च समलङ्किताम् ।

वृतां छन्दपथैश्चापि शिरस्त्रात जनैर्गृताम् ॥

३

माल्यमोदकहस्तैश्च द्विजेन्द्रै रभिनादिताम् ।

शुक्लदेवगृहद्वारां सर्ववादिन्ननिखनाम् ॥

४

सम्प्रहृष्टजनाकीर्णा ब्रह्मघोषाभिनादिताम् ।

प्रहृष्टवरहस्यश्चां सम्प्रणर्दितगोवृषाम् ॥

५

प्रहृष्ट मुदितैः पौरै रुच्छ्रितध्वजमालिनीम् ।

अयोध्यां मन्थरा दृष्ट्वा परं विस्मय मागता ॥

६

प्रहर्षोत्फुल्लनयनां पाण्डुरक्षौमवासिनीम् ।

अविदूरे स्थितां दृष्ट्वा धार्त्र्यां पप्रच्छ मन्थरा ॥

७

उत्तमेनाभिसंयुक्ता हर्षेणार्थपरा सती ।	
राममाता धनं किन्तु जनेभ्य स्सम्प्रयच्छति ॥	८
अतिमात्रप्रहर्षोऽयं किं जनस्य च शंसमे ।	
कारयिष्यति किं वापि सम्प्रहृष्टो महीपतिः ॥	९
विदीर्यमाणा हर्षेण धात्री तु परया मुदा ।	
आचक्षेऽथ कुब्जायै भूयसीं राघवश्रियम् ॥	१०
श्वः पुष्येण जितक्रोधं यौवराज्येन राघवम् ।	
राजा दशरथो राममभिषेचयिताऽनघम् ॥	११
धात्र्या स्तु वचनं श्रुत्वा कुब्जाक्षिप्रममर्षिता ।	
कैलासशिखराकारात्प्रासादा दवरोदत ॥	१२
सा दह्यमाना क्रोपेन मन्थरा पापदर्शिनी ।	
शयाना मेत्य कैकेयी मिदं वचनमब्रवीत् ॥	१३
“उत्तिष्ठ मूढे ! किं शेषे भयं त्वा मभिवर्तते ।	
उपभ्रुत मघौघेन किं मात्मानं न बुध्यसे ॥	१४
अनिष्टे ! सुभगाकारे ! सौभाग्येन विकत्थसे ।	
चलं हि तव सौभाग्यं नद्या स्त्रोत इवोष्णगे ॥”	१५
एव मुक्ता तु कैकेयी रुष्टया परुषं वचः ।	
कुब्जया पापदर्शिन्या विषाद मगमत्परम् ॥	१६
कैकेयी त्वब्रवीत्कुब्जां “कञ्चित्क्षेमं नु मन्थरे ! ।	
विषण्णवदनां हि त्वां लक्ष्ये भृशदुःखिताम् ॥”	१७
मन्थरा तु वचश्श्रुत्वा कैकेय्या मधुराक्षरम् ।	
उवाच क्रोधसंयुक्ता वाक्यं वाक्चविशारदा ॥	१८

## सप्तमः सर्गः

२७

सा विषण्णतरा भूत्वा कुब्जा तस्या हितैषिणी ।

विषादयन्ती प्रोवाच भेदयन्ती च राघवम् ॥

१९

“ अक्षय्यं सुमहद्देवि ! प्रवृत्तं त्वद्विनाशनम् ।

रामं दशरथो राजा यौवराज्येऽभिषेक्ष्यति ॥

२०

साऽस्म्यगाधे भये मग्ना दुःखशोकसमन्विता ।

दह्यमानाऽनलेनेव त्वद्वितार्थमिहागता ॥

२१

तव दुःखेन कैकेयि ! मम दुःखं महद्भवेत् ।

त्वद्वृद्धौ मम वृद्धिश्च भवेदत्र नसंशयः ॥

२२

नराधिपकुले जाता महिषी त्वं महीपतेः ।

उग्रत्वं राजधर्माणां कथं देवि ! न बुध्यसे ॥

२३

धर्मवादी शठोभर्ता ऋक्षणवादी च दारुणः ।

शुद्धभावेन जानीषे तेनैव मतिसन्धिता ॥

२४

उपस्थितं प्रयुंजानस्त्वयि सान्त्व मनर्थकम् ।

अर्थेनैवाद्य ते भर्ता कौसल्यां योजयिष्यति ॥

२५

अपवाह्य स दुष्टात्मा भरतं तव बन्धुपु ।

काल्ये स्थापयिता रामं राज्ये निहतकण्टके ॥

२६

शत्रुः पतिप्रवादेन मात्रेव हितकाम्यया ।

आशीविष इवाङ्केन बाले ! परिहृतस्त्वया ॥

२७

यथा हि कुर्यात्सर्पो वा शत्रुर्वा प्रत्युपेक्षितः ।

राज्ञा दशरथेनाद्य सपुत्रा त्वं तथा कृता ॥

२८

पापेनानृतसान्त्वेन बाले ! नित्यं सुखोचिते ।

रामं स्थापयता राज्ये सानुबन्धाहता ह्यसि ॥

२९

- सा प्राप्तकालं कैकेयि ! क्षिप्रं कुरु हितं तव ।  
 त्वायस्व पुत्र मात्मानं मां च विस्मयदर्शने ॥” ३०
- मन्थराया वच इश्रुत्वा शयाना सा शुभानता ।  
 उत्तस्थौ हर्षसंपूर्णा चन्द्रलेखेव शरदी ॥ ३१
- अतीव सा तु संहृष्टा कैकेयी विस्मयान्विता ।  
 एक माभरणं तस्यै कुब्जायै प्रददौ शुभम् ॥ ३२
- दत्त्वा त्वाभरणं तस्यै कुब्जायै प्रमदोत्तमा ।  
 कैकेयी मन्थरां दृष्ट्वा पुनरेवात्रवीदिदम् ॥ ३३
- “ इदं तु मन्थरे ! मह्य माख्यासि परमं प्रियम् ।  
 एतन्मे प्रिय माख्यातुः किं वा भूयः करोमि ते ॥ ३४
- रामे वा भरते वाहं विशेषं नोपलक्ष्ये ।  
 तस्मात्तुष्टास्मि यद्राजा रामं राज्येऽभिषेक्ष्यति ॥ ३५
- न मे परं किञ्चि दित स्त्वयापुनः प्रियं प्रियोर्हि ! सुवचं वचः परम् ।  
 तथा ह्यत्रोच स्त्वमतः प्रियोत्तरं परं वरं ते प्रददामि तं वृणु ॥”

॥ इति श्रीमदयोध्याकाण्डे सप्तमस्तर्गः ॥

### ॥ अष्टमस्तर्गः ॥

- मन्थरा त्वभ्यसूर्यैना मुत्सृज्याभरणं च तत् ।  
 उवाचेदं “ ततो वाक्यं कोपदुःखसमन्विता ॥ १
- हर्षं किं मिद मस्थाने कृतवत्यसि बालिशे ! ।  
 शोकसागरमध्यस्थ मात्मानं नावबुध्वसे ॥ २

मनसा प्रहसामि त्वां देवि ! दुःखार्दिता सती ।	
यच्छोचितव्ये हृष्टासि प्राप्येदं व्यसनं महत् ॥	३
शोचामि दुर्मति त्वं ते काहि प्राज्ञा प्रहर्षयेत् ? ।	
अरे स्सपत्नी पुत्रस्य वृद्धिं मृत्योरिवागताम् ॥	४
भरता देव रामस्य राज्यसाधारणाद्भयम् ।	
तद्विचिन्त्य विषण्णाऽस्मि भयं भीताद्धि जायते ॥	५
लक्ष्मणो हि महेष्वासो रामं सर्वात्मना गतः ।	
शत्रुघ्नश्चापि भरतं काकुत्स्थं लक्ष्मणो यथा ॥	६
प्रत्यासन्नक्रमेणापि भरतस्यैव भामिनि ! ।	
राज्यक्रमो विप्रकृष्टस्तयोस्तावत्कनीयसोः ॥	७
विदुषः क्षत्रचारित्रे प्राज्ञस्य प्राप्तकारिणः ।	
भयात्प्रवेपे रामस्य चिन्तयन्ती तवात्मजम् ॥	८
सुभगा खलु कौसल्या यस्याः पुत्रोऽभिषेक्ष्यते ।	
यौवराज्येन महता श्वः पुण्येण द्विजोत्तमैः ॥	९
प्राप्तां सुमहतीं प्रीतिं प्रतीतां ता हतद्विषम् ।	
उपस्थास्यसि कौसल्यां दासीवत्त्वं कृताञ्जलिः ॥	१०
एवं चेत्त्वं सहास्माभिस्तस्याः प्रेक्ष्या भविष्यसि ।	
पुत्रश्च तव रामस्य प्रेक्ष्यभावं गमिष्यति ॥	११
हृष्टाः खलु भविष्यन्ति रामस्य परमास्त्रियः ।	
अप्रहृष्टा भविष्यन्ति स्तुषास्ते भरतक्षये ॥”	१२
तां दृष्ट्वा परमप्रीतां ब्रुवन्तीं मन्थरां ततः ।	
रामस्यैव गुणान्देवी कैकेयी प्रशशंस ह ॥	१३



- “ धर्मज्ञो गुरुभिर्दान्तः कृतज्ञस्सत्यवाक्कुषिः ।  
 रामो राज्ञस्सुतो ज्येष्ठो यौवराज्यमतोऽर्हति ॥ १४
- भ्रातृन्भृत्यांश्च दीर्घायुः पितृवत्पालयिष्यति ।  
 संतपस्यसे कथं कुब्जे ! श्रुत्वा रामाभिषेचनम् ॥ १५
- भरतश्चापिरामस्य ध्रुवं वर्षशतात्परम् ।  
 पितृपैतामहं राज्यमवाप्ता पुरुषर्षभः ॥ १६
- सा त्व मभ्युदये प्राप्ते वर्तमाने च मन्थरे ! ।  
 भविष्यति च कल्याणे किमर्थं परितप्यसे ? ॥ १७
- यथा मे भरतो मान्य स्तथा भूयोऽपि राघवः ।  
 कौसल्यातोऽतिरिक्तं च सोऽनुशुश्रूषते हिमाम् ॥ १८
- राज्यं यदि हि रामस्य भरतस्यापि तत्तदा ।  
 मन्यते हि यथात्मानं तथा भ्रातृंश्च राघवः ॥” १९
- कैकेयीवचनं श्रुत्वा मन्थरा भृशदुःखिता ।  
 दीर्घं मुष्णं विनिश्चस्य कैकेयी मिद मब्रवीत् ॥ २०
- “ अनर्थदर्शिनी मौख्या न्नात्मानं मवबुद्ध्यसे ।  
 शोकव्यसनविस्तीर्णे मज्जन्ती दुःखसागरे ॥ २१
- भविताराघवोराजा राघवस्य च यस्सुतः ।  
 राजवंशात्तु कैकेयि ! भरतः परिहास्यते ॥ २२
- नहि राज्ञस्सुता स्सर्वे राज्ये तिष्ठन्ति भामिनि ! ।  
 स्थाप्यमानेषु सर्वेषु सुमहाननयो भवेत् ॥ २३
- तस्माज्ज-येष्टे हि कैकेयि ! राज्यतन्त्राणि पार्थिवाः ।  
 स्थापयन्त्यनवद्याङ्गि ! गुणवत्स्वितरेष्वपि ॥ २४

असावत्यन्तनिर्भन्न स्तव पुत्रो भविष्यति ।	
अनाथवत्सुखेभ्यश्च राजवंशाच्चवत्सले ! ।	२५
साऽहं त्वदर्थे सम्प्राप्ता त्वं तु मां नावबुद्ध्यसे ।	
सपत्निवृद्धौ या मे त्वं प्रदेयं दातु मिच्छसि ॥	२६
ध्रुवं तु भरतं रामः प्राप्य राज्य मकण्ठकम् ।	
देशान्तरं वा नयिता लोकान्तर मथाऽपि वा ॥	२७
बाल एव हि मातुल्यं भरतोऽऽनायित स्त्वया ।	
सन्निकर्षा च सौहार्दं जायते म्थावरोवपि ॥	२८
भरतस्याप्यनुवशःशत्रुघ्नोऽपि ममंगतः ।	
लक्ष्मणो हि यथा रामं तथाऽसौ भरतं गतः ॥	२९
श्रूयते हि द्रुमः कश्चिच्छेतव्यो वनजीविभिः ।	
सन्निकर्षा दिषीकाभि र्मोचितः परमा द्भयात् ॥	३०
गोप्ताहि रामं सौमित्रि लक्ष्मणं चापि राघवः ।	
अश्विनो रिष सौभ्रात्रं तयोर्लोकेषु विश्रुतम् ॥	३१
तस्मा न्न लक्ष्मणे रामः पापं किञ्चि त्करिष्यति ।	
रामस्तु भरते पापं कुर्यादिति न संशयः ॥	३२
तस्मा द्राजगृहा देव वनं गच्छतु ते सुतः ।	
एतद्विरोचते मह्यं भृशं चापि हितं तव ॥	३३
एवं ते ज्ञातिपक्षस्य श्रेयश्चैव भविष्यति ।	
यदि चे द्भरतो धर्मात्पित्र्यं राज्य मवाप्स्यति ॥	३४
स ते सुखोचितो बालो रामस्य सहजो रिपुः ।	
समृद्धार्थस्य नष्टार्थो जीविष्यति कथं वशे ? ॥	३५

अभिद्रुत मिवारण्ये सिंहेन गजयूथपम् ।	
प्रच्छाद्यमानं रामेण भरतं त्रातु मर्हसि ॥	३६
दर्पान्निराकृता पूर्वं त्वया सौभाग्यवत्तया ।	
राममाता सपत्नी ते कथं वैरं न यातयेत् ॥	३७
यदा हि रामः पृथिवीमवाप्स्यति प्रभूतरत्नाकरशैलपत्तनाम् ।	
तदा गमिष्यस्यशुभं पराभवं सहैव दीना भरतेन भामिनि ! ॥	३८
यदा हि रामः पृथिवीमवाप्स्यति ध्रुवं प्रणष्टो भरतो भविष्यति ।	
अतो हि संचिन्तय राज्य मात्मजे परस्य चैवाद्य विवासकारणम् ॥”	

इति श्रीमदयोध्याकाण्डे अष्टमस्तर्गः ॥

### ॥ नवमस्तर्गः ॥

एव मुक्ता तु कैकेयी क्रोधेन ज्वलितानना ।	
दीर्घं मुष्णं विनिश्चस्य मन्थरा मिदमब्रवीत् ॥	१
“अद्य राम मितः क्षिप्रं वनं प्रस्थापयाम्यहम् ।	
यौवराज्ये च भरतं क्षिप्रं मेवाभिषेचये ॥	२
इदं त्विदानीं सम्पश्य केनोपायेन मन्थरे ! ।	
भरतः प्राप्नुया द्राज्यं न तु रामः कथंचन ॥”	३
एव मुक्ता तया देव्या मन्थरा पापदर्शिनी ।	
रामार्थं मुपाहिसन्ती कैकेयी मिदमब्रवीत् ॥	४
“हन्तेदानीं प्रवक्ष्यामि कैकेयि ! श्रूयतां च मे ।	
यथा ते भरतो राज्यं पुत्रः प्राप्स्यति केवलम् ॥	५

किं न स्मरसि कैकेयि ! स्मरन्ती वा निगूहसे ।	
यदुच्यमानमात्मार्थं मत्तस्त्वं श्रोतु मिच्छसि ॥	६
मयोच्यमानं यदि ते श्रोतुं छन्दो विलासिनि ! ।	
श्रयतामभिधास्यामि श्रुत्वा चापि विमृश्यताम् ॥”	७
श्रुत्वैवं वचनं तस्या मन्थरायास्तु कैकयी ।	
किञ्चि दुःस्थाय शयनात्स्वास्तीर्णादिदमब्रवीत् ॥	८
“ कथय त्वं ममोपायं केनोपायेन मन्थरे ! ।	
भरतः प्राप्नुया द्वाज्यं न तु रामः कथंचन ॥”	९
एव मुक्ता तया देव्या मन्थरा पापदर्शिनी ।:	
रामार्थं मुपहिसन्ती कुब्जा वचनमब्रवीत् ॥	१०
“ तव दैवासुरे युद्धे सह राजर्षिभिः पतिः ।	
अगच्छस्वामुपादाय देवराजस्य साह्यकृत् ॥	११
दिश मास्थाय वै देवि ! दक्षिणां दण्डकान्प्रति ।	
वैजयन्तमिति ख्यातं पुरं यत्र तिभिध्वजः ॥	१२
स शम्बर इति ख्यात इशतमायो महासुरः ।	
ददौ शक्रस्य सङ्ग्रामं देवसंचै रनिर्जितः ॥	१३
तस्मिन्महति सङ्ग्रामे पुरुषान्क्षतविक्षतान् ।	
रात्रौ प्रसुप्तान्प्रान्ति स्म तरसाऽऽसाद्य राक्षसाः ॥	१४
तत्राकरोन्महद्युद्धं राजा दशरथ स्तदा ।	
असुरैश्च महाबाहु इशक्षैश्च शकलीकृतः ॥	१५
अपवाह्य त्वया देवि ! सङ्ग्रामान्नष्टचेतनः ।	
तत्रापि विक्षत इशक्षैः पतिस्ते रक्षितु स्त्वया ॥	१६

तुष्टेन तेन वृत्तौ ते द्वौ वरौ शुभदर्शने ! ।	
स त्वयोक्तः पतिर्देवि ! यदेच्छेयं तदा वरौ ॥	१७
गृहीया मिति तत्तेन तथेत्युक्तं महात्मना ।	
अनभिज्ञाह्यहं देवि ! त्वयैव कथिता पुरा ॥	१८
कथेषा तव तु स्नेहान्मनसा धार्यते मया ।	
रामाभिषेक सम्भारा त्रिगृह्य विनिवर्तय ॥	१९
तौ वरौ याच भर्तारं भरतस्याभिषेचनम् ।	
प्रव्राजनं च रामस्य त्वं वर्षाणि चतुर्दश ॥	२०
चतुर्दश हि वर्षाणि रामे प्रव्राजिते वनम् ।	
प्रजाभावगतस्नेहस्थिरः पुत्रो भवि यति ॥	२१
क्रोधागारं प्रविश्याऽद्य क्रुद्धेवाश्वपते स्मृते ! ।	
शेष्वानन्तर्हितायां त्व भूमौ मलिनवासिनी ॥	२२
मास्मैनं प्रत्युदीक्षेथा मा चैनमभिभाषथाः ।	
रुदती चापि तं दृष्ट्वा जगत्यां शोकलालसा ॥	२३
दयिता त्वं सदा भर्तुरत्र मे नास्ति संशयः ।	
त्वत्कृते च महाराजो विशेदपि हुताशनम् ॥	२४
न त्वां क्रोधयितुं शक्तो न क्रुद्धां प्रत्युदीक्षितुम् ।	
तव प्रियार्थं राजा हि प्राणानपि परित्यजेत् ॥	२५
न ह्यतिक्रमितुं शक्त स्तव वाक्यं महीपतिः ।	
मन्दस्वभावे ! दुद्ध्यस्व सौभाग्यबलमात्मनः ॥	२६
मणिमुक्तं सुवर्णानि रत्नानि विविधानि च ।	
दद्या दशरथो राजा मास्मतेषु मनःकृथाः ॥	२७

## नवमस्सर्गः

३५

यौ तौ दैवासुरे युद्धे वरौ दशरथोऽदात् ।	
तौ स्मारय महाभागे ! सोऽर्थोमा त्वा मतिक्रमेत् ॥	२८
यदा तु ते वर दद्या त्वयमुत्थाप्य राघवः ।	
व्यवस्थाप्य महाराजं त्व मिमं वृणुयावरम् ॥	२९
रामं प्रब्राजयारण्ये नववर्षाणि पञ्चच	
भरतः क्रियतां राजा पृथिव्याः पार्थिवर्षभः ॥	३०
चतुर्दशहि वर्षाणि रामे प्रब्राजिते वनम् ।	
रूढश्च कृतमूलश्च शेषं स्थास्यति ते सुतः ॥	३१
रामप्रब्राजनं चैव देवि ! याचस्व तं वरम् ।	
एवं सिध्यन्ति पुत्रस्य सर्वार्था स्तव भामिनि ! ॥	३२
एवं प्रब्राजितश्चैव रामोऽरामो भविष्यति ।	
भरतश्च हतामित्र स्तवराजा भविष्यति ॥	३३
येन कालेन रामश्च वनात्प्रत्यागमिष्यति ।	
तेन कालेन पुत्रस्ते कृतमूलो भविष्यति ॥	३४
संगृहीतमनुष्यश्च सुहृद्भि स्सार्धमात्मवान् ।	
प्राप्तकालं तु ते मन्ये राजानं वीतसाध्वसा ॥	३५
रामाभिषेकसंभारान्निगृह्य विनिवर्तय ।	
अनर्थ मर्थरूपेण ग्राहिता सा ततस्तया ॥	३६
हृष्टा प्रतीता कैकेयी मन्थरा मिदमब्रवीत् ।	
“सा हि वाक्येन कुब्जायाः किशोरीवोत्पथं गता ॥	३७
कैकेयी विस्मयं प्राप्ता परं परमदर्शना ।	
कुब्जे ! त्वां नाभिजानामि श्रेष्ठां श्रेष्ठभिधायिनीम् ॥	३८

पृथिव्या मसि कुब्जाना मुत्तमा बुद्धिनिश्चये ।	
त्व मेव तु ममार्येषु नित्ययुक्ता हितैषिणी ॥	३९
नाहं समवबुद्ध्येयं कुब्जे ! राज्ञ श्रिकीर्षितम् ।	
सन्ति दुस्संस्थिताः कुब्जा वक्राः परमदारुणाः ॥	४०
त्वं पद्ममिव वातेन सन्नता प्रियदर्शना ।	
उरस्तेऽभिनिविष्टं वै यावत्स्कन्धात्समुन्नतम् ॥	४१
अधस्ता चोदरं शातं सुनाभ मिव लज्जितम् ।	
परिपूर्णं च जघनं सुपीनौ च पयोधरौ ॥	४२
विमलेन्दुसमं वक्र महो राजसि मन्थरे ! ।	
जघनं तव निर्घुष्टं रशनादामशोभितम् ॥	४३
जङ्घे भृशमुपन्यस्ते पादौ चाप्यायता वुभौ ।	
त्व मायताभ्यां सक्थिभ्यां मन्थरे ! क्षौमवासिनी ॥	४४
अग्रतो मम गच्छन्ती राजहंसिव राजसे ।	
आसन्याऽशम्बरे माया स्सहस्र मसुराधिपे ॥	४५
सर्वा स्त्वयि निविष्टा स्ता भूयश्चान्या स्सहस्रशः ।	
तवेदं स्थगु यद्दीर्घं रथघोण मिवायतम् ॥	४६
मतयः क्षत्रविद्यां च मायाश्चात्र वसन्ति ते ।	
अत्र ते प्रतिमोक्ष्यामि मालां कुब्जे ! हिरण्मयीम् ॥	४७
अभिषिक्ते च भरते राघवे च वनं गते ।	
जात्येन च सुवर्णेन सुनिष्टेन मन्थरे ! ॥	४८
लब्धार्था च प्रतीता च लेपयिष्यामि ते स्थगु ।	
मुखेच तिलकं चित्रं जातरूपमयं शुभम् ॥	४९

- कारयिष्यामि ते कुब्जे ! शुभान्याभरणानि च ।  
परिधाय शुभे वस्त्रे देवतेव चरिष्यासि ॥ ५०
- चन्द्र माह्वयमानेन मुखेनाप्रतिमानना ।  
गमिष्यसि गतिं मुख्यां गरयन्ती द्विषज्जनम् ॥ ५१
- तवापिकुब्जाः कुब्जाया स्सर्वाभरणभूषिताः ।  
पादौ परिचरिष्यान्ति यथैवत्वं सदा मम ” ॥ ५२
- इति प्रशस्यमाना सा कैकेयी मिद मब्रवीत् ।  
“ श्यानां शयने शुभ्रे वेद्यामग्निशिखामिव ॥ ५३
- गतोदके सेतुबन्धो न कल्याणि ! विधीयते ।  
उत्तिष्ठ कुरु कल्याणि ! राजान मनुदर्शय ॥” ५४
- तथा प्रोत्साहिता देवी गत्वा मन्थरया सह ।  
क्रोधागारं विशालाक्षी सौभाग्यमदगर्विता ॥ ५५
- [अनेकशतसाहस्रं मुक्ताहारं वरांगना ।  
अवमुच्य वरार्हाणि शुभान्याभरणानि च ॥] ५६
- ततो हेमोपमातत्र कुब्जा वाक्यवशंगता ।  
संविश्य भूमौ कैकेयी मन्थरा मिदमब्रवीत् ॥ ५७
- “ इह वा मां मृतां कुब्जे ! नृपायावेदयिष्यसि ।  
वनं तु राघवे प्राप्ते भरतः प्राप्स्यति क्षितिम् ॥ ५८
- न सुवर्णेन मे ह्यर्थो न रत्नैर्न च भूषणैः ।  
एष मे जीवितस्यान्तो रामो यद्यभिषिच्यते ॥” ५९
- अथो पुनस्तां महिषीं महीक्षितो वचोभि रत्यर्थमहापराक्रमैः ।  
उवाच कुब्जा भरतस्य मातरं हितं वचो राम मुपेत्य चाहितम् ॥



“ प्रपत्स्यते राज्य मिदं हि राघवो यदि ध्रुवं त्वं ससुता च तप्स्यसे ।  
 अतो हि कल्याणि ! यतस्व तत्तथा यथा सुतस्ते भरतोऽभिषेक्ष्यते ॥”  
 तथाऽतिविद्धा महिषी तु कुञ्जया समाहता वागिषुभिर्महुर्मुहुः ।  
 निधाय हस्तौ हृदयेऽतिविस्मिता शशंस कुञ्जां कुपिता पुनःपुनः ॥  
 यमस्य वा मां विषयं गता मितो निशाम्य कुञ्जे ! प्रतिवेदायिष्यसि ।  
 वनं गते वा सुचिराय राघवे समृद्धकामो भरतो भविष्यति ॥ ६३  
 अहं हि नैवास्तरणानि न स्रजो न चन्दनं नाञ्जनपानभोजनम् ।  
 न क्वाचि दिच्छामि न चेह जीवितं न चेदितो गच्छति राघवो वनम् ॥”  
 अथैत दुत्तवा वचनं सुदारुणं निधाय सर्वाभरणानि भामिनी ।  
 असंवृता मास्तरणेन मेदिनीं तदाऽधिशिश्ये पतितेव किन्नरी ॥ ६५  
 उदीर्णसंरम्भतमोवृतानना तथाऽवमुक्तोत्तममाल्यभूषणा ।  
 नरेन्द्रपत्नी विमना बभूव सा तमोवृता द्यौरिव मग्नतारका ॥ ६६

॥ इति श्रीमदयो याकाण्डे नवमस्सर्गः ॥

### ॥ दशमस्सर्गः ॥

विदर्शिता यदा देवी कुञ्जया पापया भृशम् ।  
 तथा शेतेस्म सा भूमौ दिग्धविद्धेव किन्नरी ॥ १  
 निश्चित्य मनसा कृत्यं सा सम्यगिति भामिनी ।  
 मन्थरायै शनै र्सर्वे माचक्षे विचक्षणा ॥ २  
 सादीना निश्चयं कृत्वा मन्थरावाक्यमोहिता ।  
 नागकन्येव निश्चस्य दीर्घं मुष्णं च भामिनी ॥ ३

सुहूर्त चिन्तयामास मार्गं मात्मसुखावहम् ।	
सा सुहृच्चार्थकामाच्च तं निश्चम्य मुनिश्चयम् ॥	४
बभूव परमप्रीता सिद्धिं प्राप्येव मन्थरा ।	
अथ सा रुषिता देवी सम्यक्त्वाविनिश्चयम् ॥	५
संविवेशाबला भूमौ निवेश्य भृकुटीं मुखे ।	
ततश्चित्राणि माल्यानि दिव्यान्याभरणानि च ॥	६
अपविद्धानि कैकेय्या तानि भूमिं प्रपदिरे ।	
तया तान्यपविद्धानि माल्यान्याभरणानि च ॥	७
अशोभयन्त वसुधां नक्षत्राणि यथा नभः ।	
क्रोधागारे निपतिता सा बभौ मलिनाम्बरा ॥	८
एकवेणीं दृढं बद्धा गतसत्त्वेव किन्नरी ।	
आज्ञाप्य च महाराजो राघवस्याभिषेचनम् ॥	९
उपस्थान मनुज्ञाप्य प्रविवेश निवेशनम् ।	
अद्य रामाभिषेको वै प्रसिद्ध इति जज्ञिवान् ॥	१०
प्रियाहौ प्रियमाख्यातुं विवेशान्तःपुरं वशी ।	
सकैकेय्या गृहं श्रेष्ठं प्रविवेश महायशाः ॥	११
पाण्डुराभ्रमिवाकाशं राहुयुक्तं निशाकरः ।	
शुकबर्हिष्संगुष्ठं क्रौञ्चहंसरुतायुतम् ॥	१२
वादित्रवसंगुष्ठं कुब्जावामनिकायुतम् ।	
लतागृहैश्चित्रगृहैश्चम्पकाशोकशोभितैः ॥	१३
दान्तराजतसौवर्णं वेदिकाभिस्समायुतम् ।	
नित्यपुष्पफलैर्वृक्षैर्वापीभिश्चोपशोभितम् ॥	१४

दान्त राजत सौवर्णे स्संवृतं परमासनैः ।	
विविधै रत्नपानैश्च भक्ष्यैश्च विविधै रपि ॥	१५
उपपन्नं महाहैश्च भूषितै स्त्रिदिवोपमम् ।	
तत्प्रविश्य महाराज स्वमन्तःपुरमृद्धिमत् ॥	१६
न ददर्श प्रियां राजाकैकेर्यां शयनोत्तमे ।	
स कामबलसंयुक्तो रत्यर्थं मनुजाधिपः ॥	१७
अपश्यन्दयितां भार्यां पप्रच्छ विषसाद च ।	
न हि तस्य पुरादेवी तां वेला मत्यवर्तत ॥	१८
न च राजा गृहं शून्यं प्रविवेश कदाचन ।	
ततो गृहगतो राजा कैकेर्यां पर्यपृच्छत ॥	१९
यथापूर्वं मविज्ञाय स्वार्थलिप्सु मपण्डिताम् ।	
प्रतिहारी त्वथोवाच संतप्तस्तसुकृताञ्जलिः ॥	२०
“ देव ! देवीभृशं क्रुद्धा क्रोधागार मभिद्रुता ।”	
प्रतिहार्या वचश्श्रुत्वा राजा परमदुर्मनाः ॥	२१
विषसाद पुनर्भूयो लुब्धितव्याकुलेन्द्रियः ।	
तत्र तां पतितां भूमौ शयाना मतथोचिताम् ॥	२२
प्रतप्त इव दुःखेन सोऽपश्य जगतीपतिः ।	
स वृद्धस्तरुर्णां भार्यां प्राणेभ्योऽपि गरीयसीम् ॥	२३
अपापः पापसङ्कल्पां ददर्श धरणीतले ।	
लतामिव विनिष्कृतां पतितां देवता मिव ॥	२४
किन्नरी मिव निर्धूतां च्युता मप्सरसं यथा ।	
माया मिव परिभ्रष्टां हरिणी मिव संयताम् ॥	२५

करेणु मिव दिग्धेन विद्धां मृगयुना वने ।	
महागज इवारण्ये स्नेहात्परिममर्शताम् ॥	२६
परिमृश्य च पाणिभ्या मभिसन्त्रस्तचेतनः ।	
कार्मा कमलपत्राक्षी मुवाच वनिता मिदम् ॥	२७
न तेऽहमभिजानामि क्रोधमात्मनि संश्रितम् ।	
देवि ! केनाभिज्ञप्ताऽसि ? केन वाऽसि विमानिता ? ॥	२८
यदिदं मम दुःखाय शेषे कल्याणि ! पांसुषु ।	
भूमौ शेषे किमर्थं त्वं मयि कल्याणि जीवति ॥	२९
भूतोपहतचित्तेव मम चित्तप्रमाथिनी ।	
सन्ति मे कुशला वैद्या स्त्वभितुष्टा अ सर्वशः ॥	३०
सुखितां त्वां करिष्यन्ति व्याधिमाचक्ष्व भामिनि ! ।	
कस्य वा ते प्रियं कार्यम् ? केन वा विप्रियं कृतम् ? ॥	३१
कः प्रियं लभता मद्य ? को वा सुमहदप्रियम् ? ।	
मारोदीर्माच कार्षी स्त्वं देवि ! संपरिशोषणम् ॥	३२
अवध्यो वध्यतां कोवा कोवा वध्यो विमुच्यताम् ? ।	
दरिद्रः को भवत्वाढ्यो द्रव्यवान्वाऽप्यकिंचनः ? ॥	३३
अहं चैव मदीया अ सर्वे तववशानुगाः ।	
न ते किञ्चि दभिप्रायं व्याहन्तु मह मुत्सहे ॥	३४
आत्मनो जीवितेनापि ब्रूहि यन्मनसेच्छसि ।	
बलमात्मनि जानन्ती न मां शङ्कितु मर्हसि ॥	३५
करिष्यामि तव प्रीतिं सुकृतेनापितेशपे ।	
यावदावर्तते चक्रं तावती मे वसुन्धरा ॥	३६

प्राचीना स्सिन्धुसौवीरा स्सौराष्ट्रा दक्षिणापथाः ।	
बंगांगमगधा मत्स्या स्समृद्धाः काशिकोसलाः ॥	३७
तत्र जातं बहुद्रव्यं धनधान्यमजाविकम् ।	
ततो वृणीष्व ! कैकेयि यद्यत्त्वं मनसेच्छसि ॥	३८
किं मायासेन ते भीरु ! उत्तिष्ठोत्तिष्ठ शोभने ! ।	
तत्त्वं मे ब्रूहि कैकेयि ! यतस्ते भय मागतम् ॥	३९
तत्ते व्यपनयिष्यामि नीहार मिव रश्मिवान् । ”	
तथोक्ता सा समाश्रस्ता वक्तुकामा तदप्रियम् ॥	४०
परिपीडयितुं भूयो भर्तारं मुपचक्रमे ।	

इति श्रीमदयोध्याकाण्डे दशमस्सर्गः ॥

### ॥ एकादशस्सर्गः ॥

तं मन्मथशरैर्विद्धं कामवेगवशानुगम् ।	
उवाच पृथिवीपालं कैकेयी दारुणं वचः ॥	१
“ नास्मि विप्रकृता देव ! केनचिन्नावमानिता ।	
अभिप्रायस्तु मे कश्चित्तमिच्छामि त्वया कृतम् ॥	२
प्रतिज्ञां प्रतिजानीष्व यदि त्वं कर्तुमिच्छसि ।	
अथ तद्व्याहरिष्यामि यदभिप्रार्थितं मया ॥ ”	३
तामुवाच महातेजाः कैकेयी मीषदुत्सितः ।	
कामी हस्तेन संगृह्य मूर्धजेषु शुचिस्मिताम् ॥	४
“ अवलिप्ते ! न जानासि त्वत्तः प्रियतमा मम ।	
मनुजो मनुजव्याघ्राद्रामादन्यो न विद्यते ॥	५

तेनाजग्येन मुख्येन राघवेण महात्मना ।	
शपे ते जीवनाह्णेण ब्रूहि यन्मनसेच्छसि ॥	६
यं मुहूर्ते मपश्य स्तु न जीवेय महं ध्रुवम् ।	
तेन रामेण कैकेयि ! शपे ते वचनक्रियाम् ॥	७
आत्मना वात्मजैश्चान्यैर्वृणेयं मनुजर्षभम् ।	
तेन रामेण कैकेयि ! शपे ते वचनक्रियाम् ॥	८
भद्रे ! हृदय म[प्येत दनुमृश्योद्धरस्वमे ।	
एत त्समीक्ष्य कैकेयि ! ब्रूहि यत्साधु मन्यसे ॥]	९
बलमात्मनि जानन्ती न मां शङ्कितु मर्हसि ।	
करिष्यामि तव प्रीतिं सुकृतेनपि ते शपे ॥”	१०
सा तदर्थमना देवी त मभिप्राय मागतम् ।	
निर्माध्यस्थ्या च हर्षा च बभाषे दुर्वचं वचः ॥	११
तेन वाक्येन संहृष्टा तमभिप्राय मागतम् ।	
व्याजहार महाघोर मभ्यागत मिवान्तकम् ॥	१२
“ यथाक्रमेण शपसि वरं मम ददासि न ।	
तच्छृण्वन्तु त्रयस्त्रिंशद्देवास्साभिपुरोगमाः ॥	१३
चन्द्रादित्यौनभश्चैव ग्रहारात्र्यहनी दिशः ।	
जगच्च पृथिवी चैयं स गन्धर्वा स राक्षसा ॥	१४
निशाचराणि भूतानि गृहेषु गृहदेवताः ।	
यानि चान्यानि भूतानि जानीयुर्भाषितं तव ॥	१५
सत्यसन्धो महातेजा धर्मज्ञस्सु समाहितः ।	
वरं मम ददात्येष तन्मे शृण्वन्तु देवताः ॥”	१६

इति देवी महेश्वासं परिगृह्याभिशस्य च ।	
ततः पर मुवाचेदं वरदं काममोहितम् ॥	१७
स्मरराज ! नपुरावृत्तं तस्मिन् दैवासुरे रणे ।	
तन्नचाच्यावय च्छत्रुस्तव जीवित मन्तरा ॥	१८
तन्नचापि मया देव ! यत्त्वं समभिरक्षितः ।	
जाग्रत्या यतमानायास्ततो मे प्राददा वरौ ॥	१९
तौ तु दत्तौ वरौ देव ! निक्षेपौ मृगयाम्यहम् ।	
तवैव पृथिवीपाल ! सकाशे सत्यसङ्गर ! ॥	२०
तत्प्रतिश्रुत्य धर्मेण न चेद्दास्यसि मे वरम् ।	
अद्यैव हि प्रहास्यामि जीवितं त्वद्विमानिता ॥”	२१
वाङ्मात्रेण तदा राजा कैकेय्या स्ववशोऽकृतः ।	
प्रचस्कन्द विनाशाय पाश मृग इवात्मनः ॥	२२
ततः पर मुवाचेदं वरदं काममोहितम् ।	
“वरौ यौ मे त्वया देव ! तदा दत्तौ महीपते ! ॥	२३
तौ ताव दहमद्यैव वक्ष्यामि शृणुमे वचः ।	
अभिषेक समारम्भो राघवस्योपकल्पितः ॥	२४
अनेनैवाभिषेकेण भरतो मेऽभिषिच्यताम् ।	
यो द्वितीयो वरो देव ! दत्तः प्रीतेन मे त्वया ॥	२५
तदा दैवासुरे युद्धे तस्य कालोऽय मागतः ।	
नव पञ्च च वर्षाणि दण्डकारण्य माश्रितः ॥	२६
वीराजिनजटाधारी रामो भवतु तापसः ।	
भरतो भजता मद्य यौवराज्य मकटकम् ॥	२७

एष मे परमःकामो दत्त मेव वरं वृणे ।

अद्य चैव हि पश्येयं प्रयान्तं राघवं वनम् ॥

२८

स राजराजो भव सत्यसङ्गरः कुलं च शीलं च हि रक्ष जन्म च ।

परत्रवासे हि वदन्त्यनुत्तमं तपोधना स्सत्यवचो हितं नृणाम् ॥”

इति श्रीमदयोध्याकाण्डे एकादशस्सर्गः ॥

॥ द्वादशस्सर्गः ॥

तत इश्रुत्वा महाराजः कैकेय्या दारुण वचः ।

चिन्ता मभिसमापेदे मुहूर्तं प्रतताप च ॥

१

“ किं नु मे यदि वा स्वप्नं श्रित्तमोहोऽपि वा मम ।

अनुभूतोऽपसर्गो वा मनसो वा प्युपद्रवः ॥”

२

इति संचिन्त्य तद्राजा नाध्यगच्छत्तदा सुखम् ।

प्रतिलभ्य चिरात्संज्ञां कैकेयी वाक्यताडितः ॥

३

व्यथितो विकृब श्रैव व्याघ्रौ दृष्ट्वा यथा मृगः ।

असंवृताया मासीनो जगत्यां दीर्घं मुच्छ्वसन् ॥

४

मण्डले पन्नगोरुद्धो मन्त्रैरिष महाविषः ।

‘अहोधि’ गिति सामर्षो वाचमुक्त्वा नराधिपः ॥

५

मोहमापेदिवान्भूय इशोकोपहतचेतनः ।

चिरेण तु नृपस्संज्ञां प्रतिलभ्य सुदुःखितः ॥

६

कैकेयी मन्त्रवी त्क्रुद्धः प्रदहन्निव चक्षुषा ।

“ नृशंसे ! दुष्टचारित्रे ! कुलस्यास्य विनाशिनि ! ॥

७



किं कृतं तव रामेण ? पापं पापे ! मयाऽपि वा ? ।	
यदा ते जननीतुल्यां वृत्तिं वहति राघवः ॥	८
तस्यैव त्व मनर्थाय किं निमित्तमिहोद्यता ।	
त्वं मयाऽऽत्मविनाशार्थं भवनं स्वं प्रवेशिता ॥	९
अविज्ञाना न्नृपसुता व्याळी तीक्ष्णविषा यथा ।	
जीवलोको यदा सर्वो रामस्याह गुणस्तवम् ॥	१०
अपराधं क मुद्दिश्य त्यक्ष्यामीष्ट महं सुतम् ।	
कौसल्यां वा सुमित्रां वा त्यजेय मपि वाश्रियम् ॥	११
जीवितं वाऽत्मनो रामं न त्वेव पितृवत्सलम् ।	
परा भवति मे प्रीतिं दृष्ट्वा तनय मग्रजम् ॥	१२
अपश्यतस्तु मे रामं नष्टा भवति चेतना ।	
तिष्ठे लोको विना सूर्य सस्यं वा सलिलं विना ॥	१३
न तु रामं विना देहे तिष्ठेत्तु मम जीवितम् ।	
तदलं त्यज्यता मेष निश्चयः पापनिश्चये ! ॥	१४
अपिते चरणौमूर्ध्ना स्पृशाम्येष प्रसीदमे ।	
किं मिदं चिन्तितं पापे ! त्वयापरमदारुणम् ॥	१५
अथजिज्ञाससे मां त्वं भरतस्य प्रियाप्रिये ।	
अस्तु यत्तत्त्वया पूर्वं व्याहृतं राघवं प्रति ॥	१६
स मे ज्येष्ठ स्सुत इश्रीमान्धर्मज्येष्ठ इतीव मे ।	
तत्त्वया प्रियवादिन्या सेत्रार्थं कथितं भवेत् ॥	१७
तच्छ्रुत्वा शोकसंतप्ता सन्तापयसि मां भृशम् ।	
आविष्टाऽसि गृहं शून्यं सा त्वं परवशंगता ॥	१८

इक्ष्वाकूणां कुले देवि । सम्प्राप्त स्सुमहानयम् ।

अनयो नयसम्पन्ने यत्रते विकृता मतिः ॥

१९

नहि किञ्चि दयुक्तं वा विप्रियंवा पुरा मम ।

अकरोस्त्वं विशालाक्षि ! तेन न श्रद्धाम्यहम् ॥

२०

ननु ते राघवस्तुल्यो भरतेन महात्मना ।

वहुशो हि सुबाले ! त्वं कथाः कथयसे मम ॥

२१

तस्य धर्मात्मनो देवि ! वने वासं यशस्विनः ।

कथं रोचसे भीरु ! नव वर्षाणि पञ्च च ॥

२२

अत्यन्तसुकुमारस्य तस्य धर्मे धृतात्मनः ।

कथ रोचयसे वास मरण्ये भृशदारुणे ॥

२३

रोचयस्यभिरामस्य रामस्य शुभलोचने ! ।

तव शुश्रूषमाणस्य किमर्थं विप्रवासनम् ॥

२४

रामोहि भरता द्वयस्तव शुश्रूषते सदा ।

विशेषं त्वयि तस्मात्तु भरतस्य न लक्ष्ये ॥

२५

शुश्रूषां गौरवं चैव प्रमाणं वचनक्रियाम् ।

कस्ते भूयस्तरां कुर्यादन्यत्र मनुजर्षभात् ॥

२६

बहूनां स्त्रीसहस्राणां बहूनां घोपजीविनाम् ।

परिवादोऽपवादो वा राघवे नोपपद्यते ॥

२७

सान्त्वय न्सर्वभूतानि रामश्शुद्धेन चेतसा ।

गृह्णाति मनुजव्याघ्रः प्रियैर्विषयवासिनः ॥

२८

सत्येन लोकाञ्जयति दीनान् दानेन राघवः ।

गुरु ऋश्रूषया वीरो धनुषायुधि शालवान् ॥

२९

सत्यं दानं तपस्त्यागो मित्रता शौच मार्जवम् ।	
विद्या च गुरुशुश्रूषा ध्रुवाण्येतानि राघवे ॥	३०
तस्मिन्नार्जवसम्पन्ने देवि ! देवोपमे कथम् ।	
पाप माशंससे रामे महर्षि समतेजसि ॥	३१
न स्मराम्यप्रियं वाक्यं लोकस्य प्रियवादिनः ।	
स कथं त्वत्कृते रामं वक्ष्यामि प्रिय मप्रियम् ॥	३२
क्षमा यस्मिन्दमस्त्याग स्सत्यं धर्मः कृतज्ञता ।	
अविहिसा च भूतानां तमृते कागतिर्मम ॥	३३
मम वृद्धस्यकैकेयि ! गतान्तस्य तपस्विनः ।	
दीनं लालप्यमानस्य कारुण्यं कर्तुं मर्हसि ॥	३४
पृथिव्यां सागरान्तायां यत्किञ्चि दधिगम्यते ।	
तत्सर्वं तव दास्यामिमात्रं त्वां मन्यु राविशेत् ॥	३५
अञ्जलिं कुर्मिं कैकेयि ! पादौ चापि स्पृशामि ते ।	
शरणं भव रामस्य माऽधर्मो मामिह स्पृशेत् ॥”	३६
इति दुःखाभिसन्तप्तं विलपन्त मचेतनम् ।	
घूर्णमानं महाराजं शोकेन समभिप्लुतम् ॥	३७
पारं शोकार्णवस्याशुप्रार्थयन्तं पुनःपुनः ।	
प्रत्युवाचाथकैकेयी रौद्रारौद्रतरं वचः ॥	३८
यदि दत्त्वा वरौ राज ! न्पुनः प्रत्यनुतप्यसे ।	
धार्मिकत्वं कथं वीर ! पृथिव्यां कथयिष्यसि ॥	३९
यदा समेता बहव स्त्वया राजर्षय स्सह ।	
कथयिष्यन्ति धर्मज्ञ ! तन्न किं प्रतिवक्ष्यसि ? ॥	४०

- यस्याः प्रसादे जीवामि याच मा मभ्यपालयत् ।  
तस्याः कृतं मया मिथ्याकैकेय्या इति वक्ष्यसि ॥ ४१
- किल्बिषत्वं नरेन्द्राणां करिष्यसि नराधिप ।  
यो दत्त्वा वर मद्यैव पुनरन्यानि भाषसे ॥ ४२
- शैव्य इश्येनकपोतीये स्वमांसं पक्षिणे ददौ ।  
अलर्कं श्रक्षुषी दत्त्वा जगाम गति मुत्तमाम् ॥ ४३
- सागर स्समयं कृत्वा न वेला मतिवर्तते ।  
समयं माऽनृतं कार्षीः पूर्ववृत्त मनुस्मरन् ॥ ४४
- स त्वं धर्मं परित्यज्य रामं राज्येऽभिषिच्य च ।  
सह कौसल्यया नित्यं रन्तु मिच्छसि दुर्मते ! ॥ ४५
- भवत्वधर्मो धर्मोवा सत्यं वा यदि वाऽनृतम् ।  
यन्वया मंश्रुतं मह्यं तस्य नास्ति व्यतिक्रमः ॥ ४६
- अहं हि विषमद्यैव पीत्वा बहु तवाग्रतः ।  
पश्यतस्ते मरिष्यामि रामो यद्यभिषिच्यते ॥ ४७
- एकाहमपि पश्येयं यद्यहं राममातरम् ।  
अञ्जलि प्रतिग्रहान्नीं श्रेयो ननु मृति मम ॥ ४८
- भरतेनात्मना चाहं शपे ते मनुजाधिप ! ।  
यथा नान्येन तुष्येय मृते रामविवासनात् ॥” ४९
- एतावदुत्त्वा वचनं कैकेयी विररामह ।  
विलपन्तंच राजानं न प्रतिव्याजहार सा ॥ ५०
- श्रुत्वा तु राजाकैकेय्या वृतं पर मशोभनम् ।  
रामस्य च वने वास मैथर्यं भरतस्य च ॥ ५१

नाभ्यभाषत कैकेयीं मुहूर्तं व्याकुलेन्द्रियः ।	
प्रैक्षतानिमिषो देवीं प्रिया मप्रियवादिनीम् ॥	५२
तां हि वज्रसमां वाच माकर्ण्य हृदयाप्रियाम् ।	
दुःखशोकमयीं घोरं राजा न सुखितोऽभवत् ॥	५३
स देव्या व्यवसायंच घोरंच शपथं कृतम् ।	
ध्यात्वा रामेति निश्चस्य छिन्नस्तरुरिवापतत् ॥	५४
नष्टचित्तोयथोन्मत्तो विपरीतो यथाऽऽतुरः ।	
हृततेजा यथा सर्पो बभूव जगतीपतिः ॥	५५
दीनयातु गिरा राजा इति होवाच कैकेयीम् ।	
“ अनर्थं भिम मर्थाभं केन त्व मुपदर्शिता ? ॥	५६
भूतोपहताचित्तेव ब्रुवन्ती मां न लज्जसे ।	
शीलव्यसन मेतत्ते नाभिजानाम्यहं पुरा ॥	५७
बालाया स्तत्विदानीं ते लक्ष्ये विपरीतवत् ।	
कुतो वा ते भयं जातं या त्वमेवं विधं वरम् ॥	५८
राष्ट्रे भरतमार्सानं वृणीषे राघवं वने ।	
विरमैतेन भावेन त्व मेतेनानृतेन वा ॥	५९
यदि भर्तुः प्रियं कार्यं लोकस्य भरतस्य च ।	
नृशंसे ! पापसङ्कल्पे ! क्षुद्रे ! दुष्कृतकारिणि ! ॥	६०
किं नु दुःख मळीकं वा मयि रामे च पश्यसि ।	
न कथंचिदृते रामाद्भरतो राज्यमावसेत् ॥	६१
रामा दपिहितं मन्ये धर्मतो बलवत्तरम् ।	
कथं द्रक्ष्यामि रामस्य वनं गच्छेति भाषिते ॥	६२

मुखवर्णं विवर्णं तं यथैवेन्दुमुपप्लुतम् ।	
तां हि मे सुकृतां बुद्धिं सुहृद्धिं स्सहनिश्चिताम् ॥	६३
कथं द्रक्ष्याम्यपावृत्तां परैरिव हतां चमूम् ।	
किं मां वक्ष्यन्ति राजानो नानादिग्भ्य स्समागताः ॥	६४
बालो बतायमैक्ष्वाकश्चिरं राज्यमकारयत् ।	
यदा तु बहवोवृद्धा गुणवन्तो बहुश्रुताः ॥	६५
परिप्रक्ष्यन्ति काकुत्स्थं वक्ष्यामि किमहं तदा ।	
कैकेय्या क्लिश्यमानेन रामः प्रब्राजितो मया ॥	६६
यदि सत्यं ब्रवीम्येतत्तदसत्यं भविष्यति ।	
किं मां वक्ष्यति कौसल्या राघवे वनमास्थिते ॥	६७
किंचैनां प्रतिवक्ष्यामि कृत्वा विप्रियमीदृशम् ।	
यदा यदा हि कौसल्या दासीवच्च सखीवच ॥	६८
भार्यावद्भ्रागिनीवच्च मातृवच्चोपतिष्ठति ।	
सततं प्रियकामा मे प्रियपुत्रा प्रियंवदा ॥	६९
न मया सत्कृता देवी सत्कारार्हा कृते तव ।	
इदानीं तत्तपति मां यन्मया सुकृतं त्वयि ॥	७०
अपध्यव्यञ्जनोपेतं भुक्तमन्नमिवातुरम् ।	
विप्रकारं च रामस्य सम्प्रयाणं वनस्य च ॥	७१
सुमित्राप्रेक्ष्य वै भीता कथं मे विश्वसिष्यति ।	
कृपणं बत वैदेही श्रोष्यति द्वय मप्रियम् ॥	७२
मां च पञ्चत्वमापन्नं रामं च वनमाश्रितम् ।	
वैदेही बत मे प्राणान्शोचन्ती क्षपयिष्यति ॥	७३

हानि हिमवतः पार्श्वे किन्नरेणैव किन्नरी ।	
न हि राम महं दृष्ट्वा प्रवसन्तं महावने ॥	७४
चिरंजीवितु मांशसे रुदन्तीं चापि मैथिलीम् ।	
सा नूनं विधवा राज्यं सपुत्राकारयिष्यसि ॥	७५
न हि प्रत्राजिते रामे देवि ! जीवितु मुत्सहे ।	
सतीं त्वा महमत्यन्तं व्यवस्याम्यसतीं सतीम् ॥	७६
रूपिणीं विषसंयुक्तां पीत्वेव मदिरां नरः ।	
अनृतैर्बहु मां सान्त्वै रसान्त्वयन्ती स्म भाषसे ॥	७७
गीतशब्देन संरुद्ध्य लुब्धोमृगमिवावधीः ।	
अनार्य इति मामार्याः पुत्रविक्रायिकं ध्रुवम् ॥	७८
धिक्करिष्वन्ति रथ्यासु सुरापं ब्राह्मणं यथा ।	
अहो ! दुःखमहो ! कृच्छ्रं यत्र वाचः क्षमे तव ॥	७९
दुःख मेवं विधं प्राप्तं पुराकृतमिवाशुभम् ।	
त्वद्रक्षणं प्रमादेन स्वनाशाय कृतं कृतम् ॥	८०
चिरं खलु मया पापे ! त्वं पापेनाभिरक्षिता ।	
अज्ञाना दुपसम्पन्ना रज्जुरुद्धन्धिनी यथा ॥	८१
रममाण स्त्वयासार्धं मृत्युं त्वां नाभिलक्ष्ये ।	
बालोरहसि हस्तेन कृष्णसर्पमिवास्पृशम् ॥	८२
मयाह्यपितृकः पुत्रस्त महात्मा दुरात्मना ।	
तं तु मां जीवलोकोऽयं नून माक्रोष्टु मर्हति ॥	८३
बालिशो बत कामात्मा राजा दशरथो भृशम् ।	
यः स्त्रीकृते प्रियं पुत्रं वनं प्रस्थापयिष्यति ॥	८४

व्रतैश्च ब्रह्मचर्यैश्च गुरुभिश्चोपकर्षितः ।	
भोगकाले महत्कृच्छ्रं पुनरेव प्रपत्स्यते ॥	८५
नालं द्वितीयं वचनं पुत्रो मां प्रतिभाषितुम् ।	
स वनं प्रव्रजेत्युक्तो बाढमित्येव वक्ष्यति ॥	८६
यदि मे राघवः कुर्याद्वनंगच्छेति चोदितः ।	
प्रतिकूलं प्रियं मे स्यान्नतु वत्सः करिष्यति ॥	८७
शुद्धभावो हि भावं मे नतु ज्ञास्यति राघवः ।	
स वनं प्रव्रजेत्युक्तो बाढमित्येव वक्ष्यति ॥	८८
राघवे हि वनं प्राप्ते सर्वलोकस्य धिकृतम् ।	
मृत्यु रक्षमणीयं मां नयिष्यति यमक्षयम् ॥	८९
मृते मयि गते रामे वनं मनुजपुङ्गवे ।	
इष्टे मम जने शेषे किं पापं प्रतिपत्स्यसे ॥	९०
कौसल्यां मां च रामं च पुत्रौ च यदि हास्यति ।	
दुःखान्यसहती देवी मामेवानुमरिष्यति ॥	९१
कौसल्यां च सुमित्रां च मां च पुत्रैस्त्रिभिस्सह ।	
प्रक्षिप्य नरके सा त्वं कैकेयि ! सुखिता भव ॥	९२
मया रामेण च त्यक्तं शाश्वतं सत्कृतं गुणैः ।	
इक्ष्वाकुकुलमक्षोभ्य माकुलं पालयिष्यसि ॥	९३
प्रियं चेद्भरतस्यैतद्रामप्रव्राजनं भवेत् ।	
मास्म मे भरतः कार्षीत्प्रेतकृत्यं गतायुषः ॥	९४
हन्तानार्ये ! ममामित्रे ! सकामा भव कैकेयि !	
मृते मयिगते रामे वनं पुरुषपुङ्गवे ॥	९५



- सेदानीं विधवा राज्यं सपुत्राकारयिष्यसि ।  
 त्वं राजपुत्रीवादेनन्यवशो मम वेदमनि ॥ ९६
- अकीर्तिश्चातुलालोके ध्रुवः परिभवश्च मे ।  
 सर्वभूतेषु चावज्ञा यथा पापकृतस्तथा ॥ ९७
- कथं रथैर्विभुर्यात्वा गजाश्चै श्र मुहुर्मुहुः ।  
 पद्भ्यां रामो महारण्ये वत्सो मे विचरिष्यति ॥ ९८
- यस्य त्वाहारसमये सूदाः कुण्डलधारिणः ।  
 अहं पूर्वाः पचन्ति स्म प्रशस्तं पानभोजनम् ॥ ९९
- स कथं नुकषायाणि तिक्तानि कटुकानि च ।  
 भक्षयन्वन्यमाहारं सुतो मे वर्तयिष्यति ॥ १००
- महार्हवह्नसंवीतो भूत्वा धिरसुखोषितः ।  
 काषायपरिधानं स्तु कथं भूमौ निवत्स्यति ॥ १०१
- कस्यैतद्दारुणं वाक्यं मेवंविधं मघिनित्तम् ।  
 रामस्यारण्यगमनं भरतस्याभिषेचनम् ॥ १०२
- धिगस्तु योषितोनाम शठास्स्वार्थपरा स्सदा ।  
 नब्रवीमि क्षियस्सर्वा भरतस्यैव मातरम् ॥ १०३
- अनर्थभावेऽर्थपरे ! नृशंसे ! ममानुतापाय निविष्टभावे ! ।  
 किमप्रियं पश्यसि मन्निमित्तं हितानुकारिण्यथवाऽपि रामे ॥ १०४
- परित्यजेयुः पितरो हि पुत्रान्भार्याः पतींश्चापि कृतानुरागाः ।  
 कृत्स्नं हि सर्वं कुपितं जगत्स्या दृष्ट्वैव रामं व्यसने निमग्नम् ॥ १०५
- अहं पुनर्देवकुमाररूपमलङ्कृतं तं सुतमाब्रजन्तम् ।  
 नन्दामि पश्यन्नपि दर्शनेन भवामि दृष्ट्वा च पुनर्युवैव ॥ १०६

विनाऽपि सूर्येण भवेत्प्रवृत्ति र्वर्षता वज्रधरेण वाऽपि ।  
 रामं तु गच्छन्त मित स्समीक्ष्य जीवेन्न कश्चित्त्विति चेतना मे ॥  
 विनाशकामामहिता ममित्रामावासयं मृत्युमिवात्मनस्त्वाम् ।  
 चिरं बताङ्केन धृताऽसि सर्पी महाविषा तेन हतोऽस्मिमोहात् ॥  
 मयाच रामेण च लक्ष्मणेन प्रशास्तु हीनो भरतस्त्वया सह ।  
 पुरंघ राष्ट्रंघ निहत्य बान्धवान्ममाहितानां च भवाभिहर्षिणी ॥  
 नृशंसवृत्ते ! व्यसनप्रहारिणि ! प्रसह्य वाक्यं यदिहाद्यभाषसे ।  
 न नाम ते केन मुखात्पतन्त्यधो विशीर्यमाणा दशना स्सहस्रधा ॥  
 न किञ्चि दाहाहितमप्रियं वचो न वेत्ति रामः परुषाणि भाषितुम् ।  
 कथंनुरामेह्यभिरामवादिनि ! ब्रवीषिदोषान्गुणनित्यसम्मते ॥ १११  
 प्रताम्य वा प्रज्वल वा प्रणश्य वा सहस्रशो वा स्फुटिता महीं व्रज ।  
 न ते करिष्यामि वच स्सुदारुणं ममाहितं केकयराजपांसनि ! ॥  
 क्षुरोपमां नित्य मसत्प्रियंवदां प्रदुष्टभावां स्वकुलोपघातिनीम् ।  
 न जीवितुं त्वां विषहेऽमनोरमां दिधक्षमाणां हृदयं सबन्धनम् ॥  
 न जीवितं मेऽस्ति पुनः कुत स्सुखं विनाऽऽत्मजेनाऽत्मवतः कुतो रतिः ।  
 ममाहितं देवि ! नकर्तुं मर्हसि स्पृशामि पादावपि ते प्रसीद मे ॥  
 स भूमिपालो विलपन्ननाथवत् स्त्रिया गृहीतो हृदयेऽतिमात्रया ।  
 पपात देव्याश्चरणौ प्रसारिता बुभा वसंस्पृश्य यथाऽऽनुरस्तथा ॥

## ॥ त्रयोदशस्सर्गः ॥

- अतदर्हं महाराजं शयान मतथोचितम् ।  
ययाति मिव पुण्यान्ते देवलोकात्परिच्युतम् ॥ १
- अनर्थरूपा सिद्धार्था ह्यभीता भयदर्शिनी ।  
पुनराकारयामास तमेव वर मङ्गना ॥ २
- “ त्वं कथ्यसे महाराज ! सत्यवादी दृढव्रतः ।  
मम वेमं वरं कस्माद्विधारयितु मिच्छसि ॥” ३
- एव मुक्तस्तु कैकेय्या राजा दशरथस्तदा ।  
प्रत्युवाच ततः क्रुद्धो मुहूर्त विह्वलन्निव ॥ ४
- “ मृते मयि गते रामे वनं मनुजपुङ्गवे ।  
हन्ताऽनार्ये ! ममामित्रे ! सकामा सुखिनी भव ॥ ५
- स्वर्गेऽपि खलु रामस्य कुशलं दैवतैरहम् ।  
प्रत्यादेशा दभिहितं धारयिष्ये कथं बत ॥ ६
- कैकेय्याः प्रियकामेन रामः प्रब्राजितो मया ।  
यदि सत्यं ब्रवीम्येतत्तदसत्यं भविष्यति ॥ ७
- अपुत्रेण मया पुत्र इश्रमेण महता महान् ।  
रामो लब्धो महाबाहु स्स कथं त्यज्यते मया ॥ ८
- शूरश्च कृतविद्यश्च जितक्रोधः क्षमापरः ।  
कथं कमलपत्राक्षो मया रामो विवास्यते ॥ ९
- कथ मिन्दीवर श्यामं दीर्घबाहुं महाबलम् ।  
अभिराम महं रामं प्रेषयिष्यामि दण्डकान् ॥ १०

- सुखानामुचितस्यैव दुःखै रनुचितस्य च ।  
दुःखं नामा नुपश्येय कथं रामस्य धीमतः ॥ ११
- यदि दुःख मकृत्वाऽद्य मम संक्रमणं भवेत् ।  
अदुःखार्हस्य रामस्य तत स्सुख मवाप्नुयाम् ॥ १२
- नृशंसे ! पापसङ्कल्पे ! रामं सत्यपराक्रमम् ।  
कि विप्रियेण कैकेयि ! प्रियं योजयसे मम ॥ १३
- अकीर्तिं रतुला लोके ध्रुवः परिभवश्च मे ।”  
तथा विलपतस्तस्य परिभ्रमितचेतसः ॥ १४
- अस्त मभ्यगमत्सूर्यो रजनी चाभ्यवर्तत ।  
सात्वियामा तथाऽऽर्तस्य चन्द्रमण्डलमण्डिता ॥ १५
- राज्ञो विलपमानस्य न व्यभासत शर्वरी ।  
तथैवोष्णं विनिश्चस्य वृद्धो दशरथो नृपः ॥ १६
- विललापार्तवद्दुःखं गगनासक्तलोचनः ।  
“ न प्रभातं त्वयेच्छामि निशे ! नक्षत्रभूषणे ॥ १७
- क्रियतां मे दयाभद्रे ! मयाऽयं रचितोऽञ्जलिः ।  
अथवा गम्यतां शीघ्रं नाहमिच्छामि निर्घृणाम् ॥ १८
- नृशंसां कैकेयीं द्रष्टुं यत्कृते व्यसनं महत् ।”  
एव मुक्त्वा ततो राजा कैकेयीं संयताञ्जलिः ॥ १९
- प्रसादयामास पुनः कैकेयीं चेद मब्रवीत् ।  
“ साधुवृत्तस्य दीनस्य त्वद्गतस्य गतायुषः ॥ २०
- प्रसादः क्रियतां देवि ! मम राज्ञो विशेषतः ।  
शून्येन खलु सुश्रोणि ! मयेदं समुदाहृतम् ॥ २१

कुरु साधु प्रसादं मे बाले ! सहृदया ह्यसि ।	
प्रसीद देवि ! रामो मे त्वदत्तं राज्यमव्ययम् ॥	२२
लभता मसितापाङ्गे ! यशः पर मवाप्नुहि ।	
मम रामस्य लोकस्य गुरुणां भरतस्य च ॥	२३
प्रिय मेत द्रुरुश्रोणि ! कुरु चारुमुखेक्षणे ! ।	
“ विशुद्धभावस्य सुदुष्टभावा ताम्रेक्षणस्याश्रुकलस्य राज्ञः ।	
श्रुत्वा विचित्रं करुणं विलापं भर्तु नृशंसा न चकार वाक्यम् ॥	
तत स्स राजा पुनरेव मूर्च्छितः प्रियामदुष्टां प्रतिकूलभाषिणीम् ।	
समीक्ष्य पुत्रस्य विवासनं प्रतिक्षितौ विसंज्ञो निपपात दुःखितः ॥	
इतीव राज्ञो व्यथितस्य सा निशा जगाम घोरं श्वसतो मनस्विनः ।	
विबोध्यमानः प्रतिबोधनं तदा निवारयामास स राजसत्तमः ॥	

इति श्रीमदयोध्याकाण्डे त्रयोदशस्सर्गः ॥

### ॥ चतुर्दशस्सर्गः ॥

पुत्रशोकार्दितं पापा विसंज्ञं पतितं भुवि ।	
विवेष्टमान मुत्प्रेक्ष्य सैक्वाक मिद मब्रवीत् ॥	१
“ पापं कृत्वैव किमिदं मम संश्रित्य संश्रवम् ।	
शेषे क्षितितले सन्नः स्थित्यां त्वं स्थातु मर्हसि ॥	२
आहु स्सत्यं हि परमं धर्मं धर्मविदो जनाः ।	
सत्य माश्रित्य हि मया त्वं च धर्मं प्रचोदितः ॥	३
संश्रुत्य शैब्य इश्येनाय स्वां तनुं जगतीपतिः ।	
प्रदाय पक्षिणे राज ! जगाम गतिमुत्तमाम् ॥	४

तथा ह्यलर्कस्तेजस्वी ब्राह्मणे वेदपारगे ।	
याधमाने स्वके नेत्रे उद्धृत्य सुमना ददौ ॥	५
सरितां तु पति स्खल्पां मर्यादां सत्यमन्वितः ।	
सत्यानुरोधात्समये स्वां वेलं नातिवर्तते ॥	६
सत्य मेकपदं ब्रह्म सत्ये धर्मः प्रतिष्ठितः ।	
सत्यमेवाक्षया वेदा स्सत्येनैवाप्यते परम् ॥	७
सत्यं समनुवर्तस्व यदिधर्मेधृतामतिः ।	
सफल स्स वरो मेऽस्तु वरदो ह्यसि सत्तम ॥	८
धर्मस्यैवाभिकामार्थं मम चैवाभिचोदनात् ।	
प्रब्राजय सुतं रामं त्रिः खलुत्वां ब्रवीम्यहम् ॥	९
समयं च ममाद्येयं यदि त्वं न करिष्यसि ।	
अग्रतस्ते परित्यक्त्वा परित्यक्ष्यामि जीवितम् ॥”	१०
एवं प्रचोदितो राजा कैकेय्या निर्विशङ्कया ।	
नाऽशकृत्पाश मुन्मोक्तुं बलि रिन्द्रकृतं यथा ॥	११
उद्भ्रान्तहृदयश्चापि विवर्णवदनोऽभवत् ।	
सधुर्यो वै परिस्पन्दन्युगध्वक्रान्तरं यथा ॥	१२
विह्वलाभ्यां च नेत्राभ्या मपश्यन्निवभूपतिः ।	
कृच्छ्राद्धैर्येण संस्तभ्य कैकेयीमिदं ब्रवीत् ॥	१३
“ यस्ते मन्त्रकृतः पाणि रग्नौ पापे ! मया धृतः ।	
तं त्यजामि स्वजंचैव तव पुत्रं सह त्वया ॥	१४
प्रयाता रजनी देवी सूर्यस्योदयनं प्रति ।	
अभिषेकं गुरुजन स्त्वरयिष्यति मांध्रुवम् ॥	१५

- रामाभिषेकसंभारै स्तदर्थं मुपकल्पितैः ।  
 रामः कारयितव्यो मे मृतस्य सलिलक्रियाम् ॥ १६
- त्वया सपुत्रया नैव कर्तव्या सलिलक्रिया ।  
 व्याहन्ताऽस्यशुभाचारे ! यदि रामाभिषेचनम् ॥ १७
- नच शक्तोऽस्म्यहं द्रष्टुं दृष्ट्वा पूर्वं तथा सुखम् ।  
 हतहर्षं निरानन्दं पुनर्जन मवाङ्मुखम् ॥” १८
- तां तथा ब्रुवतस्तस्य भूमिपस्य महात्मनः ।  
 प्रभाताशर्वरी पुण्या चन्द्रनक्षत्रशालिनी ॥ १९
- ततः पापसमाचारा कैकेयी पार्थिवं पुनः ।  
 उवाच परुषं वाक्यं वाक्यज्ञा रोषमूर्छिता ॥ २०
- “ किं मिदं भाषसे राज ! न्वाक्यं गररुजोपमम् ।”  
 आनाययितु मच्छिष्टं पुत्रं राम मिहार्हसि ॥ २१
- स्थाप्य राज्ये मम सुतं कृत्वा रामं वनेचरम् ।  
 निस्सपत्नां च मां कृत्वा कृतकृत्यो भविष्यसि ॥” २२
- स नुन्न इव तीक्ष्णेन प्रतोदेन हयोत्तमः ।  
 राजा प्रचोदितोऽभीक्ष्णं कैकेयी मिदं ब्रवीत् ॥ २३
- “ धर्मबन्धेन बद्धोऽस्मि नष्टाच मम चेतना ।  
 ज्येष्ठं पुत्रं प्रियं रामं द्रष्टुं मिच्छामि धार्मिकम् ॥” २४
- ततः प्रभातां रजनी मुदिते च दिवाकरे ।  
 पुण्ये नक्षत्रयोगे च मुहूर्ते च समाहिते ॥ २५
- वसिष्ठो गुणसम्पन्न इशियैः परिवृत स्तदा ।  
 षष्ठगृह्याशु संभारा न्प्रविवेश पुरोत्तमम् ॥ २६

- सिक्तसम्मार्जितपथां पताकोत्तमभूषिताम् ॥
- विचित्रकुसुमाकीर्णा नानास्रग्भिर्विराजिताम् ॥ २७
- संहृष्टमनुजोपेतां समृद्धविपणापणाम् ।
- महोत्सवसमाकीर्णा राघवार्थे समुत्सुकाम् ॥ २८
- घन्दनागरुधूपैश्च सर्वतः प्रतिधूपिताम् ।
- तां पुरीं समतिक्रम्य पुरन्दरपुरोपमाम् ॥ २९
- ददर्शान्तःपुरं श्रेष्ठं नानाद्विजगणायुतम् ।
- पौरजानपदाकीर्णं ब्राह्मणै र्पशोभितम् ॥ ३०
- यज्ञविद्धि स्सुसंपूर्ण सदस्यैः परमद्विजैः ।
- तदन्तःपुरमासाद्य व्यतिचक्राम तं जनम् ॥ ३१
- वसिष्ठः परमप्रीतः परमर्षिं विवेश च ।
- सत्वपश्याद्विनिष्क्रान्तं सुमन्त्रं नाम सारथिम् ॥ ३२
- द्वारे मनुजसिंहस्य सचिवं प्रियदर्शनम् ।
- त मुवाच महातेजा स्सूतपुत्रं विशारदम् ॥ ३३
- वसिष्ठः “ क्षिप्र माचक्ष्व नृपते र्मांमिहागतम् ।
- इमे गङ्गोदकघटा स्सागरेभ्यश्च काञ्चनाः ॥ ३४
- औदुम्बरं भद्रपीठ मभिषेकार्थं माहृतम् ।
- सर्वबीजानि गन्धाश्च रत्नानि विविधानि च ॥ ३५
- क्षौद्रं दधि घृतं लाजा दर्भा स्सुमनसः पयः ।
- अष्टौ च कन्या रुचिरा मत्तश्च वरवारणः ॥ ३६
- चतुरश्रो रथश्श्रीमान्निखिंशो धनुरुत्तमम् ।
- बाहनं नरसंयुक्तं छत्रं च शशिसन्निभम् ॥ ३७



श्वेतेषु बालव्यजने भृङ्गारुश्च हिरण्मयः ।	
हेमदामपिनद्धश्च ककुद्वा न्पाण्डुरो वृषः ॥	३८
केसरी च चतुर्दंष्ट्रो हरिश्रेष्ठो महाबलः ।	
सिंहासनं व्याघ्रतनुं मसमिद्धश्च हुताशनः ॥	३९
सर्ववादित्रसङ्गाश्च वेश्याश्चालङ्कृतास्त्रियः ।	
आचार्या ब्राह्मणा गावः पुण्याश्च मृगपक्षिणः ॥	४०
पौरजानपदश्रेष्ठा नैगमाश्च गणैस्सह ।	
एते चान्ये च बहवः प्रीयमाणाः पियंवदाः ॥	४१
अभिषेकाय रामस्य सह तिष्ठन्ति पार्थिवैः ।	
न पश्यामि च राजानमुदितश्च दिवाकरः ॥	४२
त्वरयस्व महाराजं यथा समुदितेऽहनि ।	
पुण्ये नक्षत्रयोगे च रामो राज्यमवाप्नुयात् ॥”	४३
इति तस्य वचं श्रुत्वा सूतपुत्रो महात्मनः ।	
स्तुवन्नृपतिशार्दूलं प्रविवेश निवेशनम् ॥	४४
तंतु पूर्वोदितं वृद्धं द्वारस्था राजसम्मतम् ।	
न शेकु रभिसंरोद्धं राज्ञः प्रियचिकीर्षवः ॥	४५
ससमीपस्थितो राज्ञस्तामवस्थामजज्ञिवान् ।	
वाग्भिः परमतुष्टाभि रभिष्टोतुं प्रचक्रमे ॥	४६
ततस्सूतो यथाकालं पार्थिवस्य निवेशने ।	
सुमन्त्रः प्राञ्जलि भूत्वा तुष्टाव जगतीपतिम् ॥	४७
यथा नन्दति तेजस्वीसागरो भास्करोदये ।	
श्रीतः प्रीतेन मनसा तथाऽऽनन्दघ्ननस्वतः ॥	४८

“ इन्द्रमस्यांतु वेळाया मभितुष्टाव मातलिः ।	
सोऽजयद्दानवान्सर्वां स्तथा त्वां बोधयाम्यहम् ॥	४९
वेदा स्सहाङ्गविद्याश्च यथा ह्यात्मभुवं विभुम् ।	
ब्रह्माणं बोधयन्त्यद्य तथा त्वां बोधयाम्यहम् ॥	५०
आदित्य स्सह चन्द्रेण यथा भूतधरां शुभाम् ।	
बोधयत्यद्य पृथिवीं तथा त्वां बोधयाम्यहम् ॥	५१
उत्तप्राशु महाराज ! कृतकौतुकमङ्गळः ।	
विराजमानो वपुषा मेरो रिव दिवाकरः ॥	५२
सोमसूर्यौ च काकुत्स्थ ! शिववैश्रवणावपि ।	
वरुणश्चाग्निरिन्द्रश्च विजयं प्रदिशन्तु ते ॥	५३
गता भगवती रात्रिः कृतं कृत्यमिदं तव ।	
बुद्ध्यस्व नरशार्दूल ! कुरु कार्यं मनन्तरम् ॥	५४
उदतिष्ठत रामस्य समग्रमभिषेचनम् ।	
पौरजानपदैश्चापि नैगमैश्च कृताञ्जलिः ॥	५५
स्वयं वसिष्ठो भगवा न्ब्राह्मणै स्सह तिष्ठति ।	
क्षिप्र माज्ञाप्यतां राज ! त्राघवस्याभिषेचनम् ॥	५६
यथाह्यपालाः पशवो यथासेनाह्यनायका ।	
यथाचन्द्रं विनारात्रि र्यथागावो विनावृषम् ॥	५७
एवंहि भविता राष्ट्रं यत्र राजा नदृश्यते ।”	
इति तस्य वचश्श्रुत्वा सान्त्वपूर्वमिवार्थवत् ॥	५८
अभ्यकीर्यत शोकेन भूय एव महीपतिः ।	
तत स्स राजा तं सूतं सन्नहर्षं स्सुतं प्रति ॥	५९

- शोकरक्तेक्षण श्रीमा नुद्वीक्ष्योवाच धार्मिकः ।  
 “वाक्यै स्तु खलु मर्माणि मम भूयो निकृन्तसि ॥” ६०
- सुमन्त्रः करुणं श्रुत्वा दृष्ट्वा दीनं च पार्थिवम् ।  
 प्रगृहीताञ्जलिः किञ्चित्तस्माद्देशादपाक्रमत् ॥ ६१
- यदावक्तुं स्वयं दैन्यान्नशशाक महीपतिः ।  
 तदासुमन्त्रं मन्त्रज्ञा कैकेयी प्रत्युवाच ह ॥ ६२
- “सुमन्त्र ! राजा रजनीं रामहर्षसमुत्सुकः ।  
 प्रजागरपरिश्रान्तो निद्राया वशमेयिवान् ॥ ६३
- तद्गच्छ त्वरितं सूत ! राजपुत्रं यशस्विनम् ।  
 राम मानय भद्रं ते नात्रकार्या विचारणा” ॥ ६४
- स मन्यमानः कल्याणं हृदयेन ननन्द च ।  
 निर्जगाम च संप्रीत्या त्वरितो राजशासनात् ॥ ६५
- सुमन्त्र श्रिन्तयामास त्वरितं चोदितस्तया ।  
 व्यक्तं रामोऽभिषेकार्थं मिहाऽऽयास्यति धर्मवित् ॥ ६६
- इति सूतो मतिं कृत्वा हर्षेण महताऽऽवृतः ।  
 निर्जगाम महाबाहो राघवस्य दिदृक्षया ॥ ६७
- सागरहृदसङ्काशात्सुमन्त्रोऽन्तःपुराच्छुभात् ।  
 निष्क्रम्य जनसंबाधं ददर्श द्वारमग्रतः ॥ ६८
- ततः पुरस्तात्सहसा विनिर्गतो महीपतीन्द्वारगतो विलोकयन् ।  
 ददर्श पौरान्विविधान्महाधनानुपस्थितान्द्वार मुपेत्य विष्टितान् ॥

## ॥ पञ्चदशसर्गः ॥

- ते तु तां रजनी मुष्य ब्राह्मणा वेदपारगाः ।  
उपतस्थु रूपस्थानं सहराजपुरोहिताः ॥ १
- अमात्या बलमुख्याश्च मुख्या ये निगमस्य च ।  
राघवस्याभिषेकार्थे प्रीयमाणास्तु संगताः ॥ २
- उदिते विमले सूर्ये पुष्ये चाभ्यागतेऽहनि ।  
लग्ने कर्कटके प्राप्ते जन्म रामस्य च स्थिते ॥ ३
- अभिषेकाय रामस्य द्विजैर्द्रै रूपकल्पितम् ।  
काञ्चना जलकुंभाश्च भद्रपीठं स्वलङ्कृतम् ॥ ४
- रथश्च सम्यगास्तीर्णो भास्वता व्याघ्रचर्मणा ।  
गङ्गायमुनयोः पुण्यात्संगमादाहतं जलम् ॥ ५
- याश्चान्यास्सरितः पुण्याहदाः कूपास्सरांसि च ।  
प्राग्वाहाश्चोर्ध्ववाहाश्च तिर्यग्वाहास्समाहिताः ॥ ६
- ताभ्यश्चैवाहतं तोयं समुद्रेभ्यश्च सर्वशः ।  
सलाजाः क्षीरिभिश्छन्ना घटाः काञ्चनराजताः ॥ ७
- पद्मोत्पलयुता भान्ति पूर्णाः परमवारिणा ।  
क्षौद्रं दधिघृतं राजा दर्भा स्सुमनसः पयः ॥ ८
- वेश्याश्चैव शुभाचारास्सर्वाभरणभूषिताः ।  
चन्द्रांशुविकचप्रख्यं काञ्चनं रत्नभूषितम् ॥ ९
- सज्जं तिष्ठति रामस्य वालव्यजनमुत्तमम् ।  
चन्द्रमण्डलसङ्काशमातपत्रं च पाण्डुरम् ॥ १०

सज्जं द्युनिकरं श्रीमदभिषेकपुरस्कृतम् ।	
पाण्डुर श्र वृषस्सज्जः पाण्डुरोऽश्रुश्च सुस्थितः ॥	११
प्रसृतश्च गजश्रमिमानौपवाह्यः प्रतीक्षते ।	
अष्टौ च कन्या माङ्गळ्या स्सर्वाभरणभूषिताः ॥	१२
वादित्राणि च सर्वाणि वन्दिनश्च तथापरे ।	
इक्ष्वाकूणां यथाराज्ये सम्भ्रयेताभिषेचनम् ॥	१३
तथाजातीयमादाय राजपुत्राभिषेचनम् ।	
ते राजवचनात्तत्र समवेतामहीपतिम् ॥	१४
अपश्यन्तोऽब्रुव “न्कोनुराज्ञो नः प्रतिवेदयेत् ।	
न पश्यामश्च राजान मुदितश्च दिवाकरः ॥	१५
यौवराज्याभिषेकश्च सज्जो रामस्य धीमतः ।”	
इति तेषु ब्रुवाणेषु सार्वभौमान्महीपतीन् ॥	१६
अब्रवीत्तानिदं सर्वान्सुमन्त्रो राजसत्कृतः ।	
“रामं राज्ञो नियोगेन त्वरया प्रस्थितोऽस्म्यहम् ॥	१७
पूज्या राज्ञो भवन्तस्तु रामस्य च विशेषतः ।	
अयं पृच्छामि वचनात्सुखमायुष्मता महम् ॥	१८
राज्ञस्सम्प्रति बुद्धस्य यच्चागमनकारणम् ।”	
इत्युत्त्वान्तःपुरद्वारमाजगाम पुराणवित् ॥	१९
सक्षऽसक्तं च तद्वेश्म सुमन्त्रः प्रविवेश ह ।	
तुष्टावास्य तदा वंशं प्रविश्य सविशां पतेः ॥	२०
शयनीयं नरेन्द्रस्य तदाऽऽसाद्यव्यतिष्ठत ।	
सोऽत्यासाद्य तु तद्वेश्म तिरस्करिणि मन्तरा ॥	२१

- आशीर्भिर्गुणयुक्ताभि रभितुष्टाव राघवम् ।  
सोमसूर्यौ च काकुत्स्थ ! शिववैश्रवणावपि ॥ २२
- वरुणश्चाग्नि रिन्द्रश्च विजयं प्रदिशन्तु ते ।  
[यथासाक्षाद्भवेदाश्च ब्रह्माणं बोधयन्ति ते ॥ २३  
तथा त्वां बोधयिष्यामि ह्युत्तिष्ठ पुरुषर्षभ ।]  
गता भगवती रात्रिः कृतं कृत्यमिदं तव ॥ २४
- बुद्ध्यस्व नृपशार्दूल ! कुरुकार्यं मनन्तरम् ।  
ब्राह्मणा बलमुख्याश्च नैगमाश्चाऽगता नृप ! ॥ २५  
दर्शनं तेऽभिकाङ्क्षन्ते प्रतिबुद्ध्यस्व राघव ! ।”  
स्तुवन्तं तं तदासूतं सुमन्त्रं मन्त्रकोविदम् ॥ २६  
प्रतिबुद्ध्य ततो राजा इदं वचनमब्रवीत् ।  
“राम मानय सूतेति यदस्यभिहितोऽनया ॥ २७  
किमिदं कारणं येन मदाज्ञा प्रतिहन्यते ।  
न चैव सम्प्रसूतोऽहं मानयेहाशु राघवम् ॥” २८  
इति राजा दशरथस्सूतं तत्रान्वशात्पुनः ।  
स राजवचनं श्रुत्वा शिरसा प्रतिपूज्यतम् ॥ २९  
निर्जगाम नृपावासान्मन्यमानः प्रियं महत् ।  
प्रपन्नो राजमार्गं च पताकाध्वजशोभितम् ॥ ३०  
हृष्टः प्रमुदितस्सूतो जगामाशुविलोकयन् ।  
ससूत स्तत्र शुश्राव रामाधिकरणाः कथाः ॥ ३१  
अभिषेचनं संयुक्ता स्सर्वलोकस्य हृष्टवत् ।  
ततो ददर्श रुषिरं कैलासशिखरप्रभम् ॥ ३२

रामवेश्म सुमन्त्र स्तु शक्रवेश्म समप्रभम् ।	
महाकवाटपिहितं वितर्दिशतशोभितम् ॥	३३
काञ्चनप्रतिमैकाग्रं मणिविद्रुमतोरणम् ।	
शारदाभ्रघनप्रख्यं दीप्तं मेरुगुहोपमम् ॥	३४
मणिभिर्वरमाल्यानां सुमहद्भि रलङ्कितम् ।	
मुक्तामणिभिराकीर्णं चन्दनागरुधूपितम् ॥	३५
गन्धान्मनोज्ञान्विसृजद्दार्दरं शिखरं यथा ।	
सारसैश्च मयूरैश्च निनदद्भिर्विराजितम् ॥	३६
सुकृतेहामृगाकीर्णं सुकीर्णं भक्तिभिस्तथा ।	
मनश्चक्षुश्च भूतानां माददत्तिग्मतेजसा ॥	३७
चन्द्रभास्करसङ्काशं कुबेरभवनोपमम् ।	
महेन्द्रधामप्रतिमं नानापक्षिसमाकुलम् ॥	३८
मेरुशृङ्गसमं सूतो रामवेश्म ददर्शह ।	
उपस्थितैस्समाकीर्णं जनै रञ्चलि कारिभिः	३९
उपादाय समाक्रान्तैस्तथा जानपदैर्जनैः ।	
रामाभिषेकसुमुखै र्हुन्मुखैस्समलङ्कितम् ॥	४०
महामेघसमप्रख्यमुदग्रं सुविभूषितम् ।	
नानारत्नसमाकीर्णं कुब्जकै र्नातकावृतम् ॥	४१
स वाजियुक्तेन रथेन सारथिर्नराकुलं राजपथं विलोकयन् ।	
वरूथिना रामगृहाभिषातिना पुरस्य सर्वस्यमनांसिहर्षयन् ॥	४२
ततस्समासाद्य महाधनं महत्प्रहृष्टरोमासबभूवसारथिः ।	
मृगैर्मयूरैश्च समाकुलोल्बणं गृहं वरार्हस्य शचीपतेरिव ॥	४३

- स तत्र कैलासनिभा स्वलङ्कृताः प्रविश्य कक्ष्यास्त्रिदशालयोपमाः ।  
 प्रियान्नरान् राममते स्थितान्बहूनपोह्य शुद्धान्तमुपस्थितो रथी ॥
- स तत्र शुश्रावच हर्षयुक्ता रामाभिषेकार्थकृता जनानाम् ।  
 नरेन्द्रसूनो रभिमङ्गळार्था स्सर्वस्य लोकस्य गिरः प्रहृष्टः ॥ ४५
- महेन्द्रसद्मप्रतिमं तु वेशम रामस्य रम्यं मृगपक्षिजुष्टम् ।  
 ददर्श मेरो रिव शृङ्ग मुचं विभ्राजमानं प्रभया सुमन्त्रः ॥ ४६
- उपस्थितै रञ्जलिकारकैश्च सोपायनैर्जानपदैश्च मलयैः ।  
 कोट्यापराधैश्च विमुक्तयानैस्समाकुलं द्वारवथं ददर्श ॥ ४७
- ततो महामेघमहीधराभं प्रभिन्न मलंकुश मप्रसह्यम् ।  
 रामौपवाह्यं रुचिरं ददर्श शत्रुञ्जयं नाग मुदप्रकायम् ॥ ४८
- स्वलङ्कृतान्साश्वरथान्सकुञ्जरानमात्यमुख्यान् शतशश्च वल्लभान् ।  
 व्यपोह्य सूतस्सहितान्समंतत स्समृद्ध मन्तःपुर माविवेश ॥ ४९
- तदद्रिकूटाघलमेघसन्निभं महाविमानोत्तमवेशमसंघवत् ।  
 अवार्यमाणः प्रविवेश सारथिः प्रभूतरत्नं मकरो यथाऽर्णवम् ॥ ५०

इति श्रीमदयो-याकाण्डे पञ्चदशस्सर्गः ॥



## ॥ षोडशस्सर्गः ॥

- स तदन्तः पुरद्वारं समतीत्य जनाकुलम् ।  
 प्रविविक्तां ततः कक्ष्या माससाद् पुराणवित् ॥ १
- प्रासकार्मुकविभ्रद्भिर्युवभिर्मृष्टकुण्डलैः ।  
 अप्रमादिभि रेकाग्रै स्वनुरक्तै रधिष्ठिताम् ॥ २



तत्र काषायिणो वृद्धान्वेत्रपाणीन् स्वलङ्कितान् ।	
ददर्श विष्टितान् द्वारिस्त्र्यध्यक्षान्सुसमाहितान् ॥	३
ते समीक्ष्य समायान्तं रामप्रियचिकीर्षवः ।	
सहस्रोत्पतिता स्सर्वे स्वासनेभ्यस्ससंभ्रमाः ॥	४
तानुवाचविनीतात्मा सूतपुत्रः प्रदक्षिणः ।	
“ क्षिप्रमाख्यात रामाय सुमन्त्रो द्वारितिष्ठति ॥”	५
ते राम मुपसंगम्य भर्तुः प्रियचिकीर्षवः ।	
सहभार्याय रामायक्षिप्रमेवाभिषक्षिरे ॥	६
प्रतिवेदितमाज्ञाय सूत मभ्यन्तरं पितुः ।	
तत्रैवानाययामास राघवाप्रियकाम्यया ॥	७
तं वैश्रवणसंकाश मुपविष्टं स्वलङ्कितम् ।	
ददर्श सूतः पर्यङ्के सौवर्णे सोत्तरच्छदे ॥	८
वराहरुधिराभेण शुचिना च सुगन्धिना ।	
अनुलिप्तं परार्धेन चन्दनेन परन्तपम् ॥	९
स्थितया पार्श्वतश्चापि वालव्यजनहस्तया ।	
उपेतं सीतया भूय श्चित्रया शशिनं यथा ॥	१०
तं तपन्तमिवादित्य मुपपन्नं स्वतेजसा ।	
ववन्दे वरदं वन्दी विनयज्ञो विनीतवत् ॥	११
प्राञ्जलिस्तु सुखं पृष्ठा विहारशयनासने ।	
राजपुत्र मुवाचेदं सुमन्त्रो राजसत्कृतः ॥	१२
“ कौसल्या सुप्रजाराम ! पिता त्वां द्रष्टुं मिच्छति ।	
महिष्या सहकैकेय्या गम्यतां तद्द माचिरम् ॥”	१३

- एवमुक्तस्तु संहृष्टो नरसिंहो महाद्युतिः ।  
तत स्सम्मानयामास सीता मिद मुवाचह ॥ १४
- “ देवि ! देवश्चदेवी च समागम्य मदन्तरे ।  
मन्त्रयेते ध्रुवं किञ्चिदभिषेचनसंहितम् ॥ १५
- लक्षयित्वा ह्यभिप्रायं प्रियकामा सुदक्षिणा ।  
संचोदयति राजानं मदर्थं मदिरेक्षणे ! ॥ १६
- सा प्रहृष्टा महाराजं हितकामानुवर्तिनी ।  
जननी चार्थकामामे केकयाधिपते ! स्सुता ॥ १७
- दिष्ट्याखलु महाराजा महिष्या प्रियया सह ।  
सुमन्त्रं प्राहिणोद्दूत मर्थकामकरं मम ॥ १८
- यादृशीपरिषत्तत्र तादृशो दूत आगतः ।  
ध्रुव मद्यैव मां राजा यौवराज्येऽभिषेक्ष्यति ॥ १९
- हन्त ! शीघ्रमितो गत्वा द्रक्ष्यामि च महीपतिम् ।  
सह त्वं परिवारेण सुख मास्व रमस्वच ॥” ॥ २०
- पतिसम्मानिता सीता भर्तारमसितेक्षणा ।  
आद्वार मनुवत्राज मङ्गलान्यभिदधुषी ॥ २१
- “ राज्यं द्विजातिभिर्जुष्टं राजसूयाभिषेचनम् ।  
कर्तु मर्हति ते राजा वासवस्येव लोककृत् ॥ २२
- दीक्षितं व्रतसम्पन्नं वराजिनधरं शुचिम् ।  
कुरङ्गशृङ्गपाणिं च पश्यन्ती त्वां भजाम्यहम् ॥ २३
- पूर्वा दिशं वज्रधरो दक्षिणां पातु ते यमः ।  
वरुणः पश्चिमा माशां धनेश स्तूत्तरां दिशम् ॥” ॥ २४

अथ सीता मनुज्ञाप्य कृतकौतुकमङ्गलः ।	
निश्चक्राम सुमन्त्रेण सह रामो निवेशनात् ॥	२५
पर्वता दिव निष्क्रम्य सिंहो गिरिगुहाशयः ।	
लक्ष्मणं द्वारि सोऽपश्य त्रह्वाञ्जलिपुटं स्थितम् ॥	२६
अथ मध्यमकक्ष्यायां समागच्छ त्सुहृज्जनैः ।	
स सर्वानर्थिनो दृष्ट्वा समेत्य प्रतिनन्द्य च ॥	२७
ततः पावकसंकाशमारुरोह रथोत्तमम् ।	
बैयात्रं पुरुषव्याघ्रो राजतं राजनन्दनः ॥	२८
मेघनाद मसंबाधं मणिहेमविभूषितम् ।	
मुष्णन्तमिव चक्षूषि प्रभया सूर्यवर्चसम् ॥	२९
करेणुशिशुकल्पैश्च युक्तं परमवाजिभिः ।	
हरियुक्तं सहस्राक्षो रथमिन्द्र इवाशुगम् ॥	३०
प्रययौ तूर्ण मास्थाय राघवो ज्वलितश्रिया ।	
स पर्जन्य इवाकाशे खनवानभिनादयन् ॥	३१
निकेतान्निर्ययौ श्रीमान्महेन्द्रादिव चन्द्रमाः ।	
छत्रचामरपाणिस्तु लक्ष्मणो राघवानुजः ॥	३२
जुगोप भ्रातरं भ्राता रथ मास्थाय पृष्ठतः ।	
ततो हलहलाशब्दस्तुमुलस्समजायत ॥	३३
तस्य निष्क्रममाणस्य जनौघस्य समंततः ।	
ततो ह्यवरामुख्या नागाश्च गिरिसन्निभाः ॥	३४
अनुजगमुस्तदा रामं शतशोऽथ सहस्रशः ।	
अग्रतश्चास्य सन्नद्धाश्चन्दनागरुभूषिताः ॥	३५

- खड्गघापधराश्शूरा जग्मुराशंसवो जनाः ।  
ततो वादित्रशब्दाश्च स्तुतिशब्दाश्च वन्दिनाम् ॥ ३६
- सिहनादाश्च शूराणां तदा शुश्रुविरे पथि ।  
हर्म्यवातायनस्थाभिर्भूषिताभिस्समंततः ॥ ३७
- कीर्यमाणस्स पुष्पौघैर्ययौ स्त्रीभिस्सरिन्दमः ।  
रामं सर्वानवद्यांग्यो रामपिप्रीषया ततः ॥ ३८
- वचोभिरग्र्यैर्हर्म्यस्थाः क्षितिस्थाश्च ववन्दिरे ।  
नूनं नन्दति ते माता कौसल्या मातृनन्दन ! ॥ ३९
- पश्यन्ती सिद्धयात्रं त्वां पित्र्यं राज्यमवस्थितम् ।  
सर्वसीमन्तिनीभ्यश्च सीता सीमन्तिनीं पराम् ॥ ४०
- अमन्यन्त हि तानार्यो रामस्य हृदयप्रियाम् ।  
तयासुचरितं देव्या पुरानूनं महत्तपः ॥ ४१
- रोहिणीव शशाङ्केन रामसंयोगमापया ।  
इति प्रासादशृङ्गेषु प्रमदाभिर्नरोत्तमः ॥ ४२
- शुश्राव राजमार्गस्थः प्रियावाच उदाहृताः ।  
स राघवस्तत्रकथाप्रपञ्चान् शुश्रावलोकस्य समागतस्य ।  
आत्माधिकारा विविधाश्च वाचः प्रहृष्टरूपस्य पुरोजनस्य ॥ ४३
- एष श्रियं गच्छति राघवोऽद्य राजप्रसादा द्विपुलां गमिष्यन् ।  
एते वयं सर्वसमृद्धकामा येषां मयं नो भविता प्रशास्ता ॥ ४४
- लाभो जनस्यास्य यदेष सर्वं प्रपत्स्यते राष्ट्रमिदं चिराय ।  
ब्रह्मप्रियं किञ्चनजातु कश्चित्पश्येन्न दुःखं मनुजाधिपेऽस्मिन् ॥ ४५

सघोषवद्भिः श्रुत्यैर्मतङ्गैः पुरस्सरैः स्वस्तिकसूतमागधैः ।  
 महीयमानः प्रवरैश्च वादकै रभिष्टुतो वैश्रवणो यथा ययौ ॥ ४६  
 करेणुमातङ्गरथाश्वसंकुलं महाजनौघप्रतिपूर्णचत्वरम् ।  
 प्रभूतरत्नं बहुपुण्यसंचयं ददर्शरामो रुचिरं महापथम् ॥ ४७

इति श्रीमदयोध्याकाण्डे षोडशस्सर्गः ॥

### ॥ सप्तदशस्सर्गः ॥

स रामो रथमास्थाय सम्प्रहृष्टसुहृज्जनः ।  
 पताकाध्वजसम्पन्नं महार्हागरुधूपितम् ॥ १  
 अपश्यन्नगरं श्रीमान्नानाजनसमाकुलम् ।  
 सगृहै रभ्रसङ्काशैः पाण्डुरै रुपशोभितम् ॥ २  
 राजमार्गं ययौरामो मध्येनागरुधूपितम् ।  
 चन्दनानां च मुख्याना मगरूणां च संश्रयैः ॥ ३  
 उत्तमानां च गन्धानां क्षौमकोशाम्बरस्य च ।  
 अविद्धाभिश्च मुक्ताभि रुत्तमै स्स्फाटिकै रपि ॥ ४  
 शोभमान मसम्बाधै स्तं राजपथमुत्तमम् ।  
 संवृतं विविधैःपण्यै र्भक्ष्यै रुच्चावचै रपि ॥ ५  
 ददर्श तं राजपथं दिवि देवपथं यथा ।  
 रगरुचन्दनैः ॥ ६

नानामाल्योपगंधैश्च सदाऽभ्यर्चितचत्वरम् ।  
 आशीर्वादान्बहून्शृण्वन्सुहृद्भि रसमुदीरितान् ॥

यथाहं चापि संपूज्य सर्वानेव नरान्ययौ ।	
पितामहै राघरितं तथैव प्रपितामहैः ॥	८
अद्योपादाय तं मार्गं मभिषिक्तोऽनुपालय ।	
यथास्म लालिताःपित्वा यथापूर्वैः पितामहैः ॥	९
तत स्सुखतरं रामे वत्स्याम स्सति राजनि ।	
अलमद्यहि भुक्तेन परमार्थैरलंचनः ॥	१०
यथा पश्याम निर्यातं रामं राज्ये प्रतिष्ठितम् ।	
अतो हि नःप्रियतरं नान्यत्किंचिद्भ्रुविष्यति ॥	११
यदाऽभिषेको रामस्य राज्येनामिततेजसः ।	
एता श्रान्याश्च सुहृदा मुदासीनः कथाश्शुभाः ॥	१२
आत्मसंपूजनी शृण्वन्त्ययौ रामो महापथम् ।	
नहि तस्मान्मनः कश्चिच्चक्षुषी वानरोत्तमात् ॥	१३
नरशक्रोत्यपाक्रष्टु मतिक्रान्तेऽपि राघवे ।	
यश्च रामं नपश्येत्तु यं च रामो नपश्यति ॥	१४
निन्दितस्सवसेल्लोके स्वात्माऽप्येनं विगर्हते ।	
सर्वेषां हि स धर्मात्मा वर्णानां कुरुते दयाम् ॥	१५
चतुर्णां हि वयस्थानां तेन ते तमनुव्रताः ।	
चतुष्पथान्देवपथां श्रैत्यान्यायतनानि च ॥	१६
प्रदक्षिणं परिहरन् जगाम नृपतेस्सुतः ।	
स राजकुल मासाद्य मेघसंघोपमैश्शुभैः ॥	१७
प्रासादशृंगैर्विविधैः कैलासशिखरोपमैः ।	
आवारयद्भिर्गगनं विमानैरिष्य पण्डुरैः ॥	१८

वर्धमानगृहैश्चापि रत्नजालपरिष्कृतैः ।	
तत्प्रथिव्यां गृहवरं महेन्द्रभवनोपमम् ॥	१९
राजपुत्रः पितुर्वेश्म प्रविवेश श्रियाज्वलन ।	
सकक्ष्या धन्विभिर्गुप्तास्त्रिस्रोऽतिक्रम्य वाजिभिः ॥	२०
पदातिरपरे कक्ष्ये द्वे जगाम नरोत्तमः ।	
स सर्वा स्समतिक्रम्य कक्ष्या दशरथात्मजः ॥	२१
सन्निवर्त्य जनं सर्वं शुद्धान्तं पुनरभ्यगात् ।	
ततः प्रविष्टे पितुरन्तिकं तदा जनस्ससर्वो मुदितो नृपात्मजे ।	
प्रतीक्षते तस्य पुनश्चनिर्गमं यथोदयं चन्द्रमसस्सरित्पतिः ॥	२२

॥ इति श्रीमदयो याकाण्डे सप्तदशस्सर्गः ॥

### ॥ अष्टादशस्सर्गः ॥

सददर्शासने रामो निषण्णं पितरं शुभे ।	
कैकेयीसहितं दीनं मुखेन परिशुष्यता ॥	१
स पितु श्ररणौ पूर्वं मभिवाद्य विनीतवत् ।	
ततो ववन्दे चरणौ कैकेय्यास्सुसमाहितः ॥	२
‘रामे’ त्युक्त्वाद्य वचनं बाष्पपर्याकुलेक्षणः ।	
शशाक नृपतिर्दीनो नेक्षितुं नाभिभाषितुम् ॥	३
तदपूर्वं नरपतेर्दृष्ट्वा रूपं भयावहम् ।	
रामोऽपि भयमापन्नः पदा स्पृष्ट्वेव पन्नगम् ॥	४
इन्द्रियैरप्रहृष्टैस्तं शोकसन्तापकर्षितम् ।	
निश्चसन्तं महाराजं व्यथिताकुलचेतसम् ॥	५

- ऊर्मिमालिन मक्षोभ्यं क्षुभ्यन्त मिवसागरम् ।  
 उपप्लुतामिवादित्यमुक्तानृतमृषियथा ॥ ६
- अचिन्त्यकल्पं हि पितुस्तंशोकमुपधारयन् ।  
 बभूव संरब्धतरस्समुद्र इव पर्वाणि ॥ ७
- चिन्तयामास घतदा रामःपितृहिते रतः ।  
 ' किस्विदद्यैव नृपतिर्नमां प्रत्यभिनन्दति ॥ ८
- अन्यदा मां पिता दृष्ट्वा कुपितोऽपि प्रसीदति ।  
 तस्य मामद्य संप्रेक्ष्य किं मायासः प्रवर्तते ॥ ९
- स दीन इव शोकार्तो विषण्णवदनद्युतिः ।  
 कैकेयी मभिवाद्यैव रामो वचन मत्रवीत् ॥ १०
- “ कच्चिन्मया नापराद्ध मज्ञाना येन मे पिता ।  
 कुपितस्तन्ममाचक्ष्व त्वं चैवैनं प्रसादय ॥ ११
- अप्रसन्नमनाः किन्त्रु सदामां प्रति वत्सलः ।  
 विवर्णवदनो दीनो नहि मा मभिभाषते ॥ १२
- शारीरो मानसो वापि कच्चि देनं न बाधते ? ।  
 सन्तापो वाऽभितापोवा दुर्लभं हि सदा सुखम् ॥ १३
- कच्चिन्न किंचि द्भ्ररते कुमारे प्रियदर्शने ।  
 शत्रुन्नेवा महासत्त्वे मातृणां वा ममाशुभम् ? ॥ १४
- अतोषयन्महाराज मकुर्वन्वापितुर्वचः ।  
 मुहूर्तमपि नेच्छेयं जीवितुं कुपिते नृपे ॥ १५
- यतो मूलं नरः पश्येत्प्रादुर्भावमिहात्मनः ।  
 कथं तस्मिन्नवर्तेत प्रत्यक्षे सति दैवते ॥ १६



कञ्चित्पुरुषं किञ्चिद्भिमानात्पितामम ।	
उक्तो भवत्या कोपेन यत्रास्य लुलितं मनः ॥	१७
एतदाचक्ष्व मे देवि ! तत्त्वेन परिपृच्छतः ।	
किं निमित्तं मपूर्वोऽयं विकारो मनुजाधिपे ॥”	१८
एव मुक्तातु कैकेयी राघवेण महात्मना ।	
उवाचेदं सुनिर्लज्जा धृष्टमात्महितं वचः ॥	१९
“ न राजा कुपितो राम ! व्यसनं नास्य किञ्चन ।	
किञ्चिन्मनोगतं त्वस्य त्वद्भया त्नाभिभाषते ॥	२०
प्रियं त्वा मप्रियं वक्तुं वाणी नास्योपवर्तते ।	
तद्वश्यं त्वया कार्यं यदनेनाश्रुतं मम ॥	२१
एष मह्यं वरं दत्त्वा पुरा मामभिरूज्य च ।	
स पश्चात्तप्यते राजा यथाऽन्यः प्राकृत स्तथा ॥	२२
अतिसृज्य ददानीति वरं मम विशांपतिः ।	
स निरर्थं गतजले सेतुं बंधितु मिच्छति ॥	२३
धर्ममूलं मिदं राम ! विदितं च सतामपि ।	
तत्सत्यं न त्यजेद्राजा कुपितस्त्वत्कृते यथा ॥	२४
यदि तद्वक्ष्यते राजा शुभं वा यदि वाऽशुभम् ।	
करिष्यासि ततस्सर्वं माख्यास्यामि पुनस्त्वहम् ॥	२५
यदि त्वभिहितं राज्ञा त्वयि तन्न विपत्स्यते ।	
ततोऽहं मभिधास्यामि न ह्येष त्वयि वक्ष्यति ॥”	२६
एतत्तु वचनं श्रुत्वा कैकेय्या समुदाहृतम् ।	
उवाच व्यथितो राम स्तां देवीं नृपसन्निधौ ॥	२७

“अहो ! धिङ्नाहसे देवि वक्तुं मामीदृशं वचः ।

अहं हि वचनाद्राज्ञः पतेयमपि पावके ॥ २८

भक्षयेयं विषं तीक्ष्ण म्मज्जेय मपि चार्णवे ।

नियुक्तो गुरुणा पित्रा नृपेण च हितेन च ॥ २९

तद्ब्रूहि वचनं देवि राज्ञो यदभिकांक्षितम् ।

करिष्ये प्रतिजानेच रामो द्विर्नाभिभाषते ॥ ३०

तमार्जवसमायुक्त मनार्या सत्यवादिनम् ।

उवाच रामं कैकेयी वचनं भृशदारुणम् ॥ ३१

“पुरा दैवासुरे युद्धे पित्राते मम राघव !

राक्षितेन वरौ दत्तौ सशल्येन महारणे ॥ ३२

तत्र मेयाचितो राजा भरतस्याभिषेचनम् ।

गमनं दण्डकारण्ये तव चाद्यैव राघव ! ॥ ३३

यदि सत्यप्रतिज्ञं त्वं पितरं कर्तुमिच्छसि ।

आत्मानं च नरश्रेष्ठ ! मम वाक्य मिदं शृणु ॥ ३४

सन्निदेशे पितुस्तिष्ठ यथा तेन प्रतिश्रुतम् ।

त्वयाऽरण्यं प्रवेष्टव्यं नववर्षाणि पञ्च च ॥ ३५

भरतश्चाभिषिच्येत यदेतदाभिषेचनम् ।

त्वदर्थे विहितं राज्ञा तेन सर्वेण राघव ! ॥ ३६

सप्तसप्त च वर्षाणि दण्डकारण्यमाश्रितः ।

अभिषेक मिमं त्यक्त्वा जटाजिनधरो वस ॥ ३७

भरतः कोसलपुरे प्रशास्तु वसुधामिमाम् ।

नानारत्नसमाकीर्णां सवाजिरथकुञ्जराम् ॥ ३८

एतेन त्वां नरेन्द्रोऽयं कारुण्येन समाप्नुतः ।

शोकसंक्लिष्टवदनो न शक्नोति निरीक्षितुम् ॥

३९

एतत्कुरु नरेन्द्रस्य वचनं रघुनन्दन ! ।

सत्येन महता राम ! तारयस्व नरेश्वरम् ॥”

४०

इतीव तस्यां परुषं वदन्त्यां न चैव रामः प्रविवेश शोकम् ।

प्रविष्यथे चापि महानुभावो राजा तु पुत्रव्यसनाभितप्तः ॥

४१

इति श्रीमदयोध्याकाण्डे अष्टादशस्तर्गः ॥

## ॥ एकोनविंशस्तर्गः ॥

तमप्रियममित्रघ्नो वचनं मरणोपमम् ।

श्रुत्वा नविष्यथे रामः कैकेयीं घेद मत्रवीत् ॥

१

“एव मस्तु गमिष्यामि वनं वस्तु महं त्वितः ।

जटाजिनधरो राज्ञः प्रतिज्ञामनुपालयन् ॥

२

इदं तु ज्ञातु मिच्छामि किमर्थं मां महीपतिः ।

नाभिनन्दति दुर्धर्षो यथापुर मरिन्दमः ॥

३

मन्युर्नघत्वया कार्यो देवि ! ब्रूमि तवाग्रतः ।

यास्यामि भव सुप्रीता वनं चीरजटाधरः ॥

४

हितेन गुरुणा पित्रा कृतज्ञेन नृपेण च ।

नियुज्यमानो विस्रब्धः किं न कुर्या महं प्रियम् ॥

५

अब्धिकं मानसं त्वेकं हृदयं दहतपि मे ।

स्त्रयं यन्नाहमां राजा भरतस्याभिषेचनम् ॥

६

- अहं हि सीतां राज्यं च प्राणानिष्ठान्धनानि च ।  
हृष्टो भ्रात्रे स्वयं दद्यां भरतायाप्रचोदितः ॥ ७
- किं पुनर्मनुजेन्द्रेण स्वयंपित्रा प्रचोदितः ।  
तव च प्रियकामार्थं प्रतिज्ञा मनुपालयन् ॥ ८
- तदाश्वासय हीमं त्वं किन्विदं यन्महीपतिः ।  
वसुधासक्तनयनो मन्दमश्रूणिमुञ्चति ॥ ९
- गच्छन्तु चै वानयितुं दूता इशीघ्रजवैर्हयैः ।  
भरतं मातुलकुलादद्यैव नृपशासनात् ॥ १०
- दण्डकारण्यमेषोऽह मितो गच्छामि सत्वरः ।  
अविचार्य पितुर्वाक्यं समावस्तुं चतुर्दश ॥” ११
- सा हृष्टा तस्य तद्वाक्यं श्रुत्वा रामस्य कैकयी ।  
प्रस्थानं श्रद्धाना हि त्वरयामास राघवम् ॥ १२
- “ एवं भवतु यास्यन्ति दूता इशीघ्रजवैर्हयैः ।  
भरतं मातुलकुला दुपावर्तयितुं नराः ॥ १३
- तवत्वहं क्षमं मन्ये नोत्सुकस्य विलम्बनम् ।  
राम ! तस्मादित इशीघ्रं वनं त्वं गन्तु मर्हसि ॥ १४
- ब्रीळान्वित स्वयं यच्च नृपस्त्वां नाभिभाषते ।  
नैतर्त्किञ्चिन्नरश्रेष्ठ ! मन्युरेषोऽपनीयताम् ॥ १५
- यावत्त्वं न वनं यातः पुरादस्मा दभित्त्वरन् ।  
पिता तावन्न ते राम ! स्नास्यते भोक्ष्यतेऽपि वा ॥” १६
- ‘ धिक्कष्ट ’ मिति निश्चयस्य राजा शोकपरिप्लुतः ।  
मूर्च्छितो न्यपतत्तस्मिन्पर्यङ्के हेमभूषिते ॥ १७

रामोऽप्युत्थाप्य राजानं कैकेय्याभिप्रचोदितः ।	
कश्येवाहतो वाजी वनं गन्तुं कृतत्वरः ॥	१८
तदप्रिय मनार्याया वचन दारुणोदयम् ।	
श्रुत्वागतव्यथो रामः कैकेयीं वाक्य मब्रवीत् ॥	१९
“ नाह मर्थपरो देवि ! लोकमावस्तु मुत्सहे ।	
विद्धि मा मृषिभिस्तुल्यं केवलं धर्ममास्थितम् ॥	२०
यदत्र भवतः किञ्चि च्छक्यं कर्तुं प्रियं मया ।	
प्राणानपि परित्यज्य सर्वधा कृत मेव तत् ॥	२१
न ह्यतो धर्मचरणं किञ्चि दस्ति महत्तरम् ।	
यथा पितरि शुश्रूषा तस्य वा वचनक्रिया ॥	२२
अनुक्तोऽप्यत्र भवता भवत्या वचना दहम् ।	
वने वत्स्यामि विजने वर्षाणिह चतुर्दश ॥	२३
न नूनं मयि कैकेयि किञ्चि दाशंससे गुणम् ।	
यद्राजानमवोचस्त्वं ममेश्वरतरा सती ॥	२४
यावन्मातर मापृच्छे सीतां चानुनयाम्यहम् ।	
ततोऽद्यैव गमिष्यामि दण्डकानां मह द्वनम् ॥	२५
भरतः पालयेद्राज्यं शुश्रूषे च पितुर्यथा ।	
तथा भवत्या कर्तव्यं सहि धर्म स्सनातनः ॥”	२६
स रामस्य वच श्रुत्वा भृशं दुःखहतः पिता ।	
शोकादशक्नुवन्बाष्पं प्ररुरोद महास्वनम् ॥	२७
वन्दित्वा चरणौ रामो विसंज्ञस्य पितुस्तथा ।	
कैकेय्याश्चाप्यनार्याया निष्पपात महाद्युतिः ॥	२८

स रामः पितरं कृत्वा कैकेयीं च प्रदक्षिणम् ।	
निष्क्रम्यान्तःपुरात्तस्मात्स्वं ददर्श सुहृज्जनम् ॥	२९
तं बाष्पपरिपूर्णाक्षः पृष्ठतोऽनुजगाम ह ।	
लक्ष्मणः परमक्रुद्ध स्सुमित्रानन्दवर्धनः ॥	३०
आभिषेचनिकं भाण्डं कृत्वा रामः प्रदक्षिणम् ।	
शनैर्जगाम सापेक्षो दृष्टि तत्राविधारयन् ॥	३१
न चास्य महतीं लक्ष्मीं राज्यनाशोऽपकर्षति ।	
लोककान्तस्य कान्तत्वाच्छीतरश्मेरिव क्षपा ॥	३२
न वनं गन्तुकामस्य त्यजतश्च वसुन्धराम् ।	
सर्वलोकातिगस्येव लक्ष्यते चित्तविक्रिया ॥	३६
प्रतिषिध्य शुभं छत्रं व्यजने च स्वलङ्कृते ।	
विसर्जयित्वा स्वजनं रथं पौरां स्तथा जनान् ॥	३४
धारयन्मनसा दुःख मिन्द्रियाणि निगृह्य च ।	
प्रविवेशात्मवान् वेश्म मातु रप्रियशंसिवान् ॥	३५
सर्वोह्यभिजन इश्रीमान् श्रीमतस्सत्यवादिनः ।	
नालक्ष्यत रामस्य किञ्चिदाकारमानने ॥	३६
उचित च महाबाहु र्नजहौ हर्ष मात्मनः ।	
शारद स्समुदीर्णांशु श्रन्द्र स्तेज इवात्मजम् ॥	३७
वाचामधुरया राम स्सर्वं सम्मानयञ्जनम् ।	
मातु स्समीपं धीरात्मा प्रविवेश महायशाः ॥	३८
तं गुणै स्समतां प्राप्तो भ्राता विपुलविक्रमः ।	
सौमित्रि रनुवत्राज धारयन्दुःखमात्मजम् ॥	३९

प्रविश्य वेश्मातिभृशं मुदाऽन्वितं समीक्ष्य तां चार्थविपत्तिमागताम् ।  
नचैव रामोऽत्र जगाम विक्रियां सुहृज्जनस्यात्मविपत्तिशङ्कया ॥ ४०

इति श्रीमदयोध्याकाण्डे एकोनविंशत्सर्गः ॥

### ॥ विंशत्सर्गः ॥

- तस्मिंस्तु पुरुषव्याघ्रे निष्क्रामति कृताञ्जलौ ।  
आर्तशब्दो महान् जज्ञे स्त्रीणा मन्तःपुरे तदा ॥ १
- कृत्येष्वचोदितः पित्रा सर्वस्यान्तःपुरस्य च ।  
गतिर्यश्शरणं चापि स रामोऽद्य प्रवत्स्यति ॥ २
- कौसल्यायां यथा युक्तो जनन्यां वर्तते सदा ।  
तथैव वर्ततेऽस्मासु जन्मप्रभृति राघवः ॥ ३
- नक्रुध्यत्यभिशाप्तोऽपिक्रोधनीयानि वर्जयन् ।  
क्रुद्धान्प्रसादयन्सर्वान्सइतोऽद्य प्रवत्स्यति ॥ ४
- अलुद्धिर्बतनो राजा जीवलोकं चरत्ययम् ।  
यो गतिं सर्वभूतानां परित्यजति राघवम् ॥ ५
- इति सर्वा महिष्यस्ता विवत्सा इव धेनवः ।  
पति माचुकुशुश्चैव सस्वरं चापि चुकुशुः ॥ ६
- स हि चान्तःपुरे घोर मार्तशब्दं महीपतिः ।  
पुत्रशोकाभिसन्तप्त इश्रुत्वा व्यालयिताऽसने ॥ ७
- रामस्तु भृश मायस्तो निश्चसन्निव कुञ्जरः ।  
जगाम सहितो भ्रात्रा मालु रन्तःपुरं वशी ॥ ८

- सोऽपश्यत्पुरुषं तत्र वृद्धं परमपूजितम् ।  
 उपविष्टं गृहद्वारि तिष्ठतश्चापरान्बहून् ॥ ९
- दृष्ट्वैवतु तदा रामं ते सर्वे सहसोत्थिताः ।  
 जयेन जयतां श्रेष्ठं वर्धयन्तिस्म राघवम् ॥ १०
- प्रविश्य प्रथमां कक्ष्यां द्वितीयायां ददर्शसः ।  
 ब्राह्मगान्वेदसम्पन्नान्वृद्धा न्राज्ञाऽभिसत्कृतान् ॥ ११
- प्रणम्य रामस्तान्विप्रां स्तृतीयायां ददर्श सः ।  
 स्त्रियो वृद्धा स्तथा बाला द्वाररक्षणतत्पराः ॥ १२
- वर्धयित्वा प्रहृष्टास्ताः प्रविश्य च गृहं स्त्रियः ।  
 न्यवेदयन्त त्वरिता राममातुः प्रियं तदा ॥ १३
- कौसल्यापि तदा देवी रात्रिं स्थित्वा समाहिता ।  
 प्रभाते त्वकरोत्तूजां विष्णोः पुत्रहितैषिणी ॥ १४
- साक्षौमवसना हृष्टा नित्यव्रतपरायणा ।  
 अग्निं जुहोतिस्म तदा मन्त्रवत्कृतमङ्गला ॥ १५
- प्रविश्य च तदा रामो मातु रन्तः पुरं शुभम् ।  
 ददर्श मातरं तत्र हावयन्तीं हुताशनम् ॥ १६
- देवकार्यनिमित्तं च तत्रापश्यत्समुद्यतम् ।  
 दध्यक्षतं घृतं चैव मोदकान्हविषस्तथा ॥ १७
- लाजान्माल्यानि शुक्लानि पायसं कृसरं तथा ।  
 समिधः पूर्णकुम्भांश्च ददर्श रघुनन्दनः ॥ १८
- तां शुक्लक्षौमसंवीतां व्रतयोगेन कर्षिताम् ।  
 तर्पयन्तीं ददर्शाद्भिर्देवतां देववर्णिनीम् ॥ १९



- सा धिरस्यात्मजं दृष्ट्वा मातृनन्दनमागतम् ।  
अभिचक्राम संहृष्टा किशोरं बडबा यथा ॥ २०
- स मातर मभिक्रान्तामुपसंगृह्य राघवः ।  
[पर्यष्वजत धर्मात्मा मात्रा चैव परन्तपः ॥] २१
- परिष्वक्तश्च बाहुभ्या मुपघ्रातश्च मूर्धनि ।  
तमुवाच दुराधर्ष राघवं सुत मात्मनः ॥ २२
- कौसल्या पुत्रवात्सल्या दिदं प्रियहितंवचः ।  
“ वृद्धानां धर्मशीलानां राजर्षीणां महात्मनाम् ॥ २३
- प्राप्नुह्यायुश्च कीर्तिं च धर्मं चोपाहितं कुले ।  
सत्यप्रतिज्ञं पितरं राजानं पश्य राघव ! ॥ २४
- अद्यैव हि त्वां धर्मात्मा यौवराज्येऽभिषेक्ष्यति ।”  
दत्तमासनमालभ्य भोजनेन निमन्त्रितः ॥ २५
- मातरं राघवः किञ्चिद्भीष्मात्प्राञ्जलिरब्रवीत् ।  
स स्वभावविनीतश्च गौरवाच्च तदानतः ॥ २६
- प्रस्थितो दण्डकारण्यमाप्रष्टुमुपचक्रमे ।  
“ देवि ! नूनं नजनीषे महद्भयमुपस्थितम् ॥ २७
- इदं तव च दुःखाय वैदेह्या लक्ष्मणस्य च ।  
गमिष्ये दण्डकारण्यं किमनेनासनेन मे ॥ २८
- विष्टरासनयोग्यो हि कालोऽयं मामुपस्थितः ।  
चतुर्दश हि वर्षाणि वत्स्यामि विजने वने ॥ २९
- मधुमूलफलैर्जीवन्हित्वा मुनिवदामिषम् ।  
अरताय महाराजो यौवराज्यं प्रयच्छति ॥ ३०

- मां पुनर्दण्डकारण्ये विवासयति तापसम् ।  
स षट्घाष्टौ च वर्षाणि वत्स्यामि विजने वने ॥ ३१
- आसेवमानो वन्यानि फलमूलैश्च वर्तयन् ।”  
सा निकृतेव सालस्य यष्टिः परशुना वने ॥ ३२
- पपात सहसा देवी देवतेव दिवश्च्युता ।  
तामदुःखोचितां दृष्ट्वा पतितां कदलीमिव ॥ ३३
- रामस्तूत्थापयामास मातरं गतचेतसम् ।  
उपावृत्योत्थितां दीनां बडबामिव वाहिताम् ॥ ३४
- पांसुकुण्ठितसर्वाङ्गीं विममर्शं च पाणिना ।  
सा राघव मुपासीनमसुखार्ता सुखोचिता ॥ ३५
- उवाच पुरुषव्याघ्र मुपशृण्वति लक्ष्मणे ।  
“ यदि पुत्र ! न जायेथा मम शोकाय राघव ! ॥ ३६
- न स्म दुःखमतो भूयः पश्येय महमप्रजाः ।  
एक एव हि बन्ध्याया शशोको भवति मानसः ॥ ३७
- अप्रजाऽस्मीनि सन्तापो नह्यन्यः पुत्र ! विद्यते ।  
नदृष्टपूर्वं कल्याणं सुखं वा पतिपौरुषे ॥ ३८
- अपि पुत्रेऽपि पश्येय मिति रामाऽस्थितं मया ।  
सा बहून्यमनोज्ञानि वाक्यानि हृदयच्छिदाम् ॥ ३९
- अहं श्रोष्ये सपत्नीना मवराणां वरासती ।  
अतो दुःखतरं किंनु प्रमदानां भविष्यति ॥ ४०
- मम शोको विलापश्च यादृशोऽय मनन्तकः ।  
त्वयि सन्निहिते ह्येव मह मासं निराकृता ॥ ४१

- किं पुनः प्रोषिते तात ध्रुवं मरण मेव मे ।  
अत्यन्तं निगृहीताऽस्मि भर्तुर्नित्यमतंद्रिता ॥ ४२
- परिवारेण कैकेय्यास्समावाप्यथवाऽवरा ।  
योहि मां सेवते कश्चिदथवाऽप्यनुवर्तते ॥ ४३
- कैकेय्याः पुत्रमन्वीक्ष स्वजनो नाभिभाषते ।  
नित्यक्रोधतया तस्याः कथं नु खरवादि तत् ॥ ४४
- कैकेय्या वदनं द्रष्टुं पुत्र ! शक्यामि दुर्गता ।  
दशसप्तच वर्षाणि तव जातस्य राघव ! ॥ ४५
- आसितानि प्रकाङ्क्षन्त्या मया दुःखपरिक्षयम् ।  
तदक्षयं महद्दुःखं नोत्सहे सहितुं चिरम् ॥ ४६
- विप्रकारं सपत्नीना मेवं जीर्णाऽपि राघव ! ।  
अपश्यन्ती तव मुखं परिपूर्णं शशिप्रभम् ॥ ४७
- कृपणावर्तयिष्यामि कथं कृपणजीविकाम् ।  
उपवासैश्च योगैश्च बहुभिश्च परिश्रमैः ॥ ४८
- दुःखं संवर्धितो मोघं त्वं हि दुर्गतया मया ।  
स्थिरं तु हृदयं मन्ये ममेदं यन्नदीर्यते ॥ ४९
- प्रावृषीव महानद्या स्स्पृष्टं कूलं नवाम्भसा ।  
ममैव नूनं मरणं नविद्यते नचावकाशोऽस्ति यमक्षयेऽपिवा ।  
यदन्तकोऽद्यैव न मां जिहीर्षति प्रसह्य सिंहो रुदतीं मृगीमिव ॥  
स्थिरं हि नूनं हृदयं ममायसं नविद्यते यद्भुवि नावदीर्यते ।  
अनेन दुःखेन च देहमर्पितं ध्रुवं ह्यकाले मरणं नविद्यते ॥ ५१

इदं हि दुःखं यदनर्थकानि मे व्रतानि दानानि च संयमाश्च हि ।  
 तपश्च तप्तं यदपत्यकारणात्सुनिष्फलं बीजमिवोप्तमूषरे ॥ ५२  
 यदि ह्यकाले मरणं स्वयेच्छया लभेत कश्चिद्गुरुदुःखकर्षितः ।  
 गताहमद्यैव परेतसंसदं विना त्वया धेनु रिवात्मजेन वै ॥ ५३  
 अथापि किं जीवितमद्यमे वृथा त्वया विना चन्द्रनिभाननप्रभ ! ।  
 अनुव्रजिष्यामि वनं त्वयैव गौस्सुदुर्बला वत्समिवानुकांक्षया ॥ ”  
 भृशमसुखममर्षिता तदा बहु विललाप समीक्ष्य राघवम् ।  
 व्यसनमुपनिशाम्य सा महत्सुतमिवबद्धमवेक्ष्य किन्नरी ॥ ५५

इति श्रीमदयो-याकाण्डे विंशस्सर्गः ॥

॥ एकविंशस्सर्गः ॥

तथा तु विलपन्तीं तां कौसल्यां राममातरम् ।  
 उवाच लक्ष्मणो दीनस्तत्कालसदृशं वचः ॥ १  
 “ नरोचते ममाप्येतदार्ये ! यद्राघवो वनम् ।  
 त्यक्त्वा राज्यश्रियं गच्छेत् स्त्रिया वाक्यवशं गतः ॥ २  
 विपरीतश्च वृद्धश्च विषयैश्च प्रधर्षितः ।  
 नृपः किमिव नब्रूयाच्चोद्यमानस्समन्मथः ॥ ३  
 नास्यापराधं पश्यामि नापिदोषं तथाविधम् ।  
 येन निर्वास्यते राष्ट्राद्धनवासाय राघवः ॥ ४  
 [अहं हनिष्ये पितरं वृद्धं कामवशं गतम् ।  
 स्त्रिया युक्तं च निर्लज्जं धर्मायुक्तं नृपं यथा ॥]

न तं पश्याम्यहं लोके परोक्षमपि योनरः ।	
स्वमित्तोऽपि निरस्तोऽपियोऽस्यदोषमुदाहरेत् ॥	५
देवकल्पमृजुदान्तं रिपूणामपि वत्सलम् ।	
अवेक्षमाणः को धर्मं त्यजेत्पुत्रमकारणात् ॥	६
तदिदं वचनं राज्ञः पुनर्बाल्यमुपेयुषः ।	
पुत्रः को हृदये कुर्याद्राजवृत्तमनुस्मरन् ॥	७
‘यावदेव न जानाति कश्चिदर्थमिमं नरः ।	
तावदेव मया सार्धं मात्मस्थं कुरुशासनम् ॥	८
मया पार्श्वे सधनुषा तव गुप्तस्य राघव ! ।	
कस्समर्थोऽधिकं कर्तुं कृतान्तस्येव तिष्ठतः ॥	९
निर्मनुष्या मिमां कृत्स्ना मयोध्यां मनुजर्षभ ! ।	
करिष्यामि शरैस्तीक्ष्णैर्यदि स्थास्यति विप्रिये ॥	१०
भरतस्याथ पक्षयोवा वो वाऽस्य हितमिच्छति ।	
सर्वानेतान्वधिष्यामिमृदुर्हि परिभूयते ॥	११
प्रोत्साहितोऽयं कैकेय्या स दुष्टो यदि नःपिता ।	
अमित्रभूतो निस्सङ्गं वध्यतां बध्यतामपि ॥	१२
गुरोरप्यवलिप्तस्य कार्याकार्यमजानतः ।	
उत्पथं प्रतिपन्नस्य कार्यं भवति शासनम् ॥	१३
बलमेष किमाश्रित्य हेतुं वा पुरुषर्षभ ! ।	
दातुमिच्छति कैकेय्यैराज्यं स्थितमिदं तव ॥	१४
त्वया चैव मया चैव कृत्वा वैरमनुत्तमम् ।	
काऽस्य शक्तिश्श्रयं दातुं भरताचारिशासन ! ॥	१५

- अनुरक्तोऽस्मि भावेन भ्रातरं देवि ! तत्त्वतः ।  
सत्येन धनुषा चैव दत्तेनेष्ट्रेण ते शपे ॥ १६
- दप्तिमग्निमरण्यं वा यदि रामः प्रवेक्ष्यति ।  
प्रविष्टं तत्र मां देवि ! त्वं पूर्वमवधारय ॥ १७
- हरामि वीर्याहुखं ते तमस्सूर्य इवोदितः ।  
देवीपश्यतु मे वीर्यं राघवश्चैव पश्यतु ॥” १८
- [हनिष्ये पितरं वृद्धं कैकेय्या सक्तमानसम् ।  
कृपणं चास्थिरं बालं वृद्धभावेन गर्वितम् ॥] १९
- एतत्तु वचनं श्रुत्वा लक्ष्मणस्य महात्मनः ।  
उवाच रामं कौसल्या रुदन्ती शोकलालसा ॥ २०
- “ भ्रातुस्ते वदतः पुत्र ! लक्ष्मणस्य श्रुतं त्वया ।  
यदत्रानंतरं कार्यं कुरुष्व यदि रोचते ॥ २१
- न चाधर्मं वच श्रुत्वा सपत्न्या मम भाषितम् ।  
विहाय शोकसंतप्तां गंतुं मर्हसि माभितः ॥ २२
- धर्मज्ञ ! यदि धर्मिष्ठो धर्मं चरितुं मिच्छसि ।  
शुश्रूष मामिहस्थं स्वं चर धर्मं मनुत्तमम् ॥ २३
- शुश्रूषुर्जननीं पुत्र ! स्वगृहे नियतो वसन् ।  
परेण तपसा युक्तः काश्यपस्त्रिदिवं गतः ॥ २४
- यथैव राजा पूज्यस्ते गौरवेण तथास्म्यहम् ।  
त्वां नाहं मनुजानामि नगन्तव्यं मितो वनम् ॥ २५
- त्वद्वियोगान्नमे कार्यं जीवितेन सुखेन वा ।  
त्वया सह मम श्रेयस्तृणानामपि भक्षणम् ॥ २६

यदि त्वं यास्यसि वनं त्यक्त्वा मां शोकलालसाम् ।	
अहं प्राय मिहासिष्ये न हि शक्यामि जीवितुम् ॥	२७
तत स्त्वं प्राप्स्यसे पुत्र ! निरयं लोकविश्रुतम् ।	
ब्रह्महत्यामिवाधर्मात्समुद्र स्सरितां पतिः ॥”	२८
विलपन्तीं तथा दीनां कौसल्यां जननीं ततः ।	
उवाच रामो धर्मात्मा वचनं धर्मसंहितम् ॥	२९
“ नास्तिशक्तिः पितुर्वाक्यं समतिक्रमितुं मम ।	
प्रसादये त्वां शिरसा गंतुमिच्छाम्यहं वनम् ॥	३०
ऋषिणा च पितुर्वाक्यं कुर्वता व्रतचारिणा ।	
गौर्हिता जानता धर्म कण्डुनाऽपि विपश्चिता ॥	३१
अस्माकं च कुले पूर्वं सगरस्याज्ञया पितुः ।	
खनद्भि स्सागरैर्भूमि मवाप्त स्सुमहान्वधः ॥	३२
जामदग्न्येन रामेण रेणुका जननी स्वयम् ।	
कृत्तापरशुनाऽरण्ये पितुर्वचनकारिणा ॥	३३
एतै रन्यै श्च बहुभिर्देवि ! देवसमैः कृतम् ।	
पितुर्वचन मङ्गीवं करिष्यामि पितुर्हितम् ॥	३४
नखल्वेतन्मयैकेन क्रियते पितृशासनम् ।	
एतै रपिकृतं देवि ! ये मया तवकीर्तिताः ॥	३५
नाहं धर्म मपूर्वं ते प्रतिकूलं प्रवर्तये ।	
पूर्वैरय मभिप्रेतो गतो मार्गोऽनुगम्यते ॥	३६
तदेतत्तु मयाकार्यं क्रियते भुवि नान्यथा ।	
पितुर्हि वचनं कुर्वन्न कश्चिन्ना मङ्गीयते ॥”	३७

- तामेव मुक्त्वा जननीं लक्ष्मणं पुनरब्रवीत् ।  
 वाक्यं वाक्यविदां श्रेष्ठ श्रेष्ठस्सर्वधनुष्मताम् ॥ ३८
- “ तव लक्ष्मण ! जानामि मयिस्नेहमनुत्तमम् ।  
 विक्रमं चैव सत्त्वं च तेजश्च सुदुरासदम् ॥ ३९
- मम मातु र्महद्दुःख मतुलं शुभलक्षण ! ।  
 अभिप्राय मविज्ञाय सत्यस्य च शमस्य च ॥ ४०
- धर्मोहि परमो लोके धर्मे सत्यं प्रतिष्ठितम् ।  
 धर्मसंश्रित मेतच्च पितुर्वचन मुत्तमम् ॥ ४१
- संश्रुत्य च पितुर्वाक्यं मातुर्वा ब्राह्मणस्यवा ।  
 नकर्तव्यं वृथा वीर ! धर्ममाश्रित्य तिष्ठता ॥ ४२
- सोऽहं न शक्यामि पितुर्नियोग मतिवर्तितुम् ।  
 पितुर्हिवचनाद्वीर ! कैकेय्याऽहं प्रचोदितः ॥ ४३
- तदेतां विसृजानार्या क्षत्रधर्माश्रितां मतिम् ।  
 धर्ममाश्रय मा तैक्ष्ण्यं महदुद्धि रनुगम्यताम् ॥” ४४
- तामेव मुक्त्वा सौहार्दाद्भातरं लक्ष्मणाग्रजः ।  
 उवाच भूयः कौसल्यां प्राञ्जलिश्शरसा नतः ॥ ४५
- “ अनुमन्यस्व मां देवि ! गमिष्यन्तमितो वनम् ।  
 शापिताऽसि मम प्राणैः कुरु स्वस्त्ययनानिमे ॥ ४६
- तीर्णप्रतिज्ञश्च वनात्पुनरेष्याम्यहंपुरीम् ।  
 ययाति रिव राजर्षिः पुरा हित्वा पुनर्दिवम् ॥ ४७
- शोक स्सन्धार्यतां मात ! हृदये साधु माशुचः ।  
 वनवासादिहैष्यामि पुनः कृत्वा पितुर्वचः ॥ ४८



त्वया मया च वैदेह्या लक्ष्मणेन सुमितया ।

पितुर्नियोगे स्थातव्य मेष धर्मस्सनातनः ॥

४९

अम्ब संहृत्य संभारान् दुःखं हृदि निगृह्य च ।

वनवासकृता बुद्धिर्ममधर्म्याऽनुवर्त्यताम् ॥”

५०

एतद्वचस्तस्य निशम्य ममता सुधर्म्य मव्यग्र मविक्लबञ्च ।

मृतेव संज्ञां प्रतिलभ्य देवी समीक्ष्य रामं पुनरित्युवाच ॥

५१

“ यथैव ते पुत्र ! पिता तथाऽहं गुरु स्वधर्मेण सुहृत्तया च ।

न त्वाऽनुजानामि न मां विहाय सुदुःखिता मर्हसि गन्तु मेवम् ॥

किं जीवितेनेह विना त्वया मे लोकेन वा किं स्वधयाऽमृतेन ।

श्रेयो मुहूर्तं तव सन्निधानं ममेह कृत्स्ना दपि जीवलोकात् ॥”

नरै रिवोल्काभि रपोह्यमानो महागजोऽध्वान मनुप्रविष्टः ।

भूयः प्रजञ्जाल विलाप मेतं निशम्य रामः करुणं जनन्याः ॥ ५४

स मातरं चैव विसंज्ञकल्पा मार्तं च सौमित्रि मभिप्रतप्तम् ।

धर्मे स्थितो धर्म्यमुवाच वाक्यं यथा स एवाहति तत्र वक्तुम् ॥ ५५

“ अहं हि ते लक्ष्मण ! नित्यमेव जानामि भक्तिच पराक्रमं च ।

मम त्वाभिप्रायमसन्निरिक्ष्य मात्रा सहाभ्यर्दसि मां सुदुःखम् ॥

धर्मार्थकामाः खलु तात ! लोके समीक्षिता धर्मफलोदयेषु ।

ते तत्र सर्वेस्यु रसंशयं मे भार्येववश्याऽभिमता सुपुत्रा ॥ ५७

यस्मिस्तु सर्वेस्यु रसन्निविष्टा धर्मो यतस्स्यात्तदुपक्रमेत ।

द्वेष्यो भवत्यर्थपरो हि लोके कामात्मता खल्वपि न प्रशस्ता ॥

गुरुश्च राजाच पिताच वृद्धः क्रोधात्प्रहर्षा र्यदि वाऽपि कामात् ।

यद्यादिशेत्कार्यं मवेक्ष्य धर्मं कस्तन्नकुर्यादनृशंसवृत्तिः ॥

५९

सर्वै न शक्नोमि पितुः प्रतिज्ञा मिमामकर्तुं सकलां यथावत् ।  
 स ह्यावयो स्तात ! गुरुर्नियोगे देव्याश्च भर्ता स गति स्स धर्मः ॥  
 तस्मिन्पुनर्जीवति धर्मराजे विशेषत स्खे पथि वर्तमाने ।  
 देवी मया सार्धं मितोपगच्छे त्कथं स्विदन्या विधवेव नारी ॥”  
 “सामाऽनुमन्यस्ववनं ब्रजंतं कुरुष्व नस्वस्त्ययनानि देवि ।  
 यथा समाप्ते पुनराब्रजेयं यथा हि सत्येन पुनर्ययातिः ॥ ६२  
 यशोह्यहं केवलराज्यकारणा न्न पृथुतः कर्तुमलं महोदयम् ।  
 अदीर्घकालेन तु देवि ! जीविते वृणेऽवरा मद्यमही मधर्मतः ॥”  
 प्रसादयन्नरवृषभ स्समातरं पराक्रमा ज्जिगमिपुरेव दण्डकान् ।  
 अथानुजं भृशमनुशास्य दर्शनं चकार तां हृदिजननीं प्रदक्षिणम् ॥

इति श्रीमदयोऽन्याकाण्डे एकविंशस्सर्गः ॥

॥ द्वाविंशस्सर्गः ॥

अथ तं व्यथया दीनं सविशेष ममर्षितम् ।  
 श्वसन्त मिव नागेन्द्रं रोषविष्फारितेक्षणम् ॥ १  
 आसाद्य राम स्सौमित्रि सुहृदं भ्रातरं प्रियम् ।  
 उवाचेदं स धैर्येण धारयन्सत्व मात्मवान् ॥ २  
 “निगृह्य रोषं शोकं च धैर्यमाश्रित्य केवलम् ।  
 अवमानं निरस्येमं गृहीत्वा हर्षं मुत्तमम् ॥ ३  
 उपकूप्रं हि यत्किञ्चिदभिषेकार्थमद्यमे ।  
 सर्वं विसर्जय क्षिप्रं कुरुकार्यं निरत्ययम् ॥ ४

- सौमित्रे ! योऽभिषेकार्थे मम संभारसम्भ्रमः ।  
 अभिषेकनिवृत्त्यर्थे सोऽस्तु संभारसम्भ्रमः ॥ ५
- यस्या मदभिषेकार्थे मानसं परितप्यते ।  
 माता मे सा यथा नस्यात्सविशङ्का तथा कुरु ॥ ६
- तस्या इशङ्कामयं दुःखं मुहूर्तमपि नोत्सहे ।  
 मनसि प्रतिसंजातं सौमित्रे ! ऽहमुपेक्षितुम् ॥ ७
- न बुद्धिपूर्वं नाबुद्धं स्मरामीह कदाचन ।  
 मातृणां वा पितुर्वाऽहं कृतमल्पं च विप्रियम् ॥ ८
- सत्यस्सत्याभिसन्धश्च नित्यं सत्यपराक्रमः ।  
 परलोकभयाद्धीतो निर्भयोऽस्तु पितामम ॥ ९
- तस्याऽपि हि भवेदस्मिन्कर्मण्यप्रतिसंहृते ।  
 सत्यं नेति मनस्ताप स्तस्य ताप स्तपेच्चमाम् ॥ १०
- अभिषेकविधानं तु तस्मात्संहृत्य लक्ष्मण ! ।  
 अन्वगेवाह मिच्छामि वनं गन्तु मितः पुनः ॥ ११
- मम प्रव्राजना दद्य कृतकृत्या नृपात्मजा ।  
 सुतं भरतमव्यग्र मभिषेचयिता ततः ॥ १२
- मयि श्रीराजिनधरे जटामण्डलधारिणि ।  
 गतेऽरण्यं च कैकेय्या भविष्यति मनस्सुखम् ॥ १३
- बुद्धिः प्रणीता येनेयं मनश्च सुसमाहितम् ।  
 तं तु नार्हामि संक्लेष्टुं प्रव्रजिष्यामि माचिरम् ॥ १४
- कृतान्तस्त्वेव सौमित्रे ! द्रष्टव्यो मत्प्रवासने ।  
 राज्यस्य च वितीर्णस्य पुनरेव निवर्तने ॥ १५

कैकेय्याः प्रतिपत्तिर्हि कथं स्या न्ममपीडने ।	
यदि भावो न दैवोऽयं कृतान्तविहितो भवेत् ॥	१६
जानासि हि यथा सौम्य ! न मातृपु ममान्तरम् ।	
भूतपूर्वं विशेषो वा तस्या मयि सुतेऽपि वा ॥	१७
सोऽभिषेक निवृत्त्यर्थैः प्रवासारथैश्च दुर्वचैः ।	
उग्रैर्वाक्रियै र्हं तस्या नान्यदैवात्समर्थये ॥	१८
कथं प्रकृति सम्पन्ना राजपुत्री तथागुणा ।	
ब्रूयात्सा प्राकृतेव स्त्री मत्पीडां भर्तृसन्निधौ ॥	१९
यदचिन्त्यं तु तदैवं भूतेष्वपि नहन्यते ।	
व्यक्तं मयि च तस्यांच पतितो हि विपर्ययः ॥	२०
कश्चिदैवेन सौमित्ते ! योद्धु मुत्सहते पुमान् ।	
यस्य नग्रहणं किञ्चित्कर्मणोऽन्यत्र दृश्यते ॥	२१
सुखदुःखे भयक्रोधौ लाभालाभौ भवाभवौ ।	
यच्चकिञ्चित्तथाभूतं ननुदैवस्य कर्मतत् ॥	२२
ऋषयोऽप्युग्रतपसो दैवेनाभिप्रपीडिताः ।	
उत्सृज्य नियमां स्तीत्रान्भ्रश्यन्ते काममन्युभिः ॥	२३
असङ्कल्पित मेवेह यदकस्मात्प्रवर्तते ।	
निवर्त्यारम्भमारब्धं ननुदैवस्य कर्मतत् ॥	२४
एतया तत्त्वया बुद्ध्या संस्तभ्यात्मान मात्मना ।	
व्याहतेऽप्यभिषेके मे पश्चिन्तापो नविद्यते ॥	२५
तस्मादपरिताप स्संस्त्वमप्यनुविधाय माम् ।	
प्रतिसंहारय क्षिप्र माभिषेचनिकर्षं क्रियाम् ॥	२६

एभिरेव घटैस्सर्वै रभिषेचन सम्भृतैः ।	
मम लक्ष्मण ! तापस्ये व्रतस्नानं भविष्यति ॥	२७
अथवा कि ममैतेन राजद्रव्यमयेन तु ।	
उद्धृतं मे स्वयं तोयं व्रतादेशं करिष्यति ॥	२८
माच लक्ष्मण ! सन्तापं कार्षीर्लक्ष्म्या विपर्यये ।	
राज्यं वा वनवासो वा वनवासो महोदयः ॥	२९
न लक्ष्मणास्मिन्खलुकर्मविघ्ने माता यवीयस्यतिशङ्कनीया ।	
दैवाभिपन्ना हि वदन्त्यनिष्टं जानासि दैवं च तथा प्रभावम् ॥”	

॥ इति श्रीमदयोध्याकाण्डे द्वाविंशस्सर्गः ॥

### ॥ त्रयोविंशस्सर्गः ॥

इति ब्रुवति रामे तु लक्ष्मणोऽधश्शिरा मुहुः ।	
श्रुत्वा मध्यं जगामेव मनसा दुःखहर्षयोः ॥	१
तदा तु बद्धा भ्रुकुटीं भ्रुवो र्मध्ये नरर्षभः ।	
निशश्वास महासर्पो बिलस्थ इव रोषितः ॥	२
तस्य दुष्प्रतिवीक्षं तद्भ्रुकुटीसहितं तदा ।	
बभौ क्रुद्धस्य सिंहस्य मुखस्य सदृशं मुखम् ॥	३
अग्रहस्तं विधून्वं स्तु हस्ती हस्तमिवात्मनः ।	
तिर्यग्धूर्ध्वं शरीरे च पातयित्वा शिरोधराम् ॥	४
अग्राक्षणा वीक्षमाण स्तु तिर्यग्भ्रातरमब्रवीत् ।	
“ अस्थाने सम्भ्रमो यस्य जातो वै सुमहानयम् ॥	५

- धर्मदोषप्रसङ्गेन लोकस्यानतिशङ्कया ।  
 कथं ह्येतदसंभ्रान्तं स्त्वद्विधो वक्तुमर्हति ॥ ६
- यथा दैवमशौण्डीरं शौण्डीर ! क्षत्रियर्षभ ! ।  
 किं नाम कृपणं दैवमशक्तमभिशंससि ॥ ७
- पापयोस्ते कथं नाम तयोश्शङ्का न विद्यते ।  
 सन्ति धर्मोपधाश्श्लक्षणाः धर्मात्म ! न्किं न बुध्यसे ॥ ८
- तयोस्सुचरितं स्वार्थं शाक्यात्परिजिहीर्षितोः ।  
 यदि नैवं व्यवसितं स्याद्विप्रागेव राघव ! ॥ ९
- तयोः प्रागेव दत्तश्च स्याद्वरः प्रकृतश्च सः ।  
 लोकविद्विष्टमारब्धं त्वदन्यस्याभिषेचनम् ॥ १०
- नोत्सहे सहितुं वीर ! तत्र मे क्षन्तुमर्हसि ।  
 येनेयमागता द्वैधं तव बुद्धिर्महामते ! ॥ ११
- सहि धर्मो मम द्वेष्यः प्रसङ्गाद्यस्य मुञ्चसि ।  
 कथं त्वं कर्मणा शक्तः कैकेयीवशवर्तिनः ॥ १२
- करिष्यसि पितुर्वाक्यमधर्मिष्ठं विगर्हितम् ।  
 यद्ययं किल्बिषाद्भेदः कृतोऽप्येवं न गृह्यते ॥ १३
- जायते तत्र मे दुःखं धर्मसङ्गश्च गर्हितः ।  
 मनसाऽपि कथं कामं कुर्यास्त्वं कामवृत्तयोः ॥ १४
- तयोस्त्वहितयोर्नित्यं शत्रवोः पित्रभिधानयोः ।  
 यद्यपि प्रतिपत्तिस्ते दैवी चापि तयोर्मतम् ॥ १५
- तथाप्युपेक्षणयिं ते न मे तदपि रोचते ।  
 विकृन्नो वीर्यहीनो यस्सदैवमनुवर्तते ॥ १६

- वीरास्संभावितात्मानो न दैवं पर्युपासते ।  
 दैवं पुरुषकारेण य स्समर्थः प्रबाधितुम् ॥ १७
- नदैवेन विपन्नार्थः पुरुषस्सोऽवसीदति ।  
 द्रक्ष्यन्ति त्वद्य दैवस्य पौरुषं पुरुषस्य च ॥ १८
- दैवमानुषयो रद्य व्यक्ताव्यक्ति र्भविष्यति ।  
 अद्य मत्पौरुषहतं दैवं द्रक्ष्यन्ति वै जनाः ॥ १९
- यदैवादाहतं तेऽद्य दृष्टं राज्याभिषेचनम् ।  
 अत्यङ्कुशमिवोद्दामं गज मदबलोद्धतम् ॥ २०
- प्रधावित महं दैवं पौरुषेण निवर्तये ।  
 लोकपाला स्समस्तास्ते नाद्य रामाभिषेचनम् ॥ २१
- नघकृत्स्ना स्त्रयो लोकाविहन्युः किपुनः पिता ।  
 यैर्विवासस्तवारण्ये मिथो राज ! न्समर्थितः ॥ २२
- अरण्ये ते विवत्स्यन्ति चतुर्दश समास्तथा ।  
 अहं तदाशां छेत्स्यामि पितुस्तस्याश्च या तव ॥ २३
- अभिषेकविघातेन पुत्रराज्याय वर्तते ।  
 मद्बलेन विरुद्धाय न स्यादैवबलं तथा ॥ २४
- प्रभविष्यति दुःखाय यथोग्रं पौरुषं मम ।  
 ऊर्ध्व वर्षसहस्रान्ते प्रजापाल्य मनन्तरम् ॥ २५
- आर्यपुत्राः करिष्यन्ति वनवासं गते त्वयि ।  
 पूर्वराजर्षिवृत्ता हि वनवासो विधीयते ॥ २६
- प्रजा निक्षिप्य पुत्रेषु पुत्रवत्परिपालने ।  
 स चे द्राजन्यनेकाग्रे राज्यविभ्रमशङ्कया ॥ २७

नैवमिच्छसि धर्मात्म ! त्राज्यं राम ! त्वमात्मनि ।	
प्रतिजाने च ते वीर ! माभूवं वीरलोकभाक् ॥	२८
राज्यं च तव रक्षेय महं वेलेव सागरम् ।	
मङ्गलै रभिषिञ्चस्व तत्र त्वं व्याप्तो भव ॥	२९
अहमेको महीपालानलं वारयतुं बलात् ।	
न शोभार्थाविमौ बाहू न धनु भूषणायमे ॥	३०
नासि रात्रन्धनार्थाय न शरास्तम्भहेतवः ।	
अमित्रदमनार्थ मे सर्वमेत चतुष्टयम् ॥	३१
स चाहं कामयेऽत्यर्थ यस्याच्छत्रुर्मतो मम ।	
असिना तीक्ष्णधारेण विद्युच्चलितवर्चसा ॥	३२
प्रगृहीतेन वै शत्रुं वज्रिणं वा न कल्पये ।	
खड्गनिष्पेषनिष्पिष्टै र्गहनादुश्चरा च मे ॥	३३
हस्त्यश्वनरहस्तोरुशिरोभिर्भविता मही ।	
खड्गधाराहता मेऽद्य दीप्यमाना इवाद्रयः ॥	३४
पतिष्यन्ति द्विपा भूमौ भेघा इव सविद्युतः ।	
बद्धगोधाङ्गुलित्राणे प्रगृहीतशरासने ॥	३५
कथं पुरुषमानी स्यात्पुरुषाणां मयि स्थिते ।	
बहुभिश्चैकमत्यस्य नेकेनच बहूञ्जनान् ॥	३६
विनियोक्ष्याम्यहं बाणान्त्रबाजिगजर्मसु ।	
अद्य मेऽह्यप्रभावस्य प्रभावः प्रभविष्यति ॥	३७
राज्ञश्चाप्रभुतां कर्तुं प्रभुत्वं तव च प्रभो ! ।	
अद्य चन्दनसारस्य केयूरा मोक्षणस्य च ॥	३८



वसूनां च विमोक्षस्य सुहृदां पालनस्य च ।

अनुरूपा विमौ बाहू राम ! कर्मकरिष्यतः ॥

३९

अभिषेचनविघ्नस्य कर्तृणां ते निवारणे ।

ब्रवीहि कोऽद्यैव मया वियुज्यतां तवासुहृत्प्राण्यशस्सुहृज्जनैः ।

यथा तवेयं वसुधा वशे भवेत्तथैव मां शाधि तवास्मि किङ्करः ॥”

विमृज्य बाष्पं परिसान्त्वयचासकृत्सलक्ष्मणं राघववंशवर्धनः ।

उवाच “पित्र्ये वचने व्यवस्थितं निबोध मा मेष हि सौम्य! सत्पथः॥”

इति श्रीमदयोध्याकाण्डे त्रयोविंशस्सर्गः ॥

### ॥ चतुर्विंशस्सर्गः ॥

तं समीक्ष्य त्ववहितं पितुर्निर्देशपालने ।

कौसल्या बाष्पसंरुद्धा वचो धर्मिष्ठ मब्रवीत् ॥

१

“ अदृष्ट दुःखो धर्मात्मा सर्वभूतप्रियंवदः ।

मयि जातो दशरथात्कथमुञ्छेन वर्तयेत् ॥

२

यस्य भृत्याश्च दासाश्च मृष्टान्यन्नानि भुञ्जते ।

कथं स भोक्ष्यतेऽनाथो वने मूलफलान्ययम् ॥

३

क एतच्छूद्रधेच्छ्रुत्वा कस्यवान् भवेद्भयम् ।

गुणवान्दयितो राज्ञा राघवो यद्विवास्यते ॥

४

नूनं तु बलवान् लोके कृतान्त स्सर्व मादिशन् ।

लोके रामाभिरामस्त्वं वनं यत्र गमिष्यसि ॥

५

अयन्तु मामात्मभवस्तवार्दशनमारुतः ।

विलापदुःख समिधो रुदिताश्रुहुताहुतिः ॥

६

- चिन्ताबाष्पमहाधूम स्तवादर्शन चित्तजः ।  
 कर्शयित्वा भृशं पुत्र ! निश्वासायाससम्भवः ॥ ७
- त्वया विहीना मिह मां शोकाग्नि रतुलो महान् ।  
 प्रधक्ष्यति यथा कक्षं चित्रभानुर्हिमात्यये ॥ ८
- कथं हि धेनु स्खं वत्सं गच्छन्तं नानुगच्छति ।  
 अहं त्वाऽनुगमिष्यामि यत्र पुत्र ! गमिष्यसि ॥” ९
- तथा निगदितं मात्रा तद्वाक्यं पुरुषर्षभः ।  
 श्रुत्वा रामोऽब्रवी द्वाक्यं मातरं भृशदुःखिताम् ॥ १०
- “ कैकेय्या वंचितो राजा मयि चारण्य माश्रिते ।  
 भवत्याच परित्यक्तो न नूनं वर्तयिष्यति ॥ ११
- भर्तुः किल परित्यागो नृशंसः केवलं स्त्रियाः ।  
 स भवत्या न कर्तव्यो मनसाऽपि विगर्हितः ॥ १२
- यावज्जीवति काकुत्स्थः पिता मे जगतीपतिः ।  
 शिश्रूषा क्रियतां ताव त्सहि धर्म स्सनातनः ॥” १३
- एवमुक्तातु रामेण कौसल्या शुभदर्शना ।  
 ‘तथे’ त्युवाच सुप्रीता राम मक्लिष्टकारिणम् ॥ १४
- एव मुक्तस्तु वचनं रामो धर्मभृतां वरः ।  
 भूयस्तामब्रवी द्वाक्यं मातरं भृशदुःखिताम् ॥ १५
- “ मया चैव भवत्या च कर्तव्यं वचनं पितुः ।  
 राजा भर्ता गुरुश्श्रेष्ठ स्सर्बेषा मीश्वरः प्रभुः ॥ १६
- इमानि तु महारण्ये विहृत्य नवपञ्च च ।  
 वर्षाणि परमप्रीतः स्थास्यामि वचने तव ॥” १७

- एव मुक्ता प्रियं पुत्रं बाष्पपूर्णानना तदा ।  
 उवाच परमार्ता तु कौसल्या पुत्रवत्सला ॥ १८
- [विषादनक्राध्युषिते परित्रासोर्मिमालिनि ।  
 किं मां नत्रायसे मग्नां विपुले शोकसागरे ॥ १९
- “असां राम ! सपत्नीनां वस्तुं मध्ये न मे क्षमम् ।  
 नय मामपि काकुत्स्थ ! वनं वन्यां मृगीं यथा ॥ २०
- यदि ते गमने बुद्धिः कृता पितुरपेक्षया ।”  
 तां तथा रुदतीं रामो रुदन्वचन मब्रवीत् ॥ २१
- “जीवन्त्या हि स्त्रिया भर्ता दैवतं प्रभुरेव च ।  
 भवत्या मम चैवाद्य राजा प्रभवति प्रभुः ॥ २२
- नह्यनाथा वयं राज्ञा लोकनाथेन धीमता ।  
 भरतश्चापि धर्मात्मा सर्वभूतप्रियंवदः ॥ २३
- भवती मनुवर्तेत सहि धर्मरत स्सदा ।  
 यथा मयि तु निष्क्रान्ते पुत्रशोकेन पार्थिवः ॥ २४
- श्रमं नावाप्नुयात्किञ्चिदप्रमत्ता तथा कुरु ।  
 दारुणश्चाप्ययं शोको यथैनं न विनाशयेत् ॥ २५
- राज्ञो वृद्धस्य सततं हितं चर समाहिता ।  
 व्रत्तोपवासनिरता या नारी परमोत्तमा ॥ २६
- भर्तारं नानुवर्तेत सा तु पापगति र्भवेत् ।  
 भर्तुंश्शिश्रूषया नारी लभते स्वर्गमुत्तमम् ॥ २७
- अपि यानिर्नमस्कारा निवृत्ता देवपूजनात् ।  
 शिश्रूषामेव कुर्वीत भर्तुः प्रियहिते वृत्ता ॥ २८

- एष धर्मः पुरादृष्टो लोके वेदे श्रुतः स्मृतः ।  
अग्निकार्येषु च सदा सुमनोभिश्च देवताः ॥ २९
- पूज्यास्ते मत्कृते देवि ! ब्राह्मणाश्चैव सुव्रताः ।  
एवं कालं प्रतीक्षस्व ममागमनकांक्षिणी ॥ ३०
- नियता नियताहारा भर्तृशिश्रूषणे रता ।  
प्राप्स्यसे परमं कामं मयि प्रत्यागते सति ॥ ३१
- यदि धर्मभृतां श्रेष्ठो धारयिष्यति जीवितम् ।”  
एव मुक्ता तु रामेण बाष्पपर्याकुलेक्षणा ॥ ३२
- कौसल्या पुत्रशोकार्ता रामं वचनमब्रवीत् ।  
“ गमने सुकृतां बुद्धिं न ते शक्नोमि पुत्रक ! ॥ ३३
- विनिवर्तयितुं वीर नूनं कालो दुरत्ययः ।  
गच्छ पुत्र ! त्वमेकाग्रो भद्रं तेऽस्तु सदा विभो ! ॥ ३४
- पुनस्त्वयि निवृत्ते तु भविष्यामि गतव्यथा ।  
प्रत्यागते महाभागे कृतार्थे चरितव्रते ॥ ३५
- पितुरानृण्यतां प्राप्ते त्वयि लप्स्ये परं सुखम् ।  
कृतान्तस्य गतिः पुत्र ! दुर्विभाव्या सदा भुवि ॥ ३६
- यस्त्वां संघोदयति मे वच आच्छिद्य राघव ! ।  
गच्छेदानीं महाबाहो ! क्षेमेण पुनरागतः ॥ ३७
- नन्दयिष्यसि मां पुत्र ! साम्ना वाक्येन चारुणा ।  
अपीदानीं सकालस्या द्दनात्प्रत्यागतं पुनः ॥ ३८
- यस्त्वां पुत्रक ! पश्येयं जटाबल्कलधरिणम् ।”

तदा हि रामं वनवासनिश्चितं समीक्ष्य देवी परमेण चेतसा ।  
उवाच रामं शुभलक्षणं वचो बभूव च स्वस्त्ययनाभिकांक्षिणी ॥ ३९

इति श्रीमदयोध्याकाण्डे चतुर्विंशत्सर्गः ॥

### ॥ पञ्चविंशत्सर्गः ॥

साऽपनीय तमायास मुपस्पृश्य जलं शुचि ।  
षकार माता रामस्य मङ्गलानि मनस्विनी ॥ १

“ नशक्यसे वारयितुं गच्छेदानीं रघूत्तम ! ।  
शीघ्रं च विनिवर्तस्व वर्तस्व च सतांक्रमे ॥ २

यं पालयसि धर्मं त्वं धृत्या च नियमेन च ।  
सर्वै राघवशार्दूल ! धर्मस्त्वामभिरक्षतु ॥ ३

येभ्यः प्रणमसे पुत्र ! चैत्येष्वायतनेषु च ।  
ते चत्वा मभिरक्षन्तु वने सह महर्षिभिः ॥ ४

यानि दत्तानि तेऽस्त्राणि विश्वामित्रेण धीमता ।  
तानि त्वा मभिरक्षन्तु गुणै स्समुदितं सदा ॥ ५

पितृशिश्रूषया पुत्र मातृशिश्रूषया तथा ।  
सत्येन च महाबाहो ! चिरंजीवाभिरक्षितः ॥ ६

समित्कुशपवित्त्राणि वेश्वायतनानि च ।  
स्थंडिलानि च चित्राणि शैलावृक्षाः क्षुपाह्वदाः ॥ ७

पतङ्गाः पन्नगा र्सिंहा स्त्वां रक्षन्तु नरोत्तम ! ।  
स्वस्तिसाध्याश्च विश्वे च मरुतश्च महर्षयः ॥ ८

- स्वस्ति धाता विधाता च स्वस्तिपूषा भगोऽर्थमा ।  
लोकपालाश्च ते सर्वे वासवप्रमुखास्तथा ॥ ९
- ऋतवश्चैव पक्षाश्च मासास्संवत्सराः क्षपाः ।  
दिनानि च मुहूर्ताश्च स्वस्ति कुर्वन्तु ते सदा ॥ १०
- स्मृतिर्धृतिश्च धर्मश्च पान्तु त्वां पुत्र ! सर्वतः ।  
स्कन्दश्च भगवान्देवस्सोमश्च स बृहस्पतिः ॥ ११
- सप्तर्षयो नारदश्च ते त्वां रक्षन्तु सर्वतः ।  
याश्चापि सर्वतस्सिद्धादिशश्च सदिगीश्वराः ॥ १२
- स्तुता मया वने तस्मिन्पान्तु त्वां पुत्र ! नित्यशः ।  
शैलास्सर्वे समुद्राश्च राजा वरुण एव च ॥ १३
- द्यौ रन्तरिक्षं पृथिवी नद्यस्सर्वास्तथैव च ।  
नक्षत्राणि च सर्वाणि गृहाश्च सहदेवताः ॥ १४
- अहोरात्रे तथा सन्ध्ये पान्तु त्वां वनमाश्रितम् ।  
ऋतवश्चैव षट्पुण्यमासास्संवत्सरास्तथा ॥ १५
- कलाश्च काष्ठाश्च तथा तव शर्मदिशन्तु ते ।  
महावने विघ्नरतो मुनिवेषस्य धीमतः ॥ १६
- तवादित्याश्च दैत्याश्च भवन्तु सुखदास्सदा ।  
राक्षसानां पिशाचानां रौद्राणां क्रूरकर्मणाम् ॥ १७
- क्रव्यादानां च सर्वेषां माभूत्पुत्रक ! ते भयम् ।  
प्लवगा वृश्चिका दंशामशकाश्चैव कानने ॥ १८
- सरीसृपाश्च कीटाश्च माभूवन्गहने तव ।  
महाद्विपाश्च सिंहाश्च व्याघ्रा ऋक्षाश्च दंष्ट्रिनः ॥ १९

- महिषा इश्टङ्गिणो रौद्रा नते द्रुह्यन्तु पुत्रक ! ।
- नृमांसभोजना रौद्रा ये चान्ये सत्त्वजातयः ॥ २०
- मा च त्वां हिसिषुः पुत्र ! मया सम्पूजिता स्तिबह ।
- आगमास्ते शिवास्सन्तु सिध्यन्तु च पराक्रमाः ॥ २१
- सर्वसम्पत्तये राम ! स्वस्तिमान्गच्छ पुत्रक ! ।
- स्वस्ति तेऽस्त्वान्तरिक्षेभ्यः पार्थिवेभ्यः पुनःपुनः ॥ २२
- सर्वेभ्य श्रैव देवेभ्यो ये च वै परिपन्थिनः ।
- गुरुस्सोमश्च सूर्यश्च धनदोऽथ यमस्तथा ॥ २३
- पान्तु त्वा मर्षिता राम ! दण्डकारण्यमाश्रितम् ।
- अग्निर्वायु स्तथा धूमो मन्त्राश्चर्षिमुखाच्च्युताः ॥ २४
- उपस्पर्शनकाले तु पान्तु त्वां रघुनन्दन ! ।
- सर्वलोकप्रभुर्ब्रह्मा भूतभर्ता तथर्षयः ॥ २५
- ये च शेषास्सुरास्ते त्वां रक्षन्तु वनवासिनम् ।”
- इति माल्यै स्सुरगणा न्गन्धैश्चापि यशस्विनी ॥ २६
- स्तुतिभिश्चानुरूपाभि रानर्घाऽयतलोचना ।
- ज्वलनं स मुपादाय ब्राह्मणेन महात्मना ॥ २७
- हावयामास विधिना राममङ्गलकारणात् ।
- घृतं श्वेतानि माल्यानि समिधश्चेतसर्षपान् ॥ २८
- उपसम्पादयामास कौसल्या परमाङ्गना ।
- उपाध्याय स्स विधिना हुत्वा शान्ति मनामयम् ॥ २९
- हुतहव्यावशेषेण बाह्यं बलिमकल्पयत् ।
- मधुदध्यक्षतघृतैः स्वस्ति वाच्य द्विजां स्ततः ॥ ३०

वाचयामास रामस्य वने स्वस्त्ययनक्रियाः ।	
तत स्तस्मै द्विजेन्द्राय राममाता यशस्विनी ॥	३१
दक्षिणां प्रददौ काम्यां राववं चेद मन्त्रवीत् ।	
“ यन्मङ्गलं सहस्राक्षे सर्वदेवनमस्कृते ॥	३२
वृत्रनाशे समभवत्तत्ते भवतु मङ्गळम् ।	
यन्मङ्गळं सुपर्णस्य विनताऽकल्पयत्पुरा ॥	३३
अमृतं प्रार्थयानस्य तत्ते भवतु मङ्गळम् ।	
अमृतोत्पादने दैत्यान् घ्नतो वज्रधरस्य यत् ॥	३४
अदिति र्मङ्गळं प्रादात्तत्ते भवतु मङ्गळम् ।	
त्वीन्विक्रमान्प्रक्रमतो विष्णो रमिततेजसः ॥	३५
यदासीन्मङ्गळ राम ! तत्ते भवतु मङ्गळम् ।	
ऋतवस्सागरा द्वीपा वेदा लोका दिशश्चते ॥	३६
मङ्गळानि महाबाहो ! दिशन्तु शुभमङ्गळाः ।”	
इति पुत्रस्य शेषांश्च कृत्वा शिरसि भामिनी ॥	३७
गन्धैश्चापि समालभ्य राममायतलोचना ।	
ओषधिं चापि सिद्धार्था विशल्यंकरणीं शुभाम् ॥	३८
चकार रक्षां कौसल्या मन्त्रै रभिजजाप च ।	
उवाचातिप्रहृष्टेव सा दुःखवशवर्तिनी ॥	३९
वाङ्मात्रेण न भावेन वाचा संसज्जमानया ।	
आनम्य मूर्ध्नि चाघ्राय परिवृज्य यशस्विनी ॥	४०
अवद “ त्पुत्र ! सिद्धार्थो गच्छ राम ! यथासुखम् ।	
अरोगं सर्वसिद्धार्थ मयोध्यां पुन रागतम् ॥	४१



पश्यामि त्वां सुखं वत्स ! सुस्थितं राजवर्त्मनि ।	
प्रणष्टदुःखसङ्कल्पा हर्षविद्योतितानना ॥	४२
द्रक्ष्यामि त्वां वनात्प्राप्तं पूर्णचन्द्रमिबोदितम् ।	
भद्रासनगतं राम ! वनवासा दिहागतम् ॥	४३
द्रक्ष्यामि च पुन स्त्वां तु तीर्णवन्तं पितु र्वचः ।	
मङ्गलै रूपसंपन्नो वनवासादिहागतः ॥	४४
वध्वा मम च नित्यं त्वं कामान्संवर्ध याहि भो ! ।	
मयाऽर्चिता देवगणा शिशवादयो महर्षयो भूतमहासुरोरगाः ।	
अभिप्रयातस्य वनं चिराय ते हितानि कांक्षन्तु दिशश्च राघव ! ॥”	
इतीव साऽश्रुप्रतिपूर्णलोचना समाप्य च स्वस्त्ययन यथाविधि ।	
प्रदक्षिणं चैव चकार राघवं पुनःपुनश्चापि निपीड्य सस्वजे ॥ ४६	
तथा तु देव्या च कृतप्रदक्षिणो निपीड्य मातुश्चरणौ पुनःपुनः ।	
जगाम सीतानिलयं महायशास्स राघवः प्रज्वलित स्वया श्रिया ॥	
इति श्रीमदयो याकाण्डे पञ्चविंशस्सर्गः ॥	

### ॥ षड्विंशस्सर्गः ॥

अभिवाद्य तु कौसल्यां रामस्सम्प्रस्थितो वनम् ।	
कृतस्वस्त्ययनो मात्रा धर्मिष्ठे वर्त्मनि स्थितः ॥	१
विराजयन्नाजसुतो राजमार्गं नरै र्वृतम् ।	
हृदयान्याममन्थेव जनस्य गुणवत्तया ॥	२
वैदेही चापि तत्सर्वं न शुश्राव तपस्विनी ।	
तदेव हृदि तस्याश्च यौवराज्याभिषेचनम् ॥	३

देवकार्यं स्वयं कृत्वा कृतज्ञा हृष्टचेतना ।	
अभिज्ञा राजधर्माणां राजपुत्रं प्रतीक्षते ॥	४
प्रविवेशाथ रामस्तु स्वं वेश्म सुविभूषितम् ।	
प्रहृष्टजनसम्पूर्णं हिया किञ्चिदवाङ्मुखः ॥	५
अथ सीता समुत्पत्य वेपमाना च तंपतिम् ।	
अपश्यच्छोकसंतप्तं चिन्ताव्याकुलितेन्द्रियम् ॥	६
तां दृष्ट्वा स हि धर्मात्मा न शशाक मनोगतम् ।	
तं शोकं राघवस्सोढुं ततो विवृततां गतः ॥	७
विवर्णवदनं दृष्ट्वा तं प्रस्विन्नममर्षिणम् ।	
आह दुःखाभिसन्तप्ता “ किमिदानीमिदं प्रभो ! ॥	८
अद्य बार्हस्पत इश्रीमा नुक्तः पुष्योऽनु राघव ! ।	
प्रोच्यते ब्राह्मणैः प्राज्ञैः केन त्वमसि दुर्मनाः ॥	९
न ते शतशलाकेन जलफेननिभेन च ।	
आवृतं वदनं वल्गु छत्रेणापि विराजते ॥	१०
व्यजनाभ्यां च मुख्याभ्यां शतपत्रनिभेक्षणम् ।	
चन्द्रहंसप्रकाशाभ्यां वीज्यते न तवाननम् ॥	११
वाग्मिनो वन्दिनश्चापि प्रहृष्टास्त्वां नरर्षभ ! ।	
स्तुवन्तो नात्र दृश्यन्ते मङ्गळै स्सूतमागधाः ॥	१२
न ते क्षौद्रं च दधि च ब्राह्मणा वेदपारगाः ।	
मूर्ध्नि मूर्धावसिक्तस्य ददति स्म विधानतः ॥	१३
न त्वां प्रकृतय स्सर्वा इश्रेणीमुख्याश्च भूषिताः ।	
अनुव्रजितु मिच्छन्ति पौरजानपदास्तथा ॥	१४

- चतुर्भिर्वेगसम्पन्नैर्हयैः काञ्चनभूषितैः ।  
मुख्यः पुष्यरथो युक्तः किं न गच्छति तेऽग्रतः ॥ १५
- न हस्ती चाग्रतश्श्रीमांस्तवलक्षणपूजितः ।  
प्रयाणे लक्ष्यते वीर ! कृष्णमेघगिरिप्रभः ॥ १६
- न च काञ्चनचित्रं ते पश्यामि प्रियदर्शन !  
भद्रासनं पुरस्कृत्य यान्तं वीरपुरस्कृतम् ॥ १७
- अभिषेको यथा सज्जः किं मिदानी मिदं तव ।  
अपूर्वो मुखवर्णश्च न प्रहर्षश्च लक्ष्यते ॥” १८
- इतीव विलपन्तीं तां प्रोवाच रघुनन्दनः ।  
“सीते ! तत्रभवांस्तातः प्रव्राजयति मां वनम् ॥ १९
- कुले महति सम्भूते ! धर्मज्ञे ! धर्मचारिणि ! ।  
शृणु जानकि ! येनेदं क्रमेणाभ्यागतं मम ॥ २०
- राज्ञा सत्यप्रतिज्ञेन पित्रा दशरथेन च ।  
कैकेय्यै मम मात्रेतु पुरा दत्तौ महावरौ ॥ २१
- तयाऽद्य मम सज्जेऽस्मि न्नभिषेके नृपोद्यते ।  
प्रचोदितस्स समयो धर्मेण प्रतिनिर्जितः ॥ २२
- चतुर्दश हि वर्षाणि वस्तव्यं दण्डके मया ।  
पित्रा मे भरतश्चापि यौवराज्ये नियोजितः ॥ २३
- सोऽहं त्वामागतो द्रष्टुं प्रस्थितो विजनं वनम् ।  
भस्तस्य समीपेतु नाहं कथ्यः कदाचन ॥ २४
- ऋद्धियुक्ता हि पुरुषा न सहन्ते परस्तवम् ।  
तस्मा न्न ते गुणाः कथ्या भस्तस्याग्रतो मम ॥ २५

नापि त्वं तेन भर्तव्या विशेषेण कदाचन ।	
अनुकूलतया शक्यं समीपे त्वस्य वर्तितुम् ॥	२६
तस्मै दत्तं नृपतिना यौवराज्यं सनातनम् ।	
स प्रसाद्य स्वया सीते ! नृपतिश्च विशेषतः ॥	२७
अहं चापि प्रतिज्ञां तां गुरोस्समनुपालयन् ।	
वनमद्यैव यास्यामि स्थिरा भव मनस्विनि ! ॥	२८
याते च मयि कल्याणि ! वनं मुनिनिषेवितम् ।	
व्रतोपवासरतया भवितव्यं त्वयाऽनघे ! ॥	२९
काल्यमुत्थाय देवानां कृत्वा पूजां यथाविधि ।	
वन्दितव्यो दशरथः पिता मम नरेश्वरः ॥	३०
माता च मम कौसल्या वृद्धा सन्तापकश्चिता ।	
धर्ममेवाग्रतः कृत्वा त्वत्सम्मानं मर्हति ॥	३१
वन्दितव्याश्च ते नित्यं याऽशेषा मम मातरः ।	
स्नेहप्रणयसम्भोगैस्समा हि मम मातरः ॥	३२
भ्रातृपुत्रसमौ चापि द्रष्टव्यौ च विशेषतः ।	
त्वया भरतशत्रुघ्नौ प्राणैः प्रियतरौ मम ॥	३३
विप्रियं न च कर्तव्यं भरतस्य कदाचन ।	
सहि राजा प्रभुश्चैव देशस्य च कुलस्य च ॥	३४
आराधिता हि शीलेन प्रयत्नैश्चोपसेविताः ।	
राजानस्सम्प्रसीदन्ति कुप्यन्ति च विपर्यये ॥	३५
[स्पृशन्निव गजोहन्ति जिघ्रन्निव भुजङ्गमः ।	
स्मयन्निव नृपोहन्ति मानयन्निव दुर्जनः ॥]	३६

औरसानपि पुत्रान्हि त्यजन्त्यहितकारिणः ।

समर्थान्संप्रगृह्णन्ति जनानपि जनाधिपाः ॥

३७

सा त्वं वसेह कल्याणि ! राज्ञ स्समनुवर्तिनी ।

भरतस्य रता धर्मे सत्यव्रतपरायणा ॥

३८

अहं गमिष्यामि महावनं प्रिये ! त्वया हि वस्तव्य मिहैव भामिनि ! ।

यथा व्यळीकं कुरुषे न कस्यचित्तथा त्वयाकार्यं मिदं वचो मम ॥”

इति श्रीमदयोध्याकाण्डे षड्विंशस्सर्गः ॥

## ॥ सप्तविंशस्सर्गः ॥

एव मुक्ता तु वैदेही प्रियार्हा प्रियवादिनी ।

प्रणयादेव संक्रुद्धा भर्तार मिदमव्रवीत् ॥

१

“ किमिदं भाषसे राम ! वाक्यं लघुतया ध्रुवम् ।

त्वया यदपहास्यं मे श्रुत्वा नरवरात्मज ! ॥

२

[वीराणां राजपुत्राणां शस्त्रास्त्रविदुषां नृप ! ।

अनर्हं मयशस्यं च नश्रोतव्यं त्वयेरितम् ॥]

३

आर्यपुत्र ! पिता माता भ्रातापुत्र स्तथास्नुषा ।

स्वानि पुण्यानि भुञ्जानाः स्वं स्वं भाग्यमुपासते ॥

४

भर्तुर्भाग्यं हि भायैका प्राप्नोति पुरुषर्षभ ! ।

अतश्चैवाह मादिष्टा वने वस्तव्यमित्यपि ॥

५

न पिता नात्मजो नात्मा न माता न सखीजनः ।

इह प्रेत्य च नारीणां पति रेको गतिस्सदा ॥

६

यदि त्वं प्रस्थितो दुर्गं वनमद्यैव राघव ! ।	
अग्रतस्ते गमिष्यामि मृद्गन्ती कुशकंटकान् ॥	७
ईर्ष्यारोषौ बहिःकृत्य भुक्तशेष मित्रोदकम् ।	
न्य मां वीर ! विस्रब्धः पापं मयि न विद्यते ॥	८
प्रासादाग्रैर्विमानैर्वा वैहायसगतेन वा ।	
सर्वावस्थागताभर्तुः पादच्छाया विशिष्यते ॥	९
अनुशिष्टाऽस्मि मात्रा च पित्रा च विविधाश्रयम् ।	
नाऽस्मि सम्प्रतिवक्तव्या वर्तितव्यं यथा मया ॥	१०
अहं दुर्गं गमिष्यामि वनं पुरुषवर्जितम् ।	
नानामृगगणाकीर्णं शार्दूलवृकसेवितम् ॥	११
सुखं वने निवत्स्यामि यथैव भवने पितुः ।	
अचिन्तयन्ती त्रीन्लोकांश्चिन्तयन्ती पतिव्रतम् ॥	१२
शिश्नूषमाणा ते नित्यं नियता ब्रह्मचारिणी ।	
सह रंस्ये त्वया वीर ! वनेषु मधुगंधिषु ॥	१३
त्वं हि शक्तो वने कर्तुं राम ! संपरिपालनम् ।	
अन्यस्यापि जनस्येह किं पुनर्मम मानद ! ॥	१४
सह त्वया गमिष्यामि वनमद्य न संशयः ।	
नाहं शक्या महाभाग ! निवर्तयितुं मुद्यता ॥	१५
फलमूलाशना नित्यं भविष्यामि न संशयः ।	
न ते दुःखं करिष्यामि निवसन्ती सहत्वया ॥	१६
इच्छामि सरितश्शैलान्पल्वलानि वनानि च ।	
द्रष्टुं सर्वत्र निर्भिका त्वया नाथेन धूमिता ॥	१७

- हंसकारंडवाकीर्णाः पद्मिनी स्साधुपुष्पिताः ।  
 हृच्छेयं सुखिनी द्रष्टुं त्वया वीरेण सङ्गता ॥ १८
- अभिषेकं करिष्यामि तासु नित्यं यतव्रता ।  
 सहत्वया विशालाक्ष ! रंस्ये परमनन्दिनी ॥ १९
- एवं वर्षसहस्राणां शतं वाऽहं त्वया सह ।  
 व्यतिक्रमं न वेत्स्यामि स्वर्गोऽपि न हि मे मतः ॥ २०
- स्वर्गोऽपि च विना वासो भविता यदि राघव ! ।  
 त्वया मम नरव्याघ्र ! नाहं तमपि रोचये ॥ २१
- अहं गमिष्यामि वनं सुदुर्गमं मृगायुतं वानरवारणै र्युतम् ।  
 वने निवत्स्यामि यथा पितुर्गृहे तवैवपादावुपगृह्य संयता ॥ २२
- अनन्यभावा मनुरक्तचेतसं त्वया वियुक्तां मरणाय निश्चिताम् ।  
 नयस्व मां साधु कुरुध्व याचनां न ते मयाऽतो गुरुता भविष्यति ॥”
- तथा ब्रुवाणामपि धर्मवत्सलो नचस्म सीतां नृवरो निनीषति ।  
 उवाच वैनां बहुसन्निवर्तने वने निवासस्य च दुःखितांप्रति ॥ २४

इति श्रीमदयोव्याकाण्डे सप्तविंशस्सर्गः ॥

## ॥ अष्टाविंशस्सर्गः ॥

- स एवं ब्रुवतीं सीतां धर्मज्ञो धर्मवत्सलः ।  
 न नेतुं कुरुते बुद्धि वने दुःखानि चिन्तयन् ॥ १
- सान्त्वयित्वा पुनस्तांतु बाष्पदूषितलोचनाम् ।  
 निवर्तनार्थे धर्मात्मा वाक्य मेतदुवाच ह ॥ २

- “ सीते महाकुलीनाऽसि धर्मे च निरता सदा ।  
इहाऽऽघरस्व धर्मं त्वं मा यथा मनस स्सुखम् ॥ ३
- सीते ! यथा त्वां वक्ष्यामि तथा कार्यं त्वयाऽबले ! ।  
वने दोषा हि बहवो वदतस्तान्निबोधमे ॥ ४
- सीते ! विमुच्यता मेषा वनवासकृता मतिः ।  
बहुदोषं हि कान्तारं वनमित्याभिधीयते ॥ ५
- हितबुद्ध्या खलु वचो मयैतदभिधीयते ।  
सदा सुखं न जानामि दुःख मेव सदा वनम् ॥ ६
- गिरिनिर्झरसम्भूता गिरिकन्दरवासिनाम् ।  
सिहानां निनदा दुःखा श्रोतुं दुःख मतो वनम् ॥ ७
- क्रीडमानाश्च विस्रब्धा मत्ता शून्ये महामृगाः ।  
दृष्ट्वा समभिवर्तन्ते सीते दुःख मतो वनम् ॥ ८
- सप्राहास्सरितश्चैव पङ्कवत्य स्सुदुस्तराः ।  
मत्तै रपि गजैर्नित्य मतो दुःखतरं वनम् ॥ ९
- लताकंटकसङ्कीर्णाः कृकवाकूपनादिताः ।  
निरपाश्च सुदुर्गाश्च मार्गा दुःख मतो वनम् ॥ १०
- सुप्यने पर्षन्नय्यासु स्वयं भग्नासु भूतले ।  
रात्रिषु श्रमखिन्नेव तस्मा दुःख मतो वनम् ॥ ११
- अहोरात्रं च संतोषः कर्तव्यो नियतात्मना ।  
फलैर्वृक्षावपतितै स्सीते ! दुःखतरं वनम् ॥ १२
- उपवासश्च कर्तव्यो यथाप्राणेन मैथिलि ! ।  
जटाभारश्च कर्तव्यो बल्कलाम्बरधारिणा ॥ १३



देवतानां पितृणां च कर्तव्यं विधिपूर्वकम् ।	
प्राप्ताना मतिथीनां च निस्यशः प्रतिपूजनम् ॥	१४
कार्यस्त्रि रभिषेकश्च काले काले च नित्यशः ।	
चरता नियमेनैव तस्माद्दुःखतरं वनम् ॥	१५
उपहारश्च कर्तव्यः कुसुमै स्वयमाहृतैः ।	
आर्षेण विधिना वेद्यां बाले ! दुःख मतो वनम् ॥	१६
यथालब्धेन कर्तव्यः संतोषस्तेन मैथिलि ! ।	
यताहारै र्वनघरैर्नित्यं दुःख मतो वनम् ॥	१७
अतीव वाता स्तिमिरं बुभुक्षा चात्वनित्यशः ।	
भयानि च महान्त्यत्र ततो दुःखतर वनम् ॥	१८
सरीसृपाश्च बहवो बहुरूपाश्च भामिनि ! ।	
चरन्ति पृथिवीं दर्पात्ततो दुःखतरं वनम् ॥	१९
नदीनिलयना स्सर्पा नदीकुटिलगामिनः ।	
तिष्ठन्त्यावृत्य पन्थानं ततो दुःखतरं वनम् ॥	२०
पतङ्गा वृश्चिकाः कीटा दंशाश्च मशकै स्सह ।	
बाधन्ते नित्यमबले सर्वं दुःखमतो वनम् ॥	२१
द्रुमाः कंटकिनश्चैव कुशाः काशाश्च भामिनि ! ।	
वने व्याकुलशाखाग्रास्तेन दुःखतरं वनम् ॥	२२
कायकृशाश्च बहवो भयानि विविधानिच ।	
अरण्यवासे वसतो दुःख मेव हतो वनम् ॥	२३
क्रोधलोभौ विमोक्तव्यौ कर्तव्या तपसे मतिः ।	
नभेतव्यश्च भेतव्ये नित्यं दुःख मतो वनम् ॥	२४

तदलं ते वनं गत्वा क्षमं नहि वनं तव ।

विमृशन्निहपश्यामि बहुदोषकरं वनम् ॥”

२५

वनन्तु नेतुं न कृता मतिस्तदा बभूव रामेण यदा महात्मना ।

न तस्य सीता वचनं चकार तत्ततोऽब्रवी द्राम मिदं सुदुःखिता ॥

इति श्रीमदयोऽयाकाण्डे अष्टाविंशस्सर्गः ॥

॥ एकोनत्रिंशस्सर्गः ॥

एतत्तु वचनं श्रुत्वा सीता रामस्य दुःखिता ।

प्रसक्ताश्रुमुखी मन्दमिदं वचन मब्रवीत् ॥

१

“ ये त्वया कीर्तिता दोषा वने वस्तव्यतां प्रति ।

गुणानित्येव तान्विद्धि तव स्नेहपुरस्कृतान् ॥

२

मृगा स्सिहा गजाश्चैव शार्दूला इशरभास्तथा ।

पक्षिण स्सृमराश्चैव [ये च कंटकिनो द्रुमाः ॥

३

विचरन्ति तत स्सर्वे] येचान्ये वनचारिणः ।

अदृष्टपूर्वरूपत्वात्सर्वे ते तव राघव ! ॥

४

रूपं दृष्ट्वाऽपसर्पेयु र्भये सर्वे हि विभ्यति ।

त्वया च सह गन्तव्यं मया गुरुजनाज्ञया ॥

५

त्वाद्वियोगेन मे राम ! त्यक्तव्य मिह जीवितम् ।

न हि मां त्वत्समीपस्थामपि शक्नोति राघव ! ॥

६

सुराणा मीश्वर इशक्रः प्रधर्षयितु मोजसा ।

पतिहीना तु या नारी न सा शक्यति जीवितुम् ॥

७

- काम मेवविधं राम ! त्वया मम विदर्शितम् ।  
 अथ चापि महाप्राज्ञ ! ब्राह्मणानां मया श्रुतम् ॥ ८
- पुरा पितृगृहे सत्यं वस्तव्यं किल मे वने ।  
 लक्ष्मिभ्यो द्विजातिभ्य इश्रुत्वाऽहं वचनं पुरा ॥ ९
- वनवासकृतोत्साहा नित्यमेव महाबल ! ।  
 आदेशो वनवासस्य प्राप्तव्यस्समया किल ॥ १०
- सा त्वया सह तत्राहं यास्यामि प्रिय ! नान्यथा ।  
 कृतादेशा भविष्यामि गमिष्यामि सह त्वया ॥ ११
- कालश्चायं समुत्पन्न स्सत्यवाग्भवतु द्विजः ।  
 वनवासेऽभिजानामि दुःखानि बहुधा किल ॥ १२
- प्राप्यन्ते नियतं वीर ! पुरुषै रकृतात्मभिः ।  
 कन्यया च पितु र्गेहे वनवासइश्रुतो मया ॥ १३
- भिक्षिण्या स्साधुवृत्ताया मम मातु रिहाग्रतः ।  
 प्रसादितश्च वै पूर्वं त्वं वै बहुविधं प्रभो ! ॥ १४
- गमनं वनवासस्य कांक्षितं हि सह त्वया ।  
 कृतक्षणाऽहं भद्रं ते गमनं प्रति राघव ॥ १५
- वनवासस्य शूरस्य चर्या ते मम रोचते ।  
 शुद्धात्मन्प्रेम भावाद्धि भविष्यामि विकल्मषा ॥ १६
- भर्तार मनुगच्छन्ती भर्ता हि मम दैवतम् ।  
 प्रेत्यभावे हि कल्याण स्सङ्गमो मे सह त्वया ॥ १७
- श्रुतिर्हि श्रूयते पुण्या ब्राह्मणानां यशस्विनाम् ।  
 इहलोके च पितृभिर्या स्त्री यस्य महामते ! ॥ १८

अद्भिर्दत्ता स्वधर्मेण प्रेत्यभावेऽपि तस्य सा ।	
एव मस्मात्स्वकां नारीं सुवृत्तां हि पतिव्रताम् ॥	१९
नाभिरोचयसे नेतुं त्वं मां केनेह हेतुना ।	
भक्तां पतिव्रतां दीनां मां समां सुखदुःखयोः ॥	२०
नेतु मर्हसि काकुत्स्थ ! समानसुखदुःखिनीम् ।	
यदि मां दुःखितामेवं वनं नेतुं न चेच्छसि ॥	२१
विष मग्निं जलं वाऽह मास्थाय्ये मृत्युकारणात् ।”	
एवं बहुविधं तं सा याचते गमनं प्रति ॥	२२
नानुमेने महाबाहुस्तां नेतुं विजनं वनम् ।	
एव मुक्तातु सा चिन्तां मैथिली समुपागता ॥	१३
स्नापयन्ती कुघावुष्णै रश्रुभिर्नयनच्युतैः ।	
चिन्तयन्ती तथा तां तु निवर्तयितु मात्मवान् ॥	२४
ताम्रोष्ठीं स तदा सीतां काकुत्स्थो बह्वसान्त्वयत् ॥	

॥ इति श्रीमदयोध्याकाण्डे एकोनत्रिंशत्सर्गः ॥

॥ त्रिंशत्सर्गः ॥

सान्त्वयमानातु रामेण मैथिली जनकात्मजा ।	
वनवासनिमित्ताय भर्तार मिद मब्रवीत् ॥	१
सा तमुत्तमसंविग्ना सीता विपुलवक्षसम् ।	
प्रणयाच्चाभिमानाच्च परिचिक्षेप राघवम् ॥	२
“ किं त्वाऽमन्यत वैदेहः पिता मे मिथिलाधिपः ।	
राम जामातरं प्राप्य स्त्रियं पुरुषविग्रहम् ॥	३

- अनृतं बत लोकोऽय मज्ञानाद्यद्धि वक्ष्यति ।  
तेजो नास्ति परं रामे तपतीव दिवाकरे ॥ ४
- किं हि कृत्वा विषण्णस्त्वं कुतो वा भयमस्ति ते ।  
यत्परित्यक्तुकाम स्त्वं मामनन्यपरायणाम् ॥ ५
- द्युमत्सेनसुतं वीर ! सत्यवन्त मनुव्रताम् ।  
सावित्री मिव मां विद्धि त्व मात्मवशवर्तिनिम् ॥ ६
- नत्वहं मनसाऽप्यन्यं द्रष्टाऽस्मि त्वदृतेऽनघ ! ।  
त्वया राघव ! गच्छेयं यथाऽन्या कुलपांसिनी ॥ ७
- स्वयं तु भार्या कौमारीं चिरमध्युषितां सतीम् ।  
शैल्लष इव मां राम ! परेभ्यो दातु मिच्छसि ॥ ८
- यस्य पथ्यं च रामाऽस्थ यस्य चार्थेऽवरुध्यसे ।  
त्वं तस्य भव वश्यश्च विधेयश्च सदाऽनघ ! ॥ ९
- स मा मनादाय वनं न त्वं प्रस्थातु मर्हसि ।  
तपो वा यदिवाऽरण्यं स्वर्गो वा स्यात्सह त्वया ॥ १०
- नच मे भविता तन्न कश्चित्पथि परिश्रमः ।  
पृष्ठत स्तव गच्छन्त्या विहारशयनेष्विव ॥ ११
- कुशकाशशरेषीका ये च कंटकिनो द्रुमाः ।  
तूलाजिनसमस्पर्शा मार्गे मम सह त्वया ॥ १२
- महावात समुद्धूतं यन्मामपकरिष्यति ।  
रजो रमण ! तन्मन्ये परार्थ्यं मिषचन्दनम् ॥ १३
- शाद्वलेषु यथा शिशये वनान्ते वनगोचर ! ।  
कुथास्तरणतल्पेषु किं स्या त्सुखतरं ततः ॥ १४

पत्वं मूलं फलं यत्त्वं मल्पं वा यदि वा बहु ।	
दास्यसि स्वय माहृत्य तन्मेऽमृतरसोपमम् ॥	१५
न मातुर्नपितु स्तत्र स्मरिष्यामि न वेश्मनः ।	
आर्तवान्युपभुञ्जाना पुष्पाणि च फलानि च ॥	१६
न च तत्र गतः किञ्चिद्दृष्टु मर्हसि विप्रियम् ।	
मत्कृते न च ते शोको न भविष्यामि दुर्भरा ॥	१७
यस्त्वया सह स स्वर्गो निरयो य स्त्वया विना ।	
इति जानन्परां प्रीतिं गच्छ राम ! मया सह ॥	१८
अथ मामेव मव्यग्रां वनं नैव नयिष्यसि ।	
विषमद्यैव पास्यामि माविशं द्विषतां वशम् ॥	१९
पश्चादपि हि दुःखेन मम नैवास्ति जीवितम् ।	
उज्झिताया स्त्वया नाथ ! तदैव मरणं वरम् ॥	२०
इमं हि सहितुं शोकं मुहूर्तं मपि नोत्सहे ।	
किं पुनर्दश वर्षाणि त्रीणि चैकं च दुःखिता ॥”	२१
इति सा शोकसंतप्ता विलप्य करुणं बहु ।	
चुक्रोश पति मायस्ता भृश मालिङ्गथ सस्वरम् ॥	२२
सा विद्धा बहुभिर्वाक्यैर्दिग्धै रिव गजांगना ।	
धिरसन्नियतं बाष्पं मुमोषाम्निमिवारणिः ॥	२३
तस्या स्फटिकसंकाशं वारि सन्तापसम्भवम् ।	
नेत्राभ्यां परिसुस्त्राव पंकजाभ्यामिवोदकम् ॥	२४
तथैवामलचन्द्राभं मुख मायतलोचनम् ।	
पर्यगृह्यत बाष्पेण जलोद्भूत मिवाम्बुजम् ॥	२५

तां परिष्वज्य बाहुभ्यां विसंज्ञा मिव दुःखिताम् ।	
उवाच वचनं रामः परिविश्वासयं स्तदा ॥	२६
“ न देवि ! तव दुःखेन स्वर्गमप्यभिरोचये ।	
नहि मेऽस्ति भयं किञ्चि त्स्वयम्भो रिव सर्वतः ॥	२७
तव सर्वं मभिप्राय मविज्ञाय शुभानने ! ।	
वासं न रोचयेऽरण्ये शक्तिमानपि रक्षणे ॥	२८
यत्सृष्टाऽसि मया सार्धं वनवासाय मैथिलि ।	
न विहातुं मयाशक्या कीर्तिं रात्मवता यथा ॥	२९
धर्मस्तु गजनासोरु ! सद्भि राचरितः पुरा ।	
तं चाह मनुवर्तेऽद्य यथा सूर्य सुवर्चला ॥	३०
न खल्वहं न गच्छेयं वनं जनकनन्दिनि ! ।	
वचनं तन्नयति मां पितु स्सत्योपबृंहितम् ॥	३१
एष धर्मस्तु सुश्रोणि ! पितु मातुश्च वश्यता ।	
अतश्चतं व्यतिक्रम्य नाहं जीवितु मुत्सहे ॥	३२
अस्वाधीनं कथं दैवं प्रकारै रभिराध्यते ।	
स्वाधीनं समतिक्रम्य मातरं पितरं गुरुम् ॥	३३
यत्त्रयं तत्त्रयो लोकाः पवित्रं तत्समं भुवि ।	
नान्यदस्ति शुभापाङ्गे ! तेनेद मभिराध्यते ॥	३४
न सत्यं दानमानौ वा नयज्ञाश्चाप्तदक्षिणाः ।	
तथा बलकरा स्सीते ! यथा सेवा पितुर्हिता ॥	३५
स्वर्गो धनं वा धान्यं वा विद्याः पुत्रा स्सुखानि च ।	
गुरुवृत्त्यनुरोधेन न किञ्चि दपि दुर्लभम् ॥	३६

इवगन्धर्वगोलोकान्ब्रह्मलोकां स्तथानराः ।	
माप्रुवन्ति महात्मानो माता पितृपरायणाः ॥	३७
स मां पिता यथा शास्ति सत्यधर्मपथे स्थितः ।	
तथा वर्तितु मिच्छामि स हि धर्मं म्सनातनः ॥	३८
मम सन्ना मति स्सीते ! त्वां नेतुं दण्डकावनम् ।	
वसिष्यामीति सा त्वं मा मनुयातुं सुनिश्चिता ॥	३९
साहि सृष्टाऽन वद्याङ्गि ! वनाय मदिरेक्षणे ! ।	
अनुगच्छस्व मां भीरु ! सहधर्मधरीभव ॥	४०
सर्वथा सदृशं सीते ! मम स्वस्य कुलस्य च ।	
व्यवसाय मनुक्रान्ता कान्ते ! त्व मति शोभनम् ॥	४१
आरभस्व शुभश्रोणि ! वनवासक्षमाः क्रियाः ।	
नेदानां त्वदृते सीते ! स्वर्गोऽपि मम रोचते ॥	४२
ब्राह्मणेभ्यश्च रत्नानि भिक्षुकेभ्यश्च भोजनम् ।	
देहि षाशंसमानेभ्य स्संत्वरस्व च माधिरम् ॥	४३
भूषणानि महार्हाणि वरवह्नाणि यानि च ।	
रमणीयाश्च ये केचि त्क्रीडार्थाश्चाप्युपस्कराः ॥	४४
शयनीयानि यानानि मम चान्यानि यानि च ।	
देहि स्वभृत्यवर्गस्य ब्राह्मणाना मनन्तरम् ॥”	४५
अनुकूलं तु सा भर्तुर्ज्ञात्वा गमनमात्मनः ।	
क्षिप्रं प्रमुदिता देवी दातुमेवोपचक्रमे ॥	४६
ततः प्रहृष्टा प्रतिपूर्णमानसा यशस्विनी भर्तुरवेक्ष्य भाषितम् ।	
धनानि रत्नानि च दातु मङ्गना प्रचक्रमे धर्मभृतां मनस्विनी ॥	४७



## ॥ एकत्रिंशस्सर्गः ॥

- एवं श्रुत्वा तु संवादं लक्ष्मणः पूर्वमागतः ।  
 बाष्पपर्याकुलमुख इशोकं सोद्दु मशक्नुवन् ॥ १
- स भ्रातु श्ररणौ गाढं निपीड्य रघुनन्दनः ।  
 सीतामुवाचातियशा राघवं च महाव्रतम् ॥ २
- “ यदि गन्तुं कृताबुद्धिर्वनं मृगगजायुतम् ।  
 अहं त्वाऽनुगमिष्यामि वनमग्रे धनुर्धरः ॥ ३
- मया समेतोऽरण्यानि बहूनि विचरिष्यसि ।  
 पक्षिभिर्मृगयूथैश्च संघुष्टानि समन्ततः ॥ ४
- न देवलोकाक्रमणं नामरत्वमहं वृणे ।  
 ऐश्वर्यं वापि लोकानां कामये न त्वया विना ॥ ” ५
- एवं ब्रुवाण स्सौमित्रि वनवासाय निश्चितः ।  
 रामेण बहुभि स्सान्त्वै निषिद्धः पुनरब्रवीत् ॥ ६
- “ अनुज्ञात श्र भवता पूर्वमेव यदस्म्यहम् ।  
 किमिदानीं पुनरिदं क्रियते मन्निवारणम् ॥ ७
- यदर्थं प्रतिषेधो मे क्रियते गन्तु मिच्छतः ।  
 एत दिच्छामि विज्ञातुं संशयो हि ममानघ ! ॥ ” ८
- ततोऽब्रवीन्महातेजा रामो लक्ष्मण मग्रतः ।  
 स्थितं प्राग्गामिनं वीरं याचमानं कृताञ्जलिम् ॥ ९
- “ स्निग्धो धर्मरतो वीर स्सततं सत्पथे स्थितः ।  
 प्रियः प्राणसमो बभूवो भ्राता चासि सखा च मे ॥ १०

- मयाऽद्य सह सौमित्रे ! त्वयि गच्छति तद्वनम् ।  
को भरिष्यति कौसल्यां सुमित्रां वा यशस्विनीम् ॥ ११
- अभिवर्षति कामैर्यः पर्जन्यः पृथिवीमिव ।  
स कामपाशपर्यस्तो महातेजा महीपतिः ॥ १२
- सा हि राज्यमिदं प्राप्य नृपस्याश्वपते स्सुता ।  
दुःखितानां सपत्नीनां न करिष्यति शोभनम् ॥ १३
- न स्परिष्यति कौसल्यां सुमित्रां च सुदुःखिताम् ।  
भरतो राज्यमासाद्य कैकेय्यां पर्यवस्थितः ॥ १४
- तामार्या स्वयमेवेह राजानुग्रहणेन वा ।  
सौमित्रे ! भर कौसल्या मुक्तमर्थमिमं चर ॥ १५
- एवं मम च ते भक्तिर्भविष्यति सुदर्शिता ।  
धर्मज्ञ ! गुरुर्जायां धर्मश्चाप्यतुलो महान् ॥ १६
- एवं कुरुष्व सौमित्रे ! मत्कृते रघुनन्दन ! ।  
अस्माभिर्विप्रहीणाया मातुर्नो न भवेत्सुखम् ॥ ” १७
- एव मुक्तस्तु रामेण लक्ष्मण श्लक्ष्णया गिरा ।  
प्रत्युवाच तदा रामं वाक्यज्ञो वाक्यकोविदम् ॥ १८
- “ तवैव तेजसा वीर ! भरतः पूजयिष्यति ।  
कौसल्यां च सुमित्रां च प्रयतो नात्र संशयः ॥ १९
- [यदि तुष्टो नरक्षेत भरतो राज्यमुत्तमम् ।  
प्राप्य दुर्मनसा वीर ! गर्वेण च विशेषतः ॥ २०
- त महं दुर्मति क्रूरं वधिष्यामि न संशयः ।  
तत्पक्ष्यानपितान्सर्वां स्त्रैलोक्य मपि किंनु तम् ॥ ] २१

- कौसल्या विभृयादार्या सहस्रमपि मद्विधान् ।  
यस्या स्सहस्रं ग्रामाणां सम्प्राप्त मुपर्जिवनम् ॥ २२
- तदात्म भरणे चैव मम मातु स्तथैव च ।  
पर्याप्ता मद्विधानां च भरणाय यशस्विनी ॥ २३
- कुरुष्व मामनुचरं वैधर्म्यं नेह विद्यते ।  
कृतार्थोऽहं भविष्यामि तव चार्थः प्रकल्पते ॥ २४
- धनुरादाय सशरं खनित्रपिटकाधरः ।  
अग्रतस्ते गमिष्यामि पन्थान मनुदर्शयन् ॥ २५
- आहरिष्यामि ते नित्यं मूलानि च फलानि च ।  
वन्यानि यानि चान्यानि स्वाहाराणि तपस्विनाम् ॥ २६
- भवां स्तु सह वैदेह्या गिरिसानुपु रंस्यते ।  
अहं सर्वं करिष्यामि जाग्रतस्स्वपत श्रुते ॥ २७
- रामस्त्वनेन वाक्येन सुप्रीतः प्रत्युवाचतम् ।  
“ ब्रजाऽऽपृच्छस्व सौमित्रे ! सर्वमेव सुहृज्जनम् ॥ २८
- ये च राज्ञो ददौ दिव्ये महात्मा वरुणस्त्वयम् ।  
जनकस्य महायज्ञे धनुषी रौद्रदर्शने ॥ २९
- अभेद्यकवचे दिव्ये तूणी चाक्षयसायकौ ।  
आदित्यविमलौ चोभौ खड्गौ हेमपरिष्कृतौ ॥ ३०
- सत्कृत्य निहितं सर्वमेतदाचार्यसद्भानि ।  
सत्वमायुधमादाय क्षिप्रमाब्रज लक्ष्मण ! ॥ ” ३१
- ससुहृज्जनमामन्त्र्य वनवासाय निश्चितः ।  
इक्ष्वाकुगुरु मामन्त्र्य जग्राहाऽऽयुध मुत्तमम् ॥ ३२

तद्विषयं राजशार्दूल सत्कृतं माल्यभूषितम् ।	
रामाय दर्शयामास सौमित्रि स्सर्वमायुधम् ॥	३३
तमुवाचात्मवान् रामः प्रीत्या लक्ष्मण मागतम् ।	
“ काले त्व मागतस्सौम्य ! कांक्षिते मम लक्ष्मण ! ॥	३४
अहं प्रदातु मिच्छामि यदिदं मामकं धनम् ।	
ब्राह्मणेभ्य स्तपस्विभ्य स्त्वया सह परन्तप ! ॥	३५
वसन्तीह दृढं भक्त्या गुरुषु द्विजसत्तमाः ।	
तेषा मपि च मे भूय स्सर्वेषां चोपजीविनाम् ॥	३६
वसिष्ठपुत्रं तु सुयज्ञ मार्यं त्व मानयाशु प्रवरं द्विजानाम् ।	
अभिप्रयास्यामि वनं समाप्तानभ्यर्च्य शिष्टानपरान् द्विजातीन् ॥”	

इति श्रीमद्यो याकाण्डे एकत्रिंशत्सर्ग ॥

॥ द्वात्रिंशत्सर्गः ॥

तत इशासनमाज्ञाय भ्रातु इशुभतरं प्रियम् ।	
गत्वा स प्रविवेशाशु सुयज्ञस्य निवेशनम् ॥	१
तं विप्रमग्न्यगारस्थं वन्दित्वा लक्ष्मणोऽब्रवीत् ।	
सखेऽभ्यागच्छ पश्य त्वं वेदम दुष्करकारिणः ॥	२
ततस्सन्ध्यामुपास्याशु गत्वा सौमित्रिणा सह ।	
जुष्टं तत्प्राविशलक्ष्म्या रम्यं रामनिवेशनम् ॥	३
तमागतं वेदविदं प्राञ्जलि स्सीतया सह ।	
सुयज्ञ मभिचक्राम राघवोऽग्नि म्निवार्धितम् ॥	४

- जातरूपमयै मुख्यै रङ्गदैः कुण्डलै इशुभैः ।  
सहेमसूत्रै र्मणिभिः केयूरै र्वलयैरपि ॥ ५
- अन्यैश्च रत्नैर्बहुभिः काकुत्स्थः प्रत्यजूजयत् ।  
सुयज्ञं सतदोवाच रामस्सीताप्रचोदितः ॥ ६
- “हारं च हेमसूत्रं च भार्यायै सौम्य ! हारय ।  
रशनां चाधुना सीता दातु मिच्छति ते सखे ! ॥ ७
- अङ्गदानि विचित्राणि केयूराणि शुभानि च ।  
प्रयच्छति सखे ! तुभ्यं भार्यायै गच्छती वनम् ॥ ८
- पर्यङ्कमग्र्यास्तरणं नानारत्नविभूषितम् ।  
तमपीच्छति वैदेही प्रतिष्ठापयितुं त्वयि ॥ ९
- नागश्शत्रुंजयो नाम मातुलोऽयं ददौ मम ।  
तं ते गजसहस्रेण ददामि द्विजसत्तम ! ॥” १०
- इत्युक्तस्सहि रामेण सुयज्ञः प्रतिगृह्यतत् ।  
रामलक्ष्मणसीतानां प्रयुयोजाऽऽशिष इशुभाः ॥ ११
- अथ भ्रातरमव्यग्रं प्रियं रामः प्रियंवदः ।  
सौमित्रि तमुवाचेदं ब्रह्मैव त्रिदशेश्वरम् ॥ १२
- “अगस्त्यं कौशिकं चैव तावुभौ ब्राह्मणोत्तमौ ।  
अर्घ्याऽऽहूय सौमित्रे ! रत्नैस्सस्यमिवाम्बुभिः ॥ १३
- तर्पयस्व महाबाहो ! गोसहस्रैश्च मानदः ।  
सुवर्णै रजतैश्चैव मणिभिश्च महाधनैः ॥ १४
- कौसल्यां च य आशीर्भिर्भक्तः पर्युपतिष्ठति ।  
आचार्यं स्तौत्तिरीयाणा मभिरूपश्च वेदवित् ॥ १५

- तस्ययानं च दासीश्च सौमित्रे ! सम्प्रदापय ।
- कौशेयानि च वस्त्राणि यावत्तुष्यति सद्विजः ॥ १६
- सूतश्चित्ररथश्चार्यस्सचिवस्सुचिरोषितः ।
- तोषयैनं महाहैश्च रत्नैर्वस्त्रैर्धनैस्तथा ॥ १७
- पशुकाभिश्च सर्वाभिर्गवां दशशतेन च ।
- ये चेमे कठकालापा बहवो दण्डमाणवाः ॥ १८
- नित्यस्वाध्यायशीलत्वान्नान्यत्कुर्वन्ति किञ्चन ।
- अलसास्स्वादुकामाश्च महतां चापि सम्मताः ॥ १९
- तेषामशीतियानानि रत्नपूर्णानि दापय ।
- शालिवाहसहस्रं च द्वेशते भद्रकांस्तथा ॥ २०
- व्यञ्जनार्थं च सौमित्रे ! गोसहस्रमुपाकुरु ।
- मेखलीनां महासङ्घः कौसल्यां समुपस्थितः ॥ २१
- तेषां सहस्रं सौमित्रे ! प्रत्येकं सम्प्रदापय ।
- अम्बायथा च सानन्देत्कौसल्या मम दक्षिणाम् ॥ २२
- तथा द्विजातीन्सर्वास्तान्लक्ष्मणार्चय सर्वशः ।”
- ततस्स पुरुषव्याघ्रस्तद्धनं लक्ष्मणस्स्वयम् ॥ २३
- यथोक्तं ब्राह्मणेन्द्राणामददाद्धनदो यथा ।
- अथाऽब्रवीद्ब्राह्मणगणं स्तिष्ठतश्चोपजीविनः ॥ २४
- “सम्प्रदाय बहुद्रव्यमेकैकस्योपजीवनम् ।
- लक्ष्मणस्य च यद्वेश्म गृहं च यदिदं मम ॥ २५
- अशून्यं कार्यमेकैकं यावदागमनं मम ।”
- इत्युत्त्वा दुःखितं सर्वं जनं तमुपजीविनम् ॥ २६

- उवाचेदं धनाध्यक्षं ' धनमानीयता ' मिति ।  
ततोऽस्य धनमाजहु स्सर्वमेवोपजीविनः ॥ २७
- स राशि स्सुमहांस्तत्र दर्शनीयोह्यदृश्यत ।  
तत स्स पुरुषव्याघ्र स्तद्धनं सहलक्ष्मणः ॥ २८
- द्विजेभ्यो बालवृद्धेभ्यः कृपणेभ्यो ह्यदापयत् ।  
तत्राऽसीत्पिङ्गळोगार्ग्यं खिजटो नाम वै द्विजः ॥ २९
- उच्छृत्ति र्वनेनित्यं फालकुहाललाङ्गली ।  
तं वृद्धं तरुणी भार्या वालानादाय दारकान् ॥ ३०
- अत्रवद्ब्राह्मणं वाक्यं दारित्र्येणाभिपीडिता ।  
“ अपास्य फालं कुहालं कुरुत्व वचनं मम ॥ ३१
- रामं दर्शय धर्मज्ञं यदि किञ्चिदवाप्स्यसि । ”  
स भार्या वचनं श्रुत्वा शाटी माच्छाद्य दुश्छदाम् ॥ ३२
- स प्रातिष्ठत पन्थानं यत्र रामनिवेशनम् ।  
भृग्वंगिरस्समं दीक्ष्या त्रिजटं जनसंसदि ॥ ३३
- आपञ्चमायाः कक्ष्याया नैनं कश्चि दवारयत् ।  
स राजपुत्र मासाद्य त्रिजटो वाक्यमब्रवीत् ॥ ३४
- “ निर्धनो बहुपुत्रोऽस्मि राजपुत्र ! महायशः ! ।  
उच्छृत्ति र्वने नित्यं प्रत्यवेक्षस्व मा ” मिति ॥ ३५
- त मुवाच ततो रामः परिहाससमन्वितम् ।  
‘ गवां सहस्र मप्येकं नतु विश्राणितं मया ॥ ३६
- परिक्षिपसि दण्डेन यावत्तावदवाप्स्यसि । ’  
सशार्टी त्वरितः कट्यां सम्भ्रान्तः परिवेष्टयताम् ॥ ३७

- आविद्ध्य दण्डं चिक्षेप सर्वप्राणेन वेगितः ।  
सतीर्त्वा सरयूपारं दण्डस्तस्य कराच्च्युतः ॥ ३८
- गोत्रजे बहुसाहस्रे पपातोक्षणसन्निधौ ।  
तं परिष्वज्य धर्मात्मा आतस्मात्सरयूतटात् ॥ ३९
- आनयामास ता गोपै स्त्रिजटस्याश्रमं प्रति ।  
उवाच स ततो रामस्तं गार्ग्य मभिसान्त्वयन् ॥ ४०
- “मन्युर्नखलु कर्तव्यः परिहासो ह्ययं मम ।  
इदं हि तेजस्तव यद्दुरत्ययं तदेव जिज्ञासितुमिच्छता मया ।  
इदं भवानर्थमभिप्रचोदितो वृणीष्व किंचेदपरं व्यवस्यति ॥ ४१
- ब्रवीमि सत्येन न तेऽस्ति यन्त्रणा धनं हि यद्यन्मम विप्रकारणात् ।  
भवत्सु सम्यक्प्रतिपादनेन तन्मयाऽऽर्जितं प्रीतियशस्करं भवेत् ॥”
- तत स्सभार्यं स्त्रिजटो महामुनि र्गवा मनीकं प्रतिगृह्य मोदितः ।  
यशोबलप्रीतिसुखोपवृंहिणी स्तदाशिपः प्रत्यवदन्महात्मनः ॥ ४३
- स चापि रामः प्रतिपूर्णमानसो महद्वनं धर्मबलै रुपार्जितम् ।  
नियोजयामास सुहृज्जनेऽधिरा द्यथार्हसम्मानवचः प्रचोदितः ॥ ४४
- द्विजस्सुहृद्भृत्यजनोऽथवा तदा दरिद्रभिक्षाचरणं च योऽभवत् ।  
न तत्र कश्चिन्नभूव तर्पितो यथार्हं सम्माननदानसम्भ्रमैः ॥ ४५

इति श्रीमदयो-व्याकाण्डे द्वात्रिंशत्सर्गः ॥

॥ त्रयस्त्रिंशत्सर्गः ॥

दत्त्वा तु सह वैदेह्या ब्राह्मणेभ्यो धनं बहु ।

जग्मतुः पितरं द्रष्टुं सीतया सह राघवौ ॥



ततो गृहीते दुष्प्रेक्षे त्वशोभेतां तदायुधे ।	
मालादामभि राबद्धे सीतया समलङ्कृते ॥	२
ततः प्रासाद् हर्म्याणि विमान शिखराणि च ।	
अधिरुह्य जनश्रीमा नुदासीनो व्यलोकयत् ॥	३
नहि रथ्यास्म शक्यन्ते गन्तुं बहुजनाकुलाः ।	
आरुह्य तस्मात्प्रासादान्दीनाः पश्यन्ति राघवम् ॥	४
पदाति वर्जितच्छत्रं रामं दृष्ट्वा जनास्तदा ।	
ऊर्चुर्बहुविधा वाचशोकोपहतचेतसः ॥	५
यं यान्तमनुयातिस्म चतुरङ्गबलं महत् ।	
तमेकं सीतया सार्धं मनुयातिस्म लक्ष्मणः ॥	६
ऐश्वर्यस्य रसज्ञस्सन्कामिनां चैव कामदः ।	
नेच्छत्येवानृतं कर्तुं पितरं धर्मगौरवात् ॥	७
या न शक्या पुरा द्रष्टुं भूतै राकाशगै रपि ।	
ता मद्य सीतां पश्यन्ति राजमार्गगता जनाः ।	८
अङ्गरागोचितां सीतां रक्तचन्दनसेविनीम् ।	
वर्षं मुष्णं च शीतं च नेष्यन्त्याशु विवर्णताम् ॥	९
अद्यनूनं दशरथ स्सत्त्व माविश्य भाषते ।	
न हि राजा प्रियं पुत्रं विवासयितु मिच्छति ॥	१०
निर्गुणस्यापि पुत्रस्य कथं स्याद्विप्रवासनम् ।	
किंपुनर्यस्य लोकोऽयं जितो वृत्तेन केवलम् ॥	११
आनृशंस्यमनुक्रोश श्रुतं शलिं दम शशमः ।	
राघवं शोभयन्त्येते षड्गुणाः पुरुषोत्तमम् ॥	१२

तस्मात्तस्योपघातेन प्रजाः परमपीडिताः ।	
औदकानीव सत्त्वानि ग्रीष्मे सलिलसंक्षयात् ॥	१३
‘पीडया पीडितं सर्वं जगदस्य जगत्पतेः ।	
मूलस्येवोपघातेन वृक्षः पुष्पफलोपगः ॥	१४
मूलं ह्येष मनुष्याणां धर्मसारो महाद्युतिः ।	
पुष्पं फलं च पत्रं च शाखाश्चास्येतरे जनाः ॥	१५
ते लक्ष्मण इव क्षिप्रं सपत्न्य स्सहबान्धवाः ।	
गच्छन्त मनुगच्छामो येन गच्छति राघवः ॥	१६
उद्यानानि परित्यज्य क्षेत्राणि च गृहाणि च ।	
एक दुःखसुखा राम मनुगच्छाम धार्मिकम् ॥	१७
समुद्धृतनिधानानि परिध्वस्ताजिराणि च ।	
उपात्तधनधान्यानि हृतसाराणि सर्वशः ॥	१८
रजसाऽभ्यवकीर्णानि परित्यक्तानि दैवतैः ।	
मूषकैः परिधावद्भिरुद्विलै रावृतानि च ॥	१९
अपेतोदकधूमनि हीनसम्मार्जनानि च ।	
प्रणष्टबलिकर्मेज्यामन्त्रहोमजपानि च ॥	२०
दुष्काले नेव भग्नानि भिन्नभाजनवन्ति च ।	
अस्मत्त्यक्तानि वैशमानि कैक्रेयी प्रतिपद्यताम् ॥	२१
वनं नगर मेवास्तु येन गच्छति राघवः ।	
अस्माभिश्च परित्यक्तं पुरं सम्पद्यतां वनम् ॥	२२
बिलानि दंष्ट्रिण स्सर्वे सानूनि मृगपक्षिणः ।	
त्यजन्त्वस्मद्भया द्धीता गजा सिंहा वनान्यपि ॥	२३

- अस्मत्त्यक्तं प्रपद्यन्तां सेव्यमानं त्यजन्तु च ।  
 नृणमांसफलादानां देशं व्याळ्ळमृगद्विजम् ॥ २४
- प्रपद्यतां हि कैकेयी सपुत्रा सह बान्धवैः ।  
 राघवेण वने सर्वे वयं वत्स्याम निर्गृताः ॥ २५
- इत्येवं विविधा वाचो नानाजनसमीरिताः ॥  
 शुश्राव राम इश्रुत्वा च न विचक्रेऽस्य मानसम् ॥ २६
- स तु वेदमपितुर्दूरात्कैलासशिखरप्रभम् ।  
 अभिचक्राम धर्मात्मा मत्तमातङ्गविक्रमः ॥ २७
- विनीतवीरपुरुषं प्रविश्य तु नृपालयम् ।  
 ददर्शावस्थितं दीनं सुमन्त्रमविदूरतः ॥ २८
- प्रतीक्षमाणोऽपि जनं तदाऽऽर्तं मनार्तरूपः प्रहसन्निवाथ ।  
 जगाम रामः पितरं दिदृक्षुः पितुर्निदेशं विधिवच्चिकीर्षुः ॥ २९
- तत्पूर्वं मैक्ष्वाकसुतो महात्मा रामो गमिष्यन्वनमार्तरूपम् ।  
 न्यतिष्ठत प्रेक्ष्य तदा सुमन्त्रं पितुर्महात्मा प्रतिहारणार्थम् ॥ ३०
- पितुर्निदेशेन तु धर्मवत्सलो वनप्रवेशे कृतबुद्धिनिश्चयः ।  
 स राघवः प्रेक्ष्य सुमन्त्रं मब्रवी “ न्निवेदयस्वागमनं नृपाय मे ॥ ”

इति श्रीमदयो याकाण्डे त्रयस्त्रिंशस्सर्गः ॥

॥ चतुस्त्रिंशस्सर्गः ॥

ततः कमलपत्राक्ष इश्यामो निरुदरो महान् ।  
 उवाच रामस्तं सूतं ‘पितु राख्याहि मा’ मिति ॥

स रामप्रेषितः क्षिप्रं सन्तापकलुषेन्द्रियः ।	
प्रविश्य नृपतिं सूतो निश्चसन्तं ददर्श ह ॥	२
उपरक्तमिवादित्यं भस्मच्छन्नमिवानलम् ।	
तटाकमिव निस्तोयमपश्यज्जगतीपतिम् ॥	३
आलोक्य तु महाप्राज्ञः परमाकुलचेतसम् ।	
राममेवानुशोचन्तं सूतः प्राञ्जलिरासदत् ॥	४
तं वर्धयित्वा राजानं पूर्वं सूतो जयाशिषा ।	
भयविह्वलयवाचा मन्दया श्लक्ष्णमब्रवीत् ॥	५
“अयं स पुरुषव्याघ्रो द्वारितिष्ठति ते सुतः ।	
ब्राह्मणेभ्यो धनं दत्त्वा सर्वं चैवोपजीविनाम् ॥	६
स त्वा पश्यतु भद्रं ते रामस्सत्यपराक्रमः ।	
सर्वा न्सुहृद् आपृच्छ्य त्वा मिदानीं दिदृक्षते ॥	७
गमिष्यति महारण्यं तं पश्य जगतीपते ! ।	
वृतं राजगुणैस्सर्वैरादित्यमिव रश्मिभिः ॥”	८
स सत्यवादी धर्मात्मा गाम्भिर्यात्सागरोपमः ।	
आकाश इव निष्पङ्को नरेन्द्रः प्रत्युवाच तम् ॥	९
“सुमन्त्राऽनय मे दारान्ये केचिदिह मामकाः ।	
दारैः परिवृतसर्वैर्द्रष्टुमिच्छामि धार्मिकम् ॥”	१०
सोऽन्तःपुरमतीत्यैव स्त्रियस्तावाक्यमब्रवीत् ।	
“आर्या ! ह्वयति वो राजा गम्यतां तत्र माधिरम् ॥”	११
एवमुक्त्वा स्त्रियस्सर्वास्सुमन्त्रेण नृपाज्ञया ।	
प्रचक्रमुस्तद्भवन् भर्तुं राज्ञाय शासनम् ॥	१२

अर्धसप्तशता स्तास्तु प्रमदा स्ताम्रलोचनाः ।	
कौसल्यां परिवार्याथ शनैर्जग्मुर्धृतव्रताः ॥	१३
आगतेषु च दारेषु समवेक्ष्य महीपतिः ।	
उवाच राजा तं सूतं “सुमन्त्राऽऽनय मे सुतम् ॥”	१४
स सूतो राममादाय लक्ष्मणं मैथिलीं तदा ।	
जगामाभिमुखस्तूर्णं सकाशं जगतीपतेः ॥	१५
स राजा पुत्रमायान्तं दृष्ट्वा दूरात्कृताञ्जलिम् ।	
उत्पपातासनात्तूर्णं मार्तस्त्रीजनसंवृतः ॥	१६
सोऽभिदुद्राव वेगेन रामं दृष्ट्वा विशंपतिः ।	
तमसंप्राप्य दुःखार्तः पपात भुवि मूर्च्छितः ॥	१७
तं रामोऽभ्यपतत्क्षिप्रं लक्ष्मणश्च महारथः ।	
विसंज्ञमिव दुःखेन सशोकं नृपति तदा ॥	१८
स्त्रीसहस्रनिनादश्च संजज्ञे राजवेशमनि ।	
‘हाहारा’ मेति सहसा भूषणध्वनिमूर्च्छितः ॥	१९
तं परिध्वज्य बाहुभ्यां तावुभौ रामलक्ष्मणौ ।	
पर्यङ्के सीतया सार्धं रुदन्तस्समवेशयन् ॥	२०
अथ रामो मुहूर्तेन लब्धसंज्ञं महीपतिम् ।	
उवाच प्राञ्जलिर्भूत्वा शोकार्णवपरिप्लुतम् ॥	२१
“आपृच्छे त्वां महाराज ! सर्वेषामीश्वरोऽसि नः ।	
प्रस्थितं दण्डकारण्यं पश्य त्वं कुशलेन माम् ॥	२२
लक्ष्मणं चानुजानीहि सीता चान्वेतु मां वनम् ।	
कारणैर्बहुभिस्तथैर्वार्यमाणौ च चेच्छतः ॥	२३

- अनुजानीहि सर्वान्नशोकमुत्सृज्य मानद ! ।  
लक्ष्मणं मां च सीतां च प्रजापतिरिव प्रजाः ॥ ” २४
- प्रतीक्षमाण मव्यग्र मनुज्ञां जगतीपतेः ।  
उवाच राजा सम्प्रेक्ष्य वनवासाय राघवम् ॥ २५
- “ अहं राघव ! कैकेय्या वरदानेन मोहितः ।  
अयोध्याया स्त्वमेवाद्य भव राजा निगृह्यमाम् ॥ ” २६
- एव मुक्तो नृपतिना रामो धर्मभृतां वरः ।  
प्रत्युवाचाञ्जलि कृत्वा पितरं वाक्यकोविदः ॥ २७
- “ भवान्वर्षसहस्राय पृथिव्या नृपते ! पतिः ।  
अहं त्वरण्ये वत्स्यामि न मे कार्यं त्वयाऽनृतम् ॥ २८
- नवपञ्च च वर्षाणि वनवासे विहृत्यते ।  
पुनःपादौ ग्रहीष्यामि प्रतिज्ञान्ते नराधिप ! ॥ ” २९
- रुदन्नार्तः प्रियं पुत्रं सत्यपाशेन संयतः ।  
कैकेय्या घोद्यमान स्तु मिथो राजा तमब्रवीत् ॥ ३०
- “ श्रेयसे वृद्धये तात ! पुनरागमनाय च ।  
गच्छस्वारिष्ट मव्यग्रः पन्थान मकुतो भयम् ॥ ३१
- न हि सत्यात्मन स्तात ! धर्माभिमनसस्तव ।  
विनिवर्तयितुं बुद्धिश्शक्यते रघुनन्दन ! ॥ ३२
- अद्य त्विदानीं रजनीं पुत्र ! मागच्छ सर्वथा ।  
एकाहदर्शनेनापि साधुतावच्चराम्यहम् ॥ ३३
- मातरं मां च सम्पश्यन्वसेमामद्यशर्वरीम् ।  
तर्पित स्सर्वकामै स्त्वं श्वः काले साधयिष्यसि ॥ ३४

- दुष्करं क्रियते पुत्र ! सर्वथा राघव त्वया ।  
 मत्प्रियार्थं प्रियां स्त्यक्त्वा यद्यासि विजनं वनम् ॥ ३५
- नचैतन्मे प्रियं पुत्र ! शपे सत्येन राघव ! ।  
 छन्नया चलित स्त्वस्मि स्त्रिया छन्नाग्निकल्पया ॥ ३६
- वञ्चना यातु लब्धा मे तां त्वं निस्तर्तु मिच्छसि ।  
 अनया वृत्तसादिन्या कैकेय्याऽभिप्रचोदितः ॥ ३७
- नचैतदाश्चर्यतमं यस्त्वं ज्येष्ठस्सुतो मम ।  
 अपानृतकथं पुत्र ! पितरं कर्तु मिच्छसि ॥” ३८
- अथ राम स्तथा श्रुत्वा पितुरार्तस्य भाषितम् ।  
 लक्ष्मणेन सहभ्रात्रा दीनो वचनमब्रवीत् ॥ ३९
- “ प्राप्स्याभि यानद्य गुणान्कोमे श्रस्तान्प्रदास्यति ।  
 अप्रक्रमणमे वात स्सर्वकामै रहं वृणे ॥ ४०
- इयं सराष्ट्रा सजना धनधान्यसमाकुला ।  
 मया विमृष्टा वसुधा भरताय प्रदीयताम् ॥ ४१
- वनवासकृता बुद्धिर्नच मेऽद्य चलिष्यति ।  
 यस्तुष्टेन वरोदत्तः कैकेय्यै वरद ! त्वया ॥ ४२
- दीयतां निखिलेनैव सत्यस्त्वंभवपार्थिव ! ।  
 अहं निदेशं भवतो यथोक्त मनुपालयन् ॥ ४३
- चतुर्दश समावत्स्ये वने वनचरै स्सह ।  
 मा विमर्शो पशुपती भरताय प्रदीयताम् ॥ ४४
- न हि मे काङ्क्षितं राज्यं सुखमात्मनि वा प्रियम् ।  
 यथानिदेशं कर्तु वै तवैव रघुनन्दन ! ॥ ४५

अपगच्छतु ते दुःखं माभूर्बाष्पपरिप्लुतः ।	
न हि क्षुभ्यति दुर्धर्ष स्समुद्र स्सरितांपतिः ॥	४६
नैवाहं राज्यमिच्छामि न सुखं नच मैथिलीम् ।	
नैव सर्वानिमान्कामान्न स्वर्गं नैव जीवितम् ॥	४७
त्वा महं सत्यमिच्छामि नानृतं पुरुषर्षभ !	
प्रत्यक्षं तव सत्येन सुकृतेन च ते शपे ॥	४८
नच शक्यं मया तात ! स्थातुं क्षणमपि प्रभो !	
नशोकं धारयस्वमं नहि मेऽस्ति विपर्ययः ॥	४९
अर्थितो ह्यस्मि कैकेय्या वनं गच्छेति राघव !	
मया चोक्तं ब्रजामीति तत्सत्य मनुपालये ॥	५०
माचोत्कंठां कृथा देव ! वने रंस्यामहे वयम् ।	
प्रशान्तहरिणाकीर्णं नानाशकुनिनादिते ॥	५१
पिता हि दैवतं तात ! देवताना मपि स्मृतम् ।	
तस्माद्दैवतमित्येव करिष्यामि पितुर्वचः ॥	५२
चतुर्दशसु वर्षेषु गतेषु नरसत्तम ! ।	
पुनर्द्रक्ष्यसि मां प्राप्तं सन्तापोऽयं विमुच्यताम् ॥	५३
येन संस्तम्भनीयोऽयं सर्वोवाष्पगळो जनः ।	
सत्त्वं पुरुषशार्दूल ! किमर्थं विक्रियां गतः ॥	५४
पुरं च राष्ट्रं च मही च केवला मया निस्तृष्टा भरताय दीयताम् ।	
अहं निदेशं भवतोऽनुपालयन्वनं गमिष्यामि चिराय सेवितुम् ॥	
मया निस्तृष्टां भरतो मही मिमां सशैलषण्डां सपुरां सकाननाम् ।	
शिवां सुसीमा मनुशास्तु केवलं त्वयायदुक्तं नृपते ! तथाऽस्तु तत् ॥	



नमे तथा पार्थिव ! धीयते मनो महत्सु कामेषु नचात्मनः प्रिये ।  
 यथा निदेशे तव शिष्टसम्मते व्यपैतु दुःखं तवमत्कृतेऽनघ ॥ ५७  
 तदद्यनैवानघ ! राज्य मव्ययं नसर्वकामा न्नसुखं न मैथिलीम् ।  
 नजीवितं त्वा मनृतेन योजयन्वृणयि सत्यं व्रतमस्तु ते तथा ॥  
 फलानि मूलानि च भक्षयन्वने गिरींश्च पश्यन्सरितस्सरांसि च ।  
 वनं प्रविश्यैव विचित्रपादपं सुखी भविष्यामि तवास्तु निर्वृतिः ॥”  
 एवं सराजा व्यसनाभिपन्न इशोकेन दुःखेन च ताम्यमानः ।  
 आलिङ्ग्य पुत्रं सुविनष्टसंज्ञो मोह गतो नैव चिचेष्ट किञ्चित् ॥  
 देव्यस्तत स्सरुरुदु स्समेता स्तां वर्जयित्वा नरदेवपत्नीम् ।  
 रुदन्सुमन्त्रोऽपि जगाम मूर्छा हाहाकृतं तत्र बभूव सर्वम् ॥ ६१

इति श्रीमदयो याकाण्डे चतुस्त्रिंशस्सर्गः ॥

### ॥ पञ्चत्रिंशस्सर्गः ॥

ततो निर्धूय सहसा शिरो निःश्वस्य चासकृत् ।  
 पाणौ पाणिं विनिष्पिष्य दन्तान्कटकटाप्य च ॥ १  
 लोचने कोपसंरक्ते वर्णं पूर्वोचितं जहत् ।  
 कोपाभिभूत स्सहसा सन्तापमशुभं गतः ॥ २  
 मनस्समीक्षमाणश्च सूतो दशरथस्य सः ।  
 कम्पयन्निव कैकेय्या हृदयं वाक्छरैश्शतैः ॥ ३  
 वाक्यवज्रै रनुपमै निर्भिन्दन्निव चाशुगैः ।  
 कैकेय्या स्सर्वमर्माणि सुमन्त्रः प्रत्यभाषत ॥ ४

“यस्या स्तव पतिस्त्यको राजा दशरथ स्वयम् ।  
 भर्ता सर्वस्य जगतस्स्थावरस्य चरस्य च ॥  
 नह्यकार्यतमं किञ्चित्तव देवीह विद्यते ।  
 पतिर्नां त्वा महं मन्ये कुलघ्नी मपि चान्ततः ॥  
 यन्महेन्द्र मिवाजय्यं दुष्प्रकम्प्य मिवाचलम् ।  
 भीहोदधिमिवाक्षोभ्यं सन्तापयासि कर्मभिः ॥  
 मावमंस्था दशरथं भर्तारं वरदं पतिम् ।  
 भर्तुरिच्छाहि नारीणां पुत्रकोट्या विशिष्यते ॥  
 यथा वयोहि राज्यानि प्राप्नुवन्ति नृपक्षये ।  
 इक्ष्वाकुकुलनाथेऽस्मिस्तल्लोपयितु मिच्छासि ॥  
 राजा भवतु ते पुत्रो भरत इशास्तु मेदिनीम् ।  
 वयं तत्र गमिष्यामो यत्र रामो गमिष्यति ॥  
 नहि ते विषये कश्चिद् ब्राह्मणो वस्तु मर्हति ।  
 तादृशं त्व ममर्याद मद्य कर्म चिकीर्षसि ॥  
 आश्चर्यं मिव पश्यामि यस्यास्ते वृत्त मीदृशम् ।  
 आचरन्त्या न विवृता सद्यो भवति मेदिनी ॥  
 महाब्रह्मर्षि जुष्टा वा ज्वलन्तो भीमदर्शनाः ।  
 धिग्वाग्दण्डा न हिसन्ति राम प्रव्राजने स्थिताम् ॥  
 आम्रं छित्वा कुठारेण निम्बं परिचरेत्तु यः ।  
 यश्चैनं पयसा सिञ्चेन्नैवास्य मधुरो भवेत् ॥  
 अभिजातं हि ते मन्ये यथा मातु स्तथैवच ।  
 नहि निम्बात्स्रवेत्क्षौद्रं लोके निगदितं वचः ॥

THE KUPPUSWAMY SASTRI

RESEARCH INSTITUTE.

MYLAPORE, MADRAS-4.

५

६

७

८

९

१०

११

१२

१३

१४

१५

- तव मातु रसद्राह ।वद्वः पूवे यथाश्रुतम् ।  
 पितुस्ते वरदः कश्चिद्ददौ वर मनुत्तमम् ॥ १६
- सर्वभूतरुतं तस्मात्संजज्ञे वसुधाधिपः ।  
 तेन तिर्यग्गतानां च भूतानां विदितं वचः ॥ १७
- ततो जृम्भस्य शयने विरुता ङ्गुरिर्वर्षसः ।  
 पितुस्ते विदितो भाव स्स तत्र बहुधाऽहसत् ॥ १८
- तव ते जननी क्रुद्धा मृत्युपाश मभीप्सती ।  
 हासं ते नृपते ! सौम्य ! जिज्ञासामीति चाब्रवीत् ॥ १९
- नृपश्चोवाच तां देवीं देवि ! शंसामि ते यदि ।  
 ततो मे मरणं सद्यो भविष्यति न संशयः ॥ २०
- माता ते पितरं देवि ! ततः केकय मत्रवीत् ।  
 शंस मे जीव वा ! मावा ? न मा मपहसिष्यसि ॥ २१
- प्रियया च तथोक्तस्सन् केकयः पृथिवीपतिः ।  
 तस्मै तं वरदायार्थं कथयामास तत्त्वतः ॥ २२
- तत स्स वरद स्साधू राजानं प्रत्यभाषत ।  
 म्रियतां ध्वंसतां चैयं माकृथास्त्वं मर्हापते ! ॥ २३
- स तच्छ्रुत्वा वच स्तस्य प्रसन्नमनसो नृपः ।  
 मातरं ते निरस्याशु विजहार कुबेरवत् ॥ २४
- तथा त्वमपि राजानं दुर्जनाचरिते पथि ।  
 असद्राह मिमं मोहा त्कुरुषे पापदर्शिनि ! ॥ २५
- सत्यश्चाद्य प्रवादोऽयं लौकिकः प्रतिभातिमा !  
 पितृन्समनुजायन्ते नरा मातर मङ्गनाः ॥ २६

नैवं भव गृहाणेदं यदाह वसुधाधिपः ।	
भर्तु रिच्छा मुपास्वेह जनस्यास्य गति भव ॥	२७
मा त्वं प्रोत्साहिता पापै देवराजसमप्रभम् ।	
भर्तारं लोकभर्तार मसद्धर्म मुपादधाः ॥	२८
नहि मिथ्या प्रतिज्ञातं ऋरिष्यति तवानघः ।	
श्रीमान्दशरथो राजा देवि ! राजीवलोचनः ॥	२९
ज्येष्ठो वदान्यः कर्मण्य स्वधर्मपरिरक्षिता ।	
रक्षिता जीवलोकस्य बली रामोऽभिषिच्यताम् ॥	३०
परिवादोहि ते देवि ! महान्लोके षरिष्यति ।	
यदि रामो वनं याति विहाय पितरं नृपम् ॥	३१
स राज्यं राघवः पातु भव त्वं विगतज्वरा ।	
नहि ते राघवा दन्यः क्षमः पुरवरे वसेत् ॥	३२
रामे हि यौवराज्यस्थे राजा दशरथो वनम् ।	
प्रवेक्ष्यति महेष्वासः पूर्ववृत्त मनुस्मरन् ॥”	३३
इति सान्त्वैश्च तीक्ष्णैश्च कैकेयीं राजसंसदि ।	
सुमन्त्रः क्षोभयामास भूय एव कृताञ्जलिः ॥	३४
नैव सा क्षुभ्यते देवी न च स्म परिदूयते ।	
नचास्य मुखवर्णस्य लक्ष्यते विक्रिया तदा ॥	३५
इति श्रीमदयोव्याकाण्डे षट्त्रिंशस्सर्गः ॥	

॥ षट्त्रिंशस्सर्गः ॥

तत स्सुमन्त्र मैक्ष्वाकः पीडितोऽत्र प्रतिज्ञया ।  
स बाष्प मतिनिश्चस्य जगादेदं पुनः पुनः ॥

- “सूत ! रत्नसुसम्पूर्णां चतुर्विधत्रला चमूः ।  
 राघवस्यानुयात्रार्थं क्षिप्रं प्रतिविधीयताम् ॥ २
- रूपाजीवाश्च वादिन्यो वणिजश्च महाधनाः ।  
 शोभयन्तु कुमारस्य वाहिनीं सुप्रसारिताः ॥ ३
- ये चैन मुपजीवन्ति रमते यैश्च वीर्यतः ।  
 तेषां बहुविधं दत्त्वा तानप्यत्र नियोजय ॥ ४
- आयुधानि च मुख्यानि नागरा इशकटानि च ।  
 अनुगच्छन्तु काकुत्स्थं व्याधा श्रारण्यगोचराः ॥ ५
- निन्नन्मृगान कुञ्जरांश्च पिबंश्चारण्यकं मधु ।  
 नदीश्च विविधाः पश्यन्नराज्यं संस्मरिष्यति ॥ ६
- धान्यकोशश्चयः कश्चिद्धनकोशश्चमामकः ।  
 तौ राममनुगच्छेतां वसन्तं निर्जने वने ॥ ७
- यजन्पुण्येषु देशेषु विमृजं श्वाप्तदक्षिणाः ।  
 ऋषिभिश्च समागम्य प्रवत्स्यति सुखं वने ॥ ८
- भरतश्च महाबाहु रयोध्यां पालयिष्यति ।  
 सर्वकामै स्सह श्रीमा त्राम स्संसाध्यता ”मिति ॥ ९
- एवं ब्रुवति काकुत्स्थे ! कैकेय्या भय मागतम् ।  
 मुखं चाप्यगमच्छोषं स्वरश्चापि न्यरुध्यत ॥ १०
- सा विषण्णा च सन्न्रस्ता मुखेन परिशुष्यता ।  
 राजानमेवाभिमुखी कैकेयी वाक्य मब्रवीत् ॥ ११
- “राज्यं गतजनं साधो ! पीतमण्डां सुरामिव ।  
 निरास्वाद्यतमं शून्यं भरतो नाभिपत्स्यते ॥” १२

कैकेय्यां मुक्तलज्जायां वदन्त्या मतिदारुणम् ।	
राजा दशरथो वाक्यमुवाचाऽयतलोचनाम् ॥	१३
“वहन्तं किं तुदसि मां नियुज्यधुरि माऽहिते ।	
अनार्ये ! कृत्य मारुधं किं न पूर्वं मुपारुधः ॥”	१४
तस्यैतत्क्रोधसंयुक्तं मुक्तं श्रुत्वा वराङ्गना ।	
कैकेयी द्विगुणं क्रुद्धा राजानं मिदं मन्ववीत् ॥	१५
“तवैव वंशे सगरो ज्येष्ठं पुत्रं मुपारुधत् ।	
असमञ्ज इति ख्यातं तथाऽयं गन्तुं मर्हति ॥”	१६
एवमुक्तो धिगिलेव राजा दशरथोऽब्रवीत् ।	
ब्रीलितश्च जनस्सर्वस्सा च तं नावबुध्यत ॥	१७
तत्र वृद्धो महामात्रस्सिद्धार्थो नाम नामतः ।	
शुचिर्बहुमतो राज्ञः कैकेयीं मिदं मन्ववीत् ॥	१८
“असमञ्जो गृहीत्वा तु क्रीडतः पथि दारकान् ।	
सरयवाः प्राक्षिपन्नप्सु रमते तेन दुर्मतिः ॥	१९
तं दृष्ट्वा नागरास्सर्वे क्रुद्धा राजानं मन्वुवन् ।	
‘असमञ्जं वृणीष्वैकं मस्मान्वाराष्ट्रवर्धन ! ॥’	२०
तानुवाच ततो राजा ‘किन्निमित्तमिदं भयम् ।’	
ताश्चापि राज्ञा सम्पृष्ट्वा वाक्यं प्रकृतयोऽब्रुवन् ॥	२१
‘क्रीडतस्त्वेष नः पुत्रान्बालानुद्धान्तर्चेतनः ।	
सरयवां प्रक्षिपन्मौर्या दतुलां प्रीतिं मश्नुते ॥’	२२
सतासां वचनं श्रुत्वा प्रकृतीनां नराधिपः ।	
तं तत्याजाहितं पुत्रं तेषां प्रियचिकीर्षया ॥	२३

- तं यानं शीघ्रं मारोष्य सभार्यं सपरिच्छदम् ।  
 'यावज्जीवं विवासोऽयं' मिति स्वानन्वशात्पिता ॥ २४
- सफालफिटकं गृह्य गिरिदुर्गाण्यमोघयन् ।  
 दिशस्सर्वास्त्वनुचरन्स यथा पापकर्मकृत् ॥ २५
- इत्येवमत्यजद्राजा सगरो वै सुधार्मिकः ।  
 रामः किमकरोत्पापं येनैव मुपरुध्यते ॥ २६
- नहि कंचन पश्यामो राघवस्यागुणं वयम् ।  
 दुर्लभो ह्यस्य निरय इशशाङ्कस्येव कल्मषम् ॥ २७
- अथवा देवि ! दोषं त्वं कञ्चित्पश्यसि राघवे ।  
 तमद्य ब्रूहि तत्त्वेन ततो रामो विवास्यताम् ॥ २८
- अदुष्टस्य हि सन्त्यागः सत्पथे निरतस्य च ।  
 निर्देहेदपि शक्रस्य द्युति धर्मनिरोधनात् ॥ २९
- तदलं देवि ! रामस्य श्रिया विहतया त्वया ।  
 लोकतोऽपि हिते रक्ष्यः परिवादशुभानने ! ॥” ३०
- श्रुत्वातु सिद्धार्थवचो राजा श्रान्ततरस्वनः ।  
 श्लोकोपहतया वाचा कैकेयीमिदमब्रवीत् ॥ ३१
- “ एतद्वचो नेच्छसि पापवृत्ते ! हितं न जानासि ममाऽत्मनोवा ।  
 आस्थाय मार्गं कृपणं कुचेष्टा चेष्टा हि ते साधुपथा दपेता ॥ ३२
- अनुब्रजिष्याम्यहमद्य रामं राज्यं परित्यज्य सुखं धनं च ।  
 सहैव राज्ञा भरतेन च त्वं यथासुखं भुङ्क्ष्व चिराय राज्यम् ॥”

## ॥ सप्तत्रिंशत्सर्गः ॥

- महामात्र वचश्श्रुत्वा रामो दशरथं तदा ।  
अभ्यभाषत वाक्यन्तु विनयज्ञो विनीतवत् ॥ १
- “ त्यक्तभोगस्य मे राज ! न्वने वन्येन जीवतः ।  
किङ्कार्य मनुयात्रेण त्यक्तसङ्गस्य सर्वतः ॥ २
- योहि दत्त्वा द्विपश्रेष्ठं कक्ष्यायां कुरुते मनः ।  
रज्जुस्त्रेहेन किं तस्य त्यजतः कुञ्जरोत्तमम् ॥ ३
- तथा मम सतां श्रेष्ठ ! किं ध्वजिन्या जगत्पते ! ।  
सर्वाण्येवानुजानामि चीराण्येवाऽनयन्तु मे ॥ ४
- खनित्रपिटके चोभे समानयत गच्छतः ।  
चतुर्दश वने वासं वर्षाणि वसतो मम ॥ ” ५
- अथ चीराणि कैकेयी स्वयमाहृत्य राघवम् ।  
उवाच ‘ परिध ’ त्स्वेति जनौघे निरपत्रपा ॥ ६
- सचीरे पुरुषव्याघ्रः कैकेय्याः प्रतिगृह्यते ।  
सूक्ष्मवह्नमवक्षिप्य मुनिवह्नाण्यवस्तह ॥ ७
- लक्ष्मणश्चापि तत्रैव विहाय वसने शुभे ।  
तापसाच्छादने चैव जग्राह पितुरग्रतः ॥ ८
- अथाऽत्मपरिधानार्थं सीता कौशेयवासिनी ।  
समीक्ष्य चीरं संत्रस्ता पृषती वागुरा मिव ॥ ९
- साप्यपत्रं ाणेव प्रतिगृह्य च दुर्मनाः ।  
कैकेयी कुशचीरे ते जानकी शुभलक्षणा ॥ १०



- अश्रुसम्पूर्णनेत्रा च धर्मज्ञा धर्मदर्शिनी ।  
गन्धर्वराजप्रतिमं भर्तारं मिदमब्रवीत् ॥ ११
- “ कथंनु चीरं बध्नन्ति मुनयो वनवासिनः ।”  
इति ह्यकुशला सीता सा मुमोह मुहुर्मुहुः ॥ १२
- कृत्वा कण्ठे च सा चीरं मेकं मादाय पाणिना ।  
तस्थौ ह्यकुशला तत्र व्रीळिता जनकात्मजा ॥ १३
- तस्या स्तत्क्षिप्रमागम्य रामो धर्मभृतां वरः ।  
चीरं बबन्ध सीतायाः कौशेयस्योपरि स्वयम् ॥ १४
- रामं प्रेक्ष्य तु सीताया बध्नन्तं चीरमुत्तमम् ।  
अन्तःपुरगता नार्यो मुमुचुर्वारिनेत्रजम् ॥ १५
- ऊचुश्च परमायस्ता रामं ज्वलिततेजसम् ।  
“ वत्स ! नैवं नियुक्तेयं वनवासे मनस्विनी ॥ १६
- पितुर्वाक्यांनुरोधेन गतस्य विजनं वनम् ।  
तावद्दर्शनमस्या नस्सफलं भवतु प्रभो ! ॥ १७
- लक्ष्मणेन सहायेन वनं गच्छस्व पुत्रक ! ।  
नेयं मर्हति कल्याणी वस्तुं तापसवद्वने ॥ १८
- कुरु ना याचनानां पुत्र ! सीता तिष्ठतु भामिनी ।  
धर्मनित्यस्वयं स्थातुं नहीदानीं त्वं मिच्छसि ॥” १९
- तासामेवं विधा वाचं शृण्वन्दशरथात्मजः ।  
बबन्धैव तदाचीरं सीतया तुल्यशीलया ॥ २०
- चीरे गृहीते तु तया समीक्ष्य नृपतेर्गुरुः ।  
निवार्य सीतां कैकेयीं वसिष्ठो वाक्यमब्रवीत् ॥ २१

- “ अतिप्रवृत्ते ! दुर्मेधे ! कैकेयि ! कुलपांसनि ! ।  
वञ्चयित्वा च राजानं नप्रमाणेऽवतिष्ठसे ॥ २२
- नगन्तव्यं वनं देव्या सीतया शीलवर्जिते ! ।  
अनुष्ठास्यति रामस्य सीताप्रकृतमासनम् ॥ २३
- आत्मा हि दारा स्सर्वेषां दारसंग्रहवर्तिनाम् ।  
आत्मेय मिति रामस्य पालयिष्यति मेदिनीम् ॥ २४
- अथयास्यति वैदेही वनं रामेण संगता ।  
वयमप्यनुयास्यामः पुरं चेदं गमिष्यति ॥ २५
- अन्तपालाश्च यास्यन्ति सदारो यत्रराववः ।  
सहोपजीव्यं राष्ट्रं च पुरं च सपरिच्छदम् ॥ २६
- भरतश्च स शत्रून् श्रीरवासा वनेधरः ।  
वने वसन्तं काकुत्स्थ मनुवत्स्यति पूर्वजम् ॥ २७
- ततश्शून्यां गतजनां वसुधां पादपैस्सह ।  
त्वमेकाशाधि दुर्वृत्ता प्रजाना महिते स्थिता ॥ २८
- नहि तद्भविता राष्ट्रं यत्र रामो नभूपतिः ।  
तद्वनं भविताराष्ट्रं यत्र रामो निवत्स्यति ॥ २९
- नह्यदत्तां महीं पित्रा भरतश्शास्तु मर्हति ।  
त्वयि वा पुत्रवद्वस्तुं यदि जातो महीपतेः ॥ ३०
- यद्यपि त्वं क्षितितलाद्गगनं चोत्पतिष्यसि ।  
पितृवंश चरित्रज्ञस्सोऽन्यथा न करिष्यसि ॥ ३१
- तत्त्वया पुत्रगार्धिन्या पुत्रस्य कृतमप्रियम् ।  
लोके हि सनविद्येत यो नराममनुव्रतः ॥ ३२

द्रक्ष्यस्यद्यैव कैकेयि ! पशुव्याळमृगद्विजान् ।

गच्छत स्सह रामेण पादपांश्च तदुन्मुखान् ॥

३३

अथोत्तमान्याभरणानि देवि ; देहि स्नुषायै व्यपनीयचीरम् ।

नचीरमस्याः प्रविधीय ” तेति न्यवारयत्तद्वसनं वसिष्ठः ॥

३४

“ एकस्य रामस्य वने निवासस्त्वया वृतः केकयराजपुत्रि ।

विभूषितेयं प्रतिकर्मनित्या वसत्वरण्ये सह राघवेण ॥

३५

यानैश्च मुख्यैः परिचारकैश्च सुसंवृता गच्छतु राजपुत्रि ।

बह्वैश्च सर्वैस्सहितैर्विधानैर्नेयं वृता ते वरसम्प्रदाने ॥”

३६

तस्मिंस्तदा जल्पति विप्रमुख्ये गुरौ नृपस्याप्रतिमप्रभावे ।

नैवस्म सीता विनिवृत्तभावा प्रियस्य भर्तुः प्रतिकारकामा ॥

३७

इति श्रीमदयोध्याकाण्डे सप्तत्रिंशस्सर्गः ॥

## ॥ अष्टत्रिंशस्सर्गः ॥

तस्यां चीरं वसानायां नाथवत्या मनाथवत् ।

प्रचुक्रोश जनस्सर्वो ‘ धित्त्वां दशरथं ’ त्विति ॥

१

तेन तत्र प्रणादेन दुःस्वितस्स महीपतिः ।

चिच्छेद् जीविते श्रद्धां धर्मे यशसि चाऽत्मनः ॥

२

स निश्चस्योष्णमैश्वराकस्तां भार्यामिदमब्रवीत् ।

“ कैकेयि ! कुशचीरेण न सीता गन्तुमर्हति ॥

३

सुकुमारी च बाला च सततं च सुखोचिता ।

नेयं वनस्य योग्येति सत्यमाह गुरुर्मम ॥

४

- इयं हि कस्याऽपकरोति किञ्चित्तपस्विनी राजवरस्य कन्या ।  
या चीर मासाद्य जनस्य मध्ये स्थिता विसंज्ञा श्रमणीव काचित् ॥
- चीराण्यपास्याज्जनकस्य कन्या नेयं प्रतिज्ञा मम दत्तपूर्वा ।  
तथासुखं गच्छतु राजपुत्री वनं समग्रा सह सर्वरत्नैः ॥ ६
- अजीवनार्हेण मया नृशंसा कृता प्रतिज्ञा नियमेनतावत् ।  
त्वया हि बाल्यात्प्रतिपन्नमेतत्तन्मां दहे द्वेषु मिवाऽत्मपुष्पम् ॥
- रामेण यदि ते पापे ! किञ्चित्कृत मशोभनम् ।  
अपकारः क इह ते वैदेह्या दर्शितोऽधमे ! ॥ ८
- मृगीवोत्फुल्लनयना मृदुशीला तपस्विनी ।  
अपकारं कमिव ते करोति जनकात्मजा ॥ ९
- ननु पर्याप्त मेकं ते पापे ! रामविवासनम् ।  
कि मेभिः कृपणै र्भूयः पातकै रपि ते कृतैः ॥ १०
- प्रतिज्ञां मया तावत्त्वयोक्तं देवि ! शृण्वता ।  
रामं यदभिषेकाय तमिहाऽगत मब्रवीः ॥ ११
- तत्त्वेतत्समतिक्रम्य निरयं गन्तु मिच्छसि ।  
मैथिली मपि याहि त्वमीक्षे चीरवासिनीम् ॥” १२
- इतीव राजा विलपन्महात्मा शोकस्य नान्तं स ददर्श किञ्चित् ।  
भृशानुरत्वाच्च पपात भूमौ तेनैव पुत्रव्यसनेन मग्नः ॥ १३
- एवं ब्रुवन्तं पितरं राम स्सम्प्रस्थितो वनम् ।  
अवाक्छिरस मासीन मिदं वचन मब्रवीत् ॥ १४
- “ इयं धार्मिक ! कौसल्या मम माता यशस्विनी ।  
वृद्धा चाक्षुद्रशीला च न च त्वां देव ! गर्हते ॥ १५

मया विहीनां वरद ! प्रपन्नां शोकसागरम् ।

अदृष्टपूर्वव्यसनां भूय स्सम्मन्तु मर्हसि ॥

१६

पुत्रशोकं यथा नछत्त्वया पूज्येन पूजिता ।

मां हि संचिन्तयन्ती सा त्वयि जीवेत्तपस्विनी ॥

१७

इमां महेन्द्रोपमजातगर्धिनीं तथा विधातुं जननीं ममार्हसि ।

यथा वनस्थे मयि शोककर्षिता न जीवितं न्यस्य यमक्षयं व्रजेत् ॥”

इति श्रीमदयोध्याकाण्डे अष्टत्रिंशत्सर्गः ॥



॥ एकोनचत्वारिंशत्सर्गः ॥

रामस्य तु वच श्रुत्वा मुनिवेषधरं च तम् ।

समीक्ष्य सह भार्याभी राजा विगतचेतनः ॥

१

नैनं दुःखेन संतप्तः प्रत्यवैक्षत राघवम् ।

नचैन मभिसम्प्रेक्ष्य प्रत्यभाषत दुर्मनाः ॥

२

स मुहूर्तं मिवाऽसंज्ञो दुःखितश्च महीपतिः ।

विललाप महाबाहू राममेवानुचिन्तयन् ॥

३

‘मन्ये खलु मया पूर्वं विवत्सा बहवः कृताः ।

प्राणिनो हिंसितावाऽपि तस्मा दिद मुपस्थितम् ॥

४

न त्वेवानागते काले देहा च्चवति जीवितम् ।

कैकेय्या क्लिश्यमानस्य मृत्युर्मम नविद्यते ॥

५

योऽहं पावकसङ्काशं पश्यामि पुरतस्स्थितम् ।

विहाय वसने सूक्ष्मे तापसाच्छाद् मात्मजम् ॥

६

- एकस्याः खलु कैकेय्याः कृतेयं क्लिश्यते जनः ।  
 स्वार्थे प्रयतमानाया स्संश्रित्य निकृतिं त्विमाम् ॥' ७
- एव मुक्त्वा तु वचनं बाष्पेण विहितेक्षणः ।  
 “रामे”ति सकृदेवोक्त्वा व्याहर्तुं न शशाक ह ॥ ८
- संज्ञांतु प्रतिलभ्यैव मुहूर्तात्स महीपतिः ।  
 नेत्राभ्या मश्रुपूर्णाभ्यां सुमन्त्र मिद मब्रवीत् ॥ ९
- “औपवाह्यं रथं युक्त्वा त्व मायाहि ह्योत्तमैः ।  
 प्रापयैनं महाभागमितो जनपदात्परम् ॥ १०
- एवं मन्ये गुणवतां गुणानां फल मुच्यते ।  
 पित्रामात्रा चयत्साधु वीरो निर्वास्यते वनम् ॥” ११
- राज्ञो वचन माज्ञाय सुमन्त्र इशीघ्रविक्रमः ।  
 योजयित्वाऽऽययौ तत्र रथ मश्वैरलङ्कृतम् ॥ १२
- तं रथं राजपुत्राय सूतः कनकभूषितम् ।  
 आचचक्षेऽञ्जलिं कृत्वा युक्तं परमवाजिभिः ॥ १३
- राजा सत्वर माहूय व्यापृतं वित्तसंचये ।  
 उवाच देशकालज्ञं निश्चितं सर्वत इशुचिम् ॥ १४
- “वासांसि च महार्हाणि भूषणानि वराणि च ।  
 वर्षाण्येतानि संख्याय वैदेह्याः क्षिप्र मानय ॥” १५
- नरेन्द्रेणैव मुक्तस्तु गत्वा शोकगृहं ततः ।  
 प्रायच्छत्सर्व माहृत्य सीतायै सम मेव तत् ॥ १६
- सा सुजाता सुजातानि वैदेही प्रास्थितावनम् ।  
 भूषयामास गात्राणि तै विचित्रैर्विभूषणैः ॥ १७

व्यराजयत वैदेही वेश्म तत्सुविभूषिता ।	
उद्यतोऽशुमतः काले खं प्रभेव विवस्वतः ॥	१८
तां भुजाभ्यां परिष्वज्य श्वश्रूर्वचन मब्रवीत् ।	
अनाचरन्ती कृपणं मूर्ध्नर्घुपाघ्राय मैथिलीम् ॥	१९
“ असत्यस्सर्वलोकेऽस्मि न्सततं सत्कृताः प्रियैः ।	
भर्तारं नानुमन्यन्ते विनिपातगतं स्त्रियः ॥	२०
एष स्वभावो नारीणा मनुभूय पुरा सुखम् ।	
अल्पामप्यापदं प्राप्य दुष्यन्ति प्रजहत्यपि ॥	२१
असत्यशीला विकृता दुर्ग्राह्यहृदया स्सदा ।	
युवत्यः पापसङ्कल्पाः क्षणमात्रा द्विरागिणः ॥	२२
न कुलं न कृतं विद्यां न दत्तं नापि संग्रहम् ।	
स्त्रीणां गृह्णाति हृदय मनित्यहृदया हि ताः ॥	२३
साध्वीनां हि स्थितानां तु शीले सत्ये श्रुते शमे ।	
स्त्रीणां पवित्रं परमं पति रेको विशिष्यते ॥	२४
स त्वया नावमन्तव्यः पुत्रः प्रब्राजितो मम ।	
तव दैवत मस्त्वेष निर्धन स्सधनेऽपि वा ॥”	२५
विज्ञाय वचनं सीता तस्या धर्मार्थसंहितम् ।	
कृताञ्जलिरुवाचेदं श्वश्रूमभिमुखेस्थिताम् ॥	२६
“ करिष्ये सर्व मेवाहमार्या यदनुशास्तिमाम् ।	
अभिज्ञाऽस्मि यथा भर्तु वर्तितव्यं श्रुतं च मे ॥	२७
नमामसज्जने नार्या समानयितु मर्हति ।	
धर्मा द्विचलितुं नाहमलं चन्द्रादिव प्रभा ॥	२८

- नातन्त्री वाद्यते वीणा नाचक्रो वर्तते रथः ।  
 नापतिस्सुखमेधेत या स्यादपि शतात्मजा ॥ २९
- मितं ददाति हि पिता मितं माता मितं सुतः ।  
 अमितस्य हि दातारं भर्तारं कानमूजयेत् ॥ ३०
- साऽह मेवंगता श्रेष्ठा श्रुतधर्मपरावरा ।  
 आर्ये ! किमवमन्येऽहं स्त्रीणां भर्ता हि दैवतम् ॥ ” ३१
- सतिाया वचनं श्रुत्वा कौसल्या हृदयंगमम् ।  
 शुद्धसत्त्वा मुमोचाश्रु सहसा दुःखहर्षजम् ॥ ३२
- तां प्राञ्जलि रभिक्रम्य मातृमध्येऽति सत्कृताम् ।  
 रामः परमधर्मज्ञो मातरं वाक्यमब्रवीत् ॥ ३३
- “ अम्ब ! मा दुःखिता भूस्त्वं पश्य त्वं पितरं मम ।  
 क्षयो हि वनवासस्य क्षिप्रमेव भविष्यति ॥ ३४
- सुप्तायास्ते गमिष्यन्ति नववर्षाणि पञ्च च ।  
 सा समग्र मिह प्राप्तं मां द्रक्ष्यसि सुहृद्वृतम् ॥ ” ३५
- एतावदभिनीतार्थं मुक्त्वा सजननीं वचः ।  
 त्रयश्शतशतार्धाश्च ददर्शावेक्ष्य मातरः ॥ ३६
- ताश्चापि सतथैवार्ता मातृर्दशरथात्मजः ।  
 धर्मयुक्तमिदं वाक्यं निजगाद कृताञ्जलिः ॥ ३७
- “ संवासात्परुषं किञ्चिदज्ञानाद्वाऽपि यत्कृतम् ।  
 तन्मे समनुजानीत सर्वाश्चामन्त्रयामि वः ॥ ” ३८
- वचनं राघवस्यैतत् धर्मयुक्तं समाहितम् ।  
 शुश्रुवु स्ताः स्त्रिय स्सर्वा इशोकोपहृतचेतसः ॥ ३९



जज्ञेऽथ तासां सन्नादः क्रौंचीना मिव निखनः ।

मानवेन्द्रस्य भार्याणा मेवं वदति राघवे ॥

४०

मुरजपणवमेघघोषवद्दशरथवेश्म बभूव यत्पुरा ।

विलपितपरिदेवनाकुलं व्यसनगतं तदभूत्सुदुःखितम् ॥

४१

॥ इति श्रीमदयोध्याकाण्डे एकोनचत्वारिंशस्सर्गः ॥

### ॥ चत्वारिंशस्सर्गः ॥

अथ रामश्च सीताच लक्ष्मणश्च कृताञ्जलिः ।

उपसंगृह्य राजानं चक्रुर्दीनाः प्रदक्षिणम् ॥

१

[ततस्सुमित्रां कैकेयी मभिवाद्य महायशाः ।

प्रयाणे कृतसङ्कल्पः पितुराज्ञा मनुस्मरन् ॥

२

अथ रामो महातेजा लक्ष्मणेन समं ययौ ।

वैदेहीं च पुरस्कृत्य पितुः पादावुपस्पृशन् ॥]

३

तं चापि समनुज्ञाप्य धर्मज्ञ स्सीतया सह ।

राघवश्शोकसन्मूढो जननीमभ्यवादयत् ॥

४

अन्वक्षं लक्ष्मणो भ्रातुः कौसल्यामभ्यवादयत् ।

अथ मातु स्सुमित्राया जग्राह चरणौ पुनः ॥

५

तं वन्दमानं रुदती माता सौमित्रि मब्रवीत् ।

“ हितकामा महाबाहुं मूर्ध्न्युपाघ्राय लक्ष्मणम् ॥

६

सृष्टस्त्वं वनवासाय खनुरक्तस्सुहृज्जने ।

रामे प्रमादं माकार्षीः पुत्र ! भ्रातरि गच्छति ॥

७

व्यसनी वा समृद्धोवा गतिरेषतवानघ ! ।	
एषलोके सतां धर्मो यज्ज्येष्ठवशगो भवेत् ॥	८
इदं हि वृत्त मुचितं कुलस्यास्य सनातनम् ।	
दानं दीक्षाच यज्ञेषु तनुत्यागो मृथेषु च ॥”	९
लक्ष्मणं त्वेव मुक्त्वा सा संसिद्धं प्रियराघवम् ।	
सुमित्रा ‘ गच्छग ’च्छेति पुनःपुनरुवाचतम् ॥	१०
“ रामं दशरथं विद्धि मां विद्धि जनकात्मजाम् ।	
अयोध्या मटवीं विद्धि गच्छ तात ! यथासुखम् ॥” ✓	११
ततस्सुमन्त्रः काकुत्स्थं प्राञ्जलि वाक्यमब्रवीत् ।	
विनीतो विनयज्ञश्च मातलि वासवं यथा ॥ ✓	१२
“ रथमारोह भद्रं ते राजपुत्र ! महायशः ! ।	
क्षिप्रं त्वां प्रापयिष्यामि यत्र मां राम ! वक्ष्यसि ॥	१३
चतुर्दश हि वर्षाणि वस्तव्यानि वने त्वया ।	
तानुपक्रमितव्यानि यानि देव्या सुवोदितः ॥”	१४
तं रणं सूर्यसङ्काशं सीता हृष्टेन चेतसा ।	
आरुरोह वरारोहा कृत्वाऽलङ्कार मात्मनः ॥	१५
अथो ज्वलनसङ्काशं चामीकरविभूषितम् ।	
तमारुरहतु स्तूर्णं भ्रातरौ रामलक्ष्मणौ ॥	१६
वनवासं हि संख्याय वासांस्याभरणानि च ।	
भर्तार मनुगच्छन्त्यै सीतायै श्वशुरो ददौ ॥	१७
तथैवाऽयुधजालानि भ्रातृभ्यां क्वचानि च ।	
रथोपस्थे प्रतिन्यस्य स चर्मकठिनं च तत् ॥	१८

सीतातृतीयानारूढान्दृष्ट्वा धृष्ट मचोदयत् ।	
सुमन्त्रस्सम्मतानश्वान्वायुवेगसमान् जवे ॥	१९
प्रतियाते महारण्यं चिररात्राय राघवे ।	
बभूव नगरे मूर्छा बलमूर्छा जनस्यच ॥	२०
तत्समाकुलसम्भ्रान्तं मत्तसंकुपितद्विपम् ।	
ह्यशिक्षितनिर्घोषं पुरमासीन्महास्वनम् ॥	२१
तत स्सबाल वृद्धा सा पुरी परमपीडिता ।	
राममेवाभिदुद्राव घर्मार्ता सलिलं यथा ॥	२२
पार्श्वतः पृष्ठतश्चापि लम्बमाना स्तदुन्मुखाः ।	
बाष्पपूर्णमुखास्सर्वे तमूचुर्भृशनिस्वनाः ॥	२३
“ संयच्छ वाजिनां रश्मिन्सूत ! याहि शनैश्शनैः ।	
मुखं द्रक्ष्याम रामस्य दुर्दर्शं नो भविष्यति ॥	२४
आयसं हृदयं नूनं राममातुरसंशयम् ।	
यद्देवगर्भप्रतिमे वनं याति नभिद्यते ॥	२५
कृतकृत्या हि वैदेही छायेवानुगता पतिम् ।”	
न जहाति रता धर्मे मेरु मर्कप्रभा यथा ॥	२६
“ अहो ! लक्ष्मण ! सिद्धार्थं स्सततं प्रियवादिनम् ।	
भ्रातरं देवसङ्काशं यस्त्वं परिचरिष्यसि ॥	२७
महत्येषा हि ते सिद्धिरेष चाभ्युदयो महान् ।	
एष स्वर्गस्य मार्गश्च यदेनमनुगच्छसि ॥”	२८
एवं वदन्तस्ते सोढुं नशेकुर्वाष्पमागतम् ।	
नरास्तमनुगच्छन्तः प्रियमिद्वक्त्राकुनन्दनम् ॥	२९

- अथ राजा वृतः स्त्रीभिर्दीनाभिर्दीनघेतनः ।  
निर्जगाम 'प्रियं पुत्रं द्रक्ष्या' मीतिं ब्रुवन्गृहात् ॥ ३०
- शुश्रुवे चाप्रतः स्त्रीणां रुदन्तीनां महास्वनः ।  
यथा नादः करेणूनां बद्धे महति कुञ्जरे ॥ ३१
- पिता हि राजा काकुत्स्थः श्रीमान् सन्नस्तदाऽभवत् ।  
परिपूर्णशशी काले ग्रहेणोपप्लुतो यथा ॥ ३२
- स च श्रीमानचिन्त्यात्मा रामो दशरथात्मजः ।  
सूतं संचोदयामास 'त्वरितं वाह्यता' मिति ॥ ३३
- रामो 'या' हीति तं सूतं 'तिष्ठे' ति स जनस्तदा ।  
उभयं नाशक्तसूतः कर्तुं मध्वानि घोदितः ॥ ३४
- निर्गच्छति महाबाहौ रामे पौरजनाश्रुभिः ।  
पतितै रभ्यवहितं प्रशशाम महीरजः ॥ ३५
- रुदिताश्रुपरिद्वूनं हाहाकृतमघेनम् ।  
प्रयाणे राघवस्यासीत्पुरं परमपीडितम् ॥ ३६
- सुस्राव नयनैः स्त्रीणामास्रमायाससम्भवम् ।  
मीनसंक्षोभघलितै र्सलिलं पङ्कजै रिव ॥ ३७
- दृष्ट्वा तु नृपतिश्श्रीमानेकचित्तगतं पुरम् ।  
निपपातैव दुःखेन हतमूल इव द्रुमः ॥ ३८
- ततो हलहलाशब्दो जज्ञे रामस्य पृष्ठतः ।  
नराणां प्रेक्ष्य राजानं सीदन्तं भृशदुःखितम् ॥ ३९
- हा 'रा' मेति जनाः केचि 'द्राममा' तेति चापरे ।  
अन्तः पुरं समृद्धं च क्रोशन्तः पर्यदेवयन् ॥ ४०

अन्वीक्षमाणो रामस्तु विषण्णं भ्रान्तचेतसम् ।	
राजानं मातरं चैव ददर्शानुगतौ पथि ॥	४१
स बद्ध इवपाशेन किशोरो मातरं यथा ।	
धर्मपाशेन संक्षिप्तः प्रकाशं नाभ्युदैक्षत ॥	४२
पदातिनौ च यानार्हावदुःखाहौ सुखोचितौ ।	
दृष्ट्वा संचोदयामास 'शीघ्रं या' हीति सारथिम् ॥	४३
नहि तत्पुरुषव्याघ्रो दुःखदं दर्शनं पितुः ।	
मातुश्च सहितुं शक्तस्तोत्रार्दित इव द्विपः ॥	४४
प्रत्यगारमिवायान्ती वत्सला वत्सकारणात् ।	
बद्धवत्सा यथा धेनू राममाताऽभ्यधावत् ॥	४५
तथा रुदन्ती कौसल्यां रथं तमनुधावतीम् ।	
क्रोशन्ती 'राम रा' मेति 'हा सीते! लक्ष्मणे!' ति च ॥	४६
रामलक्ष्मणसीतार्थं स्रवन्ती वारि नेत्रजम् ।	
असकृत्प्रेक्षत तदा नृत्यन्तीमिव मातरम् ॥	४७
'तिष्ठे'ति राजा चुक्रोश 'याहि या' हीति राघवः ।	
सुमन्त्रस्य बभूवात्मा चक्रयो रिव चान्तरा ॥	४८
'नाश्रौष मिति राजान मुपालब्धोऽपि वक्ष्यसि ।	
चिरं दुःखस्य पापिष्ठ' मिति रामस्तमब्रवीत् ॥	४९
रामस्य स वचः कुर्वन्ननुज्ञाप्य च तं जनम् ।	
ब्रजतोऽपि हयान् शीघ्रं चोदयामास सारथिः ॥	५०
न्यवर्तत जनो राज्ञो रामं कृत्वा प्रदक्षिणम् ।	
मृनसाप्यश्रुवेगैश्च न न्यवर्तत मानुषम् ॥	५१

‘यमिच्छेत्पुन रायान्तं नैनं दूर मनुव्रजेत् ।’

इत्यमात्या महाराज मूचुर्दशरथं वचः ॥

५२

तेषां वच स्सर्वगुणोपपन्नं प्रखिन्नगात्रः प्रविषण्णरूपः ।

निश्म्य राजा कृपण स्सभार्यो व्यवस्थित स्तं सुत मीक्षमाणः ॥

इति श्रीमदयोव्याकाण्डे चत्वारिंशस्सर्गः ॥

॥ एकचत्वारिंशस्सर्गः ॥

तस्मिंस्तु पुरुषव्याघ्रे विनिर्याति कृताञ्जलौ ।

आर्तशब्दो हि संजज्ञे स्त्रीणां मन्तःपुरे महान् ॥

१

‘अनाथस्य जनस्यास्य दुर्बलस्य तपस्विनः ।

यो गति इशरणं चासी त्सनाथः कनु गच्छति ॥

२

न क्रुध्यत्यभिज्ञप्तोऽपि क्रोधनीयानि वर्जयन् ।

क्रुद्धान्प्रसादयन्सर्वान्समदुःखः क गच्छति ॥

३

कौसल्यां महातेजा यथा मातरि वर्तते ।

तथा यो वर्ततेऽस्मासु महात्मा कनु गच्छति ॥

४

कैकेय्या क्लिश्यमानेन राज्ञा संघोदितो वनम् ।

परित्राता जनस्यास्य जगतः कनु गच्छति ॥

५

अहो ! निश्चेतनो राजा जीवलोकस्य संभ्रियम् ।

धर्म्यं सत्यव्रतं रामं वनवासे प्रवत्स्यति ॥’

६

इति सर्वा महिष्यस्ता विवत्सा इव धेनवः ।

रुरुदुश्चैव दुःखार्ता स्सस्वरंच विचुकुशुः ॥

७

- स तमन्तःपुरे घोर मार्तेशब्दं महीपतिः ।  
पुत्रशोकाभिसंतप्तश्चुत्वा चासत्सुदुःखितः ॥ ८
- नाग्निहोत्राण्यहूयन्त नापचन्गृहमेधिनः ।  
अकुर्वन्नप्रजाः कार्यं सूर्यश्चान्तरधीयत ॥ ९
- व्यसृजन्कब्रञ्जान्नागा गावो वत्सान्न पाययन् ।  
पुत्रं प्रथमजं लब्ध्वा जननी नाभ्यनन्दत ॥ १०
- त्रिशंकु लोहितांगश्च बृहस्पतिबुधावपि ।  
दारुणा स्सोम मभ्येत्य ग्रहा स्सर्वे व्यवस्थिताः ॥ ११
- नक्षत्राणि गतार्घ्याणि ग्रहाश्च गन्तेजसः  
विशाखास्तु सधूमाश्च नभासि प्रचकाशिरे ॥ १२
- काळिकानिलवेगेन महोदधिरिवोत्थितः ।  
रामे वनं प्रव्रजिते नगरं प्रचचाल तत् ॥ १३
- दिशः पर्याकुला स्सर्वास्तिमिरेणैव संवृताः ।  
नग्रहो नापि नक्षत्रं प्रचकाशे न किञ्चन ॥ १४
- अकस्मान्नागर स्सर्वो जनो दैन्यमुपागमत् ।  
आहारे वा विहारे वा नकश्चिदकरोन्मनः ॥ १५
- शोकपर्यायसन्तप्त स्सततं दीर्घं मुच्छ्वसन् ।  
अयोध्यायां जन स्सर्व इयुशोच जगतीपतिम् ॥ १६
- बाष्पपर्याकुलमुखो राजमार्गगतो जनः ।  
न हृष्टो लक्ष्यते कश्चि त्सर्वइशोकपरायणः ॥ १७
- नवाति पवनइशीतो न शशी सौम्यदर्शनः ।  
न सूर्यस्तपते लोकं सर्वं पर्याकुलं जगत् ॥ १८

अनर्थिन स्सुताः स्त्रीणां भर्तारो भ्रातर स्तथा ।

सर्वे सर्वं परित्यज्य राममेवान्वचिन्तयन् ॥

१९

ये तु रामस्य सुहृद स्सर्वे ते मूढचेतसः ।

शोकभारेण चाक्रान्ता श्शयनं न जहु स्तदा ॥

२०

ततस्त्वयोध्यारहिता महात्मना पुरन्दरेणेव मही सपर्वता ।

चचाल घोरं भयशोकपीडिता सनागयोधाश्वगणा ननाद च ॥ २१

इति श्रीमदयोध्याकाण्डे एकचत्वारिंशस्सर्गः ॥

॥ द्विचत्वारिंशस्सर्गः ॥

यावत्तु निर्यत स्तस्य रजोरूप महश्चयत ।

नैवेक्ष्वाकुवरस्तावत्संजहाराऽत्मचक्षुषी ॥

१

यावद्राजा प्रियं पुत्रं पश्यत्यत्यन्तधार्मिकम् ।

तावद्व्यवर्धते वास्य धरण्यां पुत्रदर्शने ॥

२

नपश्यति रजोऽप्यस्य यदा रामस्य भूमिपः ।

तदाऽऽर्तश्च विषण्णश्च पपात धरणीतले ॥

३

तस्य दक्षिण मन्वागा त्कौसल्या बाहु मङ्गना ।

वामं चास्यान्वगात्पार्श्वं कैकेयी भरतप्रिया ॥

४

तां नयेन च सम्पन्नो धर्मेण विनयेन च ।

उवाच राजा कैकेयीं समीक्ष्य व्यथितेन्द्रियः ॥

५

“कैकेयि ! माममाङ्गानि स्प्राक्षिस्त्वं दुष्टचारिणि ! ।

न हित्वां द्रष्टुमिच्छामि न भार्यां च बान्धवी ॥

६



- येचत्वामनुजीवन्ति नाहं तेषां न ते मम ।  
 केवलार्थपरांहित्वां त्यक्तधर्मां त्यजाम्यहम् ॥ ७
- अगृह्णां यच्च ते पाणि मग्निं पर्यणयं च यत् ।  
 अनुजानामि तत्सर्वं मस्मिन्लोके परत्रच ॥ ८
- भरतश्चेत्प्रतीतस्स्याद्राज्यं प्राप्येदमव्ययम् ।  
 यन्मे सदद्यात्पित्रर्थं मां मा तद्वत्तमागमत् ॥ ९
- अथ रेणुसमुद्धस्तं तमुत्थाप्य नराधिपम् ।  
 न्यवर्तत तदा देवी कौसल्या शोककर्षिता ॥ १०
- हत्वेव ब्राह्मणं कामात्स्पृष्ट्वाऽग्निमिवपाणिना ।  
 अन्वतप्यत धर्मात्मा पुत्रं संचिन्त्य तापसम् ॥ ११
- निवृत्त्यैव निवृत्त्यैव सीदतो रथवर्त्मसु ।  
 राज्ञो नातिर्बभौ रूपं प्रस्तस्यांशुमतो यथा ॥ १२
- विललाप च दुःखार्तः प्रियं पुत्र मनुस्मरन् ।  
 नगरान्तमनुप्राप्तं बुद्ध्वा पुत्र मथाब्रवीत् ॥ १३
- “ वाहनानां च मुख्यानां वहतां तं ममात्मजम् ।  
 यदानि पथि दृश्यन्ते समहात्मा नदृश्यते ॥ १४
- यस्सुखेदूपधानेषु शेते चन्दनरूषितः ।  
 वीज्यमानो महार्हाभिः स्त्रीभिर्मम सुतोत्तमः ॥ १५
- स नूनं कचिदेवाद्य वृक्षमूल मुपाश्रितः ।  
 काष्ठं वा यदिवाऽश्मान मुपधाय शयिष्यते ॥ १६
- उत्थास्यति च मेदिन्याः कृपणः पांसुकुण्ठितः ।  
 त्रिविनिश्चसन्प्रस्रवणात्करेणूनामिवर्षभः ॥ १७

- द्रक्ष्यन्ति नूनं पुरुषा दीर्घबाहुं वनेचराः ।  
 राममुत्थाय गच्छन्तं लोकनाथ मनाथवत् ॥ १८
- सा नूनं जनकस्येष्टा सुता सुखसदोचिता ।  
 कण्टकाक्रमणाक्रान्ता [क्षुत्पिपासाऽवमोहिता ॥ १९
- सीता च नियताहारा] वनमद्य गमिष्यति ।  
 अनभिज्ञा वनानां सानूनं भयमुपैष्यति ॥ २०
- श्चापदानर्दितं श्रुत्वा गम्भीरं रोमहर्षणम् ।”  
 “सकामा भव कैकेयि ! विधवा राज्यमावस ॥ २१
- नहितं पुरुषव्याघ्रं [सिंहोरस्कं महाभुजम् ।  
 पुण्डरीकविशालाक्षं] विना जीवितु मुत्सहे ॥” २२
- इत्येवं विलपन् राजा जनौघेनाभिसंवृतः ।  
 अपस्नात इवारिष्टं प्रविवेश पुरोत्तमम् ॥ २३
- शून्यषत्त्वरवेश्मान्तां संवृतापणदेवताम् ।  
 क्लान्तदुर्बलदुःखार्ता वात्याकीर्णमहापथाम् ॥ २४
- तामवेक्ष्य पुरीं सर्वा राममेवानु चिन्तयन् ।  
 विलपन् प्राविशद्राजा गृहं सूर्यइवाम्बुदम् ॥ २५
- महाहृदमिवाक्षोभ्यं सुपर्णेन हृत्तोरगम् ।  
 रामेण रहितं वेश्म वैदेह्या लक्ष्मणेन च ॥ २६
- अथगद्गदशब्दस्तु विलपन्मनुजाधिपः ।  
 उवाच मृदुमन्दार्थं वचनं दीनमस्वरम् ॥ २७
- “कौसल्याया गृहं शीघ्रं राममातु नयन्तु माम् ।  
 नह्यन्यत्र ममाश्वासो हृदयस्य भन्निष्यति ॥” २८

इति ब्रुवन्तं राजान मनयन् द्वारदर्शिनः ।	
कौसल्याया गृहं तत्र न्यवेश्यत विनीतवत् ॥	२९
ततस्तस्यप्रविष्टस्य कौसल्याया निवेशनम् ।	
अधिरूढ्यापि शयनं बभूव लुलितं मनः ॥	३०
पुत्रद्वयविहीनं च स्तुषयापि विवर्जितम् ।	
अपश्य द्भुवनं राजा नष्टचन्द्रमिवाम्बरम् ॥	३१
तच्च दृष्ट्वा महाराजो भुजमुद्यम्य वीर्यवान् ।	
उच्चैस्स्वरेण चुक्रोश 'हा ! राघव ! जहासि माम् ॥'	३२
सुखिता बत तं कालं जीविष्यन्ति नरोत्तमाः ।	
परिष्वजन्तो ये रामं द्रक्ष्यन्ति पुनरागतम् ॥	३३
अथ रात्र्यां प्रपन्नायां काळरात्र्यामिवाऽत्मनः ।	
अर्धरात्रे दशरथः कौसल्या मिदमब्रवीत् ॥	३४
“ रामं मेऽनुगता दृष्टिरद्यापि ननिवर्तते ।	
न त्वा पश्यामि कौसल्ये ! साधु मां पाणिना स्पृश ॥ ”	३५
तं राममेवानुविचिन्तयन्तं समीक्ष्य देवी शयने नरेन्द्रम् ।	
उपोपविश्याधिक मार्तरूपा विनिश्चसन्ती विललापकृच्छ्रम् ॥	३६

॥ इति श्रीमदयोध्याकाण्डे द्विचत्वारिंशत्सर्गः ॥

॥ त्रिचत्वारिंशत्सर्गः ॥

तत स्समीक्ष्य शयने सन्नं शोकेन पार्थिवम् ।

कौसल्या पुत्रशोकार्ता तमुवाच महीपतिम् ॥

“ राघवे नरशार्दूले विषमुत्वा विजिह्वताम् ।	
विचरिष्यति कैकेयी निर्मुक्तेव हि पन्नगी ॥	२
विवास्य रामं सुभगा लब्धकामा समाहिता ।	
त्रासयिष्यति मां भूयो दुष्टाहिरिव वेदमनि ॥	३
अथ स्म नगरे रामश्चरन्भैक्षं गृहे वसेत् ।	
कामकारो वरं दातु मपि दासं ममात्मजम् ॥	४
पातयित्वा तु कैकेय्या रामं स्थानाद्यथेष्टतः ।	
प्रदिष्टो रक्षसां भागः पर्वणीवाऽऽहिताग्निना ॥	५
गजराजगति वीरो महाबाहुर्धनुर्धरः ।	
वनमाविशते नूनं सभार्य स्सहलक्ष्मणः ॥	६
वने त्वदृष्टदुःखानां कैकेय्याऽनुमते त्वया ।	
त्यक्तानां वनवासाय कान्ववस्था भविष्यति ॥	७
ते रत्नहीना स्तरुणाः फलकाले विवासिताः ।	
कथं वत्स्यन्ति कृपणाः फलमूलैः कृताशनाः ॥	८
अपीदानीं सकालस्यान्मम शोकक्षय दिशवः ।	
सभार्य यत्सहभ्रात्रा पश्येय मिह राघवम् ॥	९
सुप्त्वेवोपस्थितौ वीरौ कदाऽयोध्यां गमिष्यतः ।	
यशस्विनी हृष्टजना सूच्छ्रितध्वजमालिनी ॥	१०
कदा प्रेक्ष्य नरव्याघ्रावरण्यात्पुनरागतौ ।	
नन्दिष्यति पुरी हृष्टा समुद्र इव पर्वणि ॥	११
कदाऽयोध्यां महाबाहुः पुरीं वीरः प्रवेक्ष्यति ।	
पुरस्कृत्यरथेसीतां वृषभो गोबधूमिव ॥	१२

कदा प्राणिसहस्राणि राजमार्गे ममाऽत्मजौ ।	
लाजैरवकिरिष्यन्ति प्रविशन्तावरिन्दमौ ॥	१३
प्रविशन्तौ कदाऽयोध्यां द्रक्ष्यामि शुभकुण्डलौ ।	
उदप्रायुधनिस्त्रिशौ सशृङ्गाविवपर्वतौ ॥	१४
कदासुमनसः कन्या द्विजातीनां फलानि च ।	
प्रदिशन्त्यः पुरीं हृष्टाः करिष्यन्ति प्रदक्षिणम् ॥	१५
कदा परिणतो बुद्ध्या वयसा चामरप्रभः ।	
अभ्युपैष्यति धर्मज्ञ स्त्रिवर्ष इव लालयन् ॥	१६
निस्संशयं मया मन्ये पुरा वीर ! कर्दर्यया ।	
पातुकामेषु वत्सेषु मातृणां शातिताः स्तनाः ॥	१७
साऽहं गौरिव सिंहेन विवत्सा वत्सलाकृता ।	
कैकेय्या पुरुषव्याघ्र ! बालवत्सेव गौर्वलात् ॥	१८
सहितावद्गुणैर्जुष्टं सर्वशास्त्रविशारदम् ।	
एकपुत्रा विना पुत्र महं जीवितु मुत्सहे ॥	१९
नहि मे जीविते किञ्चित्सामर्थ्यं मिह कल्प्यते ।	
अपश्यन्त्याः प्रियं पुत्रं महाबाहुं महाबलम् ॥	२०
अयं हि मां दीपयते समुत्थित स्तनूजशोकप्रभवो हुताशनः ।	
मही मिमां रश्मिभि रुद्धतप्रभो यथा निदाघे भगवान्दिवाकरः ॥	

इति श्रीमदयोध्याकाण्डे त्रिवत्वारिंशस्सर्गः ॥

॥ चतुश्चत्वारिंशस्सर्गः ॥

विलपन्ती तथा तां तु कौसल्यां प्रमदोत्तमाम् ।  
इदं धर्मे स्थिता धर्म्यं सुमित्रा वाक्य मब्रवीत् ॥

- “ तवार्ये सद्गणैर्युक्तः पुत्रस्सपुरुषोत्तमः ।  
 किं ते विलपितेनैवं कृपणं रुदितेन वा ॥ २
- यस्तवार्ये गतः पुत्रस्त्यक्त्वा राज्यं महाबलः ।  
 साधु कुर्वन्महात्मानं पितरं सत्यवादिनम् ॥ ३
- शिष्टै राचरिते सम्य क्छश्वत्प्रेत्य फलोदये ।  
 रामो धर्मे स्थित इश्रेष्ठो न स शोच्यः कदाचन ॥ ४
- वर्तते चोत्तमां वृत्तिं लक्ष्मणोऽस्मिन्सदाऽनघः ।  
 दयावान्सर्वभूतेषु लाभस्तस्य महात्मनः ॥ ५
- अरण्यवासे यद्दुःखं जानती वै सुखोचिता ।  
 अनुगच्छति वैदेही धर्मात्मानं तवात्मजम् ॥ ६
- कीर्तिभूतां पताकां यो लोके भ्रमयति प्रभुः ।  
 धर्मसत्यव्रतधनः किं न प्राप्तस्तवात्मजः ॥ ७
- व्यक्तं रामस्य विज्ञाय शौचं माहात्म्यमुत्तमम् ।  
 न गात्र मंशुभि स्सूर्य स्सन्तापयितु मर्हति ॥ ८
- शिव स्सर्वेषु कालेषु काननेभ्यो विनिस्सृतः ।  
 राघवं युक्तशीतोष्ण स्सेविष्यति सुखोऽनिलः ॥ ९
- शयान मनघं रात्रौ पितेवाभिपरिष्वजन् ।  
 राश्र्मिभि स्संस्पृशंश्छीतै श्रन्द्रमाहादयिष्यति ॥ १०
- ददौ चास्त्राणि दिव्यानि यस्मै ब्रह्मा महौजसम् ।  
 दानवेन्द्रं हतं दृष्ट्वा तिमिध्वजसुतं रणे ॥ ११
- स शूरः पुरुषव्याघ्रः स्वबाहुबल माश्रितः ।  
 असन्त्वस्तोऽप्यरण्यस्थो वेदमनीव मिवत्स्यति ॥ १२

- यस्येषुपथ मासाद्य विनाशं यान्ति शत्रवः ।  
 कथं न पृथिवी तस्य शासने स्थातु मर्हति ? ॥ १३
- या श्री शौर्यं च रामस्य या च कल्याणसत्त्वता ।  
 निवृत्तारण्यवास स्स क्षिप्रं राज्यमवाप्स्यति ॥ १४
- सूर्यस्यापि भवेत्सूर्यो ह्यग्ने रग्निः प्रभोः प्रभुः ।  
 श्रियः श्रीश्च भवेद्द्रव्या कीर्तिः कीर्त्याः क्षमा क्षमा ॥ १५
- दैवतं दैवतानां च भूतानां भूतसत्तमः ।  
 तस्य केह्यगुणा? देवि! राष्ट्रे वाप्यथवा पुरे ॥ १६
- पृथिव्या सह वैदेह्या श्रिया च पुरुषर्षभः ।  
 क्षिप्रं तिसृभि रेताभिस्सह रामोऽभिपेक्ष्यति ॥ १७
- दुःखजं विसृजन्त्यास्रं निष्क्रामन्त मुदीक्ष्य यम् ।  
 अयोध्यायां जना स्सर्वे शोकवेगसमाहताः ॥ १८
- कुशचीरधरं देवं गच्छन्तमपराजितम् ।  
 सीते बानुगता लक्ष्मी स्तस्य किं नाम दुर्लभम् ॥ १९
- धनुर्ग्रहवरो यस्य बाणखड्गास्त्रभृत्स्वयम् ।  
 लक्ष्मणो ब्रजति ह्यग्ने तस्य किं नाम दुर्लभम् ? ॥ २०
- निवृत्तवनवासं तं द्रष्टाऽसि पुनरागतम् ।  
 जहि शोकं च मोहं च देवि! सत्यं ब्रवीमि ते ॥ २१
- शिरसा चरणावेतौ वन्दमान मनिन्दिते ।  
 पुनर्द्रक्ष्यसि कल्याणि! पुत्रं चन्द्रमिवोदितम् ॥ २२
- पुनः प्रविष्टं दृष्ट्वा तमभिषिक्तं महाश्रियम् ।  
 समुत्स्रक्ष्यसि नेत्राभ्यां क्षिप्रं मानन्दजं पयः ॥ २३

मा शोको देवि ! दुःखं वा न रामे दृश्यतेऽशिवम् ।	
क्षिप्रं द्रक्ष्यसि पुत्रं त्वं ससीतं सहलक्ष्मणम् ॥	२४
त्वया शेषो जनश्चैव समाश्रास्यो यदाऽनघे ।	
किं मिदानी मिदं देवि ! करोषि हृदि विह्वलम् ॥	२५
नार्हा त्वं शोचितुं देवि ! यस्यास्ते राघवस्सुतः ।	
नहि रामात्परो लोके विद्यते सत्पथे स्थितः ॥	२६
अभिवादयमानं तं दृष्ट्वा ससुहृदं सुतम् ।	
मुदाऽश्रु मोक्ष्यसे क्षिप्रं मेघलेखेव वार्षिकी ॥	२७
पुत्रस्ते वरदः क्षिप्र मयोध्यां पुन रागतः ।	
पाणिभ्यां मृदुपीनाभ्यां चरणौ पीडयिष्यति ॥	२८
अभिवाद्य नमस्यन्तं शूरं ससुहृदं सुतम् ।	
मुदाऽऽस्त्रैः प्रोक्ष्यसि पुनर्नघराजिरिवाचलम् ॥”	२९
आश्रासयन्ती विविधैश्च वाक्यैर्वाक्योपचारे कुशलाऽनवद्या ।	
रामस्य तां मातर मेव मुक्त्वा देवी सुमित्रा विरराम रामा ॥	३०
निशम्य तल्लक्ष्मणमातृवाक्यं रामस्य मातुर्नरदेवपत्न्याः ।	
सद्य इशरीरे विननाश शोक इशरद्रतो मेघइवाल्पतोयः ॥	३१

इति श्रीमदयोध्याकाण्डे चतुश्चत्वारिंशस्सर्गः ॥

॥ पञ्चचत्वारिंशस्सर्गः ॥

अनुरक्ता महात्मानं रामं सत्यराक्रमम् ।

अनुजग्मुः प्रयान्तं तं वनवासाय मानवाः ॥



- निवर्तितेऽपि च बलात्सुहृद्वर्गे च राजनि ।  
 नैवते संन्यवर्तन्तरामस्यानुगतारथम् ॥ २
- अयोध्यानिलयानां हि पुरुषाणां महायशाः ।  
 बभूव गुणसम्पन्नः पूर्णचन्द्र इव प्रियः ॥ ३
- स याच्यमानः काकुत्स्थ स्खाभिः प्रकृतिभिस्तदा ।  
 कुर्वाणः पितरं सत्यं वन मेवान्वपद्यत ॥ ४
- अवेक्षमाण स्सस्त्रेहं चक्षुषा प्रपिवन्निव ।  
 उवाच राम स्त्रेहेन ताः प्रजा स्खाः प्रजा इव ॥ ५
- “ या प्रीति बहुमानश्च मय्ययोध्यानिवासिनाम् ।  
 मत्प्रियार्थं विशेषेण भरते सा निवेद्यतान् ॥ ६
- सहि कल्याणधारित्रः कैकेयानन्दवर्धनः ।  
 करिष्यति यथावद्वः प्रियाणि च हितानि च ॥ ७
- ज्ञानवृद्धो वयोवालो मृदु वीर्यगुणान्वितः ।  
 अनुरूप स्सवो भर्ता भविष्यति भयापहः ॥ ८
- स हि राजगुणै र्युक्तो युवराज स्समीक्षितः ।  
 अपि चापि मया शिष्टैः कार्यं वो भर्तृशासनम् ॥ ९
- न च तप्येद्यथा चासौ वनवासं गते मयि ।  
 महाराज स्तथा कार्यो मम प्रियचिकीर्षया ॥” १०
- यथा यथा दाशरथि धर्म एवाऽस्थितोऽभवत् ।  
 तथा तथा प्रकृतयो रामं पति मकामयन् ॥ ११
- बाष्पेण पिहितं दीनं राम स्सौमित्रिणा सह ।  
 चकर्षेव गुणैर्बद्धा जनं पुरनिवासिनम् ॥ १२

- ते द्विजास्त्रिःविधं वृद्धा ज्ञानेन वयसौजसा ।  
वयः प्रवम्पशिरसो दूरादूचु रिदं वचः ॥ १३
- “वहन्तस्ते जवना ! रामं भोभो जात्यास्तुरङ्गमाः ।  
निवर्तध्वं न गन्तव्यं हिताभवत भर्तरि ॥ १४
- कर्णवन्ति हि भूतानि विशेषेण तुरङ्गमाः ।  
यूयं तस्मात्त्रिवर्तध्वं याचनां प्रतिवेदिताः ॥ १५
- धर्मतस्स विशुद्धात्मा वीरश्शुभ दृढव्रतः ।  
उपवाह्यस्तु वोभर्ता नापवाह्यः पुराद्वनम् ॥” १६
- अव मार्त प्रलापांस्तान्वृद्धान्प्रलपतोद्विजान् ।  
अवेक्ष्य सहसा रामो रथा दवततारह ॥ १७
- द्वया मेव जगामाथ ससीत स्सहलक्ष्मणः ।  
अग्निःकृष्टपदन्यासो रामो वनपरायणः ॥ १८
- द्विजार्तां स्तु पदार्तां स्ता त्रामश्चारित्रवत्सलः ।  
रत्नशशाक घृणाचक्षुः परिमोक्तुं रथेन सः ॥ १९
- दोषच्छन्त मेव तं दृष्ट्वा रामं सम्भ्रान्तचेतसः ।  
ब्रूचुः परमसंतप्ता रामं वाक्यमिदं द्विजाः ॥ २०
- “ब्राह्मण्यं सर्वमेतत्त्वां ब्रह्मण्य मनुगच्छति ।  
द्विजस्कन्धाधिरूढास्त्वा मग्नयोऽप्यनुयान्त्यमी ॥ २१
- वाजपेयसमुत्थानि च्छत्वाण्येतानि पश्यनः ।  
पृथतोऽनुप्रयातानि मेघानिव जलात्यये ॥ २२
- अनवाप्तातपत्रस्य रश्मिसन्तापितस्य ते ।  
इभि इच्छायां करिष्याम स्वैश्छत्रैर्वाजपेयिकैः ॥ २३

याहि न स्सततं बुद्धिर्वेदमन्त्रानुसारिणी ।

त्वत्कृते सा कृता वत्स ! वनवासानुसारिणी ॥

हृदयेष्वेव तिष्ठन्ति वेदा ये नः परं धनम् ।

वत्स्यन्त्यपि गृहेष्वेव दाराश्चारित्ररक्षिताः ॥

गुण पुनर्निश्चयः कार्यस्त्वद्रतौ सुकृतामतिः ।

स याच्यत्वयि धर्मव्यपेक्षेतु किंस्याद्धर्ममपेक्षितुम् ॥

कुर्वाणः याचितो नो निवर्तस्व हंसशुक्लशिरोरुहैः ।

अवेक्षमाशिरोभिर्निभृताघार महीपतनपांसुलैः ॥

उवाच बहूनां वितता यज्ञा द्विजानां य इहागताः ।

“ या तेषां समाप्तिं रायत्ता तव वत्स ! निवर्तने ॥

भक्तिमन्ति हि भूतानि जङ्गमाजङ्गमानि च ।

याचमानेषु राम ! त्वं भक्तिं भक्तेषु दर्शय ॥

अनुगन्तु मशक्ता स्त्वां मूलै रुद्धतवेगिनः ।

उन्नता वायुवेगेन विक्रोशन्तीव पादपाः ॥

निश्चेष्टाहारसंचारा वृक्षैकस्थानविप्रिताः ।

पक्षिणोऽपि प्रयाचन्ते सर्वभूतानुकम्पिनम् ॥ ”

एवं विक्रोशतां तेषां द्विजातीनां निवर्तने ।

ददृशे तमसा तत्र वारयन्तीव राघवम् ॥

तत स्सुमन्त्रोऽपि रथा द्विमुच्य श्रान्तान्हयान्त्संपरिवर्त्य शीघ्रम्

पीतोदकां स्तोयपरिप्लुताङ्गानचारय द्वैतमसा विदूरे ॥

इति श्रीमदयोध्याकाण्डे पञ्चत्वारिंशत्सर्गः ॥

- ते द्विजास्त्रिः । तत्राम ! त्रासयामि ततस्ततः ।
- वयः प्रवृत्तशिरा नाम महर्षिःकोपितोमया ॥ ३
- “ वहन्तः त्रिविधं वन्यं रूपेणानेन धर्षितः ।
- निवर्तध्वं क्तःप्रेक्ष्यैवं घोरशापाभियायिना ॥ ४
- कर्णवन्ति वृशंसं ते रूप मस्तु विगर्हितम् ।
- यूयं तस्मात्प्राचितः क्रुद्ध 'शशापस्यान्तो भवे'दिति ॥ ५
- धर्मतस्स कृतस्येति तेनेदं भाषितं वचः ।
- उपवाह्य उक्त्वा भुजौ राम स्त्वां दहे द्विजने वने ॥ ६
- व मार्त प्राप्स्यसे रूपं स्वमेव विपुलं शुभम् ।
- प्रवेक्ष्य रेराजितं पुत्रं दनोस्त्वं विद्धि लक्ष्मण ! ॥ ७
- द्वयात्पादिदं रूपं प्राप्त मेवं रणाजिरे ।
- हि तपसोमेण पितामहमतोषयम् ॥ ८
- दीर्घमायु स्स मे प्रादा ततो मां विभ्रमोऽस्पृशत् ।
- दीर्घमायुर्मया प्राप्तं किं मे शक्रः करिष्यति ॥ ९
- त्येवं बुद्धि मास्थाय रणे शक्रमधर्षयम् ।
- तस्यबाहुप्रमुक्तेनवज्रेण शतपर्वणा ॥ १०
- सक्थिनी चैव मूर्धाच शरीरे सम्प्रवेशितम् ।
- मया याच्यमान स्स ज्ञानयद्यमसादनम् ॥ ११
- वाममहवचस्सत्यं तद'स्त्विति ममाब्रवीत् ।
- पुत्रोऽन्नाहारः कथं शक्तो भग्नसक्थिशिरोमुखः ॥ १२
- बज्रेणाभिहतः कालं सुदीर्घ मपि जीवितुम् ।
- एव मुक्तस्तु मे शक्रो बाहू योजनमायतौ ॥ १३

- प्रादादास्यं च मे कुक्षौ तीक्ष्णदंष्ट्रं मकल्पयत् ।  
सोऽहं भुजाभ्यां दीर्घाभ्यां संकृष्यास्मिन्वनेचरान् ॥ १४
- सिंहद्विपमृगव्याघ्रान्भक्षयामि समन्ततः ।  
स तु मा मन्त्रवी दिन्द्रो 'यदा रामस्सलक्ष्मणः ॥ १५  
छेत्येत समरे बाहू तदा स्वर्गं गमिष्यसि ।'  
अनेन वपुषा राम ! वनेऽस्मिन्नाजसत्तम ॥ १६  
यद्य त्पश्यामि सर्वस्य ग्रहणं साधु रोचये ।  
अवश्यं ग्रहणं रामो मन्येऽहं समुपैष्यति ॥ १७  
इमांबुद्धिं पुरस्कृत्य देहन्यासकृतश्रमः ।  
स त्वं रामोऽसि भद्रं ते नाहमन्येन राघव ! ॥ १८  
शक्यो हन्तुं यथातत्त्व मेव मुक्तं महर्षिणा ।  
अहं हि मतिषाधिव्यं करिष्यामि नरर्षभ ! ॥ १९  
मित्रं चैवोपदेक्ष्यामि युवाभ्यां संस्कृतोऽग्निना ।  
एव मुक्तस्तु धर्मात्मा दनुना तेन राघवः ॥ २०  
इदं जगाद वचनं लक्ष्मणस्योपशृण्वतः ।  
'श्रवणेन हृता भार्या मम सीता यज्ञस्विनी ॥ २१  
निष्क्रान्तस्य जनस्थानात्सह भ्रात्रा यथासुखम् ।  
नाममात्रं तु जानामि न रूपं तस्य रक्षसः ॥ २२  
निवासं वा प्रभावं वा वयं तस्य न विद्महे ।  
श्लोकार्ताना मनाथाना मेवं विपरिधावताम् ॥ २३  
कारुण्यं सदृशं कर्तुं मुपकारे च वर्तताम् ।  
काष्ठान्यादाय शुष्काणि काले भग्नानि कुञ्जरैः ॥ २४

धक्षयाम स्त्वां वयं वीर ! श्वभ्रे महति कल्पिते ।	
स त्वं सीतां समाचक्ष्व येन वा यत्न वा हृता ॥	२५
कुरु कल्याण मत्यर्थं यदि जानासि तत्त्वतः ।”	
एव मुक्त स्तु रामेण वाक्यं दनु रनुत्तमम् ॥	२६
प्रोवाच कुशलो वक्तुं वक्तार मपि राघवम् ।	
“ दिव्य मस्ति न मे ज्ञानं नाभिजानामि मैथिलीम् ॥	२७
य स्तां ज्ञास्यति तं वक्ष्ये दग्धस्त्वं रूप मास्थितः ।	
अदग्धस्य तु विज्ञातुं शक्ति रस्ति न मे प्रभो ! ॥	२८
राक्षसं तं महावीर्यं सीता येन हृता तव ।	
विज्ञानं हि मम भ्रष्टं शापदोषेण राघव ॥	२९
स्वकृतेन मया प्राप्तं रूपं लोकविगर्हितम् ।	
किंतु यावन्नयात्यस्तं सविता श्रान्तवाहनः ॥	३०
तावन्मामवटे क्षिप्त्वा दह राम ! यथाविधि ।	
दग्ध स्त्वयाऽह मवटे न्यायेन रघुनन्दन ! ॥	३१
वक्ष्यामि त महं वीर ! य स्तं ज्ञास्यति राक्षसम् ।	
तेन सख्यं च कर्तव्यं न्यायवृत्तेन राघव ! ॥	३२
कल्पयिष्यति ते प्रीति स्साहाय्यं लघुविक्रमः ।	
नहि तस्यास्त्यविज्ञातं त्रिषु लोकेषु राघव ! ॥	३३
सर्वान्परिसृतो लोकान्पुराऽसौ कारणान्तरे ॥”	

## ॥ द्विसप्ततितमस्सर्गः ॥

- एव मुक्तौ तु तौ वीरौ कबन्धेन नरेश्वरौ ।  
गिरिप्रदरमासाद्य पावकं विससर्जतुः ॥ १
- लक्ष्मण स्तु महोल्काभि र्ज्वलिताभि र्समन्ततः ।  
चिता मादीपयामास सा प्रजज्वाल सर्वतः ॥ २
- तच्छरीरं कबन्धस्य घृतपिण्डोपमं महत् ।  
मेदसा पच्यमानस्य मन्दं दहति पावकः ॥ ३
- स विधूय चिता माशु विधूमोऽग्नि रिवोत्थितः ।  
अरजे वाससी बिभ्र न्मालां दिव्यां महाबलः ॥ ४
- तत श्रिताया वेगेन भास्वरो विमलाम्बरः ।  
उत्पपाताऽशु संहृष्टस्सर्वप्रत्यङ्गभूषणः ॥ ५
- विमाने भास्वरे तिष्ठन्हंसयुक्ते यशस्करे ।  
प्रभया च महातेजा दिशो दश विराजयन् ॥ ६
- सोऽन्तरिक्षगतो रामं कबन्धो वाक्य मब्रवीत् ।  
“ शृणु राघव ! तत्त्वेन यथा सीता मवाप्स्यसि ॥ ७
- राम ! षड्युक्तयो लोके याभि र्सर्वं विमृश्यते ।  
परिमृष्टो दशान्तेन दशाभागेन सेव्यते ॥ ८
- दशाभागगतो हीनस्त्वं हि राम ! सलक्ष्मणः ।  
यत्कृते व्यसनं प्राप्तं त्वया दारप्रघर्षणम् ॥ ९
- तदवश्यं त्वया कार्यं स्ससुहृत्सुहृदां वर ! ।  
अकृत्वा हि न ते सिद्धि महं पश्यामि चिन्तयन् ॥ १०

श्रूयतां राम ! वक्ष्यामि सुग्रीवो नाम वानरः ।	
भ्रात्रा निरस्तः क्रुद्धेन वालिना शक्रसूनुना ॥	११
ऋश्यमूके गिरिवरे पम्पापर्यन्तशोभिते ।	
निवसत्यात्मवान्वीर श्रुतुर्भि स्सह वानरैः ॥	१२
वानरेन्द्रो महावीर्यस्तजोवानमितप्रभः ।	
सत्यसन्धो विनीतश्च धृतिमान्मतिमान्महान् ॥	१३
दक्षः प्रगल्भो द्युतिमान्महाबलपराक्रमः ।	
भ्रात्रा विवासितो राम ! राज्यहेतोर् महाबलः ॥	१४
स ते सहायो मित्रं च सीतायाः परिमार्गणे ।	
भविष्यति हिते राम ! मा च शोके मनः कृथाः ॥	१५
भावितव्यं हि यच्चापि न तच्छक्यमिहान्यथा ।	
कर्तुं मिक्ष्वाकुशार्दूल ! कालो हि दुरतिक्रमः ॥	१६
गच्छ शीघ्रं मितो राम ! सुग्रीवं तं बहावलम् ।	
वयस्यं तं कुरु क्षिप्रं मितो गत्वाऽद्य राघव ! ॥	१७
अद्रोहाय समागम्य दीप्यमाने विभावसौ ।	
सचते नावमन्तव्यस्सुग्रीवो वानराधिपः ॥	१८
कृतज्ञः कामरूपी च सहायार्थी च वीर्यवान् । ।	
शक्तौ ह्यद्य युवां कर्तुं कार्यं तस्य चिकीर्षितम् ॥	१९
कृतार्थो वाऽकृताथो वा कृत्यं तव करिष्यति ।	
स ऋक्षरजसः पुत्रः पम्पामटाति शङ्कितः ॥	२०
भास्करस्यौरसः पुत्रो वालिना कृतकिल्बिषः ।	
सन्निधायाऽयुधं क्षिप्रं मृश्यमूकालयं कपिम् ॥	२१



कुरु राघव ! सत्येन वयस्यं वनचारिणम् ।	
स हि स्थानानि सर्वाणि कात्स्न्येन कपिकुञ्जरः ॥	२२
नरमांसाशिनां लोके नैपुण्यादधिगच्छति ।	
न तस्याविदितं लोके किञ्चि दस्ति हि राघव ! ॥	२३
यावत्सूर्यः प्रतपति सहस्रांशु ररिन्दम ! ।	
स नदी विपुलान् शैलान्गिरिदुर्गाणि कन्दरान् ॥	२४
अन्वीक्ष्य वानरैस्सार्धं पत्नीतेऽधिगमिष्यति ।	
वानरांश्च महाकायान्प्रेषयिष्यति राघव ! ॥	२५
दिशोविचेतुं तां सीतां त्वद्वियोगेन शोचतीम् ।	
स ज्ञास्यति वरारोहां निर्मलां रावणालये ॥	२६
[महीं विजानाति हरिप्रवीरः स्थानानि दिव्यानिच राक्षसानाम् । भ्रात्रा निरस्तः पृथिवीं विचिन्वन्निस्संशयं ज्ञास्यतियत्र सीता] ॥	
स मेरुशृङ्गाग्रगतामनिन्दितां प्रविश्य पाताळतलेऽपिवाश्रिताम् ।	
प्लवङ्गमानां प्रवर स्तवप्रियां निहत्य रक्षांसि पुनः प्रदास्यति ॥	२८

इति श्रीमदारण्यकाण्डे द्विसप्ततितमस्सर्गः ॥

### ॥ त्रिसप्ततितमस्सर्गः ॥

निदर्शयित्वा रामाय सीतायाः प्रतिपादने ।	
वाक्य मन्वर्थमर्थज्ञः कबन्धः पुन रब्रवीत् ॥	१
“एष राम ! दिवः पन्था यत्नैते पुष्मिताद्रुमाः ।	
प्रतीचीं दिश माश्रित्य प्रकाशन्ते मनोरमाः ॥	२

जम्बू प्रियाळ पनसपृक्षन्यग्रोध तिन्दुकाः ।	
अश्वत्थाः कर्णिकाराश्च चृता श्रान्ये च पादपाः ॥	३
धन्वना नागवृक्षाश्च तिलका नक्तमालकाः ।	
नीलाशोकाः कदम्बाश्च करवीराश्च पुष्पिताः ॥	४
अग्निमुख्या अंशोकाश्च सुरक्ताः पारिभद्रकाः ।	
तानारुह्याथवा भूमौ पातयित्वा च तान्बलात् ॥	५
फलान्यमृतकल्पानि भक्षयन्तौ गमिष्यथः ।	
तदतिक्रम्य काकुत्स्थ ! वनं पुष्पितपादपम् ॥	६
नन्दनप्रतिमं चान्यत्कुरवो ह्युत्तराविव ।	
सर्वकामफलावृक्षाः पादपास्तु मधुस्रवाः ॥	७
सर्वेषु ऋतवस्तत्त्ववनेष्वेतरथे यथा ।	
फलभारानतास्तत्र महाविटपधारिणः ॥	८
शोभन्ते सर्वत स्तत्र मेघपर्वतसन्निभाः ।	
तानारुह्याथवा भूमौ पातयित्वा यथासुखम् ॥	९
फलान्यमृतकल्पानि लक्ष्मणस्ते प्रदास्यति ।	
चङ्कमन्तौ परान्देशान् शैलाच्छैलं वनाद्वनम् ॥	१०
ततः पुष्करिणीं वीरौ पम्पां नाम गमिष्यथः ।	
अशर्करा मविभ्रंशां समतीर्थांमशैवलाम् ॥	११
राम ! संजातवालूकां कमलोत्पलशालिनीम् ।	
तत्र हंसाः प्लवा क्रौञ्चाः कुरराश्चैव राघव ! ॥	१२
बहुगुस्फुनानि कूजन्ति पम्पासलिलगोचराः ।	
बोद्धिजन्ते नरान्दृष्ट्वा वधस्याकोविदा इशुभाः ॥	१३

घृतपिण्डोपमान् स्थूलां स्तान्द्विजान्भक्षयिष्यथः ।	
रोहितान्वक्रतुण्डांश्च नडमीनांश्च राघव ! ॥	१४
पम्पाया मिषुभिर्मत्स्यां स्तत्र राम ! वरान्हतान् ।	
निस्त्वक्पक्षानयस्तप्तानकृशा नेककण्टकान् ॥	१५
तव भक्त्या समायुक्तो लक्ष्मणस्सम्प्रदास्यति ।	
भृशं ते खादतो मत्स्या न्पम्पायाः पुष्पसंचये ॥	१६
पद्मगन्धि शिवं वारि सुखशीत मनामयम् ।	
उद्धृत्य सतताक्लिष्टं रौप्यस्फाटिकसन्निभम् ॥	१७
असौ पुष्करपर्णेन लक्ष्मणः पाययिष्यति ।	
स्थूलान्गिरिगुहाशय्यान्वराहा न्वनचारिणः ॥	१८
अपां लोभा दुपावृत्ता नृपभा निव नर्दतः ।	
रूपान्वितांश्च पम्पायां द्रक्ष्यसि त्वं नरोत्तम ! ॥	१९
सायाहे विचर त्राम ! विटपीन्माल्यधारिणः ।	
शीतोदकं च पम्पाया दृष्ट्वा शोकं विहास्यसि ॥	२०
सुमनोभिश्चितां स्तत्र तिलकान्नक्तमालकान् ।	
उत्पलानिच फुल्लानि पङ्कजानिच राघव ! ॥	२१
न तानि कश्चिन्माल्यानि तत्रारोपयिता नरः ।	
नचवैम्लानतां यान्ति नच शीर्यन्ति राघव ! ॥	२२
मतङ्गशिष्यास्तत्राऽसन्नृपयस्सुसमाहिताः ।	
तेषां भाराभितप्तानां वन्यमाहरतां गुरोः ॥	२३
ये प्रपेतुर्महीं तूर्णं शरीरात्स्वेदविन्दवः ।	,
कानि जातानि माल्यानि मुनीनां तपसातदा ॥	२४

- खेदविन्दुसमुत्थानि न विनश्यन्ति राघव ! ।  
 तेषां गतानामद्यापि दृश्यते परिवारिणी ॥ २५
- श्रमणी शबरी नाम काकुत्स्थ ! चिरजीविनी ।  
 त्वां तुधर्मे स्थिता नित्यं सर्वभूतनमस्कृतम् ॥ २६
- दृष्ट्वा देवोपमं राम स्वर्गलोकं गमिष्यति ।  
 ततस्तद्राम ! पम्पाया स्तीर माश्रित्य पश्चिमम् ॥ २७
- आश्रमस्थान मतुलं गुह्यं काकुत्स्थ ! पश्यसि ।  
 न तत्राक्रमितुं नागाश्शक्नुवन्ति तमाश्रमम् ॥ २८
- विविधा स्तत्र वै नागा वने तस्मिंश्च पर्वते ।  
 ऋषे स्तत्र मतङ्गस्य विधानात्तच्च काननम् ॥ २९
- [मतङ्गवनमित्येव विश्रुतं रघुनन्दन ! ]  
 तस्मिन्नन्दनसङ्काशे देवारण्योपमे वने ॥ ३०
- नानाविहगसंकीर्णे रंस्यसे राम ! निर्वृतः ।  
 ऋश्यमूकश्च पम्पायाः पुरस्तात्पुष्पितद्रुमः ॥ ३१
- सुदुःखारोहणो नाम शिशुनागाभिरक्षितः ।  
 उदारो ब्रह्मणा चैव पूर्वकाले विनिर्मितः ॥ ३२
- शयानः पुरूषो राम ! तस्य शैलस्य मूर्धनि ।  
 यत्स्वप्ने लभते वित्तं तत्प्रबुद्धोऽधिगच्छति ॥ ३३
- न त्वेनं विषमाचारः पापकर्माऽधिरोहति ।  
 यस्तु तं विषमाचारः पापकर्माऽधिरोहति ॥ ३४
- नहैव प्रहरन्त्येनं सुप्तमादाय राक्षसाः ।  
 तत्रापि शिशुनागानां माक्रन्द इश्रूयते महान् ॥ ३५

क्रीडतां राम ! पम्पायां मतङ्गारण्यवासिनाम् ।	
सिक्कारुधिरधाराभिस्संहृत्य परमद्विपाः ॥	३६
प्रचरन्ति पृथक्कीर्णा मेघवर्णास्तरस्विनः ।	
ते तत्र पीत्वा पानीयं विमलं शीतमव्ययम् ॥	३७
निर्भृता स्संविगाहन्ते वनानि वनगोचराः ।	
ऋक्षांश्च द्वीपिनश्चैव नीलकोमलकप्रभान् ॥	३८
रुरूनपेतापजयान् दृष्ट्वा शोकं जहिष्यसि ।	
राम ! तस्य तु शैलस्य महती शोभते गुहा ॥	६९
शिलापिधाना काकुत्स्थ ! दुःखं चास्याः प्रवेशनम् ।	
तस्या गुहायाः प्राग्द्वारे महान् शीतोदको ह्रदः ॥	४०
फलमूलान्वितो रम्यो नानामृगसमावृतः ।	
तस्यां वसति सुग्रीवश्चतुर्भिस्सह वानरैः ॥	४१
कदाचिच्छिखरे तस्य पर्वतस्यावतिप्रते ।	
कबन्धस्त्वनुशास्यैवं ता बुभौ रामलक्ष्मणौ ॥	४२
स्रग्वी भास्करवर्णाभः खे व्यरोचत वीर्यवान् ।	
तं तु स्वस्थं महाभागं कबन्धं रामलक्ष्मणौ ॥	४३
प्रस्थितौ 'त्वं ब्रजस्वेति' वाक्यमूचतु रन्तिके ।	
'गम्यतां कार्यसिद्ध्यर्थं' मिति तावन्नवत्सिच ॥	४४
सुप्रीतौ तावनुज्ञाप्य कबन्धः प्रस्थितस्तदा ।	
स तत्कबन्धः प्रतिपद्य रूपं वृतं दिश्रया भास्करतुल्यदेहः ।	
निदर्शयन्नाम मवेक्ष्य स्वस्थं 'स्सख्यं कुरुष्वे'ति तदाऽभ्युवाच ॥	

इति श्रीमदारण्यकाण्डे त्रिसप्ततितमस्सर्गः ॥

## ॥ चतुस्सप्ततितमस्सर्गः ॥

- तौ कबन्धेन तं मार्गं पम्पाया दर्शितं वने ।  
प्रतस्थतु दिशं गृह्य प्रतीचीं नृवरात्मजौ ॥ १
- तौ शैलेष्वाघितानेकान् क्षौद्रकल्पफलान्द्रुमान् ।  
वीक्षन्तौ जग्मतु द्रष्टुं सुग्रीवं रामलक्ष्मणौ ॥ २
- कृत्वा च शैलग्रष्टे तु तौ वासं रयुनन्दनौ ।  
पम्पायाः पश्चिमं तीरं राघवावुपतस्थतुः ॥ ३
- तौ पुष्करिण्याः पम्पायास्तीर मासाद्य पश्चिमम् ।  
अपश्यतां तत स्तत्र शबर्या रम्य माश्रमम् ॥ ४
- तौ तमाश्रम मासाद्य द्रुमैर्बहुभि रावृतम् ।  
सुरम्य मभिवीक्षन्तौ शबरी मभ्युपेयतुः ॥ ५
- तौ च दृष्ट्वा तदा सिद्धा समुत्थाय कृताञ्जलिः ।  
रामस्य पादौ जग्राह लक्ष्मणस्य च धीमतः ॥ ६
- पात्र माघमनीयं च सर्वं प्रादा द्यथाविधि ।  
ता मुवाच ततो राम इश्रमर्णो संशितव्रताम् ॥ ७
- “ कञ्चित्ते निर्जिता विघ्नाः ! कञ्चित्ते वर्धते तपः ? ।  
कञ्चित्ते नियतः क्रोध ! आहारश्च तपोधने ? ॥ ८
- कञ्चित्ते निवमाः प्राप्ताः कञ्चित्ते मनसस्सुखम् ! ।  
कञ्चित्ते गुरुशुश्रूषा सफला चारुभाषिणि ! ॥ ९
- ऋषेण, तापसी पृष्ट्वा सा सिद्धा सिद्धसम्मता ।  
शशंस शबरी वृद्धा रामाय प्रत्युपस्थिता ॥ १०

अद्यप्राप्ता तपस्सिद्धिं स्तव संदर्शना न्मया ।

अद्यमे सफलं तप्तं गुरव श्च सुपूजिताः ॥

अद्य मे सफलं जन्म स्वर्गं श्रैव भविष्यति ।

त्वयि देववरे राम ! पूजिते पुरुषर्षभ ! ॥

चक्षुषा तव सौम्येन पूताऽस्मि रघुनन्दन ! ।

गमिष्याम्यक्षयान्लोकां स्त्वत्प्रसादादरिन्दम ! ॥

चित्रकूटं त्वयि प्राप्ते विमानै रतुलप्रभैः ।

इत स्ते दिव मारुटा यानहं पर्यचारिषम् ॥

तै श्चाह मुक्ता धर्मज्ञै र्महाभागै र्महर्षिभिः ।

‘ आगमिष्यति ते राम स्सुपुण्य मिममाश्रमम् ॥

स ते प्रतिगृहीतव्य स्सौमित्रि सहितोऽतिथिः ।

तं च दृष्ट्वा वरान्लोका नक्षत्र्यां स्त्वं गमिष्यसि ॥

[एव मुक्ता महाभागैस्तदाऽह पुरुषर्षभ ! ।

मया तु विविधं वन्यं सञ्चितं पुरुषर्षभ ! ।

तवार्थेपुरुषव्याघ्र ! पम्पाया स्तीरसम्भवम् ।

एवमुक्तस्स धर्मात्मा शबर्या शबरी मिदम् ॥

राघवः प्राह विज्ञानेतां मित्य मबहिष्कृताम् ।

“ दनो स्सकाशा तत्त्वेन प्रभावं ते महात्मनः ॥

श्रुतं प्रत्यक्ष मिच्छामि संप्रष्टुं यदि मन्यसे ।”

एतत्तु वचनं श्रुत्वा रामवक्त्राद्विनिस्सृतम् ॥

शबरी दर्शयामास तावुभौ तद्वनं महत् ।

“ पश्य मेघ वनप्रख्यं मृगपक्षिसमाकुलम् ॥

१

१०

१

२

२५

## ॥ षट्चत्वारिंशस्सर्गः ॥

- तौस्तुतमसातीरं रम्यमाश्रित्य राघवः ।  
 प्रांता मुट्टीक्ष्य सौमित्रि मिदं वचनमब्रवीत् ॥ १
- तेइयमद्य निशा पूर्वा सौमित्त्रे ! प्रहिता वनम् ।  
 वनवासस्य भद्रं ते सनोत्काण्ठितु मर्हसि ॥ २
- कृश्य शून्यान्यरण्यानि रुदन्तीव समंततः ।  
 पथा निलयमायद्धि निर्लीनानि मृगाद्विजैः ॥ ३
- तंघायोध्या तु नगरी राजधानी पितुर्मम ।  
 अत्रोपुंसा गतानस्मां श्लोचिष्यति नसंशयः ॥ ४
- तौनुरक्ता हि मनुजा राजानं बहुभिर्गुणैः ।  
 त्वां च मां च नरव्याघ्र ! शत्रुघ्नभरतौ तथा ॥ ५
- पितरं घानुशोचामि मातरं च यशस्विनीम् ।  
 अपि वाऽन्धौ भवेतांतु रुदन्तौ तावभीक्षणशः ॥ ६
- भरतःखलु धर्मात्मा पितरं मातरञ्च मे ।  
 धर्मार्थकामसहितैर्वाक्यै राश्रासयिष्यति ॥ ७
- भरतस्यानृशंसत्वं विचिन्त्याहं पुनःपुनः ।  
 नानुशोचामि पितरं मातरं चापि लक्ष्मण ! ॥ ८
- त्वया कार्यं नरव्याघ्र ! मामनुब्रजता कृतम् ।  
 कत्वेष्ट्यया हि वैदेह्या रक्षणार्थे सहायता ॥ ९
- रुद्धिरेव तु सौमित्त्रे ! वस्स्याम्यद्य निशामिमाम् ।  
 शयद्विरोचते मह्यं वन्येऽपि विविधेःसति ॥ ” १०



- एव मुक्त्वा तु सौमित्रिं सुमन्त्रमपि राघवः ।  
 'अप्रमत्तस्त्व मश्वेषु भवसौम्ये' त्युवाच ह ॥ ११
- सोऽध्वान्सुमन्त्रस्संयम्य सूर्येऽस्तं समुपागते ।  
 प्रभूतयवसान्कृत्वा बभूव प्रत्यनन्तरः ॥ १२
- उपास्यतु शिवां सन्ध्यां दृष्ट्वा रात्रिमुपस्थिताम् ।  
 रामस्य शयनं चक्रे सूतस्सौमित्रिणा सह ॥ १३
- तां शय्यां तमसातीरे वीक्ष्य वृक्षदळैः कृताम् ।  
 रामस्सौमित्रिणा सार्धं सभार्यस्संविवेश ह ॥ १४
- सभार्यं संप्रसुप्तं तं भ्रातरं वीक्ष्य लक्ष्मणः ।  
 कथयामास सूताय रामस्य विविधान्गुणान् ॥ १५
- जाग्रतो ह्येव तां रात्रिं सौमित्त्रे रुदितो रविः ।  
 सूतस्य तमसातीरे रामस्य ब्रुवतो गुणान् ॥ १६
- गोकुलाकुलतीराया स्तमसाया विदूरतः ।  
 अवसत्तत्र तां रात्रिं रामः प्रकृतिभिस्सह ॥ १७
- उत्थाय च महातेजाः प्रकृती स्ता निशाम्य च ।  
 अत्रवीद्भ्रातरं रामो लक्ष्मणं पुण्यलक्षणम् ॥ १८
- “अस्मद्व्यपेक्षान्सौमित्त्रे ! निरपेक्षान्गृहेष्वपि ।  
 वृक्षमूलेषु संसुप्तान्पश्य लक्ष्मण ! साम्प्रतम् ॥ १९
- यथैते नियमं पौराः कुर्वन्त्यस्मन्निवर्तने ।  
 अपि प्राणानसिष्यन्ति न तु त्यक्ष्यन्ति निश्चयम् ॥ २
- यावदेव तु संसुप्ता स्तावदेव वयं लघु ।  
 रथमारुह्य गच्छामः पन्थानमकृतोभयम् ॥ ३

- अतो भूयोऽपि नेदानी मिक्ष्वाकुपुरवासिनः ।  
 स्वपेयु रनुरक्ता मां वृक्षमूलानि संश्रिताः ॥ २२
- पौरा ह्यात्मकृता दुःखा द्विप्रमोच्या नृपात्मजैः ।  
 न तु खल्वात्मना योज्या दुःखेन पुरवासिनः ॥” २३
- अब्रवी लक्ष्मणो रामं साक्षाद्धर्म मिवस्थितम् ।  
 रोधते मे तथा प्राज्ञ ! क्षिप्र मारुह्यता” मिति ॥ २४
- अथ रामोऽब्रवी च्छ्रीमा न्सुमन्त्रं “युज्यतां रथः ।  
 गमिष्यामि ततोऽरण्यं गच्छ शीघ्र मितः प्रभो ! ॥” २५
- सूतस्तत स्संत्वरित स्यन्दनं तैर्हयोत्तमैः ।  
 योजयित्वाऽथ रामाय प्राञ्जलिः प्रत्यवेदयत् ॥ २६
- “अयं युक्तो महाबाहो ! रथस्ते रथिनां वर ! ।  
 त्व मारोहस्व भद्रंते ससीत स्सहलक्ष्मणः ॥ २७
- तं स्यन्दन मधिष्ठाय राघव स्सपरिच्छदः ।  
 शीघ्रगामाकुलावर्ता तमसा मतरन्नदीम् ॥ २८
- स संतीर्य महाबाहु इश्रीमाञ्छिवमकण्टकम् ।  
 प्रापन्नत महामार्गं मभयं भयदर्शिनाम् ॥ २९
- मोहनार्थं तु पौराणां सूतं रामोऽब्रवीद्वचः ।  
 “उदङ्मुखः प्रयाहि त्वं रथमास्थाय सारथे ॥ ३०
- स्मूहूर्तं त्वरितं गत्वा निवर्तय रथं पुनः ।  
 कत्र न विद्युः पौरा मां तथा कुरु समाहितः ॥” ३१
- ऋ स्य वचनं श्रुत्वा तथा चक्रे स सारथिः ।  
 शः । गम्य च रामस्य स्यन्दनं प्रत्यवेदयत् ॥ ३२

तौ सम्प्रयुक्तन्तु रथं समास्थितौ तथा ससीतौ रघुवंशवर्धनौ ।  
 प्रचोदयामास ततस्तुरंगमान्ससारथि र्येनपथा तपोवनम् ॥ ३३  
 ततस्समास्थाय रथं महारथ स्ससारथि द्वांशरथिर्वनं ययौ ।  
 उदङ्मुखं तं तु रथं चकार स प्रयाणमाङ्गल्य निमित्तदर्शनात् ॥३४

इति श्रीमदयोध्याकाण्डे षट्त्वारिंशस्सर्गः ॥

### ॥ सप्तचत्वारिंशस्सर्गः ॥

प्रभातायां तु शर्वर्यां पौरास्ते राघवं विना ।  
 शोकोपहतनिश्च्रेष्टा बभूवुर्हतचेतसः ॥ १  
 शोकजाश्रुपरिचूना वीक्षमाणा स्ततस्ततः ।  
 आलोक मपि गमस्य नपश्यन्ति स्म दुःखिताः ॥ २  
 त्वे विषादार्तवदना रहिता स्तेन धीमता ।  
 कृपणाः करुणा वाचो वदन्ति स्म मनस्विनः ॥ ३  
 'धिगस्तु खलु निद्रां तां ययाऽपहृतचेतसः ।  
 नाद्य पश्यामहे रामं पृथूरस्कं महामुजम् ॥ १८  
 कथं नाम महाबाहु स्सतथा वितथक्रियः ।  
 भक्तं जनं परित्यज्य प्रवासं राघवोगतः ॥ १९  
 यो न स्सदा पालयति पिता पुत्रानिवौरसान् ।  
 कथं रघूणां सश्रेष्ठ सत्यत्तवा नो विपिनं गतः ॥ २६  
 इहैव निधनं यामो महाप्रस्थान मेव वा ।  
 रामेण रहितानां हि किमर्थं जीषितं हि नः ॥ ७

सन्ति शुष्काणि काष्ठानि प्रभूतानि महान्ति च ।	
तैः प्रज्वाल्य चितां सर्वे प्रविशामोऽथ पावकम् ॥	८
किं वक्ष्यामो महाबाहु रनमूयः प्रियंवदः ।	
नूतस्म राघवोऽस्माभि रिति वक्तुं कथं क्षमम् ॥	९
सा नूनं नगरी दीना दृष्ट्वाऽस्मान् राघवं विना ।	
भविष्यति निरानन्दा स स्त्री बालवयोऽधिका ॥	१०
निर्यातास्तेन वीरेण सह नित्यं जितात्मना ।	
विहीनास्तेन च पुनः कथं पश्याम तां पुरीम् ॥'	११
इतीव बहुधा वाचो बाहुमुद्यम्य ते जनाः ।	
विलपन्ति स्म दुःखार्ता विवत्सा इवधेनवः ॥	१२
ततो मार्गानुसारेण गत्वा किञ्चित्क्षणं पुनः ।	
मार्गनाशा द्विपादेन महता समभिप्लुताः ॥	१३
रथस्य मार्गनाशेन न्यवर्तन्त मनस्विनः ।	
' किमिदं किङ्करिष्यामो दैवेनोपहता ' इति ॥	१४
ततो यथागतेनैव मार्गेण क्लान्तचेतसः ।	
अयोध्यामगमन्सर्वे पुरीं व्यथितसज्जनाम् ॥	१५
आलोक्य नगरीं तां च क्षयव्याकुलमानसाः ।	
अवर्तयन्त तेऽश्रूणि नयनैः श्लोकपीडितैः ॥	१६
' एषा रामेण नगरी रहिता नातिशोभते ।	
आपगा गरुडेनेव हृदादुद्धृतपन्नगा ॥'	१७
चन्द्रहीन मिवाकाशं तोयहीन मिवार्णवम् ।	
अपश्यन्निहतानन्दं नगरं ते विचेतसः ॥	१८

ते तानि वेश्मानि महाधनानि दुःखेन दुःखोपहता विशन्तः ।  
नैव प्रजङ्गु स्वजनं जनं वा निरीक्षमाणाः प्रविनष्टहर्षाः ॥ १९

इति श्रीमदयोध्याकाण्डे सप्तचत्वारिंशत्सर्गः ॥

### ॥ अष्टचत्वारिंशत्सर्गः ॥

तेषा मेवं विषण्णानां पीडिताना मतीव च ।  
बाष्पविप्लुतनेत्राणां स शोकानां मुमूर्षया ॥ १  
अनुगम्य निवृत्तानां रामं नगरवासिनाम् ।  
उद्रतानीव सत्त्वानि बभूवु रमनस्विनाम् ॥ २  
स्वं स्वं निलयमागम्य पुत्रदारै स्समावृताः ।  
अश्रूणि मुमुचु स्सर्वे बाष्पेण पिहिताननाः ॥ ३  
न चाह्व्यन्न चामोदन्वणिजोन प्रसारयन् ।  
नचाशोभन्त पुण्यानि नापचन् गृहमेधिनः ॥ ४  
नष्टं दृष्ट्वा नाभ्यनन्द न्विपुलं वा धनागमम् ।  
पुत्रं प्रथमजं लब्ध्वा जननी नाभ्यनन्दत ॥ ५  
गृहे गृहे रुदन्त्यश्च भर्तारं गृहमागतम् ।  
व्यगर्हयन्त दुःखार्ता वाग्भिस्तोलै रिवद्विपान् ॥ ६  
“ किन्तु तेषां गृहैः कार्यं किं दारैः किं धनेन वा ।  
पुत्रै र्वा किं सुखै र्वापि ये नपश्यन्ति राघवम् ॥ ७  
एक स्सत्पुरुषो लोके लक्ष्मण स्सहसीतया ।  
योऽनुगच्छति काकुत्स्थं रामं परिचरन्वने ॥ ८

आपगाः कृतपुण्यास्ताः पद्मिन्यश्च सरांसि च ।	
येषु स्नास्यति काकुत्स्थो विगाह्य सलिलं शुचि ॥	९
शोभयिष्यन्ति काकुत्स्थ मटव्यो रम्यकाननाः ।	
आपगाश्च महानूपा स्नानुमन्तश्च पर्वताः ।	१०
काननं वापि शैलं वायं रामोऽभिगमिष्यति ।	
प्रियातिथि मिव प्राप्तं नैनं शक्यन्त्यनर्चितुम् ॥	११
विचित्रकुसुमापीडा बहुमञ्जरिधारिणः ।	
राघवं दर्शयिष्यन्ति नगा भ्रमरशालिनः ॥	१२
अकाले वापि मुख्यानि पुष्पाणि च फलानि च ।	
दर्शयिष्यन्त्यनुक्रोशा द्विरयो राम मागतम् ॥	१३
प्रस्रविष्यन्ति तोयानि विमलानि महीधराः ।	
विदर्शयन्तो विविधान्भूयश्चित्रांश्च निर्झरान् ॥	१४
पादपाः पर्वताग्रेषु रमयिष्यन्ति राघवम् ।	
यत्ररामो भयं नात्र नास्ति तत्र पराभवः ॥	१५
सहि शूरो महाबाहुः पुत्रो दशरथस्य च ।	
पुरा भवति नोदूरा दनुगच्छाम राघवम् ॥	१६
पादच्छाया सुखाभर्तु स्तादृशस्य महात्मनः ।	
सहि नाथो जनस्यास्य सगति स्स परायणम् ॥	१७
वयं परिचरिष्याम स्सीतां यूयं तु राघवम् ।”	
इति पौरुषियो भर्तृन् दुःखार्ता स्तत्तदब्रुवन् ॥	१८
युष्माकं राघवोऽरण्ये योगक्षेमं विधास्यति ।	
सीता नारीजनस्यास्ययोगक्षेमं कुरिष्यति ॥	१९

- कोन्वनेनाप्रतीतेन सोत्कण्ठितजनेन च ।  
संप्रियेतामनोज्ञेन वासे न हृतचेतसा ॥ २०
- कैकेय्या यदिचे द्राज्यं स्या दधर्म्य मनाथवत् ।  
नहि नो जीवितेनार्थः कुतः पुत्रैः कुतो धनैः ॥ २१
- यया पुत्रश्च भर्ता च त्यक्ता वैश्वर्यकारणात् ।  
कं सा परिहरेदन्यं कैकेयी कुलपांसनी ॥ २२
- कैकेय्या न वयं राज्ये भृतका निवसेम हि ।  
जीवन्त्या जातु जीवन्त्यः पुत्रं रपि शपामहे ॥ २३
- या पुत्रं पार्थिवेन्द्रस्य प्रवासयति निर्घृणा ।  
कस्तां प्राप्य सुखं जीवे दधर्म्या दुष्टचारिणीम् ॥ २४
- उपद्रुत मिदं सर्वं मनालम्बमनायकम् ।  
कैकेय्या हि कृते सर्वं विनाशमुपयास्यति ॥ २५
- न हि प्रव्रजिते रामे जीविष्यति महीपतिः ।  
मृते दशरथे व्यक्तं विलापस्तदनन्तरम् ॥ २६
- ते विषं पिवताऽलोक्य क्षीणपुण्या स्सुदुर्गताः ।  
राघवं वाऽनुगच्छध्व मश्रुतिं वाऽपि गच्छत ॥ २७
- मिथ्याप्रव्राजितो राम स्ससीत स्सहलक्ष्मणः ।  
भरते सन्निमृष्टा स्मस्सौनिके पशवो यथा ॥ २८
- पूर्णचन्द्रानन इश्यामो गूढजत्रु ररिन्दमः ।  
आजानुवाहुः पद्माक्षो रामो लक्ष्मण पूर्वजः ॥ २९
- पूर्वाभिभाषी मधुर स्सत्यवादी महाबलः ।  
सौम्यश्च सर्वलोकस्य चन्द्रवत्प्रियदर्दनुः ॥ ३०

नून पुरुषशार्दूलो मत्तमातङ्गावक्रमः ।	
शौभयिध्यत्यरण्यानि विधरन् स महारथः ॥”	३१
ता स्तथा विलपन्त्यस्तु नगरे नागरस्त्रियः ।	
शुकुशु दुःख सन्तप्ता मृत्योरिव भयागमे ॥	३२
इत्येवं विलपन्तीनां स्त्रीणां वेडमसु राघवम् ।	
जगामास्तं दिनकरो रजनी चाभ्यवर्तत ॥	३३
नष्टज्वलनसंपाता प्रशान्ताध्यायसत्कथा ।	
तिमिरेणाभिलिप्रेव सा तदा नगरी बभौ ॥	३४
उपशान्तवणिकपण्या नष्टहर्षा निगश्रया ।	
अयोध्या नगरी चासीन्नष्टतारमिवाम्बरम् ॥	३५
तथा स्त्रियो रामनिमित्तमातुरा यथा मुते भ्रातरि वा विवासिते ।	
विलप्य दीना रुरुदु विचेतम स्मुतैर्हि तासामधिको हि सोऽभवन् ॥	
प्रशान्तगीतोत्सवनृत्तवादना व्यपास्तहर्षा पिहितापणोदया ।	
बदा ह्ययोध्या नगरी बभूव सा महार्णवस्संक्षिपितोदको यथा ॥	

इति श्रीमद्योग्याकाशे अष्टत्वारिंशत्सर्गः ॥

॥ एकोनपञ्चाशत्सर्गः ॥

रामोऽपि रात्रिशेषेण तेनैव महदन्तरम् ।	
जगाम पुरुषव्याघ्रः पितुराज्ञा मनुस्मरन् ॥	१
तथैव गच्छत स्तस्य व्यपाया द्रजनी शिवा ।	
उपास्य स शिवां सन्ध्यां विपयान्तं व्यगाहत ॥	२



ग्रामान्विकृष्टसामिन्तान्पुष्पितानि वनानि च ।	
पश्य न्नतिययौ शीघ्रं शनै रिव ह्योत्तमैः ॥	३
शृण्वन्वाचो मनुष्याणां ग्रामसंवासवासिनाम् ।	
[विगर्हतां चकैकेयीं क्रूरां क्रूरेण कर्मणा ॥]	४
“ राजानं धिग्दशरथं कामस्य वश मास्थितम् ।	
हा नृशंसाद्य कैकेयी पापा पापानुबन्धिनी ॥	५
तीक्ष्णासम्भिन्नमर्यादा तीक्ष्णकर्मणि वर्तते ।	
या पुत्र मीदृशं राज्ञः प्रवासयति धार्मिकम् ॥	६
वनवासे महाप्राज्ञं सानुक्रोशं जितेन्द्रियम् ।	
कथं नाम महाभागा सीता जनकनन्दिनी ॥	७
सदा सुखेष्वभिरता दुःखान्यनुभविष्यति ।	
अहो ! दशरथो राजा निस्त्रेह स्वसुतं प्रियम् ॥	८
प्रजाना मनघं रामं परित्यक्तु मिहेच्छति ।”	
एता वाचो मनुष्याणां ग्रामसंवासवासिनाम् ॥	९
शृण्वन्नतिययौ वीरः कोसलान्कोसलेश्वरः ।	
ततो वेदश्रुतिं नाम शिववारिवहां नदीम् ॥	१०
उत्तरिर्थाभिमुखः प्राया दगस्त्याध्युपितां दिशम् ।	
गत्वातु सुचिरं कालं तत इशीतजलां नदीम् ॥	११
गोमतीं गोयुतानूपामतरत्सागरङ्गमाम् ।	
गोमतीं चाप्यतिक्रम्य राघव इशीघ्रगैर्हयैः ॥	१२
मयूरहंसाभिरुतां ततार स्यन्दिकां नदीम् ।	
स महीं मनुना राज्ञा दत्ता मिक्ष्वाकवे पुरा ॥	१३

स्फीतां राष्ट्रवृतां रामो वैदेही मन्वदर्शयत् ।

“सूत” इत्येव चाभाष्य सारथिं तमभीक्ष्णशः ॥

१४

हंसमत्तस्वर इश्रीमा नुवाच पुरुषर्षभः ।

“कदाऽहं पुन रागम्य सरयवाः पुष्पिते वने ॥

१५

मृगयां पर्यटिष्यामि मात्रा पित्रा च सङ्गतः ।

राजर्षीणां हि लोकेऽस्मिन् रत्यर्थं मृगयावने ॥

१६

काले वृतां तां मनुजैर्धन्विनामभिकाङ्क्षिताम् ।

नात्यर्थमभिकाङ्क्षामि मृगयां सरयूवने ॥

१७

रति ह्येषाऽतुला लोके राजर्षिगणसम्मता ।”

स त मध्वान मैक्ष्वाक स्सूतं मधुरया गिरा ॥

१८

तं तमर्थं मभिप्रेत्य ययौ वाक्यमुदीरयन् ॥

इति श्रीमदयोऽयाकाण्डे एकेनपञ्चाशत्सर्गः ॥

## ॥ पञ्चाशत्सर्गः ॥

विशालान्कोसलान्नम्यान्यात्वा लक्ष्मणपूर्वजः ।

अयोध्याभिमुखो धीमा न्प्राञ्जलि वाक्य मब्रवीत् ॥

१

“आपृच्छे त्वां पुरि! श्रेष्ठे! काकुत्स्थ परिपालिते! ।

दैवतानि च यानि त्वां पालयन्त्यावसन्ति च ॥

२

निवृत्तवनवासस्त्वा मनृणो जगतीपतेः ।

पुनर्द्रक्ष्यामि मात्रा च पित्रा च सहसङ्गतः ॥

३

ततो रुधिरताम्राक्षो भुज मुद्यम्य दक्षिणम् ।

अश्रुपूर्णमुखो दीनोऽब्रवी जानपदं जनम् ॥

४

“ अनुक्रोशो दया चैव यथाहं मयि वः कृतः । चिरं दुःखस्य पापीयो गम्यतामर्थसिद्धये ॥”	५
तेऽभियाद्य महात्मानं कृत्वा चापि प्रदक्षिणम् । विलपन्तो नरा घोरं व्यतिष्ठन्त क्वचित्क्वचित् ॥	६
तथा विलपतां तेषा मृतानां च राघवः । अचक्षुर्विषयं प्रायाद्यथाऽर्कः क्षणदामुखे ॥	७
ततो धान्यधनोपेतान्दानशीलजनाञ्छिवान् । अकुतश्चिद्भयान्नम्यां श्रैत्ययूपसमावृतान् ॥	८
उद्यानाम्रवगोपेतान्सम्पन्नस्सलिलाशयान् । तुष्टुपुष्टजनाकीर्णान् गोकुलाकुलसेवितान् ॥	९
लक्षणीयान्नरेन्द्राणां ब्रह्मघोषाभिनादितान् । रथेन पुरुषव्याघ्रः कोसलानत्यवर्तत ॥	१०
मध्येन मुदितं स्फीतं रम्योद्यानसमाकुलम् । राज्यं भोग्यं नरेन्द्राणां ययौ धृतिमतां वरः ॥	११
तत स्त्रियथागां दिव्यां शिवतोयामशैवलाम् । ददर्श राघवो गङ्गां पुण्यामृषिनिषेविताम् ॥	१२
आश्रमै रविदूरस्थै श्रुमीमद्भि स्समलङ्कृताम् । कालेऽप्सरोभि हृष्टाभि स्सेविताम्भोहदां शिवाम् ॥	१३
देवदानवगन्धर्वैः किन्नरै रुपशोभिताम् । नानागन्धर्वपत्नीभि स्सेवितां सततं शिवाम् ॥	१४
देवाऽऽक्रीडशताकीर्णां देवोद्यानशतायुताम् । देवार्थं माकाशगमां विख्यातां देवपद्मिनीम् ॥	१५

जलाघाताट्टहासोप्रां फेननिर्मलहासिनीम् ।	
क्वचि द्वेणीकृतजलां क्वचिदावर्तशोभिताम् ॥	१६
क्वचित् स्तिमितगम्भीरां क्वचिद्वेगजलाकुलाम् ।	
क्वांचिद्गम्भीरनिर्घोषां क्वांचिद्भ्रुवांनखनाम् ॥	१७
देवसङ्घाप्लुतजलां निर्मलोत्पलशोभिताम् ।	
क्वचिदाभोगपुञ्जिनां क्वचिन्निर्मलवान्द्रुकाम् ॥	१८
हंससारससंघुष्टां चक्रवाकोपकूजिताम् ।	
सदामदैश्च विहगै रभिसन्नादितान्तराम् ॥	१९
क्वचित्तीररुहैर्वृक्षैर्मालाभिरिव शोभिताम् ।	
क्वचित्फुलोत्पलच्छन्नां क्वचित्पद्मवनाकुलाम् ॥	२०
क्वचित्कुमुदपण्डैश्च कुट्मलैरूपशोभिताम् ।	
नानापुष्परजोध्वस्तां समदामिव च क्वचित् ॥	२१
व्यपेतमलसङ्घातां मणिनिर्मलदर्शनाम् ।	
दिशागजैर्वनगजैर्मत्तैश्च वरवारणैः ॥	२२
देवोपवाह्यैश्च मुहुस्सन्नादितवनान्तराम् ।	
प्रमदामिव यत्नेन भूपितां भूषणोत्तमैः ॥	२३
फलैः पुष्पैः किसलयैर्वृतां गुल्मैर्द्विजैस्तथा ।	
शिशुमारैश्च नक्रैश्च भुजङ्गैश्च निषेविताम् ॥	२४
विष्णुपादच्युतां दिव्यामपापां पापनाशिनीम् ।	
त्वां शङ्करजटाजूटाद्भ्रष्टां सागरतेजसा ॥	२५
समुद्रमहिषीं गङ्गां सारसक्रौञ्चनादिताम् ।	
आससाद् महाबाहुश्शृङ्गिबेरपुरं प्रति ॥	२६

- ता मूर्मिकलिलावर्ता मन्ववेक्ष्य महारथः ।  
 सुमन्त्रमब्रवीत्सूत “ मिहैवाद्य वसामहे ॥ २७
- अविदूरादयं नद्या बहुपुष्पप्रवाळवान् ।  
 सुमहानिङ्गुदीवृक्षो वसामोऽत्रैव सारथे ! ॥ २८
- द्रक्ष्याम स्सरितां श्रेष्ठां सम्मान्यसलिलां शिवाम् ।  
 देवदानवगन्धर्व मृगमानुषपक्षिणाम् ॥ ” २९
- लक्ष्मणश्च सुमन्त्रश्च “ बाढ ”मित्येव राघवम् ।  
 उक्तवातमिङ्गुदीवृक्षं तदोपययतुर्हयैः ॥ ३०
- रामोऽभियाय तं रम्यं वृक्षमिक्ष्वाकुनन्दनः ।  
 रथा द्वातरत्तस्मात्सभार्यं स्सहलक्ष्मणः ॥ ३१
- सुमन्त्रोऽप्यवतीर्यास्मान्मोचयित्वा ह्योत्तमान् ।  
 वृक्षमूलगतं राममुपतस्थे कृताञ्जलिः ॥ ३२
- तत्र राजा गुहो नाम रामस्याऽत्मसमस्सखा ।  
 निपादजात्यो बलवान् स्थपतिश्चेति विश्रुतः ॥ ३३
- स श्रुत्वा पुरुषव्याघ्रं रामं विषयमागतम् ।  
 वृद्धैः परिवृतोऽमात्यैः ज्ञातिभिश्चाभ्युपागतः ॥ ३४
- ततो निषादाधिपतिं दृष्ट्वा दूरादुपस्थितम् ।  
 सह सौमित्रिणा रामस्समागच्छद्गुहेन सः ॥ ३५
- तमार्तं स्सम्परिष्वज्य गुहो राघवमब्रवीत् ।  
 “ यथाऽयोध्या तथेयं ते राम ! किंकरवाणिते ॥ ३६
- ईदृशं हि महाबाहो ! कः प्राप्स्यत्यतिथिंप्रियम् । ”  
 ततो गुणवदन्नाद्यमुपादाय पृथग्विधम् ॥ ३७

- अर्घ्यं चोपानयत्क्षिप्रं वाक्यं चेद मुवाच ह ।  
 “ स्वागतं ते महाबाहो ! तवेय मखिला मही ॥ ३८
- वयं प्रेष्या भवान्भर्ता साधु राज्यं प्रशाधिनः ।  
 भक्ष्यं भोज्यं च पेयं च लेह्यं चेद मुपस्थितम् ॥ ३९
- शयनानि च मुख्यानि वाजिनां खादनं च ते ।”  
 गुह मेवं ब्रुवाणं तु राघवः प्रत्युवाच ह ॥ ४०
- अर्चिता श्रैव हृष्टाश्च भवता सर्वथा वयम् ।  
 पद्भ्यामभिगमा चैव स्नेहसंदर्शनेन च ॥” ४१
- भुजाभ्यां साधु पीनाभ्यां पीडयन्वाक्य मत्रवीत् ।  
 “ दिष्ट्या त्वां गुह ! पश्यामि अरोगं सह बान्धवैः ॥ ४२
- अपि ते कुशलं राष्ट्रै मित्रेषु च धनेषु च ।  
 यत्त्विदं भवता किञ्चित्प्रीत्या समुपकल्पितम् ॥ ४३
- सर्वं तदनुजानामि नहि वर्ते प्रतिग्रहे ।  
 कुशचीराजिनधरं फलमूलाशिनं च माम् ॥ ४४
- विद्धि प्रणिहितं धर्मे तापसं वनगोचरम् ।  
 अश्वानां खादने नाहमर्थी नान्येन केनचिन् ॥ ४५
- एतावताऽन्न भवता भविष्यामि सुपूजितः ।  
 एते हि दयिता राज्ञः पितुर्दशरथस्य मे ॥ ४६
- एतै स्सुविहितै रश्वै र्भविष्याम्यह मर्षितः ।”  
 अश्वानां प्रतिपानं च खादनं चैव सोऽन्वशात् ॥ ४७
- गुहस्तत्रैव पुरुषां “ स्त्वरितं दीयता ” मिति ।  
 तत श्रीरोत्तरासङ्ग स्सन्ध्या मन्वास्य पश्चिमाम् ॥ ४८

जलमेवाऽददे भोज्यं लक्ष्मणेनाऽदृतं स्वयम् ।

तस्य भूमौ शयानस्य पादौ प्रक्षालय लक्ष्मणः ॥

४९

सभार्यस्य ततोऽभ्येत्य तस्थौ वृक्ष मुपाश्रितः ।

गुहोऽपि सह सूतेन सौमित्रि मनुभाषयन् ॥

५०

अन्वजाग्रत्ततो राम मप्रमत्तो धनुर्धरः ।

तथा शयानस्य ततोऽस्य धीमतो यशस्विनो दाशरथे महात्मनः ।

अदृष्टदुःखस्य सुखोचितस्य सा तदा व्यतीयाय चिरेण शर्वरी ॥

इति श्रीमदयोध्याकाण्डे पञ्चाशस्सर्गः ॥

### ॥ एकपञ्चाशस्सर्गः ॥

तं जाग्रत मदम्भेन भ्रातु रथाय लक्ष्मणम् ।

गुह स्सन्तापसंतप्तो राघवं वाक्य मब्रवीन् ॥

१

“ इयं तात ! सुखा शय्या त्वदर्थं मुपकल्पिता ।

प्रत्याश्वसिहि साध्वस्यां राजपुत्र ! यथासुखम् ॥

२

उचितोऽयं जनस्सर्वः क्लेशानां त्वं सुखोचितः ।

गुप्त्यर्थं जागरिष्यामः काकुत्स्थस्य वयं निशाम् ॥

३

नहि रामात्प्रियतमो ममास्ति भुवि कश्चन ।

ब्रवीम्येतद्दहं सत्यं सत्येनैव च ते शपे ॥

४

अस्य प्रसादा दाशंसे लोकेऽस्मिन्सुमहद्यशः ।

धर्मावाप्तिं च विपुला मर्थावाप्तिं च केवलाम् ॥

५

सोऽहं प्रियसखं रामं शयानं सह सीतया ।

रक्षिष्यामि धनुष्पाणि स्सर्वतो ज्ञातिभि स्सह ॥

६

न हि मेऽविदितं किञ्चिद्वनेऽस्मि श्ररत स्सदा ।	
चतुरङ्गं ह्यपि वलं सुमहत्प्रसहेमहि ॥ ”	७
लक्ष्मण स्तं तदोवाच “ रक्ष्यमाणा स्त्वयाऽनघ ! ।	
नात्रभीता वयं सर्वे धर्म मेवानुपश्यता ॥	८
कथं दाशरथौ भूमौ शयाने सह सीतया ।	
शक्र्या निद्रा मया लब्धुं जीवितं वा सुखानि वा ॥	९
यो न देवासुरै स्सर्वे शक्रयः प्रसहितुं युधि ।	
तं पश्य सुखसंविष्टं तृणेषु सह सीतया ॥	१०
यो मन्त्रतपसा लब्धो विविधैश्च परिश्रमैः ।	
एको दशरथस्येष्टः पुत्र स्सदृशलक्ष्मणः ॥	११
अस्मिन्प्रव्राजिते राजा न चिरं वर्तयिष्यति ।	
विधवा मेदिनी नूनं क्षिप्रमेव भविष्यति ॥	१२
विनद्य सुमहानादं श्रमेणोपरताः स्त्रियः ।	
निर्वोपोपरतं घातो मन्ये राजनिवेशनम् ॥	१३
कौसल्या चैव राजा च तथैव जननी मम ।	
नाशंसे यदि जीवन्ति सर्वे ते शर्वरी भिमाम् ॥	१४
जीवे दपि हि मे माता शत्रुघ्नस्यान्ववेक्षया ।	
तद्दुःखं यत्तु कौसल्या वीरसूर्विनशिष्यति ॥	१५
अनुरक्तजनाकीर्णा सुखा लोकप्रियावहा ।	
राजव्यसनसंसृष्टा सा पुरी विनशिष्यति ॥	१६
कथं पुत्रं महात्मानं ज्येष्ठं प्रियं मपश्यतः ।	
शरीरं धारयिष्यन्ति प्राणा राज्ञो महात्मनः ॥	१७



विनष्टे नृपतौ पश्चात्कौसल्या विनशिष्यति ।	
अनन्तरं च माताऽपि मम नाश मुपैष्यति ॥	१८
अतिक्रान्त मतिक्रान्त मनवाप्य मनोरथम् ।	
राज्ये राम मनिक्षिप्य पिता मे विनशिष्यति ॥	१९
सिद्धार्थाः पितरं वृत्तं तस्मिन्कालेऽप्युपस्थिते ।	
प्रेतकार्येषु सर्वेषु संस्करिष्यन्ति भूमिपम् ॥	२०
रम्यचत्वरसंस्थानां सुविभक्तमहापथाम् ।	
हर्म्यप्रासादसम्पन्नां गणिकावरशोभिताम् ॥	२१
रथाश्वगजसम्वाधां तूर्यनादविनादिताम् ।	
सर्वकल्याणसंपूर्णां हृष्टपुष्टजनाकुलाम् ॥	२२
आरामोद्यानसम्पन्नां समाजोत्सवशालिनीम् ।	
सुखिता विघरिष्यन्ति राजधानीं पितुर्मम ॥	२३
अपि जीवेद्दशरथो वनवासात्पुनर्वयम् ।	
प्रत्यागम्य महात्मान मपि पश्येम सुव्रतम् ॥	२४
अपि सत्यप्रतिज्ञेन सार्धं कुशलिना वयम् ।	
निवृत्ते वनवासेऽस्मिन्नयोध्यां प्रविशेमहि ॥”	२५
परिदेवयमानस्य दुःखार्तस्य महात्मनः ।	
तिष्ठतो राजपुत्रस्य शर्वरी साऽत्यवर्तत ॥	२६
तथा हि सत्यं ब्रुवति प्रजाहिते नरेन्द्रपुत्रे गुरुसौहृदा द्रुहः ।	
मुमोच बाष्पं व्यसनाभिपीडितो ज्वरातुरो नाग इव व्यथातुरः ॥	

## ॥ द्विपञ्चाशस्मर्गः ॥

- प्रभातायान्तु शर्वर्या पृथुवक्षा महायशाः ।  
उवाच रामस्सौमित्रिं लक्ष्मणं शुभलक्षणम् ॥ १
- “ भास्करोदयकालोऽयं गता भगवती निशा ।  
असौ सुकृष्णो विहगः कोकिल स्तात ! कूजति ॥ २
- बर्हिणानां च निर्घोष इश्रूयते नदतां वने ।  
तराम जाह्ववीं सौम्य ! शीघ्रं सागरङ्गमाम् ॥ ” ३
- विज्ञाय रामस्य वच स्सौमित्रि भिन्ननन्दनः ।  
गुह मामन्व्य सूतं च सोऽतिष्ठद्भ्रातु रप्रतः ॥ ४
- स तु रामस्य वचनं निशम्य प्रतिगृह्य च ।  
स्थपति स्तूर्ण माहृय सचिवानिद मत्रवीन् ॥ ५
- “ अस्य वाहनसयुक्ता कगप्राह्वता शुभाम् ।  
सुप्रतारां दृढां तीर्थे शीघ्रं नाव मुपाहर ॥ ” ६
- तं निशम्य समादेशं गुहामात्यगणो महान् ।  
उपोह्यरुचिरां नावं गुहाय प्रत्यवेदयत् ॥ ७
- तत स्स प्राञ्जलि भूत्वा गुहो राघव मत्रवीन् ।  
“ उपस्थितेयं नौर्देव ! भूयः किं करवाणि ते ॥ ८
- तवामरसुतप्रख्य ! तर्तुं सागरगां नदीम् ।  
नौ रियं पुरुषव्याघ्र ! तां त्व मारोह सुव्रत ! ॥ ” ९
- अथोवाच महातेजा रामो गुहमिदं वचः ।  
“ कृतकामोऽस्मि भवता शीघ्र मारोप्यता ” मिति ॥ १०

- ततः कलापान्सन्नह्य खड्गौ बद्धौ च धन्विनौ ।  
जग्मतुर्येन तौ गङ्गां सीतया सह राघवौ ॥ ११
- राम मेव तु धर्मज्ञ मुपगम्य विनीतवत् ।  
“ किं महं करवाणी ”ति सूतः प्राञ्जलि रत्रवीत् ॥ १२
- ततोऽत्रवीद्दाशरथि सुमन्त्रं स्पृशन्करेणोत्तमदक्षिणेन ।  
“ सुमन्त्र ! शीघ्रं पुनरेव याहि राज्ञस्सकाशे भव चा प्रमत्तः ॥ १३
- निवर्तस्वे ”त्युवाचैन “ मेतावद्धि कृतं मम ।  
रथं विहाय पद्भ्यां तु गमिष्यामि महावनम् ॥ ” १४
- आत्मानं त्वभ्यनुज्ञात मवेक्ष्याऽऽर्त स्स सारथिः ।  
सुमन्त्रः पुरुषव्याघ्र मैक्ष्वाक मिदमत्रवीत् ॥ १५
- “ नातिक्रान्त मिदं लोके पुरुषेणेह केनचित् ।  
तव सभ्रातृभार्यस्य वासः प्राकृतवद्वने ॥ १६
- नमन्ये ब्रह्मचर्येऽस्ति स्वधीते वा फलोदयः ।  
मार्दवार्जवयो र्वापि त्वां चेद्भ्यसन मागतम् ॥ १७
- सह राघव ! वैदेह्या भ्रात्रा चैव वने वसन् ।  
त्वं गतिं प्राप्स्यसे वीर ! त्रीन्लोकां स्तु जयन्निव ॥ १८
- वयं खलु हता राम ! ये त्वयाप्युपवञ्चिताः ।  
कैकेय्या वशमेष्यामः पापाया दुःखभागिनः ॥ ” १९
- इति ब्रुवन्नात्मसमं सुमन्त्र स्सारथिस्तदा ।  
दृष्ट्वा दूरगतं रामं दुःखार्तो रुरुदे चिरम् ॥ २०
- ततस्तु विगते बाष्पे सूतं स्पृष्टोदकं शुचिम् ।  
रामस्तु मधुरं वाक्यं पुनःपुन ख्वचतम् ॥ २१

- “ इक्ष्वाकूणां त्वया तुल्यं सुहृदं नोपलक्षये  
 तथा दशरथां राजा मां न शोचेत्तथा कुरु ॥ २२
- शोकोपहतचेताश्च वृद्धश्च जगतीपतिः ।  
 कामभारावसन्नश्च तस्मा देत द्रवीनिते ॥ २३
- यद्यदाज्ञापयेत्किञ्चि त्स महात्मा महीपतिः ।  
 कैकेय्याः प्रियकामार्थं कार्यं तदविकांक्षया ॥ २४
- एतदर्थं हि राज्यानि प्रशासति नरेश्वराः ।  
 यदेषां सर्वकृत्येषु मनोन प्रतिहन्यते ॥ २५
- यद्यथा स महाराजो नाब्दीक मधिगच्छति ।  
 नच ताम्यति दुःखेन सुमन्त्र ! कुरु तत्तथा ॥ २६
- अदृष्टदुःखं राजानं वृद्ध मार्यं जितेन्द्रियम् ।  
 ब्रूयास्त्व मभिवाद्यैव मम हेतो रिदं वचः ॥ २७
- नैवाह मनुशोचामि लक्ष्मणो नच मैथिली ।  
 अयोध्यायाश्च्युताश्चेति वने वत्स्यामहेति च ॥ २८
- चतुर्दशसुवर्षेषु निवृत्तेषु पुनः पुनः ।  
 लक्ष्मणं मां च सीतां च द्रक्ष्यसि क्षिप्र मागतान् ॥ २९
- एव मुत्तवातु राजानं मातरं च सुमन्त्र ! मे ।  
 अन्याश्च देवी स्सहिताः कैकेयीं च पुनः पुनः ॥ ३०
- आरोग्यं ब्रूहि कौसल्या मथ पादाभिवन्दनम् ।  
 सीताया मम चाऽर्यस्य वचना लक्ष्मणस्य च ॥ ३१
- ब्रूयाश्च हि महाराजं भरतं क्षिप्र मानय ।  
 आगतश्चापि भरतः स्थाप्यो नृपमते पदे ॥ ३२

- भरतं च परिष्वज्य यौवराज्येऽभिषिच्य च ।  
अस्मत्सन्तापजं दुःखं न त्वा मभिभविव्यति ॥ ३३
- भरत श्रापि वक्तव्यो यथा राजनिवर्तसे ।  
तथा मातृपु वर्तेथा स्सर्वास्वेवाविशेषतः ॥ ३४
- यथा च तव कैकेयी सुमित्रा च विशेषतः ।  
तथैव देवी कौसल्या मम माताविशेषतः ॥ ३५
- तातस्य प्रियकाभेन यौवराज्य मवेक्षता ।  
लोकयो रुभयो इशक्यं नित्यदा सुखमेधितुम् ॥” ३६
- निवर्त्यमानो रामेण सुमन्त्र इशोककर्षितः ।  
तत्सर्वं वचनं श्रुत्वा स्नेहा त्काकुत्स्थ मत्रवीत् ॥ ३७
- “ यदहं नोपचारेण ब्रूयां स्नेहा दविहृवः ।  
भक्तिमानिति तत्ताव द्वाक्यं त्वं क्षन्तु मर्हसि ॥ ३८
- कथं हि त्वद्विहीनोऽहं प्रतियास्यामि तां पुरीम् ।  
तव तावद्वियोगेन पुत्रशोकाकुला मिव ॥ ३९
- स राम मपि तावन्मे रथं दृष्ट्वा तदा जनः ।  
विना रामं रथं दृष्ट्वा विदीर्येतापि सा पुरी ॥ ४०
- दैन्यं हि नगरी गच्छे दृष्ट्वा शून्यमिमं रथम् ।  
सूतावशेषं स्वं सैन्यं हतवीर मिवाऽहवे ॥ ४१
- दूरेऽपि निवसन्तं त्वां मानसनाग्रतः स्थितम् ।  
चिन्तयन्त्योऽद्य नूनं त्वां निराहाराः कृताः प्रजाः ॥ ४२
- दृष्टं तद्धि त्वया राम ! यादृशं त्वत्प्रवासने ।  
प्रजानां संकुलं वृत्तं त्वच्छोककृतांतेतसाम् ॥ ४३

- आर्तनादो हि यः पौरैर्मुक्तस्त्वद्विप्रवासने ।  
स रथं मां निशाम्यैव कुर्युश्शतगुणं ततः ॥ ४४
- अहं किं चापि वक्ष्यामि देवीं तव सुतो मया ।  
नीतोऽसौ मातुलकुलं सन्तापं माकृथा इति ॥ ४५
- असत्यमपि नैवाहं ब्रूयां वचनमीदृशम् ।  
कथमप्रियमेवाहं ब्रूयां सत्यमिदं वचः ॥ ४६
- मम तावन्नियोगस्थास्त्वद्बन्धुजनवाहिनः ।  
कथं रथं त्वया हीनं प्रवक्ष्यन्ति ह्योत्तमाः ॥ ४७
- तन्न शक्ष्याम्यहं गन्तुमयोध्यां त्वदृतेऽनघ ।  
वनवासानुयानाय मा मनुज्जातुमर्हसि ॥ ४८
- यदि मे याचमानस्य त्यागमेव करिष्यसि ।  
सरथोऽग्निं प्रवेक्ष्यामि त्यक्तमात्र इह त्वया ॥ ४९
- भविष्यन्ति वने यानि तपोविघ्नकराणिते ।  
रथेन प्रतिबाधिष्ये तानि सत्त्वानि राघव ! ॥ ५०
- त्वत्कृते न मयाऽवाप्तं रथघर्याकृतं सुखम् ।  
आशंसे त्वत्कृतेनाहं वनवासकृतं सुखम् ॥ ५१
- प्रसीदेच्छामि तेऽरण्ये भवितुं प्रत्यनन्तरः ।  
प्रीत्याऽभिहितमिच्छामि भव मे प्रत्यनन्तरः ॥ ५२
- इमे चापि हया वीर ! यदि ते वनवासिनः ।  
परिचर्यां करिष्यन्ति प्राप्स्यन्ति परमां गतिम् ॥ ५३
- तव शिश्रूषणं मूर्ध्ना करिष्यामि वने वसन् ।  
अयोध्यां देवलोकं वा सर्वथा प्रजहाम्यहम् ॥ ५४

नहि शक्या प्रवेष्टुं सा मयाऽयोध्या त्वया विना ।	
राजधानी महेन्द्रस्य यथा दुष्कृतकर्मणः ॥	५५
वनवासे क्षयं प्राप्ते ममैष हि मनोरथः ।	
यदनेन रथेनैव त्वां वहेयं पुरीं पुनः ॥	५६
चतुर्दश हि वर्षाणि सहितस्य त्वया वने ।	
क्षणभूतानि यास्यन्ति शतसंख्यान्यतोऽन्यथा ॥	५७
भृत्यवत्सल ! तिष्ठन्तं भर्तृपुत्रगते पथि ।	
भक्तं भृत्यं स्थितं स्थित्यां त्वं न मां हातु मर्हसि ॥”	५८
एवं बहुविधं दीनं याचमानं पुनः पुनः ।	
रामो भृत्यानुकम्पीतु सुमन्त्र मिद मत्रवीत् ॥	५९
“ जानामि परमां भक्तिं मयिते भर्तृवत्सल ! ।	
शृणु चापि यदर्थं त्वां प्रेषयामि पुरी मितः ॥	६०
नगरीं त्वां गतं दृष्ट्वा जननी मे यवीयसी ।	
कैकेयी प्रत्ययं गच्छे दिति ‘रामो वनं गतः’	६१
परितुष्टा हि सा देवी वनवासं गते मयि ।	
राजानं नातिशङ्केत ‘ मिथ्यावादी ’ति धार्मिकम् ॥	६२
एष मे प्रथमः कल्पोयदम्बा मे यवीयसी ।	
भरतारक्षितं स्फीतं पुत्रराज्यमवाप्नुयात् ॥	६३
मम प्रियार्थं राज्ञश्च स रथ स्त्वं पुरीं व्रज ।	
संदिष्ट आपि यानर्थां स्तां स्ता न्ब्रूयास्तथा तथा ॥”	६४
इत्युत्तवा वचनं सूतं सान्त्वयित्वा पुनः पुनः ।	
गुहं वचनमक्रीवो रामो हेतुमदब्रवीत् ॥	६५

“नेदानीं गुह ! योग्योऽयं वासो मे सजने वने ।	
अवश्यं श्वाश्रमे वासः कर्तव्य स्तद्रतो विधिः ॥	६६
सोऽहं गृहीत्वा नियमं तपस्विजनभूषणम् ।	
हितकामः पितु भूय स्सीताया लक्ष्मणस्य च ॥	६७
जटाः कृत्वा गमिष्यामि न्यग्रोधक्षीर मानय ।”	
तत्क्षीरं राजपुत्राय गुहः क्षिप्र मुपाहरत् ॥	६८
लक्ष्मणस्याऽत्मनश्चैव रामस्तेनाकरो जटाः ।	
दीर्घबाहुर्नरव्याघ्रो जटिलत्व मधारयत् ॥	६९
तौ तदा चरिवसनौ जटामण्डलधारिणौ ।	
अशोभेता मृपिसमौ भ्रातरौ रामलक्ष्मणौ ॥	७०
ततो वैखानसं मार्गं मास्थित स्सहलक्ष्मणः ।	
व्रत मादिष्ट्वा त्राम स्सखायं गुह मब्रवीत् ॥	७१
“अप्रमत्तो बले कोशे दुर्गे जनपदे तथा ।	
भवेथा गुह ! राज्यं हि दुरारक्ष्यतमं मतम् ॥”	७२
तत स्तं समनुज्ञाय गुह मिश्वान्कुनन्दनः ।	
जगाम तूर्णं मव्यग्र स्सभार्य स्सहलक्ष्मणः ॥	७३
स तु दृष्ट्वा नदीतीरे नाव मिश्वान्कुनन्दनः ।	
तितीर्षु इशीघ्रगां गङ्गा मिदं लक्ष्मण मब्रवीत् ॥	७४
“आरोह त्वं नरव्याघ्र ! स्थितां नाव मिमां शनैः ।	
सीतां चाऽरोपयान्वक्षं परिगृह्य मनस्विनीम् ॥”	७५
स भ्रातु इशासनं श्रुत्वा सर्व मप्रतिकूलयन् ।	
आरोप्य मैथिलीं पूर्वं मारुरोहाऽऽमवां स्ततः ॥	७६



अथाऽरुरोह तेजस्वी स्वयं लक्ष्मणपूर्वजः ।	
ततो निषादाधिपतिर्गुहो ज्ञाती नचोदयत् ॥	७७
राघवोऽपि महातेजा नाव मारुह्य तां ततः ।	
ब्रह्मवत्क्षत्रवच्चैव जजाप हित मात्मनः ॥	७८
आचम्य च यथाशास्त्रं नदीं तां सह सीतया ।	
प्राणमत्प्रीतिसंहृष्टो लक्ष्मणश्चामितप्रभः ॥	७९
अनुज्ञाय सुमन्त्रं च सवलं चैव तं गुहम् ।	
आस्थाय नावं रामस्तु चोदयामास नाविकान् ॥	८०
ततस्तैश्चोदिता सा नौः कर्णधारसमाहिता ।	
गुहस्य वेगाभिहता शीघ्रं सलिलमत्यगात् ॥	८१
मध्येतु समनुप्राप्य भागीरथ्यास्त्वनिन्दिता ।	
वैदेहीप्राञ्जलिर्भूत्वा तां नदीमिदमत्रवीत् ॥	८२
“पुत्रो दशरथस्यायं महाराजस्य धीमतः ।	
निदेशं पारयित्वेमं गङ्गे ! त्वदभिरक्षितः ॥	८३
चतुर्दश हि वर्षाणि समग्राण्युप्य कानने ।	
भ्रात्रा सह मयाचैव पुनः प्रत्यागमिष्यति ॥	८४
ततस्त्वां देवि ! सुभगे क्षेमेण पुनरागता ।	
यक्ष्ये प्रमुदिता गङ्गे ! सर्वकामसमृद्धिनि ! ॥	८५
त्वं हि त्रिपथगा देवि ! ब्रह्मलोकं समीक्षसे ।	
भार्या चोदधिराजस्य लोकेऽस्मिन् संप्रदृश्यसे ॥	८६
सात्वां देवि ! नमस्यामि प्रशंसामि च शोभने ! ।	
प्राप्तराज्ये नरव्याघ्रे शिवेन पुनरागते ॥	८७

गवां शतसहस्राणि वस्त्राण्यन्नं च पेशलम् ।	
ब्राह्मणेभ्यः प्रयच्छामि तव प्रियचिकीर्षया ॥	८८
सुराघटसहस्रेण मांसभूतौदनेन च ।	
यक्ष्ये त्वां प्रयतादेवि ! पुरीं पुन रुपागता ॥	८९
यानि त्वत्तीरवासीनि दैवतानि वसन्ति च ।	
तानि सर्वाणि यक्ष्यामि तीर्थान्यायतनानि च ॥	९०
पुन रेव महाबाहुर्मया भ्रात्रा च संगतः ।	
अयोध्यां वनवासानु प्रविशत्वन्वोऽनघे ! ॥”	९१
तथा सम्भाषमाणा सा सीतागङ्गामनिन्दिता ।	
दक्षिणा दक्षिणं तीरं क्षिप्रमेवाभ्युपागमन् ॥	९२
तीरं तु समनुप्राप्य नावं हित्वा नरर्षभः ।	
प्रातिष्ठत सह भ्रात्रा वैदेह्या च परन्तपः ॥	९३
अथात्रवीन्महाबाहु स्सुमित्त्वानन्दवर्धनम् ।	
“ भव संरक्षणार्थाय सजने विजनेऽपि वा ॥	९४
अवश्यं रक्षणं कार्यं मदृष्टे विजनेवने ।	
अग्रतो गच्छसौमित्रे ! सीता त्वा मनुगच्छतु ॥	९५
पृष्ठतोऽहं गमिष्यामि त्वांच सीतां च पालयन् ।	
अन्योन्यस्येह नो रक्षा कर्तव्या पुरुषर्षभ ! ॥	९६
नहि तावदतिक्रान्ता सुकरा काचन क्रिया ।	
अद्य दुःखं तु वैदेही वनवासस्य वेत्स्यति ॥	९७
प्रणष्टजनसम्बाधं क्षेत्तारामविवर्जितम् ।	
विषमं च प्रपातं च वन मद्य प्रवेक्ष्यति ॥”	९८

श्रुत्वा रामस्य वचनं प्रतस्थे लक्ष्मणोऽग्रतः ।

अनन्तरं च सीताया राघवो रघुनन्दनः ॥

९९

गतं तु गङ्गापरपार माशु रामं सुमन्त्रः प्रयतं निरीक्ष्य ।

अध्वप्रकर्षा द्विनिवृत्तदृष्टिर्मुमोच वाष्पं व्यथित स्तपस्वी ॥ १००

स लोकपालप्रतिमप्रभाववां स्तीर्त्वा महात्मा वरदो महानदीम् ।

तत स्समृद्धाञ्जुभसस्यमालिनः क्रमेण वत्सान्मुदितानुपागमत् ॥

तौ तत्र हत्वा चतुरो महामृगान्वराहमृश्यं पृषतं महारुरुम् ।

आदाय मेध्यं त्वरितं बुभुक्षितौ वासाय काले ययतु र्वनस्पतिम् ॥

इति श्रीमदयोध्याकाण्डे द्विपञ्चाशत्सर्गः ॥

### ॥ त्रिपञ्चाशत्सर्गः ॥

स तं वृक्षं समासाद्य सन्ध्या मन्वास्य पश्चिमाम् ।

रामो रमयतां श्रेष्ठ इति हो वाच लक्ष्मणम् ॥

“अद्येयं प्रथमा रात्रिर्याता जनपदा द्वहिः ।

या सुमन्त्रेण रहिता तां नोत्कण्ठितु मर्हसि ॥

जागर्तव्य मतन्द्रिभ्या मद्यप्रभृति रात्रिषु ।

योगक्षेमौ हि सीताया वर्तते लक्ष्मणा !ऽऽवयोः ॥

रात्रिं कथंषिदेवेमां सौमित्रे ! वर्तयामहे ।

उपावर्तमहे भूमा वास्तीर्य स्वय मार्षितैः ॥”

स तु संविश्य मेदिन्यां महार्हशयनोचितः ।

इमा स्सौमित्रये रामो व्याजहार कथा शृगुभाः ॥

“ ध्रुव मद्य महाराजो दुःखं स्वपिति लक्ष्मण ! ।	
कृतकामातु कैकेयी तुष्टा भवितु मर्हति ॥	६
सा हि देवी महाराजं कैकेयी राज्यकारणात् ।	
अपि न च्यावयेत्प्राणान् दृष्ट्वा भरत मागतम् ॥	७
अनाथश्च हि वृद्धश्च मयाचैव विनाकृतः ।	
किं करिष्यति कामात्मा कैकेयीवश मागतः ॥	८
इदं व्यसनमालोक्य राज्ञश्च मतिविभ्रमम् ।	
‘ काम एवार्थधर्माभ्यां गरीया ’ निति मे मतिः ॥	९
कोह्यविद्वानपि पुमान् प्रमदायाः कृते त्यजेत् ।	
छन्दानुवर्तिनं पुत्रं तातो मामिव लक्ष्मण ! ॥	१०
सुखी वत ! सभार्यश्च भरतः कैकेयीसुतः ।	
मुदितान्कोसलानेको यो भोक्ष्यत्यधिराजवत् ॥	११
स हि सर्वस्य राज्यस्य मुख मेकं भविष्यति ।	
ताते च वयसाऽतीते मयि चारण्यमस्थिते ॥	१२
अर्थधर्मौ परित्यज्य यः काम मनुवर्तते ।	
एव मापद्यते क्षिप्रं राजा दशरथो यथा ॥	१३
मन्ये दशरथान्ताय मम प्रव्राजनाय च ।	
कैकेयी सौम्य ! सम्प्राप्ता राज्याय भरतस्य च ॥	१४
अपीदानीं न कैकेयी सौभाग्यमदमोहिता ।	
कौसल्यां च सुमित्रां च सम्प्रबाधेत मत्कृते ॥	१५
मास्म मत्कारणाद्देवी सुमित्रा दुःख मावसेत् ।	
अयोध्या मित एव त्वं काल्ये प्रविश लक्ष्मण ! ॥	१६

- अह मेको गमिष्यामि सीतया सह दण्डकान् ।  
 अनाथाया हि नाथस्त्वं कौसल्याया भविष्यसि ॥ १७
- क्षुद्रकर्मा हि कैकेयी द्वेष्य मन्याय्य माचरेत् ।  
 परिदद्या हि धर्मज्ञे भरते मम मातरम् ॥ १८
- नूनं जात्यन्तरे कस्मि स्त्रियः पुत्रैर्वियोजिताः ।  
 जनन्या मम सौमित्रे ! तस्मा देत दुपस्थितम् ॥ १९
- मया हि चिरपुष्टेन दुःखसंवर्धितेन च ।  
 विप्रायुज्यत कौसल्या फलकाले धिगस्तु माम् ॥ २०
- मास्म सीमन्तिनी काचिज्जनयेत्पुत्र मीदृशम् ।  
 सौमित्रे ! योऽह मन्वाया दद्वि शोक मनन्तकम् ॥ २१
- मन्ये प्रीतिविशिष्टा सा मत्तो लक्ष्मणशारिका ।  
 यस्या स्त च्छ्रूयते वाक्यं शुकपाद मरेर्दश ॥ २२
- शोचन्त्या श्राल्पेभाग्याया न किञ्चि दुपकुर्वता ।  
 पुत्रेण किमपुत्राया मया कार्य मग्निन्दम् ! ॥ २३
- अल्पभाग्या हि मे माता कौमल्या रहिता मया ।  
 शेते परमदुःखार्ता पतिता शोकसागरे ॥ २४
- एकोह्यह मयोध्यां च पृथिवीं चापि लक्ष्मण ।  
 तरेय मिपुभिः क्रुद्धो ननुवीर्य मकारणम् ॥ २५
- अधर्मभयभीतश्च परलोकस्य चानघ ! ।  
 तेन लक्ष्मण ! नाद्याह मात्मान मभिपेचये ॥ ” २६
- एत दन्य च करुणं विलप्य विजने बहु ।  
 अश्रुपूर्णमुखो रामो निशिनूर्णी मुपाविशन् ॥ २७

विश्वे लप्योपरतं रामं गतार्षिषमिवानलम् ।	
समुद्र तमिव निर्वेग माश्वासयत लक्ष्मणः ॥	२८
‘‘ श्रुत्वमद्य पुरी राज ! त्रयोध्याऽऽयुधिनां वर ! ।	
नृपि तप्रभा त्वयि निष्क्रान्ते गतचन्द्रेव शर्वरी ॥	२९
नै त्वैतदौपयिकं राम ! यदिदं परितप्यसे ।	
विश्वेपादयसि सीतां च मां चैव पुरुपर्षभ ! ॥	३०
ननु च सीता त्वया हीना न चाह मपि राघव ! ।	
सुमीभूर्हृत मपि जीवावो जलान्मत्स्याविवोद्धृतौ ॥	३१
नस्य हि तातं न शत्रुघ्नं न सुमित्रां परन्तप ! ।	
द्रुपिष्टु मिच्छेय मद्याहं स्वर्गं वाऽपि त्वया विना ॥’’	३२
तन्ना त स्तत्र सुखासीनौ नातिदूरे निरीक्ष्यताम् ।	
नभ्यः प्रोद्ये सुकृतां शय्यां भेजाते धर्मवत्सलौ ॥	३३
स लक्ष्मणस्योत्तमपुष्कलं वचो निशम्य चैवं वनवास मादरान् ।	
सरसास्ममस्ता विदधे परन्तपः प्रपद्य धर्म सुचिराय राघवः ॥	३४
ततस्तु तस्मिन्विजने वने तदा महाबलौ राघववंशवर्धनौ ।	
नतौ भयं सम्भ्रम मभ्युपेयतु र्यथैव सिंहौ गिरिसानुगोचरौ ॥	

इति श्रीमदयो याकाण्डे त्रिपञ्चाशत्सर्गः ॥

॥ चतुःपञ्चाशत्सर्गः ॥

तस्मिन्महावृक्षे उषित्वा रजनीं शिवाम् ।

हेऽभ्युदिते सूर्ये तस्मादेशात्प्रतस्थिरे ॥

यत्र भागीरथीं गङ्गां यमुनाऽभि प्रवर्तते ।	
जग्मु स्तदेश मुद्दिश्य विगाह्य सुमहद्वनम् ॥	२७
ते भूमिभागान्विविधान्देशां श्रापि मनोरमान् ।	
अदृष्टपूर्वा न्पश्यन्त स्तत्रतत्र यशस्विनः ॥	१५
यथाक्षेमेण गच्छन् स पश्यंश्च विविधान्दुमान् ।	
निवृत्तमात्रे दिवसे राम स्सौमित्रि मत्रवीत् ॥	६
“ प्रयाग मभितः पश्य सौमित्रे ! धूम मुन्नतम् ।	
अग्ने भगवतः केतुं मन्ये सन्निहितो मुनिः ॥	२७
नूनं प्राप्ताः स्म सम्भेदं गङ्गायमुनयोर्वयम् ।	
तथा हि श्रूयते शब्दो वारिणो वारिघट्टितः ॥	२८
दारूणि परिभिन्नानि वनजै रूपजीविभिः ।	
भरद्वाजाश्रमे चैते दृश्यन्ते विविधाद्रुमाः ॥ ”	२९
धन्विनौ तौ मुखं गत्वा लम्बमाने दिवाकरे ।	
गङ्गायमुनयो स्सन्धौ प्रापतु निलयं मुनेः ॥	३०
राम स्त्वाश्रम मासाद्य त्वासयन्मृगपक्षिणः ।	
गत्वा मुहूर्त मध्वानं भरद्वाज मुपागमत् ॥	३१
तत स्त्वाश्रम मासाद्य मुने दर्शनकांक्षिणौ ।	
सीतयाऽनुगतौ वीरौ दूरा देवावतस्थतुः ॥	३२
स प्रविश्य महात्मान मृषिं शिष्यगणै र्वृतम् ।	
संशितव्रत मेकाग्रं तपसा लब्धचक्षुषम् ॥	३३
हुताग्निहोत्रं दृष्ट्वैव महाभागं कृताञ्जलिः ।	
राम स्सौमित्रिणा सार्धं सीतया चाभ्यवादयत् ॥	३४

- यत्रेदयत चात्मानं तस्मै लक्ष्मणपूर्वजः ।  
 मुद्र दशरथस्यावां भगव ! त्रामलक्ष्मणौ ॥ १३
- ५ श्री ममेयं वैदेही कल्याणी जनकात्मजा ।  
 ६ चानुयाता विजनं तपोवन मनिन्दिता ॥ १४
- ७ त्ना प्रत्राज्यमानं मां सौमित्रि रनुजः प्रियः ।  
 ८ यमन्वगमद्भाता वनमेव दृढव्रतः ॥ १५
- ९ त्रा नियुक्ता भगवन् प्रवेश्याम स्तपोवनम् ।  
 १० मेव चरिष्याम स्तत्र मूलफलाशनाः ॥ ” १६
- ११ तद्वचनं श्रुवा राजपुत्रस्य धीमतः ।  
 १२ नयत धर्मात्मा गामर्घ्यं मुदकं ततः ॥ १७
- १३ विधानन्नरसान्वन्यमूलफलाश्रयान् ।  
 १४ ददौ तप्ततपा वासं चैवान्वकल्पयन् ॥ १८
- १५ श्लिभि रासीनो मुनिभिश्च समन्ततः ।  
 १६ मागत मभ्यर्च्य स्वागतेनाऽहं तं मुनिः ॥ १९
- १७ तद्वाह्यं च तामर्चा मुपविष्टं स राववम् ।  
 १८ विष्टोऽत्रवी द्वाकयं धर्मयुक्तं मिदं तदा ॥ २०
- १९ सारिस्य खलु काकुत्स्थ ! पश्यामि त्वा मिहाऽगतम् ।  
 २० चरन्तव मयाचेदं विवासनं मकारणम् ॥ २१
- २१ प्रह्लाशो विविक्तोऽयं महानद्योस्समागमे ।  
 २२ मृगौ रमणीयं च वसत्विह भवान्सुखम् ॥ ” २२
- २३ क्तस्तु वचनं भरद्वाजेन राववः ।  
 २४ च शुभं वाक्यं राम स्सर्वहिते रतः ॥ २३



“ भगव ! त्रित आसन्नः पौरजानपदो जनः ।  
 सुदर्श मिह मां प्रेक्ष्य मन्येऽह मिममाश्रमम् ॥  
 आगमिष्याति वैदेहीं मां चापि प्रेक्षको जनः ।  
 अनेन कारणेनाह मिह वासं न रोचये ॥  
 एकान्ते पश्य भगव ! न्नाश्रमस्थान मुत्तमम् ।  
 रमेत यत्र वैदेही सुखार्हा जनकात्मजा ॥”  
 एतच्छ्रुत्वा शुभं वाक्यं भरद्वाजो महामुनिः ।  
 राघवस्य ततो वाक्य मर्थग्राहक मत्रवीत् ॥  
 “ दशक्रोश इतस्तात ! गिरिर्यत्र निवत्स्यसि ।  
 महर्षिसेवितः पुण्य स्सर्वत स्सुखदर्शनः ॥  
 गोलाङ्गलानुघरितो वानरर्क्षनिपेवितः ।  
 चित्रकूट इतिख्यातो गन्धमादनमन्निभः ॥  
 यावता चित्रकूटस्य नरश्शृङ्गाण्यवेक्षते ।  
 कल्याणानि समाधत्ते न पापे कुरुते मनः ॥  
 ऋषय स्तत्र बहवो विहृत्य शरदां शतम् ।  
 तपसा दिव मारूढाः कपालशिरसा सह ॥  
 प्रविविक्त महं मन्ये तं वासं भवतस्सुखम् ।  
 इह वा वनवासाय वस राम ! मया सह ॥”  
 स रामं सर्वकामै स्तं भरद्वाजः प्रियातिथिम् ।  
 स भार्य सह च भ्रात्रा प्रतिजग्राह धर्मवित् ॥  
 तस्य प्रयागे रामस्य तं महर्षिमुपेयुषः ।  
 प्रपन्ना रजनी पुण्या चित्नाः कथयतः कथाः ॥

२१

२५

२६

२७

२८

२९

३०

३१

३२

३३

३५

सीतातृतीयः काकुत्स्थः परिश्रान्तस्सुखोचितः ।	
भरद्वाजाश्रमे रम्ये तां रात्रि मवसत्सुखम् ॥	३५
प्रभातायां रजन्यान्तु भरद्वाज मुपागमत् ।	
उवाच नरशार्दूलो मुनिं ज्वलिततेजसम् ॥	३६
“ शर्वरीं भगव ! नद्य सत्यशील ! तवाश्रमे ।	
उपिताः स्मेह वसति मनुजानातु नो भवान् ॥ ”	३७
रात्र्यां तु तस्यां व्युष्टायां भरद्वाजोऽब्रवीदिदम् ।	
“ मधुमूलफलोपेतं चित्रकूटं व्रजेति ह ॥	३८
वासमौपयिकं मन्ये तव राम ! महाबल ! ।	
नानानगगणोपेतः किन्नरोरगसेवितः ॥	३९
मयूरनादाभिरुतो गजराजनिषेवितः ।	
गम्यतां भवता शैलश्चित्रकूटस्स विश्रुतः ॥	४०
पुण्यश्च रमणीयश्च बहुमूलफलायुतः ।	
तत्र कुञ्जरयूथानि मृगयूथानि चाभितः ॥	४१
विचरन्ति वनान्तेऽस्मिंस्तानि द्रक्ष्यसि राघव ! ।	
सरित्प्रस्रवणप्रस्थान्दरीकन्दरनिर्झरान् ॥	४२
चरतस्सीतया सार्धं नन्दिष्यति मनस्तव ।	
प्रहृष्टकोयष्टिककोकिलस्वनैर्निनादितं तं वसुधाधरं शिवम् ।	
मृगैश्च मत्तैर्बहुभिश्च कुञ्जरैस्सुरम्यमासाद्य समावसाऽश्रमम् ॥ ”	

इति श्रीमदयोयाकाण्डे चतुःपञ्चाशत्सर्गः ॥



## ॥ पञ्चपञ्चाशस्सर्गः ॥

- उषित्वा रजनीं तत्र राजपुत्रा वरिन्दमौ ।  
महर्षि मभिवाद्याथ जग्मतु स्तं गिरि प्रति ॥ १
- तेषां चैव स्वस्त्ययनं महर्षि स्स चकार ह ।  
प्रस्थितां श्रैव तान्प्रेक्ष्य पिता पुत्रानिवान्वगात् ॥ २
- ततः प्रचक्रते वक्तुं वचनं स महामुनिः ।  
भरद्वाजो महातेजा रामं सत्यपराक्रमम् ॥ ३
- “ गङ्गायमुनयोस्सन्धि मासाद्य मनुजर्षभौ ।  
काङ्गिन्दी मनुगच्छेतां नदीं पश्चान्मुखाश्रिताम् ॥ ४
- अथाऽसाद्य तु काङ्गिन्दीं शीघ्रस्रोतसमापगाम् ।  
तस्यास्तीर्थप्रचरितं पुराणं प्रेक्ष्य राघवौ ॥ ५
- तत्र यूयं प्लवं कृत्वा तरतांशुमतीं नदीम् ।  
ततो न्यग्रोध मासाद्य महान्तं हरितच्छदम् ॥ ६
- विवृद्धं बहुभिवृक्षै इक्ष्यामं सिद्धोपसेवितम् ।  
तस्मै सीताऽञ्जलिं कृत्वा प्रयुञ्जीताशिपश्शिवाः ॥ ७
- समासाद्य तु तं वृक्षं वसेद्वातिक्रमेत वा ।  
क्रोशमात्रं ततो गत्वा नीलं द्रक्ष्यथ काननम् ॥ ८
- पलाशवदरीमिश्रं रम्यं वंशैश्च यामुनैः ।  
स पन्था श्रित्वकूटस्य गत स्सु बहुशो मया ॥ ९
- रम्यो मार्दवयुक्तश्च वनदावैर्विवर्जितः । ”  
इति पन्थान मावेद्य महर्षि स्सन्यवर्तत ॥ १०

अभिवाद्य 'तथे'त्युक्त्वा रामेण विनिवर्तितः ।	
उपावृत्ते मुनौ तस्मिन्नामो लक्ष्मण मन्त्रवीन् ॥	११
“ कृतपुण्यास्म सौमित्रे ! मुनिर्यन्नोऽनुकम्पते । ”	
इति तौ पुरुषव्याघ्रौ मन्त्रयित्वा मनस्विनौ ॥	१२
सीतामेवाप्रतः कृत्वा काळिन्दीं जग्मतुर्नदीम् ।	
अथाऽसाद्य तु काळिन्दीं शीघ्रघ्नोतोवहां नदीम् ॥	१३
चिन्तामापेदिरे सर्वे नदीजलतितीर्षवः ।	
तौ काष्ठसङ्घाटमथो चक्रतु स्मुमहाप्लवम् ॥	१४
शुष्कैर्वैशै स्समास्तिर्णि मुशीरैश्च समावृतम् ।	
ततो वेतसशाखाश्च जम्बूशाखाश्च वीर्यवान् ॥	१५
चकार लक्ष्मण इच्छित्वा सीताया स्मुखमासनम् ।	
तत्र श्रियमिवाचिन्त्यां रामो दाशरथिः प्रियाम् ॥	१६
ईपत्संलज्जमानां तामध्यारोपयत प्लवम् ।	
पार्श्वे च तत्र वैदेह्या वसने भूषणानि च ॥	१७
प्लवे कठिनकाजं च रामश्चक्रे सहायुधैः ।	
आरोप्य सीतां प्रथमं सङ्घाटं परिगृह्यतौ ॥	१८
ततः प्रतेरतु र्यत्तौ वीरौ दशरथात्मजौ ।	
काळिन्दी मध्यमायाता सीतात्वेनामवन्दत ॥	१९
“ स्वस्ति देवि ! तरामि त्वां पारयेन्मे पतिर्व्रतम् ।	
यक्ष्ये त्वां गोसहस्रेण सुराघटशतेन च ॥	२०
स्वस्ति प्रत्यागते रामे पुरी मिवाकुपालिताम् । ”	
काळिन्दी मथ सीता तु याचमाना कृताञ्जलिः ॥	२१

तीरमेवाभिसम्प्राप्ता दक्षिणं वरवर्णिनी ।	
ततः प्लवेनांशुमतीं शीघ्रगा मूर्ध्निमालिनीम् ॥	२२
तीरजैर्बहुभिर्वृक्षैस्सन्तेरुर्यमुनां नदीम् ।	
ते तीर्णाः प्लवमुत्सृज्य प्रस्थाय यमुनावनात् ॥	२३
श्यामं न्यग्रोधं मासेदु शशीतलं हरितच्छदम् ।	
न्यग्रोधं तमुपागम्य वैदेही वाक्यमब्रवीत् ॥	२४
“ नमस्तेऽस्तु महावृक्ष ! पारयेन्मेपतिर्घ्नतम् ।	
कौसल्यां चैव पश्येयं सुमित्रां च यशस्विनीम् ॥ ”	२५
इति सीताऽञ्जलिं कृत्वा पर्यगच्छद्वनस्पतिम् ।	
अवलोक्य ततस्सीता मायाचन्ती मनिन्दिताम् ॥	२६
दयितां च विधेयां च रामो लक्ष्मण मब्रवीत् ।	
“ सीता मादाय गच्छत्व मग्रतो भरताग्रज ! ॥	२७
पृष्ठतोऽहं गमिष्यामि सायुधो द्विपदां वर ! ।	
यद्यत्फलं प्रार्थयते पुष्पं वा जनकात्मजा ॥	२८
तत्तत्प्रदद्या वैदेह्या यत्राऽस्या रमते मनः । ”	
गच्छतो स्तु तयोर्मध्ये बभूव जनकात्मजा ॥	२९
मातङ्गयोर्मध्यगता शुभा नागवधूरिव ।	
एकैकं पादपं गुल्मं लतां वा पुष्पशालिनीम् ॥	३०
अदृष्टपूर्वा पश्यन्ती रामं पप्रच्छ साऽवला ।	
रमणीयान्बहुविधान्पादपान्कुसुमोत्कटान् ॥	३१
सीतावचनसंरन्ध्रं आनयामास लक्ष्मणः ।	
विचित्रवालुकजलां हंससारसनादिताम् ॥	३२

रेमे जनकराजस्य सुता प्रेक्ष्य तदा नदीम् ।	
क्रोशमात्रं ततोगत्वा भ्रातरौ रामलक्ष्मणौ ॥	३३
बहून्मेध्यान्मृगान्हत्वा चेरतु र्यमुनावने ।	
विहृत्य ते बर्हिणपूगनादिते शुभे वनेवानरवारणायुते ।	
समं नदीवप्रमुपेत्य सम्मतं निवास माजग्मु रदीनदर्शनाः ॥	३४

इति श्रीमदयोऽयाकाण्डे षट्पञ्चाशत्सर्गः ५

॥ षट्पञ्चाशत्सर्गः ॥

अथ रात्र्यां व्यतीताया मवसुप्रमनन्तरम् ।	
प्रबोधयामास शनैर्लक्ष्मणं रघुनन्दनः ॥	१
“सौमित्रे ! शृणु वन्यानां बलगु व्याहरतां स्वनम् ।	
संप्रतिष्टामहे कालः प्रस्थानस्य परन्तप ! ॥”	२
स सुप्त स्समये भ्रात्रा लक्ष्मणः प्रतिबोधितः ।	
जहौ निद्रां च तन्द्रीं च प्रसक्तं च पथिश्रमम् ॥	३
तत उत्थाय ते सर्वे स्पृष्ट्वा नद्यां दिश्वं जलम् ।	
पन्थान मृषिणाऽऽदिष्टं चित्रकूटस्य तं ययुः ॥	४
तत स्संप्रस्थितः काले राम स्सौमित्रिणा सह ।	
सीतां कमलपत्राक्षी मिदं वचन मत्रवीत् ॥	५
“आदीप्तानिव वैदेहि ! सर्वतः पुष्पिता नृगान् ।	
स्वैः पुष्पैः किंशुकान् पश्य मालिन शिशिरात्यये ॥	६
पश्य भल्लातकान् फुलान्नरै रनुपसेवितान् ।	
फलपत्रै रवनता नूनं शक्यामि जीवितुम् ॥	७

पश्य द्रोणप्रमाणानि लंबमानानि लक्ष्मण ! ।	
मधूनि मधुकारीभि स्संभृतानि नगे नगे ॥	८
एष क्रोशति नत्यूहस्तं शिखी प्रतिकूजति ।	
रमणीये वनोद्देशे पुष्पसंस्तरसंकटे ॥	९
मातङ्गयूथानुसृतं पक्षिसंघानुनादितम् ।	
चित्रकूट मिमं पश्य प्रवृद्धशिखरं गिरिम् ॥	१०
समभूमितले रम्ये द्रुमैर्बहुभि रावृते ।	
पुण्ये रंस्यामहे तात ! चित्रकूटस्य कानने ॥”	११
तत स्तौ पादचारेण गच्छन्तौ सह सीतया ।	
रम्य मासेदतु शैलं चित्रकूटं मनोरमम् ॥	१२
तन्तु पर्वत मासाद्य नानापक्षिगणायुतम् ।	
बहुमूलफलं रम्यं संपन्नं सरसोदकम् ॥	१३
चित्रकूटं हि संपश्य त्रामो लक्ष्मण मन्वरीन् ।	
“मनोज्ञोऽयं गिरि स्सौम्य ! नानाद्रुमलतायुतः ॥	१४
बहुमूलफलो रम्य स्स्वाजीवः प्रतिभति मे ।	
मुनयश्च महात्मानो वसन्त्यस्मिन् शिलोच्चये ॥	१५
अयं वासो भवेत्ताव द्वा सौम्य ! रमेमहि ।”	
इति सीता च रामश्च लक्ष्मणश्च कृताञ्जलिः ॥	१६
अभिगम्याऽश्रमं सर्वे वाल्मीकि मभिवादन ।	
तान्महर्षिः प्रमुदितः पूजयामास धर्मवित् ॥	१७
‘आस्यता’ मितिचोवाच स्वागतन्तु निवेद्य च ।	
क्षतोऽब्रवीन्महाबाहु लक्ष्मणं लक्ष्मणाग्रजः ॥	१८

- संनिवेद्य यथान्याय मात्मान मृपये प्रभुः ।  
 “ लक्ष्मणा !ऽनय दारूणि दृढानि च वराणि च ॥ १९  
 कुरुष्वान्वसथं सौम्य ! वासे मेऽभिरतं मनः ।”  
 तस्य तद्वचनं श्रुत्वा सौमित्रि विविधान् द्रुमान् ॥ २०  
 आजहार ततश्चक्रे पर्णशाला मरिन्दमः ।  
 तां निष्ठितां वद्धकटां दृष्ट्वा राम स्सुदर्शनाम् ॥ २१  
 शिश्रूपमाण मेकाग्र मिदं वचन मब्रवीत् ।  
 “ ऐणेयं मांस माहृत्य शालां यक्ष्यामहे वयम् ॥ २२  
 कर्तव्यं वास्तु शमनं सौमित्रे ! चिरजीविभिः ।  
 मृगं हत्वाऽऽनय क्षिप्रं लक्ष्मणेह शुभेक्षण ! ॥ २३  
 कर्तव्य इशास्त्रदृष्टो हि विधिर्धर्म मनुस्मर ।”  
 भ्रातु र्वचनमाज्ञाय लक्ष्मणः परवीरहा ॥ २४  
 घकार स यथोक्तं च तं रामः पुनरब्रवीत् ।  
 “ ऐणेयं श्रपयस्वैतच्छालां यक्ष्यामहे वयम् ॥ २५  
 त्वर सौम्य ! मुहूर्तोऽयं ध्रुवश्च दिवसोऽप्ययम् ।”  
 स लक्ष्मणः कृष्णमृगं हत्वा मेध्यं प्रतापवान् ॥ २६  
 अथ चिक्षेप सौमित्रि स्समिद्धे जातवेदसि ।  
 तं तु पक्वं समाज्ञाय निष्ट्रप्तं छिन्नशोणितम् ॥ २७  
 लक्ष्मणः पुरुषव्याघ्र मथ राघव मब्रवीत् ।  
 “ अयं कृष्ण स्समाप्ताङ्ग इशृतः कृष्णमृगो यथा ॥ २८  
 देवतां देवसङ्काश ! यजस्व कुशलो ह्यसि ।”  
 राम स्स्नात्वा तु नियतो गुणवान् जप्यकोविदः ॥ २९



संग्रहेणाकरोत्सर्वान् मन्वान्सत्त्वावसानिकान् ।

इष्ट्वा देवगणान्सर्वान्विवेशाऽवसथं शुचिः ॥

३०

बभूव च मनोह्लादो रामस्यामिततेजसः ।

वैश्वदेवबलिं कृत्वा रौद्रं वैष्णव मेव च ॥

३१

वास्तु संशमनीयानि मङ्गलानि प्रवर्तयन् ।

जपं च न्यायतः कृत्वा स्नात्वा नद्यां यथाविधि ॥

३२

पापसंशमनं राम श्रकार बलिमुत्तमम् ।

वेदिस्थलविधानानि चैत्यान्यायतनानि च ॥

३३

आश्रमस्यानुरूपाणि स्थापयामास राघवः ।

वन्यैर्माल्यैः फलैर्मूलैः पक्कैर्मांसैर्यथाविधि ॥

३४

अद्भिर्जपैश्च वेदोक्तैर्दर्भैश्च ससमित्कुशैः ।

तौ तर्पयित्वा भूतानि रात्रवौ सह सीतया ॥

३५

तदा विविशतु इशालां सुशुभां शुभलक्षणौ ।

तां वृक्षपर्णच्छदनां मनोज्ञां यथाप्रदेशं मुकृतां निवाताम् ।

वासाय सर्वेविविशु स्समेता स्सभां यथादेवगणा स्सुधर्मां ॥ ३६

अनेकनानामृगपक्षिसंकुले विचित्रपुष्पस्तबकैर्द्रुमैर्युते ।

वनोत्तमे व्यालमृगानुनादिते तदा विजह्नु स्सुसुखं जितेन्द्रियाः ॥

सुरम्य मासान् च तु चित्रकूटं नदीं च तां माल्यवतीं सुतीर्थाम् ।

ननन्द हृष्टो मृगपक्षिजुष्टां जहौ च दुःखं पुरविप्रवासात् ॥ ३८

## ॥ सप्तपञ्चाशत्सर्गः ॥

- कथयित्वा सुदुःखार्तं स्सुमन्त्रेण चिरं सह ।  
 रामे दक्षिणकूलस्थे जगाम स्वगृहं गुहः ॥ १
- भग्द्वजाभिगमनं प्रयागे च सहासनम् ।  
 आगिरे र्गमनं तेषां तत्रस्थैरुपलक्षितम् ॥ २
- अनुज्ञात स्सुमन्त्रोऽथ योजयित्वा ह्योत्तमान् ।  
 अयोध्यामेव नगरीं प्रययौ गाढदुर्मनाः ॥ ३
- सवनानि सुगन्धीनि सरितश्च सरांसि च ।  
 पश्यन्नतिययौ शीघ्रं ग्रामाणि नगराणि च ॥ ४
- तत स्सायाह्नसमये तृतीयेऽहनि सारथिः ।  
 अयोध्यां समनुप्राप्य निरानन्दां ददर्श ह ॥ ५
- स शून्या मिव निःशब्दां दृष्ट्वा परमदुर्मनाः ।  
 सुमन्त्रश्चिन्तयामास शोकवेगसमाहतः ॥ ६
- “कच्चिन्न सगजा साश्वा सजना सजनाधिपा ।  
 रामसन्तापदुःखेन दग्धा शोकाग्निना पुरी ? ॥” ७
- इति चिन्तापर स्सूतो वाजिभिश्श्रीघ्रपातिभिः ।  
 नगरद्वारमासाद्य त्वरितः प्रविवेश ह ॥ ८
- सुमन्त्रमभियान्तं तं शतशोऽथ सहस्रशः ।  
 ‘कराम’ इति पृच्छन्तस्सूतमभ्यद्रवन्नराः ॥ ९
- तेषां शशंस “गङ्गायामह मापृच्छय राघवम् ।  
 अनुज्ञातो निवृत्तोऽस्मि धार्मिकेण महात्मना ॥ १०

- ते तीर्णा” इति विज्ञाय बाष्पपूर्णमुखा जनाः ।  
 ‘अहोधि’ गिति निश्चस्य ‘हा ! रामे’ति च चुक्रुशुः ॥ ११
- शुश्राव च वच स्तेषां वृन्दं वृन्दं च तिष्ठताम् ।  
 “हतास्म खलु येनेह पश्याम इति रात्रवम् ॥ १२
- दानयज्ञविवाहेषु समाजेषु महत्सुच ।  
 न द्रक्ष्यामः पुनर्जातु धार्मिकं राममन्तग ॥ १३
- किं समर्थं जनस्यास्य किं प्रियं किं सुखावहम् ।”  
 इति रामेण नगरं पितृवत्परिपालितम् ॥ १४
- वातायनगतानां च स्त्रीणा मन्वन्तरापणम् ।  
 रामशोकाभितप्तानां शुश्राव परिदेवनम् ॥ १५
- स राजमार्गमध्येन सुमन्त्रः पिहिताननः ।  
 यत्र राजा दशरथस्तदेवोपययौ गृहम् ॥ १६
- सोऽवतीर्य रथाच्छीघ्रं राजवेश्म प्रविश्य च ।  
 कक्ष्या स्सप्ताभिचक्राम महाजनममाकुलाः ॥ १७
- हर्म्यं विमानैः प्रासादै र्वेक्ष्याथ समागतम् ।  
 हाहाकारकृता नार्यो रामादर्शनकर्षिताः ॥ १८
- आयतैर्विमलै र्नेत्रै रश्रुवेगपरिप्लुतैः ।  
 अन्योन्य मभिवीक्षन्ते व्यक्तमार्ततराः स्त्रियः ॥ १९
- ततो दशरथ स्त्रीणां प्रासादेभ्यस्तत्स्ततः ।  
 रामशोकाभितप्तानां मन्दं शुश्राव जल्पितम् ॥ २०
- “सह रामेण निर्यातो विना राम मिहाऽगतः ।  
 सूतः किन्नामकौसल्यां शोचन्तीं प्रति वक्ष्यति ॥ २१

- यथा च मन्ये दुर्जीव मेवं न सुकरं ध्रुवम् ।  
आच्छिद्य पुत्रे निर्याते कौसल्या यत्र जीवति ॥” २२
- सत्यरूपं तु तद्वाक्यं राज्ञः स्त्रीणां निशामयन् ।  
प्रदीप्त मिव शोकेन विवेश सहसा गृहम् ॥ २३
- स प्रविश्याष्टमीं कक्ष्यां राजानं दीन मातुरम् ।  
पुत्रशोक परिद्यून मपश्यत्पाण्डुरे गृहे ॥ २४
- अभिगम्य त मासीनं नरेन्द्र मभिवाद्य च ।  
सुमन्त्रो राम वचनं यथोक्तं प्रत्यवेदयत् ॥ २५
- स तूष्णीं मेव तच्छ्रुत्वा राजा विभ्रान्तचेतनः ।  
मूर्च्छितो न्यपत द्रूमौ रामशोकाभिपीडितः ॥ २६
- ततोऽन्तः पुर माविद्धं मूर्च्छिते पृथिवीपतौ ।  
उद्धृत्यबाहू चुक्रोश नृपतौ पतिते क्षितौ ॥ २७
- सुमित्रयातु सहिता कौसल्या पतितं पतिम् ।  
उत्थापयामास तदा वचनं चेद मब्रवीत् ॥ २८
- “ इमं तस्य महाभाग ! दूतं दुष्करकारिणः ।  
वनवासादनुप्राप्तं कस्मान्न प्रति भाषसे ॥ २९
- अद्येम मनयं कृत्वा व्यपत्रपसि राघव ! ।  
षत्तिष्ठ सुकृतं तेऽस्तु शोकेन स्या त्सहायता ॥ ३०
- देव ! यस्या भया द्रामं नानुपृच्छसि सारथिम् ।  
नेह तिष्ठति कैकेयी विस्रब्धं प्रतिभाष्यताम् ॥” ३१
- सा तथोक्त्वा महाराजं कौसल्या शोकलालसा ।  
धरण्यां निपपाताऽशु बाष्पविप्लुतभाषिणी ॥ ३२

एवं विलपतीं दृष्ट्वा कौसल्यां पतितां भुवि ।

पतिं चावेक्ष्य तास्सर्वा स्सुस्वरं रुरुदुः खियः ॥

३३

ततस्त मन्तःपुरनाद मुत्थितं समीक्ष्य वृद्धास्तरुणाश्च मानवाः ।

खियश्च सर्वा रुरुदु स्समन्ततः पुरं तदासत्पुन रेव संकुलम् ॥

इति श्रीमदयोध्याकाण्डे सप्तपञ्चाशस्सर्गः ॥

### ॥ अष्टपञ्चाशस्सर्गः ॥

प्रत्याश्वस्तो यदा राजा मोहात्प्रत्यागतं पुनः ।

अथाऽजुहाव तं सूतं रामवृत्तान्तकारणात् ॥

१

अथ सूतो महाराजं कृताञ्जलि रूपस्थितः ।

राम मेवानुशोचन्तं दुःखशोकसमन्वितम् ॥

२

वृद्धं परमसन्तप्तं नवग्रह मिव द्विपम् ।

विनिश्चसन्तं ध्यायन्त मस्वस्थ मिव कुञ्जरम् ॥

३

राजातु रजसा सूतं ध्वस्ताङ्गं समुपस्थितम् ।

अश्रुपूर्णं मुखं दीन मुवाच परमार्तवत् ॥

४

“ कनु वत्स्यति धर्मात्मा वृक्षमूल मुपाश्रितः ।

सोऽत्यन्त सुखित स्सूत ! कि मशिष्यति राघवः ॥

५

दुःखस्यानुचितो दुःखं सुमन्त्र ! शयनोचितः ।

भूमिपालात्मजो भूमौ शेते कथ मनाथवत् ॥

६

यं यान्त मनुयान्तिस्म पदातिरथकुञ्जराः ।

स वत्स्यति कथं रामो विजनं नन माश्रितः ॥

७

ढै मृगै राचरितं कृष्णसर्पनिषेवितम् ।

कुमारौ वैदेह्या सार्धं वन मुपस्थितौ ॥

८

कुमार्या तपस्विन्या सुमन्त्र ! सह सीतया ।

पुत्रौ कथं पादै रवरुह्य रथा द्रतौ ॥

९

द्वार्थः खलु सूत ! त्वं येन दृष्टौ ममाऽत्मजौ ।

वर्नान्तं प्रविशन्तौ तावश्चिना विव मन्दरम् ॥

१०

कि मुवाच वचो रामः कि मुवाच च लक्ष्मणः ।

सुमन्त्र ! वन मासाद्य कि मुवाच च मैथिली ॥

११

आसितं शयितं भुक्तं सूत ! रामस्य कीर्तय ।

जीविष्याम्यह मेतेन ययाति रिव साधुषु ॥”

१२

इति सूतो नरेन्द्रेण चोदित स्सज्जमानया ।

उवाच वाचा राजानं स वाष्पपरिरब्धया ॥

१३

“ अत्रवन्मां महाराज ! धर्म मेवानुपालयन् ।

अञ्जलिं राघवः कृत्वा शिरसाभिप्रणम्य च ॥

१४

‘सूत ! मद्द्वचना त्तस्य तातस्य विदितात्मनः ।

शिरसा वन्दनीयस्य वन्द्यौ पादौ पुनः पुनः ॥

१५

सर्व मन्तः पुरं वाच्यं सूत ! मद्द्वचना स्वया ।

आरोग्य मविशेषेण यथार्हं चाभिवादनम् ।

१६

माताच मम कौसल्या कुशलं चाभिवादनम् ।

अप्रमादं च वक्तव्या ब्रूयाश्चैनामिदं वचः ॥

१७

‘ धर्मनित्या यथाकाल मग्नचगारपरा भव ।

देवि ! देवस्य पादौ च देववत्परिपालय ॥’

१८

- अभिमानं च मानं च त्यक्त्वा वर्तस्व मातृपु ।  
 अनु राजान मार्यां च कैकेयी मन्व ! कारय ॥ १३
- कुमारे भरते वृत्तिं वर्तितव्या च राजवत् ।  
 अर्थज्येष्ठा हि राजानो राजधर्म मनुस्मर ॥ १४
- भरतः कुशलं वाच्यो वाच्यो मद्वचनेन च ।  
 'सर्वास्त्रेव यथान्यायं वृत्तिं वर्तस्व मातृपु ॥'  
 २१
- वक्तव्यं च महाबाहु रिक्ष्वाकुकुलनन्दनः ।  
 पितरं यौवराज्यस्थो राज्यस्थ मनुपालय ॥ २२
- अतिक्रान्तवया राजा मास्मै न व्यवरोरुधः ।  
 कुमारराज्ये जीवित्वं तस्यैवाज्ञा प्रवर्तनात् ॥ २३
- 'अत्रवीच्चापि मां भूयो भृशमश्रूणि वर्तयन् ।  
 मातेव मम माता ते द्रष्टव्या पुत्रगर्धिनी ॥'  
 इत्येवं मां महाराज ! ब्रुवन्नेव महायशाः ।  
 रामो राजीवताम्राक्षो भृशमश्रूण्यवर्तयन् ॥ २५
- लक्ष्मणस्तु सुसंक्रुद्धो निश्चिन्वाक्यमब्रवीत् ।  
 'केनायमपराधेन राजपुत्रो विवासितः ॥ २६
- राज्ञा तु खलु कैकेय्या लघुत्वाश्रित्य शासनम् ।  
 कृतं कार्यं मकार्यं वा वयं येनाभिपीडिताः ॥ २७
- यदि प्रत्राजितो रामो लोभकारणकारितम् ।  
 वरदाननिमित्तं वा सर्वथा दुष्कृतं कृतम् ॥ २८
- इदं तावद्यथाकाम मीश्वरस्य कृते कृतम् ।  
 रामस्य तु परित्यागेन हेतुमुपलक्ष्ये ॥ २९

दीक्ष्य समारब्धं विरुद्धं बुद्धिलाघवात् ।

येष्यति संक्रोशं राघवस्य विवासनम् ॥

३०

तावन्महाराजे पितृत्वं नोपलक्ष्ये

ता भताघ बन्धुश्च पिताघ मम राघवः ॥

३१

सर्वलोक प्रियं त्यक्त्वा सर्वलोकहिते रतम् ।

सर्वलोकोऽनुरज्येत कथं त्वाऽनेन कर्मणा ॥

३२

सर्वप्रजाभिरामं हि रामं प्रब्राज्य धार्मिकम् ।

सर्वलोकं विरुध्येमं कथं राजा भविष्यसि ॥'

३३

जानकीतु महाराज ! निश्चसन्ती तपस्विनी ।

भूतोपहतचित्तेव विप्रिता विस्मृता स्थिता ॥

३४

अदृष्टपूर्वव्यसना राजपुत्री यशस्विनी ।

तेन दुःखेन रुदती नैव मां किञ्चिदब्रवीत् ॥

३५

उद्वीक्षमाणा भर्तारं मुखेन परिशुष्यता ।

मुमोघ सहसा वाष्पं मां प्रयान्त मुदीक्ष्य सा ॥

३६

तथैव रामोऽश्रुमुखः कृताञ्जलिः स्थितोऽभवलक्ष्मणबाहुपालितः ।

तथैव सीता रुदती तपस्विनी निरीक्षते राजरथं तथैव माम् ॥'' ३७

इति श्रीमदयोऽयाकाण्डे अष्टपञ्चाशत्सर्गः ॥

॥ एकोनषष्टितमस्सर्गः ॥

[इति ब्रुवन्तं तं सूतं सुमन्त्रं मन्त्रिसत्तमम् ।

ब्रूहि शेषं पुनरिति राजा वचन मब्रवीत् ॥

१



तस्य तद्वचनं श्रुत्वा सुमन्त्रो बाष्पविकृबः ।	
कथयामास भूयोऽपि रामसंदेशविस्तरम् ॥	
‘जटाः कृत्वा महाराज ! चीरवल्कलधारिणौ ।	
गङ्गा मुत्तीर्य तौ वीरौ प्रयागाभिमुखौ गतौ ॥	
अप्रतो लक्ष्मणो यातः पालयन्नघुनन्दनम् ।	
अनन्तरं च सीताऽथ राघवो रघुनन्दनः ॥	
तां स्तथा गच्छतो दृष्ट्वा निवृत्तोऽस्म्यवश स्तदा ।]	
‘मम त्वश्चा निवृत्तस्य न प्रावतन्त वर्त्मनि ॥	५
उष्णमश्रु प्रमुञ्चन्तो रामे सम्प्रस्थिते वनम् ।	
उभाभ्यां राजपुत्राभ्या मथ कृत्वाऽहमञ्जलिम् ॥	६
प्रस्थितो रथ मास्थाय तद्दुःख मुपधारयन् ।	
गुहेन सार्धं तत्रैव स्थितोऽस्मि दिवसान्बहून् ॥	७
आशया यदिमां रामः पुन इशब्दापये’ दिति ।	
विषये ते महाराज ! राम व्यसनकर्षिताः ॥	८
अपिवृक्षाः परिम्लाना स्स पुष्पाङ्कुरकोरकाः ।	
उपतप्तोदका नद्यः पल्वलानि सरांसि च ॥	९
परिशुष्कपलाशानि वनान्युपवनानि च ।	
न च सर्पन्ति सत्त्वानि व्याळा न प्रचरन्ति च ॥	१०
रामशोकाभिभूतं तन्निष्कृजमभव द्वनम् ।	
लीनपुष्करपत्राश्च नरेन्द्र ! कन्धुषोदकाः ॥	११
सन्तप्तपद्माः पद्मिन्यो लीनमीनविहङ्गमाः ।	
जलजानि च पुष्पाणि माल्यानि स्थलजानि च ॥	१२

नाद्यभान्त्यल्पगन्धीनि फलानि च यथा पुरम् ।	
अत्रोद्यानानि शून्यानि प्रलीनविहगानि च ॥	१३
न चाभिरामानारामान्पश्याभिमनुजर्षभ ! ।	
प्रविशन्तमयोध्यां मांनकश्चिदभिनन्दति ॥	१४
नरा राम मपश्यन्तो निश्श्वसन्ति मुहुर्मुहुः ।	
देव ! राजरथं दृष्ट्वा विना राम मिहागतम् ॥	१५
दुःखा दश्रुमुख स्सर्वो राजमार्गगतो जनः ।	
हर्म्ये विमानैः प्रःसादै रवेक्ष्य रथ मागतम् ॥	१६
हाहाकारकृता नार्यो रामादर्शनकर्षिताः ।	
आयतैर्विमलै र्नेत्रै रश्रुवेगपरिप्लुतैः ॥	१७
अन्योन्य मभिर्वीक्षन्तेऽव्यक्त मार्ततराः स्त्रियः ।	
नामित्राणां न मित्राणा मुदासीनजनस्य च ॥	१८
अहमार्ततया किञ्चिद्विशेष मुपलक्ष्ये ।	
अप्रहृष्टमनुष्या च दीननागतुरङ्गमा ॥	१९
आर्तस्वरपरिम्णाना विनिश्श्वसितनिस्वना ।	
निरानन्दा महाराज ! रामप्रव्राजनातुरा ॥	२०
कौसल्या पुत्रहीनेव अयोध्या प्रतिभाति मा ।	
“सूतस्य वचनं श्रुत्वा याचा परमदीनया ॥	२१
बाष्पोहतया राजा तं सूत मिद मब्रवीत् ।”	
कैकेय्या विनियुक्तेन पापाभिजनभावया ॥	२२
मया न मन्त्रकुशलै र्वृद्धै र्सह समर्थितम् ।	
न सुहृद्भिर्न चामात्यै र्मन्त्रयित्वा न नैगमैः ॥	२३

- मयाऽय मर्थस्सम्मोहात् स्त्रीहेतो स्सहसा कृतः ।  
 भवितव्यतया नून मिदं वा व्यसनं महत् ॥ २४
- कुलस्यास्य विनाशाय प्राप्तं सूत ! यदृच्छया ।  
 सूत ! यद्यस्ति ते किञ्चिन्मयातु सुकृतं कृतम् ॥ २५
- त्वं प्रापयाऽशु मां रामं प्राणा स्सन्त्वरयन्ति माम् ।  
 यद्यद्यापि ममैवाऽज्ञा निवर्तयतु राघवम् ॥ २६
- न शक्यामि विना रामं मुहूर्तं मपि जीवितुम् ।  
 अथवाऽपि महाबाहु र्गतो दूरं भविष्यति ॥ २७
- मा मेव रथ मारोप्य शीघ्रं रामाय दर्शय ।  
 वृत्तदंष्ट्रो महेष्वासः कासौ लक्ष्मणपूर्वजः ॥ २८
- यदि जीवामि साध्वेनं पश्येयं सीतया सह ।  
 लोहिताक्षं महाबाहु मामुक्तमणिकुण्डलम् ॥ २९
- रामं यदि नपश्येयं गमिष्यामि यमक्षयम् ।  
 अतोनु किं दुःखतरं सोऽह मिक्ष्वाकुनन्दनम् ॥ ३०
- इमामवस्था मापन्नो नेह पश्यामि राघवम् ।  
 “ हा राम रामानुज ! हा ! हा वैदेहि ! तपस्विनि ! ॥ ३१
- न मां जानीथ दुःखेन म्रियमाण मनाथवत् । ”  
 स तेन राजा दुःखेन भृश मर्षितचेतनः ॥ ३२
- अवगाढ स्सुदुष्पारं शोकसागर मब्रवीत् ।  
 “ रामशोकमहाभोग स्सीताविरहपारगः ॥ ३३
- असितोर्मिमहावर्तो बाष्पफेनजलाविलः ।  
 बाहुविक्षेपमीनौघो विक्रन्दितमहास्वनः ॥ ३४

प्रकीर्णकेशशैवालः कैकेयीवडबामुखः ।

ममाश्रुवेगप्रभवः कुब्जावाक्यमहाग्रहः ॥

३५

वरवेलो नृशंसाया राम प्रत्राजनायतः ।

यस्मिन्वत निमग्नोऽहं कौसल्ये ! राघवं विना ॥

३६

दुस्तरौ जीवता देवि ! मयाऽयं शोकमागरः ।

अशोभनं योऽह मिहाद्य राघवं दिदृक्षमाणो न लभे सलक्ष्मणम् ।”

इतीव राजा विलपन्महायशाः पपात नूर्ण शयने सुमूर्च्छितः ॥ ३७

इति विलपति पार्थिवे प्रणष्टे करुणतरं द्विगुणंच रामहेतोः ।

वचन मनु निशम्य तस्य देवी भय मगमत्पुन रेव राममाता ॥

॥ इति श्रीमदयोध्याकाण्डे एकोनषष्ठितमस्सर्गः ॥

॥ षष्ठितमस्सर्गः ॥

ततो भूतोपसृष्टेव वेपमाना पुनःपुनः ।

धरण्यां गतसत्त्वेव कौसल्या सूत मत्रवीन् ॥

१

“ नय मां यत्र काकुत्स्थस्सीता यत्र च लक्ष्मणः ।

तान्विना क्षण मप्यत्र जीवितुं नोत्सहे ह्यहम् ॥

२

निवर्तय रथं शीघ्रं दण्डकां नय मामपि ।

अथ तान्नानुगच्छामि गमिष्यामि यमक्षयम् ॥”

३

बाष्पवेगोपहतया स वाचा सज्जमानया ।

इद माश्रासयन्देवीं सूतः प्राञ्जलि रत्रवीन् ॥

४

“ त्यज शोकं च मोहंच सम्भ्रमं दुःखजं तथा ।

व्यवधूय च सन्तापं वने वत्स्यति राघवः ॥

५

लक्ष्मणश्चापि रामस्य पादौ परिचरन्वने ।	
आराधयति धर्मज्ञः परलोकं जितेन्द्रियः ॥	६
विजनेऽपि वने सीता वासं प्राप्य गृहेष्विव ।	
विस्रम्भं लभतेऽभीता रामे सन्यस्तमानसा ॥	७
नास्या दैन्यं कृतं किञ्चित्सुसूक्ष्म मपि लक्ष्यते ।	
उचितेव प्रवासानां वैदेही प्रतिभातिमा ॥	८
नगरोपवनं गत्वा यथा स्म रमते पुरा ।	
तथैव रमते सीता निर्जनेषु वनेष्वपि ॥	९
बालेव रमते सीताऽबालचन्द्रनिभानना ।	
रामा रामे ह्यधीनात्मा विजनेऽपि वने सती ॥	१०
तद्रूपं हृदयं ह्यस्या स्तदधीनं च जीवितम् ।	
अयोध्याऽपि भवेत्तस्या रामहीना तथा वनम् ॥	११
पथि पृच्छति वैदेही ग्रामांश्च नगराणि च ।	
गतिं दृष्ट्वा नदीनां च पादपान्विविधानपि ॥	१२
रामं वा लक्ष्मणं वापि पृष्ट्वा जानाति जानकी ।	
अयोध्या क्रोशमात्रे तु विहारमिव संश्रिता ॥	१३
इदमेव स्मराम्यस्यास्सहसैवोपजल्पितम् ।	
कैकेयी संश्रितं वाक्यं नेदानीं प्रतिभाति मा ॥	१४
ध्वंसयित्वा तु तद्वाक्यं प्रमादात्पर्युपस्थितम् ।	
ह्लादनं वचनं सूतो देव्या मधुरमवतीत् ॥	१५
अध्वना वातवेगेन सम्भ्रमेणाऽतपेन च ।	
नविगच्छति वैदेह्याश्चन्द्रांशुसदृशी प्रभा ॥	१६

सदृशं शतपत्नस्य पूर्णचन्द्रोपमप्रभम् ।	
वदनं तद्वदान्याया वैदेह्या न विकम्पते ॥	१७
अलक्तरसरक्ताभावलक्तरसवर्जितौ ।	
अद्यापि चरणौ तस्याः पद्मकोशसमप्रभौ ॥	१८
नूपुरोद्गुष्टहेलेव खेलं गच्छति भामिनी ।	
इदानी मपि वैदेही तत्रागान्नचस्तभूषणा ॥	१९
गजं वा वीक्ष्य सिंहं वा व्याघ्रं वा वन माश्रिता ।	
नाऽह्यारयति सन्त्रासं बाहू रामस्य संश्रिता ॥	२०
न शोच्यास्ते न चात्मान इशोच्यो नापि जनाधिपः ।	
इदं हि चरितं लोके प्रतिष्ठास्यति शाश्वतम् ॥	२१
विधूय शोकं परिहृष्टमानसा महर्षि याते पथि सुव्यवस्थिताः ।	
वने रता वन्यफलाशनाः पितु इशुभां प्रतिज्ञां परिपालयन्ति ते ॥”	
तथापि सूतेन सुयुक्तवादिना निवार्यमाणा सुतशोककर्षिता ।	
न चैव देवी विरराम कूजिता ‘त्प्रि’ येति ‘पु’त्वेति च ‘राघ’वेति च ॥	

इति श्रीमदयोध्याकाण्डे षष्टितमस्सर्गः ॥

॥ एकषष्टितमस्सर्गः ॥

वनं गते धर्मपरे रामे रमयतां वरे ।	
कौसल्या रुदती स्वार्था भर्तार मिद मत्रवीत् ॥	१
“ यद्यपि त्रिषु लोकेषु प्रथितं ते महद्यशः ।	
सानुक्रोशो वदान्यश्च प्रियवादी च राघवः ॥	२

- कथं नरवरश्रेष्ठ ! पुत्रौ तौ सह सीतया ।  
दुःखितौ सुखसंवृद्धौ वने दुःखं सहिष्यतः ॥ ३
- सा नूनं तरुणी श्यामा सुकुमारी सुखोषिता ।  
कथमुष्णं चशीतं च मैथिली प्रसहिष्यते ॥ ४
- भुक्त्वाऽशनं विशालाक्षी सूपदंशान्वितं शुभम् ।  
वन्यं नैवार माहारं कथं सीतोपभोक्ष्यते ॥ ५
- गीतवादित्रनिर्घोषं श्रुत्वा शुभ मनिन्दिता ।  
कथं क्रव्यादसिंहानां शब्दं श्रोष्यत्यशोभनम् ॥ ६
- महेन्द्रध्वजसंकाशः कनु शेते महामुजः ।  
भुजं परिघसङ्काश मुपधाय महाबलः ॥ ७
- पद्मवर्णं सुकेशान्तं पद्मनिश्श्वास मुत्तमम् ।  
कदा द्रक्ष्यामि रामस्य वदनं पुष्करेक्षणम् ॥ ८
- वज्रसारमयं नूनं हृदयं मे न संशयः ।  
अपश्यन्त्या नतं यद्वं फलतीदं सहस्रधा ॥ ९
- यत्त्वयाऽकरुणं कर्म व्यपोह्य मम बान्धवाः ।  
निरस्ताः परिधावन्ति सुखार्हाः कृपणा वने ॥ १०
- यदि पञ्चदशे वर्षे राघवः पुनरेष्यति ।  
जह्या द्राज्यं च कोशं च भरतेनोपभुज्यते ॥ ११
- भोजयन्ति किल श्राद्धे केचि त्स्वानेव बान्धवान् ।  
ततः पश्चात्समीक्षन्ते कृतकार्या द्विजर्षभान् ॥ १२
- तत्र ये गुणवन्तश्च विद्वांसश्च द्विजातयः ।  
न पश्चात्तेऽभिमन्यन्ते सुधामपि सुरोपमाः ॥ १३

ब्राह्मणेष्वपि तृप्तेषु पश्चाद्भोक्तुं द्विजर्षभाः ।	
नाभ्युपैतु मलं प्राज्ञा इशृङ्गच्छेद मिवर्षभाः ॥	१४
एवं कनीयसा भ्रात्रा भुक्तं राज्यं विशांपते ! ।	
भ्राता ज्येष्ठो वरिष्ठश्च किमर्थं नावमंस्यते ॥	१५
न परेणाऽहतं भक्ष्यं व्याघ्रः खादितुमिच्छति ।	
एवमेतन्नरव्याघ्रः परलीढं न मन्यते ॥	१६
हविर् राज्यं पुरोडाशः कुशा यूपाश्च खादिराः ।	
नैतानि यातयामानि कुर्वन्ति पुनरध्वरे ॥	१७
तथा ह्यात्तमिदं राज्यं हृतसारां सुरामिव ।	
नाभिमन्तु मलं रामो नष्टसोममिवाध्वरम् ॥	१८
[न चेमां धर्षणां रामस्सङ्गच्छेदत्यमर्षणः ।	
दारयेन्मन्दरमपि स हि क्रुद्धश्चित्तैश्शरैः ॥	१९
त्वां तु नोत्सहते हन्तुं महात्मा पितृगौरवात् ।	
स सोमार्कग्रहणं नभस्ताराविचित्रितम् ॥	२०
पातयेद्योदिवं क्रुद्धस्सत्वां न व्यतिवर्तते ।	
प्रक्षोभयेद्दारयेद्वा महीं शैलशताचितम् ॥]	२१
नैवंविधमसत्कारं राघवो मर्षयिष्यति ।	
बलवानिव शार्दूलो बालधे रवमर्शनम् ॥	२२
नैतस्य सहिता लोका भयं कुर्युर्महामृथे ।	
अधर्मं त्विह धर्मात्मा लोकं धर्मेण योजयेत् ॥	२३
नन्वसौ काञ्चनैर्बाणैर्महावीर्यो महाभुजः ।	
युगान्त इव भूतानि सागरानपि निर्दहेत् ॥	२४



स तादृश सिंशहबलो वृषभाक्षो नरर्षभः ।	
स्वयमेव हतः पित्रा जलजेनाऽऽत्मजो यथा ॥	२५
द्विजातिघरितो धर्मशशास्त्र दृष्ट स्सनातनः ।	
यदि ते धर्मनिरते त्वया पुत्रे विवासिते ॥	२६
गतिरेका पतिर्नार्या द्वितीया गति रात्मजः ।	
तृतीया ज्ञातयो राजं श्रुतुर्थी नेहविद्यते ॥	२७
तत्र त्वं चैव मेनास्ति रामश्च वन माश्रितः ।	
न वनं गन्तु मिच्छामि सर्वथा निहता त्वया ॥	२८
हतं त्वया राज्यमिदं सराष्ट्रं हतस्तथाऽऽत्मा सह मन्त्रिभिश्च ।	
हता सपुत्राऽस्मि हताश्च पौरास्सुतश्च भार्या च तव प्रहृष्टौ ॥” २९	
इमां गिरं दारुण शब्दसंश्रितां निशम्य राजाऽपि मुमोह दुःखितः ।	
तत स्स शोकं प्रविवेश पार्थिव स्वदुष्कृतं चापि पुनस्तदा स्मरन् ॥	

इति श्रीमदयोध्याकाण्डे एकषष्टितमस्सर्गः ॥

### ॥ द्विषष्टितमस्सर्गः ॥

एवं तु क्रुद्धया राजा राममात्रा सशोकया ।	
श्रावितः परुषं वाक्यं चिन्तयामास दुःखितः ॥	१
चिन्तयित्वा स च नृपो मुमोह व्याकुलेन्द्रियः ।	
अथ दीर्घेण कालेन संज्ञा माप परन्तपः ॥	२
स संज्ञामुपलभ्यैव दीर्घमुष्णं च निश्चसन् ।	
कौसल्यां पार्श्वतो दृष्ट्वा पुनश्चिन्ता मुपागमत् ॥	३

- तस्य चिन्तयमानस्य प्रत्यभात्कर्म दुष्कृतम् ।  
यदनेन कृतंपूर्वं मज्ञाना च्छब्दवेधिना ॥ ४
- अमनास्तेन शोकेन रामशोकेन च प्रभुः ।  
द्वाभ्यामपि महाराज श्लोकाभ्या मन्वतप्यत ॥ ५
- दह्यमानस्स श्लोकाभ्यां कौसल्या माह भूपतिः ।  
वेपमानोऽञ्जलिं कृत्वा प्रसादार्थं मवाञ्जुखः ॥ ६
- “ प्रसादये त्वां कौसल्ये ! रचितोऽयं मयाऽञ्जलिः ।  
वत्सला चानृशंसा च त्वं हि नित्यं परेष्वपि ॥ ७
- भर्तातु खलु नारीणां गुणवा त्रिर्गुणोऽपिवा ।  
धर्मं विमृशमानानां प्रत्यक्षं देवि ! दैवतम् ॥ ८
- सात्वं धर्मपरा नित्यं दृष्टलोकपरावरा ।  
नार्हसेविप्रियं वक्तुं दुःखिताऽपि सुदुःखितम् ॥” ९
- तद्वाक्यं करुणं राज्ञः श्रुत्वा दीनस्य भाषितम् ।  
कौसल्या व्यसृज द्वाप्यं प्रणाञ्जीव नवोदकम् ॥ १०
- सा मूर्ध्नि बद्धा रुदती राज्ञः पद्म मिवाञ्जलिम् ।  
सम्भ्रमा दत्रवीत्रस्ता त्वरमाणाक्षरं वचः ॥ ११
- “ प्रसीद शिरसा याचे भूमौ निपतिताऽस्मिते ।  
याचितास्मि हता देव ! हन्तव्याऽहं नहि त्वया ॥ १२
- नैषाहिसा स्त्रीभवति श्लाघनीयेन धीमता ।  
उभयो लोकायो वीर ! पत्याया संप्रसाद्यते ॥ १३
- जानामि धर्मं धर्मज्ञ ! त्वां जाने सत्यवादिनम् ।  
पुत्रशोकार्तयाततुमयाकिमपि भाषितम् ॥ १४

शोकोनाशयते धैर्यं शोको नाशयते श्रुतम्	
शोको नाशयते सर्वं नास्ति शोकसमो रिपुः ॥	१५
शक्य आपतित स्सोढुं प्रहारो रिपुहस्ततः ।	
सोढु मापतितश्शोक स्सुसूक्ष्मोऽपि न शक्यते ॥	१६
[धर्मज्ञा श्रुतिमन्तोऽपि छिन्नधर्मार्थसंशयाः ।	
यतयो वीर ! मुह्यन्ति शोकसम्मूढचेतसः ॥]	१७
वनवासाय रामस्य पञ्चरात्रोऽद्य गण्यते ।	
यश्शोकहतहर्षायाः पञ्चवर्षोपमो मम ॥	१८
तं हि चिन्तयमानायाः शोकोऽयं हृदि वर्धते ।	
नदीना मिव वेगेन समुद्र सलिलं महत् ॥”	१९
एवं हि कथयन्त्यास्तु कौसल्याया इशुभं वचः ।	
मन्दरश्मिरभूत्सूर्यो रजनी चाभ्यवर्तत ॥	२०
तथा प्रसादितो वाक्यैर्देव्या कौसल्यया नृपः ।	
शोकेन च समाक्रान्तो निद्राया वश मेयिवान् ॥	२१

॥ इति श्रीमदयोध्याकाण्डे द्विषष्टितमस्सर्गः ॥

### ॥ त्रिषष्टितमस्सर्गः ॥

प्रतिबुद्धो मुहूर्तेन शोकोपहतचेतनः ।	
अथ राजा दशरथ स्स चिन्तामभ्यपद्यत ॥	१
रामलक्ष्मणयोश्चैव विवासा द्वासवोपमम् ।	
आविवेशोपसर्गस्तं तम स्सूर्य मिवाऽसुरम् ॥	२

सभार्ये निर्गते रामे कौसल्यां कोसलेश्वरः ।	
विवक्षु रसितापाङ्गां स्मृत्वा दुष्कृत मात्मनः ॥	३
स राजा रजनीं षष्ठीं रामे प्रत्राजिते वनम् ।	
अर्धरात्रे दशरथ स्संस्मरन् दुष्कृतं कृतम् ॥	४
स राजा पुत्रशोकार्तः स्मृत्वा दुष्कृत मात्मनः ।	
कौसल्यां पुत्रशोकार्ता मिदं वचन मब्रवीत् ॥	५
“ यदाचरति कल्याणि ! शुभं वा यदिवाऽशुभम् ।	
तदेव लभते भद्रे ! कर्ता कर्मज मात्मनः ॥	६
गुरुलाघव मर्थाना मारम्भे कर्मणां फलम् ।	
दोषं वा यो न जानाति स बाल इति होच्यते ॥	७
कश्चि दाम्रवणं छित्वा पलाशांश्च निषिञ्चति ।	
पुष्पं दृष्ट्वा फले गृध्रु स्स शोचति फलागमे ॥	८
अविज्ञाय फलं योहि कर्मत्वे वानु धावति ।	
स शोचेत्फलवेळायां यथा किंशुकसेचकः ॥	९
सोऽह माम्रवणं छित्वा पलाशांश्च न्यषेचयम् ।	
रामं फलागमे त्यक्त्वा पश्चा च्छोषामि दुर्मतिः ॥	१०
लब्धशब्देन कौसल्ये ! कुमारेण धनुष्मता ।	
कुमारः शब्दवेधीति मया पाप मिदं कृतम् ॥	११
तदिदं मेऽनुसम्प्राप्तं देवि ! दुःखं स्वयं कृतम् ।	
सम्मोहादिह बालेन यथा स्या द्भक्षितं विषम् ॥	१२
यथाऽन्यः पुरुषः कश्चि त्पलाशैर्मोहितो भवेत् ।	
एवं ममाप्यविज्ञातं शब्दवेध्यमयं फलम् ॥	१३

देव्यनूढा त्व मभवो युवराजो भवाम्यहम् ।	
ततः प्रावृडनुप्राप्ता मदकामविवर्धनी ॥	१४
उपास्य हि रसान्भौमां स्तप्त्वा च जगदंशुभिः ।	
परेताचरितां भीमां रवि राविशते दिशम् ॥	१५
उष्ण मन्तर्दधे सद्यस्त्रिग्धा ददृशिरे घनाः ।	
ततो जहृषिरे सर्वे भेकसारङ्गवर्हिणः ॥	१६
छिन्नपक्षोत्तरा स्त्राताः कृच्छ्रा दिव पतत्रिणः ।	
वृष्टिवातावधूताग्रान्पादपानभिपेदिरे ॥	१७
पतितेनाम्भसा च्छन्नः पतमानेन चासकृत् ।	
आबभौ मत्तसारङ्ग स्तोयराशि रिवाचलः ॥	१८
पाण्डुरारुणवर्णानि स्रोतांसि विमलान्यपि ।	
सुस्रुवुर्गिरिधातुभ्य स्सभस्मानि भुजङ्गवत् ॥	१९
[आकुलारुणतोयानि स्रोतांसि विमलान्यपि ।	
उन्मार्गजलवाहीनि बभूवुर्जलदागमे ॥]	२०
तस्मिन्नति सुखे काले धनुष्मा निपुमा न्रथी ।	
व्यायामकृतसङ्कल्प स्सरयू मन्वगां नदीम् ॥	२१
निपाने महिषं रात्रौ गजं वाऽभ्यागतं नदीम् ।	
अन्यं वा श्वापदं कंचि ज्जिघांसु रजितेन्द्रियः ॥	२२
[तस्मिंस्तत्राह मेकान्ते रात्रौ विवृतकार्मुकः ।	
तत्राहं संवृतं वन्यं हतवां स्तीर मागतम् ॥	२३
अन्यं चापि मृगं हिंस्रं शब्दं श्रुत्वाऽभ्युपागतम् ।]	
अथान्धकारे त्वश्रौषं जले कुम्भस्य पूर्यतः ॥	२४

- अचक्षुर्विषये घोषं वारणस्येव नर्दतः ।  
 ततोऽहं शरमुद्धृत्य दीप्तमाशीविपोपमम् ॥ २५
- शब्दं प्रति गजप्रेप्सु रभिलक्ष्यत्वपातम् ।  
 अमुञ्चं निशितं बाणमहमाशीविपोपमम् ॥ २६
- तत्र वागुषसि व्यक्ता प्रादुरासी द्विनौकसः ।  
 'हा हे'ति पततस्तोये बाणाभिहतमर्मणः ॥ २७
- तस्मिन्निपतिते बाणे वागभूत्तत्र मानुषी ।  
 "कथमस्मद्विधे शस्त्रं निपतेत्तु तपस्विनि ॥ २८
- प्रविविक्तां नदीं रात्रा बुदाहारोऽहमागतः ।  
 इषुणाऽभिहतः केन कस्य वा किं कृतं मया ? ॥ २९
- ऋषेर्हि न्यस्तदण्डस्य वने वन्येन जीवतः ।  
 कथंनु शस्त्रेण वधो मद्विधस्य विधीयते ? ॥ ३०
- जटाभारधरस्यैव बलकलाजिनवाससः ।  
 को वधेन ममार्थी स्या ! त्किंवाऽस्यापकृतं मया ? ॥ ३१
- एवं निष्फलमारब्धं केवलानर्थसंहितम् ।  
 न कश्चि त्साधु मन्येत यथैव गुरुतल्पगम् ॥ ३२
- नाहं तथाऽनुशोचामि जीवितक्षयमात्मनः ।  
 मातरं पितरं घोभा वनुशोचामि मद्बधे ॥ ३३
- तदेतन्मिथुनं वृद्धं चिरकालभृतं मया ।  
 मयि पञ्चत्वमापन्नं कां वृत्तिं वर्तयिष्यति ॥ ३४
- वृद्धौ च मातापितरा बहं चैकेषुणा हतः ।  
 केनस्मनिहतास्सर्वे सुबालेनाकृतात्मना ॥" ३५

तां गिरं करुणां श्रुत्वा मम धर्मानुकाङ्क्षिणः ।	
कराभ्यां सशरं चापं व्यथितस्यापतद्भुवि ॥	३६
तस्याहं करुणं श्रुत्वा निशि लालपतो बहु ।	
सम्भ्रान्त इशोकवेगेन भृशमासं विघेतनः ॥	३७
तं देश महमागम्य दीनसत्त्व स्सुदुर्मनाः ।	
अपश्य मिषुणातीरे सरय्वास्तापसं हतम् ॥	३८
अवकीर्णजटाभारं प्रविद्धकलशोदकम् ।	
पांसुशोणितदिग्धाङ्गं शयानं शल्यपीडितम् ॥	३९
समामुद्वीक्ष्य नेत्राभ्यां त्रस्तमस्वस्थचेतसम् ।	
इत्युवाच ततः क्रूरं दिधक्षन्निव तेजसा ॥	४०
“ किं तवापकृतं राज ! न्वने निवसता मया ।	
जिहीर्षु रम्भो गुर्वर्थं यदहं ताडितस्त्वया ॥	४१
एकेन खलु बाणेन मर्मण्याभिहते मयि ।	
द्वा बन्धौ निहतौ वृद्धौ माता जनयिता च मे ॥	४२
तौ कथं दुर्बला बन्धौ मत्प्रतीक्षौ पिपासितौ ।	
चिर माशाकृतां तृष्णां कष्टां सन्धारयिष्यतः ॥	४३
न नूनं तपसो वाऽस्ति फलयोग इश्रुतस्य वा ।	
पिता यन्मां न जानाति शयानं पतितं भुवि ॥	४४
जानन्नपि च किं कुर्यादशक्ति रपरिक्रमः ।	
भिद्यमान मिवाशक्तस्त्रातु मन्यो नगो नगम् ॥	४५
पितुस्त्वमेव मे गत्वा शीघ्रमाचक्ष्व राघव ! ।	
न त्वा मनुदहेत्क्रुद्धो वनं वह्निरिवैधितः ॥	४६

- इय मेकपदी राज ! न्यतो मे पितु राश्रमः ।  
 तं प्रसादय गत्वा त्वं न त्वां स कुपितश्शपेन् ॥ ४७
- विशल्यं कुरु मां राज ! न्मर्म मे निशित इशरः ।  
 रुणाद्धि मृदु सोत्सेधं तीर मम्बरयो यथा ॥” ४८
- “ सशल्यः क्लिश्यते प्राणै विशल्यो विनशिष्यति ।”  
 इति मामविशच्चिन्ता तस्य शल्यापकर्षणे ॥ ४९
- दुःखितस्य च दीनस्य मम शोकातुरस्य च ।  
 लक्षयामास हृदये चिन्तां मुनिसुत स्तदा ॥ ५०
- ताम्यमान स्समां कृच्छ्रादुवाच परमार्तवन् ।  
 सीदमानो विवृत्ताङ्गो वेष्टमानो गतः क्षयम् ॥ ५१
- “ सं स्तभ्य शोकं धैर्येण स्थिरचित्तो भवानव ! ।  
 ब्रह्महत्या कृतं पापं हृदयादपनीयताम् ॥ ५२
- न द्विजाति रहं राज ! न्माभूत्ते मनसो व्यथा ।  
 शूद्रायामग्नि वैश्येन जातो जनपदाधिप ! ॥” ५३
- इतीव वदतः कृच्छ्राद्गणाभिहतमर्मगः ।  
 विघूर्णतो विचेष्टस्य वेपमानस्य भूतले ॥ ५४
- तस्य त्वानम्यमानस्य तं बाणमह मुद्धरम् ।  
 स मा मुट्टीक्ष्य संवस्तो जहौ प्राणांस्तपोधनः ॥ ५५
- जलार्द्रगात्रन्तु विलप्य कृच्छ्रान्मर्मव्रणं सन्ततमुच्छवसन्तम् ।  
 तत स्सरग्वां तमहं शयानं समीक्ष्य भद्रेऽस्मि भृशं विषण्णः ॥”

इति श्रीमदयोध्याकाण्डे त्रिषष्टितमस्सर्गः ॥



## ॥ चतुष्पष्टितमस्सर्गः ॥

- वधमप्रतिरूपं तु महर्षेस्तस्य राघवः ।  
 विलपन्नेव धर्मात्मा कौसल्यां पुन रत्रवीत् ॥ १
- “ तदज्ञानान्महत्पापं कृत्वाऽहं संकुलेन्द्रियः ।  
 एक स्त्वचिन्तयं बुद्ध्या कथं नु सुकृतं भवेत् ॥ २
- ततस्तं घटमादाय पूर्णं परमवारिणा ।  
 आश्रमं तमहं प्राप्य यथाऽऽख्यातपथं गतः ॥ ३
- तत्राहं दुर्बलावन्धौ वृद्धावपरिणायकौ ।  
 अपश्यं तस्य पितरौ लूनवक्षविव द्विजौ ॥ ४
- तन्निमित्ताभि रासीनौ कथाभि रपरिक्रमौ ।  
 तामाशां मत्कृते हीना बुदासीना वनाश्रवत् ॥ ५
- शोकोपहताचित्तश्च भयसंत्रस्तचेतनः ।  
 तच्चाऽश्रमपदं गत्वा भूयश्शोक महं गतः ॥ ६
- पदशब्दं तु मे श्रुत्वा मुनि र्वाक्य मभाषत ।  
 “ किं धिरायसि मे पुत्र ! पानीयं क्षिप्र मानय ॥ ७
- यन्निमित्त मिदं तात ! गलिले क्रीडितं त्वया ।  
 उत्कण्ठिता ते नातेयं प्रविश क्षिप्र ताश्रमम् ॥ ८
- यद्ब्रळीकं कृतं पुत्र ! मात्रा ते यदि वा मया ।  
 न तन्ननसि कर्तव्यं त्वया तात ! तश्विना ॥ ९
- त्वं गति स्त्वगतीनां च चक्षुस्त्वं हीनचक्षुषाम् ।  
 समासक्तास्त्वयि प्राणाः किं त्वं नो नाभिभाषसे ॥” १०

मुनि मव्यक्तया वाचा तमहं सज्जमानया ।	
हीनव्यञ्जनया प्रेक्ष्य भीतोऽभीत इवाब्रुवम् ॥	११
मनसः कर्मचेष्टाभिरभिसंस्तभ्य वाग्बलम् ।	
आचक्ष्वे त्वहं तस्मै पुत्रव्यसनजं भयम् ॥	१२
“ क्षत्रियोऽहं दशरथो नाहं पुत्रो महात्मनः ।	
सज्जनावमतं दुःख मिदं प्राप्तं स्वकर्मजम् ॥	१३
भगवं ! श्वापहस्तोऽहं सरयूतीरमागतः ।	
जिघांसु इश्वापदं कंचिन्निपानेचाऽगतं गजम् ॥	१४
तत्र श्रुतो मया शब्दो जले कुम्भस्य पूर्यतः ।	
‘ द्विपोऽयं ’ मिति मत्वाऽयं बाणेनाभिहतो मया ॥	१५
गत्वा नद्या स्तन स्तीर मपश्य भिपुणा हृदि ।	
विनिर्भिन्नं गतप्राणं शयानं भुवि तापसम् ॥	१६
भगव ! उल्लव्दमालक्ष्य मया गजजिघांसुना ।	
विभृष्टोऽभसि नाराचस्तेन ते निहत स्सुतः ॥	१७
तनस्तस्यैव वचना दुपेत्य परितप्यतः ।	
स मया सहसा बाण उद्धृतो मर्मतस्तदा ॥	१८
स चोद्धृतेन बाणेन तत्रैव स्वर्गं मास्थितः ।	
भवन्तौ पितरौ शोचन्नन्धाविति विलप्य च ॥	१९
अज्ञाना द्रुवतः पुत्र स्सहसाऽभिहतो मया ।	
शेष मेवं गते यत्स्यात्तत्प्रसीदतु मे मुनिः ॥”	२०
स तच्छ्रुत्वा वचः क्रूरं मयोक्त मघशंसिना ।	
नाशकतीव्र मायास मकर्तुं भगवा नृषिः ॥	२१

- स बाष्पपूर्णवदनो निश्चसन्शोककार्शितः ।  
 मामुवाच महातेजाः कृताञ्जलि मुपस्थितम् ॥ २२
- “ यद्येतदशुभं कर्म न त्वं मे कथये स्वयम् ।  
 फलेन्मूर्धास्मते राज ! न्सद्य इशतसहस्रधा ॥ २३
- क्षत्रियेण वधो राजन् ! वानप्रस्थे विशेषतः ।  
 ज्ञानपूर्वं कृतस्थानाच्च यावयेदपि वज्रिणम् ॥ २४
- सप्तधा तु फले न्मूर्धा मुनौ तपसि तिष्ठति ।  
 ज्ञानाद्विसृजतश्शस्त्रं तादृशे ब्रह्मवादिनि ॥ २५
- अज्ञानाद्धि कृतं यस्मादिदं तेनैव जीवसि ।  
 अपि ह्यद्य कुलं नस्या दिश्वाकूणां कुतो भवान् ॥ २६
- नय नौ नृप ! तं देश ”भिति मां चाभ्यभाषत ।  
 अद्य तं द्रष्टुमिच्छावः पुत्रं पश्चिमदर्शनम् ॥ २७
- रुधिरेणावसित्काङ्गं प्रकीर्णाजिनवाससम् ।  
 शयानं भुवि निस्संज्ञं धर्मराजवशं गतम् ॥ २८
- अथाहमेकस्तं देशं नीत्वा तौ भृशदुःखितौ ।  
 अस्पर्शय महं पुत्रं तं मुनिं सह भार्यया ॥ २९
- तौ पुत्र मात्मन स्स्पृष्ट्वा तमासाद्य तपस्विनौ ।  
 निपेततु इशरीरेऽस्य पिता चास्येदमब्रवीत् ॥ ३०
- “ नाभिवादयसे माऽद्य न चमामभिभाषसे ।  
 किंनु शेषे तु भूमौ त्वं वत्स ! किं कुपितो ह्यसि ॥ ३१
- नु त्वहं ते प्रियः पुत्र ! मातरं पश्य धार्मिक ! ।  
 किं नालिङ्गसे पुत्र ! सुकुमार ! वचो वद ॥ ३२

कस्य वाऽपररात्रेऽहं श्रोष्यामि हृदयंगमम् ।	
अधीयानस्य मधुरं शास्त्रं वाऽन्यद्विशेषतः ॥	३३
कोमां सन्ध्यामुपास्यैव स्नात्वा हुतहुताशनः ।	
श्लाघयिष्यत्युपासीनः पुत्रशोकभयार्दितम् ॥	३४
कन्दमूलफलं हृत्वा कोमां प्रियमिवातिथिम् ।	
भोजयिष्यत्यकर्मण्यमप्रग्रहमनायकम् ॥	३५
इमा मन्धां च वृद्धां च मातरं ते तपस्विनीम् ।	
कथं वत्स ! भरिष्यामि कृपणां पुत्रगर्धिनीम् ॥	३६
तिष्ठ मां मागमः पुत्र ! यमस्य सदनं प्रति ।	
श्रो मया सह गन्तासि जनन्याच समेधितः ॥	३७
उभावपि च शोकार्ता वनाथौ कृपणौ वने ।	
क्षिप्रमेव गमिष्यावस्त्वया हीनौ यमक्षयम् ॥	३८
ततो वैवस्वतं दृष्ट्वा तं प्रवक्ष्यामि भारतीम् ।	
क्षमतां धर्मराजो मे विभृयात्पितरावयम् ॥	३९
दातु मर्हति धर्मात्मा लोकपालो महायशाः ।	
ईदृशस्य ममाक्षय्या मेका मभयदक्षिणाम् ॥	४०
अपापोऽसि यदा पुत्र ! निहतः पापकर्मणा ।	
तेन सत्येन गच्छाऽशु येलोकाश्शस्त्रयोधिनाम् ॥	४१
यान्ति शूरागतिं यां च संग्रामेष्वनिवर्तिनः ।	
हतास्त्वभिमुखाः पुत्र ! गतिं तां परमां ब्रज ॥	४२
यां गतिं सगर इशैव्यो दिलीपो जनमेजयः ।	
नहुपो दुन्दुमारश्च प्राप्तास्तां गच्छ, पुत्रक ! ॥	४३

यागति स्सर्वसाधूनां स्वाध्यायान्तपसाचया ।	
याभूमिदस्याऽहिताग्ने रेकपत्नीव्रतस्यच ॥	४४
गोसहस्रप्रदातृणां याया गुरुभृतामपि ।	
देहन्यासकृतां याच तां गतिं गच्छ पुत्रक ! ॥	४५
नहि त्वस्मिन्कुले जातो गच्छत्यकुशलां गतिम् ।	
सतु यास्यति येन त्वं निहतो मम बान्धवः ॥”	४६
एवं सकृपणं तत्र पर्यदेवयतासकृत् ।	
ततोऽस्मै कर्तुं मुदकं प्रवृत्त स्सह भार्यया ॥	४७
सतु दिव्येन रूपेण मुनिपुत्र स्वकर्मभिः ।	
स्वर्गमध्यारुहत्क्षिप्रं शक्रेण सह धर्मवित् ॥	४८
आबभापेच सतौ वृद्धौ सहशक्रेण तापसः ।	
आश्रास्य च मुहूर्ततु पितरौ वाक्यमत्रवीत् ॥	४९
“स्थानमस्मि महत्प्राप्तो भवतोः परिचारणात् ।	
भवन्ता वापे च क्षिप्रं मम मूलमुपेक्ष्यतः ॥”	५०
एवमुत्तवातु दिव्येन विमानेन वपुष्मता ।	
आरूरोह दिवं क्षिप्रं मुनिपुत्रो जितेन्द्रियः ॥	५१
सकृत्वा तूदकं तूर्णं तापस स्सह भार्यया ।	
मा मुवाच महातेजाः कृताञ्जलि मुपस्थितम् ॥	५२
“अद्यैव जहि मां राज ! न्मरणे नास्ति मे व्यथा ।	
यच्छरेणैकपुत्रं मां त्वमकार्षीं रपुत्रकम् ॥	५३
त्वयातु यदविज्ञाना न्निहतो मे सुतश्शुचिः ।	
तेनत्वा मभिशप्स्यामि सुदुःखमति दारुणम् ॥	५४

- पुत्रव्यसनजं दुःखं यदेतन्मम साम्प्रतम् ।  
 एवं त्वं पुत्रशोकेन राज ! न्कालं करिष्यसि ॥ ५५
- अज्ञानात्तु हतो यस्मात्क्षत्रियेण त्वया मुनिः ।  
 तस्मात्त्वां नाविशत्याशु ब्रह्महत्या नराधिप ! ॥ ५६
- त्वामप्येतादृशो भावः क्षिप्रमेव गमिष्यति ।  
 जीवितान्तकरो घोरो दातारमिव दक्षिणा ॥” ५७
- एवं शापं मयि न्यस्य विलप्य करुणं बहु ।  
 चितामारोप्य देहं तन्मिथुनं स्वर्गं मभ्ययात् ॥ ५८
- तदेतन्निन्तयानेन स्मृतं पापं मयास्वयम् ।  
 तदा बाल्यात्कृतं देवि ! शब्दवेध्यानुशिक्षिणा ॥ ५९
- तस्यायं कर्मणो देवि ! विपाकं स्समुपस्थितः ।  
 अपश्यै स्सह सम्मुक्ते व्याधिरन्नरसे यथा ॥ ६०
- तस्मान्मामागतं भद्रे ! तस्योदारस्य तद्वचः ।  
 यदहं पुत्रशोकेन सन्त्यक्ष्याम्यद्यजीवितम् ॥ ६१
- चक्षुर्भ्यां त्वां न पश्यामि कौसल्ये ! साधु मा स्पृश ।”  
 इत्युत्तवा सरुदं स्वस्तो भार्या माह च भूमिपः ॥ ६२
- “ एतन्मे सदृशं देवि ! यन्मया राघवे कृतम् ।  
 सदृशं तत्तु तस्यैव यदनेन कृतं मयि ॥ ६३
- दुर्वृत्तमपि कःपुत्रं त्यजेद्भुवि विचक्षणः ।  
 कश्च प्रब्राज्यमानो वा नासूये त्पितरं सुतः ॥ ६४
- यदि मां संस्पृशे द्रामस्सकृदद्य लभेत वा ।  
 (धनं वा यौवराज्यं वा जीवेय मिति मे मतिः ॥) ६५

यमक्षयमनुप्राप्ताः द्रक्ष्यन्ते नहि मानवाः ।	
चक्षुषा त्वां नपश्यामि स्मृतिर्मम विलुप्यते ॥	६६
दूता वैवस्वतस्यैते कौसल्ये ! त्वरयन्ति माम् ।	
अतस्तु किं दुःखतरं यदहं जीवितक्षये ॥	६७
नहि पश्यामि धर्मज्ञं रामं सत्यपराक्रमम् ।	
तस्यादर्शनजशोकस्सुतस्याप्रतिकर्मणः ॥	६८
उच्छोपयति मे प्राणान्वारिस्तोकमिवातपः ।	
न ते मनुष्या देवास्ते ये चारुशुभकुण्डलम् ॥	६९
मुखं द्रक्ष्यन्ति रामस्य वर्षे पञ्चदशे पुनः ।	
पद्मपत्रेक्षणं सुभ्रु ! सुदंष्ट्रं चारुनासिकम् ॥	७०
धन्याः द्रक्ष्यन्ति रामस्य ताराधिपनिभं मुखम् ।	
सदृशं शारदस्येन्दोः फुल्लस्य कमलस्य च ॥	७१
सुगन्धि मम नाथस्य धन्या द्रक्ष्यन्ति तन्मुखम् ।	
निवृत्तवनवासं तमयोध्यां पुनरागतम् ॥	७२
द्रक्ष्यन्ति सुखिनो रामं शुक्रं मार्गगतं यथा ।	
कौसल्ये ! चित्तमोहेन हृदयं सीदतीव मे ॥	७३
वेदये नच संयुक्ताञ्छब्दस्पर्शरसानहम् ।	
चित्तनाशाद्विपद्यन्ते सर्वाण्येवेन्द्रियाणि मे ॥	७४
क्षीणस्नेहस्य दीपस्य संसक्त्वारश्मयो यथा ।	
अय मात्मभवश्शोको मामनाथ मचेतनम् ॥	७५
संसादयति वेगेन यथा कूलं नदीरयः ।”	
‘हा राघव ! महाबाहो ! हा ममाऽयासनाशन ! ॥	७६

हा पितृप्रिय ! मे नाथ ! हाऽद्य कासिगतस्सुत ! ।	
हा कौसल्ये ! नशिष्यामि हा सुमित्रे ! तपस्विनि ! ॥	७७
हा नृशंसे ! ममामित्रे ! कैकेयि ! कुलपांसनि ! ।'	
इति रामस्य मातुश्च सुमित्रायाश्च सन्निधौ ॥	७८
राजा दशरथश्शोचन्जीवितान्तमुपागमत् ।	
यदातु दीनं कथयन्नराधिपः प्रियस्य पुत्रस्य विवासनातुरः ।	
गतेऽर्धरात्रे भृशदुःखपीडितस्तदा जहौ प्राणमुदारदर्शनः ॥	७९

इति श्रीमदयोध्याकाण्डे चतुष्षष्टितमस्सर्गः ॥

॥ पञ्चषष्टितमस्सर्गः ॥

अथ रात्र्यां व्यतीतायां प्रातरेवापरेऽहनि ।	
वन्दिनः पर्युपातिष्ठन्तत्पार्थिवनिवेशनम् ॥	१
सूताः परमसंस्कारा मङ्गला श्रोत्तमश्रुताः ।	
गायकाः स्तुतिशीलाश्च निगदन्तः वृथक्वृथक् ॥	२
राजानं स्तुवतां तेषां मुदात्ताभिहिताशिषाम् ।	
प्रासादाऽभोगविस्तीर्णः स्तुतिशब्दो ह्यवर्तत ॥	३
ततस्तु स्तुवतां तेषां सूतानां पाणिवादकाः ।	
अपदानान्युदाहृत्य पाणिवादानवादयन् ॥	४
तेन शब्देन विहगाः प्रतिबुद्धा विसखनुः ।	
शाखास्थाः पञ्जरस्थाश्च ये राजकुलगोचराः ॥	५
व्याहृताः पुण्यशब्दाश्च वीणानां चापि निखनाः ।	
आशीर्गेयं च गाथानां पूरयामास ब्रेश्मतत् ॥	६



ततश्शुचिसमाचाराः पर्युपस्थानकोविदाः ।	
स्त्रीवर्षधरभूयिष्ठा उपतस्थु र्यथापुरम् ॥	७
हरिचन्दनसंपृक्त मुदकं काञ्चनै र्घटैः ।	
आनिन्यु स्नानशिक्षाज्ञा यथाकालं यथाविधि ॥	८
मङ्गलालम्भनीयानि प्राशनीयान्युपस्करान् ।	
उपनिन्युस्तथाप्यन्याः कुमारीबहुलाः स्त्रियाः ॥	९
सर्वलक्षणसम्पन्नं सर्वं विधिवदर्चितम् ।	
सर्वं सुगुणलक्ष्मवित्तद्रभूवाभिहारिकम् ॥	१०
तत्तु सूर्योदयं यावत्सर्वं परिसमुत्सुकम् ।	
तस्यावनुपसंप्राप्तं किंस्विदित्युपशङ्कितम् ॥	११
अथ याः कोसलेन्द्रस्य शयनं प्रत्यनन्तराः ।	
ताः स्त्रियस्तु समागम्य भर्तारं प्रत्यबोधयन् ॥	१२
तथाप्युचितवृत्तास्ता विनयेन नयेन च ।	
नह्यस्य शयनं स्पृष्ट्वा किञ्चिदप्युपलेभिरे ॥	१३
ताः स्त्रिय स्खप्रशीलज्ञा श्रेष्ठासंचलनादिषु ।	
ता वैपथुपरीताश्च राज्ञः प्राणेषु शङ्किताः ॥	१४
प्रतिस्रोतस्त्रुणाग्राणां सदृशं संचकाशिरे ।	
अथसंवेपमानानां स्त्रीणां दृष्ट्वा च पार्थिवम् ॥	१५
यत्तदा शङ्कितं पापं तस्य जज्ञे विनिश्चयः ।	
कौसल्या च सुमित्रा च पुत्रशोकपराजिते ॥	१६
प्रसुप्ते न प्रबुद्ध्येते यथाकाल समन्विते ।	
निष्प्रभा च विवर्णा च सन्ना शोकेन सन्नता ॥	१७

नव्यराजत कौसल्या तारेव तिमिरावृता ।	
कौसल्याऽनन्तरं राज्ञ स्सुमित्रा तदनन्तरम् ॥	१८
नस्मविभ्राजते देवी शोकाश्रुलुलितानना ।	
ते च दृष्ट्वा तदा सुप्ते उभे देव्यौ च तं नृपम् ॥	१९
सुप्रमेवोद्गतप्राण मन्तःपुर महश्यत ।	
ततः प्रचुक्रुशुर्दानान्सस्वर तावराङ्गनाः ॥	२०
करेणव इवारण्ये स्थानप्रच्युतयूथपाः ।	
तासा माक्रन्दशब्देन सहसोद्धतचेतने ॥	२१
कौसल्या च सुमित्रा च त्यक्तनिद्रे वभूवतुः ।	
कौसल्या च सुमित्रा च दृष्ट्वा स्पृष्ट्वा च पार्थिवम् ॥	२२
‘हानाथे’ति परिक्रुश्य पेततु धरणीतले ।	
सा कोसलेन्द्रदुहिता वेष्टमाना महीतले ॥	२३
न बभ्राज रजोध्वस्ता तारेव गगनाच्च्युता ।	
नृपे शान्तगुणे जाते कौसल्यां पतितां भुवि ॥	२४
अपश्यं स्ताः स्त्रिय स्सर्वा हतां नागवधूमिव ।	
तत स्सर्वा नरेन्द्रस्य कैकेयीप्रमुखाः स्त्रियः ॥	२५
रुदन्य शशोकसन्तप्ता निपेतु र्गतचेतनाः ।	
ताभि स्स बलया न्नादः क्रोशन्तीभि रनुद्रुतः ॥	२६
येन स्थिरीकृतं भूय स्तद्रूहं समनादयत् ।	
तच्च सन्त्रस्त संभ्रान्तं पर्युत्सुकजनाकुलम् ॥	२७
सर्वतस्तुमुलाक्रन्दं परितापार्तबान्धवम् ।	
सद्यो निपतितानन्दं दीनविह्वबदर्शनम् ॥	२८

बभूव नरदेवस्य सद्य दिष्टान्त मीयुषः ।

अतीतमाज्ञाय तु पार्थिवर्षभं यशस्विनं सम्परिवार्य पत्नयः ।

भृशं रुदन्त्यः करुणं सुदुःखिताः प्रगृह्य बाहू व्यलपन्ननाथवत् ॥

इति श्रीमदयोध्याकाण्डे पञ्चषष्टितमस्सर्गः ॥

### ॥ षट्षष्टितमस्सर्गः ॥

तमग्निमिव संशान्त मम्हुहीनमिवार्णवम् ।

हतप्रभमिवाऽदित्यं स्वर्गस्थं प्रेक्ष्य पार्थिवम् ॥

कौसल्या बाष्पपूर्णाक्षी विविधं शोककर्षिता ।

उपगृह्य शिरो राज्ञः कैकेयीं प्रत्यभाषत ॥

“सकामा भव कैकेयि ! मुङ्क्ष्व राज्यमकण्टकम् ।

त्यत्तवा राजान मेकाग्रा नृशंसे ! दुष्टचारिणि ! ॥

विहाय मां गतो रामो भर्ता च स्वर्गतो मम ।

विपथे सार्थहीनेव नाहं जीवितु मुत्सहे ॥

भर्तारं तं परित्यज्य कास्त्री दैवत मात्मनः ।

इच्छेज्जीवितु मन्यत्र कैकेय्यास्त्यक्तधर्मणः ॥

न लुब्धो बुद्ध्यते दोषान्किम्पाक मिव भक्षयन् ।

कुञ्जानिमित्तं कैकेय्या राघवाणां कुलं हतम् ॥

अनियोगे नियुक्तेन राज्ञा रामं विवासितम् ।

सभार्यं जनक इश्रुत्वा परितप्स्यत्यहं यथा ॥

स मा मनाथां विधवां नाद्य जानाति धार्मिकः ।

रामः कमलपत्राक्षो जीवन्नाश भित्तो गतः ॥

१

२

३

४

५

६

७

८

- विदेहराजस्य सुता तथा सीता तपस्विनी ।  
दुःखस्यानुचिता दुःखं वने पर्युद्विजिष्यति ॥ ९
- नदतां भीमघोषाणां निशासु मृगपक्षिणाम् ।  
निश्म्य नूनं संत्रस्ता राघवं संश्रयिष्यति ॥ १०
- वृद्धश्चैवालपुत्रश्च वैदेही मनुचिन्तयन् ।  
सोऽपि शोकसमाविष्टो ननु त्यक्ष्यति जीवितम् ॥ ११
- साऽह मद्यैव दिष्टान्तं गमिष्यामि पतिव्रता ।  
इदं शरीर मालिङ्गञ्च प्रवेक्ष्यामि हुताशनम् ॥” १२
- तां तत स्संपरिष्वज्य विलपन्ती तपस्विनीम् ।  
व्यपनीय सुदुःखार्ता कौसल्यां व्यावहारिकाः ॥ १३
- तैलद्रोण्यामथामात्या स्संवेश्य जगतीर्पतिम् ।  
राज्ञ स्सर्वाण्यथाऽदिष्टा श्रुः कर्माण्यनन्तरम् ॥ १४
- नतु सङ्कालनं राज्ञो विना पुत्रेण मन्त्रिणः ।  
सर्वज्ञा कर्तुमीपुस्तै ततो रक्षन्ति भूमिपम् ॥ १५
- तैलद्रोण्यांतु सच्चिवैश्शायितं तं नराधिपम् ।  
‘हा मृतोऽय मिति ज्ञात्वा स्त्रियस्ताः पर्यवारयन् ॥ १६
- बाहूनुद्यम्य कृपणा नैवप्रस्रवणै र्मुखैः ।  
रुदन्त्य श्लोकसन्तप्ताः कृपणं पर्यदेवयन् ॥ १७
- ‘हा महाराज ! रामेण सततं प्रियवादिना :  
विहीना स्सत्यसन्धेन किमर्थं विजहासिनः ॥ १८
- कैकेय्या दुष्टभावाया रामेण वियोजिताः ।  
कथं पतिव्रत्या वत्स्याम स्समीपे विधवा वयम् ? ॥ १९

- स हि नाथ स्सदाऽस्माकं तव च प्रमु रात्मवान् ।  
वनं रामो गत इश्रीमान्विहाय नृपतिश्रियम् ॥ २०
- त्वया तेन च वीरेण विना व्यसनमोहिताः ।  
कथं वयं निवत्स्यामः कैकेय्या च विदूषिताः ? ॥ २१
- ययातु राजा राम श्र लक्ष्मण श्र महाबलः ।  
सीतया सह सन्त्यक्ता स्सा क मन्यं न हास्यति ? ॥” २२
- ता बाष्पेण च संवीता इशोकेन विपुलेन च ।  
व्यवेष्टन्त निरानन्दा राघवस्य वरस्त्रियः ॥ २३
- निशा चन्द्रविहीनेव स्त्रीव भर्तृविवर्जिता ।  
पुरीनाराजतायोध्या हीना राज्ञा महात्मना ॥ २४
- बाष्पपर्याकुलजना हाहाभूतकुलाङ्गना ।  
शून्यचत्वरवेश्मान्ता न बभ्राज यथापुरम् ॥ २५
- गते तु शोकात्त्रिदिवं नराधिपे महीतलस्थासु नृपाङ्गनासु च ।  
निवृत्तचार स्सहसा गतो रविः प्रवृत्तचारा रजनी ह्युपस्थिता ॥
- ‘ ऋते तु पुत्रा दहनं महीपते नरोचयन्ते सुहृद् स्समागताः ।’  
इतीव तस्मिन्शयने न्यवेशय न्विचिन्त्य राजान मचिन्त्यदर्शनम् ॥
- गतप्रभाद्यौ रिव भास्करं विना व्यपेतनक्षत्रगणेव शर्वरी ।  
पुरी बभासे रहिता महात्मना न चास्रकण्ठाऽकुलमार्गचत्वरा ॥
- नराश्च नार्यश्च समेत्य सङ्घशो विगर्हमाणा भरतस्य मातरम् ।  
तदा नगर्यां नरदेवसंक्षये बभूवु रार्ता न च शर्मलेभिरे ॥ २९

## ॥ सप्तषष्टितमस्सर्गः ॥

- आक्रन्दितनिरानन्दा सास्त्रकण्ठजनाकुला ।  
अयोध्याया मतिता साव्यतीयाय शर्वरी ॥ १
- व्यतीतायान्तु शर्वर्या मादित्यस्योदये ततः ।  
समेत्य राजकर्तार स्सभा मीयुर्द्विजातयः ॥ २
- मार्कण्डेयोऽथ मौद्गल्यो वामदेवश्च काश्यपः ।  
कात्यायनो गौतमश्च जाबालिश्च महायशाः ॥ ३
- एते द्विजा स्सहामात्यैः पृथग्वाच मुदीरयन् ।  
वसिष्ठ मेवाभिमुखा श्रेष्ठं राजपुरोहितम् ॥ ४
- “ अतीता शर्वरी दुःखं या नो वर्षशतोपमा ।  
अस्मिन्पञ्चत्वमापन्ने पुत्रशोकेन पार्थिवे ॥ ५
- स्वर्गतश्च महाराजो रामश्चारण्यमाश्रितः ।  
लक्ष्मणश्चापि तेजस्वी रामेणैव गत स्सह ॥ ६
- उभौ भरतशत्रुघ्नौ केकयेषु परन्तपौ ।  
पुरे राजगृहे रम्ये मातामहनिवेशने ॥ ७
- इश्वाकूणा मिहाद्यैव कश्चिद्राजा विधीयताम् ।  
अराजकं हि नोराष्ट्रं नविनाश मवाप्नुयात् ॥ ८
- नाराजके जनपदे विद्युन्माली महास्वनः ।  
अभिवर्षति पर्जन्यो महीं दिव्येन वारिणा ॥ ९
- नाराजके जनपदे बीजमुष्टिः प्रकीर्यते ।  
नाराजके पितुः पुत्रो भार्या वा वर्तते वशे ॥ १०

नाराजके धनं चास्ति नास्ति भार्याप्यराजके ।	
इदमत्याहितं चान्यत्कुतस्सत्यमराजके ॥	११
नाराजके जनपदे कारयन्ति सभां नराः ।	
उद्यानानि च रम्याणि हृष्टाः पुण्यगृहाणि च ॥	१२
नाराजके जनपदे यज्ञशाला द्विजातयः ।	
सत्त्वाण्यन्वासते दान्ता ब्राह्मणा स्संशितव्रताः ॥	१३
नाराजके जनपदे महायज्ञेषु यज्वनः ।	
ब्राह्मणा वसुसंपूर्णा विसृजन्त्याप्तदक्षिणाः ॥	१४
नाराजके जनपदे प्रभूतनटनर्तकाः ।	
उत्सवाश्च समाजाश्च वर्धन्ते राष्ट्रवर्धनाः ॥	१५
नाराजके जनपदे सिद्धार्था व्यवहारिणः ।	
कथाभि रनुरज्यन्ते कथाशीलाः कथाप्रियैः ॥	१६
नाराजके जनपदे उद्यानानि समागताः ।	
सायाहे क्रीडितुं यान्ति कुमार्यो हेमभूषणाः ॥	१७
नाराजके जनपदे वाहनैश्शीघ्रगामिभिः ।	
नरा निर्यान्त्यरण्यानि नारीभिस्सह कामिनः ॥	१८
नाराजके जनपदे धनवन्तस्सुरक्षिताः ।	
शेरते विवृतद्वाराः कृषिगोरक्षजीविनः ॥	१९
नाराजके जनपदे बद्धघण्टा विपाणिनः ।	
अटन्ति राजमार्गेषु कुञ्जराप्पाश्रिहायनाः ॥	२०
नाराजके जनपदे शरान्सततमस्यताम् ।	
श्रूयते तलनिर्घोष इषबन्धाणा मुपासने ॥	२१

नाराजके जनपदे वणिजो दूरगामिनः ।	
गच्छन्ति क्षेममध्वानं बहुपण्यसमाचिताः ॥	२२
नाराजके जनपदे चरत्येकचरो वशी ।	
भावयन्नात्मनाऽऽत्मानं यत्र सायंगृहो मुनिः ॥	२३
नाराजके जनपदे योगक्षेमं प्रवर्तते ।	
नवाप्यराजके सेना शत्रून्विपहते युधि ॥	२४
नाराजके जनपदे हृष्टैः परमवाजिभिः ।	
नरास्संयान्ति सहसा रथैश्च परिमण्डिताः ॥	२५
नाराजके जनपदे नराश्शास्त्रविशारदाः ।	
संबदन्तोऽवतिष्ठन्ते वनेदूपवनेषु च ॥	२६
नाराजके जनपदे माल्यमोदकदक्षिणाः ।	
देवताभ्यर्चनार्थाय कल्पन्ते नियतैर्जनैः ॥	२७
नाराजके जनपदे चन्दनागरुरूषिताः ।	
राजपुत्रा विराजन्ते वसन्त इव शाखिनः ॥	२८
यथाह्यनुदका नद्यो यथा वाऽप्यतृणं वनम् ।	
अगोपाला यथागावस्तथा राष्ट्रमराजकम् ॥	२९
ध्वजो रथस्य प्रज्ञानं धूमो ज्ञानं विभावसोः ।	
तेषां यो नो ध्वजो राजा स देवत्वमितो गतः ॥	३०
नाराजके जनपदे स्वकं भवति कस्यचित् ।	
मत्स्या इव नरा नित्यं भक्षयन्ति परस्परम् ॥	३१
ये हि सम्भिन्नमर्यादा नास्तिकाश्छिन्नसंशयाः ।	
तेऽपि भावाय कल्पन्ते राजदण्डनिपीडिताः ॥	३२



यथा दृष्टिं शरीरस्य नित्यमेव प्रवर्तते ।	
तथा नरेन्द्रो राष्ट्रस्य प्रभवस्सत्यधर्मयोः ॥	३३
राजा सत्यं च धर्मं च राजा कुलवतां कुलम् ।	
राजा माता पिताचैव राजा हितकरो नृणाम् ॥	३४
यमो वैश्रवणश्शक्रो वरुणश्च महाबलः ।	
विशेष्यन्ते नरेन्द्रेण वृत्तेन महता ततः ॥	३५
अहो तम इवेदं स्यान्नप्रज्ञायेत किञ्चन ।	
राजा चेन्नभवे लोके विभजन्त्साध्वसाधुनी ॥	३६
जीवत्यपि महाराजे तवैव वचनं वयम् ।	
नातिक्रमामहे सर्वे वेलां प्राप्येव सागरः ॥	३७
सनस्समीक्ष्य द्विजवर्यवृत्तं नृपं विना राज्य मरण्यभूतम् ।	
कुमार मिक्ष्वाकुसुतं वदान्यं त्वमेव राजान मिहाभिषिञ्च ॥”	३८

इति श्रीमदयोध्याकाण्डे सप्तषष्टितमस्सर्गः ॥

### ॥ अष्टषष्टितमस्सर्गः ॥

तेषां हि वचनं श्रुत्वा वसिष्ठः प्रत्युवाच ह ।	
मित्रामात्यगणान्सर्वान्ब्राह्मणांस्तानिदं वचः ॥	१
यदसौ मातुलकुले पुरे राजगृहे सुखी ।	
भरतो वसति भ्रात्रा शत्रुघ्नेन समन्वितः ॥	२
तच्छीघ्रं जवनादूता गच्छन्तु त्वरितैर्हयैः ।	
आनेतुं भ्रातरौ वीरौ किं समीक्षामहे वयम् ॥”	३

- “ गच्छ ” न्विति ततस्सर्वे वसिष्ठं वाक्यमब्रुवन् ।  
 तेषां तद्वचनं श्रुत्वा वसिष्ठो वाक्यमब्रवीत् ॥ ४
- “ एहि सिद्धार्थ ! विजय ! जयन्ताशोक ! नन्दन ! ।  
 श्रूयता मितिकर्तव्यं सर्वानेव ब्रवीमि वः ॥ ५
- पुरं राजगृहं गत्वा शीघ्रं शीघ्रजवैर्हयैः ।  
 त्यक्तशोकैरिदं वाच्य इशासना द्भ्ररतो मम ॥ ६
- पुरोहित स्त्वां कुशलं प्राह सर्वे च मन्त्रिणः ।  
 त्वरमाणश्च निर्याहि कृत्यमात्ययिकं त्वया ॥ ७
- माचास्मै प्रोषितं रामं माचास्मै पितरं मृतम् ।  
 भवन्त इशंसिपु र्गत्वा राघवाणा मिमं क्षयम् ॥ ८
- कौशेयानि च वस्त्राणि भूषणानि वराणि च ।  
 क्षिप्रमादाय राज्ञश्च भरतस्य च गच्छत ॥ ” ९
- दत्तपथ्यशना दूता जग्मु स्त्वं स्वं निवेशनम् ।  
 केकयां स्ते गमिष्यन्तो ह्यानारुह्य सम्मतान् ॥ १०
- ततः प्रास्थानिकं कृत्वा कार्यशेष मनन्तरम् ।  
 वसिष्ठेनाभ्यनुज्ञाता दूतास्संत्वरिता ययुः ॥ ११
- स्यन्तेनापरतालस्य प्रलम्बस्योत्तरं प्रति ।  
 निषेवमाणा स्ते जग्मुर्नर्दीं मध्येन मालिनीम् ॥ १२
- ते हस्तिनपुरे गङ्गां तीर्त्वा प्रत्यङ्मुखाययुः ।  
 पाञ्चालदेश मासाद्य मध्येन कुरुजाङ्गलम् ॥ १३
- सरांसि च सुपूर्णानि नदीश्च विमलोदकाः ।  
 निरीक्षमाणास्ते जग्मु र्दूताः कार्यवशाद्दूताः ॥ १४

ते प्रसन्नोदकां दिव्यां नानाविहगसेविताम् ।	
उपातिजग्मु वेगेन शरदण्डां जनाकुलाम् ॥	१५
निकूलवृक्षमासाद्य दिव्यं सत्योपयाचनम् ।	
अभिवाद्याभिवाद्यं तं कुलिङ्गां प्राविशन्पुरीम् ॥	१६
अभिकाळं ततः प्राप्यते बोधिभवना च्च्युताम् ।	
पितृपैतामहीं पुण्यां तेरु रिक्षुमतीं नदीम् ॥	१७
अवेक्ष्याञ्जलिपानां श्रु ब्राह्मणान्वेदपारगान् ।	
ययु र्मध्येन बाह्नीकान् सुदामानं च पर्वतम् ॥	१८
विष्णोः पदं प्रेक्षमाणा विपाशां चापि शाल्मलीम् ।	
नदी र्वापी स्तटकानि पल्वलानि सरांसि च ॥	१९
पश्यन्तो विविधां श्रुपि सिंहव्याघ्रमृगद्विपान् ।	
ययुः पथाऽतिमहता शासनं भर्तु रीप्सवः ॥	२०
ते श्रान्तवाहना दूता विकृष्टेन पथा ततः ।	
गिरिव्रजं पुरवरं शीघ्र मासेदु रञ्जसा ॥	२१
भर्तुः प्रियार्थं कुलरक्षणार्थं भर्तुश्च वंशस्य परिग्रहार्थम् ।	
अहेडमाना स्त्वरयास्म दूता रात्र्यान्तुते तत्पुर मेव याताः ॥	२२

इति श्रीमदयोध्याकाण्डे अष्टषष्टितमस्सर्गः ॥

॥ एकोनसप्ततितमस्सर्गः ॥

यामेव रात्रिं ते दूताः प्रविशन्ति स्म तां पुरीम् ।

भरतेनापि तां रात्रिं स्वप्नो दृष्टोऽयमप्रियः ॥

व्युष्टामेव तु तां रात्रिं दृष्ट्वा तं स्वप्न मप्रियम् ।	
पुत्रो राजाधिराजस्य सुभृशं पर्यतप्यत ॥	२
तप्यमानं समाज्ञाय वयस्याः प्रियवादिनः ।	
आयासं हि विनेष्यन्तस्सभायां चक्रिरे कथाः ॥	३
वादयन्ति तथा शान्तिं लासयन्त्यपिघापरे ।	
नाटकान्यपरे प्राहुर्हास्यानि विविधानि च ॥	४
स तैर्महात्मा भरत स्सखिभिः प्रियवादिभिः ।	
गोष्ठीहास्यानि कुर्वद्भिर्न प्रादृष्यत राघवः ॥	५
तमब्रवीत्प्रियसखो भरतं सखिभिर्वृतम् ।	
“सुहृद्भिः पर्युपासीनः किं सखे ! नानुमोदसे ॥”	६
एवं ब्रुवाणं सुहृदं भरतः प्रत्युवाचह ।	
शृणु त्वं यन्निमित्तं मे दैन्य मेतदुपागतम् ॥	७
स्वप्ने पितर मद्राक्षं मलिनं मुक्तमूर्धजम् ।	
पतन्त मद्रिशिखरात्कलुषे गोमयहृदे ॥	८
प्लवमानश्च मे दृष्ट स्स तस्मिन्गोमयहृदे ।	
पिबन्नञ्जलिना तैलं हसन्नपि मुहुर्मुहुः ॥	९
तत स्तिलोदनं भुक्त्वा पुनः पुन रधश्शिराः ।	
तैलेनाभ्यक्तसर्वाङ्ग स्तैलमेवावगाहत ॥	१०
स्वप्ने च सागरं शुष्कं चन्द्रं च पतितं भुवि ।	
उपरुद्धां च जगतीं तमसेव समावृताम् ॥	११
औपवाह्यस्य नागस्य विषाणं शकलीकृतम् ।	
सहसा चापि संशान्तं ज्वलितं ज्मतवेदसम् ॥	१२

- अवतीर्णां च पृथिवीं शुष्कांश्च विविधान् द्रुमान् ।  
अहं पश्यामि विध्वस्तान् सधूमांश्चापि पर्वतान् ॥ १३
- पीठे कार्णायसे चैनं निषण्णं कृष्णवाससम् ।  
प्रहसन्तिस्म राजानं प्रमदाः कृष्णपिङ्गलाः ॥ १४
- त्वरमाणश्च धर्मात्मा रक्तमाल्यानुलेपनः ।  
रथेन खरयुक्तेन प्रयातो दक्षिणामुखः ॥ १५
- प्रहसन्तीव राजानं प्रमदा रक्तवासिनी ।  
प्रकर्षन्ती मया दृष्टा राक्षसी विकृतानना ॥ १६
- एव मेतन्मया दृष्ट मिमां रात्रिं भयावहम् ।  
अहं रामोऽथवा राजा लक्ष्मणो वा मरिष्यति ॥ १७
- नरो यानेन यस्वप्ने खरयुक्तेन याति हि ।  
अचिरात्तस्य धूमाग्रं चितायां संप्रदृश्यते ॥ १८
- एतन्निमित्तं दीनोऽहं तन्नवः प्रतिपूजये ।  
शुष्यतीव च मे कण्ठो न स्वस्थामिव मे मनः ॥ १९
- न पश्यामि भयस्थानं भयंचैवोपधारये ।  
भ्रष्टश्च स्वरयोगो मे छाया चोपहता मम ॥ २०
- जुगुप्सन्नैव चाऽत्मानं न च पश्यामि कारणम् ।  
इमां हि दुस्स्वप्नगतिं निशाम्य ता मनेकरूपा मीवतर्कितां पुरा ।  
भयं महत्तद्भृदयान्न याति मे विचिन्त्य राजान मचिन्त्यदर्शनम् ॥”

## ॥ सम्रतितमस्सर्गः ॥

- भरते ब्रुवति स्वप्नं दूतास्ते क्लान्तवाहनाः ।  
 प्रविश्यासह्यपरिखं रम्यं राजगृहं पुरम् ॥ १
- समागम्य तु राज्ञा च राजपुत्रेण चार्चिताः ।  
 राज्ञः पादौ गृहीत्वा तु त मूचु भ्ररतं वचः ॥ २
- “पुरोहित स्त्वां कुशलं प्राह सर्वे च मन्त्रिणः ।  
 त्वरमाणश्च निर्याहि कृत्यमात्ययिकं त्वया ॥ ३
- इमानि च महार्हाणि वस्त्राण्याभरणानि च ।  
 परिगृह्य विशालाक्ष ! मातुलस्य च दापय ॥ ४
- अत्र विंशतिकोऽय्यस्तु नृपते मातुलस्य ते ।  
 दशकोऽय्यस्तु संपूर्णा स्तथैव च नृपात्मज ! ॥” ५
- प्रति गृह्यतु तत्सर्वं स्वनुरक्तस्सुहृज्जने ।  
 दूतानुवाच भरतः कामै स्सम्प्रतिपूज्यतान् ॥ ६
- “कञ्चित्सु कुशली राजा पिता दशरथो मम ।  
 कञ्चिच्चारोगता रामे लक्ष्मणे च महात्मनि ! ॥ ७
- आर्याच धर्मनिरता धर्मज्ञा धर्मदर्शिनी ।  
 अरोगा चापि कौसल्या माता रामस्य धीमतः ! ॥ ८
- कञ्चित्सुमित्रा धर्मज्ञा जननी लक्ष्मणस्य या ।  
 शत्रुघ्नस्य च वीरस्य साऽरोगा चापि मध्यमा ! ॥ ९
- आत्मकामा सदा चण्डी क्रोधिना प्राज्ञमानिनी ।  
 अरोगा चापि मे माता कैकेयी किं मुवाच ह ॥” १०

- एव मुक्तास्तु ते दूता भरतेन महात्मना ।  
ऊचु स्सप्रश्रयं वाक्य मिदं तं भरतं तदा ॥ ११
- “ कुशलास्ते नरव्याघ्र ! येषां कुशल मिच्छसि ।  
श्रीश्च त्वां वृणुते पद्मा युज्यतां चापि ते रथः ॥” १२
- भरतश्चापि तान् दूतानेव मुक्तोऽभ्यभाषत ।  
“ आपृच्छेऽहं महाराजं दूता स्सन्त्वरयन्तिमाम् ॥” १३
- एवमुत्तवातु तान् दूतान्भरतः पार्थिवात्मजः ।  
दूतै स्संचोदितो वाक्यं मातामह मुवाच ह ॥ १४
- “ राज ! न्पितुर्गमिष्यामि सकाशं दूतचोदितः ।  
पुनरप्यह मेध्यामि यदा मे त्वं स्सरिष्यसि ॥” १५
- भरतेनैव मुक्तस्तु नृपो मातामहस्तदा ।  
तमुवाच शुभं वाक्यं शिरस्याघ्राय राघवम् ॥ १६
- “ गच्छ तातानुजाने त्वां कैकेयी सुप्रजा स्त्वया ।  
मातरं कुशलं ब्रूयाः पितरं च परन्तप ! ॥ १७
- पुरोहितं च कुशलं ये चान्ये द्विजसत्तमाः ।  
तौ च तात ! महोवासौ भ्रातरौ रामलक्ष्मणौ ॥” १८
- तस्मै हस्त्युत्तमांश्चित्रान्कम्बज्जा नजिनानि च ।  
अभिसत्कृत्य कैकेयो भरताय धनं ददौ ॥ १९
- रुक्मनिष्कसहस्रे द्वेषोडशाश्वशतानि च ।  
सत्कृत्य कैकेयीपुत्रं कैकेयो धन मादिशत ॥ २०
- तथाऽमात्या नभिप्रेतान्विश्वास्यांश्च गुणान्वितान् ।  
ददावश्वपतिः क्षिप्रं भरतायानुयायिनः ॥ २१

ऐरावतानैन्द्रशिरान्नागान्वै प्रियदर्शनान् ।	
खराञ्छीघ्रान्सुसंयुक्तान्मातुलोऽस्मै धनं ददौ ॥	२२
अन्तःपुरेऽतिसंवृद्धान् व्याघ्रवीर्यबलान्वितान् ।	
दंष्ट्राऽऽयुधान्महाकायाञ्छुनश्चोपायनं ददौ ॥	२३
सदत्तं केकयेन्द्रेण धनं तन्नाभ्यनन्दत ।	
भरतः कैकयीपुत्रो गमनत्वरया तदा ॥	२४
बभूवह्यस्य हृदये चिन्ता सुमहती तदा ।	
त्वरया चापि दूतानां स्वप्नस्यापि च दर्शनात् ॥	२५
सस्ववेश्माभ्यतिक्रम्य नरनागाश्वसंवृतम् ।	
प्रपेदे सुमहच्छ्रीमान्नाजमार्गं मनुत्तमम् ॥	२६
अभ्यतीत्य ततोऽपश्यदन्तःपुर मुदारधीः ।	
ततस्तद्भरत इश्रीमा नाविवेशानिवारितः ॥	२७
समातामहमापृच्छय मातुलं च युधाजितम् ।	
रथमारुह्य भरतश्शत्रुघ्नसहितो ययौ ॥	२८
रथान्मण्डलचक्रांश्च योजयित्वा परश्शतम् ।	
उष्ट्रगोऽश्वखरैर्भृत्या भरतं यान्तमन्वयुः ॥	२९
बलेन गुप्तो भरतो महात्मा सहायकस्याऽत्मसमै रमात्यैः ।	
आदाय शत्रुघ्न मपेतशत्रुर्गृहाद्ययौ सिद्ध इवेन्द्रलोकात् ॥	३०

इति श्रीमदयोध्याकाण्डे सप्ततितमस्सर्गः ॥

॥ एकसप्ततितमस्सर्गः ॥

स प्राङ्मुखो राजगृहादभिनिर्याम राघवः ।  
ततस्सुदामां द्युतिमान् सन्तीर्यावेक्ष्य तां नदीम् ॥



ह्लादिनीं दूरपारां च प्रत्यक्स्रोतस्तरङ्गिणीम् ।	
शरद्रुमतरच्छ्रीमान्नदीमिक्ष्वाकुनन्दनः ॥	२
एलाधाने नदीं तीर्त्वा प्राप्य चापरपर्पटान् ।	
शिला माकुर्वती तीर्त्वा आग्नेयं शल्यकर्तनम् ॥	३
सत्यसन्धश्शुचिश्श्रीमान्प्रेक्षमाणश्शिलावहाम् ।	
अत्ययात्स महाशैलान्वनं चैत्ररथं प्रति ॥	४
सरस्वतीं च गङ्गां च युग्मेन प्रतिपद्य च ।	
उत्तरान्वीरमत्स्यानां भारुण्डं प्राविशद्वनम् ॥	५
वेगिनीं च कुलिङ्गाख्यां ह्लादिनीं पर्वताऽवृताम् ।	
यमुनां प्राप्य सन्तीर्णो बलमाश्रासयत्तदा ॥	६
शीतीकृत्य तु गात्राणि क्लान्तानाश्रास्य वाजिनः ।	
तत्र स्नात्वा च पीत्वा च प्राया दादाय चोदकम् ॥	७
राजपुत्रो महारण्य मनभीक्ष्णोपसेवितम् ।	
भद्रो भद्रेण यानेन मारुतः खमिवात्ययात् ॥	८
भागीरथीं दुष्प्रतरामंशुधाने महानदीम् ।	
उपायाद्राघवस्तूर्णं प्राग्वटे विश्रुतेपुरे ॥	९
स गङ्गां प्राग्वटे तीर्त्वा समायात्कुटिकोष्ठिकाम् ।	
सबल स्तां स तीर्त्वाऽथ समायाद्धर्मवर्धनम् ॥	१०
तोरणं दक्षिणार्धेन जम्बूप्रस्थमुपागमत् ।	
वरूथं च ययौ रम्यं ग्रामं दशरथात्मजः ॥	११
तत्र रम्ये वनेवासं कृत्वाऽसौ प्राङ्मुखो ययौ ।	
उद्यान मुज्जिहीनायाः प्रियका यत्र पदपाः ॥	१२

सालां स्तु प्रियकान्प्राप्य शीघ्रानास्थाय वाजिनः ।	
अनुज्ञाप्याथ भरतो वाहिनीं त्वरितो ययौ ॥	१३
वासं कृत्वा सर्वतीर्थे तीर्त्वा चोत्तानिकां नदीम् ।	
अन्यानदींश्च विविधाः पार्वतीयैस्तुरङ्गमैः ॥	१४
हस्तिपृष्ठकमासाद्य कुटिका मत्स्यवर्तत ।	
ततार च नरव्याघ्रो लौहित्ये स कपीवतीम् ॥	१५
एकसाले स्थाणुमतीं विनते गोमतीं नदीम् ।	
कळिङ्गनगरे चापि प्राप्य सालवनं तदा ॥	१६
भरतः क्षिप्रमागच्छत्सुपरिश्रान्तवाहनः ।	
वनं च समतीत्याऽशुशर्वर्या मरुणोदये ॥	१७
अयोध्यां मनुना राज्ञा निर्मितां संददर्शह ।	
तां पुरीं पुरुषव्याघ्रस्सप्तरात्रोषितःपथि ॥	१८
अयोध्यामग्रतो दृष्ट्वा सारथिं वाक्यमब्रवीत् ॥”	
एषा नातिप्रतीता मे पुण्योद्याना यशस्विनी ॥	१९
अयोध्या दृश्यते दूरात्सारथे ! पाण्डुमृत्तिका ।	
यज्वभिर्गुणसम्पन्नैर्ब्राह्मणैर्वेदपारगैः ॥	२०
भूयिष्ठमृद्धैराकीर्णा राजर्षिपरिपालिता ।	
अयोध्यायां पुराशब्दश्श्रूयते तुमुलो महान् ॥	२१
समन्तान्नरनारीणां तमद्य न शृणोम्यहम् ।	
उद्यानानि च सायाहे क्रीडित्वोपरतैर्नरैः ॥	२२
समन्ता द्विप्रधावद्भिः प्रकाशन्ते ममाग ।	
तान्यद्यानुरुदन्तीव परित्यक्तानि कामि	२३

अरण्यभूतेव पुरी सारथे ! प्रतिभाति मे ।	
नह्यत्र यानैर्दृश्यन्ते न गजैर्न च वाजिभिः ॥	२४
निर्यान्तो वाऽभियान्तो वा नरमुख्या यथापुरम् ।	
उद्यानानि पुराभान्ति मत्तप्रमुदितानि च ॥	२५
जनानां रतिसंयोगेष्वत्यन्तगुणवन्ति च ।	
आहतान्यद्य पश्यामि निरानन्दानि सर्वशः ॥	२६
स्रस्तपर्णैरनुपथं विक्रोशद्भि रिवद्भूमैः ।	
नाद्यापि श्रूयते शब्दो मत्तानां मृगपक्षिणाम् ॥	२७
संरक्तां मधुरां वार्णां कलं व्याहरतां बहु ।	
चन्दनागरुसंपृक्तो धूपसम्मूर्छितोऽतुलः ॥	२८
प्रवाति पवनश्श्रीमा न्किन्नु नाद्य यथापुरम् ।	
भेरीमृदङ्गवीणानां कोणसङ्घट्टितः पुनः ॥	२९
किमद्य शब्दो विरतस्सदा दीनगतिः पुरा ।	
अनिष्टानि च पापानि पश्यामि विविधानि च ॥	३०
निमित्तान्यमनोज्ञानि तेन सीदति मे मनः ।	
सर्वथा कुशलं सूत ! दुर्लभं मम बन्धुषु ॥	३१
तथा ह्यसति सम्मोहे हृदयं सीदतीव मे ।”	
विषण्ण इशान्तहृदय स्रस्तस्संलुलितेन्द्रियः ॥	३२
भरतः प्रविवेशाऽशु पुरीमिक्ष्वाकुपालिताम् ।	
द्वारेण वैजयन्तेन प्राविशच्छ्रान्तवाहनः ॥	३३
द्वार्षीं रुत्थाय ‘विजयं’ पृष्टस्तै स्सहितो ययौ ।	
सत्वनेकाग्रहृदयो द्वार्षीं पत्यर्च्य तं जनम् ॥	३४

- सूतमश्वपतेःकृान्त मन्त्रवीत्तत्र राघवः ।
- “ किमहं त्वरयानीतः कारणेन विनाऽनघ ! ॥ ३५
- अशुभाशङ्कि हृदयं शलिं च पततीव मे ।
- श्रुतानो यादृशाः पूर्वं नृपतीनां विनाशने ॥ ३६
- आकारां स्तानहं सर्वानिह पश्यामि सारथे ! ।
- सम्मार्जनविहीनानि परुषाण्युपलक्ष्ये ॥ ३७
- असंयतकवाटानि श्रीविहीनानि सर्वशः ।
- बलिकर्मविहीनानि धूपसम्मोदनेन च ॥ ३८
- अनाशितकुटुम्बानि प्रभाहीनजनानिच ।
- अलक्ष्मीकानि पश्यामि कुटुम्बिभवनान्यहम् ॥ ३९
- अपेतमाल्यशोभानि ह्यसम्मृष्टाजिराणिच ।
- देवागाराणि शून्यानि न चाभान्ति यथापुरम् ॥ ४०
- देवतार्चाः प्रविद्धाश्च यज्ञगोष्ठ्य स्तथाविधाः ।
- माल्यापणेषु राजन्ते नाद्य पण्यानि वा तथा ॥ ४१
- दृश्यन्ते वणिजोऽप्यद्य न यथापूर्वं मन्त्रवै ।
- ध्यानसंविग्नहृदया नष्टव्यापारयन्त्रिताः ॥ ४२
- देवायतनचैत्येषु दीनाः पक्षिगणास्तथा ।
- मलिनं चाश्रुपूर्णाक्षं दीनं ध्यानपरं कृशम् ॥ ४३
- सस्त्रीपुंसं च पश्यामि जन मुत्कण्ठितं पुरे ।”
- इत्येव मुक्त्वा भरत स्सूतं तं दीनमानसः ॥ ४४
- तान्यनिष्टान्ययोध्यायां प्रेक्ष्य राजगृहं ययौ ।

तां शून्यशृङ्गाटकवेश्मरथ्यां रजोऽरुणद्वारकवाटयन्त्वाम् ।	
दृष्ट्वापुरीमिन्द्रपुरप्रकाशां दुःखेन संपूर्णतरो बभूव ॥	४५
बहूनि पश्यन्मनसोऽप्रियाणि यान्यन्यदा नास्य पुरे बभूवुः ।	
अवाक्छिरा दीनमना न हृष्टः पितुर्महात्मा प्रविवेश वेश्म ॥	४६
इति श्रीमदयोध्याकाण्डे एकसप्ततितमस्सर्गः ॥	

### ॥ द्विसप्ततितमस्सर्गः ॥

अपश्यंस्तु तत स्त्र पितरं पितु रालये ।	
जगाम भरतो द्रष्टुं मातरं मातु रालये ॥	१
अनुप्राप्तं तु तं दृष्ट्वा कैकेयी प्रोषितं सुतम् ।	
उत्पपात तदा हृष्टा त्यक्त्वा सौवर्ण मासनम् ॥	२
स प्रविश्यैव धर्मात्मा स्वगृहं श्रीविवर्जितम् ।	
भरतः प्रतिजग्राह जनन्या श्ररणौ शुभौ ॥	३
सा तं मूर्धन्युपाघ्राय परिष्वज्य यशस्विनम् ।	
अङ्गे भरत मारोप्य प्रष्टुं समुपचक्रमे ॥	४
“अद्य ते कतिचि द्राव्यः च्युतस्याऽर्यकवेश्मनः ।	
अपि नाध्वश्रम इशीघ्रं रथेनाऽपतत स्तव ॥	५
आर्यकस्ते सुकुशली युधाजिन्मातुल स्तव ।	
प्रवासाच्च सुखं पुत्र ! सर्वं मे वक्तु मर्हसि ॥”	६
एवं पृष्टस्तु कैकेय्या प्रियं पार्थिवनन्दनः ।	
आचष्ट भरत स्सर्वं मात्रे राजीवलोचनः ॥	७

- “ अद्य मे सप्तमी रात्रिश्च्युतस्याऽर्यकवेश्मनः ।  
 अम्बायाः कुशली तातो युधाजिन्मातुलश्चमे ॥ ८
- यन्मे धनं च रत्नं च ददौ राजा परन्तपः ।  
 परिश्रान्तं पथ्यभवत्ततोऽहं पूर्वं मागतः ॥ ९
- राजवाक्य हरै र्दूतै स्त्वर्यमाणोऽह मागतः ।  
 यदहं प्रष्टु मिच्छामि तदम्बा वक्तु मर्हति ॥ १०
- शून्योऽयं शयनीयस्ते पर्यङ्को हेमभूषितः ।  
 न चाय मिक्ष्वाकुजनः प्रहृष्टः प्रतिभाति मा ॥ ११
- राजा भवतिभूयिष्ठ मिहाम्बया निवेशने ।  
 तमहं नाद्य पश्यामि द्रष्टु मिच्छन्निहाऽगतः ॥ १२
- पितुर्ग्रहीष्ये चरणौ तं ममाऽख्याहि पृच्छतः ।  
 आहोस्विदम्ब ! ज्येष्ठायाः कौसल्याया निवेशने ॥” १३
- [अम्ब राजा स यत्नाऽस्ते त महं द्रष्टु मुत्सहे ।  
 नहि शर्माधिगच्छामि तमदृष्ट्वा महीपतिम् ॥ १४
- तस्य तद्वचनं श्रुत्वा भरतस्य महात्मनः ।]  
 तं प्रत्युवाच कैकेयी प्रियव द्वोरमप्रियम् ॥ १५
- अजानन्तं प्रजानन्ती राज्यलोभेन मोहिता ।  
 “ यागति स्सर्वभूतानां तां गतिं ते पिता गतः ॥ १६
- राजा महात्मा तेजस्वी यायजूरु स्सतां गतिः ।”  
 तच्छ्रुत्वा भरतो वाक्यं धर्माभिजनवाञ्छुषिः ॥ १७
- पपात सहसा भूमौ पितृशोकबलार्दितः ।  
 “ हाहतोऽ”स्मीति कृपणां दीनां वाच मुदीरयन् ॥ १८

- निपपात महाबाहु बर्हू विक्षिप्य वीर्यवान् ।  
तत शोकेन संवीतः पितुर्मरणदुःखितः ॥ १९
- विललाप महातेजा भ्रान्ताकुलितचेतनः ।  
“ एतत्सुरुचिरं भाति पितुर्भे शयनं पुरा ॥ २०
- शशिनैवामलं रात्रौ गगनं तोयदात्यये ।  
तदिदं न विभात्यद्य विहीनं तेन धीमता ॥ २१
- व्योमेव शशिना हीन मच्छुष्क इव सागरः ।”  
बाष्प मुत्सृज्य कण्ठेन स्वार्तः परमपीडितः ॥ २२
- प्रच्छाद्य वदनं श्रीमद्वस्त्रेण जयतां वरः ।  
तमार्तं देवसङ्काशं समीक्ष्य पतितं भुवि ॥ २३
- निकृत्त मिव सालस्य स्कन्धं परशुना वने ।  
मत्तमातङ्गसङ्काशं चन्द्रार्कसदृशं भुवः ॥ २४
- उत्थापयित्वा शोकार्तं वचनं चेद मब्रवीत् ।  
“ उत्तिष्ठोत्तिष्ठ किं शेषे राज ! नत्र महायशः ! ॥ २५
- त्वद्विधा न हि शोचन्ति सन्तस्सदसि सम्मताः ।  
दानयज्ञाधिकारा हि शीलश्रुतिवचोनुगा ॥ २६
- बुद्धिस्ते बुद्धिसम्पन्न ! प्रभेवार्कस्य मन्दिरे ।”  
स रुदित्वा धिरं कालं भूमौ विपरिवृत्य च ॥ २७
- जननीं प्रत्युवाचेदं शोकै बन्धुभि रावृतः ।  
“ अभिषेक्ष्यति रामं नु राजा यज्ञं नु यक्ष्यते ॥ २८
- इत्यहं कृतसङ्कल्पो हृष्टो यात्रामयासिषम् ।  
तदिदं ह्यन्यथा भूतं व्यवदीर्णं मनो मम ॥ २९

- पितरं यो न पश्यामि नित्यं प्रियहिते रतम् ।  
 अम्ब ! केनात्यगाद्राजा व्याधिना मय्यनागते ॥ ३०
- धन्या रामादयस्सर्वे यैः पिता संस्कृतस्स्वयम् ।  
 न नूनं मां महाराजः प्राप्तं जानाति कीर्तिमान् ॥ ३१
- उपजिघ्रेद्धि मां मूर्ध्नि तातस्सन्नम्य सत्वरम् ।  
 क्व स पाणि स्सुखस्पर्शं स्तातस्याक्लिष्टकर्मणः ॥ ३२
- येन मां रजसा ध्वस्तमभीक्ष्णं परिमार्जति ।  
 यो मे भ्राता पिता बन्धुर्यस्य दासोऽस्मि धीमतः ॥ ३३
- तस्य मां शीघ्रमाख्याहि रामस्याक्लिष्टकर्मणः ।  
 पिता हि भवति ज्येष्ठो धर्ममार्यस्य जानतः ॥ ३४
- तस्य पादौ ग्रहीष्यामि स हीदानीं गतिर्मम ।  
 धर्मविद्धर्मनित्यश्च सत्यसन्धो दृढव्रतः ॥ ३५
- आर्यः किं मन्वतीद्राजा पिता मे सत्यविक्रमः ।  
 पश्चिमं साधुसंदेशमिच्छामि श्रोतुमात्मनः ॥” ३६
- इति पृष्ट्वा यथातत्त्वं कैकेयीवाक्यमब्रवीत् ।  
 “रामेति राजा विलपन् हासीते ! लक्ष्मणेति च ॥” ३७
- स महात्मा परं लोकं गतो गतिमतां वरः ।  
 इमां तु पश्चिमां वाचं व्याजहार पिता तव ॥ ३८
- “कालधर्मपरिक्षिप्तः पाशैरिव महागजः ।  
 सिद्धार्थास्ते नरा राममागतं सीतया सह ॥ ३९
- लक्ष्मणं च महाबाहुं द्रक्ष्यन्ति पुनरागतम् ।”  
 तच्छ्रुत्वा बिषसादैव द्वितीयाप्रियशंसनात् ॥ ४०



- विषण्णवदनो भूत्वा भूयः पप्रच्छ मातरम् ।  
 “ क्व चेदानीं स धर्मात्मा कौसल्यानन्दवर्धनः ॥ ४१  
 लक्ष्मणेन सह भ्रात्रा सीतया च समं गतः । ”  
 तथा पृष्टा यथातत्त्व माख्यातु मुपचक्रमे ॥ ४२  
 माताऽस्य सुमहद्वाक्यं विप्रियं प्रियशङ्कया ।  
 “ सहि राजसुतः पुत्र ! चीरवासा महावनम् ॥ ४३  
 दण्डकान्सह वैदेह्या लक्ष्मणानुचरो गतः । ”  
 तच्छ्रुत्वा भरतस्त्रस्तो भ्रातु श्रारित्र शङ्कया ॥ ४४  
 स्वस्य वंशस्य माहात्म्यात्प्रष्टुं समुपचक्रमे ।  
 “ कच्चिन्न ब्राह्मणधनं हृतं रामेण कस्यचित् ? ॥ ४५  
 कच्चिन्नाढ्यो दरिद्रो वा तेनापापो विहिंसितः ? ।  
 कच्चिन्न परदारान्वा राजपुत्रोऽभिमन्यते ? ॥ ४६  
 कस्मात्स दण्डकारण्ये भ्रूणहेव विवासितः ? । ”  
 अथास्य चपला माता तत्स्वकर्म यथा तथम् ॥ ४७  
 तेनैव स्त्रीस्वभावेन व्याहर्तु मुपचक्रमे ।  
 एव मुक्तातु कैकेयी भरतेन महात्मना ॥ ४८  
 उवाच वचनं हृष्टा मूढा पण्डितमानिनी ।  
 “ न ब्राह्मणधनं किञ्चि द्रुतं रामेण कस्यचित् ॥ ४९  
 कश्चिन्नाढ्यो दरिद्रो वा तेनापापो विहिंसितः ।  
 न रामः परदारांश्च चक्षुर्भ्यां मपि पश्यति ॥ ५०  
 मया तु पुत्र ! श्रुत्वैव रामस्यैवाभिषेचनम् ।  
 याचितस्ते पिता राज्यं रामस्य च विवासनम् ॥ ५१

सस्ववृत्तिं समास्थाय पिता ते तत्तथाऽकरोत् ।	
रामश्च सह सौमित्रिः प्रेषित स्सीतया सह ॥	५२
तमपश्यन्प्रियं पुत्रं महीपालो महायशाः ।	
पुत्रशोकपरिद्वूनः पञ्चत्व मुपपेदिवान् ॥	५३
त्वया त्विदानीं धर्मज्ञ ! राजत्वमवलम्ब्यताम् ।	
त्वत्कृते हि मया सर्वमिदं मेवं विधं कृतम् ॥	५४
माशोकं माच सन्तापं धैर्यमाश्रय पुत्रक ! ।	
त्वदधीना हि नगरी राज्यं चैतदनामयम् ॥	५५
तत्पुत्र ! शीघ्रं विधिना विधिज्ञैर्वसिष्ठमुख्यैस्सहितो द्विजेन्द्रैः ।	
सङ्काल्य राजानं मदीनसत्त्वं मात्मानं मुर्व्यामभिषेचयस्व ॥	५६

इति श्रीमदयोध्याकाण्डे द्विसप्ततितमस्सर्गः ॥

## ॥ त्रिसप्ततितमस्सर्गः ॥

[कैकेय्या त्वेव मुक्तस्तु भरतो राघवानुजः ।	
कर्णो कराभ्यां प्रच्छाद्य पपात धरणीतले ॥	१
हा तात ! राम ! नाथेति विलप्य करुणं बहु ।	
मुहूर्तं मिव निस्संज्ञं स्संज्ञावानिदं मब्रवीत् ॥	२
हतोऽस्मि राजा निहतो हतो लोकश्च दुर्मते ! ।	
किमिदं संज्ञितं केन कस्य कार्यं त्वया कृतम् ॥	३
राजानं प्रेतभावस्थं कृत्वा रामं च तापसम् ।	
त्वं तु राज्यफलं भोक्तुं मद्यतिष्ठसि दुर्मते ! ॥	४

रामप्रस्थापिकाया श्च पतिन्नद्या श्च तवोदरे ।	
दशमासा मया नीता हा लोके निन्दितोह्यहम् ॥	५
कण्ठेऽवसज्य पाशं वा विषं पीत्वाऽथवा शठे ! ।	
त्यज प्राणांश्च दुर्मेधे ! जलमग्निं प्रविश्यवा ॥	६
त्वा मद्य निहनिष्यामि नोषेद्रामस्य दुर्यशः ।	
राघवस्यानुजो भ्राता भरतो मातृहा इति ॥	७
एवं परुषमुत्तवातु निर्दग्धु मिव चक्षुषा ।	
निरीक्षमाणे भरते कैकेयी वाक्यमब्रवीत् ॥	८
किं मयाऽपकृतं तेऽद्यगर्हसे मां मुहुर्मुहुः ।	
प्रसूयवर्धयित्वा त्वां कामंचाकरवं नकिम् ॥	९
ते पिता स्वर्गतो राजा भ्रातरौ च विवासितौ ।	
बहुना किं प्रलापेन कुरु राज्यं यथा सुखम् ॥]	१०
श्रुत्वा तु पितरं वृत्तं भ्रातरौ च विवासितौ ।	
भरतो दुःखसन्तप्त इदं वचनमब्रवीत् ॥	११
किंनु कार्यं हतस्येह मम राज्येन शोषतः ।	
विहीनस्याथ पित्रा च भ्रात्रा पितृसमेन च ॥	१२
दुःखे मे दुःख मकरो ब्रूणे क्षारमिवादधाः ।	
राजानं प्रेतभावस्थं कृत्वा रामं च तापसम् ॥	१३
कुलस्य त्व मभावाय काळरात्रिरिवाऽगता ।	
अङ्गार मुपगूह्यस्व पिता मे नावबुद्धवान् ॥	१४
मृत्यु मापादितो राजा त्वया मे पापदर्शनि ! ।	
सुखं परिहृतं मोहात्कुलेऽस्मिन्कुलपांसनि ! ॥	१५

त्वां प्राप्य हि पिता मेऽद्य सत्यसन्धो महायशाः ।

तीव्रदुःखाभिसन्तप्तो वृत्तो दशरथो नृपः ॥

१६

विनाशितो महाराजः पिता मे धर्मवत्सलः ।

कस्मात्प्रब्राजितो रामः कस्मादेव वनं गतः ॥

१७

कौसल्या च सुमित्रा च पुत्रशोकाभिपीडिते ।

दुष्करं यदि जीवेतां प्राप्य त्वां जननीं मम ॥

१८

ननुत्वार्योऽपि धर्मात्मा त्वयि वृत्तिं मनुत्तमाम् ।

वर्तते गुरुवृत्तिज्ञो यथा मातरि वर्तते ॥

१९

तथा ज्येष्ठा हि मे माता कौसल्या दीर्घदर्शिनी ।

त्वयि धर्मं समास्थाय भगिन्या मिव वर्तते ॥

२०

तस्याः पुत्रं कृताऽत्मानं श्रीरवल्कलवाससम् ।

प्रस्थाप्य वनवासाय कथं पापे ! न शोचसि ॥

२१

अपापदर्शनं शूरं कृताऽत्मानं यशस्विनम् ।

प्रब्राज्य श्रीरवसनं किंनु पश्यसि कारणम् ॥

२२

लुब्धाया विदितो मन्ये नतेऽहं राघवं प्रति ।

तथाह्यनर्थो राज्यार्थं त्वया नीतो महानयम् ॥

२३

अहं हि पुरुषव्याघ्रावपश्यन्नामलक्ष्मणौ ।

केन शक्तिप्रभावेन राज्यं रक्षितुं मुत्सहे ॥

२४

तं नित्यं महाराजो बलवन्तं महाबलः ।

अपाश्रितोऽभूद्धर्मात्मा मेरुर्मेरुवनं यथा ॥

२५

सोऽहं कथं मिमं भारं महाधुर्यसमुद्धृतम् ।

दम्भ्यो धुरमिवाऽसाद्य वहेयं केन चौजसा ॥

२६

- अथवा मे भवेच्छक्ति र्योगैर्बुद्धिबलेन वा ।  
 सकामां न करिष्यामि त्वा महं पुत्रगर्हिनीम् ॥ २७
- नमे विकाङ्क्षा जायेत त्यक्तुं त्वां पापनिश्चयाम् ।  
 यदि रामस्य नावेक्षा त्वयि स्यान्मातृवत्सदा ॥ २८
- उत्पन्ना तु कथं बुद्धि स्तवेयं पापदर्शिनि ।  
 साधुधारित्रिविभ्रष्टे ! पूर्वेषां नो विगर्हिता ॥ २९
- अस्मिन्कुले हि पूर्वेषां ज्येष्ठो राज्येऽभिषिच्यते ।  
 अपरे भ्रातरस्तस्मिन्प्रवर्तन्ते समाहिताः ॥ ३०
- न हि मन्ये नृशंसे ! त्वं राजधर्म मवेक्षसे ।  
 गतिं वा नविजानासि राजवृत्तस्य शाश्वतीम् ॥ ३१
- सततं राजवृत्ते हि ज्येष्ठो राज्येऽभिषिच्यते ।  
 राज्ञा मेतत्समं तत्स्यादिदृक्वाकूणां विशेषतः ॥ ३२
- तेषां धर्मैकरक्षाणां कुलधारित्रशोभिनाम् ।  
 अद्य धारित्रशौण्डिर्यं त्वां प्राप्य विनिवर्तितम् ॥ ३३
- तवापि सुमहाभागा जनेन्द्राः कुलपूर्वगाः ।  
 बुद्धे र्मोहः कथमयं सम्भूतस्त्वयि गर्हितः ॥ ३४
- नतु कामं करिष्यामि त्वाहं पापनिश्चये ! ।  
 त्वया व्यसनमारब्धं जीवितान्तकरं मम ॥ ३५
- एष त्विदानी मेवाह मप्रियार्थं तवानघम् ।  
 निवर्तयिष्यामि वना द्भ्रातरं स्वजनप्रियम् ॥ ३६
- निवर्तयित्वा रामं च तस्याहं दीप्ततेजसः ।  
 दासभूतो भविष्यामि सुस्थितेनान्तरात्मना ॥” ३७

इत्येव मुक्त्वा भरतो महात्मा प्रियेतरैर्वाक्यगणैस्तुदं स्ताम् ।  
शोकातुरश्चापि ननाद भूय सिंसहो यथा पर्वतगह्वरस्थः ॥ ३८

इति श्रीमदयोध्याकाण्डे त्रिसप्ततितमस्सर्गः ॥

॥ चतुस्सप्ततितमस्सर्गः ॥

- तां तथा गर्हयित्वा तु मातरं भरत स्तदा ।  
रोपेण महताऽऽविष्टः पुनरेवाब्रवीद्वचः ॥ १
- “ राज्या ब्रह्मशस्त्र कैकेयि ! नृशंसे ! दुष्टचारिणि ! ।  
परित्यक्ता च धर्मेण मामृतं रुदती भव ॥ २
- किनु तेऽदूषयद्राजा रामो वा भृशधार्मिकः ।  
ययोर्मृत्युर्विवासश्च त्वत्कृते तुल्यमागतौ ॥ ३
- भ्रूणहत्यामासि प्राप्ता कुलस्यास्य विनाशनात् ।  
कैकेयि ! नरकं गच्छ माघभर्तुस्सलोकताम् ॥ ४
- यत्त्वया हीदृशं पापं कृतं घोरेण कर्मणा ।  
सर्वलोकप्रियं हित्वा ममाप्यापादितं भयम् ॥ ५
- त्वत्कृते मे पिता वृत्तो रामश्चारण्यमाश्रितः ।  
अयशो जीवलोके च त्वयाऽहं प्रतिपादितः ॥ ६
- मातृरूपे ! ममामित्रे ! नृशंसे ! राज्यकामुके ! ।  
न तेऽहं मभिभाष्योऽस्मि दुर्वृत्ते ! पतिघातिनि ! ॥ ७
- कौसल्या च सुमित्रा च याश्चान्या मम मातरः ।  
दुःखेन महताऽऽविष्टा स्त्वां प्राप्य कुलदूषिणीम् ॥ ८

न त्व मश्वपतेः कन्या धर्मराजस्य धीमतः ।	
राक्षसी तत्र जाताऽपि कुलप्रध्वंसिनी पितुः ॥	९
यत्त्वया धार्मिको रामो नित्यं सत्यपरायणः ।	
वनं प्रस्थापितो दुःखात्पिता च त्रिदिवं गतः ॥	१०
अत्प्रधानाऽपि तत्पापं मयि पित्रा विनाकृते ।	
भ्रातृभ्यां च परित्यक्ते सर्वलोकस्य चाप्रिये ॥	११
कौसल्यां धर्मसंयुक्तां वियुक्तां पापनिश्चये ! ।	
कृत्वा कं प्राप्स्यसे त्वद्य लोलं निरयगामिनि ! ॥	१२
किं नावबुद्ध्यसे क्रूरे ! नियतं बन्धुसंश्रयम् ।	
व्येष्टं पितृसमं रामं कैसल्यायाऽऽत्मसम्भवम् ॥	१३
अङ्गप्रत्यङ्गजः पुत्रो हृदयाच्चापि जायते ।	
तस्मात्प्रियतमो मातुः प्रियत्वा न्नतु बान्धवः ॥	१४
अन्यदा किल धर्मज्ञा सुरभि स्सुरसम्मता ।	
बहमानौ ददर्शोर्व्यां पुत्रौ विगतचेतसौ ॥	१५
ता वर्धदिवसे श्रान्तौ दृष्ट्वा पुत्रौ महीतले ।	
रुरोद पुत्रशोकेन बाष्पपर्याकुलेक्षणा ॥	१६
अधस्ताद्भ्रजतस्तस्य सुरराज्ञो महात्मनः ।	
बिन्दवः पातिता गात्रे सूक्ष्मास्सुरभिगन्धिनः ॥	१७
इन्द्रोऽप्यश्रुनिपातं तं स्वगात्रे पुण्यगन्धिनम् ।	
सुरभि मन्यते दृष्ट्वा भूयसीं तां सुरेश्वरः ॥	१८
निरीक्षमाण इशक्रस्तां ददर्श सुरभिं स्थिताम् ।	
आकाशे विष्टितां दीनां रुदन्तीं भृशदुःखिताम् ॥	१९

- तां दृष्ट्वा शोकसन्तप्तां वज्रपाणि र्यशस्विनीम् ।  
इन्द्रः प्राञ्जलि रुद्विग्न स्सुरराजोऽब्रवीद्वचः ॥ २०
- ‘भयं कच्चिन्न चास्मासु कुतश्चि द्विद्यते महत् ।  
कुतोनिमित्तशोकस्ते ब्रूहि सर्वहितैषिणि ! ॥’ २१
- एवमुक्त्वा तु सुरभिस्सुरराजेन धीमता ।  
प्रत्युवाच ततो धीरा वाक्यं वाक्यविशारदा ॥ २२
- ‘शान्तं पापं न वः किञ्चि त्कुतश्चिदमराधिप ! ।  
अहं तु मग्ना शोषामि स्वपुत्रौ विषमे स्थितौ ॥ २३
- एतौ दृष्ट्वा क्रुशौ दीनौ सूर्यरश्मिप्रतापितौ ।  
बाध्यमानौ बलीवदौ कर्षकेण सुराधिप ! । २४
- मम काय्मत्प्रसूतौ हि दुःखितौ भारपीडितौ ।  
यौ दृष्ट्वा परितप्येऽहं नास्ति पुत्रसमः प्रियः ॥ २५
- यस्याः पुत्रसहस्रैस्तु कृत्स्नं व्याप्त मिदं जगत् ।  
तां दृष्ट्वा रुदतीं शक्रो न सुतान्मन्यते वरम् ॥ २६
- सदाऽप्रतिमवृत्ताया लोकधारगकाम्यया ।  
श्रीमत्या गुणनित्याया स्वभावपरिवेषया ॥ २७
- यस्याः पुत्रसहस्राणि साऽपि शोचति कामधुक् ।  
किं पुन र्यां विना रामं कौसल्या वर्तयिष्यति ॥ २८
- एकपुत्रा च साध्वी च विवत्सेयं त्वया कृता ।  
तस्मान्त्वं सततं दुःखं प्रेत्य चेह च लप्स्यसे ॥ २९
- अहं ह्यपचितं भ्रातुः पितुश्च सकला मिमाम् ।  
वर्धनं यशसश्चापि करिष्यामि न संशयः ॥ ३०



आनाययित्वा तनयं कौसल्याया महाबलम् ।	
स्वयं मेव प्रवेक्ष्यामि वनं मुनिनिषेवितम् ॥	३१
न ह्यहं पापसङ्कल्पे ! पापे ! पापं त्वया कृतम् ।	
शक्तोधारयितुं पौरै रश्रुकण्ठैर्निरीक्षितः ॥	३२
सा त्वमग्निं प्रविश वा स्वयं वादण्डकान्विश ।	
रज्जुम्बधान वा कण्ठे नहितेऽन्यत्परायणम् ॥	३३
अहमप्यवनीं प्राप्ते रामे सत्यपराक्रमे ।	
कृतकृत्यो भविष्यामि विप्रवासितकल्मषः ॥”	३४
इति नाग इवारण्ये तोमराङ्कुशघोदितः ।	
पपात भुवि संक्रुद्धो निश्वसन्निव पन्नगः ॥	३५
संरक्तनेत्रं शिशथिलाम्बरं स्तदा विधूतसर्वाभरणः परन्तपः ।	
बभूव भूमौ पतितो नृपात्मज इशवीपतेः केतुरिवोत्सवक्ष्ये ॥	

इति श्रीमदयोध्याकाण्डे चतुस्तप्तितमस्सर्गः ॥

### ॥ पञ्चसप्ततितमस्सर्गः ॥

दीर्घकालात्समुत्थाय संज्ञां लब्ध्वा च वीर्यवान् ।	
नेत्राभ्या मश्रु पूर्णाभ्यां दीना मुद्वीक्ष्य मातरम् ॥	१
सोऽमात्यमध्ये भरतो जननी मभ्यकुत्सयत् ।	
“राज्यं न कामये जातु मन्त्रये नापि मातरम् ॥	२
अभिषेकं न जानामि योऽभू द्राज्ञा समीक्षितः ।	
विप्रकृष्टे ह्यहं देशे शत्रुघ्नसहितोऽक्सम् ॥	३

- वनवासं न जानामि रामस्याहं महात्मनः ।  
 विवासनं वा सौमित्रे स्सीताया श्च यथाऽभवत् ॥” ४
- तथैव क्रोशतस्तस्य भरतस्य महात्मनः ।  
 कौसल्या शब्द माज्ञाय सुमित्नामिदमब्रवीत् ॥ ५
- “ आगतः क्रूरकार्यायाः कैकेय्या भरतस्सुतः ।  
 तमहं द्रष्टुमिच्छामि भरतं दीर्घदर्शिनम् ॥” ६
- एवमुत्तवा सुमित्रां सा विवर्णा मलिना कृशा ।  
 प्रतस्थे भरतो यत्र वेपमाना विचेतना ॥ ७
- सतु रामानुज श्चापि शत्रुन्न सहित स्तदा ।  
 प्रतस्थे भरतो यत्र कौसल्याया निवेशनम् ॥ ८
- तत इशत्रुन्न भरतौ कौसल्यां प्रेक्ष्य दुःखितौ ।  
 पर्वष्यजेतां दुःखार्तां पतितां नष्टचेतनाम् ॥ ९
- रुदन्तौ रुदतीं दुःखात्समेत्यार्यां मनस्विनीम् ।  
 भरतं प्रत्युवाचेदं कौसल्या भृशदुःखिता ॥ १०
- “ इदं ते राज्यकामस्य राज्यं प्राप्त मकण्ठकम् ।  
 सम्प्राप्तं वत कैकेय्या शीघ्रं क्रूरेण कर्मणा ॥ ११
- प्रस्थाप्य चीरवसनं पुत्रं मे वनवासिनम् ।  
 कैकेयी कं गुणं तत्र पश्यति क्रूरदर्शिनी ॥ १२
- क्षिप्रं मामपि कैकेयी प्रस्थापयितु मर्हति ।  
 हिरण्यनाभो यत्रास्ते सुतो मे सुमहायशाः ॥ १३
- अथवा स्वय मेवाहं सुमित्रानुचरा सुखम् ।  
 अग्निहोत्रं पुरस्कृत्य प्रस्थास्ये यत्र राघवः ॥ १४

कामं वा स्वय मेवाद्य तत्र मां नेतु मर्हसि ।	
यत्रासौ पुरुषव्याघ्रः पुत्रो मे तप्यते तपः ॥	१५
इदं हि तव विस्तीर्णं धनधान्यसमाचितम् ।	
हस्त्यश्वरथसम्पूर्णं राज्यं निर्यातितं तथा ॥”	१६
इत्यादि बहुभिर्वाक्यैः क्रूरै स्सम्भर्त्सितोऽनघः ।	
विव्यथे भरत स्त्रीत्रं व्रणे तुद्येव सूचिना ॥	१७
पपात चरणे तस्या स्तदा सम्भ्रान्त चेतसः ।	
विलप्य बहुधाऽसंज्ञो लब्धसंज्ञ स्ततःस्थितः ॥	१८
एवं विलपमानां तां भरतः प्राञ्जलि स्तदा ।	
कौसल्यां प्रत्युवाचेदं शोकै बहुभि रावृताम् ॥	१९
“ आर्ये ! कस्मा दजानन्तं गर्हसे मामकिल्बिषम् ।	
विपुलांच मम प्रीतिं स्थिरां जानासि राघवे ॥	२०
कृता शास्त्रानुगा बुद्धिर्माभूत्तस्य कदाचन ।	
सत्यसन्ध स्सतां श्रेष्ठो यस्याऽर्योऽनुमते गतः ॥	२१
प्रेष्यं पापीयसां यातु सूर्यं च प्रतिमेहतु ।	
हन्तु पादेन गां सुप्तां यस्याऽर्योऽनु मते गतः ॥	२२
कारयित्वा महत्कर्म भर्ता भृत्य मनर्थकम् ।	
अधर्मो योऽस्य सोऽस्यास्तु यस्याऽर्योऽनुमते गतः ॥	२३
परिपालयमानस्य राज्ञो भूतानि पुत्रवत् ।	
ततस्तं द्रुह्यतां पापं यस्याऽर्योऽनुमते गतः ॥	२४
बलिषड्भाग मुद्गत्य नृपस्यारक्षतः प्रजाः ।	
अधर्मो योऽस्य सोऽस्यास्तु यस्याऽर्योऽनुमते गतः ॥	२५

संश्रुत्यत्र तपस्विभ्य स्सत्रे वै यज्ञ दक्षिणाम् ।	
तां विप्रलपतां पापं यस्याऽर्योऽनुमते गतः ॥	२६
हस्त्यश्वरथसम्बाधे युद्धे शस्त्रसमाकुले ।	
मास्मकार्षीत्सतां धर्मं यस्याऽर्योऽनुमते गतः ॥	२७
उपदिष्टं सुसूक्ष्मार्थं शास्त्रं यत्नेन धीमता ।	
स नाशयतु दुष्टात्मा यस्याऽर्योऽनुमते गतः ॥	२८
माघ तं व्यूढबाह्वंसं चन्द्रार्कसमतेजसम् ।	
द्राक्षी द्राज्यस्त्र मासीनं यस्याऽर्योऽनुमते गतः ॥	२९
पायसं कृसरं छागं वृथासोऽश्नातु निर्घृणः ।	
गुरुं श्राप्यवजानातु यस्याऽर्योऽनुमते गतः ॥	३०
गा श्च स्पृशतु पादेन गुरुन्परिवदेत्स्वयम् ।	
मित्रे द्रुह्येत सोऽत्यन्तं यस्याऽर्योऽनुमते गतः ॥	३१
विश्वासात्कथितं किञ्चित्परिवादं मिथः क्वचित् ।	
विवृणोतु सदुष्टात्मा यस्याऽर्योऽनुमते गतः ॥	३२
अकर्ताह्यकृतज्ञ श्च त्यक्ताऽत्मा निरपत्रपः ।	
लोके भवतु विद्वेष्यो यस्याऽर्योऽनुमते गतः ॥	३३
पुत्रदारैश्च भृत्यैश्च स्वगृहे परिवारितः ।	
स एको मृष्ट मश्नातु यस्याऽर्योऽनुमते गतः ॥	३४
अप्राप्य स्रष्टशान्दाराननपत्यः प्रमीयताम् ।	
अनवाप्य क्रियां धर्म्यां यस्याऽर्योऽनुमते गतः ॥	३५
माऽऽत्मन स्संततिं द्राक्षीत्स्वेषु दारेषु दुःखितः ।	
आयु स्समग्र मप्राप्य यस्याऽर्योऽनुमते गतः ॥	३६

राजस्त्रीबालवृद्धानां वधे यत्पाप मुच्यते ।	
भृत्यत्यागे च यत्पापं तत्पापं प्रतिपद्यताम् ॥	३७
लाक्ष्या मधुमांसेन लोहेन च विषेण च ।	
सदैव विभृयाद्भृत्यान्यस्याऽर्योऽनुमते गतः ॥	३८
सङ्ग्रामे समुपोढेस्म शत्रुपक्षभयङ्करे ।	
पलायमानो वध्येत यस्याऽर्योऽनुमते गतः ॥	३९
कपालपाणिः पृथिवी मटतां चीरसंवृतः ।	
भिक्षमागो यथोन्मत्तो यस्याऽर्योऽनुमते गतः ॥	४०
पाने प्रसक्तो भवतु स्त्रीष्वक्षेपु च नित्यशः ।	
कामक्रोधाभिभूतस्तु यस्याऽर्योऽनुमते गतः ॥	४१
मां स्म धर्मे मनो भूयाद्धर्मं स निषेवताम् ।	
अपात्रवर्षी भवतु यस्याऽर्योऽनुमते गतः ॥	४२
सञ्चितान्यस्य वित्तानि विविधानि सहस्रशः ।	
दस्युभिर्विप्रलुप्यन्तां यस्याऽर्योऽनुमते गतः ॥	४३
उभे सन्ध्ये शयानस्य यत्पापं परिकल्प्यते ।	
तच्चपापं भवेत्तस्य यस्याऽर्योऽनुमते गतः ॥	४४
यदग्निदायके पापं यत्पापं गुरुतल्पगे ।	
मित्रद्रोहे च यत्पापं तत्पापं प्रतिपद्यताम् ॥	४५
देवतानां पितृणां च मातापित्रोस्तथैव च ।	
मास्स कार्षीं त्स शिश्रूषां यस्याऽर्योऽनुमते गतः ॥	४६
सतां लोकात्सतां कीर्त्या स्सज्जुष्टात्कर्मणस्तथा ।	
अश्यतु क्षिप्रमद्यैव यस्याऽर्योऽनुमते गतः ॥	४७

अपांस्य मातृशिश्रूषा मनर्थे सोऽवतिष्ठताम् ।	
दीर्घबाहु र्महावक्षा यस्याऽर्योऽनुमते गतः ॥	४८
बहुपुत्रो दरिद्रश्च ज्वररोगसमन्वितः ।	
सभूयात्सततक्लेशी यस्याऽर्योऽनुमते गतः ॥	४९
आशा माशंसमानानां दीनाना मूर्ध्वचक्षुषाम् ।	
अर्थिनां वितथां कुर्याद्यस्याऽर्योऽनुमते गतः ॥	५०
मायया रमतां नित्यं परुषः पिशुनोऽशुचिः ।	
राज्ञो भीतस्त्वधर्मात्मा यस्याऽर्योऽनुमते गतः ॥	५१
ऋतुस्नातां सर्तीं भार्या मृतुकालानुरोधिनीम् ।	
अतिवर्तेत दुष्टात्मा यस्याऽर्योऽनुमते गतः ॥	५२
धमदारान्पारंत्यज्य परदारान्निपेवताम् ।	
त्यक्तधर्मरति मूढो यस्याऽर्योऽनुमते गतः ॥	५३
विप्रलुप्तप्रजातस्य दुष्कृतं ब्राह्मणस्य यत् ।	
तदेव प्रतिपद्येत यस्याऽर्योऽनुमते गतः ॥	५४
पानीयदूषके पापं तथैव विषदायके ।	
यत्तदेके स्स लभतां यस्याऽर्योऽनुमते गतः ॥	५५
ब्राह्मणायोद्यतां पूजां विहन्तु कलुषेन्द्रियः ।	
बालवत्सां च गां दोग्धु यस्याऽर्योऽनुमते गतः ॥	५६
तृष्णार्तं सति पानीये विप्रलम्भेन योजयेत् ।	
लभेत तस्य यत्पापं यस्याऽर्योऽनुमते गतः ॥	५७
भक्त्या विवदमानेषु मार्गं माश्रित्य पश्यतः ।	
तस्य पापेन युज्येत यस्याऽर्योऽनुमते गतः ॥”	५८

विहीनां पतिपुत्राभ्यां कौसल्यां पार्थिवात्मजः ।	
एव माश्रासयन्नेव दुःखार्तो निपपातह ॥	५२
तथा तु शपथैः कष्टैश्शपमान मचेतनम् ।	
भरतं शोकसन्तप्तं कौसल्या वाक्य मत्रवीत् ॥	६०
“मम दुःख मिदं पुत्र ! भूय स्समुपजायते ।	
शपथैश्शपमानो हि प्राणानुपरुणात्सि मे ॥	६१
दिष्ट्या न चलितो धर्मादात्मा ते सहलश्मणः ।	
वत्स ! सत्यप्रतिज्ञो मे सतां लोकानवाप्स्यसि ॥”	६२
इत्युत्त्वा चाङ्गमानीय भरतं भ्रातृवत्सलम् ।	
परिष्वज्य महाबाहुं रुरोद भृशदुःखिता ॥	६३
एवं विलपमानस्य दुःखार्तस्य महात्मनः ।	
मोहाच्च शोकसंरोधा द्वभूव लुळितं मनः ॥	६४
लालप्यमानस्य विचेतनस्य प्रणष्टबुद्धेः पतितस्य भूमौ ।	
मुहुर्मुहुर्निश्चसतश्च घर्म सा तस्य शोकेन जगाम रात्रिः ॥	६५

इति श्रीमदयोध्याकाण्डे पञ्चसप्ततितमस्सर्गः ६

## ॥ षट्सप्ततितमस्सर्गः ॥

तमेवं शोकसन्तप्तं भरतं कैकयी सुतम् ।	
उवाच वदतां श्रेष्ठो वसिष्ठ श्रेष्ठवागृषिः ॥	१
“अलं शोकेन भद्रं ते राजपुत्र ! महायशः ! ।	
प्राप्तकालं नरपतेः कुरु संयान मुत्तमम् ॥”	२

- अपश्रुस्य वच श्रुत्वा भरतो धारणां गतः ।  
 कर्तकार्याणि सर्वाणि कारयामास धर्मविन् ॥ ३
- उद्धृतं तैलसंरोधात्सतु भूमौ निवेशितम् ।  
 आपीतवर्णं वदनं प्रसुप्तमिव भूपतिम् ॥ ४
- संवेक्ष्य शयने चाश्रये नानारत्नपरिष्कृते ।  
 ततो दशरथं पुत्रो विललाप सुदुःखितः ॥ ५
- “ किं ते व्यवसितं राज ! न्प्रोषिते मय्यनागते ।  
 विवास्य रामं धर्मज्ञं लक्ष्मणं च महाबलम् ॥ ६
- कृ यास्यामि महाराज ! हित्वेमं दुःखितं जनम् ।  
 हीनं पुरुषसिंहेन रामेणाक्लिष्टकर्मणा ॥ ७
- योगक्षेमं तु ते राजन् ! कोऽस्मिन्कल्पयिता पुरे ।  
 त्वयि प्रयाते स्वस्तात ! रामे च वनमाश्रिते ॥ ८
- विधवा पृथिवी राजन् ! त्वया हीना न राजते ।  
 हीनचन्द्रेव रजनी नगरी प्रतिभाति मा ॥ ” ९
- एवं विलपमानं तं भरतं दीनमानसम् ।  
 अब्रवीद्वचनं भूयो वसिष्ठस्तु महामुनिः ॥ १०
- “ प्रेतकार्याणि यान्यस्य कर्तव्यानि विशंपतेः ।  
 बान्यव्यग्रं महाबाहो ! क्रियन्तामविचारितम् ॥ ” ११
- तथेति भरतो वाक्यं वसिष्ठस्याभिपूज्य तत् ।  
 ऋत्विक्पुरोहिताचार्यां स्त्वरयामास सर्वशः ॥ १२
- ये त्वग्रयो नरेन्द्रस्य चाग्रयगारा द्रुहिष्कृताः ।  
 ऋत्विग्भिर्याजकैश्चैव तेऽह्नियन्त यथाविधि ॥ १३



शिविकाया मथाऽरोप्य राजानं गतचेतनम् ।	
बाष्पकण्ठा विमनसस्तमूहुः परिचारकाः ॥	१४
हिरण्यं च सुवर्णं च वासांसि विविधानि च ।	
प्रकिरन्तो जना मार्गं नृपते रघ्रतो ययुः ॥	१५
चन्दनागरुनिर्यासान् सरळं पद्मकं तथा ।	
देवदारुणिचाऽहृत्य क्षेपयन्ति तथाऽपरे ॥	१६
गन्धानुच्चावचां श्रान्यां स्तत्र गत्वाऽथ भूमिपम् ।	
तत स्संवेशयामासु श्रितामध्ये तमृत्विजः ॥	१७
तदा हुताशनं दत्त्वा जेषु स्तस्य त मृत्विजः ।	
जगुश्च ते यथाशास्त्रं तत्र सामानि सामगाः ॥	१८
शिविकाभिश्च यानैश्च यथार्हं तस्य योषितः ।	
नगरान्निर्ययुस्तत्र वृद्धैः परिवृतास्तदा ॥	१९
प्रसव्यं चापि तं चक्रुः ऋत्विजोऽग्निषितं नृपम् ।	
स्त्रियश्च शोकसंतप्ताः कौसल्याप्रमुखास्तदा ॥	२०
क्रौञ्चीनामिव नारीणां निनादस्तत्र शुश्रुवे ।	
आर्तानां करुणं काले क्रोशन्तीनां सहस्रशः ॥	२१
ततो रुदन्त्योविवशा विलप्य च पुनः पुनः ।	
यानेभ्य स्सरयूतीर भवतेरु र्वराङ्गनाः ॥	२२
कृत्वोदकं ते भरतेन सार्धं नृपाङ्गना मन्त्रिपुरोहिताश्च ।	
पुरीं प्रविश्याश्रु परीतनेत्रा भूमौ दशाहं व्यनयन्त दुःखम् ॥	२३

इति श्रीमदयोध्याकाण्डे षट्सप्ततितमस्सर्गः ॥

## ॥ सप्तसप्ततितमस्सर्गः ॥

- ततो दशाहेऽति गते कृतशौचो नृपात्मजः ।  
 द्वादशेऽहनि सम्प्राप्ते श्राद्धकर्माण्यकारयत् ॥ १
- ब्राह्मणेभ्यो ददौ रत्नं धनं मन्त्रं च पुष्कलम् ।  
 बासांसि च महार्हाणि रत्नानि त्रिविधानि च ॥ २
- बास्तिकं बहुशुक्लं च गाश्चापि शतशस्तदा ।  
 दासीदासं च यानं च वेश्मानि सुमहान्ति च ॥ ३
- ब्राह्मणेभ्यो ददौ पुत्रो राज्ञस्तस्यौर्ध्वदैहिकम् ।  
 ततः प्रभातसमये दिवसेऽथ त्रयोदशे ॥ ४
- विललाप महाबाहुर्भरतश्शोकमूर्च्छितः ।  
 शब्दापिहितकण्ठस्तु शोधनार्थं मुपागतः ॥ ५
- चितामूले पितुर्वाक्यमिदं माह सुदुःखितः ।  
 “तात ! यस्मिन्विसृष्टोऽहं त्वया भ्रातरि राघवे ॥ ६
- तस्मिन्वनं प्रव्रजिते शून्ये त्यक्तोऽस्म्यहं त्वया ।  
 यस्या गतिरनाथायाः पुत्रः प्रव्रजितो वनम् ॥ ७
- ता मम्बां तात ! कौसल्यां त्यक्त्वा त्वं क्व गतो नृप ! ।”  
 दृष्ट्वा भस्मारुणं तच्च दग्धास्थिस्थानमण्डलम् ॥ ८
- पितुश्शरीरनिर्वाणं निष्टनन्विषषादसः ।  
 स तु दृष्ट्वा रुदन् दीनः पपात धरणीतले ॥ ९
- उत्थाप्यमानश्शक्रस्य यन्त्रध्वज इव च्युतः ।  
 अभिपेतुस्ततस्सर्वे तस्यामात्याश्शुचिव्रतम् ॥ १०

अन्तकाले निपतितं ययाति मृषयो यथा ।	
शत्रुघ्नश्चापि भरतं दृष्ट्वा शोकपरिप्लुतम् ॥	११
विसंज्ञो न्यपतद्भूमौ भूमिपाल मनुस्मरन् ।	
उन्मत्त इव निश्चेता विललाप सुदुःखितः ॥	१२
स्मृत्वा पितु गुणाङ्गानि तानि तानि तथातथा ।	
मन्थरा प्रभवस्तीव्रः कैकेयी ग्राहसंकुलः ॥	१३
वरदानमयोऽक्षोभ्योऽमज्जय च्छोकसागरः ।	
“सुकुमारं च बालं च सततं लालितं त्वया ॥	१४
क तात ! भरतं हित्वा विलपन्तं गतो भवान् ।	
ननु भोज्येषु पानेषु वस्त्रेष्वभरणेषु च ॥	१५
प्रवारयसि नस्सर्वां स्तन्नःकोऽन्यः करिष्यति ।	
अवदारणकाले तु पृथिवीनाऽवदीर्यते ॥	१६
या विहीना त्वया राज्ञा धर्मज्ञेन महात्मना ।	
पितरिस्वर्ग मापन्ने रामे चारण्य माश्रिते ॥	१७
किं मे जीवित सामर्थ्यं प्रवेक्ष्यामि हुताशनम् ।	
हीनो भ्रात्रा च पित्रा च शून्यामिक्ष्वाकुपालिताम् ॥	१८
अयोध्यां न प्रवेक्ष्यामि प्रवेक्ष्यामि तपोवनम् ।”	
तयोर्विलपितं श्रुत्वा व्यसनं चान्ववेक्ष्य तत् ॥	१९
भृशमार्ततरा भूयस्सर्व एवानुगामिनः ।	
ततो विषण्णौ विश्रान्तौ शत्रुघ्नभरता वुभौ ॥	२०
धरण्यां संव्यवेष्टेतां भग्नशृङ्गाविवर्षभौ ।	
ततः प्रकृतिमान्वैद्यः पितुरेषां पुरोहितः ॥	२१

वसिष्ठो भरतं वाक्य मुत्थाप्य तमुवाच ह ।	
“ त्रयोदशोऽयं दिवसः पितुर्वृत्तस्य ते विभो ! ॥	२२
सावशेषास्थिनिचये किमिह त्वं विलम्बसे ।	
त्रीणि द्वंद्वानि भूतेषु प्रवृत्तान्यविशेषतः ॥	२३
तेषु चा परिहार्येषु नैवं भवितुमर्हसि । ”	
सुमन्त्रश्चापि शत्रुघ्न मुत्थाप्याभिप्रसाद्य च ॥	२४
श्रावयामास तत्त्वज्ञ स्सर्वभूत भवाभवौ ।	
उत्थितौ च नरव्याघ्रौ प्रकाशेते यशस्विनौ ॥	२५
वर्षातपपरिक्रिन्नौ पृथगिन्द्रध्वजाविव ।	
साश्रूणि परिमृद्दन्तौ रक्ताक्षौ दीनभाषिणौ ॥	२६
अमात्या स्त्वरयन्तिस्म तनयौ चापराःक्रियाः ।	

इति श्रीमदयोऽन्याहाण्डे सप्तसप्ततितमस्सर्गः ॥

॥ अष्टसप्ततितमस्सर्गः ॥

अथ यात्रां समीहन्तं शत्रुघ्नो लक्ष्मणानुजः ।	
भरतं शोकसन्तप्त मिदं वचनमब्रवीत् ॥	१
“ गतिर्यस्सर्वभूतानां दुःखे किं पुनरात्मनः ।	
सराम स्सत्त्वसम्पन्नः स्त्रिया प्रव्राजितो वनम् ॥	२
बलवान्वीर्यसम्पन्नो लक्ष्मणो नाम योऽप्यसौ ।	
किं न मोचयते रामं कृत्वा स्म पितृनिग्रहम् ॥	३
पूर्वमेव तु निग्राह्य स्समवेक्ष्य नयानयौ ।	
उत्पथं यस्समारूढो नार्या राजावशंगतः ॥”	४

इति सम्भाषमाणे तु शत्रुघ्ने लक्ष्मणानुजे ।	
प्राग्द्वारेऽभूत्तदा कुब्जा सर्वाभरणभूषिता ॥	५
लिप्ता चन्दनसारेण राजवस्त्राणि विभ्रती ।	
विविधं विविधै स्तै स्तै भूषणैश्च विभूषिता ॥	६
मेखलोदामभिश्चित्रै रन्यैश्च शुभभूषणैः ।	
बभासे बहुभिर्बद्धा रज्जुबद्धेव वानरी ॥	७
तां समीक्ष्य तदा द्वाःस्था स्सुभृशं पापकारिणीम् ।	
गृहीत्वाऽकरुणां कुब्जां शत्रुघ्नाय न्यवेदयन् ॥	८
“यस्याःकृते वने रामो न्यस्त देहश्च वः पिता ।	
सेयं पापा नृशंसा च तस्याःकुरु यथामति ॥	९
शत्रुघ्नश्च तदाज्ञाय वचनं भृशदुःखितः ।	
अन्तःपुरचरान्सर्वानित्युवाच धृतव्रतः ॥	१०
“तीव्रमुत्पादितं दुःखं भ्रातृणां मे तथा पितुः ।	
यया सेयं नृशंसस्य कर्मणः फल मश्रुताम् ॥”	११
एव मुक्त्वा तु तेनाऽशु सखीजन समावृता ।	
गृहीता बलवत्कुब्जा सा तद्गृहमनादयत् ॥	१२
ततस्सुभृशसन्तप्तस्तस्या स्सर्वसखीजनः ।	
क्रुद्ध माञ्जय शत्रुघ्नं विपलायत सर्वशः ॥	१३
आमन्त्रयत कृत्स्नश्च तस्या स्सर्वसखीजनः ।	
“यथाऽयं समुपक्रान्तो निःशेषान्नः करिष्यति ॥	१४
सानुक्रोशां वदान्यां च धर्मज्ञां च यशस्विनीम् ।	
कौसल्यां शरणं याम स्सा हि नोऽस्तु ध्रुवा गतिः ॥”	१५

स च रोषेण ताम्राक्षश्शत्रुघ्न शत्रुतापनः ।	
विचकर्ष तदा कुब्जां क्रोशन्तीं धरणीतले ॥	१६
तस्याह्याकृष्यमाणाया मन्थराया स्ततस्ततः ।	
चित्रं बहुविधं भाण्डं पृथिव्यां तद्व्यशीर्यत ॥	१७
तेन भाण्डेन संस्तीर्णं श्रीमद्राजनिवेशनम् ।	
अशोभत तदा भूय इशारदं गगनं यथा ॥	१८
सबली बलवत्क्रोधा द्रुहीत्वा पुरुषर्षभः ।	
कैकेयी मभिनिर्भर्त्स्य बभाषे परुषं वचः ॥	१९
तैर्वाक्रयैः परुषैर्दुःखैः कैकेयी भृशदुःखिता ।	
शत्रुघ्नभयसन्त्रस्ता पुत्रं शरण मागता ॥	२०
तां प्रेक्ष्य भरतः क्रुद्धं शत्रुघ्न मिदमब्रवीत् ।	
“ अवध्यास्सर्वभूतानां प्रमदाः क्षम्यतामिति ॥	२१
हन्या महभिमां पापां कैकेयीं दुष्टचारिणीम् ।	
यदि मां धार्मिको रामो नासूयेन्मावृघातकम् ॥	२२
इमा मपि हतां कुब्जां यदि जानाति राघवः ।	
त्वां च मां च हि धर्मात्मा नाभिभाषिष्यते ध्रुवम् ॥”	२३
भरतस्य वचश्श्रुत्वा शत्रुघ्नो लक्ष्मणानुजः ।	
न्यवर्तत ततो रोषात्तां मुमोच च मन्थराम् ॥	२४
सा पादमूले कैकेय्या मन्थरा निपपातह ।	
निश्च्यसन्ती सुदुःखार्ता कृपणं विललाप च ॥	२५
शत्रुघ्न विक्षेपविमूढ संज्ञां समीक्ष्य कुब्जां भरतस्य माता ।	
शनै स्समाश्रासय दार्तरूपां क्रौञ्चीं विलग्ना मिव वीक्षमाणाम् ॥	

॥ एकोनाशीतितमस्सर्गः ॥

- ततः प्रभातसमये दिवसे च चतुर्दशे ।  
समेत्य राजकर्तारो भरतं वाक्म्य मब्रुवन् ॥ १
- “ गतो दशरथस्स्वर्गं यो नो गुरुतरो गुरुः ।  
रामं प्रव्राज्य वै ज्येष्ठं लक्ष्मणं च महाबलम् ॥ २  
त्व मद्य भव नो राजा राजपुत्र ! महायशः ! ।  
सङ्गत्या नापराध्नोति राज्य मेत दनायकम् ॥ ३  
आभिषेचनिकं सर्वमिद मादाय राघव ! ।  
प्रतीक्षते त्वां स्वजन इश्रेणयश्च नृपात्मज ! । ४  
राज्यं गृहाण भरत ! पितृपैतामहं ध्रुवम् ।  
अभिषेचय चात्मानं पाहि चास्मान्नरर्षभ ! ॥” ५  
आभिषेचनिकं भाण्डं कृत्वा सर्वं प्रदक्षिणम् ।  
भरतस्तं जनं सर्वमित्युवाच धृतव्रतः ॥ ६  
“ ज्येष्ठस्य राजता नित्य मुचिताहि कुलस्य नः ।  
नैवं भवन्तो मां वक्तु मर्हन्ति कुशलाजनाः ॥ ७  
रामः पूर्वोहि नो भ्राता भविष्यति महीपतिः ।  
अहं त्वरण्ये वत्स्यामि वर्षाणि नव पञ्च च ॥ ८  
युज्यतां महती सेना चतुरङ्गमहाबला ।  
आनयिष्याम्यहं ज्येष्ठं भ्रातरं राघवं वनात् ॥ ९  
आभिषेचनिकं चैव सर्वं मेत दुपस्कृतम् ।  
पुरस्कृत्य गमिष्यामि रामहेतोर्वनं प्रति ॥ १०

- तत्रैव तं नरव्याघ्र मभिषिच्य पुरस्कृतम् ।  
 आनेष्यामितु वै रामं हव्यवाहमिवाध्वरात् ॥ ११
- न सकामं करिष्यामि स्वा मिमां मातृगन्धिनीम् ।  
 वने वत्स्याम्यहं दुर्गे रामो राजा भविष्यति ॥ १२
- क्रियतां शिल्पिभिः पन्था स्समानि विषमाणि च ।  
 रक्षिण ध्वानुसंयान्तु पथि दुर्गविचारकाः ॥” १३
- एवं सम्भाषमाणं तं रामहेतो नृपात्मजम् ।  
 प्रत्युवाच जनस्सर्व इश्रीमद्वाक्यमनुत्तमम् ॥ १४
- “ एवं ते भाषमाणस्य पद्मा श्रीरूपतिष्ठतात् ।  
 यस्त्वं ज्येष्ठे नृपसुते पृथिवीं दातु मिच्छसि ॥” १५
- अनुत्तमं तद्वचनं नृपात्मज प्रभापितं संश्रवणे निशम्य च ।  
 प्रहर्षजास्तं प्रति बाष्पबिन्दवो निपेतु रार्यानननेत्रसम्भवाः ॥ १६
- ऊचुस्ते वचन मिदं निशम्य हृष्टा स्सामात्या स्सपरिषदो वियातशोकाः ।  
 “ पन्थानं नरवर ! भक्तिमाञ्जनश्च व्यादिष्ट स्तव वचनाच्च शिल्पिवर्गः ॥

॥ इति श्रीमदयोध्याकाण्डे एकोनाशीतितमस्सर्गः ॥

॥ अशीतितमस्सर्गः ॥

- अथ भूमि प्रदेशज्ञा स्सूत्रकर्मविशारदाः ।  
 स्वकर्माभिरता इशूरा खनका यन्त्रका स्तथा ॥ १
- कर्मान्तिकाः स्थपतयः पुरुषा यन्त्रकोविदाः ।  
 तथा वर्धकयश्चैव मार्गिणो वृक्षतक्षकाः ॥ २



कूपकारा स्सुधाकारा वंशकर्मकृत स्तथा ।	
समर्था ये च द्रष्टारः पुरतस्ते प्रतस्थिरे ॥	३
स तु हर्षात्तमुद्देशं जनौघो विपुलः प्रयान् ।	
अशोभत महावेग स्समुद्र इव पर्वणि ॥	४
ते स्ववारं समास्थाय वर्त्म कर्मणि कोविदाः ।	
करणै विविधोपेतैः पुरस्तात्संप्रतस्थिरे ॥	५
लतावल्लींश्च गुल्मांश्च स्थाणूनश्मन एवच ।	
जनास्ते चक्रिरे मार्गं छिन्दन्तो विविधान्द्रुमान् ॥	६
अवृक्षेषु च देशेषु केचि दृक्षा नरोपयन् ।	
केचित्कुठारैष्ट्रकैश्च दात्रैश्छिन्दन्कचित्कचित् ॥	७
अपरे वीरणस्तम्बान्बलिनो बलवत्तराः ।	
विधमन्ति स्म दुर्गाणि स्थलानि च ततस्ततः ॥	८
अपरेऽपूरयन्कूपान्पांसुभि इश्वभ्र मायतम् ।	
निम्नभागां स्तथा केचित्समांश्चक्रुस्समन्ततः ॥	९
बबन्धुर्बन्धनीयांश्च क्षोद्यान्संचुक्षुदु स्तदा ।	
विभिदु भेदनीयांश्चतां स्तान्देशान्नरास्तदा ॥	१०
अचिरेणैव कालेन परिवाहान्बहूदकान् ।	
चक्रुर्बहुविधाकारान् सागरप्रतिमान्बहून् ॥	११
निर्जलेषु च देशेषु खानयामासु रुत्तमान् ।	
उदपानान्बहुविधान्वेदिकापरिमण्डितान् ॥	१२
ससुधाकुट्टिमतलः प्रपुष्पितमहीरुहः ।	
मत्तोद्भृष्टद्विजगणः पताकाभि रलङ्कृतः ॥	१३

चन्दनोदकसंसिक्तो नानाकुसुमभूषितः ।	
बह्वशोभत सेनायाः पन्थास्सुरपथोपमः ॥	१४
आज्ञाप्याथ यथाऽऽज्ञप्ति युक्तास्तेऽधिकृता नराः ।	
रमणीयेषु देशेषु बहुस्वादुफलेषुच ॥	१५
योनिवेशस्त्वभिप्रेतो भरतस्य महात्मनः ।	
भूयस्तंशोभयामासु भूषाभिर्भूषणोपमम् ॥	१६
नक्षत्रेषु प्रशस्तेषु मुहूर्तेषु च तद्विदः ।	
निवेशान् स्थापयामासु भरतस्य महात्मनः ॥	१७
बहुपांसुचयाश्चापि परिखापरिवारिताः ।	
तत्रेन्द्रकल प्रतिमाः प्रतोळीवरशोभिताः ॥	१८
प्रासादमालावितता स्सौधप्राकारसंवृताः ।	
पताकाशोभिता स्सर्वे सुनिर्मितमहापथाः ॥	१९
विसर्पद्भिरिवाऽकाशे विटङ्काग्रविमानकैः ।	
समुच्छ्रितैर्निवेशास्ते वमुश्शक्रपुरोपमाः ॥	२०
जाह्नवीं तु समासाद्य विविधद्रुमकाननाम् ।	
शीतलामलपानीयां महामीन समाकुलाम् ॥	२१
स चन्द्रतारागणमण्डितं यथा नभः क्षपाया ममलं विराजते ।	
नरेन्द्रमार्गं स्स तथा व्यराजत क्रमेण रम्यं शशुभशिल्पनिर्मितः ॥	

इति श्रीमदयोध्याकाण्डे अशीतितमस्सर्गः ॥



## ॥ एकाशीतितमस्सर्गः ॥

- ततो नान्दीमुखीं.रात्रिं भरतं सूतमागधाः ।  
 तुष्टुवु र्वाग्विशेषज्ञा स्तवै र्मङ्गलसंहितैः ॥ १
- सुवर्णकोणाभिहतः प्राणदद्यामदुन्दुभिः ।  
 दध्मुश्शंखांश्च शतशो नादांश्चोच्चावघस्वरान् ॥ २
- स तूर्यघोषस्सुमहान्दिवमापूरयान्निव ।  
 भरतं शोकसन्तप्तं भूयश्शोकै ररन्ध्रयत् ॥ ३
- ततः प्रबुद्धो भरतस्तं घोषं सन्निवर्त्य च ।  
 'नाहं रा'जेति चाप्युक्त्वा शत्रुघ्न मिद मब्रवीत् ॥ ४
- “ पश्य शत्रुघ्न ! कैकेय्या लोकस्यापकृतं महत् ।  
 विसृज्य मयि दुःखानि राजा दशरथो गतः ॥ ५
- तस्यैषा धर्मराजस्य धर्ममूला महात्मनः ।  
 परिभ्रमति राज्यश्रीनौरिवाकर्णिका जले ॥ ६
- योहि न स्सुमहान्नाथ स्सोऽपि प्रब्राजितो वनम् ।  
 अनया धर्म मुत्सृज्य मात्रा मे राघवस्स्वयम् ॥ ७
- इत्येवं भरतं प्रेक्ष्य विलपन्त मचेतनम् ।  
 कृपणं रुरुदुस्सर्वा स्सस्वरं योषित स्तदा ॥ ८
- तथातस्मिन्विलपति वसिष्ठो राजधर्मवित् ।  
 सभामिक्ष्वाकुनाथस्य प्रविवेश महायशाः ॥ ९
- शातकुम्भमयीं रम्यां मणिरत्नसमाकुलाम् ।  
 सुधर्मांमिव धर्मात्मा सगणः प्रत्युपद्यत ॥ १०

सकाञ्चनमयं पीठं सुखास्तरणसंवृतम् ।	
अध्यास्ते सर्ववेदज्ञो दूताननुशशास च ॥	११
“ ब्राह्मणान्क्षत्रियान्वैश्या नमात्यान्गणवल्लभान् ।	
क्षिप्रमानयताव्यग्राः कृत्यमात्ययिकं हि नः ॥	१२
स रानपुत्रं शत्रुघ्नं भरतं च वशस्विनम् ।	
युधाजितं सुमन्त्रं च ये च तत्र हिताजनाः ॥	१३
ततो हलहलाशब्दो महान्समुदपद्यत ।	
रथैरश्वैर्गजैश्चापि जनाना मुपगच्छताम् ॥	१४
ततो भरत मायान्तं शतक्रतुमिवामराः ।	
प्रत्यनन्दन्प्रकृतयो यथा दशरथं तथा ॥	१५
हृद इव तिमिनाग संवृतः स्तिमितजलो मण्डिशंख शर्करः ।	
दशरथसुतशोभिता सभा स दशरथेव बभौ यथापुरा ॥	१६
इति श्रीमदयोध्याकाण्डे एकाशीतितमस्सर्गः ॥	

॥ द्वयशीतितमस्सर्गः ॥

तामार्यगणसंपूर्णा भरतः प्रग्रहां सभाम् ।	
ददर्श बुद्धिसम्पन्नः पूर्णचन्द्रो निशामिव ॥	१
आसनानि यथान्याय मार्याणां विशतां तदा ।	
बह्वाङ्गरागप्रभयाद्योतिता सा सभोत्तमा ॥	२
सा विद्वज्जनसंपूर्णा सभा सुरुचिरा तदा ।	
अदृश्यत चनापाये पूर्णचन्द्रेव शर्वरी ॥	३

- राज्ञस्तु प्रकृती स्सर्वा स्समग्राः प्रेक्ष्य धर्मवित् ।  
इदं पुरोहितो वाक्यं भरतं मृदु चाब्रवीत् ॥ ४
- “ तात ! राजा दशरथ स्वर्गतो धर्ममाचरन् ।  
धनधान्यवर्ती स्फीतां प्रदाय पृथिवीं तव ॥ ५
- रामस्तथा सत्यधृति स्सतां धर्म मनुस्मरन् ।  
नाजहात्पितु रादेशं शशी ज्योत्स्नामिवोदितः ॥ ६
- पित्रा भ्रात्रा च ते दत्तं राज्यं निहतकण्टकम् ।  
तद्भुङ्क्व मुदितामात्यः क्षिप्रमेवाभिषेचय ॥ ७
- उदीच्याश्च प्रतीच्याश्च दाक्षिणात्याश्च केवलाः ।  
कोऽपरास्ता स्सामुद्रा रत्नान्यभिहरन्तुते ॥” ८
- तच्छ्रुत्वा भरतो वाक्यं शोकेनाभिपरिप्लुतः ।  
जगाम मनसा रामं धर्मज्ञो धर्मकाङ्क्षया ॥ ९
- स वाष्पकलया वाचा कलहंसस्वरो युवा ।  
विललाप सभामध्ये जगर्हे च पुरोहितम् ॥ १०
- “ चरितब्रह्मचर्यस्य विद्यास्नातस्य धीमतः ।  
धर्मे प्रयतमानस्य को राज्यं मद्विधो हरेत् ॥ ११
- कथं दशरथा ज्ञातो भवे द्राज्यापहारकः ।  
राज्यं चाहं च रामस्य धर्मं वक्तुमिहार्हसि ॥ १२
- ज्येष्ठ श्रेष्ठश्च धर्मात्मा दिलीपनहुषोपमः ।  
लब्धु मर्हति काकुत्स्थो राज्यं दशरथो यथा ॥ १३
- अनार्यजुष्ट मस्वर्ग्यं कुर्यां पाप महं यदि ।  
इक्ष्वाकूणा महं लोके भवेयं कुलपांसनः ॥ १४

- यद्धि मात्रा कृतं पापं नाहं तदपि रोषये ।  
इहस्थो वनदुर्गस्थं नमस्यामि कृताञ्जलिः ॥ १५
- राममेवानुगच्छामि राजा स द्विपदां वरः ।  
त्वयाणा मपि लोकानां राज्य मर्हति राघवः ॥” १६
- तद्वाक्यं धर्मसंयुक्तं श्रुत्वा सर्वे सभासदः ।  
हर्षान्मुमुचु रश्रूणि रामे निहितचेतसः ॥ १७
- “ यदि त्वार्यं न शक्यामि विनिवर्तयितुं वनात् ।  
वने तत्रैव वत्स्यामि यथाऽऽर्यो लक्ष्मण स्तथा ॥ १८
- सर्वोपायं तु वर्तिष्ये विनिवर्तयितुं बलात् ।  
समक्ष मार्यमिश्राणां साधूनां गुणवर्तिनाम् ॥ १९
- विष्टिकर्मान्तिका स्सर्वे मार्गशोधकरक्षकाः ।  
प्रस्थापिता मया पूर्वं यात्राऽपि ममरोष्वते ॥” २०
- एव मुक्तवातु धर्मात्मा भरतो भ्रातृवत्सलः ।  
समीपस्थ मुवाचेदं सुमन्त्रं मन्त्रकोविदम् ॥ २१
- “ तूर्णं मुत्थाय गच्छत्वं सुमन्त्र ! मम शासनात् ।  
यात्रा माज्ञापय क्षिप्रं बलं चैव समानय ॥” २२
- एव मुक्त स्सुमन्त्रस्तु भरतेन महात्मना ।  
हृष्टस्तदाऽऽदिशत्सर्वं यथा संदिष्ट मिष्टवत् ॥ २३
- ताः प्रहृष्टाः प्रकृतयो बलाध्यक्षा बलस्य च ।  
श्रुत्वा यात्रां समाज्ञप्तां राघवस्य निवर्तने ॥ २४
- ततो योधाङ्गना स्सर्वा भर्तृन्सर्वान्गृहे गृहे !  
यात्रागमन माज्ञाय त्वरयन्तिस्म हर्षिताः ॥ २५

- ते ह्यैर्गोरथै इशीघ्रै स्यन्दनैश्च महाजवैः ।  
सहयोधै बलाध्यक्षा बलं सर्वं मचोदयन् ॥ २६
- सज्जं तु तद्वलं दृष्ट्वा भरतो गुरुसन्निधौ ।  
रथं मे त्वरयस्वेति सुमन्त्रं पार्श्वतोऽब्रवीत् ॥ २७
- भरतस्यतु तस्याऽज्ञां प्रतिगृह्य च हर्षितः ।  
रथं गृहीत्वा प्रययौ युक्तं परमवाजिभिः ॥ २८
- स राघव स्सत्यधृतिः प्रतापवान्ब्रुवन्सुयुक्तं दृढसत्यविक्रमः ।  
गुरुं महारण्यगतं यशस्विनं प्रसादयिष्यन्भरतोऽब्रवीत्तदा ॥ २९
- “तूर्णं समुत्थाय सुमन्त्र ! गच्छ बलस्य योगाय बलप्रधानान् ।  
आनेतु मिच्छामि हितं वनस्थं प्रसाद्य रामं जगतो हिताय ॥” ३०
- ससूतपुत्रो भरतेन सम्यगाज्ञापित स्संपरिपूर्णं कामः ।  
इशास सर्वान्प्रकृतिप्रधानान्बलस्य मुख्यांश्च सुदृज्जनं च ॥ ३१
- ततस्समुत्थाय कुलेकुले ते राजन्य वैश्या वृषलाश्च विप्राः ।  
अयूयुज न्नुष्ट्रखरा न्रथांश्च नागान्हयां श्रैव कुलप्रसूतान् ॥ ३२

॥ इति श्रीमदयोध्याकाण्डे द्विशीतितमस्सर्गः ॥

### ॥ त्रयशीतितमस्सर्गः ॥

- ततस्समुत्थितः काल्य मास्थाय स्यन्दनोत्तमम् ।  
प्रययौ भरतइशीघ्रं रामदर्शनकाङ्क्षया ॥ १
- अग्रतः प्रययुस्तस्य सर्वे मन्त्रिपुरोधसः ।  
अधिरुह्य ह्यैर्युक्तात्रथान्सूर्यरथोपमान् ॥ २

नवनागसहस्राणि कल्पितानि यथाविधि ।	
अन्वयुर्भरतं यान्त मिक्ष्वाकुकुलनन्दनम् ॥	३
षष्ठी रथसहस्राणि धन्विनो विविधायुधाः ।	
अन्वयुर्भरतं यान्तं राजपुत्रं यशस्विनम् ॥	४
शतं सहस्राण्यश्वानां समारूढानि राघवम् ।	
अन्वयुर्भरतं यान्तं सत्यसन्धं जितेन्द्रियम् ॥	५
कैकेयी च सुमित्रा च कौसल्या च यशस्विनी ।	
रामानयनसंहृष्टा ययुर्यानेन भास्वता ॥	६
प्रयाता श्रार्यसङ्घाता रामं द्रष्टुं सलक्ष्मणम् ।	
तस्यैव च कथा श्रित्राः कुर्वाणा हृष्टमानसाः ॥	७
“मेघश्यामं महाबाहुं स्थिरसत्त्वं दृढव्रतम् ।	
कदा द्रक्ष्यामहे रामं जगत इशोकनाशनम् ॥	८
दृष्ट एव हि न इशोकमपनेष्यति राघवः ।	
तमस्सर्वस्य लोकस्य समुद्यन्निव भास्करः ॥”	९
इत्येवं कथयन्तस्ते सम्प्रहृष्टाः कथा इशुभाः ।	
परिष्वजानाश्चान्योन्यं ययुर्नागरिका जनाः ॥	१०
ये च तत्रापरे सर्वे सम्मता ये च नैगमाः ।	
रामं प्रतिययु हृष्टा स्सर्वाः प्रकृतय स्तथा ॥	११
मणिकाराश्च ये केचित्कुम्भकाराश्च शोभनाः ।	
सूत्रकर्मकृतश्चैव ये च शस्त्रोपजीविनः ॥	१२
मायूरकाः क्राकचिका रोचका वेधकास्तथा ।	
दन्तकारा स्सुधाकारा स्तथा गन्धोपजीविनः ॥	१३



- सुवर्णकाराः प्रख्याता स्तथा कम्बलधावकाः ।  
 स्नापकोच्छादका वैद्या धूपका श्शौण्डिकास्तथा ॥ १४
- रजका स्तुन्नवाया श्च ग्रामघोषमहत्तराः ।  
 शैलूषा श्च सहस्रीभि र्ययुः कैवर्तका स्तथा ॥ १५
- समाहिता वेदविदो ब्राह्मणा वृत्तसम्मताः ।  
 गोरथै र्भरतं यान्त मनुजग्मु स्सहस्रशः ॥ १६
- सुवेषा श्शुद्धवसना स्ताम्रमृष्टानुलेपनाः ।  
 सर्वे ते विविधै र्यानै श्शनै र्भरतमन्वयुः ॥ १७
- प्रहृष्टमुदिता सेना साऽन्वयात्कैकयी सुतम् ।  
 भ्रातु रानयने यान्तं भरतं भ्रातृवत्सलम् ॥ १८
- ते गत्वा दूर मध्वानं रथयानाश्चकुञ्जरैः ।  
 समासेदुस्ततो गङ्गां शृङ्गिबेरपुरं प्रति ॥ १९
- यत्र रामसखो वीरो गुहो ज्ञातिगणैर्वृतः ।  
 निवसत्यप्रमादेन देशं तं परिपालयन् ॥ २०
- उपेत्य तीरं गङ्गाया श्चक्रवाकै रलङ्कृतम् ।  
 व्यवातिष्ठत सा सेना भरतस्यानुर्यायिनी ॥ २१
- निरीक्ष्यानुगतां सेनां तां च गङ्गां शिवोदकाम् ।  
 भरत स्सचिवान्सर्वानब्रवीद्वाक्यकोविदः ॥ २२
- “ निवेशयत मे सैन्य मभिप्रायेण सर्वतः ।  
 विश्रान्ताः प्रतरिष्यामश्च इदानी मिमां नदीम् ॥ २३
- दातुं च तावदिच्छामि स्वर्गतस्य महीपतेः ।  
 और्ध्वदेह निमित्तार्थं मवतीर्योदकं नदीम् ॥ ” २४

तस्यैवं ब्रुवतोऽमात्या स्तथेत्युक्त्वा समाहिताः ।

न्यवेशयं स्तां छन्देन स्वेन स्वेन पृथक्पृथक् ॥

२५

निवेश्य गङ्गा मनुतां महानदीं चमूं विधानैः परिवर्हशोभिनीम् ।

उवास रामस्य तदा महात्मनो विचिन्तयानो भरतो निवर्तनम् ॥

इति श्रीमदयोऽव्याकाण्डे च्यशीतितमस्सर्गः ॥

॥ चतुरशीतितमस्सर्गः ॥

ततो निविष्टां ध्वजिनीं गङ्गा मन्वाश्रितां नदीम् ।

निषादराजो दृष्ट्वैव ज्ञातीन्सन्त्वरितोऽब्रवीत् ॥

१

“महतीयमितस्सेना सागराभा प्रदृश्यते ।

नास्यान्त मधिगच्छामि मनसाऽपि विचिन्तयन् ॥

२

यथा तु खलुदुर्बुद्धिर्भरत स्वयमागतः ।

स एष हि महाकायः कोविदारध्वजो रथे ॥

३

बन्धयिष्यति वा दाशा नथवाऽस्मान्वयिष्यति ।

अथ दाशरथिं रामं पित्रा राज्याद्विवासितम् ॥

४

सम्पन्नां श्रिय मन्विच्छं स्तस्य राज्ञ स्सुदुर्लभाम् ।

भरतः कैकयी पुत्रो हन्तुं समधिगच्छति ॥

५

भर्ताचैव सखा चैव रामो दाशरथिर्मम ।

तस्यार्थकामास्सन्नद्धा गङ्गाऽनूपे प्रतिष्ठत ॥

५

तिष्ठन्तु सर्वे दाशाश्च गङ्गा मन्वाश्रिता नदीम् ।

बलयुक्ता नदीरक्षा मांसमूलफलाशनाः ॥

७

नावां शतानां पञ्चानां कैवर्ताणां शतं शतम् ।

सन्नद्धानां तथा यूनां तिष्ठन्त्वित्यभ्यञ्जोदयत् ॥

८

- यदाऽदुष्टस्तु भरतो रामस्येह भविष्यति ।  
 सेयं स्वस्तिमती सेना गङ्गा मद्य तरिष्यति ॥” ९
- इत्युत्त्वोपायनं गृह्य मत्स्यमांसमधूनि च ।  
 अभिचक्राम भरतं निषादाधिपतिर्गुहः ॥ १०
- तमायान्तं तु संप्रेक्ष्य सूतपुत्रः प्रतापवान् ।  
 भरतायाऽवचक्षेऽथ विनयज्ञो विनीतवत् ॥ ११
- “ एष ज्ञातिसहस्रेण स्थपतिः परिवारितः ।  
 कुशलो दण्डकारण्ये वृद्धो भ्रातुश्च ते सखा ॥ १२
- तस्मात्पश्यतु काकुत्स्थ ! त्वां निषादाधिपो गुहः ।  
 असंशयं विजानीते यत्र तौ रामलक्ष्मणौ ॥” १३
- एतत्तु वचनं श्रुत्वा सुमन्त्राद्भरतश्शुभम् ।  
 उवाच वचनं शीघ्रं ‘गुहः पश्यतु’ मा मिति ॥ १४
- लब्ध्वाऽभ्यनुज्ञां संहृष्टो ज्ञातिभिः परिवारितः ।  
 आगम्य भरतं प्रह्वो गुहो वचनमब्रवीत् ॥ १५
- “ निष्कुटश्चैव देशोऽयं वंचिताश्चापि ते वयम् ।  
 निवेदयामस्ते सर्वे स्वके दासकुले वस ॥ १६
- अस्ति मूलं फलं चैव निषादैस्समुपाहृतम् ।  
 आर्द्रं च मांसं शुष्कं च वन्यं चोच्चावचं महत् ॥ १७
- आशंसे स्वाशिता सेना वत्स्यतीमां विभावरीम् ।  
 अर्चितो विविधैः कामैश्श्वस्ससैन्यो गमिष्यसि ॥” १८

## ॥ पञ्चाशीतितमस्सर्गः ॥

- एवमुक्तस्तु भरतो निषादाधिपतिं गुहम् ।  
 प्रत्युवाच महाप्राज्ञो वाक्यं हेत्वर्थसंहितम् ॥ १
- “ऊर्जितः खलु ते कामः कृतो मम गुरोस्सखे !  
 यो मे त्व मीदृशीं सेना मेकोऽभ्यर्चितु मिच्छसि ॥” २
- इत्युक्तवातु महातेजा गुहं वचन मुत्तमम् ।  
 अब्रवीद्भरत इश्रीमान्निषादाधिपतिं पुनः ॥ ३
- “ कतरेण गमिष्यामि भरद्वाजाश्रमं गुह !  
 गहनोऽयं भृशं देशो गङ्गाऽनूपो दुरत्ययः ॥” ४
- तस्य तद्वचनं श्रुत्वा राजपुत्रस्य धीमतः ।  
 अब्रवीत्प्राञ्जलि वाक्यं गुहो गहनगोचरः ॥ ५
- “ दाशास्त्राऽनुगमिष्यन्ति धन्विनस्सुसामाहिताः ।  
 अहं चानुगमिष्यामि राजपुत्र ! महायशः ॥ ६
- कच्चिन्न दुष्टो ब्रजसि रामस्याक्लिष्टकर्मणः ?  
 इयं ते महती सेना शङ्कां जनयतीव मे ॥” ७
- तमेव मभिभाषन्त माकाश इव निर्मलः ।  
 भरतश्श्लक्ष्णया वाचा गुहं वचन मब्रवीत् ॥ ८
- “ मा भूत्सकालो यत्कष्टं न मां शङ्कितु मर्हसि ।  
 राघव स्सहि मे भ्राता ज्येष्ठः पितृसमो मतः ॥ ९
- तं निवर्तयितुं यामि काकुत्स्थं वनवासिनम् ।  
 बुद्धिरन्या न ते कार्या गुह ! सत्यं ब्रवीमि ते ॥” १०

- स तु संहृष्टवदन इश्रुत्वा भरतभाषितम् ।  
पुनरेवाब्रवी द्वाक्यं भरतं प्रतिहर्षितः ॥ ११
- “ धन्यस्त्वं न त्वया तुल्यं पश्यामि जगतीतले ।  
अयन्नादागतं राज्यं यस्त्वं त्यक्तु मिहेच्छसि ॥ १२
- शाश्वती खलु ते कीर्तिं लोकाननुचरिष्यति ।  
यस्त्वं कृच्छ्रगतं रामं प्रत्यानयितु मिच्छसि ॥ ” १३
- एवं सम्भाषमाणस्य गुह्यस्य भरतं तदा ।  
बभौ नष्टप्रभस्सूर्यो रजनी चाभ्यवर्तत ॥ १४
- सन्निवेश्य सतां सेनां गुहेन परितोषितः ।  
शत्रुघ्नेन सह श्रीमाञ्छयनं समुपागमत् ॥ १५
- रामचिन्तामय इशोको भरतस्य महात्मनः ।  
उपस्थितो ह्यनर्हस्य धर्मप्रेक्षस्य तादृशः ॥ १६
- अन्तर्दाहेन दहन स्सन्तापयति राघवम् ।  
वनदाहाभिसन्तप्तं गूढोऽग्नि रिव पादपम् ॥ १७
- प्रसृत स्सर्वगात्रेभ्य स्स्वेदं शोकाग्निसम्भवम् ।  
यथा सूर्याशुसन्तप्तो हिमवान् प्रसृतो हिमम् ॥ १८
- ध्याननिर्दर शैलेन विनिश्चसितधातुना ।  
दैन्यपादपसंघेन शोकायासाधिश्चृङ्गिणा ॥ १९
- प्रमोहानन्तसत्त्वेन सन्तापौषधिवेणुना ।  
आक्रान्तो दुःखशैलेन महता कैकयीसुतः ॥ २०
- विनिश्चसन्वै भृशदुर्मना स्ततः प्रमूढसंज्ञः परमापदं गतः ।  
शमं न लेभे हृदयज्वरार्दितो नरर्षभो यूथहतो यथर्षभः ॥ २१

गुहेन सार्धं भरत स्समागतो महानुभाव स्सजन स्समाहितः ।  
सुदुर्मना स्तं भरतं तदा पुनः गुह स्समाश्वासयदग्रजं प्रति ॥ २२

इति श्रीमदयोध्याकाण्डे पञ्चाशीतितमस्सर्गः ॥

॥ षडशीतितमस्सर्गः ॥

आचक्ष्वेऽथ सद्भावं लक्ष्मणस्य महात्मनः ।  
भरतायाप्रमेयाय गुहो गहनगोचरः ॥ १  
“ तं जाग्रतं गुणै र्युक्तं शरचापासिधारिणम् ।  
भ्रातृगुध्यर्थं मत्यन्तमहं लक्ष्मण मब्रुवम् ॥ ” २  
इयं तात ! सुखा शय्या त्वदर्थमुपकल्पिता ।  
प्रत्याश्वसिहि शेष्वास्यां सुखं राघवनन्दन ! ॥ ३  
उचितोऽयं जनस्सर्वो दुःखानां त्वं सुखोचितः ।  
धर्मात्मं ! स्तस्य गुप्त्यर्थं जागरिष्यामहे वयम् ॥ ४  
न हि रामात्प्रियतरो ममास्ति भुवि कश्चन ।  
मोत्सुकोऽभूर्त्रैवम्येत दप्यसत्यं तवाग्रतः ॥ ५  
अस्य प्रासादा दाशंसे लोकेऽस्मिन्सुमहद्यशः ।  
धर्मावाप्तिं च विपुला मर्थावाप्तिं च केवलाम् ॥ ६  
सोऽहं प्रियसखं रामं शयानं सह सीतया ।  
रक्षिष्यामि धनुष्पाणि स्सर्वैस्स्वैर्ज्ञातिभि स्सह ॥ ७  
नहि मेऽविदितं किञ्चि द्वनेऽस्मिं श्ररतस्सदा ।  
चतुरङ्गं ह्यपि बलं प्रसहेम वयंयुधि ॥ ८

- “ एव मस्माभिरुक्तेन लक्ष्मणेन महात्मना ।  
 अनुनीता वयं सर्वे धर्ममेवानुपश्यता ॥ ” ९
- कथं दाशरथौ भूमौ शयाने सह सीतया ।  
 शक्या निद्रा मया लब्धुं जीवितं वा सुखानिवा ॥ १०
- यो न देवासुरै स्सर्वैश्शक्यः प्रसहितुं युधि ।  
 तं पश्य गुह ! संविष्टं तृणेषु सहसीतया ॥ ११
- महता तपसा लब्धो विविधै श्च परिश्रमैः ।  
 एको दशरथस्यैष पुत्र स्सदृशलक्षणः ॥ १२
- अस्मिन्प्रवाजिते राजा नधिरं वर्तयिष्यति ।  
 विधवा मेदिनी नूनं क्षिप्रमेव भविष्यति ॥ १३
- विनद्य सुमहानादं श्रमेणोपरताः स्त्रियः ।  
 निर्घोषोपरतं तात ! मन्ये राजनिवेशनम् ॥ १४
- कौसल्या चैव राजा च तथैव जननी मम ।  
 नाशंसे यदि जीवेयु स्सर्वे ते शर्वरी मिमाम् ॥ १५
- जीवेदपि हि मे माता शत्रुघ्नस्यान्ववेक्षया ।  
 दुःखिता या तु कौसल्या वीरसूर्विनशिष्यति ॥ १६
- अतिक्रान्त मतिक्रान्त मनवाप्य मनोरथम् ।  
 राज्ये राममनिक्षिप्य पिता मे विनशिष्यति ॥ १७
- सिद्धार्थाः पितरं वृत्तं तस्मिन्काले ह्युपस्थिते ।  
 प्रेतकार्येषु सर्वेषु संस्करिष्यन्ति भूमिपम् ॥ १८
- रम्यचत्वरसंस्थानां सुविभक्तमहापथाम् ।  
 हर्म्यप्रासादसम्पन्नां सर्वरत्नविभूषिताम् ॥ १९

गजाश्वरथसंवाधां तूर्यनादविनादिताम् ।	
सर्वकल्याणसंपूर्णां हृष्टपुष्टजनाकुलाम् ॥	२०
आरामोद्यानसम्पूर्णां समाजोत्सवशालिनीम् ।	
सुखिता विचरिष्यन्ति राजधानीं पितुर्मम ॥	२१
अपि सत्यप्रतिज्ञेन सार्धं कुशलिना वयम् ।	
निवृत्ते समये ह्यस्मिन् सुखिताः प्रविशेमहि ॥	२२
“ परिदेवयमानस्य तस्यैवं सुमहात्मनः ।	
तिष्ठतो राजपुत्रस्य शर्वरी साऽत्यवर्तत ॥	२३
प्रभाते विमले सूर्ये कारयित्वा जटा उभौ ।	
अस्मिन् भागीरथीतीरे सुखं सन्तारितौ मया ॥	२४
जटाधरौ तौ द्रुमधीरवाससौ महाबलौ कुञ्जरयूथपोपमौ ।	
वरेषुघ्नापासिधरौ परन्तपौ व्यपेक्षमाणौ सह सीतया गतौ ॥”	२५

इति श्रीमदयोध्याकाण्डे षडशीतितमस्सर्गः ॥

॥ सप्ताशीतितमस्सर्गः ॥

गुहस्य वचनं श्रुत्वा भरतो भृश मप्रियम् ।	
ध्यानं जगाम तत्रैव यत्र तच्छ्रुत मप्रियम् ॥	१
[स विह्वलितसर्वाङ्गो विमृश्य विमलेक्षणः ।	
पपात सहसा भूमौ कूलाद्भ्रष्ट इव द्रुमः ॥]	२
सुकुमारो महासत्त्व सिंसहस्कन्धो महाभुजः ।	
पुण्डरीकविशालाक्ष स्तरुणः प्रियदर्शनः ॥	३



- प्रत्याश्वस्य मुहूर्तं तु कालं परमदुर्मनाः ।  
पपात सहसा तोलैर्ह्यतिविद्ध इव द्विपः ॥ ४
- तदवस्थं तु भरतं शत्रुघ्नोऽनन्तरस्थितः ।  
परिष्वज्य रुरोदोच्चैर्विसंज्ञशोककर्षितः ॥ ५
- तत स्सर्वास्समापेतु मर्तरो भरतस्य ताः ।  
उपवासकृशादीना भर्तृव्यसनकर्षिताः ॥ ६
- ताश्च तं पतितं भूमौ रुदन्यः पर्यवारयन् ।  
कौसल्यात्वनुसृत्यैनं दुर्मनाः परिष्वजे ॥ ७
- वत्सला स्वं यथा वत्स मुपगूह्य तपस्विनी ।  
परिपप्रच्छ भरतं रुदन्ती शोकलालसा ॥ ८
- “पुत्र ! व्याधिर्नते कच्चि च्छरीरं परिबाधते ? ।  
अद्य राजकुलस्यास्य त्वदधीनं हि जीवितम् ॥ ९
- त्वां दृष्ट्वा पुत्र ! जीवामि रामे सभ्रातृके गते ।  
वृत्ते दशरथे राज्ञि नाथ एकस्त्वमद्य नः ॥ १०
- कच्चिन्नु लक्ष्मणे पुत्र ! श्रुतं ते किञ्चि दप्रियम् ।  
पुत्रेवाऽप्येकपुत्राया स्सह भार्ये वनं गते ॥ ११
- स मुहूर्तं समाश्वस्य रुदन्नेव महायशाः ।  
कौसल्यां परिसांत्व्येदं गुहं वचन मत्रवत् ॥ १२
- “भ्राता मे कावसद्रात्रौ क सीता क्वच लक्ष्मणः ।  
अस्वपच्छयने कस्मिन् किं भुक्त्वा गुह ! शंस मे ॥” १३
- सोऽब्रवी द्भ्ररतं हृष्टो निषादाधिपति गुहः ।  
यद्विधं प्रतिपेदे च रामे प्रियहितेऽतिथौ ॥ १४

“अन्न मुञ्चावचं भक्षाः फलानि विविधानि च ।

रामायाभ्यवहारार्थं बहु चोपहृतं मया ॥

१५

तत्सर्वं प्रत्यनुज्ञासी द्राम स्सत्यपराक्रमः ।

नतु तत्प्रत्यगृह्णा त्स क्षत्रधर्म मनुस्मरन् ॥

१६

न ह्यस्माभिः प्रतिग्राह्यं सखे ! देयं तु सर्वदा ।

इति तेन वयं राज ! ननुनीता महात्मना ॥

१७

लक्ष्मणेन समानीतं पीत्वा वारि महायशाः ।

औपवास्यं तदाऽकार्षीं द्राघव स्सह सीतया ॥

१८

ततस्तु जलशेषेण लक्ष्मणोऽप्यकरोत्तदा ।

वाग्यतास्ते त्रय स्सन्ध्यां समुपासत संहिताः ॥

१९

सौमित्रिस्तु ततः पश्चादकरोत्स्वास्तरं शुभम् ।

स्वयमानीय बर्हीषि क्षिप्रं राघवकारणात् ॥

२०

तस्मिन्समविशद्राम स्वास्तरे सह सीतया ।

प्रक्षाळ्यच तयोः पादावपचक्राम लक्ष्मणः ॥

२१

एतत्तदिङ्गुदीमूल मिद मेव च तत्तृणम् ।

यस्मिन्नामश्च सीताच रात्रिं तां शयितावुभौ ॥

२२

नियम्य पृष्ठे तु तलाङ्गुलित्रवान् शरै स्सुपूर्णाविषुधी परन्तपः ।

महद्धनु स्सज्य मुपोह्य लक्ष्मणो निशा मतिष्ठत्परितोऽस्य केवलम् ॥

तत स्त्वहं चोत्तमचापबाणधृत्स्थितोऽभवं तत्र स यत्र लक्ष्मणः ।

अतन्द्रिभिर्ज्ञातिभि रात्तकार्मुकै र्महेन्द्रकल्पं परिपालयं स्तदा ॥”

## ॥ अष्टाशीतितमस्सर्गः ॥

तच्छ्रुत्वा निपुणं सर्वं भरत स्सह मन्त्रिभिः ।	
इङ्गुदीमूल मागम्य रामशय्या मवेक्ष्यताम् ॥	१
अब्रवीज्जननी स्सर्वा “ इह तेन महात्मना ।	
शर्वरी शयिता भूमाविद् मस्य विमर्दितम् ॥	२
महाभागकुलीनेन महाभागेन धीमता ।	
जातो दशरथेनोर्व्या न राम स्वप्नुमर्हति ॥	३
अजिनोत्तरसंस्तीर्णे वरास्तरणसंचये ।	
शयित्वा पुरुषव्याघ्रः कथं शेते मर्हातले ॥	४
प्रासादाग्रविमानेषु वलभीषु च सर्वदा ।	
हैमराजतभौमेषु वरास्तरणशालिषु ॥	५
पुष्पसंचयचित्त्रेषु चन्दनागरुगन्धिषु ।	
पाण्डुराभ्रप्रकाशेषु शुकसङ्गरुतेषु च ॥	६
प्रासादवरवर्येषु शीतवत्पुण्यगन्धिषु ।	
उषित्वा मेरुकल्पेषु कृतकाञ्चनभित्तिषु ॥	७
गीतवादित्रनिर्घोषैर्वराभरणनिःस्वनैः ।	
मृदङ्गवरशब्दैश्च सततं प्रतिबोधितः ॥	८
वन्दिभिर्वन्दितः काले बहुभिस्सूतमागधैः ।	
गाधाभि रनुरूपाभि स्तुतिभिश्चपरन्तपः ॥	९
अश्रद्धेय मिदं लोके न सत्यं प्रतिभाति मा ।	
मुह्यते खलु मे भाव स्वप्नोऽय मिति मे मतिः ॥	१०

न नूनं दैवतं किञ्चित्कालेन बलवत्तरम् ।	
यत्र दाशरथी रामो भूमावेव शयीत सः ॥	११
विदेहराजस्य सुता सीता च प्रियदर्शना ।	
दयिता शयिता भूमौ स्नुषा दशरथस्य च ॥	१२
इयं शय्या मम भ्रातु रिदं हि परिवर्तितम् ।	
स्थंडिले कठिने सर्वं गात्रैर्विमृदितं तृणम् ॥	१३
मन्ये साभरणा सुप्ता सीताऽस्मि ञ्छयनोत्तमे ।	
तत्र तत्र हि दृश्यन्ते सक्ताः कनकचिन्दवः ॥	१४
उत्तरीयमिहाऽसक्तं सुव्यक्तं सीतया तदा ।	
तथा ह्येते प्रकाशन्ते सक्ताः कौशेयतन्तवः ॥	१५
मन्ये भर्तु स्सुखा शय्या येन बाला तपस्विनी ।	
सुकुमारी सती दुःखं न विजानाति मैथिली ॥	१६
हा हन्ताऽस्मि नृशंसोऽहं यत्सभार्यः कृते मम ।	
ईदृशीं राघव इशय्या मधिशेते ह्यनाथवत् ॥	१७
सार्वभौमकुले जात स्सर्वलोकस्य सम्मतः ।	
सर्वलोकप्रिय स्त्यक्त्वा राज्यं सुख मनुत्तमम् ॥	१८
कथ मिन्दीवरश्यामो रक्ताक्षः प्रियदर्शनः ।	
सुखभागी न दुःखार्ह इशयितो भुवि राघवः ॥	१९
धन्यः खलु महाभागो लक्ष्मणश्शुभलक्षणः ।	
भ्रातरं विषमे काले यो राम मनुवर्तते ॥	२०
सिद्धार्था खलु वैदेही पातिं याऽनुगता वनम् ।	
वयं संशयिता स्सर्वे हीनास्तेन महात्मना ॥	२१

अकर्णधारा पृथिवी शून्येव प्रतिभातिमा ।	
गते दशरथे स्वर्गं रामे चारण्य माश्रिते ॥	२२
नच प्रार्थयते कश्चिन्मनसापि वसुन्धराम् ।	
वनेऽपि वसत स्तस्य बाहुवीर्याभिरक्षिताम् ॥	२३
शून्यसंवरणारक्षामयन्त्रितहयद्विपाम् ।	
अपावृतपुरद्वारां राजधानी मरक्षिताम् ॥	२४
अप्रहृष्टबलां न्यूनां विषमस्थामनावृताम् ।	
शत्रवो नाभिमन्यन्ते भक्षान्विषकृतानिव ॥	२५
अद्यप्रभृति भूमौ तु शयिष्येऽहं तृणेषु वा ।	
फलमूलाशनो नित्यं जटाचीराणि धारयन् ॥	२६
तस्यार्थं मुत्तरं कालं निवत्स्यामि सुखं वने ।	
तं प्रतिश्रवमामुच्य नास्य मिथ्या भविष्यति ॥	२७
वसन्तं भ्रातु रर्थाय शत्रुघ्नो माऽनुवत्स्यति ।	
लक्ष्मणेन सह त्वार्योह्ययोध्यां पालयिष्यति ॥	२८
अभिषेक्ष्यन्ति काकुत्स्थ मयोध्यायां द्विजातयः ।	
अपि मे देवताः कुर्यु रिमं सत्यं मनोरथम् ॥	२९
प्रसाद्यमानं शिशरसा मया स्वयं बहुप्रकारं यदि नाभिपत्स्यते ।	
ततोऽनुवत्स्यामि धिराय राघवं वने वसन्नार्हति मा मुपेक्षितुम् ॥	

इति श्रीमदयोध्याकाण्डे अष्टाशीतितमस्सर्गः ॥

॥ एकोननवतितमस्सर्गः ॥

व्युष्य रात्रिं तु तत्रैव गङ्गाकूले स राघवः ।

भरतः काल्य मुत्थाय शत्रुघ्नमिदं मन्त्रवीत् ॥

- “ शत्रुन्नोत्तिष्ठ किं शेषे निषादाधिपतिं गुहम् ।  
 शीघ्रमानय भद्रं ते तारयिष्यति वाहिनीम् ॥ २
- जागर्मिं नाहं स्वपिमि तमेवाऽर्थं विचिन्तयन् ।”
- इत्येवमब्रवीद्भ्रात्रा शत्रुन्नोऽपि प्रचोदितः ॥ ३
- इति संवदतो रेव मन्योन्यं नरसिंहयोः ।  
 आगम्य प्राञ्जलिःकाले गुहो भरत मब्रवीत् ॥ ४
- “ कञ्चित्सुखं नदीतीरेऽवात्सीः काकुत्स्थ ! शर्वरीम् ? ।  
 कञ्चित्ते सहसैन्यस्य तावत्सर्वं मनामयम् ? ॥”
- गुहस्य तत्तु वचनं श्रुत्वा स्नेहादुदीरितम् ।  
 रामस्यानुवशो वाक्यं भरतोऽपीदमब्रवीत् ॥ ६
- “ सुखा न इशर्वरी राजन् ! पूजिता श्चापि ते वयम् ।  
 गङ्गां तु नौभिर्वह्नीभिर्दाशास्सन्तारयन्तु नः ॥”
- ततो गुहः स्सन्त्वरितं श्रुत्वा भरतशासनम् ।  
 प्रति प्रविश्य नगरं तं ज्ञातिजनमब्रवीत् ॥ ८
- “ उत्तिष्ठत प्रहृध्यध्वं भद्रमस्तु च वस्सदा ।  
 नावस्समनुकर्षध्वं तारयिष्याम वाहिनीम् ॥”
- ते तथोक्ता स्समुत्थाय त्वरिता राजशासनात् ।  
 पञ्चनावं शतान्याशु समानिन्यु स्समन्ततः ॥ १०
- अन्या स्वस्तिकविज्ञेया महाघंटाधरा वराः ।  
 शोभमानाः पताकाभिर्युक्तवाहा स्सुसंहताः ॥ ११
- ततस्वस्तिक विज्ञेयां पाण्डुकंबळसंवृताम् ।  
 सनन्दिघोषां कल्याणीं गुहो नावमुपाहरत् ॥ १२

तामारुरोह भरतश्शत्रुघ्नश्च महाबलः ।	
कौसल्या च सुमित्रा च याश्चान्या राजयोषितः ॥	१३
पुरोहितश्च तत्पूर्वं गुरवो ब्राह्मणाश्च ये ।	
अनन्तरं राजदारास्तथैव शकटापणाः ॥	१४
आवासमादीपयतां तीर्थं चाप्यवगाहताम् ।	
भाण्डानि चाददानानां घोषस्त्रिदिवमस्पृशत् ॥	१५
पताकिन्यस्तु तानावस्वयं दाशैरधिष्ठिताः ।	
वहन्त्यो जनमारूढं तदा सम्पेतु राशुगाः ॥	१६
नारीणामभिपूर्णास्तु काश्चित्काश्चिच्च वाजिनाम् ।	
काश्चिदत्र वहन्ति स्म यानयुग्यं महाधनम् ॥	१७
तास्मिन् गत्वा परं तीरं मवरोप्य च तं जनम् ।	
निवृत्ताः काण्डचित्राणि क्रियन्ते दाशबन्धुभिः ॥	१८
स वैजयन्तास्तु गजा गजारोहप्रचोदिताः ।	
तरन्तस्मिन् प्रकाशन्ते सध्वजा इव पर्वताः ॥	१९
नावस्त्वारुरुहुश्चान्ये प्रवैस्तेरुस्तथापरे ।	
अन्ये कुम्भघटैस्तेरुरन्ये तेरुश्च बाहुभिः ॥	२०
सा पुण्या ध्वजिनी गङ्गां दाशैस्सन्तारिता स्वयम् ।	
मैत्रे मुहूर्ते प्रययौ प्रयागवनमुत्तमम् ॥	२१
आश्वासयित्वा च क्षमं महात्मानिवेशयित्वा च यथोपजोषम् ।	
द्रष्टुं भरद्वाजमृषिप्रवर्यमृत्विग्वृतस्सन्भरतः प्रतस्थे ॥	२२
स ब्राह्मणस्याऽश्रममभ्युपेत्य महात्मनो देवपुरोहितस्य ।	
ददर्श रम्योऽटजवृक्षषण्डं महद्वनं विप्रवरस्य रम्यम् ॥	२३

इति श्रीमदयोध्याकाण्डे एकोनवतितमस्तर्गः ॥

## ॥ नवतितमस्सर्गः ॥

- भरद्वाजाश्रमं दृष्ट्वा क्रोशादेव नरर्षभः ।  
बलं सर्वं मवस्थाप्य जगाम सहमन्त्रिभिः ॥ १
- पद्भ्यामेव हि धर्मज्ञो न्यस्तशस्त्रपरिच्छदः ।  
वसानो वाससी क्षौमे पुरोधाय पुरोधसम् ॥ २
- ततस्संदर्शने तस्य भरद्वाजस्य राघवः ।  
मन्त्रिणस्तानवस्थाप्य जगामानुपुरोहितम् ॥ ३
- वसिष्ठमथ दृष्ट्वैव भरद्वाजो महातपाः ।  
सञ्चघालाऽसना तूर्णं शिष्या 'नर्घ्य'मिति ब्रुवन् ॥ ४
- समागम्य वसिष्ठेन भरतेनाभिवादितः ।  
अबुद्ध्यत महातेजास्सुतं दशरथस्य तम् ॥ ५
- ताभ्या मर्घ्यं च पाद्यं च दत्त्वा पश्चात्फलानि च ।  
आनुपूर्व्यां च धर्मज्ञः पप्रच्छ कुशलं कुले ॥ ६
- अयोध्यायां बले कोशे मित्रेष्वपि च मन्त्रिषु ।  
जानन् दशरथं वृत्तं न राजा न मुदाहरत् ॥ ७
- वसिष्ठो भरतश्चैनं पप्रच्छतु रनामयम् ।  
शरीरेऽग्निषु वृक्षेषु शिष्येषु मृगपक्षिषु ॥ ८
- तथेति तत्प्रतिज्ञाय भरद्वाजो महातपाः ।  
भरतं प्रत्युवाचेदं राघवस्त्रेहबन्धनात् ॥ ९
- “ किमिहाऽगमने कार्यं तवराज्यं प्रशासतः ।  
एतदाचक्ष्व मे सर्वं नहि मे शुद्ध्यते मनः ॥ १०



- सुपुत्रे यममित्रघ्नं कौसल्याऽऽनन्दवर्धनम् ।  
 भ्रात्रा सह सभार्यो यश्चिरं प्रव्राजितो वनम् ॥ ११
- नियुक्तः स्त्रीनियुक्तेन पित्रा योऽसौ महायशाः ।  
 'वनवासी भ'वेतीह समाः किल चतुर्दश ॥ १२
- कच्चिन्नतस्यापापस्य पापं कर्तुं मिहेच्छसि ? ।  
 अकण्टकं भोक्तुं मनाराज्यं तस्यानुजस्य च ॥ ” १३
- एवमुक्तो भरद्वाजं भरतः प्रत्युवाच ह ।  
 पर्यश्रुनयनो दुःखा द्वाघासंसज्जमानया ॥ १४
- “ हतोऽस्मि यदि मा भवेत् भगवानपि मन्यते ।  
 मत्तो न दोष माशङ्के नैवं मा मनुशाधि हि ॥ १५
- नचैत दिष्टं माता मे यदवोचन्मदन्तरे ।  
 नाह मेतेन तुष्टश्च न तद्वचनमाददे ॥ १६
- अहं तु तं नरव्याघ्रमुपयातः प्रसादकः ।  
 प्रतिनेतुमयोध्यां च पादौ तस्याभिवन्दितुम् ॥ १७
- त्वं मामेवं गतं मत्वा प्रसादं कर्तुमर्हसि ।  
 शंस मे भगव ! त्रामः क्व सम्प्रति महीपतिः ? ॥ ” १८
- वसिष्ठादिभिर्ऋत्विग्भिर्याचितो भगवांस्ततः ।  
 उवाच तं भरद्वाजः प्रसादाद्भूरतं वचः ॥ १९
- “ त्वय्येतत्पुरुषव्याघ्र ! युक्तं राघववंशजे ।  
 गुरुवृत्तिर्दमश्चैव साधूनां चानुयायिता ॥ २०
- जानेचैतन्मनःस्थं ते • दृढीकरणम'स्त्विति ।  
 अपृच्छं त्वां तथाऽत्यर्थं कीर्तिं समभिवर्धयन् ॥ २१

जाने च रामं धर्मज्ञं ससीतं सह लक्ष्मणम् ।  
 असौ वसति ते भ्राता चित्तकूटे महागिरौ ॥ २२  
 श्वस्तु गन्तासि तं देशं वसाद्य सह मन्त्रिभिः ।  
 एतन्मे कुरु सुप्राज्ञ ! कामं कामार्थकोविद ! ॥ ” २३  
 ततस्तथेत्येव मुदार दर्शनः प्रतीतरूपो भरतोऽब्रवी द्वचः ।  
 चकार बुद्धिं च तदा तदाश्रमे निशानिवासाय नराधिपाऽत्मजः ॥

इति श्रीमदयोध्याकाण्डे नवतितमस्सर्गः ॥

॥ एकनवतितमस्सर्गः ॥

कृतबुद्धिं निवासाय तत्रैव स मुनिस्तदा ।  
 भरतं कैकयीपुत्र मातिथ्येन न्यमन्त्रयत् ॥ १  
 अब्रवीद्भरतस्त्वेन “ न न्विदं भवता कृतम् ।  
 पाद्य मर्द्यं तथाऽऽतिथ्यं वने यदुपपद्यते ॥ ” २  
 अथोवाच भरद्वाजो भरतं प्रहसन्निव ।  
 “ जाने त्वां प्रीतिसंयुक्तं तुष्ये स्त्वं येन केनचित् ॥ ३  
 सेनायास्तु तवैतस्याः कर्तुं मिच्छामि भोजनम् ।  
 मम प्रीतिर्यथा रूपा त्व मर्हो मनुजर्षभ ! ॥ ४  
 किमर्थं चापि निक्षिप्य दूरे बल मिहागतः ।  
 कस्मान्नेहोपयातोऽसि सबलः पुरुषर्षभ ! ॥ ” ५  
 भरतः प्रत्युवाचेदं प्राञ्जलिस्तं तपोधनम् ।  
 “ ससैन्यो नोपयातोऽस्मि भगवन् ! भगवद्भयात् ॥ ६

- राज्ञा च भगवन्नित्यं राजपुत्रेण वा सदा ।  
यत्नतः परिहर्तव्या विषयेषु तपस्विनः ॥
- वाजिमुख्या मनुष्याश्च मत्ताश्च वरवारणाः ।  
प्रच्छाद्य भगवन् ! भूमिं महती मनुयान्ति माम् ॥
- ‘ते वृक्षा नुदकं भूमि माश्रमेष्टुजां स्तथा ।  
न हिंस्यु’ रिति तेनाह मेक एव समागतः ॥”
- “ आनीयता मित स्सेने ” त्याज्ञप्तः परमर्षिणा ।  
तत स्स चक्रे भरत स्सेनाया स्समुपागमम् ॥
- अग्निशालां प्रविश्याथ पीत्वाऽपः परिमृज्य च ।  
आतिथ्यस्य क्रियाहेतो विश्वकर्माण माह्वयत् ॥
- “ आह्वये विश्वकर्माण महं त्वष्टार मेव च ।  
आतिथ्यं कर्तुमिच्छामि तत्र मे संविधीयताम् ॥
- आह्वये लोकपालां स्त्रीन् देवां छक्रमुखां स्तथा ।  
आतिथ्यं कर्तु मिच्छामि तत्र मे संविधीयताम् ॥
- प्राक्स्रोतसश्च या नद्यः प्रत्यक्स्रोतस एव च ।  
पृथिव्या मन्तरिक्षे च समायान्त्वद्य सर्वशः ॥
- अन्या स्स्रवन्तु मैरेयं सुरा मन्या स्सुनिष्ठिताम् ।  
अपरा श्रोदकं शीत मिक्षुकाण्डरसोपमम् ॥
- आह्वये देवगन्धर्वा न्विश्वावसु हहाहुहून् ।  
तथैवाप्सरसो देवी र्गन्धर्वा श्चापि सर्वशः ॥
- घृतार्घी मथ विश्वार्घी मित्रकेशी मलम्बुसाम् ।  
नागदन्तां च हेमां च हिमा मद्रिकृतस्थलाम् ॥

७

८

९

१०

११

१२

१३

१४

१५

१६

१७

- शक्रं या श्रोपतिष्ठन्ति ब्रह्माणं याश्च योषितः ।
- सर्वास्तुम्बुरुणा सार्धं माह्वये सपरिच्छदाः ॥ १८
- वनं कुरुषु यादिव्यं वासो भूषणपत्रवत् ।
- दिव्यनारीफलं शश्वत्तत्कौबेर मिहैतु च ॥ १९
- इह मे भगवान् सोमो विधत्ता मन्नं मुत्तमम् ।
- भक्ष्यं भोज्यं च चोष्यं च लेह्यं च विविधं बहु ॥ २०
- विचित्राणि च माल्यानि पादपप्रच्युतानि च ।
- सुरादीनि च पेयानि मांसानि विविधानि च ॥” २१
- एवं समाधिना युक्तस्तेजसाऽप्रतिमेन च ।
- शीक्षास्वरसमायुक्तं तपसा चाब्रवीन्मुनिः ॥ २२
- मनसा ध्यायतस्तस्य प्राङ्मुखस्य कृताञ्जलेः ।
- आजग्मुस्तानि सर्वाणि दैवतानि पृथक्पृथक् ॥ २३
- मलयं दर्दुरं चैव ततस्खेदनुदोऽनिलः ।
- उपस्पृश्य ववौ युक्त्या सुप्रियात्मा सुखशिवः ॥ २४
- ततोऽभ्यवर्तन्त घना दिव्याः कुसुमवृष्टयः ।
- दिव्यदुन्दुभिघोषश्च दिक्षु सर्वासु शुश्रुवे ॥ २५
- प्रववुश्चोत्तमा वाता ननृतुश्चाप्सरोगणाः ।
- जगुश्च देवगन्धर्वा वीणाः प्रमुमुचुस्स्वरान् ॥ २६
- स शब्दो द्यां च भूमिं च प्राणिनां श्रवणानि च ।
- विवेशोच्चारित इश्लक्षणस्समो लयगुणान्वितः ॥ २७
- तस्मिन्नुपरते शब्दे दिव्ये श्रोत्रसुखे नृणाम् ।
- ददर्श भारतं सैन्यं विधानं विश्वकर्मणः ॥ २८

बभूव हि समा भूमिस्समन्तात्पञ्चयोजना ।	
शाद्वलैर्बहुभिश्छन्ना नीलवैडूर्यसन्निभैः ॥	२९
तस्मिन्बिल्वाः कपित्थाश्च पनसा बीजपूरकाः ।	
आमलक्यो बभूवुश्च चूताश्च फलभूषणाः ॥	३०
उत्तरेभ्यः कुरुभ्यश्च वनं दिव्योपभोगवत् ।	
आजगाम नदी दिव्या तीरजैर्बहुभिर्वृता ॥	३१
चतुश्शालानि शुभ्राणि शालाश्च गजवाजिनाम् ।	
हर्म्यप्रासादसम्बाधा स्तोरणानि शुभानिच ॥	३२
सितमेघनिभं चापि राजवेश्म सुतोरणम् ।	
दिव्यमाल्यकृताकारं दिव्यगन्धसमुत्क्षितम् ॥	३३
चतुरश्रमसम्बाधं शयनासनयानवत् ।	
दिव्यैस्सर्वरसैर्युक्तं दिव्यभोजनवस्त्रवत् ॥	३४
उपकल्पितसर्वाङ्गं धौतनिर्मलभाजनम् ।	
कृत्स्नसर्वासनं श्रीमत्स्वास्तीर्णशयनोत्तमम् ॥	३५
प्रविवेश महाबाहु रनुज्ञातो महर्षिणा ।	
वेश्म तद्रत्नसंपूर्णं भरतः कैकयीसुतः ॥	३६
अनुजग्मुश्च तं सर्वे मन्त्रिणस्सपुरोहिताः ।	
बभूवुश्च मुदायुक्ता दृष्ट्वा तं वेश्मसंविधिम् ॥	३७
तत्र राजासनं दिव्यं व्यजनं छत्रमेवच ।	
भरतो मन्त्रिभिस्सार्धं मभ्यवर्तत राजवत् ॥	३८
आसनं पूजयामास रामायाभिप्रणम्य च ।	
बालव्यजनमादाय न्यषीदत्सचिवासने ॥	३९

आनुपूर्व्यान्निषेदुश्च सर्वे मन्त्रिपुरोहिताः ।	
तत स्सेनापतिः पश्चात्प्रशास्ता च निषेदतुः ॥	४०
तत स्तत्र मुहूर्तेन नद्यः पायसकर्दमाः ।	
उपातिष्ठन्त भरतं भरद्वाजस्य शासनात् ॥	४१
तासा मुभयतः कूलं पाण्डुमृत्तिकलेपनाः ।	
रम्याश्चावसथा दिव्या ब्रह्मणस्तु प्रसादजाः ॥	४२
तेनैव च मुहूर्तेन दिव्याऽभरणभूषिताः ।	
आगुर्विंशति साहस्रा ब्रह्मणा प्रहितास्त्रियः ॥	४३
सुवर्गमणिमुक्तेन प्रवालेन च शोभिताः ।	
आगुर्विंशति साहस्राः कुबेरप्रहिताः स्त्रियः ॥	४४
याभिर्गृहीतः पुरुष स्सोन्माद इव लक्ष्यते ।	
आगुर्विंशतिसाहस्रा नन्दनादप्सरो गगाः ॥	४५
नारदस्तुम्बुरुर्गोपः प्रवरा स्सूर्यवर्चसः ।	
एते गन्धर्वराजानो भरतस्याप्रतो जगुः ॥	४६
अलम्बुसा मिश्रकेशी पुण्डरीकाऽथ वामना ।	
उपानृत्यंस्तु भरतं भरद्वाजस्य शासनात् ॥	४७
यानि माल्यानि देवेषु यानि चैत्ररथे वने ।	
प्रयागे तान्यदृश्यन्त भरद्वाजस्य तेजसा ॥	४८
बिल्वा मार्दङ्गिका आसन् शम्या ग्राहा विभीतकाः ।	
अश्वत्था नर्तकाश्चासन्भरद्वाजस्य तेजसा ॥	४९
तत स्सरळतालाश्च तिलकानक्तमालकाः ।	
प्रहृष्टास्तत्र सम्पेतुः कुब्जा भूत्वाऽथ वामनाः ॥	५०

शिशुपामलकीजम्बवो याश्चान्याः काननेषु ताः ।	५१
मालती मल्लिका जातिर्याश्चान्याः कानने लताः ॥	५२
प्रमदा विग्रहं कृत्वा भरद्वाजाश्रमेऽवदन् ।	५३
सुरा स्सुरापाः पिबत पायसं च बुभुक्षिताः ॥	५४
मांसानि च सुमेध्यानि भक्ष्यन्तां यावदिच्छथ ।	५५
उच्छाद्य स्नापयन्तिस्म नदीतीरेषु वल्गुषु ॥	५६
अप्येकमेकं पुरुषं प्रमदा स्सप्त चाष्टच ।	५७
संवाहन्य स्समापेतु नार्यो रुचिरलोचनाः ॥	५८
परिमृज्य तथाऽन्योन्यं पाययन्ति वराङ्गनाः ।	५९
हयान् गजान् खरा नुष्ट्रां स्तथैव सुरभेस्सुतान् ॥	६०
अभोजयन्वाहनपास्तेषां भोज्यं यथाविधि ।	६१
इक्षून्मधु च लाजांश्च भोजयन्तिस्म वाहनान् ॥	६२
इक्ष्वाकुवरयोधानां चोदयन्तो महाबलाः ।	६३
नाश्वबन्धोऽश्व माजानां नृगजं कुञ्जरग्रहः ॥	६४
मत्तप्रमत्तमुदिता घमू स्सा तत्र संबभौ ।	६५
तर्पिता स्सर्वकामैस्ते रक्तचन्दनरूषिताः ॥	६६
अप्सरोगणसंयुक्ता स्सैन्या वाच मुदैरयन् ।	६७
“ नैवायोध्यां गमिष्यामो न गमिष्याम षण्डकान् ॥	६८
कुशलं भरतस्यास्तु रामस्यास्तु तथा सुखम् ।”	६९
इति पादातयोधाश्च हस्त्यश्वारोहबन्धकाः ॥	७०
अनाथास्तं विधिं लब्ध्वा वाच मेता मुदैरयन् ।	७१
सम्प्रहृष्टाविनेदुस्ते नरास्तत्र सहस्रशः ॥	७२

भरतस्यानुयातार स्वर्गोऽय मिति चाब्रुवन् ।	
नृत्यन्तिस्म हसन्तिस्म गायन्तिस्म च सैनिकाः ॥	६२
समन्तात्परिधावन्ति माल्योपेताः सहस्रशः ।	
ततो भुक्तवतां तेषां तदन्नममृतोपमम् ॥	६३
दिव्यानुद्वीक्ष्य भक्ष्यां स्ता नभव द्भक्षणे मतिः ।	
प्रेष्याश्चेत्यश्च वध्वश्च बलस्थाश्च सहस्रशः ॥	६४
बभूवुस्ते भृशं दृप्ता स्सर्वे चाहतवाससः ।	
कुञ्जराश्च खरोष्ट्राश्च गोऽश्वाश्च मृगपक्षिणः ॥	६५
बभूवु स्सुभृता स्तत्र नान्यो ह्यन्य मकल्पयत् ।	
ना शुक्लवासा स्तत्राऽसी त्क्षुधितो मलिनोऽपिवा ॥	६६
रजसा ध्वस्तकेशो वा नरः कश्चि ददृश्यत ।	
आजै श्चापि च वाराहै निग्नानवरसंचयैः ॥	६७
फलनिर्यूहसंसिद्धैस्सूपैर्गन्धरसान्वितैः ।	
पुष्पध्वजवतीः पूर्णाश्शुक्लस्यान्नस्य चाभितः ॥	६८
ददृशुर्विस्मिता स्तत्र नरालौही स्सहस्रशः ।	
बभूवु र्वनपार्श्वेषु कृपाः पायसकर्दमाः ॥	६९
ताश्च कामदुघा गावः द्रुमाश्चासन्मधुच्युतः ।	
वाप्यो मैरेयपूर्णाश्च मृष्टमांसचयैर्वृताः ॥	७०
प्रतप्तपिठरैश्चापि मार्ग मायूरकौक्कुटैः ।	
पात्रीणां च सहस्राणि स्थालीनां नियुतानि च ॥	७१
न्यर्बुदानि च पात्राणि शातकुम्भमयानि च ।	
स्थाल्यः कुम्भ्यः करम्भ्यश्च दधिपूर्णा स्सुसंस्कृताः ॥	७२



यौवनस्थस्य गौरस्य कपित्थस्य सुगन्धिनः ।	
हृदाः पूर्णा रसालस्य दध्न श्श्वेतस्य चापरे ॥	७३
बभ्रुवुः पायसस्यान्ये शर्करायाश्च संचयाः ।	
कल्कांश्चूर्णकषायांश्च स्नानानि विविधानि च ॥	७४
ददृशुर्भाजनस्थानि तीर्थेषु सरितां नराः ।	
शुक्लानंशुमतश्चापि दन्तधावनसंचयान् ॥	७५
शुक्लांश्चन्दनकल्कांश्च समुद्रेष्ववतिष्ठतः ।	
दर्पणान्परिमृष्टांश्च वाससां चापि सञ्चयान् ॥	७६
पादुकोपानहां चैव युग्मानि च सहस्रशः ।	
आंजनीः कङ्कता न्कूर्वांश्च छस्त्राणि च धनूंषि च ॥	७७
मर्मत्राणानि चित्राणि शयनान्यासनानि च ।	
प्रतिपानहृदान्पूर्णांस्वरोष्ट्रगजवाजिनाम् ॥	७८
अवगाह्य सुतीर्थांश्च हृदान् सोत्पलपुष्करान् ।	
आकाशवर्णं प्रतिमान् स्वच्छतोयान्मुखप्लवान् ॥	७९
नलिवैडूर्यवर्णांश्च मृदून्यवससंचयान् ।	
निर्वापार्थान् पशूनां ते ददृशुस्त्र सर्वशः ॥	८०
व्यस्मयन्त मनुष्यास्ते स्वप्रकल्पं तदद्भुतम् ।	
दृष्ट्वाऽऽतिथ्यं कृतं तादृग्भरतस्य महर्षिणा ॥	८१
इत्येवं रममाणानां देवानामिव नन्दने ।	
भरद्वाजाश्रमे रम्ये सा रात्रिर्ब्रह्मवर्षवर्तत ॥	८२
प्रतिजग्मुश्च तानद्यौ गन्धर्वाश्च यथागतम् ।	
भरद्वाज मनुज्ञाप्य ताश्च सर्वा वराङ्गनाः ॥	८३

तथैव मत्ता मदिरोत्कटा नरास्तथैव दिव्यागरुघन्दनोक्षिताः ।  
तथैव दिव्या विविधा स्त्रगुत्तमाः पृथक्प्रकीर्णा मनुजैः प्रमर्दिताः ॥

इति श्रीमदयोध्याकाण्डे एकनवतितमस्सर्गः ॥

॥ द्विनवतितमस्सर्गः ॥

ततस्तां रजनीं मुष्य भरत स्सपरिच्छदः ।  
कृतातिथ्यो भरद्वाजं कामादभिजगामह ॥ १-  
तमृषिः पुरुषव्याघ्रं प्राञ्जलिं प्रेक्ष्य चाऽगतम् ।  
हुताग्निहोत्रो भरतं भरद्वाजोऽभ्यभाषत ॥ २-  
“कञ्चिदत्र सुखा रात्रिस्तवास्मद्विषये गता ? ।  
समग्रस्ते जनः कञ्चिदातिथ्ये शंस मेऽनघ ! ॥” ३-  
तमुवाचाञ्जलिं कृत्वा भरतोऽभि प्रणम्य च ।  
आश्रमादभिनिष्क्रान्तमृषिमुत्तमतेजसम् ॥ ४-  
“सुखोषितोऽस्मि भगव ! न्समग्रबलवाहनः ।  
तर्पितस्सर्वकामैश्च सामात्यो बलवत्त्वया ॥ ५-  
अपेतक्लमसन्तापाः सुभिक्षास्सुप्रतिश्रयाः ।  
अपि प्रेष्या नुपादाय सर्वे स्म सुसुखोषिताः ॥ ६-  
आमन्त्रयेऽहं भगवन् ! कामं त्वा मृषिसत्तम ! ।  
समीपं प्रस्थितं भ्रातु मंत्रेणेष्वस्व चक्षुषा ॥ ७-  
आश्रमं तस्य धर्मज्ञ ! धार्मिकस्य महात्मनः ।  
आचक्ष्व कतमो मार्गः कियानिति च शंस मे ॥” ८-

इति पृष्ठस्तु भरतं भ्रातृदशनलालसम् ।	१०
प्रत्युवाच महातेजा भरद्वाजो महातपाः ॥	११
“ भरतार्धतृतीयेषु योजनेष्वजने वने ।	१२
चित्रकूटो गिरि स्तत्र रम्यनिर्दरकाननः ॥	१०
उत्तरं पार्श्व मासाद्य तस्य मन्दाकिनी नदी ।	११
पुष्पितद्रुमसञ्छन्ना रम्यपुष्पितकानना ॥	११
अनन्तरं तत्सरितश्चित्रकूटश्च पर्वतः ।	१२
तयोः पर्णकुटी तात ! तत्र तौ वसतो ध्रुवम् ॥	१२
दक्षिणेनैव मार्गेण सव्यदक्षिणमेव वा ।	१३
गजवाजिरथाकीर्णा वाहिनीं वाहिनीपते ! ॥	१३
वाहयस्व महाभाग ! ततो द्रक्ष्यसि राघवम् ।”	१४
‘ प्रयाण ’ मिति तच्छ्रुत्वा राजराजस्य योषितः ॥	१४
हित्वा यानानि यानार्हाब्राह्मणं पर्यवारयन् ।	१५
वेपमाना कृशा दीना सह देव्या सुमित्रया ॥	१५
कौसल्या तत्र जग्राह कराभ्यां घरणौ मुनेः ।	१६
असमृद्धेन कामेन सर्वलोकस्य गर्हिता ॥	१६
कैकेयी तस्य जग्राह घरणौ सव्यपत्रपा ।	१७
तं प्रदक्षिण मागम्य भगवन्तं महामुनिम् ॥	१७
अदूरा द्धुरतस्यैव तस्थौ दीनमना स्तदा ।	१८
ततः पप्रच्छ भरतं भरद्वाजो दृढव्रतः ॥	१८
“ विशेषं ज्ञातु मिच्छामि मातृणां तव राघव ! ”	१९
एवमुक्तस्तु भरतो भरद्वाजेन धार्मिकः ॥	१९

उवाचप्राञ्जलिर्भूत्वा वाक्यं वचनकोविदः ।

“ यामिमां भगवन् ! दीनां शोकानशनकर्षिताम् ॥

२०

पितुर्हि महिषीं देवीं देवतामिव पश्यसि ।

एषा तं पुरुषव्याघ्रं सिंह विक्रान्तगामिनम् ॥

२१

कौसल्या सुषुवे रामं धातारमदितिर्यथा ।

अस्या वामभुजं श्लिष्टा यैषा तिष्ठति दुर्मनाः ॥

२२

कर्णिकारस्य शाखेव शीर्णपुष्पा वनान्तरे ।

एतस्यास्तु सुतौ देव्याः कुमारौ देववर्णिनौ ॥

२३

उभौ लक्ष्मणशत्रुघ्नौ वीरौ सत्यपराक्रमौ ।

यस्याः कृते नरव्याघ्रौ जीवनाश मितोगतौ ॥

२४

राजा पुत्रविहीनश्च स्वर्गं दशरथो गतः ।

क्रोधनामकृतप्रज्ञां दृष्ट्वां सुभगमानिनीम् ॥

२५

ऐश्वर्यकामां कैकेयी मनार्यामार्यरूपिणीम् ।

ममैतां मातरं विद्धि नृशंसां पापनिश्चयाम् ॥

२६

“ यतो मूलं हि पश्याम व्यसनं महदात्मनः ।”

इत्युक्त्वा नरशार्दूलो बाष्पगद्गदया गिरा ॥

२७

निशश्वास स ताम्राक्षः क्रुद्धो नाग इव श्वसन् ।

भरद्वाजो महर्षिस्तं ब्रुवन्तं भरतं तथा ॥

२८

प्रत्युवाच महाबुद्धि रिदं वचनमर्थवत् ।

“ न दोषेणावगन्तव्या कैकेयी भरत ! त्वया ॥

२९

रामप्रव्राजनं ह्येतत्सुखोदकं भविष्यति ।

देवानां दानवानां च ऋषीणां भावितात्मनाम् ॥

३०

हित मेव भविष्यद्वि रामप्रव्राजनादिह ।”	
अभिवाद्य तु संसिद्धः कृत्वा चैनं प्रदक्षिणम् ॥	३१
आमन्त्र्य भरतस्सैन्यं ‘युज्यता’ मित्यचोदयत् ।	
ततो वाजिरथान् युक्त्वा दिव्यान्हेमपरिष्कृतान् ॥	३२
अध्यारोहत्प्रयाणार्थी बहून्बहुविधो जनः ।	
गजकन्या गजाश्चैव हेमकक्ष्याः पताकिनः ॥	३३
जीमूता इव घर्मान्ते सघोषा स्सम्प्रतस्थिरे ।	
विविधान्यपि यानानि महान्ति च लघूनि च ॥	३४
प्रययुस्सुमहार्हाणि पादैरेव पदातयः ।	
अथ यानप्रवेकैस्तु कौसल्या प्रमुखाः स्त्रियः ॥	३५
रामदर्शन काङ्क्षिण्यः प्रययुर्मुदिता स्तदा ।	
चन्द्रार्कतरुणाभासां नियुक्तां शिबिकां शुभाम् ॥	३६
आस्थाय प्रययौ श्रीमान्भरतस्सपरिच्छदः ।	
सा प्रयाता महासेना गजवाजिरथाकुला ॥	३७
दक्षिणां दिश मावृत्य महामेघइवोत्थितः ।	
वनानि तु व्यतिक्रम्य जुष्टानि मृगपक्षिभिः ॥	३८
गङ्गायाः परवेलायां गिरिष्वपि नदीषु च ।	
सा सम्प्रहृष्टद्विपवाजियोधा वित्रासयन्ती मृतपक्षिसङ्घान् ।	
महद्वनं तत्प्रविगाहमाना रराज सेना भरतस्य तत्र ॥	३९

इति श्रीमदयोध्याकाण्डे द्विनवतितमस्सर्गः ॥

## ॥ त्रिनवतितमस्सर्गः ॥

तया महत्या यायिन्या ध्वजिन्या वनवासिनः ।

अर्दिता यूथपा मत्ता सयूथा स्सम्प्रदुद्रुवुः ॥

ऋक्षाः पृषतसङ्घाश्च रुखश्च समन्ततः ।

दृश्यन्ते वनराजीपु गिरिष्वपि नदीपु च ॥

स सम्प्रतस्थे धर्मात्मा प्रीतो दशरथात्मजः ।

वृतो महत्या नादिन्या सेनया चतुरङ्गया ॥

सागरौघनिभा सेना भरतस्य महात्मनः ।

मर्ही संछादयामास प्रावृषि द्यामिवाम्बुदः ॥

तुरंगौघैरवतता वारणैश्च महाजवैः ।

अनालक्ष्या चिरं कालं तस्मिन्काले बभूव भूः ॥

स यात्वा दूरमध्वानं सुपरिश्रान्तवाहनः ।

उवाच भरत इश्रीमान्वसिष्ठं मन्त्रिणां वरम् ॥

“ यादृशं लक्ष्यते रूपं यया चैव श्रुतं मया ।

व्यक्तं प्राप्ताः स्म तं देशं भरद्वाजोऽयमब्रवीत् ॥

अयं गिरि श्चिकूट इयं मन्दाकिनी नदी ।

एतत्प्रकाशते दूरान्नीलमेघनिभं वनम् ॥

गिरेस्सानूनि रम्याणि चित्रकूटस्य सम्प्रति ।

वारणै रवमृद्यन्ते मामकैः पर्वतोपमैः ॥

मुञ्चन्ति कुसुमान्येते नगाः पर्वतसानुषु ।

नीला इवातपापाये तोयं तोयधरा घनाः ॥”

१

२

३

४

५

६

७

८

९

१०

“ किन्नराचरितं देशं पश्य शत्रुघ्न ! पर्वतम् ।	
मृगै स्समन्तादाकीर्णं मकरैरिव सागरम् ॥	११
एते मृगगणा भान्ति शीघ्रवेगाः प्रचोदिताः ।	
वायुप्रविद्धा इशरदि मेघराजिरिवाम्बरे ॥	१२
कुर्वन्ति कुसुमापीडान्शिरस्सु सुरभीनमी ।	
मेघप्रकाशैः फलकैर्दाक्षिणात्यायथा नराः ॥	१३
निष्कूजमिव भूत्वेदं वनं घोरप्रदर्शनम् ।	
अयोध्येव जनाकीर्णा सम्प्रति प्रतिभातिमा ॥	१४
खुरै रुदीरितो रेणु दिवं प्रच्छाद्य तिष्ठति ।	
तं वहत्यनिल इशीघ्रं कुर्वन्निव मम प्रियम् ॥	१५
स्यन्दनांस्तुरगोपेतान्सूतमुख्यै रधिष्टितान् ।	
एता न्संपतत इशीघ्रं पश्य शत्रुघ्न ! कानने ॥	१६
एतान्विन्वासितान्पश्य बर्हिणः प्रियदर्शनान् ।	
एत माविशत इशीघ्र मधिवासं पतत्रिणः ॥	१७
अतिमात्र मयं देशो मनोज्ञः प्रतिभातिमा ।	
तापसानां निवासोऽयं व्यक्तं स्वर्गपथो यथा ॥	१८
मृगा मृगीभि स्सहिता बहवः पृषता वने ।	
मनोज्ञरूपा दृश्यन्ते कुसुमै रिव चित्रिताः ॥	१९
साधुसैन्याः प्रतिष्ठन्तां विधिन्वन्तु च कानने ।	
यथा तौ पुरुषव्याघ्रौ दृश्येते रामलक्ष्मणौ ॥”	२०
भरतस्य वच श्रुत्वा पुरुषा इशङ्खपाणयः ।	
विविशु स्तद्वनं शूरा धूमं च ददृशुस्ततः ॥	२१

ते समालोक्य धूमाग्रमूचु भरत मागताः ।	
“ नामनुष्ये भवत्यग्नि व्यक्तमत्रैव राघवौ ॥	२२
अथ नात्र नरव्याघ्रौ राजपुत्रौ परन्तपौ ।	
मन्ये रामोपमास्सन्ति व्यक्तमत्र तपस्विनः ॥”	२३
तच्छ्रुत्वा भरतस्तेषां वचनं साधुसम्मतम् ।	
सैन्यानुवाच सर्वास्तानमित्रबलमर्दनः ॥	२४
“ यत्ताभवन्तस्तिष्ठन्तु नेतो गन्तव्यमग्रतः ।	
अहमेव गमिष्यामि सुमन्त्रो गुरुरेव च ॥”	२५
एव मुक्तास्ततस्सर्वे तत्र तस्स्थुस्समन्ततः ।	
भरतो यत्र धूमाग्रं तत्र दृष्टिं समादधान् ॥	२६
व्यवस्थिता या भरतेन सा चमूर्निरीक्षमागाऽपि च धूममग्रतः ।	
बभूव दृष्ट्वा न चिरेण जानती प्रियस्य रामस्य समागमं तदा ॥ २७	

इति श्रीमदयोध्याकाण्डे त्रिनवतितमस्सर्गः ॥

॥ चतुर्नवतितमस्सर्गः ॥

दीर्घकालोषितस्तस्मिन्गिरौ गिरिवनप्रियः ।	
वैदेह्याः प्रिय माकाङ्क्षन्स्वंच चित्तं विलोभयन् ॥	१
अथ दाशरथि श्चित्रं चित्रकूटमदर्शयत् ।	
भार्या ममरसङ्काश शशचीमिव पुरन्दरः ॥	२
“ न राज्या ङ्गशनं भद्रे ! न सुदृद्धिर्विनाभवः ।	
मनो मे बाधते दृष्ट्वा रमणीय मिमं गिरिम् ॥	३



- पश्येममचलं भद्रे ! नानाद्विजगणायुतम् : ४
- शिखरैः खमिवोद्विद्धैर्धातुमद्विर्विराजितम् ॥ ४
- केचि द्रुजतसङ्काशाः केचित्क्षतजसन्निभाः । ५
- पीतमांजिष्ठवर्णाश्च केचिन्मणिवरप्रभाः ॥ ५
- पुष्यार्ककेतकाभाश्च केचिज्ज्योतीरसप्रभाः । ६
- विराजन्तेऽचलेन्द्रस्य देशाधातुविभूषिताः ॥ ६
- नानामृगगणद्वीपितरक्षवृक्षगणै र्वृतः । ७
- अदुष्टै र्भात्ययं शैलो बहुपक्षिसमायुतः ॥ ७
- आम्रजम्ब्वसनैर्लोध्रैः प्रियाळैः पनसै र्धवैः । ८
- अङ्गोलै र्भव्यतिनिशै र्बिल्वतिन्दुकवणुभिः ॥ ८
- काश्मर्यरिष्टवरुणै र्मधुकै स्तिलकै स्तथा । ९
- बदर्यामलकै र्नीपै र्वेत्तधन्वनवीजकैः ॥ ९
- पुष्पवद्धिः फलोपेतै र्श्लयावद्धि र्मनोरमैः । १०
- एव मादिभि रार्कीर्णै र्शिश्यं पुष्यत्ययं गिरिः ॥ १०
- शैलप्रस्थेषु रम्येषु पश्येमान् रोमहर्षणान् । ११
- किन्नरान् द्वन्द्वशो भद्रे ! रममाणान्मनस्विनः ॥ ११
- शाखावसक्तान् खड्गांश्च प्रवराण्यम्बराणि च । १२
- पश्य विद्याधरस्त्रीणां क्रीडोद्देशान्मनोरमान् ॥ १२
- जलप्रपातैरुद्धेदै र्निष्यंदै र्श्च क्वचित्क्वचित् । १३
- स्रवद्धिर्भात्ययं शैल स्रवन्मद इव द्विपः ॥ १३
- गुहासमीरणो गन्धा न्नानापुष्पभवान्वहन् । १४
- घ्राणतर्पणमभ्येत्य कं नरं न प्रहर्षयेत् ॥ १४

- यदीह शरदोऽनेका स्त्वया सार्धं मनिन्दिते ! ।  
लक्ष्मणेन च वत्स्यामि न मां शोकः प्रधक्ष्यति ॥ १५
- बहुपुष्पफले रम्ये नानाद्विजगणायुते ।  
विधित्वाशिखरे ह्यस्मि न्रतवानस्मि भामिनि ! ॥ १६
- अनेन वनवासेन मया प्राप्तं फलद्वयम् ।  
पितुश्चा नृणता धर्मे भरतस्य प्रियं तथा ॥ १७
- वैदेहि ! रमसे कञ्चि चित्रकूटे मयासह ।  
पश्यन्ती विविधान्भावान्मनोवाकायसंयतान् ? ॥ १८
- इदं मेवामृतं प्राहू राज्ञि ! राजर्षयः परे ।  
वनवासं भवार्थाय प्रेत्य मे प्रपितामहाः ॥ १९
- शिला शैलस्य शोभन्ते विशालाश्शतशोऽभितः ।  
बहुला बहुलैः वर्णैः नीलपीतसितारुणैः ॥ २०
- [त्वदर्थमिव विन्यस्त शिखलापट्टोऽयमग्रतः ।  
यस्याय मभितः पुष्पैः प्रवृद्ध इव केसरः ॥]
- निशिभान्त्यचलेन्द्रस्य हुताशनशिखा इव ।  
ओषध्यस्वप्रभालक्ष्म्या भ्राजमाना स्सहस्रशः ॥ २२
- केचित्क्षयनिभा देशाः केचिदुद्यानसन्निभाः ।  
केचि देकशिला भान्ति पर्वतस्यास्य भामिनि ! ॥ २३
- भित्त्वेव वसुधां भाति चित्रकूट स्समुत्थितः ।  
चित्रकूटस्य कूटोऽसौ दृश्यते सर्वतः शुभः ॥ २४
- कुष्ठपुन्नागस्थगरभूर्जपत्रोत्तरच्छदान् ।  
कामिनां स्वास्तरान्पश्यकुशेशयदलायुतान् ॥ २५

मृदिता श्रापविद्धाश्च दृश्यन्ते कमलस्रजः ।

कामिभिर्वनिते ! पश्य फलानि विविधानि च ॥

२६

वस्त्रौकसारां नळिनी मत्येतीवोत्तरान्कुरुन् ।

पर्वतश्चित्रकूटोऽसौ बहुमूलफलोदकः ।

२७

इमंतु कालं वनिते ! विजह्निवां स्त्वया च सीते ! सहलक्ष्मणेन च ।

रतिं प्रप्रत्स्ये कुलधर्मवर्धिनीं सतां पथिस्वैर्नियमैः परैः स्थितः ॥”

इति श्रीमदयोध्याकाण्डे चतुर्नवतितमस्सर्गः ॥

### ॥ पञ्चनवतितमस्सर्गः ॥

अथ शैलाद्विनिष्क्रम्य मैथिलीं कोसलेश्वरः ।

अदर्शय च्छुभजलां रम्यां मन्दाकिनीं नदीम् ॥

१

अत्रवीञ्च वरारोहां चारुचन्द्रनिभाननाम् ।

विदेहराजस्य सुतां रामो राजीवलोचनः ॥

२

“ विचित्रपुङ्गिनां रम्यां हंससारससेविताम् ।

कमलैरुपसम्पन्नां पश्य मन्दाकिनीं नदीम् ॥

३

नानाविधैस्तीररुहैर्वृतां पुष्पफलद्रुमैः ।

राजन्तीं राजराजस्य नळिनीमिव सर्वतः ॥

४

मृगयूथनिपीतानि कलुषांभांसि साम्प्रतम् ।

तीर्थानि रमणीयानि रतिं सञ्जनयन्ति मे ॥

५

जटाजिनधराः काले वल्कलोत्तरवाससः ।

ऋषयस्त्ववगाहन्ते नदीं मन्दाकिनीं प्रिये ! ॥”

६

- आदित्य मुपतिष्ठन्ते नियमा दूर्ध्वबाहवः ।  
 एते परे विशालाक्षि ! मुनय स्संशितव्रताः ॥ ७
- मारुतोद्भूत शिखरैः प्रनृत्त इव पर्वतः ।  
 पादपैः पत्रपुष्पाणि सृजद्भि रभितो नदीम् ॥ ८
- क्वचिन्मणिनिकाशोदां क्वचित्पुच्छिनशालिनीम् ।  
 क्वचित्सिद्धजनाकीर्णां पश्य मन्दाकिनीं नदीम् ॥ ९
- निर्धूतान्वायुना पश्य विततान्पुष्पसंचयान् ।  
 पोष्यमानानपरान्पश्य त्वं जलमध्यगान् ॥ १०
- तां श्रातिवल्गुवचसो रथाङ्गाह्वयना द्विजाः ।  
 अधिरोहन्ति कल्याणि ! निष्कूजन्त इशुभा गिरः ॥ ११
- दर्शनं चित्रकूटस्य मन्दाकिन्याश्च शोभने ।  
 अधिकं पुरवासाञ्च मन्येच तव दर्शनात् ॥ १२
- विधूतकलुषै स्सिद्धै स्तपोदमशमान्वितैः ।  
 नित्यविक्षोभितजलां विगाहस्व मयासह ॥ १३
- सखीवञ्च विगाहस्व सीते ! मन्दाकिनीं नदीम् ।  
 कमलान्यवमज्जन्ती पुष्कराणि च भामिनि ॥ १४
- त्वं पौरजनवद्व्याल्लानयोध्या मिव पर्वतम् ।  
 मन्यस्व वनिते ! नित्यं सरयूवदिमां नदीम् ॥ १५
- लक्ष्मण श्रापि धर्मात्मा मन्निदेशे व्यवस्थितः ।  
 त्वं चानुकूला वैदेहि ! प्रीतिं जनयथो मम ॥ १६
- उपस्पृशं स्त्रिषवणं मधुमूलफलाशनः ।  
 नायोध्यायै न राज्याय स्पृहयेऽद्य त्वया सह ॥ १७

इमां हि रम्यां गजयूथशालिनीं निपीततोयां गजसिंहवानरैः ।  
 सुपुष्पितैः पुष्पधरै रलङ्कृतां न सोऽस्ति यस्यादगतक्लमस्सुखी ॥”  
 इतीव रामो बहुसङ्गतं वचः प्रियासहायस्सरितं प्रति ब्रुवन् ।  
 चचार रम्यं नयनाञ्जनप्रभं स चित्रकूटं रघुवंशवर्धनः ॥ १९

इति श्रीमदयोध्याकाण्डे पञ्चनवतितमस्सर्गः ॥

### ॥ षण्णवतितमस्सर्गः ॥

अधिकपाठसर्गः—

(रामस्तु नळिनीं रम्यां चित्रकूटं च पर्वतम् ।

उत्तरेतु गिरेः पादे चित्रकूटस्य राघवः ॥ १

ददर्श कन्दरं रम्यं शिलाधातुसमन्वितम् ।

सुखप्रसेकैस्तरुभिः पुष्पभारावलम्बिभिः ॥ २

संवृतं च रहस्यं च मत्तद्विजगणायुतम् ।

तद्दृष्ट्वा सर्वभूतानां मनोदृष्टिहरं वनम् ॥ ३

उवाच सीतां काकुत्स्थो वनदर्शनविस्मितः ।

वैदेहि रमते चक्षुस्तवास्मिन्गिरिकन्दरे ॥ ४

पथि श्रमविघातार्थं साधु ताव दिहाऽस्यताम् ।

त्वदर्थमिह विन्यस्तात्स्वियं श्लक्ष्णतमा शिला ॥ ५

यस्याः पार्श्वे तरुः पुष्पैः प्रविष्टइव केसरैः ।

राघवेणैव मुक्ता सा सीता प्रकृतिदक्षिणा ॥ ६

उवाच प्रणयस्निग्धमिदं श्लक्ष्णतरं वचः ।

अवश्यकार्यं वचनं तव मे रघुनन्दन ! ॥ ७

- बहुशो भ्रमितश्चाद्य तव चैवं मनोरथः ।  
 एव मुक्त्वा वरारोहा शिलां तां प्रससर्पह ॥ ८
- सह भर्त्राऽनवद्याङ्गी रनुकामा मनस्विनी ।  
 तामेवं ब्रुवतीं सीतां रामो वचन मब्रवीत् ॥ ९
- रम्यं पश्यसि भूतार्थं वनं पुष्पितपादपम् ।  
 पश्य देवि ! गिरौ रम्ये रम्यपुण्याङ्कितानिमान् ॥ १०
- गजदन्तक्षतान्वृक्षा न्पश्य निर्यासवर्षिणः ।  
 झिल्लिकाविरुतैर्दीर्घै रूदन्तीव समन्ततः ॥ ११
- पुत्रप्रियोऽसौ शकुनिः पुत्रपुत्रेति भाषते ।  
 मधुरां करुणां वाचं पुरेच जननी मम ॥ १२
- विहगो भृङ्गराजोऽयं सालस्कन्धं समास्थितः ।  
 संगीतमिव कुर्वाणः कोकिलेनावकूजति ॥ १३
- अयं वा बालकश्शङ्के कोकिलानां विहङ्गमः ।  
 ससम्बन्ध मसम्बन्धं तथा ह्येष प्रभाषते ॥ १४
- एषा कुसुमिता नूनं पुष्पभारानतालता ।  
 दृश्यते मामिवात्यर्थं श्रमाद्देवि ! त्वमाश्रिता ॥ १५
- एव मुक्त्वा प्रियस्याङ्के मैथिली प्रियभाषिणी ।  
 भूयस्तरामनिन्द्याङ्गी समारोहत भामिनी ॥ १६
- अङ्केतु परिवर्तन्ती सीता सुरसुतोपमा ।  
 हर्षयामास रामस्य मनो मनसिजार्पितम् ॥ १७
- स निर्घृष्याङ्गुलिं रामो धौते मनश्शिलोच्चये ।  
 चकार तिलकं तस्या ललाटे रुचिरं तदा ॥ १८

बालार्कसमवर्णेन तेजसा गिरिधातुना ।	
केसरस्य च पुष्पाणि करेणामृद्य राघवः ॥	१९
तिलकं पूरयामास मैथिल्याः प्रीतमानसः ।	
अभिगम्य तदा तस्याः शिलायां रघुनन्दनः ॥	२०
अन्वीयमानो वैदेह्या देशमन्यं जगाम ह ।	
वचरन्ता तदा सीता ददर्श हरियूथपम् ॥	२१
वने बहुमृगाकीर्णे विवस्ता राम माश्लिषत् ।	
रामस्तां परिरब्धाङ्गीं परिरभ्य महामुजः ॥	२२
सान्त्वयामास वामोरुमवभर्त्याथ वानरम् ।	
मनश्शिलायास्तिलकस्सीताया स्तोऽथ वक्षसि ॥	२३
समदृश्यत सङ्क्रान्तो रामस्य विपुलौजसः ।	
प्रजहास तदा सीता गते वानरपुङ्गवे ॥	२४
दृष्ट्वा भर्तरि सङ्क्रान्त मपाङ्गैस्स मनश्शलम् ।	
नातिदूरे त्वशोकानां प्रदीप्तमिव काननम् ॥	२५
ददर्श पुष्पस्तबकै स्सृजद्भिरिव वानरैः ।	
वैदेही त्वत्रवी द्राम मशोककुसुमार्थिनी ॥	२६
वयं तदभिगच्छामो वन मिक्ष्वाकुनन्दन ! ।	
तस्याः प्रिये स्थितो रामो देव्या दिव्यार्थरूपया ॥	२७
सहित स्तदशोकानां विशोकः प्रययौ वनम् ।	
तदाऽशोकवनं राम स्सभार्यो व्यचरत्तदा ॥	२८
गिरिपुत्र्या पिनाकीव सहहैमवतं वनम् ।	
तावन्योन्य मशोकस्य पुष्पैः पल्लवधारिभिः ॥	२९

- समलं चक्रतु रुभौ कामिनौ नीललोहितैः ।  
 आवद्धवनमालौतौ कृतापीडावतंसकौ ॥ ३०
- भार्यापती तावचलं शोभयांचक्रतु भृशम् ।  
 एवं स विविधान्देशान्दर्शयित्वा प्रियान्प्रियः ॥ ३१
- आजगामाऽश्रमपदं सुसंश्लिष्टमलं कृतम् ।  
 प्रत्युज्जगाम तं भ्राता लक्ष्मणो गुरुवत्सलः ॥ ३२
- दर्शयन्विविधं रम्यं सौमित्रि स्त्वकृतं तदा ।  
 शुद्धबाणहतां स्त्र मेध्यान्कृष्णमृगान्दश ॥ ३३
- राशीकृतां हृष्यमाणा नन्यान्कांश्चन कांश्चन ।  
 तद्दृष्ट्वाकर्म सौमित्रे भ्राता प्रीतोऽभवत्तदा ॥ ३४
- क्रियन्तां बलयश्चेति राम स्सीता मथान्वशात् ।  
 अग्रं प्रदाय भूतेभ्य स्सीताऽथ वरवर्णिनी ॥ ३५
- तयो रूपाददा द्धत्रोर्मधु मांसंच तद्भुशम् ।  
 तयोस्तुष्टि मथोत्पाद्य वीरयोः कृतशौचयोः ॥ ३६
- विधिवज्जानकी पश्चाच्चक्रे सा प्राणधारणम् ।  
 शिष्टं मांसं निकृत्तं यच्छोषणायवकल्पितम् ॥ ३७
- तद्रामवचनात्सीता काकेभ्यः पर्यरक्षत ।  
 श्रमात्ततो निद्रौ सा प्रियाङ्काहितमस्तका ॥ ३८
- प्रबुद्धायां तत स्तस्यां सोऽपि शिश्ये रघूत्तमः ।  
 उपधायतु वैदेह्या स्तथाऽङ्क मरिसूदनः ॥ ३९
- तत्राऽजग्मुस्तदा काका मृगमांसबुभुक्षया ।  
 तेष्वेकोऽपीडयत्सीतां तत्स्तनामिषलोलुपः ॥ ४०



निवार्यमाणोऽपि मुहुर्नव्यावर्तत सोऽधमः ।	
नाबोधयत्प्रियं सीता सुखसुप्तं तथाऽपि सा ॥	४१
खण्डितात्तत् स्तनभरात्स्त्रवद्भ्री रुधिरैस्ततः ।	
प्रतिबुद्ध स्वयं रामः किमेतदिति दृष्टवान् ॥	४२
उपान्ते काक मासीन मापत द्रुधिरंच तत् ।	
तां ददर्श तथा भर्ता काकेनाऽयासितां दृढम् ॥	४३
यस्याद्धरान्तरघरः कामघारी विहङ्गमः ।	
काकेनाऽर्या तुद्यमाना सा मुमोह तदाऽऽतुरा ॥	४४
सा चुकोपानवद्याङ्गी भर्तृप्रणयदर्पिता ।	
इतश्चेतश्च तां काको वारयन्तीं पुनः पुनः ॥	४५
पक्षतुण्डनखाग्रैश्च कोपयामास कोपनाम् ।	
तस्याः प्रस्फुरमाणोष्ठं भ्रुकुटी पुटसूचितम् ॥	४६
मुख मालोक्य काकुत्स्थस्तं काकं प्रत्यबोधयत् ।	
स धृष्टमानो विहगो रामवाक्य मचिन्तयन् ॥	४७
सीता मभिपपातैव ततश्चुक्रोध राघवः ।	
सोऽभि मन्त्र्य शरैषीक मैषीकास्त्रेण वीर्यवान् ॥	४८
काकं तदभिसंधाय विससर्ज नरर्षभः ।	
सतेनाभिद्रुतः काक स्त्रीन्लोका न्पर्यगात्ततः ॥	४९
देवैर्दत्तवरः पक्षी धरान्तरघरो लघुः ।	
यत्रयत्रागमत्काकस्तत्र तत्र ददर्शह ॥	५०
इषीकभूत माकाशं स रामं पुन रागमत् ।	
स मूर्ध्ना न्यपतत्काको राघवस्य महात्मनः ॥	५१

- सीताया स्तत्र पश्यन्त्या मानुषीमैरयद्विरम् ।  
 प्रसादं कुरु मे राम ! प्राणै स्सामग्र्यमस्तु मे ॥ ५२
- अस्त्रस्यास्य प्रभावेन शरणं न लभे क्वचित् ।  
 तं काक मग्रतो रामः पादयो शिशरसा गतम् ॥ ५३
- सानुक्रोशतया धीमा निदं वचन मब्रवीत् ।  
 मया रोषपरीतेन सीता प्रियहितार्थिना ॥ ५४
- अस्त्र मेतत्समादाय त्वद्वधायाभिमन्त्रितम् ।  
 यत्तु मे चरणौ मूर्ध्ना गतस्त्वं जीवितेऽसया ॥ ५५
- अतोऽस्त्यपेक्षा त्वयि मे रक्ष्यो हि शरणागतः ।  
 अमोघं क्रियता मस्त्रमेक मङ्गं परित्यज ॥ ५६
- किमङ्गं शातयतु ते शरैषीकं ब्रवीहि मे ।  
 एतावद्धि मया शक्यं तव कर्तुं प्रियंखग ! ॥ ५७
- एकाङ्गहीनं ह्यस्त्रेण जीवितं मरणा द्वरम् ।  
 एवमुक्तस्तु रामेण सम्प्रधार्य स वायसः ॥ ५८
- अभ्यगच्छद्भ्यो रक्षणेस्त्यागमेकस्य पण्डितः ।  
 सोऽब्रवी द्राघवं काको नेत्र मेकं त्यजाम्यहम् ॥ ५९
- एकनेत्रोऽपि जीवेऽहं त्वत्प्रसादान्नराधिप ! ।  
 रामानुज्ञात मस्त्रं तत्काकस्य नयनेऽपतत् ॥ ६०
- वैदेही विस्मिता तत्र काकस्य नयने हते ।  
 निपत्य शिरसा काको जगामाऽशु ग्रथेऽसितम् ॥ ६१

लक्ष्मणानुचरो रामश्चकारानन्तरं प्रियाम् ।  
संतुष्टहृदयां श्रीमान्मैथिलीं जनकात्मजाम् ॥  
स्वयं संतुष्टचित्तस्सन्विजहार वने प्रभुः)

६२

इति श्रीमदयोध्याकाण्डे षण्णवतितमस्सर्गः ॥

### ॥ षण्णवतितमस्सर्गः ॥

तां तथा दर्शयित्वा तु मैथिलीं गिरिनिम्नगाम् ।  
निषसाद् गिरिप्रस्थे सीतां मांसेन छन्दयन् ॥

१

इदं मेध्य मिदं स्वादु निष्टप्तमिद मग्निना ।

एव मास्ते स धर्मात्मा सीतया सह राघवः ॥

२

तथा तत्राऽसतस्तस्य भरतस्योपयायिनः ।

सैन्यरेणुश्च शब्दश्च प्रादुरास्तां नभस्पृशौ ॥

३

एतस्मिन्नन्तरे त्रस्ता शब्देन महता ततः ।

अर्दिता यूथपा मत्ता स्सयूथादुद्रुवुर्दिशः ॥

४

स तं सैन्यसमुद्धृतं शब्दं शुश्राव राघवः ।

तां च विप्रद्रुतान्सर्वा न्यूथपा नन्ववैक्षत ॥

५

तां च विद्रवतो दृष्ट्वा तं च श्रुत्वा च निस्वनम् ।

उवाच राम स्सौमित्रं लक्ष्मणं दीप्ततेजसम् ॥

६

“ हन्तलक्ष्मण ! पश्येह सुमित्रासुप्रजा स्वया ।

भीमस्तनितगम्भीर स्तुमुलश्रूयते स्वनः ॥

७

गजयूथानि वाऽरण्ये महिषा वा महावने ।

वित्रासिता मृगास्सिंहै स्सहसा प्रद्रुता दिशः ॥

८

- राजा वा राजमात्रो वा मृगया मटते वने ।  
 अन्यद्वाश्चापदं किञ्चित्सौमित्रे ! ज्ञातु मर्हसि ॥ ९
- सुदुश्चरो गिरिश्रायं पक्षिणा मपि लक्ष्मण ! ।  
 सर्वमेतद्यथातत्त्व मधिरात् ज्ञातुमर्हसि ॥” १०
- स लक्ष्मण स्सन्त्वरितस्सालमारुह्य पुष्पितम् ।  
 प्रेक्षमाणो दिशस्सर्वाः पूर्वा दिशमुदैक्षत ॥ ११
- उदङ्मुखः प्रेक्षमाणो ददर्श महतीं चमूम् ।  
 रथाश्चगजसम्बाधां यत्तैर्युक्तां पदातिभिः ॥ १२
- तामश्चगजसंपूर्णां रथध्वजविभूषिताम् ।  
 शशंससेनां रामाय वचनं चेदमब्रवीत् ॥ १३
- “ अग्निं संशमयत्वार्य स्सीता च भजतां गुहाम् ।  
 सज्यं कुरुष्व चापं च शरांश्च कवचं तथा ॥” १४
- तं रामः पुरुषव्याघ्रो लक्ष्मणं प्रत्युवाच ह ।  
 “ अङ्गावेक्षस्व सौमित्रे ! कस्येमां मन्यसे चमूम् ॥” १५
- एवमुक्तस्तु रामेण लक्ष्मणो वाक्यमब्रवीत् ।  
 दिधक्षन्निव तां सेनां रुषितः पावको यथा ॥ १६
- “ सम्पन्नं राज्यमिच्छंस्तु व्यक्तं प्राप्याभिषेचनम् ।  
 आवां हन्तुं समभ्येति कैकेय्या भरतस्सुतः ॥ १७
- एषवै सुमहाञ्छ्रीमान्विटपी सम्प्रकाशते ।  
 विराजत्युद्गतस्कन्धः कोविदारध्वजो रथे ॥ १८
- [असौ हि सुमहास्कन्धो विटपी च महाद्रुमः ।  
 विराजते महासैन्ये कोविदारध्वजो रथे ॥ १९

- भजन्त्येते यथा काममश्वानारुह्य शीघ्रगान् ।
- एते भ्राजन्ति संहृष्टा गजानारुह्य सादिनः ॥ २०
- गृहीतधनुषौ चावां गिरिं वीर ! श्रयावहै ।
- अथवेहैव तिष्ठावस्सन्नद्वावुद्यतायुधौ ॥ २१
- अपि नौ वशमागच्छेत्कोविदारध्वजो रणे ।
- अपि द्रक्ष्यामि भरतं यत्कृते व्यसनं महत् ॥ २२
- त्वया राघव ! सम्प्राप्तं सीतया च मया तथा ।
- यन्निमित्तं भवान्राज्याच्च्युतो राघव ! शाश्वतात् ॥ २३
- सम्प्राप्तोऽय मरिर्वीर ! भरतो वध्य एव मे ।
- भरतस्य वधे दोषं नाहं पश्यामि राघव ! ॥ २४
- पूर्वापकारिणां त्यागे न ह्यधर्मो विधीयते ।
- पूर्वापकारी भरतस्त्यक्तधर्मश्च राघव ! ॥ २५
- एतस्मिन्निहते कृत्स्नामनुशाधि वसुन्धराम् ।
- अद्य पुत्रं हतं संख्ये कैकेयी राज्यकामुका ॥ २६
- मया पश्येत्सुदुःखार्ता हस्तिभग्नमिव द्रुमम् ।
- कैकेयीं च वधिष्यामि सानुबन्धां सबान्धवाम् ॥ २७
- कलुषेणाद्य महता मेदिनी परिमुच्यताम् ।
- अद्येवं संयत क्रोधमसत्कारं च मानद ! ॥ २८
- मोक्ष्यामि शत्रुसैन्येषु कक्षेष्विव हुताशनम् ।
- अद्यैतच्चित्रकूटस्य काननं निशितैश्शरैः ॥ २९
- छिन्दञ्छत्रुशरराणि करिष्ये शोणितोक्षितम् ।
- शरैर्निर्भिन्नहृदयान्कुञ्जरां स्तुरगां स्तथा ॥ ३०

श्रापदाः परिकर्षन्तु नरांश्च निहतान्मया ।  
 शराणां धनुषश्चाहमनृणोऽस्मि महामृथे ॥  
 ससैन्यं भरतं हत्वा भविष्यामि न संशयः ॥”

इति श्रीमदयोध्याकाण्डे षण्णवतितमस्सर्गः ॥

॥ सप्तनवतितमस्सर्गः ॥

सुसंरब्धं तु सौमित्रिं लक्ष्मणं क्रोधमूर्च्छितम् ।  
 रामस्तु परिसान्त्वयाथ वचनं वेद मब्रवीत् ॥  
 “ किमत्र धनुषा कार्यं मसिना वा सधर्मणा ।  
 महेष्वासे महाप्राज्ञे भरते स्वयमागते ॥  
 पितु स्सत्यं प्रतिश्रुत्य हत्वा भरत मागतम् ।  
 किं करिष्यामि राज्येन सापवादेन लक्ष्मण ! ॥  
 यहूयं बान्धवानां वा मित्राणां वा क्षये भवेत् ।  
 नाहं तत्प्रतिगृह्णीयां भक्षान्विषकृतानिव ॥  
 धर्मं मर्थं च कामं च पृथिवीं चापि लक्ष्मण ! ।  
 इच्छामि भवता मर्थे ह्येत त्प्रतिश्रुणोमिते ॥  
 भ्रातृणां संग्रहार्थं च सुखार्थं चापि लक्ष्मण ! ।  
 राज्यं मप्यहं मिच्छामि सत्येनाऽयुधं मालभे ॥  
 नेयं मम मही सौम्य ! दुर्लभा सागराम्बरा ।  
 नहीच्छेय मधर्मेण शकृत्व मपि लक्ष्मण ! ॥  
 यद्विना भरतं त्वां च शत्रुघ्नं चापि मानद ! ।  
 भवेन्मम सुखं किञ्चिद्भूय तत्कुरुतां शिखी ॥

- मन्येऽह मागतोऽयोध्यां भरतो भ्रातृवत्सलः ।  
मम प्राणात्प्रियतरः कुलधर्म मनुस्मरन् ॥ ९
- श्रुत्वा प्रब्राजितं मां हि जटावल्कलधारिणम् ।  
जानक्या सहितं वीर ! त्वया च पुरुषर्षभ ! ॥ १०
- स्नेहेनाऽक्रान्त हृदय इशोकेनाऽकुलितेन्द्रियः ।  
द्रष्टु मभ्यागतोऽह्येष भरतो नान्यथाऽगतः ॥ ११
- अम्बां च कैकर्यां रुष्य परुषं चाप्रियं वदन् ।  
प्रसाद्य पितरं श्रीमा न्राज्यं मे दातु मागतः ॥ १२
- प्राप्तकालं यदेषोऽस्मा न्भरतो द्रष्टु मिच्छति ।  
अस्मासु मनसाऽप्येष नाप्रियं किञ्चिदाचरेत् ॥ १३
- विप्रियं कृतपूर्वं ते भरतेन कदानु किम् ।  
ईदृशं वा भयं तेऽद्य भरतं योऽत्र शङ्कसे ॥ १४
- नहि ते निष्ठुरं वाच्यो भरतो नाप्रियं ववः ।  
अहं ह्यप्रिय मुक्तस्यां भरतस्याप्रिये कृते ॥ १५
- कथंनु पुत्राः पितरं हन्युः कस्यां चिदापदि ।  
भ्राता वा भ्रातरं हन्या त्सौमित्रे ! प्राणमात्मनः ॥ १६
- यदि राज्यस्य हेतो स्त्व मिमां वाचं प्रभाषसे ।  
वक्ष्यामि भरतं दृष्ट्वा राज्य मस्मै प्रदीयताम् ॥ १७
- उच्यमानोऽपि भरतो मया लक्ष्मण ! तत्त्वतः ।  
राज्य मस्मै प्रयच्छेति ' बाढ 'मित्येव वक्ष्यति ॥" १८
- तथोक्तो धर्मशीलेन भ्रात्रा तस्य हितेरतः ।  
लक्ष्मणः प्रविवेशेव स्वानि गात्राणि लज्जया ॥ १९

तद्वाक्यं लक्ष्मणश्श्रुत्वा व्रीळितः प्रत्युवाच ह ।	
“त्वां मन्ये द्रष्टु मायातः पिता दशरथ स्वयम् ॥”	२०
व्रीळितं लक्ष्मणं दृष्ट्वा राघवः प्रत्युवाच ह ।	
“एष मन्ये महाबाहु रिहास्मान् द्रष्टुमागतः ॥	२१
अथवा नौ ध्रुवं मन्ये मन्यमानः सुखोचितौ ।	
वनवास मनुध्याय गृहाय प्रतिनेष्यति ॥	२२
इमां वाऽप्येष वैदेहीमत्यन्तसुखसेविनीम् ।	
पिता मे राघव इश्रीमान्वनादादाय यास्यति ॥	२३
एतौ तौ सम्प्रकाशेते गोत्रवन्तौ मनोरमौ ।	
वायुवेगसमौ वीर ! जवनौ तुरगोत्तमौ ॥	२४
स एष सुमहाकायः कम्पते वाहिनीमुखे ।	
नागश्शत्रुंजयो नाम वृद्ध स्तातस्य धीमतः ॥	२५
न तु पश्यामि तच्छ्वं पाण्डुरं लोकसत्कृतम् ।	
पितुर्दिव्यं महाबाहो ! संशयो भवतीह मे ॥	२६
वृक्षाग्रा दवरोह त्वं कुरु लक्ष्मण ! मद्वचः ।”	
इतीव रामो धर्मात्मा सौमित्रिं तमुवाच ह ॥	२७
अवतीर्यतु सालाग्रा तस्मा त्स समितिंजयः ।	
लक्ष्मणः प्राञ्जलि भूत्वा तस्यौ रामस्य पार्श्वतः ॥	२८
भरतेनापि संदिष्टा ‘सम्मर्दो न भवे’दिति ।	
समन्तात्तस्य शैलस्य सेनावास मकल्पयत् ॥	२९
अध्यर्धं मिक्ष्वाकुचमूर्योजनं पर्वतस्य सा ।	
पार्श्वे न्यविशदावृत्य गजवाजिरथाकुला ॥	३०



सा चित्रकूटे भरतेन सेना धर्म पुरस्कृत्य विधूय दर्पम् ।

प्रसादनार्थं रघुनन्दनस्य विराजते नीतिमता प्रणीता ॥

३१

इति श्रीमदयोध्याकाण्डे सप्तनवतितमस्सर्गः ॥

## ॥ अष्टनवतितमस्सर्गः ॥

निवेश्य सेनां तु विभुः पद्भ्यां पादवतां वरः ।

अभिगन्तुं स काकुत्स्थ मियेष गुरुवर्तकम् ॥

१

निविष्टमात्रे सैन्ये तु यथोद्देशं विनीतवत् ।

भरतो भ्रातरं वाक्यं शत्रुघ्न मिदमब्रवीत् ॥

२

“ क्षिप्रं वनमिदं सौम्य ! नरसंघै स्समंततः ।

लुब्धैश्च सहितै रेभिः त्व मन्वेषितु मर्हसि ॥

३

गुहो ज्ञातिसहस्रेण शरचापासिधारिणा ।

समन्वेषतु काकुत्स्थावस्मिन्परिवृत स्वयम् ॥

४

अमात्यै स्सह पौरैश्च गुरुभिश्च द्विजातिभिः ।

वनं सर्वं चरिष्यामि पद्भ्यां परिवृत स्वयम् ॥

५

यावन्नरामं द्रक्ष्यामि लक्ष्मणं वा महाबलम् ।

वैदेहीं च महाभागां न मे शान्ति र्भविष्यति ॥

६

यावन्न चन्द्रसंकाशं द्रक्ष्यामि शुभमाननम् ।

भ्रातुः पद्मपलाशाक्षं न मे शान्ति र्भविष्यति ॥

७

यावन्न चरणौ भ्रातुः पार्थिवव्यञ्जनान्वितौ ।

शिरसा धारयिष्यामि न मे शान्ति र्भविष्यति ॥

८

- यावन्नराज्ये राज्यार्हः पितृपैतामहे स्थितः ।  
 अभिषेकजलक्लिन्नो न मे शान्तिं भविष्यति ॥ ९
- सिद्धार्थः खलु सौमित्रि र्यश्चन्द्रविमलोपमम् ।  
 मुखं पश्यति रामस्य राजीवाक्षं महाद्युति ॥ १०
- कृतकृत्या महाभागा वैदेही जनकात्मजा ।  
 भर्तारं सागरान्तायाः पृथिव्या याऽनुगच्छति ॥ ११
- सुभगश्चित्रकूटोऽसौ गिरिराजोपमो गिरिः ।  
 यस्मिन्वसति काकुत्स्थः कुबेर इव नन्दने ॥ १२
- कृतकार्यमिदं दुर्गं वनं व्याळनिषेवितम् ।  
 यदध्यास्ते महातेजा रामश्शस्त्रभृतां वरः ॥ ” १३
- एवमुक्त्वा महातेजा भरतः पुरुषर्षभः ।  
 पद्भ्यामेव महाबाहुः प्रविवेश महद्वनम् ॥ १४
- स तानि द्रुमजालानि जातानि गिरिसानुषु ।  
 पुष्पिताग्राणि मध्येन जगाम वदतां वरः ॥ १५
- स गिरेश्चित्रकूटस्य सालमासाद्य पुष्पितम् ।  
 रामाश्रमगतस्याग्नेर्दर्शं ध्वजमुच्छ्रितम् ॥ १६
- तं दृष्ट्वा भरतश्श्रीमान्मुमोह सहबान्धवः ।  
 ‘अत्र राम’ इति ज्ञात्वा गतः पारमिवाम्भसः ॥ १७
- स चित्रकूटे तु गिरौ निशाम्य रामाश्रमं पुण्यजनोपपन्नम् ।  
 गुहेन सार्धं त्वरितो जगाम पुनर्निवेश्यैव चमूं महात्मा ॥ १८

## ॥ एकोनशततमस्सर्गः ॥

निविष्टायां तु सेनायामुत्सुको भरत स्तदा ।  
 जगाम भ्रातरं द्रष्टुं शत्रुघ्न मनुदर्शयन् ॥ १  
 ऋषिं वसिष्ठं सन्दिश्य 'मातृर्मे शीघ्रमानय' ।  
 इति त्वरितमग्रे स जगाम गुरुवत्सलः ॥ २  
 सुमन्त्रस्त्वपि शत्रुघ्न मदूरादन्वपद्यत ।  
 रामदर्शनजस्तर्षो भरतस्येव तस्य च ॥ ३  
 गच्छन्नेवाथ भरतस्तापसालयसंस्थिताम् ।  
 भ्रातुः पर्णकुटीं श्रीमानुटजं च ददर्श ह ॥ ४  
 शालायास्त्वग्रतस्तस्या ददर्श भरत स्तदा ।  
 काष्ठानि चावभग्नानि पुष्पाण्यपचितानि च ॥ ५  
 स लक्ष्मणस्य रामस्य ददर्शाऽश्रममीयुषः ।  
 कृतं वृक्षेष्वभिज्ञानं कुशचीरैः क्वचित्क्वचित् ॥ ६  
 ददर्श च वने तस्मिन्महत स्संचयान्कृतान् ।  
 मृगाणां महिषाणां च करीषैश्शतिकाकारणात् ॥ ७  
 गच्छन्नेव महाबाहुर्द्युतिमान्भरत स्तदा ।  
 शत्रुघ्नं चाब्रवीद्दृष्ट स्तानमात्यांश्च सर्वशः ॥ ८  
 "मन्ये प्राप्ताःस्म तं देशं भरद्वाजोऽय मब्रवीत् ।  
 नातिदूरे हि मन्येऽहं नदीं मन्दाकिनी मितः ॥ ९  
 उच्चैर्बद्धानि चीराणि लक्ष्मणेन भवेदयम् ।  
 अभिज्ञानकृतःपन्था विकाले गन्तु मिच्छता ॥ १०

- इदं चोदात्तदन्तानां कुञ्जराणां तरस्विनाम् ।  
 शैलपार्श्वे परिक्रान्त मन्योन्यमभिगर्जताम् ॥ ११
- यमेवाधातु मिच्छन्ति तापसा स्सततं वने ।  
 तस्यासौ दृश्यते धूमस्संकुलः कृष्णवर्त्मनः ॥ १२
- अत्राहं पुरुषव्याघ्रं गुरुसंस्कारकारिणम् ।  
 आर्यं द्रक्ष्यामि संहृष्टो महर्षिमिव राघवम् ॥ १३
- अथ गत्वा मुहूर्तन्तु चित्रकूटं स राघवः ।  
 मन्दाकिनी मत्र प्राप्तस्तं जनं चेद् मत्रवीत् ॥ १४
- “ जगत्यां पुरुषव्याघ्र ! आस्ते वीरासने रतः ।  
 जनेन्द्रो निर्जनं प्राप्य धिद्धो जन्म सजीवितम् ॥ १५
- मत्कृते व्यसनं प्राप्तो लोकनाथो महाद्युतिः ।  
 सर्वान्कामान्परित्यज्य वने वसति राघवः ॥ १६
- इति शोकसमाक्रुष्टः पादे ष्वद्य प्रसादयन् ।  
 रामस्वनिपतिष्यामि सीतायालक्ष्मणस्य च ॥” १७
- एवं स विलपं स्तास्मिन्वने दशरथात्मजः ।  
 ददर्श महतीं पुण्यां पर्णशालां मनोरमाम् ॥ १८
- सालतालाश्वकर्णानां पर्णैर्बहुभि रावृताम् ।  
 विशालां मृदुभि स्तीर्णां कुशैर्वेदिमिवाध्वरे ॥ १९
- शक्रायुधनिकाशैश्च कार्मुकैर्भारसाधनैः ।  
 रुक्मपृष्ठैर्महासारैश्शोभितां शत्रुबाधकैः ॥ २०
- अर्करश्मिप्रतीकाशैर्घोरैस्तूणीगतैश्शरैः ।  
 शोभितां दीप्तवदनैस्सर्पैर्भोगवर्तामिव ॥ २१

महारजतवासोभ्या मसिभ्यां च विराजितम् ।	
रुक्मबिन्दुविचित्राभ्यां चर्मभ्यां चापि शोभिताम् ॥	२६
गोधाङ्गल्लित्रै रासक्तै श्वित्रैः क	
अरिसंघै रनाधृष्यां मृगै स्सिंहगुहामिव ॥	२७
प्रागुदक्प्रवणां वेदिं विशालां दीप्तपावकाम् ।	
ददर्श भरतस्तत्र पुण्यां रामनिवेशने ॥	२८
निरीक्ष्य स मुहूर्ततु ददर्श भरतो गुरुम् ।	
उटजे राम मासनिं जटामण्डलधारिणम् ॥	२९
तं तु कृष्णाजिनधरं चीरवल्कलवाससम् ।	
ददर्श राम मासीन मभितः पावकोपमम् ॥	३०
सिंहस्कन्धं महाबाहुं पुण्डरीकनिभेक्षणम् ।	
पृथिव्या स्सागरान्ताया भर्तारं धर्मचारिणम् ॥	३१
उपविष्टं महाबाहुं ब्रह्माण मिव शाश्वतम् ।	
स्थण्डिले दर्भसंस्तीर्णे सीतया लक्ष्मणेन च ॥	३२
तं दृष्ट्वा भरत इश्रीमान् दुःखशोकपरिप्लुतः ।	
अभ्यधावत धर्मात्मा भरतः कैकयीसुतः ॥	३३
दृष्ट्वैव विललापाऽर्तो बाष्पसंदिग्धया गिरा ।	
अशक्नुवन् धारयितुं धैर्यां द्वचन मब्रवीत् ॥	३४
“ यस्संसदि प्रकृतिभि र्भवेद्युक्त उपासितुम् ।	
वन्यै मृगै रूपासीना स्सोऽय मास्ते ममाग्रजः ॥	३५
वासोभि र्बहुसाहसैर्यो महात्मा पुरोचितः ।	
मृगाजिने सोऽय मिह प्रवस्ते धर्म माधरन् ॥	३६

अधारयद्यो विविधाश्चित्रा स्सुमनस स्सदा ।	
सोऽयं जटाभार मिमं वहते राघवः कथम् ॥	३३
यस्य यज्ञै र्यथोद्दिष्टै र्युक्तो धर्मस्य संचयः ।	
शरीरक्लेश संभूतं स धर्मं परिमार्गते ॥	३४
चन्दनेन महार्हेण यस्याङ्गमुपसेवितम् ।	
मलेन तस्याङ्ग मिदं कथ मार्यस्य सेव्यते ॥	३५
मन्निमित्त मिदं दुःखं प्राप्नो राम सुखोचितः ।	
धिग्जीवितं नृशंसस्य मम लोकाविगर्हितम् ॥”	३६
इत्येवं विलपन्दीनः प्रस्विन्नमुखपङ्कजः ।	
पादावप्राप्य रामस्य पपात भरतो रुदन् ॥	३७
दुःखाभितप्तो भरतो राजपुत्रो महाबलः ।	
उत्तवा‘ऽऽर्ये’ति सकृद्दीनं पुनर्नो वाच किंचन ॥	३८
बाष्पापिहितकण्ठश्च प्रेक्ष्य रामं यशस्विनम् ।	
‘ आर्ये ’ त्येवाथ संक्रुश्य व्याहर्तुं नाशकत्तदा ॥	३९
शत्रुघ्नश्चापि रामस्य ववन्दे चरणौ रुदन् ।	
ता बुभौ स समालिङ्ग्य रामोऽप्यश्रूण्यवर्तयत् ॥	४०
तत स्सुमन्त्रेण गुहेन चैव समीयतू राजसुतावरण्ये ।	
दिवाकरश्चैव निशाकरश्च यथाऽम्बरे शुक्रबृहस्पतिभ्याम् ॥	४१
तान्पार्थिवान्वारणयूथपाभान्समागतां स्तत्र महत्यरण्ये ।	
वनौकस स्तेऽपि समीक्ष्य सर्वेऽप्यश्रूण्यमुञ्चन्प्रविहाय हर्षम् ॥	

## ॥ शततमस्सर्गः ॥

जटिलं वीरवसनं प्राञ्जलिं पतितं भुवि ।	
ददर्श रामो दुर्दर्शं युगान्ते भास्करं यथा ॥	१
कथंचि दभिविज्ञाय विवर्णवदनं कृशम् ।	
भ्रातरं भरतं रामः परिजग्राह बाहुना ॥	२
आघ्राय रामस्तं मूर्ध्नि परिष्वज्य च राघवः ।	
अङ्गे भरतमारोप्य पर्यपृच्छत्समाहितः ॥	३
“ कनुतेऽभूत्पिता तात ! यदरण्यं त्व मागतः ।	
नहि त्वं जीवतस्तस्य वनमागन्तु मर्हसि ॥	४
चिरस्य बत पश्यामि दूराद्भरत मागतम् ।	
दुष्प्रतीक मरण्येऽस्मिन् किं तात ! वन मागतः ॥	५
कच्चिद्भारयते तात ! राजा यत्त्व भिहाऽगतः ? ।	
कच्चिन्नदीन स्सहसा राजा लोकान्तरं गतः ? ॥	६
कच्चि त्सौम्य ! न ते राज्यं भ्रष्टं बालस्य शाश्वतम् ? ।	
कच्चि च्छुश्रूषसे तात ! पितरं सत्यविक्रमम् ? ॥	७
कच्चि दशरथो राजा कुशली सत्यसङ्गरः ? ।	
राजसूयाश्रमेधाना माहर्ता धर्मनिश्चयः ? ॥	८
स कच्चिद्ब्राह्मणो विद्वान् धर्मनित्यो महाद्युतिः ।	
इक्ष्वाकूणा मुपाध्यायो यथावत्तात ! पूज्यते ? ।	९
सा तात कच्चित्कौसल्या सुमित्रा च प्रजावती ।	
सुखिनी कच्चि दार्या सा देवी नन्दति कैकयी ? ॥	१०

- कञ्चि द्विनयसम्पन्नः कुलपुत्रो बहुश्रुतः ।  
 अनसूयु रनुद्रष्टा सत्कृतस्ते पुरोहितः ? ॥ ११
- कञ्चि दग्निषु ते युक्तो विधिज्ञो मतिमानृजुः ।  
 हुतं च होष्यमाणं च काले वेदयते सदा ? ॥ १२
- कञ्चि देवान्पितृन् मातृर्गुरुन्पितृसमानपि ।  
 वृद्धांश्च तात ' वैद्यांश्च ब्राह्मणांश्चाभिमन्यसे ? ॥ १३
- इष्वस्त्रवरसम्पन्न मर्थशास्त्र विशारदम् ।  
 सुधन्वान मुपाध्यायं कञ्चित्त्वं तात मन्यसे ? ॥ १४
- कञ्चि दात्मसमाशूरा श्रुतवन्तो जितेन्द्रियाः ।  
 कुलीना श्रेष्ठितज्ञाश्च कृतास्ते तात ! मन्त्रिणः ? ॥ १५
- मन्त्रो विजयमूलं हि राज्ञां भवति राघव ! ।  
 सुसंवृतो मन्त्रधरै रमात्यै शशास्त्रकोविदैः ॥ १६
- कञ्चि त्रिद्रावशं नैषीः कञ्चि त्काले प्रबुद्ध्यसे ? ।  
 कञ्चिच्चापररात्रेषु चिन्तयस्यर्थनैपुणम् ? ॥ १७
- कञ्चि न्मन्त्रयसे नैकः कञ्चिन्न बहुभि स्सह ? ।  
 कञ्चित्ते मन्त्रितो मन्त्रो राष्ट्रं न परिधावति ? ॥ १८
- कञ्चि दर्थं विनिश्चित्य लघुमूलं महोदयम् ? ।  
 क्षिप्रमारभसे कर्तुं न दीर्घयसि राघव ? ॥ १९
- कञ्चित्तु सुकृतान्येव कृतरूपाणि वा पुनः ।  
 विदुस्ते सर्वकार्याणि न कर्तव्यानि पार्थिवाः ? ॥ २०
- कञ्चिन्नतर्कै र्युक्त्या वा येचाप्यपरिकीर्तिताः ।  
 स्वया वा तव वाऽमात्यैर् बुद्ध्यते तात मन्त्रितम् ? ॥ २१



- कश्चि त्सहस्रान्मूर्खाणा मेक मिच्छसि पण्डितम् ।  
 पण्डितो ह्यर्थकृच्छ्रेषु कुर्यान्निः श्रेयसं महत् ॥ २२
- सहस्राण्यपि मूर्खाणां यद्युपास्ते महीपतिः ।  
 अथवा प्ययुतान्येव नास्ति तेषु सहायता ॥ २३
- एकोऽप्यमात्यो मेधावी शूरो दक्षो विचक्षणः ।  
 राजानं राजमात्रं वा प्रापयेन्महतीं श्रियम् ॥ २४
- कश्चि न्मुख्या महत्स्वेव मध्यमेषु च मध्यमाः ।  
 जघन्याश्च जघन्येषु भृत्याः कर्मसु योजिताः ? ॥ २५
- अमात्यानुपधातीतान्पितृपैतामहां ह्युचीन् ।  
 श्रेष्ठां छ्रेष्ठेषु कश्चित्त्वं नियोजयसि कर्मसु ? ॥ २६
- कश्चि त्रोग्रेण दण्डेन भृश मुद्वेजितप्रजम् ।  
 राष्ट्रं तवानुजानन्ति मन्त्रिणः कैकयीसुत ? ॥ २७
- कश्चित्त्वां नावजानन्ति याजकाः पतितं यथा ।  
 उग्रप्रतिग्रहीतारं कामयानमिव स्त्रियः ॥ २८
- उपायकुशलं वैद्यं भृत्यसंदूषणे रतम् ।  
 शूरमैश्वर्यकामं च यो न हन्ति स वध्यते ॥ २९
- कश्चि द्रष्टृश्च शूरश्च मतिमान् धृतिमां ह्युचिः ।  
 कुलीनश्चानुरक्तश्च दक्षस्सेनापतिः कृतः ? ॥ ३०
- बलवन्तश्च कश्चित्ते मुख्या युद्धविशारदाः ।  
 दृष्टापदाना विक्रान्तास्त्वया सत्कृत्य मानिताः ? ॥ ३१
- कश्चि ह्यलस्य भक्तं च वेतनं च यथोचितम् ।  
 सम्प्राप्तकालं दातव्यं ददासि नविलम्बसे ? ॥ ३२

कालातिक्रमणाच्चैव भक्तवेतनयो भृताः ।	
भर्तुः कुप्यन्ति दुष्यन्ति सोऽनर्थं स्सुमहान् स्मृतः ॥	३३
कच्चि त्सर्वेऽनु रक्ता स्त्वां कुलपुत्राः प्रधानतः ? ।	
कच्चि त्प्राणांस्तवार्थेषु सन्त्यजन्ति समाहिताः ? ॥	३४
कच्चि ज्ञानपदो विद्वा न्दक्षिणः प्रतिभानवान् ।	
यथोक्त वादी दूतस्ते कृतो भरत ! पण्डितः ? ॥	३५
कच्चि दष्टादशान्येषु स्वपक्षे दशपञ्च च ।	
त्रिभि स्त्रिभि रविज्ञातै र्वैत्सि तीर्थानि चारकैः ? ॥	३६
कच्चिद्व्यपास्तानहितान्प्रतियातांश्च सर्वदा ।	
दुर्बला ननवज्ञाय वर्तसे रिपुसूदन ! ॥	३७
कच्चि न्न लोकायतिकान्ब्राह्मणां स्तात ! सेवसे ? ।	
अनर्थं कुशला ह्येते बालाः पण्डितमानिनः ॥	३८
धर्मशास्त्रेषु मुख्येषु विद्यमानेषु दुर्बुधाः ।	
बुद्धिमान्वीक्षिर्कीं प्राप्य निरर्थं प्रवदन्ति ते ? ॥	३९
वीरै रध्युषितां पूर्वं मस्माकं तात ! पूर्वकैः ।	
सत्यनामां दृढद्वारां हस्त्यश्वरथसंकुलाम् ॥	४०
ब्राह्मणैः क्षत्रियै र्वैश्यै र्स्वकर्मनिरतै र्सदा ।	
जितेन्द्रियैर्महोत्साहै र्वृता मायै र्सहस्रशः ॥	४१
प्रासादै र्विविधाकारै र्वृतां वैद्यजनाकुलाम् ।	
कच्चि त्सुमुदितां स्फीता मयोध्यां परिरक्षति ॥	४२
कच्चि चित्यशतै र्जुष्ट स्सुनिविष्टजनाकुलः ।	
देवस्थानैः प्रपाभिश्च तटाकै र्श्रोपशोभितः ॥	४३

प्रहृष्टनरनारीक स्समाजोत्सवशोभितः ।	
सुकृष्टसीमा पशुमान्हिसाभिः परिवर्जितः ॥	४४
अदेवमातृको रम्य इश्वापदैः परिवर्जितः ।	
परित्यक्तो भयै स्सर्वैः खनिभिश्चोपशोभितः ॥	४५
विवर्जितो नरैः पापै र्मम पूर्वे स्सुरक्षितः ।	
कच्चि ज्ञनपद स्स्फीत स्सुखं वसति राघव ? ॥	४६
कच्चित्ते दयिता स्सर्वे कृषिगोरक्षजीविनः ।	
वार्तायां संश्रित स्तात ' लोको हि सुख मेधते ? ॥	४७
तेषां गुप्तिपरीहारैः कच्चित्ते भरणं कृतं ? ।	
रक्षया हि राज्ञा धर्मेण सर्वे विषयवासिनः ॥	४८
कच्चित् स्त्रियस्सान्त्वयसि कच्चित्ताश्च सुरक्षिताः ? ।	
कच्चिन्न श्रद्धास्यासां कच्चि द्रुह्यं न भाषसे ? ॥	४९
कच्चि न्नागवनं गुप्तं कच्चित्ते सन्ति धेनुकाः ? ।	
कच्चिन्न गणिकाश्वानां कुञ्जराणां च तृप्यसि ? ॥	५०
कच्चि दर्शयसे नित्यं मनुष्याणां विभूषितम् ।	
उत्थायोत्थाय पूर्वाह्ने राजपुत्र ! महापथे ? ॥	५१
कच्चिन्न सर्वे कर्मान्ताः प्रत्यक्षास्ते विशङ्कया ।	
सर्वे वा पुनरुत्सृष्टा मध्यमेवात्र कारणम् ॥	५२
कच्चित्सर्वाणि दुर्गाणि धनधान्यायुधोदकैः ।	
यन्त्रैश्च परिपूर्णानि तथा शिल्पिधनुर्धरैः ? ॥	५३
आयस्ते विपुलः कच्चित्कच्चि दल्पतरो व्ययः ? ।	
अपात्रेषु नते कच्चित्कोशो गच्छति राघव ? ॥	५४

- देवतार्थे च पित्रर्थे ब्राह्मणाभ्यागतेषु च ।  
योधेषु मित्रवर्गेषु कच्चिद्गच्छति ते व्ययः ? ॥ ५५
- कच्चिदार्यो विशुद्धात्मा क्षारित श्रोरकर्मणा ।  
अपृष्ट इशास्त्रकुशलैर्नलोभा द्वध्यते शुचिः ॥ ५६
- गृहीतश्चैव पृष्टश्च काले दृष्ट स्सकारणः ।  
कच्चिन्न मुच्यते चोरो धनलोभा न्नरर्षभ ? ॥ ५७
- व्यसने कच्चि दाह्यस्य दुर्गतस्य च राघव ? ।  
अर्थं विरागाः पश्यन्ति तवामात्या बहुश्रुताः ॥ ५८
- यानि मिथ्याभिश्शस्तानां पतन्त्यस्त्राणि राघव ? ।  
तानि पुत्रान्पशून्त्रन्ति प्रीत्यर्थमनुशासतः ॥ ५९
- कच्चिद्दृष्ट्वांश्च बालांश्च वैद्य मुख्यांश्च राघव ? ।  
दानेन मनसा वाचा त्रिभिरेतैर्बुभूषसे ? ॥ ६०
- कच्चि दुरुंश्च वृद्धांश्च तापसान् देवतातिथीन् ॥  
चैत्यांश्च सर्वान्सिद्धार्था न्ब्राह्मणांश्च नमस्यसि ? ॥ ६१
- कच्चिदर्थेन वा धर्मं मर्थं धर्मेण वापुनः ।  
उभौ वा प्रीतिलोभेन कामेन च न बाधसे ? ॥ ६२
- कच्चिदर्थं च कामं च धर्मं च जयतां वर ! ।  
विभज्य काले कालज्ञ ! सर्वान्वरद ! सेवसे ॥ ६३
- कच्चित्ते ब्राह्मणा इशर्म सर्वशास्त्रार्थकोविदाः ।  
आशंसन्ते महाप्राज्ञ ! पौरजानपदै स्सह ॥ ६४
- नास्तिक्य मनृतं क्रोधं प्रमादं दीर्घसूत्रताम् ।  
अदर्शनं ज्ञानवता मालस्यं पञ्चवृत्तिताम् ॥ ६५

- एकचिन्तन मर्थाना मनर्थज्ञैश्च मन्त्रणम् ।  
निश्चिताना मनारम्भं मन्त्रस्यापरिरक्षणम् ॥ ६६
- मङ्गलाद्यप्रयोगं च प्रत्युत्थानं च सर्वतः ।  
कच्चित्त्वं वर्जयस्येता न्राजदोषां श्रतुर्दश ? ॥ ६७
- दशपञ्च चतुर्वर्गा न्सप्तवर्गं च तत्त्वतः ।  
अष्टवर्गं त्रिवर्गं च विद्यास्तिस्त्रश्च राघव ! ॥ ६८
- इन्द्रियाणां जयं बुद्ध्या षाड्गुण्यं दैवमानुषम् ।  
कृत्यं विंशतिवर्गं च तथा प्रकृतिमण्डलम् ॥ ६९
- यात्रादण्डविधानं च द्वियोनी सन्धिविग्रहौ ।  
कच्चिदेतान्महाप्राज्ञ ! यथावदनुमन्यसे ? ॥ ७०
- मन्त्रिभिस्त्वं यथोद्दिष्टैश्चतुर्भिस्त्रिभिरेव वा ।  
कच्चित्समस्तैर्व्यस्तैश्च मन्त्रं मन्त्रयसे मिथः ? ॥ ७१
- कच्चित्ते सफला वेदाः कच्चित्ते सफलाः क्रियाः ? ।  
कच्चित्ते सफला दाराः कच्चित्ते सफलं श्रुतम् ? ॥ ७२
- कच्चिदैषैव ते बुद्धि र्यथोक्ता मम राघव ? ।  
आयुष्या च यशस्या च धर्मकामार्थसंहिता ॥ ७३
- यां वृत्तिं वर्तते तातो यां चनः प्रपितामहाः ।  
तां वृत्तिं वर्तसे कच्चिद्याच सत्पथगा शुभा ? ॥ ७४
- कच्चित्स्वादु कृतं भोज्य मेको नाश्नासि राघव ? ।  
कच्चिदाशंसमानेभ्यो मित्तेभ्यस्सम्प्रयच्छसि ॥ ७५
- राजा तु धर्मेण हि पालयित्वा महामतिर्दण्डधरः प्रजानाम् ।  
अवाप्य कृत्स्नां वसुधां यथावदित इच्युत स्वर्गमुपैति विद्वान् ॥”

## ॥ एकोत्तरशततमस्सर्गः ॥

रामस्य वचनं श्रुत्वा भरतः प्रत्युवाच ह ।  
किं मे धर्माद्विहीनस्य राजधर्मः करिष्यति ॥ १  
शाश्वतोऽयं सदा धर्मः स्थितोऽस्मासु नरर्षभ ! ।  
ज्येष्ठपुत्रे स्थिते राज ! न्नकनीया नृपो भवेत् ॥ २  
ससमृद्धां मयासार्धं मयोध्यां गच्छ राघव ! ।  
अभिषेचय चात्मानं कुलस्यास्य भवाय नः ॥ ३  
राजानं मानुषं प्राहुर्देवत्वे सम्मतो मम ।  
यस्य धर्मार्थं सहितं वृत्तमाहु रमानुषम् ॥ ४  
केकयस्थे च मयि तु त्वयि चारण्य माश्रिते ।  
दिवमार्यो गतो राजा यायजूक स्सतां मतः ॥ ५  
निष्क्रान्तमात्रे भवति ससीते सह लक्ष्मणे ।  
दुःखशोकाभिभूत स्तु राजा त्रिदिवमभ्यगात् ॥ ६  
उत्तिष्ठ पुरुषव्याघ्र ! क्रियता मुदकं पितुः ।  
अहं चायं च शत्रुघ्नः पूर्वमेव कृतोदकौ ॥ ७  
“ प्रियेण किल दत्तं हि पितृलोकेषु राघव ! ।  
अक्षय्यं भव ”ती त्याहुर्भवांश्चैव पितुः प्रियः ॥ ८  
त्वा मेव शोचं स्तव दर्शनेप्सु स्त्वय्येव सक्तामनिवर्त्य बुद्धिम् ।  
त्वया विहीन स्तव शोकरुग्ण स्त्वां संस्मरन्नस्तमितः पिता ते ॥ ९

इति श्रीमदयोध्याकाण्डे एकोत्तरशततमस्सर्गः ॥

॥ द्रुच्यतरशततप्रस्सर्गः ॥

तां श्रुत्वा करुणां वाचं पितु र्मरणसंहिताम् ।

राघवो भरतेनोक्तां बभूव गतचेतनः ॥

तं तु वज्रमिवोत्सृष्टमाहवे दानवारिणा ।

वाग्वज्रं भरतेनोक्त ममनोज्ञं परन्तपः ॥

प्रगृह्य बाहू रामोवै पुष्पिताम्रो यथा द्रुमः ।

वने परशुना कृत्त स्तथा भुवि पपातह ॥

तथा निपतितं रामं जगत्यां जगतीपतिम् ।

कूलघातपरिश्रान्तं प्रसुप्त मिव कुञ्जरम् ॥

भ्रातरस्ते महेष्वासं सर्वतश्शोककर्शितम् ।

रुदन्त स्सह वैदेह्या सिषिचु स्सलिलेन वै ॥

स तु संज्ञां पुनर्लब्ध्वा नेत्राभ्या मस्र मुत्सृजन् ।

उपाक्रामत काकुत्स्थः कृपणं बहु भाषितुम् ॥

स रामस्स्वर्गतं श्रुत्वा पितरं पृथिवीपतिम् ।

उवाच भरतं वाक्यं धर्मात्मा धर्मसंहितम् ॥

“ किं करिष्याम्बयोध्यायां ताते दिष्टां गतिं गते ।

कस्तां राजवराद्धीना मयोध्यां पालयिष्यति ॥

किं नु तस्य मया कार्यं दुर्जातेन महात्मनः ।

यो मृतो मम शोकेन मया चापि न संस्कृतः ॥

अहो भरत ! सिद्धार्थो येन राजा त्वयाऽनघ ! ।

शत्रुघ्नेन च सर्वेषु प्रेतकृत्येषु सत्कृतः ॥

- निष्प्रधाना मनकायां नरेन्द्रेण विनाकृताम् ।  
 निवृत्तवनवासोऽपि नायोध्यां गन्तु मुत्सहे ॥ ११
- समाप्तवनवासं मा मयोध्यायां परन्तप ! ।  
 कोनु शासिष्यति पुनस्ताते लोकान्तरं गते ॥ १२
- पुरा प्रेक्ष्य सुवृत्तं मां पिता यान्याह सान्त्वयन् ।  
 वाक्यानि तानि श्रोष्यामि कुत श्रोत्रसुखान्यहम् ॥” १३
- एव मुक्त्वा स भरतं भार्या मभ्येय राघवः ।  
 उवाच शोकसन्तप्तः पूर्णचन्द्रनिभाननाम् ॥ १४
- “ सीते ! मृतस्ते श्वशुरः पित्राऽहीनोऽसि लक्ष्मण ! ।  
 भरतो दुःख माघष्टे स्वर्गतं पृथिवीपतिम् ॥” १५
- ततो बहुगुणं तेषां बाष्पो नेत्रेष्वजायत ।  
 तथा ब्रुवति काकुत्स्थे कुमारानां यशस्विनाम् ॥ १६
- ततस्ते भ्रातर स्सर्वे भृश माश्र्वास्य राघवम् ।  
 अब्रुन् जगतीभर्तुः ‘ क्रियता मुदकं पितुः ॥’ १७
- सा सीता श्वशुरं श्रुत्वा स्वर्गलोकगतं नृपम् ।  
 नेत्राभ्या मश्रुपूर्णाभ्या मशक त्रेक्षितुं पतिम् ॥ १८
- सान्त्वयित्वातु तां रामो रुदन्तीं जनकात्मजाम् ।  
 उवाच लक्ष्मणं तत्र दुःखितो दुःखितं वचः ॥ १९
- “ आनयेद्भुदिपिण्याकं चीर माहर चोत्तरम् ।  
 जलक्रियार्थं तातस्य गमिष्यामि महात्मनः ॥ २०
- सीतापुरस्ताद्ब्रजतु त्व मेना मभितो ब्रज ।  
 अहं पश्चाद्गमिष्यामि गति ह्येषा सुदारुणा ॥” २१



- ततो नित्यानुगस्तेषां विदितात्मा महामतिः ।  
मृदुर्दान्तश्च शान्तश्च रामे च दृढभक्तिमान् ॥ २२
- सुमन्त्रस्तैर्नृपसुतैस्सार्धं माश्रास्य राघवम् ।  
अवातारय दालम्ब्य नदीं मन्दाकिनीं शिवाम् ॥ २३
- ते सुतीर्थं ततः कृच्छ्रा दुपागम्य यशस्विनः ।  
नदीं मन्दाकिनीं रम्यां सदा पुष्पितकाननाम् ॥ २४
- शीघ्रस्रोतस मासाद्य तीर्थं शिव मर्कटमम् ।  
सिषिचु स्तूदकं राज्ञे तत्रैतत्ते भवत्विति ॥ २५
- प्रगृह्य च महीपालो जलपूरित मञ्जलिम् ।  
दिशं याम्या मभिमुखो रुदन्वचन मब्रवीत् ॥ २६
- “ एतत्ते राजशार्दूल ! विमलं तोयमक्षयम् ।  
पितृलोकगतस्याद्य महत्त मुपतिष्ठतु ॥ ” २७
- ततो मन्दाकिनी तीरा त्प्रत्युत्तीर्य स राघवः ।  
पितुश्चकार तेजस्वी निवापं भ्रातृभिस्सह ॥ २८
- ऐङ्गुदं बदरीमिश्रं पिण्याकं दर्भसंस्तरे ।  
न्यस्य राम स्सुदुःखार्तो रुदन्वचन मब्रवीत् ॥ २९
- “ इदं भुङ्क्व महाराज ! प्रीतो यदशना वयम् ।  
‘ यदन्नः पुरुषो भवति तदन्नास्तस्य देवताः ’ ॥ ” ३०
- ततस्तेनैव मार्गेण प्रत्युत्तीर्य नदीतटात् ।  
आरुरोह नरव्याघ्रो रम्यसानुं महीधरम् ॥ ३१
- ततः पर्णकुटीद्वार मासाद्य जगतीपतिः ।  
परिजग्राह बाहुभ्या मुभौ भरतलक्ष्मणौ ॥ ३२

तेषांतु रुदतां शब्दात्प्रतिश्रुत्कोऽभवद्विरौ ।	३३
भ्रातृणां सह वैदेह्या सिंहानामिव नर्दताम् ॥	३३
महाबलानां रुदतां कुर्वता मुदकं पितुः ।	३४
विज्ञाय तुमुलं शब्दं त्रस्ता भरतसैनिकाः ॥	३४
अब्रुवंश्चापि रामेण भरतस्सङ्गतो ध्रुवम् ।	३५
तेषा मेवं महाच्छब्द इशोचतां पितरं मृतम् ॥	३५
अथ वासा न्परित्यज्य तं सर्वेऽभि मुखास्खनम् ।	३६
अप्येकमनसो जग्मुर्यथास्थानं प्रधाविताः ॥	३६
ह्यैरन्ये गजै रन्ये रथै रन्ये स्वलङ्कृतैः ।	३७
सुकुमारा स्तथैवान्ये पद्भिरेव नरा ययुः ॥	३७
अचिरप्रोषितं रामं चिरविप्रोषितं यथा ।	३८
द्रष्टुकामो जन स्सर्वो जगाम सहसाऽऽश्रमम् ॥	३८
भ्रातृणां त्वरिता स्तत्र द्रष्टुकामा स्समागमम् ।	३९
ययुर्बहुविधै र्युक्तैः खुरनेमिस्वनाकुलैः ॥	३९
सा भूमि र्बहुभि र्यानैः खुरनेमिसमाहता ।	४०
मुमोच तुमुलं शब्दं द्यौरिवाभ्रसमागमे ॥	४०
तेन वित्रासिता नागाः करेणुपरिवारिताः ।	४१
आवासयन्तो गन्धेन जग्मु रन्यद्वनं ततः ॥	४१
बराहवृकसंघाश्च महिषा स्सर्पवानराः ।	४२
व्याघ्रगोकर्ण गवया वित्रेसुः पृषतै स्सह ॥	४२
रथाङ्गसाह्या नत्यूहा हंसाः कारण्डवाः प्लवाः ।	४३
तथा पुंस्कोकिलाः क्रौञ्चा विसंज्ञा भेजिरे दिशः ॥	४३

- तेन शब्देन विवस्त्रै राकाशं पक्षिभि वृतम् ।  
 मनुष्यै रावृता भूमि रुभयं प्रबभौ तदा ॥ ४४
- ततस्तं पुरुषव्याघ्रं यशस्विन मरिन्दमम् ।  
 आसीनं स्थाण्डिले रामं ददर्श सहसा जनः ॥ ४५
- विगर्हमाणः कैकेयीं सहितो मन्थरामपि ।  
 अभिगम्य जनो रामं बाष्पपूर्णमुखोऽभवत् ॥ ४६
- तान्नरा न्बाष्पपूर्णाक्षान्समीक्ष्याथ सुदुःखितान् ।  
 पर्यष्वजत धर्मज्ञः पितृवन्मातृवच्चसः ॥ ४७
- स तत्र कांश्चित्परिषस्वजे नरान्नरास्तु केचित्तु तमभ्यवादयन् ।  
 चकार सर्वान्सवयस्यबान्धवान्यथार्हं मासाद्य तदा नृपात्मजः ॥
- स तत्र तेषां रुदतां महात्मनां भुवं च खं चानुनिनादयन्स्वनः ।  
 गुहा गिरीणां च दिशश्च सन्ततं मृदङ्गघोषप्रतिमः प्रशुश्रुवे ॥ ४९

इति श्रीमदयोध्याकाण्डे द्वात्रिंशत्तमस्तर्गः ॥

### ॥ त्र्युत्तरशततमस्तर्गः ॥

- वसिष्ठः पुरतः कृत्वा दारान्दशरथस्य च ।  
 अभिचक्राम तं देशं रामदर्शनतर्षितः ॥ १
- राजपत्न्यश्च गच्छन्त्यो मन्दं मन्दाकिनीं प्रति ।  
 ददृशुस्तत्र तत्तीर्थं रामलक्ष्मणसेवितम् ॥ २
- कौसल्या बाष्पपूर्णेन मुखेन परिशुष्यता ।  
 सुमित्रा मन्त्रवीदीना याश्चान्या राजयोषितः ॥ ३

- “ इदं तेषा मनाथानां क्लिष्टमक्लिष्टकर्मणाम् ।  
 बने प्राक्केवलं तीर्थं ये ते निर्विषयीकृताः ॥ ४
- इत स्सुमित्रे ! पुत्रस्ते सदा जलमतन्द्रितः ।  
 स्वयं हरति सौमित्रि र्मम पुत्रस्य कारणात् ॥ ५
- जघन्यमपि ते पुत्रः कृतवा न्नतु गर्हितः ।  
 भ्रातुर्यदर्थसहितं सर्वं तद्विहितं गुणैः ॥ ६
- अद्याय मपि ते पुत्रः क्लेशाना मतथोचितः ।  
 नीचानर्थसमाचारं सज्जं कर्म प्रमुञ्चतु ॥” ७
- दक्षिणाग्रेषु दर्भेषु सा ददर्श महीतले ।  
 पितु रिङ्गुदिपिण्याकं न्यस्त मायतलोचना ॥ ८
- तं भूमौ पितुरार्तेन न्यस्तं रामेण वीक्ष्य सा ।  
 उवाच देवी कौसल्या सर्वा दशरथस्त्रियः ॥ ९
- “ इदं मिद्वाकुनाथस्य राघवस्य महात्मनः ।  
 राघवेण पितुर्दत्तं पश्यतैतद्यथाविधि ॥ १०
- तस्य देवसमानस्य पार्थिवस्य महात्मनः ।  
 नैतदौपयिकं मन्ये भुक्तभोगस्य भोजनम् ॥ ११
- चतुरन्तां महीं भुक्त्वा महेन्द्र सदृशो विभुः ।  
 कथं मिङ्गुदिपिण्याकं स भुङ्क्ते वसुधाधिपः ॥ १२
- अतो दुःखतरं लोके न किञ्चित्प्रतिभाति मा ।  
 यत्र रामः पितुर्दद्या दिङ्गुदिक्षोद मृद्धिमान् ॥ १३
- रामेणेङ्गुदिपिण्याकं पितुर्दत्तं समीक्ष्य मे ।  
 कथं दुःखेन हृदयं नस्फोटति सहस्रधा ॥ १४

श्रुतिस्तु खल्वियं सत्या लौकिकी प्रतिभाति मा ।	
‘यदन्नः पुरुषो भवति तदन्नास्तस्य देवताः’ ॥”	१५
एव मातां सपत्न्यस्ता जग्मुराश्वास्य तां तदा ।	
ददृशुश्चाश्रमे रामं स्वर्गच्युतमिवामरम् ॥	१६
सर्वभोगैः परित्यक्तं रामं सम्प्रेक्ष्य मातरः ।	
आर्ता मुमुचु रश्रूणि सस्वरं शोककर्षिताः ॥	१७
तासां राम स्समुत्थाय जग्राह चरणाञ्जुभान् ।	
मातृणां मनुजव्याघ्र स्सर्वासां सत्यसङ्गरः ॥	१८
ताः पाणिभि स्सुखस्पर्शै र्मृद्वङ्गुल्लितलै र्शुभैः ।	
प्रममार्जू रजःपृष्ठा द्रामस्यायतलोचनाः ॥	१९
सौमित्रि रपि ता स्सर्वा मातृ स्सम्प्रेक्ष्य दुःखितः ।	
अभ्यवादयतासक्तं शनै रामादनन्तरम् ॥	२०
यथा रामे तथा तस्मिन्सर्वा ववृतिरे स्त्रियः ।	
वृत्तिं दशरथा ज्जाते लक्ष्मणे शुभलक्षणे ॥	२१
सीताऽपि चरणां स्तासा मुपसङ्गृह्य दुःखिता ।	
श्वश्रूणा मश्रुपूर्णाक्षी सा बभूवाग्रतः स्थिता ॥	२२
तां परिष्वज्य दुःखार्ता माता दुहितरं यथा ।	
वनवासकृशां दीनां कौसल्या वाक्यमब्रवीत् ॥	२३
“विदेहराजस्य सुता स्तुषा दशरथस्य च ।	
रामपत्नी कथं दुःखं संप्राप्ता विजने वने ॥	२४
पद्ममातपसन्तप्तं परिक्लिष्ट मिवोत्पलम् ।	
काञ्चनं रजसा ध्वस्तं क्लिष्टं चन्द्रमिवांबुदैः ॥	२५

- मुखं ते प्रेक्ष्य मां शोको दहत्यग्निरिवाऽश्रयम् ।  
भृशं मनसि वैदेहि ! व्यसनारणि सम्भवः ॥” २६
- ब्रुवन्त्यामेव मार्तायां जनन्यां भरताग्रजः ।  
पादावासाद्य जग्राह वसिष्ठस्य च राघवः ॥ २७
- पुरोहितस्याग्निसमस्य वै तदा बृहस्पते रिन्द्र इवामराधिपः ।  
प्रगृह्य पादौ सुसमृद्धतेजस स्सहैव तेनोपविवेश राघवः ॥ २८
- ततो जघन्यं सहितै स्समन्त्रिभिः पुरप्रधानैश्च तथैव सैनिकैः ।  
जनेन धर्मज्ञतमेन धर्मवा नुपोपविष्टो भरत स्तदाऽग्रजम् ॥ २९
- उपोपविष्ट स्तु तदा सर्वीर्यवां स्तपस्त्रिवेषेण समीक्ष्य राघवम् ।  
श्रिया ज्वलन्तं भरतः कृताञ्जलि र्यथा महेन्द्रः प्रयतः प्रजापतिम् ॥  
‘कि मेषवाक्यं भरतोऽद्य राघवं प्रणम्य सत्कृत्य च साधु वक्ष्यति ।’  
इतीव तस्यार्यजनस्य तत्त्वतो बभूव कौतूहल मुत्तमं तदा ॥ ३१
- स राघव स्सत्यधृतिश्च लक्ष्मणो महानुभावो भरतश्च धार्मिकः ।  
वृताः सुहृद्भिश्च विरेजु रध्वरे यथा सदस्यै स्सहितास्त्रयोऽग्रयः ॥

इति श्रीमदयोध्याकाण्डे च्युत्तरशततमस्सर्गः ॥

॥ चतुरुत्तरशततमस्सर्गः ॥

- तं तु राम स्समाज्ञाय भ्रातरं गुरुवत्सलम् ।  
लक्ष्मणेन सहभ्रात्रा प्रष्टुं समुपचक्रमे ॥ १
- “ कि मेत दिच्छेय महं श्रोतुं प्रव्याहृतं त्वया ।  
यस्मान्त्व मागतो देश मिमं वीरजटाजिनी ॥ २

- किन्निमित्तं मिमं देशं कृष्णाजिनजटाधरः ।  
 हित्वा राज्यं प्रविष्टं तत्सर्वं वक्तुमर्हसि ॥”
- इत्युक्तः कैकेयीपुत्रः काकुत्स्थेन महात्मना ।  
 प्रगृह्य बलवद्भूयः प्राञ्जलिर्वाक्यमब्रवीत् ॥ ४
- “ आर्यं तातः परित्यज्य कृत्वा कर्म सुदुष्करम् ।  
 गतस्स्वर्गं महाबाहुः पुत्रशोकाभिपीडितः ॥ ५
- स्त्रिया नियुक्तः कैकेय्या मम मात्रा परन्तप ! ।  
 चकार सुमहत्पापमिदं मात्मयशोहरम् ॥ ६
- सा राज्यफलमप्राप्य विधवा शोककर्षिता ।  
 पतिष्यति महाघोरे निरये जननी मम ॥ ७
- तस्य मं दासभूतस्य प्रसादं कर्तुमर्हसि ।  
 अभिषिञ्चस्व चाद्यैव राज्येन मघवा निव ॥ ८
- इमाः प्रकृतयस्सर्वा विधवा मातरश्च याः ।  
 त्वत्सकाशमनुप्राप्ताः प्रसादं कर्तुमर्हसि ॥ ९
- तदानुपूर्व्या युक्तं च युक्तं चात्मनि मानद ! ।  
 राज्यं प्राप्नुहि धर्मेण सकामान्सुहृदः कुरु ॥ १०
- भवत्वविधवा भूमिस्समग्रा पतिना त्वया ।  
 शशिना विमलेनेव शारदी रजनी यथा ॥ ११
- एभिश्च सचिवैस्सार्धं शिरसा याचितो मया ।  
 भ्रातुश्शिष्यस्य दासस्य प्रसादं कर्तुमर्हसि ॥ १२
- तदिदं शाश्वतं पित्र्यं सर्वं प्रकृतिमण्डलम् ।  
 पूजितं पुरुषव्याघ्र ! नातिक्रमितुमर्हसि ॥” १३

एव मुक्त्वा महाबाहु स्सवाष्पः कैकयीसुतः ।	
रामस्य शिरसा पादौ जग्राह विधिवत्पुनः ॥	१४
तं मत्त मिव मातङ्गं निश्वसन्तं पुनःपुनः ।	
भ्रातरं भरतं रामः परिष्वज्येद् मन्त्रवीत् ॥	१५
“ कुलीन स्सत्त्वसम्पन्नस्तेजस्वी चरितव्रतः ।	
राज्यहेतोः कथं पाप माचरे त्वद्विधोजनः ॥	१६
न दोषं त्वयि पश्यामि सूक्ष्म मप्यरिसूदन ! ।	
न चापि जननीं बाल्यात्त्वं विगर्हितु मर्हसि ॥	१७
कामकारो महाप्राज्ञ ! गुरुणां सर्वदाऽनघ ! ।	
उपपन्नेषु दारेषु पुत्रेषु च विधीयते ॥	१८
वयमस्य यथा लोके संख्याता स्सौम्य ! साधुभिः ।	
भार्याः पुत्राश्च शिष्याश्च त्व मनुज्जातु मर्हसि ॥	१९
वने वा वीरवसनं सौम्य ! कृष्णाजिनाम्बरम् ।	
राज्येवाऽपि महाराजो मां वासयितु मीश्वरः ॥	२०
यावत्पितरि धर्मज्ञे गौरवं लोकसत्कृतम् ।	
तावद्धर्मभृतां श्रेष्ठ ! जनन्यामपि गौरवम् ॥	२१
एताभ्यां धर्मशीलाभ्यां वनं गच्छेति राघव ! ।	
मातापितृभ्यामुक्तोऽहं कथ मन्यत्समाचरे ॥	२२
‘ त्वया राज्य मयोध्यायां प्राप्तव्यं लोकसत्कृतम् ।	
वस्तव्यं दण्डकारण्ये मया वल्कलवाससा ॥’	२३
एवं कृत्वा महाराजो विभागं लोकसन्निधौ ।	
व्यादिश्य च महातेजा दिवं दशरथो गतः ॥	२४



स च प्रमाणं धर्मात्मा राजा लोकगुरु स्तव ।	
पित्रा दत्तं यथाभाग मुपभोक्तुं त्व मर्हसि ॥	२५
चतुर्दश समा स्सौम्य ! दण्डकारण्यमाश्रितः ।	
उपभोक्ष्ये त्वहं दत्तं भागं पित्रा महात्मना ॥	२६
यदब्रवीन्मां नरलोकसत्कृतः पिता महात्मा विबुधाधिपोपमः ।	
तदेव मन्ये परमात्मनो हितं न सर्वलोकेश्वरभावमप्यहम् ॥”	२७

इति श्रीमदयोध्याकाण्डे चतुरश्रशततमस्सर्गः ॥

### ॥ पञ्चोत्तरशततमस्सर्गः ॥

ततः पुरुषसिंहानां वृतानां तै स्सुहृद्गणैः ।	
शोषता मेव रजनी दुःखेन व्यत्यवर्तत ॥	१
रजन्यां सुप्रभातायां भ्रातरस्ते सुहृद्भृताः ।	
मन्दाकिन्यां हुतं जप्यं कृत्वा राम मुपागमन् ॥	२
तूष्णीं ते समुपासीना न कश्चि त्किञ्चि दब्रवीत् ।	
भरतस्तु सुहृन्मध्ये रामं वचन मब्रवीत् ॥	३
“ सान्विता मामिका माता दत्तं राज्य मिदं मम ।	
तद्दामि तवै वाहं भुल्ल्ख्व राज्य मकण्डकम् ॥	४
महतेवाम्बु वेगेन भिन्न स्सेतु र्जलागमे ।	
दुरावारं त्वदन्येन राज्यखण्ड मिदं महत् ॥	५
गतिं खर इवाश्वस्य ताक्षर्यस्येव पतत्रिणः ।	
अनुगन्तुं न शक्तिर्मे गतिं तव महीपते ! ॥	६

सुजविं नित्यशस्तस्य यः परै रूपजीव्यते ।	
राम ! तेन तु दुर्जीवं यः परानुपजीवति ॥	७
यथा तु रोपितो वृक्षः पुरुषेण विवर्धितः ।	
ह्रस्वकेण दुरारोहो रूढस्कन्धो महाद्रुमः ॥	८
स यदा पुष्पितो भूत्वा फलानि न विदर्शयेत् ।	
सतां नानुभवेत्प्रीतिं यस्य हेतोः प्ररोपितः ॥	९
एषोपमा महाबाहो ! तमर्थं वेत्तु मर्हसि ।	
यदित्व मस्मा नृषभो भर्ता भृत्यान् शधिहि ॥	१०
श्रेणयस्त्वां महाराज ! पश्यन्त्वग्न्याश्च सर्वशः ।	
प्रतपन्तमिवादित्यं राज्ये स्थित मरिन्दमम् ॥	११
तवानुयाने काकुत्स्थ ! मत्ता नर्दन्तु कुञ्जराः ।	
अन्तः पुरगता नार्यो नन्दन्तु सुसमाहिताः ॥	१२
तस्य साध्वित्यमन्यन्त नागरा विवधा जनाः ॥”	
भरतस्य वच श्रुत्वा रामं प्रत्यनुयाचतः ॥	१३
तमेवं दुःखितं प्रेक्ष्य विलपन्तं यशस्विनम् ।	
रामः कृतात्मा भरतं समाश्वासय दात्मवान् ॥	१४
“ नाऽत्मनः कामकारोऽस्ति पुरुषोऽय मनीश्वरः ।	
इतश्चेतरतश्चैनं कृतान्तः परिकर्षति ॥	१५
सर्वे क्षयान्ता निघयाः पतनान्ता स्समुच्छ्रयाः ।	
संयोगा विप्रयोगान्ता मरणान्तं च जीवितम् ॥	१६
यथा फलानां पक्वानां नान्यत्र पतना द्भयम् ।	
एवं नरस्य जातस्य नान्यत्र मरणा द्भयम् ॥	१७

यथाऽगारं दृढस्थूणं जीर्णं भूत्वाऽवसीदति ।	
तथैव सीदन्ति नरा जरामृत्युवशंगताः ।	१८
अत्येति रजनी यातु सा न प्रतिनिवर्तते ।	
यात्येव यमुनापूर्णा समुद्रमुदकाकुलम् ॥	१९
अहोरात्राणि गच्छन्ति सर्वेषां प्राणिना मिह ।	
आयूंषि क्षपयन्त्याशु ग्रीष्मे जलमिवांशवः ॥	२०
आत्मान मनुशोच त्वं किं मन्य मनुशोचसि ।	
आयुस्ते हीयते यस्य स्थितस्य च गतस्य च ॥	२१
सहैव मृत्युर्नृजति सह मृत्युर्निषीदति ।	
गत्वा सुदीर्घं मध्वानं सहमृत्युर्निवर्तते ॥	२२
गात्रेषु वलयः प्राप्ताश्चेताश्चैव शिरोरुहाः ।	
जरया पुरुषोजीर्णः किं हि कृत्वा प्रभावयेत् ॥	२३
नन्दन्त्युदित आदित्ये नन्दन्त्यस्तभिते रवौ ।	
आत्मनो नावबुद्ध्यन्ते मनुष्या जीवितक्षयम् ॥	२४
दृष्यन्त्यृतुमुखं दृष्ट्वा वनं नव मिहागतम् ।	
ऋतूनां पारेवर्तेन प्राणिनां प्राणसंक्षयः ॥	२५
यथा काष्ठं च काष्ठं च समयतां महार्णवे ।	
समेत्य च व्यपेयातां कालमासाद्य कंचन ॥	२६
एवं भार्याश्च पुत्राश्च ज्ञातयश्च वसूनि च ।	
समेत्य व्यवधावन्ति ध्रुवो ह्येषां विनाभवः ॥	२७
नात्र कश्चिद्यथाभावं प्राणी समभिवर्तते ।	
तेन तस्मिन्नसामर्थ्यं प्रेतस्यास्त्यनुशोचतः ॥	२८

- यथा हि सार्धं गच्छन्तं ब्रूयात्कश्चित्पथि स्थितः ।  
 अहं मप्यागमिष्यामि पृष्ठतो भवतामिति ॥ २९
- एवं पूर्वं गतो मार्गः पितृपैतामहो ध्रुवः ।  
 तमापन्नः कथं शोचे यस्य नास्ति व्यतिक्रमः ॥ ३०
- वयसः पतमानस्य स्रोतसो वाऽनिवर्तिनः ।  
 आत्मा सुखे नियोक्तव्यस्सुखभाजः प्रजाः स्मृताः ॥ ३१
- धर्मात्मा स शुभैः कृत्स्नैः क्रतुभिश्चाप्तदक्षिणैः ।  
 धूतपापो गतस्स्वर्गं पिता नः पृथिवीपतिः ॥ ३२
- भृत्यानां भरणात्सम्यक्प्रजानां परिपालनात् ।  
 अर्थादानाच्च धर्मेण पितानस्त्रिदिवं गतः ॥ ३३
- कर्मभिस्तु शुभैरिष्टैः क्रतुभिश्चाप्तदक्षिणैः ।  
 स्वर्गं दशरथः प्राप्तः पिता नः पृथिवीपतिः ॥ ३४
- इष्ट्वा बहुविधैर्यज्ञैर्भोगांश्चावाप्यपुष्कलान् ।  
 उत्तमं चायुरासाद्यस्वर्गतः पृथिवीपतिः ॥ ३५
- आयुरुत्तममासाद्य भोगानपि च राघवः ।  
 स न शोच्यः पिता तात ! स्वर्गतस्सत्कृतस्सताम् ॥ ३६
- स जीर्णमानुषं देहं परित्यज्य पिता हि नः ।  
 दैवीमृद्धिमनुप्राप्तो ब्रह्मलोकविहारिणीम् ॥ ३७
- तं तु नैवंविधः कश्चित्प्राज्ञश्शोचितुमर्हति ।  
 तद्विधो यद्विधश्चापिश्रुतवान्बुद्धिमत्तरः ॥ ३८
- एते बहुविधाश्शोका विलापरुदिते तथा ।  
 वर्जनीया हि धीरेण सर्वावस्थासु धीमता ॥ ३९

- स स्वस्थो भव मा शोचे योत्वा चावस तां पुरांम् ।  
 तथा पित्रा नियुक्तोऽसि वशिना वदतां वर ! ॥ ४०
- यत्राह मपि तेनैव नियुक्तः पुण्यकर्मणा ।  
 तत्रैवाहं करिष्यामि पितु रार्यस्य शासनम् ॥ ४१
- न मया शासनं तस्य त्यक्तुं न्याय्य मरिंदम ! ।  
 तत्त्वयाऽपि सदा मान्यं स वै बन्धु स्सनः पिता ॥ ४२
- तद्वचः पितुरेवाहं सम्मतं धर्मचारिणः ।  
 कर्मणा पालयिष्यामि वनवासेन राघव ! ॥ ४३
- धार्मिकेणानृशंसेन नरेण गुरुवर्तिना ।  
 भवितव्यं नरठ्याघ्र ! परलोकं जिगीषता ॥ ४४
- आत्मान मनुतिष्ठत्वं स्वभावेन नरर्षभ ! ।  
 निशाम्यतु शुभं वृत्तं पितुर्दशरथस्य नः ॥ ४५
- इत्येव मुक्त्वा वचनं महात्मा पितुर्निदेश प्रतिपालनार्थम् ।  
 यत्रीयसं भ्रातर मर्थवच्च प्रभुर्मुहूर्ता द्विरराम रामः ॥ ४६

इति श्रीमदयोध्याकाण्डे पञ्चोत्तरशततमस्सर्गः ॥

### ॥ षडुत्तरशततमस्सर्गः ॥

- एव मुक्त्वातु विरते रामे वचन मर्थवत् ।  
 ततो मन्दाकिनीतीरे रामं प्रकृतिवत्सलम् ॥ १
- उवाच भरत श्चित्रं धार्मिको धार्मिकं वचः ।  
 क्रोहि स्यादीदृशो लोके यादृशस्त्व मरिन्दम ॥ २

- न त्वां प्रव्यथये ह्दुःखं प्रीतिर्वा न प्रहर्षयेत् ।  
सम्मत आसि वृद्धानां तांश्च पृच्छसि संशयान् ॥ ३
- यथा मृतस्तथा जीवन्त्यथा सति तथा सति ।  
यस्यैष बुद्धिलाभस्या त्परितप्येत केन सः ॥ ४
- परावरज्ञो यश्च स्यात्तथा त्वं मनुजाधिप ! ।  
स एव व्यसनं प्राप्य न विषीदितु मर्हति ॥ ५
- अमरोपमसत्त्व स्त्वं महात्मा सत्यसङ्गरः ।  
सर्वज्ञ स्सर्वदर्शीचि बुद्धिमांश्चासि राघव ! ॥ ६
- न त्वा मेवंगुणै र्युक्तं प्रभवाभवकोविदम् ।  
अविषह्यतमं दुःख मासादयितु मर्हति ॥ ७
- [एव मुक्त्वा तु भरतो रामं वचन मब्रवीत् ।]  
प्रोषिते मयि यत्पापं मात्ना मत्कारणात्कृतम् ॥ ८
- क्षुद्रया तदनिष्टं मे प्रसीदतु भवान्मम ।  
धर्मबन्धेन बद्धोऽस्मि तेनेमां नेह मातरम् ॥ ९
- हन्मि तीव्रेण दण्डेन दण्डार्हा पापकारिणीम् ।  
कथं दशरथा ज्ञात इशुद्धाभिजनकर्मणः ॥ १०
- जानन् धर्ममधर्मिष्ठं कुर्या कर्म जुगुप्सितम् ।  
गुरुः क्रियावा न्वृद्धश्च राजा प्रेतः पितेति च ॥ ११
- तातं न परिगर्हेयं दैवतं चेति संसदि ।  
को हि धर्मार्थयो हीन मीदृशं कर्मकिल्बिषम् ॥ १२
- स्त्रियाः प्रियं चिकीर्षु स्स न्कुर्याद्धर्मज्ञ ! धर्मवित् ।  
अन्तकाले हि भूतानि मुह्यन्तीति पुराश्रुतिः ॥ १३

- राज्ञैवं कुर्वता लोके प्रत्यक्षं साश्रुतिः कृता ।  
साध्वर्थं मभिसन्धाय क्रोधान्मोहाच्च साहसात् ॥ १४
- तातस्य यदतिक्रान्तं प्रत्याहरतु तद्भवान् ।  
पितुर्हि समतिक्रान्तं पुत्रो यस्साधु मन्यते ॥ १५
- तदपत्यं मतं लोके विपरीतमतोऽन्यथा ।  
तदपत्यं भवानस्तु मा भवान् दुष्कृतं पितुः ॥ १६
- अभिपत्ता कृतं कर्म लोके धीरविगर्हितम् ।  
कैकेयीं मां च तातं च सुहृदो बान्धवांश्च नः ॥ १७
- पौरजानपदान्सर्वां स्नातु सर्वमिदं भवान् ।  
क चारण्यं क च क्षात्रं क जटाः क च पालनम् ॥ १८
- ईदृशं व्याहतं कर्म न भवान्कर्तुं मर्हति ।  
एषहि प्रथमो धर्मः क्षत्रियस्याभिषेचनम् ॥ १९
- येन शक्यं महाप्राज्ञ ! प्रजानां परिपालनम् ।  
कश्च प्रत्यक्षं मुत्सृज्य संशयस्थं मलक्षणम् ॥ २०
- आयतिस्थं चरेद्धर्मं क्षत्रबन्धु रनिश्चितम् ।  
अथ क्लेशज मेव त्वं धर्मं चरितुं मिच्छसि ॥ २१
- धर्मेण चतुरो वर्णान्पालयन् क्लेशं माप्नुहि ।  
चतुर्णां माश्रमाणां हि गार्हस्थ्यं श्रेष्ठं माश्रमम् ॥ २२
- प्रादुर्धर्मज्ञ ! धर्मज्ञास्तं कथं त्यक्तुं मर्हसि ।  
श्रुतेन बालः स्थानेन जन्मना भवतो ह्यहम् ॥ २३
- स कथं पालयिष्यामि भूमिं भवति तिष्ठति ।  
हीनबुद्धिगुणो बालो हीनः स्थानेन चाप्यहम् ॥ २४

- भवता च विनाभूतो न वर्तयितु मुत्सहे ।
- इदं निखिल मव्यग्रं राज्यं पित्र्य मकण्टकम् ॥ २५
- अनुशाधि स्वधर्मेण धर्मज्ञ ! सहबान्धवैः ।
- इहैव त्वाऽभिषिञ्चन्तु सर्वाः प्रकृतय स्सह ॥ २६
- ऋत्विज स्सवसिष्ठाश्च मन्त्रविन्मन्त्रकोविदाः ।
- अभिषिक्तस्त्वमस्माभि रयोध्यां पालने ब्रज ॥ २७
- विजित्य तरसा लोकान्मरुद्भिरिव वासवः ।
- ऋणानि त्रीण्यपाकुर्वन्दुर्दृढ स्साधु निर्दहन् ॥ २८
- सुहृदस्तरपयन्कामै स्त्वमेवात्रानुशाधिमाम् ।
- अद्याऽर्य ! मुदिता स्सन्तु सुहृदस्तेऽभिषेचने ॥ २९
- अद्य भीताः पलायन्तां दुर्हृदस्ते दिशो दश ।
- आक्रोशं मम मातुश्च प्रमृज्य पुरुषर्षभ ! ॥ ३०
- अद्य तत्र भवन्तं च पितरं रक्ष किल्बिषात् ।
- शिरसा त्वाऽभियाचेऽहं कुरुष्व करुणां मयि ॥ ३१
- बान्धवेषु च सर्वेषु भूतेष्विव महेश्वरः ।
- अथैतत्पृष्ठतः कृत्वा वनमेव भवानितः ॥ ३२
- गमिष्यति गमिष्यामि भवता सार्धमप्यहम् ।”
- तथा हि रामो भरतेन ताम्यता प्रसाद्यमान शिशरसा महीपतिः ।
- नचैव चक्रे गमनाय सत्त्ववा न्मतिं पितुस्तद्वचने प्रतिष्ठितः ॥ ३३
- तदद्भुतं स्थैर्यं मवेक्ष्य राघवे समं जनो हर्षं मवाप दुःखितः ।
- ‘नयात्ययोध्या’मिति दुःखितोऽभवत् स्थिरप्रतिज्ञत्व मवेक्ष्य हर्षितः ॥



तमृत्विजो नैगमयूथवल्लभा स्तदा विसंज्ञाश्रुकला श्च मातरः ।  
 तथा ब्रुवाणं भरतं प्रतुष्टुवुः प्रणम्य रामं च ययाचिरे सह ॥ ३५

इति श्रीमदयोध्याकाण्डे षडुत्तरशततमस्सर्गः ॥

## ॥ सप्तोत्तरशततमस्सर्गः ॥

पुनरेवं ब्रुवाणं तं भरतं लक्ष्मणाग्रजः ।  
 प्रत्युवाच ततश्श्रीमान् ज्ञातिमध्येऽभि सत्कृतः ॥ १  
 “उपपन्न मिदं वाक्यं यत्त्वमेव मभाषथाः ।  
 जातः पुत्रो दशरथात्कैकेय्यां राजसत्तमात् ॥ २  
 पुरा भ्रातः पिता न स्समातरं ते समुद्रहन् ।  
 मातामहे समाश्रौषी द्राज्यशुल्कमनुत्तमम् ॥ ३  
 दैवासुरे च संग्रामे जनन्यै तव पार्थिवः ।  
 सम्प्रहृष्टो द्दौ राजा वर माराधितः प्रभुः ॥ ४  
 तत स्सा सम्प्रतिश्राव्य तव माता यशस्विनी ।  
 अयाचत नरश्रेष्ठं द्वौ वरौ वरवर्णिनी ॥ ५  
 तव राज्यं नरव्याघ्र ! मम प्रब्राजनं तथा ।  
 तौ च राजातथातस्यै नियुक्तः प्रददौ वरौ ॥ ६  
 तेन पित्राऽहमप्यत्र नियुक्तः पुरुषर्षभ ! ।  
 चतुर्दश वने वासं वर्षाणि वरदानिकम् ॥ ७  
 सोऽहं वनमिदं प्राप्तो निर्जनं लक्ष्मणान्वितः ।  
 सीतया चाप्रतिद्वन्द्व स्सत्यवादे स्थितः पितुः ॥ ८

- भवानपि तथेत्येव पितरं सत्यवादिनम् ।  
कर्तुं मर्हसि राजेन्द्र ! क्षिप्र मेवाभिषेचनात् ॥ ९
- ऋणान्मोक्षय राजानं मत्कृते भरत ! प्रभुम् ।  
पितरं चापि धर्मज्ञं मातरं चाभिनन्दय ॥ १०
- श्रूयते हि पुरा तात ! श्रुतिर्गीता यशस्विना ।  
गयेन यजमानेन गयेष्वेव पितृन्प्रति ॥ ११
- पुत्रान्नो नरकाद्यस्मात्पितरं त्रायते सुतः ।  
तस्मात्पुत्र इति प्रोक्तः पितृन्यत्पाति वा सुतः ॥ १२
- एष्टव्या बहवः पुत्रा गुणवन्तो बहुश्रुताः ।  
तेषां वै समवेतानामपि कश्चिद्द्रयां व्रजेत् ॥ १३
- एवं राजर्षयस्सर्वे प्रतीता राजनन्दन ! ।  
तस्मात्त्राहि नरश्रेष्ठ ! पितरं नरकात्प्रभो ! ॥ १४
- अयोध्यां गच्छ भरत ! प्रकृती रनुरञ्जय ।  
शत्रुघ्नसहितो वीर ! सह सर्वैर्द्विजातिभिः ॥ १५
- प्रवेक्ष्ये दण्डकारण्य महमप्यविलम्बयन् ।  
आभ्यां तु सहितो राजन् ! वैदेह्या लक्ष्मणेन च ॥ १६
- त्वं राजा भरत ! भव स्वयं नराणां वन्याना महमपि राजराण्मृगाणाम् ।  
गच्छत्वं पुरवरमद्य सम्प्रहृष्टं संहृष्टं स्त्वह मपि दण्डकान्प्रवेक्ष्ये ॥
- छायां ते दिनकरभाः प्रबाधमानां वर्षत्रं भरत ! करोतु मूर्ध्नि शीताम् ।  
एतेषा मह मपि काननद्रुमाणां छायां तामतिशयिर्ना सुखीश्रयिष्ये ॥
- शत्रुघ्नः कुशलमतिस्तुते सहायस्सौमित्रिर्ममविदितः प्रधानमित्रम् ।  
चत्वारस्तनयवरा वयं नरेन्द्रं सत्यस्थं भरत ! चराम मा विषादम् ॥”

॥ अष्टोत्तरशततमस्सर्गः ॥

आश्वासयन्तं भरतं जाबालि ब्राह्मणोत्तमः ।

उवाच रामं धर्मज्ञं धर्मापेत मिदं वचः ॥

“ साधु राघव ! माभूत्ते बुद्धिरेवं निरर्थिका ।

प्राकृतस्य नरस्येव ह्यार्यबुद्धे र्मनस्विनः ॥

कः कस्य पुरुषो बन्धुः किं माप्यं कस्य केनचित् ।

यदेको जायते जन्तुरेक एव विनश्यति ॥

तस्मान्मातापिता चेति राम ! सज्जेत यो नरः ।

उन्मत्त इव सज्ञेयो नास्ति कश्चिद्धि कस्यचित् ॥

यथा ग्रामान्तरं गच्छन्नरः कश्चित्कचि द्वसेत् ।

उत्सृज्य च तमावासं प्रतिष्ठेतापरेऽहनि ॥

एव मेव मनुष्याणां पिता माता गृहं वसु ।

आवासमात्रं काकुत्स्थ ! सज्जन्ते नात्र सज्जनाः ॥

पित्र्यं राज्यं परित्यज्य स नार्हसि नरोत्तम ! ।

आस्थातुं कापथं दुःखं विषमं बहुकण्टकम् ॥

समृद्धायामयोध्याया मात्मान मभिषेचय ।

एकवेणीधरा हि त्वां नगरी सम्प्रतीक्षते ॥

राजभोगाननुभवन्महार्हान्पार्थिवात्मज ! ।

विहर त्वमयोध्यायां यथा शक्र स्त्रिविष्टपे ॥

न ते कश्चिद्दशरथस्त्वं च तस्य न कश्चन ।

अन्यो राजा त्वमप्यन्यस्तस्मात्कुरु यदुच्यते ॥

बीजमात्रं पिताजन्तोश्शुक्लं रुधिर मेवच ।	
संयुक्त मृतुमन्मात्रा पुरुषस्येह जन्मतत् ॥	११
गत स्स नृपति स्तत्र गन्तव्यं यत्र तेन वै ।	
प्रवृत्तिरेषा मर्त्यानां त्वं तु मिथ्या विहन्यसे ॥	१२
अर्थधर्मपरा ये ये तां स्तान् शोचामि नेतरान् ।	
ते हि दुःख मिह प्राप्य विनाशं प्रेत्य भेजिरे ॥	१३
अष्टकाः पितृदैवत्य मित्ययं प्रसृतो जनः ।	
अन्नस्योपद्रवं पश्य मृतो हि किमशिष्यति ॥	१४
यदि भुक्तमिहान्येन देह मन्यस्य गच्छति ।	
दद्यात्प्रवसत इश्राद्धं न तत्पथ्यशनं भवेत् ॥	१५
दानसंबननाह्येते ग्रन्था मेधाविभिः कृताः ।	
यजस्व देहि दीक्षस्व तप स्तप्यस्व सन्त्यज ॥	१६
स नास्ति परमित्येव कुरु बुद्धिं महामते ।	
प्रत्यक्षं यत्तदातिष्ठ परोक्षं पृष्ठतः कुरु ॥	१७
सतां बुद्धिं पुरस्कृत्य सर्वलोकनिदर्शिनीम् ।	
राज्यं त्वं प्रतिगृहीष्व भरतेन प्रसादितः ॥”	१८

इति श्रीमदयोध्याकाण्डे अष्टोत्तरशततमस्सर्गः ॥

॥ नवोत्तरशततमस्सर्गः ॥

जाबालेस्तु वच श्रुत्वा राम स्सत्यात्मनां वरः ।

उवाच परया भक्त्या स्वबुद्ध्याचाविपन्नया ॥

- “ भावान्मे प्रियकामार्थं वचनं यदि होक्तवान् ।  
 अकार्यं कार्यसङ्काश मपथ्यं पथ्यसम्मितम् ॥ २
- निर्मर्यादस्तु पुरुषः पापाचार समन्वितः ।  
 मानं न लभते सत्सुभिन्नचारित्रदर्शनः ॥ ३
- कुलीन मकुलीनं वा वीरं पुरुषमानिनम् ।  
 चारित्रमेव व्याख्याति शुचिं वा यदि वाऽशुचिम् ॥ ४
- अनार्यं स्वार्यं सङ्काशं शौचाद्धीनं स्तथा शुचिः ।  
 लक्षण्यवदलक्षण्यो दुःशीलः शशीलवानिव ॥ ५
- अधर्मं धर्मवेपेणयदीमं लोकसङ्करम् ।  
 अभिपत्स्ये शुभं हित्वा क्रियाविधिविवर्जितम् ॥ ६
- कश्चेतयानः पुरुषः कार्याकार्यविचक्षणः ।  
 बहुमंस्यति मां लोके दुर्वृत्तं लोकदूषणम् ॥ ७
- कस्य धास्याम्यहं वृत्तं केन वा स्वर्गं माप्नुयाम् ।  
 अनया वर्तमानो हि वृत्त्या हीन प्रतिज्ञया ॥ ८
- कामवृत्तस्त्वयं लोकः कृत्स्नं स्समुपवर्तते ।  
 यद्वृत्ता स्सन्ति राजानं स्तद्वृत्ता स्सन्तिहि प्रजाः ॥ ९
- सत्यं मेवानृशंसं च राजवृत्तं सनातनम् ।  
 तस्मात्सत्यात्मकं राज्यं सत्ये लोकः प्रतिष्ठितः ॥ १०
- ऋषयश्चैव देवाश्च सत्यं मेव हि मेनिरे ।  
 सत्यवादी हि लोकेऽस्मिन्परमं गच्छति क्षयम् ॥ ११
- उद्विजन्ते यथा सर्पा नरादनृतवादिनः ।  
 धर्मं स्सत्यं परो लोके मूलं स्वर्गस्य चोच्यते ॥ १२

सत्यमेवेश्वरो लोके सत्यं पद्माश्रिता सदा ।	
सत्यमूलानि सर्वाणि सत्यान्नास्ति परं पदम् ॥	१३
दत्तमिष्टं हुतं चैव तप्तानि च तपांसि च ।	
वेदास्सत्यप्रतिष्ठाना स्तस्मात्सत्यपरो भवेत् ॥	१४
एकः पालयते लोक मेकः पालयते कुलम् ।	
मज्जत्येको हि निरय एक स्वर्गे महीयते ॥	१५
सोऽहं पितुर्नियोगं तु किमर्थं नानुपालये ।	
सत्यप्रतिश्रव स्सत्यं सत्येन समयीकृतः ॥	१६
नैव लोभान्न मोहाद्वा न ह्यज्ञानात्तमोऽन्वितः ।	
सेतुं सत्यस्य भेत्स्यामि गुरो स्सत्यप्रतिश्रवः ॥	१७
असत्यसन्धस्य सतश्चलस्यास्थिरचेतसः ।	
नैव देवा न पितरः प्रतीच्छन्तीति न श्रुतम् ॥	१८
प्रत्यगात्ममिमं धर्मं सत्यं पश्याम्यहं स्वयम् ।	
भार स्सत्पुरुषार्चीर्णं स्तदर्थं मभिमन्यते ॥	१९
क्षात्रं धर्ममहं त्यक्ष्ये ह्यधर्मं धर्मसंहितम् ।	
क्षुद्रैर्नृशंसैर्लुब्धैश्च सेवितं पापकर्मभिः ॥	२०
कायेन कुरुते पापं मनसा सम्प्रधार्य च ।	
अनृतं जिह्वया चाह त्रिविधं कर्मपातकम् ॥	२१
भूमिः कीर्तिं र्यशोलक्ष्मीः पुरुषं प्रार्थयन्ति हि ।	
स्वर्गस्थं चानुपश्यन्ति सत्यमेव भजेत तत् ॥	२२
श्रेष्ठं ह्यनार्य मेव स्या द्यद्भुवानवधार्यमाम् ।	
आह युक्तिकरैर्वाक्यै र्दिदं भद्रं कुरुष्व ह ॥	२३

कथं ह्यहं प्रतिज्ञाय वनवासमिमं गुरौ ।

भरतस्य करिष्यामि वचो हित्वा गुरोर्वचः ॥ २४

स्थिरा मया प्रतिज्ञाता प्रतिज्ञा गुरुसन्निधौ ।

प्रहृष्यमाणा सा देवी कैकेयी चाभवत्तदा ॥ २५

वनवासं वसन्नेवं शुचिर्नियतभोजनः ।

मूलैः पुष्पैः फलैः पुण्यैः पितृन् देवांश्च तर्पयन् ॥ २६

सन्तुष्टपञ्चवर्गोऽहं लोकयात्रां प्रवर्तये ।

अकुह इश्रद्धानस्सन्कार्यकार्यविचक्षणः ॥ २७

कर्मभूमिमिहप्राप्य कर्तव्यं कर्मयच्छुभम् ।

अग्निर्वायुश्च सोमश्च कर्मणां फलभागिनः ॥ २८

शतं क्रतूना माहृत्य देवराट्त्रिदिवं गतः ।

तपांस्युग्राणि चास्थाय दिवं याता महर्षयः ॥” २९

अमृष्यमाणः पुनरुप्रतेजा निशम्य तं नास्तिकवाक्यहेतुम् ।

अथाब्रवीत्तं नृपते स्तनूजो विगर्हमाणो वचनानि तस्य ॥ ३०

“ सत्यं च धर्मं च पराक्रमं च भूतानुकस्पां प्रियवादितां च ।

द्विजाति देवातिथिपूजनं च पन्थान माहु स्त्रिदिवस्य सन्तः ॥ ३१

तेनैव माज्ञाय यथावदर्थं मेकोदयं सम्प्रतिपद्य विप्राः ।

धर्मं चरन्त स्सकलं यथावत्काङ्क्षन्ति लोकागमनप्रमत्ताः ॥ ३२

निन्दाम्यहं कर्मपितुः कृतं तद्यस्त्वा मगृह्णा द्विषमस्थ बुद्धिम् ।

बुद्ध्याऽनयैवं विधया चरन्तं सुनास्तिकं धर्मपथादपेतम् ॥ ३३

यथा हि चोरस्स तथाहि बुद्ध स्तथागतं नास्तिक मत्र विद्धि ।

तस्माद्धि यश्शङ्क्यतमः प्रजानां न नास्तिको नाभिमुखो बुधस्स्यात् ॥

त्वत्तो जनाः पूर्वतरे वरा श्रुभानि कर्माणि बहूनि चक्रुः ।  
जित्वा सदेमं च परं च लोकं तस्माद्दिजा स्वस्तिहुतं कृतं च ॥ ३५  
धर्मे रता स्सत्पुरुषैस्समेता स्तेजस्विनो दानगुणप्रधानाः ।  
अहिंसका वीतमला श्रु लोके भवन्ति पूज्या मुनयः प्रधानाः ॥”  
इति ब्रुवन्तं वचनं सरोषं रामं महात्मान मदीन सत्त्वम् ।  
उवाच तथ्यं पुनरास्तिकं च सत्यं वचस्सानुनयं च विप्रः ॥ ३७  
“ न नास्तिकानां वचनं ब्रवीम्यहं ननास्तिकोऽहं नच नास्ति किंचन ।  
समीक्ष्य कालं पुनरास्तिकोऽभवं भवेय काले पुनरेव नास्तिकः ॥  
स चापि कालोऽय मुपागत इशनैर्यथा मया नास्तिकवागुदीरिता ।  
निवर्तनार्थं तव रामकारणात्प्रसादनार्थं च मयैतदीरितम् ॥” ३९

॥ इति श्रीमदयोध्याकाण्डे नवोत्तरशततमस्सर्गः ॥

## ॥ दशोत्तरशततमस्सर्गः ॥

क्रुद्धमाज्ञाय रामं तु वसिष्ठः प्रत्युवाचह ।  
“ जाबालि रपि जानीते लोकस्यास्य गतागतिम् ॥ १  
निवर्तयितुकामस्तु त्वा मेतद्वाक्य मुक्तवान् ।  
इमां लोक समुत्पत्तिं लोकनाथ ! निबोध मे ॥ २  
सर्वं सलिल मेवासी त्पृथिवी यत्र निर्मिता ।  
तत स्समभव द्रुह्या स्वयम्भू दैवतैस्सह ॥ ३  
स वराह स्ततो भूत्वा प्रोज्जहार वसुन्धराम् ।  
असृजच्च जगत्सर्वं सहपुत्रैः कृतात्मभिः ॥ ४



आकाशप्रभवो ब्रह्मा शाश्वतो नित्य अव्ययः ।

तस्मान्मरीचि स्संजज्ञे मरीचिः काश्यप स्सुतः ॥

विवस्वान्काश्यपा जज्ञे मनुर्वैवस्वतः स्मृतः ।

सतु प्रजापतिः पूर्वं मिक्ष्वाकुस्तु मनोस्सुतः ॥

यस्येयं प्रथमं दत्ता समृद्धा मनुना मही ।

त मिक्ष्वाकुमयोध्यायां राजानं विद्धिपूर्वकम् ॥

इक्ष्वाको स्तु सुतश्श्रीमान्कुक्षि रेवेति विश्रुतः ।

कुक्षे रथात्मजो वीरो विकुक्षि रुदपद्यत ॥

विकुक्षे स्तु महातेजा बाणः पुत्रः प्रतापवान् ।

बाणस्य तु महाबाहु रनरण्यो महायशाः ॥

नानावृष्टिर्बभूवास्मिन्न दुर्भिक्षं सतांवरे ।

अनरण्ये महाराजे तस्करो नापि कश्चन ॥

अनरण्या न्महाबाहुः पृथू राजा बभूव ह ।

तस्मात्पृथो महाराज स्त्रिशङ्कु रुदपद्यत ॥

स सत्यवधनाद्वीर स्सशरीरो दिवं गतः ।

त्रिशङ्को रभबत्सूनु दुन्दुमारो महायशाः ॥

दुन्दुमारान्महातेजा युवनाश्वो व्यजायत ।

युवनाश्वसुतश्श्रीमान्मान्धाता समपद्यत ॥

मान्धातु स्तु महातेजा स्सुसन्धिरुदपद्यत ।

सुसन्धे रपि पुत्रौ द्वौ ध्रुवसन्धिः प्रसेनजित् ॥

यशस्वी ध्रुवसन्धेस्तु भरतो रिपुसूदनः ।

भरतान्तु महाबाहु रसितो नाम जायत ॥

१०

११

१२

१३

१४

१५

यस्यैते प्रतिराजान उदपद्यन्त शत्रवः ।	
हैहया स्तालजङ्गाश्च शूराश्च शशिविन्दवः ॥	१६
तांस्तु सर्वान्प्रतिव्यूह्य युद्धे राजा प्रवासितः ।	
सच शैलवरे रम्ये बभूवाभिरतो मुनिः ॥	१७
द्वेषास्य भार्ये गर्भिण्यौ बभूवतु रिति श्रुतिः ।	
एका गर्भविनाशाय सपत्न्यै सगरं ददौ ॥	१८
[तत्रवै महाभागा भार्गवं देववर्चसम् ।	
ववन्दे पद्मपत्नाक्षी काङ्क्षन्ती सुतमुत्तमम् ॥]	१९
भार्गवश्च्यवनो नाम हिमवन्त मुपाश्रितः ।	
त मृषिं समुपागम्य काङ्क्षिन्दी त्वभ्यवादयत् ॥	२०
स ता मभ्यवद द्विप्रो वरेप्सुं पुत्रजन्मनि ।	
‘पुत्रस्ते भविता देवि ! महात्मा लेकविश्रुतः ॥	२१
धार्मिकश्च सुशीलश्च वंशकर्ताऽरिसूदनः’ ।	
कृत्वा प्रदक्षिणं हृष्टा मुनिं त मनुमान्यच ॥	२२
पद्मपत्रसमानाक्षंपद्मगर्भसमप्रभम् ।	
तत स्सा गृह मागम्य देवीपुत्रं व्यजायत ॥	२३
सपत्न्या तुगरस्तस्यै दत्तो गर्भजिघांसया ।	
गरेण सह तेनैव जात स्स सगरोऽभवत् ॥	२४
स राजा सगरो नाम यस्समुद्र मखानयत् ।	
इष्ट्वा पर्वणि वेगेन त्वासयन्त मिमाः प्रजाः ॥	२५
असमञ्जस्तु पुत्रोऽभूत्सगरस्येति नश्श्रुतम् ।	
जीवन्नेव सपित्रातु निरस्तः पापकर्मकृत् ॥	२६

- अंशुमानिति पुत्रोऽभूदसमञ्जस्य वीर्यवान् ।  
दिलीपोंऽशुमतः पुत्रो दिलीपस्य भगीरथः ॥ २७
- भगीरथात्ककुत्स्थस्तु काकुत्स्था येन विश्रुताः ।  
ककुत्स्थस्य तु पुत्रोऽभूद्रघुर्येन तु राघवाः ॥ २८
- रघोस्तु पुत्रस्तेजस्वी प्रवृद्धः पुरुषादकः ।  
कल्माषपाद स्सौदास इत्येवं प्रथितो भुवि ॥ २९
- कल्माषपादपुत्रोऽभू च्छङ्खणस्त्विति विश्रुतः ।  
यस्तु तद्वीर्यं मासाद्य सहसैन्यो व्यनीनशत् ॥ ३०
- शङ्खणस्य तु पुत्रोऽभू च्छूर इश्रीमा न्सुदर्शनः ।  
सुदर्शनस्याग्निवर्णं अग्निवर्णस्य शीघ्रगः ॥ ३१
- शीघ्रगस्य मरुः पुत्रो मरोः पुत्रः प्रशुश्रुकः ।  
प्रशुश्रुकस्य पुत्रोऽभू दम्बरीषो महाद्युतिः ॥ ३२
- अम्बरीषस्य पुत्रोऽभू न्हुषस्सत्यविक्रमः ।  
न्हुषस्य च नाभागः पुत्रः परमधार्मिकः ॥ ३३
- अजश्च सुव्रतश्चैव नाभागस्य सुतावुभौ ।  
अजस्यैव च धर्मात्मा राजा दशरथ स्सुतः ॥ ३४
- तस्य ज्येष्ठोऽसि दायानो राम इत्यभिविश्रुतः ।  
तद्गृहाण स्वकं राज्यं मवेक्षस्व जनं नृप ! ॥ ३५
- इक्ष्वाकूणां हि सर्वेषां राजा भवति पूर्वजः ।  
पूर्वजेनावरः पुत्रो ज्येष्ठो राज्येऽभिषिच्यते ॥ ३६
- स राघवाणां कुलधर्मं मात्मनः स्सनातनं नाद्य विहंतु मर्हसि ।  
प्रभूतरत्ना मनुशाधि मेदिनीं प्रभूतराष्ट्रां पितृवन्महायशः ॥” ३७

इति श्रीमदयोध्याकाण्डे दशान्तरशततमस्सर्गः ॥

## ॥ एकादशोत्तरशततमस्सर्गः ॥

- वसिष्ठस्तु तदा राममुक्त्वा राजपुरोहितः ।  
अब्रवीद्धर्मसंयुक्तं पुनरेवापरं वचः ॥ १
- “पुरुषस्येह जातस्य भवन्ति गुरवस्त्रयः ।  
आचार्यश्चैव काकुत्स्थ ! पिता माता च राघव ! ॥ २
- पिता ह्येनं जनयति पुरुषं पुरुषर्षभ ! ।  
प्रज्ञां ददाति चाचार्यं स्तस्मात्स गुरु रुच्यते ॥ ३
- सोऽहं ते पितु राचार्यस्तव चैव परन्तप ! ।  
मम त्वं वचनं कुर्वन्नातिवर्ते स्सतां गतिम् ॥ ४
- इमा हि ते परिषद् इश्रेणयश्च द्विजा स्तथा ।  
एषु तात ! चरन्धर्मं नातिवर्ते स्सतां गतिम् ॥ ५
- वृद्धाया धर्मशीलाया मातुर्नाहस्यवर्तितुम् ।  
अस्यास्तु वचनं कुर्वन्नाति वर्ते स्सतां गतिम् ॥ ६
- भरतस्य वचः कुर्वन्याचमानस्य राघव ! ।  
आत्मानं नातिवर्ते स्त्वं सत्यधर्मपराक्रम ! ॥” ७
- एवं मधुर मुक्तस्सन् गुरुणा राघव स्वयम् ।  
प्रत्युवाच समासीनं वसिष्ठं पुरुषर्षभः ॥ ८
- “यन्मातापितरौ वृत्तं तनये कुरुत स्सदा ।  
न सुप्रतिकरं तनु मात्ना पित्राच यत्कृतम् ॥ ९
- यथा शक्तिप्रदानेन स्नापनोच्छादनेन च ।  
नित्यं च प्रियवादेन तथा संवर्धनेन च ॥ १०

- सहि राजा जनयिता पिता दशरथो मम ।  
आज्ञातं यन्मया तस्य न तन्मिथ्या भविष्यति ॥” ११
- एव मुक्तस्तु रामेण भरतः प्रत्यनन्तरम् ।  
उवाच परमोदार स्सूतं परमदुर्मनाः ॥ १२
- “ इह मे स्थंडिले शीघ्रं कुशानास्तर सारथे ! ।  
आर्यं प्रत्युपवेक्ष्यामि यावन्मे न प्रसीदति ॥ १३
- अनाहारो निरालोको धनहीनो यथा द्विजः ।  
शेष्ये पुरस्ता च्छालाया यावन्न प्रतियास्यति ॥” १४
- सतु राम मवेक्षन्तं सुमन्त्रं प्रेक्ष्य दुर्मनाः ।  
कुशोत्तर मुपस्थाप्य भूमावेवाऽस्तरत्स्वयम् ॥ १५
- त मुवाच महातेजा रामो राजर्षिसत्तमः ।  
“ किं मां भरत ! कुर्वाणं तात ! प्रत्युपवेक्ष्यसि ॥ १६
- ब्राह्मणो ह्येकपार्श्वेन नरान्नोद्धु मिहार्हति ।  
नतु मूर्धावसिक्तानां विधिः प्रत्युपवेशने ॥ १७
- उत्तिष्ठ नरशार्दूल ! हित्वैतदारुणं व्रतम् ।  
पुरवर्या मितः क्षिप्र मयोध्यां याहि राघव ! ॥” १८
- आसीन स्त्वेव भरतः पौरजानपदं जनम् ।  
उवाच सर्वतः प्रेक्ष्य ‘ किमार्यं नानुशासथ ॥’ १९
- ते तमूचु र्महात्मानं पौरजानपदा जनाः ।  
“ काकुत्स्थ मभिजानीम स्सम्यग्वदति राघवः ॥ २०
- एषोऽपि हि महाभागः पितुर्वचसि तिष्ठति ।  
अत एव नशक्ताः स्मो व्यावर्तयितु मञ्जसा ॥” २१

- तेषा माज्ञाय वचनं रामो वचन मब्रवीत् ।  
 “ एवं निबोध वचनं सुहृदां धर्मचक्षुषाम् ॥ २२
- एतच्चैवोभयं श्रुत्वा सम्य कसम्पश्य राघव ! ।  
 उत्तिष्ठ त्वं महाबाहो ! मां च स्पृश तथोदकम् ॥ ” २३
- अथोत्थाय जलं स्पृष्ट्वा भरतो वाक्य मब्रवीत् ।  
 “ शृण्वन्तु मे परिषदो मन्त्रिण इश्रेणयस्तथा ॥ २४
- न याचे पितरं राज्यं नानुशासामि मातरम् ।  
 आर्यं परमधर्मज्ञं नानुजानामि राघवम् ॥ २५
- यदि त्ववश्यं वस्तव्यं कर्तव्यंच पितुर्वचः ।  
 अहमेव निवत्स्यामि चतुर्दश समा वने ॥ ” २६
- धर्मात्मा तस्य तथ्येन भ्रातु र्वाक्येन विस्मितः ।  
 उवाच रामस्सम्प्रेक्ष्य पौरजानपदं जनम् ॥ २७
- “ विक्रीत माहितं क्रीतं यत्पित्रा जीविता मम ।  
 न तल्लोपयितुं शक्यं मया वा भरतेन वा ॥ २८
- उपधिर्न मया कार्यो वनवासे जुगुप्सितः ।  
 युक्त मुक्तंच कैकेय्या पित्रा मे सुकृतं कृतम् ॥ २९
- जानामि भरतं क्षान्तं गुरुसत्कारकारिणम् ।  
 सर्वमेवात्र कल्याणं सत्यसन्धे महात्मनि ॥ ३०
- अनेन धर्मशीलेन वनात्प्रत्यागतः पुनः ।  
 भ्रात्रा सह भविष्यामि पृथिव्याः पतिरुत्तमः ॥ ३१
- वृतो राजा हि कैकेय्या मया तद्वचनं कृतम् ।  
 अनृतान्मोचयानेन पितरं तं महीपतिम् ॥ ” ३२

## ॥ द्वादशोत्तरशततमस्सर्गः ॥

तमप्रतिमतेजोभ्यां भ्रातृभ्यां रोमहर्षणम् ।

विस्मिता स्संगमं प्रेक्ष्य समवेता महर्षयः ॥ १

अन्तर्हिता स्त्वृषिगणा स्सिद्धा श्रु परमर्षयः ।

तौ भ्रातरौ महात्मनौ काकुत्स्थौ प्रशशंसिरे ॥ २

“ स धन्यो यस्य पुत्रौ द्वौ धर्मज्ञौ धर्मविक्रमौ ।

श्रुत्वा वयं हि सम्भाषा मुभयोः स्पृहयामहे ॥ ” ३

तत स्त्वृषिगणाः क्षिप्रं दशग्रीववधैषिणः ।

भरतं राजशार्दूल मित्यूचु स्संगता वचः ॥ ४

“ कुलेजात ! महाप्राज्ञ ! महावृत्त ! महायशः ! ।

ग्राह्यं रामस्य वाक्यंते पितरं यद्यवेक्षसे ॥ ५

सदाऽनृण मिमं रामं वय मिच्छामहे पितुः ।

अनृणत्वा च कैकेय्यास्स्वर्गं दशरथो गतः ॥ ” ६

एतावदुक्त्वा वचनं गन्धर्वा स्समहर्षयः ।

राजर्षयश्चैव तदा सर्वे स्वां स्वां गतिंगताः ॥ ७

ह्लादितस्तेन वाक्येन शुभेन शुभदर्शनः ।

राम स्संहृष्टवदनस्तानृषी नभ्यपूजयत् ॥ ८

त्वस्तगात्रस्तु भरत स्स वाचा सज्जमानया ।

कृताञ्जलि रिदं वाक्यं राघवं पुनरब्रवीत् ॥ ९

“ राजधर्म मनुप्रेक्ष्य कुलधर्मानुसन्ततिम् ।

कर्तुं मर्हासि काकुत्स्थ मम मातु श्रु याचनाम् ॥ १०

- रक्षितुं सुमहं राज्यं महं मेकं स्तु नोत्सहे ।  
 पौरजानपदांश्चापि रक्ता नञ्जयितुं तथा ॥ ११
- ज्ञातयश्च हि योधाश्च भित्वाणि सुहृदश्चनः ।  
 त्वामेव प्रतिकाङ्क्षन्ते पर्जन्यमिव कर्षकाः ॥ १२
- इदं राज्यं महाप्राज्ञ ! स्थापय प्रतिपद्यहि ।  
 शक्तिमानसि काकुत्स्थ ! लोकस्य परिपालने ॥ ” १३
- इत्युक्त्वा न्यपतद्भ्रातुः पादयोर्भरतस्तदा ।  
 भृशं सम्प्रार्थयामास राममेव प्रियंवदः ॥ १४
- त मङ्गे भ्रातरं कृत्वा रामो वचनमब्रवीत् ।  
 श्यामं नल्लिनपत्राक्षं मत्तहंसस्वरं स्वयम् ॥ १५
- “ आगता त्वामियं बुद्धिस्त्वजा वैनयिकीच या ।  
 भृशमुत्सहसे तात ! रक्षितुं पृथिवीमपि ॥ १६
- अमात्यैश्च सुहृद्भिश्च बुद्धिमद्भिश्च मन्त्रिभिः ।  
 सर्वकार्याणि सम्मन्त्र्य सुमहान्त्यपि कारय ॥ १७
- लक्ष्मीश्चन्द्रादपेयाद्वा हिमवान्वा हिमं त्यजेत् ।  
 अतीयात्सागरो वेलानं प्रतिज्ञामहं पितुः ॥ १८
- कामाद्वा तात ! लोभाद्वा माता तुभ्यमिदं कृतम् ।  
 न तन्मनसि कर्तव्यं वर्तितव्यंच मातृवत् ॥ ” १९
- एवं ब्रुवाणं भरतः कौसल्यासुतमब्रवीत् ।  
 तेजसाऽऽदित्यसङ्काशं प्रतिपञ्चन्द्रदर्शनम् ॥ २०
- “ अधिरोहाऽर्य ! पादाभ्यां पादुके हेमभूषिते ।  
 एतेहि सर्वलोकस्य योगक्षेमं विधास्यतः ॥ ” २१



- सोऽधिरुह्य नरव्याघ्रः पादुके ह्यवरुह्य च ।  
 प्रायच्छ त्सुमहातेजा भरताय महात्मने ॥ २२
- स पादुके सम्प्रणम्य रामं वचन मब्रवीत् ।  
 “चतुर्दश हि वर्षाणि जटाधीरधरो ह्यहम् ॥ २३
- फलमूलाशनो वीर ! भवेयं रघुनन्दन ! ।  
 तवाऽगमन माकाङ्क्षन्वसन्वै नगरा द्वहिः ॥ २४
- तव पादुकयो न्यस्तराज्यतन्त्रः परन्तप !  
 चतुर्दशे हि संपूर्णे वर्षेऽहनि रघूत्तम ! ॥ २५
- नद्रक्ष्यामियदित्वांतुप्रवेक्ष्यामि हुताशनम् ।”  
 ‘तथे’ति च प्रतिज्ञाय तं परिष्वज्य सादरम् ॥ २६
- शत्रुघ्नं च परिष्वज्य भरतं चेद मब्रवीत् ।  
 “मातरं रक्ष कैकेयीं मा रोषं कुरु तां प्रति ॥ २७
- मया च सीतया चैव शत्रोऽसि रघुनन्दन ! ।”  
 इत्युत्त्वाऽश्रुपरीताक्षो भ्रातरं विससर्ज ह ॥ २८
- स पादुके ते भरतः प्रतापवान् स्वलङ्कृते सम्परिपूज्य धर्मवित् !  
 प्रदक्षिणं चैव चकार राघवं चकार ते चोत्तमनागमूर्धनि ॥ २९
- अथाऽनुपूर्व्यात्प्रतिनन्द्य तं जनं गुरुंश्च मन्त्रिप्रकृती स्तथाऽनुजौ  
 व्यसर्जय द्राघववंशवर्धनः स्थिरस्त्वधर्मे हिमवानिवाचलः ॥ ३०
- तं मातरो बाष्पगृहीतकण्ठ्यो दुःखेन नामन्त्रयितुं हि शेकुः ।  
 स त्वेव मातृ रभिवाद्य सर्वा रुदन्कुटीं स्वां प्रविवेश रामः ॥ ३१

॥ इति श्रीमदयोध्याकाण्डे द्वादशोत्तरशततमस्सर्गः ॥

## ॥ त्रयोदशोत्तरशततमस्सर्गः ॥

- तत शिशरसि कृत्वातु पादुके भरतस्तदा ।  
 आरुरोह रथं हृष्ट शशत्रुणेन समन्वितः ॥ १
- चसिष्ठो वामदेवश्च जाबालिश्च दृढव्रतः ।  
 अग्रतः प्रययु स्सर्वे मन्त्रिणो मन्त्रपूजिताः ॥ २
- मन्दाकिनीं नदीं रम्यां प्राङ्मुखास्ते ययुस्तदा ।  
 प्रदक्षिणं च कुर्वाणा श्चित्रकूटं महागिरिम् ॥ ३
- पश्यन्धातुसहस्राणि रम्याणि विविधानि च ।  
 प्रययौ तस्य पार्श्वेन ससैन्यो भरतस्तदा ॥ ४
- अदूराच्चित्रकूटस्य ददर्श भरतस्तदा ।  
 आश्रमं यत्र स मुनि भ्ररद्वाजः कृतालयः ॥ ५
- स तमाश्रम मागम्य भरद्वाजस्य बुद्धिमान् ।  
 अवतीर्य रथात्पादौ ववन्दे भरतस्तदा ॥ ६
- ततो हृष्टो भरद्वाजो भरतं वाक्यमब्रवीत् ।  
 “अपिकृत्यं कृतं तात ! रामणे च समागतम् ॥” ७
- एवमुक्तस्सतु ततो भरद्वाजेन धीमता ।  
 प्रत्युवाच भरद्वाजं भरतो भ्रातृवत्सलः ॥ ८
- “स याच्यमानो गुरुणा मया च दृढविक्रमः ।  
 राघवः परमप्रीती वसिष्ठं वाक्य मब्रवीत् ॥ ९
- ‘पितुः प्रतिज्ञां तामेव पालयिष्यामि तत्त्वतः ।  
 चतुर्दशहि वर्षाणि या प्रतिज्ञा पितुर्मम ॥’ १०

- एव मुक्तो महाप्राज्ञो वसिष्ठः प्रत्युवाच ह ।  
 वाक्यज्ञो वाक्यकुशलं राघवं वचनं महत् ॥ ११
- ‘एते प्रयच्छ संदृष्टः पादुके हेमभूषिते ।  
 अयोध्यायां महाप्राज्ञ ! योगक्षेमकरेतव ॥’ १२
- एवमुक्तो वसिष्ठेन राघवः प्राङ्मुखः स्थितः ।  
 पादुके ह्यधिरुह्यैते मम राज्याय वै ददौ ॥ १३
- निवृत्तोऽह मनुज्ञातो रामेणसुमहात्मना ।  
 अयोध्यामेव गच्छामि गृह्णित्वा पादुके शुभे ॥” १४
- एतच्छ्रुत्वा शुभं वाक्यं भरतस्य महात्मनः ।  
 भरद्वाज इशुभतरं मुनिर्वाक्यमुवाच तम् ॥ १५
- “ नै तच्चित्रं नरव्याघ्र ! शीलवृत्तवतां वर ! ।  
 यदार्यं त्वयि तिष्ठेतु निम्ने सृष्टमिवोदकम् ॥ १६
- अमृतस्स महाबाहुः पिता दशरथस्तव ।  
 यस्य त्वमीदृशः पुत्रो धर्मज्ञो धर्मवत्सलः ॥” १७
- तमृषिं तु महात्मानमुक्तवाक्यं कृताञ्जलिः ।  
 आमन्त्रयितुं मारेभे चरणानुपगृह्य च ॥ १८
- ततः प्रदक्षिणं कृत्वा भरद्वाजं पुनः पुनः ।  
 भरतस्तु ययौ श्रीमानयोध्यां सह मन्त्रिभिः ॥ १९
- यानैश्च शकटैश्चैव ह्यैर्नागैश्च सा चमूः ।  
 पुनर्निवृत्ता विस्तीर्णा भरतस्यानुयायिनी ॥ २०
- ततस्ते यमुनां दिव्यां नदीं तीर्वीर्भिमालिनीम् ।  
 ददृशुस्तां पुनस्सर्वे गङ्गां शुभजलां नदीम् ॥ २१

तां रम्यजलसंपूर्णां सन्तीर्य सह बान्धवः ।

शृङ्गिवेरपुरं रम्यं प्रविवेश ससैनिकः ॥

शृङ्गिवेरपुराद्भूय स्त्वयोध्यां संददर्शह ।

अयोध्यां च ततो दृष्ट्वा पित्रा भ्रात्रा विवर्जिताम् ॥

भरतो दुःखसन्तप्त स्सारथिं चेद मब्रवीत् ।

“ सारथे ! पश्य विध्वस्ता साऽयोध्या नं प्रकाशते ॥

निराकारा निरानन्दा दीना प्रतिहतस्वरा ॥”

इति श्रीमदयोध्याकाण्डे त्रयोदशोत्तरशततमस्सर्गः ॥

॥ चतुर्दशोत्तरशततमस्सर्गः ॥

स्निग्धगम्भीरघोषेण स्यन्दनेनोपयान्प्रभुः ।

अयोध्यां भरतः शिख्रं प्रावेवेश महायशाः ॥

विडालोलूकचरिता मालीननरवारणाम् ।

तिमिराभ्याहतां काळी मप्रकाशां निशामिव ॥

राहुशत्रोः प्रियां पत्नीं श्रिया प्रज्वलितप्रभाम् ।

ग्रहेणाभ्युत्थितेनैकां रोहिणीं मिव पीडिताम् ॥

अल्पोष्णक्षुब्धसालिलां घर्मोत्तप्तविहङ्गमाम् ।

लानमनिग्लषग्राहां कृशां गिरिनदी मिव ॥

विधूमा मिव हेमाभा मध्वराग्ने स्समुत्थिताम् ।

हविरभ्युक्षितां पश्चा च्छिखां विप्रलयं गताम् ॥

विध्वस्तकवचां रुग्णगजवाजिरथध्वजाम् ।

हतप्रवीरा मापन्नां चमूमिव महाहवे ॥

सफेना सखना भूत्वा सागरस्य समुत्थिताम् ।	
प्रशान्तमारुतोद्धूतां जलोर्मिं मिव निखनाम् ॥	७
त्यक्तां यज्ञायुधै रसर्वै रभिरूपै श्र याजकैः ।	
सुत्याकाले विनिर्वृत्ते वेदिं गतरवा मिव ॥	८
गोष्ठमध्ये स्थिता मार्ता मचरन्तीं तृणं नवम् ।	
गोवृषेण परित्यक्तां गवां पङ्क्तिमिवोत्सुकाम् ॥	९
प्रभाकराद्यै रसुस्निग्धैः प्रज्वलद्भि रिवोत्तमैः ।	
वियुक्तां मणिभिर्जात्यै र्नवां मुक्तावल्ली मिव ॥	१०
सहसा चलितां स्थानान्महीं पुण्यक्षयाद्रताम् ।	
संहतद्युतिविस्तारां तारा मिव दिवश्च्युताम् ॥	११
पुष्पनद्धां वसन्तान्ते मत्तभ्रमरनादिताम् ।	
द्रुतदावाग्नि विप्लुष्टां क्लान्तां वनलता मिव ॥	१२
सम्मूढनिगमां स्तब्धां संक्षिप्त विपणापणाम् ।	
प्रच्छन्न शशिनक्षत्रां द्यामिवाम्बुधरै र्वृताम् ॥	१३
क्षीणपानोत्तमै र्भिन्नै र्शशरावै रभिसंवृताम् ।	
हतशौण्डा मिवाऽकाशे पानभूमि मसंस्कृताम् ॥	१४
वृक्णभूमितलां निम्नां वृक्णपात्रै र्समावृताम् ।	
उपवृक्तोदकां भग्नां प्रपां निपतितामिव ॥	१५
विपुलां विततां चैव युक्तपाशां तरखिनाम् ।	
भूमौ बाणै र्विनिष्कृतां पतितां ज्यामिवायुघात् ॥	१६
सहसा युद्धशौण्डेन हयारोहेण वाहिताम् ।	
विक्षिप्तभाण्डा मुत्सृष्टां किशोरी मिव दुर्बलाम् ॥	१७

शुष्कतोयां महामत्स्यैः कूर्मैश्च बहुभि वृताम् ।	
प्रभिन्नतटविस्तीर्णा वापीमिव हृतोत्पलाम् ॥	१८
पुरुषस्याप्रहृष्टस्य प्रतिषिद्धानुलेपनाम् ।	
सन्तप्ता मिव शोकेन गात्रयष्टिमभूषणाम् ॥	१९
प्रावृषि प्रविगाढायां प्रविष्टस्याभ्रमण्डलम् ।	
प्रच्छन्नां नीलजीमूतैर्भास्करस्य प्रभामिव ॥	२०
भरत स्तु रथस्थस्सन् श्रीमान् दशरथात्मजः ।	
वाहयन्तं रथश्रेष्ठं सारथिं वाक्य मब्रवीत् ॥	२१
“ किं नु खल्वद्य गम्भीरो मूर्छितो न निशम्यते ।	
यथापुर मयोध्यायां गीतवादित्रनिस्वनः ॥	२२
वारुणी मदगन्धश्च माल्यगन्धश्च मूर्छितः ।	
धूपितागरुगन्धश्च न प्रवाति समन्ततः ॥	२३
यानप्रवरघोषश्च स्निग्धश्च ह्यनिस्वनः ।	
प्रमत्तगजनादश्च मह्यंश्च रथनिस्वनः ॥	२४
नेदानीं श्रूयते पुर्या मस्यां रामे विवासिते ।	
चन्दनागरुगन्धांश्च महार्हांश्च नवस्रजः ॥	२५
गते हि रामे तरुणास्संतप्ता नोपमुञ्जते ।	
बहिर्यात्रां न गच्छन्ति चित्रमाल्यधरा नराः ॥	२६
नोत्सवास्सम्प्रवर्तन्ते रामशोकादिते पुरे ।	
सह नूनं मम भ्रात्रा पुरस्यास्य द्युतिर्गता ॥	२७
नहि राजत्ययोध्येयं सासारेवार्जुनीक्षपा ।	
कदा नु खलु मे भ्राता महोत्सव इवाऽगतः ॥	२८

जनयिष्यत्ययोध्यायां हर्षं ग्रीष्म इवाम्बुदः ।  
 तरुणैश्चारुवेषैश्च नरैरुन्नतगामिभिः ॥  
 सम्पतद्भिरयोध्यायां नाभिभान्ति महापथाः ॥  
 एवं बहुविधं जल्पन्विवेश वसतिं पितुः ॥  
 तेन हीनां नरेन्द्रेण सिंहहीनां गुहामिव ।  
 तदा तदन्तःपुरमुज्झितप्रभं सुरैरिवोत्सृष्टमभास्करं दिनम् ।  
 निरीक्ष्य सर्वं तु विविक्तमात्मवान्मुमोच बाष्पं भरतस्सुदुःखितः ॥

इति श्रीमदयोध्याकाण्डे चतुर्दशोत्तरशततमस्सर्गः ॥

## ॥ पञ्चदशोत्तरशततमस्सर्गः ॥

ततो निक्षिप्य मातृस्स अयोध्यायां दृढव्रतः ।  
 भरतश्शोकसन्तप्तो गुरुनिदमथाब्रवीत् ॥  
 “नन्दिग्रामं गमिष्यामि सर्वानामन्त्रयेऽद्यवः ।  
 तत्र दुःखमिदं सर्वं सहिष्ये राघवं विना ॥  
 गतश्च हि दिवं राजा वनस्थश्च गुरुर्मम ।  
 रामं प्रतीक्षे राज्याय सहि राजा महायशाः ॥”  
 एतच्छ्रुत्वा शुभं वाक्यं भरतस्य महात्मनः ।  
 अब्रुवन्मन्त्रिणस्सर्वे वसिष्ठश्च पुरोहितः ॥  
 “सुभृशं श्लाघनीयंच यदुक्तं भरत ! त्वया ।  
 वचनं भ्रातृवात्सल्या दनुरूपं तवैव तत् ॥  
 नित्यं ते बन्धुलुब्धस्य तिष्ठतो भ्रातृसौहृदे ।  
 आर्यमार्गं प्रपन्नस्य नानुमन्येतकः पुमान् ॥”

- मन्त्रिणां वचनं श्रुत्वा यथाभिलषितं प्रियम् ।  
 अब्रवीत्सारथिं वाक्यं रथो मे युज्यता मिति ॥ ७
- प्रहृष्टवदन स्सर्वामातृस्समाभिवाद्य सः ।  
 आरूरोह रथं श्रीमान् शत्रुघ्नेन समन्वितः ॥ ८
- आरूह्य च रथं शीघ्रं शत्रुघ्नभरतावुभौ ।  
 ययतुः परमप्रीतौ वृतौ मन्त्रिपुरोहितैः ॥ ९
- अप्रतो गुरवस्तत्र वसिष्ठप्रमुखाद्विजाः ।  
 प्रययुः प्राङ्मुखा स्सर्वे नन्दिग्रामो यतोऽभवत् ॥ १०
- बलं च तदनाहूतं गजाश्वरथसङ्कुलम् ।  
 प्रययौ भरते याते सर्वे च पुरवासिनः ॥ ११
- रथस्थस्सहि धर्मात्मा भरतो भ्रातृवत्सलः ।  
 नन्दिग्रामं ययौ तूर्णं शिरस्याधायपादुके ॥ १२
- ततस्तु भरतः क्षिप्रं नन्दिग्रामं प्रविश्य सः ।  
 अवतीर्य रथात्तूर्णं गुरुनिदं मुवाच ह ॥ १३
- “ एत द्राज्यं मम भ्रात्रा दत्तं संन्यासवत्स्वयम् ।  
 योगक्षेमवहे चेमे पादुके हेमभूषिते ॥ ” १४
- भरत शिशरसा कृत्वा सन्नचासं पादुके ततः ।  
 अब्रवी दुःखसन्तप्त स्सर्वं प्रकृतिमण्डलम् ॥ १५
- “ छत्रं धारयत क्षिप्रमार्यपादाविमौ मतौ ।  
 आभ्यां राज्ये स्थितो धर्मः पादुकाभ्यां गुरोर्मम ॥ १६
- भ्रात्राहि मयि सन्नचासो निक्षिप्त स्सौहृदादयम् ।  
 तमिमं पालयिष्यामि राघवागमनं प्रति ॥ १७



क्षिप्रं संयोजयित्वा तु राघवस्य पुन स्खयम् ।	
चरणौ तौ तु रामस्य द्रक्ष्यामि सहपादुकाँ ॥	१८
ततो निक्षिप्रभारोऽहं राघवेण समागतः ।	
निवेद्यगुरवे राज्यं भजिष्ये गुरुवृत्तिताम् ॥	१९
राघवाय च सन्नन्थासं दत्त्वेमे वरपादुके ।	
राज्यं चेद मयोध्यां च धूतपापो भवामि च ॥	२०
अभिषिक्तु काकुत्स्थे प्रहृष्टमुदिते जने ।	
प्रीतिर्ममयशश्चैव भवेद्राज्याच्चतुर्गुणम् ॥ ”	२१
एवंतु विलपन्दीनो भरत स्स महायशाः ।	
नन्दिग्रामेऽकरो द्राज्यं दुःखितो मन्त्रिभि स्सह ॥	२२
स वल्कलजटाधारी मुनिवेषधरः प्रभुः ।	
नन्दिग्रामेऽवसद्वीर स्ससैन्यो भरत स्तदा ॥	२३
रामागमन माकाङ्क्षन्भरतो भ्रातृवत्सलः ।	
भ्रातुर्वचनकारी च प्रतिज्ञापारगस्तथा ॥	२४
पादुके त्वभिषिच्याथ नन्दिग्रामेऽवसत्तदा ।	
भरत इशासनं सर्वं पादुकाभ्यां न्यवेदयत् ॥	२५
तत स्तु भरतश्श्रीमा नभिषिच्याऽर्यपादुके ।	
तदर्धीन स्तदा राज्यं कारयामास सर्वदा ॥	२६
तदाहि यात्कर्यं मुपैति किञ्चि दुपायनं चोपहतं महार्हम् ।	
स पादुकाभ्यां प्रथमं निवेद्य चकार पश्चा द्भूरतो यथावत् ॥	२७

## ॥ षोडशोत्तरशततमस्सर्गः ॥

- प्रतिप्रयाते भरते वसन्नामस्तपोवने ।  
लक्षयामास सोद्वेग मथौस्तुक्यं तपस्विनाम् ॥ १
- ये तत्र चित्तकूटस्य पुरस्तात्तापसाश्रमे ।  
राममाश्रित्य निरता स्तानलक्ष्यदुत्सुकान् ॥ २
- नयनैर्भ्रुकुटीभिश्च रामं निर्दिश्य शङ्किताः ।  
अन्योन्यमुपजल्पन्त इशनैश्चक्रुर्मिथः कथाः ॥ ३
- तेषामौस्तुक्यमथालक्ष्य रामस्त्वात्मनि शङ्कितः ।  
कृताञ्जलि रुवाचेदमृषिं कुलपतिं ततः ॥ ४
- “ न कञ्चिद्भूगव ! किञ्चित्पूर्ववृत्तमिदं मयि ।  
दृश्यते विकृतं येन विक्रियन्ते तपस्विनः ॥ ५
- प्रमादाच्चरितं कञ्चिच्चिन्नावरजस्य मे ।  
लक्ष्मणस्यार्षिभिर्दृष्टं नानुरूपमिवात्मनः ॥ ६
- कञ्चिच्छ्रूषमाणान् शिश्रूषणपरा मयि ।  
प्रमदाभ्युचितां वृत्तिं सीता युक्तं न वर्तते ॥ ” ७
- अथर्षिर्जरयावृद्धस्तपसाच्च जरांगतः ।  
वेपमान इवोवाच रामं भूतदयापरम् ॥ ८
- “ कुतः कल्याणसत्त्वायाः कल्याणाभिरते स्तथा ।  
चलनं तात ! वैदेह्यास्तपस्विषु विशेषतः ॥ ९
- त्वन्निमित्तमिदं तावत्तापसान्प्रति वर्तते ।  
रक्षोभ्यस्तेन संविन्नाः कथयन्ति मिथः कथाः ॥ १०

- रावणावरजः कश्चि त्वरो नामेह राक्षसः ।  
उत्पाद्य तापसान्सर्वा ज्ञनस्थाननिकेतनान् ॥ ११
- धृष्ट श्र जितकाशी च नृशंसः पुरुषादकः ।  
अवलिप्त श्र पाप श्र त्वां च तात ! न मृष्यते ॥ १२
- त्वं यदा प्रभृति ह्यस्मि न्नाश्रमे तात ! वर्तसे ।  
तदा प्रभृति रक्षांसि विप्रकुर्वन्ति तापसान् ॥ १३
- दर्शयन्ति हि वीभत्सैः क्रूरै र्भीषणकै रपि ।  
नानारूपै र्विरूपै श्र रूपैर्विकृतदर्शनैः ॥ १४
- अप्रशस्तै रशुचिभि रसम्प्रयोज्य च तापसान् ।  
प्रतिघ्नन्त्यपरान्क्षिप्रमनार्याः पुरतः स्थिताः ॥ १५
- तेषु तेष्वाश्रमस्थानेष्वबुद्ध मवलीय च ।  
रमन्ते तापसां स्तत्र नाशयन्तोऽल्पचेतसः ॥ १६
- अपक्षिपन्ति स्रग्भाण्डा नग्रीन्सिञ्चन्ति वारिणा ।  
कलशां श्र प्रमृद्दन्ति हवने समुपस्थिते ॥ १७
- तैर्दुरात्मभि रामृष्टानाश्रमान्प्रजिहासवः ।  
गमनायान्यदेशस्य चोदयन्त्यृषयोऽद्य माम् ॥ १८
- तत्पुरा राम ! शारीरा मुपहिंसां तपस्विषु ।  
दर्शयन्ति हि दुष्टास्ते त्यक्ष्याम इम माश्रमम् ॥ १९
- बहुमूलफलं चित्र मतिदूरादितो वनम् ।  
पुराणाश्रम मेवाहं श्रयिष्ये सगणः पुनः ॥ २०
- खरस्त्वय्यपि चायुक्तं पुरा तात ! प्रवर्तते ।  
सहास्माभि रितो गच्छ यदि बुद्धिः प्रवर्तते ॥ २१

- स कळत्रस्य सन्देहो नित्यं यत्तस्य राघव ! ।  
समर्थस्यापि हि सतो वासो दुःख मिहाऽद्यते ॥ २२
- इत्युक्तवन्तं रामस्तं राजपुत्र स्तपस्विनम् ।  
न शशाकोत्तरैर्वाक्यै रवरोद्धुं समुत्सुकम् ॥ २३
- अभिनन्द्य समापृच्छ्य समाधाय च राघवम् ।”  
स जगामाऽश्रमं त्यक्त्वा कुशलैः कुलपति र्सह ॥ २४
- रामस्संसाध्यत्वृषिगण मनुगमनादेशात्तस्मात्कुलपति मभिवाद्य ऋषिम् ।  
सम्यक्प्रीतै स्तै रनुमत उपदिष्टार्थः पुण्यं वासाय स्वनिलय मुपसंपेदे ॥  
आश्रमं त्वृषि विरहितं प्रभुः क्षणमपि न विजहौ स राघवः ।  
राघवं हि सतत मनुगता स्तापसा श्रार्षचरितधृतगुणाः ॥ २६

इति श्रीमदयोध्याकाण्डे षोडशोत्तरशततमस्सर्गः ॥

## ॥ सप्तदशोत्तरशततमस्सर्गः ॥

- राघवस्त्वथ यातेषु तपस्विषु विचिन्तयन् ।  
न तत्रारोचय द्वासं कारणैर्बहुभिस्तदा ॥ १
- “इह मे भरतो दृष्टो मातर श्च सनागराः ।  
सा च मे स्मृतिरन्वेति तान्नित्यमनुशोषतः ॥ २
- स्कन्धावारनिवेशेन तेन तस्य महात्मनः ।  
हयहस्तिकरीषै श्च उपमर्दः कृतोभृशम् ॥ ३
- तस्मादन्यत्र गच्छाम” इति संचिन्त्य राघवः ।  
प्रातिष्ठत स वैदेह्या लक्ष्मणेन च संगतः ॥ ४

- सोऽत्रे राश्रममासाद्य तं ववन्दे महायशाः ।
- तं चापि भगवानत्रिः पुत्रवत्प्रत्यपद्यत ॥ ५
- स्वयमातिथ्य मादिश्य सर्वमस्य सुसत्कृतम् ।
- सौमित्रिं च महाभागां सीतां च समसान्त्वयत् ॥ ६
- पत्नीं च समनुप्राप्तां वृद्धामामन्त्र्य सत्कृताम् ।
- सान्त्वयामास धर्मज्ञ स्सर्वभूतहिते रतः ॥ ७
- अनसूयां महाभागां तापसीं धर्मचारिणीम् ।
- “प्रतिगृहीष्व वैदेही” मब्रवी दृषिसत्तमः ॥ ८
- रामाय चाऽचक्षेतां तापसीं धर्मचारिणीम् ।
- “दशवर्षाण्यनावृष्ट्या दग्धे लोके निरन्तरम् ॥ ९
- यया मूलफले सृष्टे जाह्नवी च प्रवर्तिता ।
- उग्रेण तपसा युक्ता नियमै श्राप्यलङ्कृता ॥ १०
- दशवर्षसहस्राणि तया तप्तं महत्तपः ।
- अनसूया व्रतैस्स्नाता प्रत्यूहाश्च निवर्तिताः ॥ ११
- देवकार्यं निमित्तं च यया सन्त्वरमाणया ।
- दशरात्रं कृता रात्रि स्सेयं मातेव तेऽनघ ! ॥ १२
- तामिमां सर्वभूतानां नमस्कार्यां यशस्विनीम् ।
- अभिगच्छतु वैदेही वृद्धा मक्रोधनां सदा ॥ १३
- “अनसू’येति यालोके कर्मभिः ख्यातिमागता ।”
- एवं ब्रुवाणं त मृषिं ‘तथे’त्युक्त्वा स राघवः ॥ १४
- सीता मुवाच धर्मज्ञा मिदं वचन मुत्तमम् ।
- “राजपुत्रि! श्रुतमिदं मुनेरस्य समीरितम् ॥ १५

- श्रेयोऽर्थं मात्मनश्शीघ्रं मभिगच्छ तपस्विनीम् ।”
- [तां शीघ्रं मभिगच्छत्व मभिगम्यां तपस्विनीम् ॥] १६
- सीता त्वेत द्वचश्श्रुत्वा राघवस्य हितैषिणः ।
- ता मत्रिपत्नीं धर्मज्ञा मभिचक्राम मैथिली ॥ १७
- शिथिलां वलितां वृद्धां जरापाण्डुरमूर्धजाम् ।
- सततं वेपमानाङ्गीं प्रवाते कदळी यथा ॥ १८
- तां तु सीता महाभागा मनसूयां प्रतिव्रताम् ।
- अभ्यवादय दव्यग्रा स्वं नाम समुदाहरत् ॥ १९
- अभिवाद्य च वैदेही तापसीं तामनिन्दिताम् ।
- बद्धाञ्जलिपुटा हृष्टा पर्यपृच्छ दनामयम् ॥ २०
- ततस्सीतां महाभागां हृष्ट्वा तां धर्मचारिणीम् ।
- सान्त्वयन्त्यब्रवी दृष्ट्वा “दिष्ट्या धर्मं मवेक्षसे ॥ २१
- त्यक्त्वा ज्ञातिजनं सीते ! मान मृद्धिं च भामिनि ! ।
- अवरुद्धं वने रामं दिष्ट्या त्वं मनुगच्छसि ॥ २२
- नगरस्थो वनस्थो वा पापो वा यदि वा शुभः ।
- यासां स्त्रीणां प्रियो भर्ता तासां लोका महोदयाः ॥ २३
- दुश्शीलः कामवृत्तो वा धनैर्वा परिवर्जितः ।
- स्त्रीणामार्यं स्वभावानां परमं दैवतं पतिः ॥ २४
- नातो विशिष्टं पश्यामि बान्धवं विमृशन्त्यहम् ।
- सर्वत्रयोग्यं वैदेहि ! तपःकृतं मिवाव्ययम् ॥ २५
- नत्वेव मवगच्छन्ति गुणदोष मसत्स्वियः ।
- कामवक्तव्यं हृदया भर्तृनाथा श्ररन्ति याः ॥ २६

प्राप्नुवन्त्ययशश्चैव धर्मभ्रंशंच मैथिलि ! ।  
 अकार्यवशमापन्नाः स्त्रियो याः खलु तद्विधाः ॥ २७  
 त्वद्विधा स्तु गुणैर्युक्ता दृष्टलोकपरावराः ।  
 स्त्रिय स्वर्गे चरिष्यन्ति यथा धर्मकृतस्तथा ॥ २८  
 तदेवमेनं त्व मनुव्रता सती पतिव्रतानां समयानुवर्तिनी ।  
 भवस्व भर्तु स्सहधर्मचारिणी यशश्च धर्मं च तत स्समाप्स्यासि ॥”

इति श्रीमदयोध्याकाण्डे सप्तदशोत्तरशततमस्सर्गः ॥

### ॥ अष्टादशोत्तरशततमस्सर्गः ॥

सात्वेव मुक्ता वैदेही अनसूयाऽनसूयया ।  
 प्रतिपूज्य वचो मन्दं प्रवक्तु मुपचक्रमे ॥ १  
 नैतदाश्चर्यं मार्याया यन्मां त्वमभिभाषसे ।  
 विदितन्तु ममाप्येतद्यथानार्याः पतिर्गुरुः ॥ २  
 यद्यप्येष भवेद्भूर्ता ममार्ये ! वृत्तवर्जितः ।  
 द्वैध मुपचतेव्य स्तथाप्येष मया भवंत् ॥ ३  
 किं पुनर्यो गुणश्लाघ्य स्सानुक्रोशो जितेन्द्रियः ।  
 स्थिरानुरागो धर्मात्मा मातृवत्पितृवत्प्रियः ॥ ४  
 यां वृत्तिं वर्तते रामः कौसल्यायां महाबलः ।  
 तामेव नृपनारीणामन्यासा मपि वर्तते ॥ ५  
 सकृद्दृष्टास्वपि स्त्रीषु नृपेण नृपवत्सलः ।  
 मातृवद्वर्तते वीरो मानमुत्सृज्य धर्मवित् ॥ ६

आगच्छन्त्या श्र विजनं वनमेवं भयावहम् ।

समाहितं मे श्वश्र्वाच हृदये तद्भृतं महत् ॥

पाणिप्रदानकाले च यत्पुरात्वग्निसन्निधौ ।

अनुशिष्टा जनन्याऽस्मि वाक्यं तदपि मे धृतम् ॥

नवीकृतं तु तत्सर्वं वाक्यैस्ते धर्मचारिणि ! ।

पतिशिश्रूषणान्नार्यस्तपो नान्यद्विधीयते ॥

सावित्री पतिशिश्रूषां कृत्वा स्वर्गे महीयते ।

तथा वृत्तिश्च याता त्वं पतिशिश्रूषयादिवम् ॥

वरिष्ठा सर्वनारीणा मेषा च दिवि देवता ।

रोहिणी न विना चन्द्रं मुहूर्तमपि दृश्यते ॥

एवंविधाश्च प्रवराः स्त्रियो भर्तृदृढव्रताः ।

देवलोके महीयन्ते पुण्येन स्वेन कर्मणा ॥ ”

ततोऽनसूया संदृष्टा श्रुत्वोक्तं सीतया वचः ।

शिरस्याघ्राय चोवाच मैथिलीं हर्षयन्त्युत ॥

“ नियमै विविधै राप्तं तपो हि महदास्ति मे ।

तत्संश्रित्य बलं सीते ! छन्दये त्वां शुचिव्रते ! ॥

उपपन्नं मनाञ्च वचनं तव मैथिलि ! ।

प्रीताद्यास्म्युचितं किं ते करवाणि ब्रवीहिमे ॥ ”

तस्यास्तद्वचनं श्रुत्वा विस्मिता मन्दविस्मया ।

‘कृत’ मित्यब्रवीत्सीता तपोबलसमन्विताम् ॥

सा त्वेवमुक्त्वा धर्मज्ञा तया प्रीततराऽभवत् ।

“ सफलं च प्रहर्षते हन्तसीते ! करोम्यहम् ॥



- इदं दिव्यं वरं माल्यं वस्त्रमाभरणानि च ।  
 अङ्गरागंच वैदेहि ! महार्हं चानुलेपनम् ॥ १८
- मयादत्तमिदं सीते ! तव गात्राणि शोभयेत् ।  
 अनुरूप मसंश्लिष्टं नित्यमेव भविष्यति ॥ १९
- अङ्गरागेण दिव्येन लिप्ताङ्गी जनकात्मजे ।  
 शोभयिष्यसि भर्तारं यथा श्रीर्विष्णु मव्ययम् ॥” २०
- सा वस्त्र मङ्गरागंच भूषणानि स्रजस्तथा ।  
 मैथिली प्रतिजग्राह प्रीतिदान मनुत्तमम् ॥ २१
- प्रतिगृह्य च तत्सीता प्रीतिदानं यशस्विनी ।  
 श्लिष्टाञ्जलिपुटा तत्र समुपास्त तपोधनाम् ॥ २२
- तथा सीता मुपासीना मनसूया दृढव्रता ।  
 वचनं प्रष्टुमारभे कांचित्प्रियकथा मनु ॥ २३
- “ स्वयंवरे किल प्राप्ता त्व मनेन यशस्विना ।  
 राघवेणेति मे सीते ! कथाश्रुति मुपागता ॥ २४
- तां कथां श्रोतु मिच्छामि विस्तरेण च मैथिलि ! ।  
 यथाऽनुभूतं कात्स्नर्येन तन्मेत्वं वक्तु मर्हसि ॥” २५
- एवमुक्त्वा तु सा सीता तां ततो धर्मचारिणीम् ।  
 ‘श्रूयता’ मिति चोत्तवावै कथयामास तां कथाम् ॥ २६
- “ मिथिलाधिपति वीरो जनको नाम धर्मवित् ।  
 क्षत्रधर्मे ह्यभिरतो न्यायत इशास्ति मेदिनीम् ॥ २७
- तस्य लाङ्गलहस्तस्य कर्षतः क्षेत्त्रमण्डलम् ।  
 अहं किलोत्थिता भित्त्वा जगतीं नृपते स्सुता ॥ २८

- न मां दृष्ट्वा नरपति मुष्टिविक्षेपतत्परः ।
- पांसुकुण्ठितसर्वाङ्गीं जनको विस्मितोऽभवत् ॥ २९
- अनपत्येनच स्नेहादङ्कमारोप्यच स्वयम् ।
- ‘ममेयं तनये’ त्युक्त्वा स्नेहो मयि निपातितः ॥ ३०
- अन्तरिक्षेच वागुक्त्वाऽप्रतिमाऽमानुषी किल ।
- ‘एवमेतन्नरपते धर्मेण तनया तव ॥’ ३१
- ततः प्रहृष्टो धर्मात्मा पिता मे मिथिलाधिपः ।
- अवाप्तो विपुला मृद्धिं मा मवाप्य नराधिपः ॥ ३२
- दत्ताचास्मीष्टवद्देव्यै ज्येष्ठायै पुण्यकर्मणा ।
- तया सम्भाविता चास्मि स्निग्धया मातृसैहदात् ॥ ३३
- पतिसंयोगसुलभं वयो दृष्ट्वातु मे पिता ।
- चिन्ता मभ्यगम हीनो वित्तनाशादिवाधनः ॥ ३४
- ‘सदृशाच्चापकृष्टाच्च लोके कन्यापिता जनात् ।
- प्रधर्षणा मवाप्नोति शक्रेणापि समो भुवि ।’ ३५
- तां धर्षणा मदूरस्थां दृष्ट्वा चात्मनि पार्थिवः ।
- चिन्तार्णवगतः पारं नाससादाप्लवो यथा ॥ ३६
- अयोनिजां हि मां ज्ञात्वा नाध्यगच्छद्विचिन्तयन् ।
- सदृशंचानुरूपंच महीपालः पतिं मम ॥ ३७
- तस्य बुद्धि रियं जाता चिन्तयानस्य सन्ततम् ।
- ‘स्वयंवरं तनूजायाः करिष्या’ मीति धीमतः ॥ ३८
- महायज्ञे तदा तस्य वरुणेन महात्मना ।
- दत्तं धनुर्वरं प्रीत्या तूणीचाक्षयसायकौ ॥ ३९

- असंचाल्यं मनुष्यैश्च यत्नेनापिच गौरवात् ।  
तत्र शक्ता नमयितुं स्वप्नेष्वपि नराधिपाः ॥ ४०
- तद्धनुः प्राप्य मे पित्रा व्याहृतं सत्यवादिना ।  
समवाये नरेन्द्राणां पूर्वं मामन्व्य पार्थिवान् ॥ ४१
- ‘इदंच धनु रुद्यम्य सज्यं यः कुरुते नरः ।  
तस्य मे दुहिता भार्या भविष्यति न संशयः ॥’ ४२
- तच्च दृष्ट्वा धनु इश्रेष्ठं गौरवाद्द्विरिसन्निभम् ।  
अभिवाद्य नृपा जग्मुरशक्ता स्तस्य तोलने ॥ ४३
- सुदीर्घस्य तु कालस्य राघवोऽयं महाद्युतिः ।  
विश्वामित्रेण सहितो यज्ञं द्रष्टुं समागतः ॥ ४४
- लक्ष्मणेन सहभ्रात्रा राम स्सत्यपराक्रमः ।  
विश्वामित्र स्तु धर्मात्मा मम पित्रा सुपूजितः ॥ ४५
- प्रोवाच पितरं तत्र ‘भ्रातरौ रामलक्ष्मणौ ।  
सुतौ दशरथस्येमौ धनुर्दर्शनकाङ्क्षिणौ ॥ ४६
- धनुर्दर्शय रामाय राजपुत्राय दैविकम् ।’  
इत्युक्तस्तेन विप्रेण तद्धनु स्समुपानयत् ॥ ४७
- [तद्धनु दर्शयामास राजपुत्राय दैविकम् ॥]  
निमेषान्तरमात्रेण तदाऽनम्य स वीर्यवान् ।  
ज्यां समारोप्य झडिति पूरयामास वीर्यवत् ॥ ४८
- तेन पूरयता वेगान्मध्ये भग्नं द्विधाधनुः ।  
तस्य शब्दोऽभवद्भीमः पतितस्याशनेरिव ॥ ४९

## एकोनविंशोत्तरशततमस्सर्गः

४२१

ततोऽहं तत्र रामाय पित्रा सत्याभिसन्धिना ।	
निश्चिता दातुमुद्यम्य जलभाजन मुत्तमम् ॥	५०
दीयमानां न तु तदा प्रतिजग्राह राघवः ।	
अविज्ञाय पितु इच्छन्द मयोध्याधिपतेः प्रभोः ॥	५१
तत इश्वशुरमामन्त्र्य वृद्धं दशरथं नृपम् ।	
मम पित्रा त्वहं दत्ता रामाय विदितात्मने ॥	५२
मम चैवानुजा साध्वी ऊर्मिळा प्रियदर्शना ।	
भार्यार्थे लक्ष्मणस्यापि दत्ता पित्रा मम स्वयम् ॥	५३
एवं दत्तास्मि रामाय तदा तस्मिन्स्वयंवरे ।	
अनुरक्ताऽस्मि धर्मेण पतिं वीर्यवतां वरम् ॥	५४

इति श्रीमदयोध्याकाण्डे अष्टादशोत्तरशततमस्सर्गः ॥

॥ एकोनविंशोत्तरशततमस्सर्गः ॥

अनसूया तु धर्मज्ञा श्रुत्वा तां महतीं कथाम् ।	
पर्यष्वजत बाहुभ्यां शिरस्याघ्राय मैथिलीम् ॥	१
व्यक्ताक्षरपदं चित्रं भाषितं मधुरं त्वया ।	
“ यथा स्वयंवरं वृत्तं तत्सर्वं हि श्रुतं मया ॥	२
रमेऽहं कथया ते तु दृढं मधुरभाषिणि ! ।	
रवि रस्तङ्गत इश्रीमा नुपोह्य रजनीं शिवाम् ॥	३
दिवसं प्रतिकीर्णानामाहारार्थं पतत्रिणाम् ।	
सन्ध्याकाले निर्लीनानां निद्रार्थं श्रूयते ध्वनिः ॥	४

- एते चाप्यभिषेकार्द्रा मुनयः कलशोद्यताः ।  
सहिता उपवर्तन्ते सलिलाप्लुतवल्कलाः ॥ ५
- ऋषीणा मग्निहोत्रेषु हुतेषु विधिपूर्वकम् ।  
कपोताङ्गारुणो धूमो दृश्यते पवनोद्धतः ॥ ६
- अल्पपर्णाहि तरवो घनीभूता स्समन्ततः ।  
विप्रकृष्टेऽपि देशेऽस्मि न्न प्रकाशन्ति वै दिशः ॥ ७
- रजनीचरसत्त्वानि प्रघरन्ति समन्ततः ।  
तपोवनमृगाह्येते वेदितीर्थेषु शेरते ॥ ८
- सम्प्रवृत्ता निशा सीते ! नक्षत्रसमलङ्कृता ।  
ज्योत्स्नाप्रावरण श्रन्द्रो दृश्यतेऽभ्युदितोऽम्बरे ॥ ९
- गम्यता मनुजानामि रामस्यानुचरी भव ।  
कथयन्त्याहि मधुरं त्वयाऽहं परितोषिता ॥ १०
- अलङ्कुरु च तावत्त्वं प्रत्यक्षं मम मैथिलि ! ।  
प्रीतिं जनय मे वत्से ! दिव्यालङ्कारशोभिता ॥ ” ११
- सा तदा समलङ्कृत्य सीता सुरसुतोपमा ।  
प्रणम्य शिरसा तस्यै रामं त्वभिमुखी ययौ ॥ १२
- तथानुभूषितां सीतां ददर्श वदतां वरः ।  
राघवः प्रीतिदानेन तपस्विन्या जहर्ष च ॥ १३
- न्यत्रेदयत्तत स्सर्वं सीता रामाय मैथिली ।  
प्रीतिदानं तपस्विन्या वसनाभरणस्रजम् ॥ १४
- प्रहृष्ट स्त्वभव द्रामो लक्ष्मणश्च महारथः ।  
मैथिल्या स्सत्क्रियां दृष्ट्वा मानुषेषु सुदुर्लभाम् ॥ १५

- तत स्तां शर्वरीं प्रीतः पुण्यां शशिनिभाननः ।  
 अर्धितस्तापसै स्सिद्धै रुवास रघुनन्दनः ॥ १६
- तस्यां रात्र्यां व्यतीताया मभिषिच्य हुताग्निकान् ।  
 आपृच्छेतां नरव्याघ्रौ तापसान्वनगोचरान् ॥ १७
- ता वूचुस्ते वनचरा स्तापसा धर्मचारिणः ।  
 “वनस्य तस्य संचारं राक्षसै स्समभिप्लुतम् ॥ १८
- रक्षांसि पुरुषादानि नानारूपाणि राघव ! ।  
 वसन्त्यस्मिन्महारण्ये व्याब्धाश्च रुधिराशनाः ॥ १९
- उच्छिष्टं वा प्रमत्तं वा तापसं धर्मचारिणम् ।  
 अदन्त्यस्मिन्महारण्ये तान्निवारय राघव ! ॥ २०
- एष पन्था महर्षीणां फलान्याहरतां वने ।  
 अनेन तु वनं दुर्गं गन्तुं राघव ! ते क्षमम् ॥ ” २१
- इतीव तैः प्राञ्जलिभि स्तपस्विभि द्विजैः कृतस्वस्त्ययनः परन्तपः ।  
 वनं सभार्यः प्रविवेश राघव स्सलक्ष्मण स्सूर्य इवाभ्रमण्डलम् ॥ २२

इत्यार्षे श्रीमद्रामायणे आदिकाव्ये वाल्मीकीये

चतुर्विंशत्सहस्रिकायां संहिताया मयोध्याकाण्डे एकोनविंशोत्तरशततमस्सर्गः ॥



# ARANYAKANDAM

OF

# SRIMADRAMAYANAM



MADRAS

V. RAMASWAMY SASTRULU & SONS

*292, Esplanade.*

**1929.**

*All Rights Reserved.*



PRINTED AT  
THE 'VAVILLA' PRESS,  
TONDIARPET, MADRAS :—1929.

॥ श्रीरस्तु ॥

श्रीमद्दाल्मीकिरामायणे

॥ आरण्यकाण्डः ॥



वाविलु. रामस्वामिशस्त्रुलु अण्ड् सन्स्  
इत्येतैः प्रकटितः

१९२९.

चेन्नपुरीस्थे  
वाविळुमुद्रणालये  
सम्पुद्रितः.

आरण्यकाण्ड फलश्रुतिरारभ्यते-

उमासंहितायां उमां प्रति शिवोक्तिः ॥

- यो विराधवधं नित्यं शृणोति श्रावयेत वा ।  
 तस्य सर्वाणि पापानि लयं यान्ति न संशयः ॥ १
- शरभङ्गाश्रमगतिं राघवस्य महात्मनः ।  
 शृण्वन्त्रिदशलोकं वै प्राप्नोत्येव न संशयः ॥ २
- अप्यहं जीवितं जह्यां त्वां वा सीते सलक्ष्मणाम् ।  
 इत्यादिश्रवणान्मर्त्यो रामात्काङ्क्षित माप्नुयात् ॥ ३
- श्रुत्वा श्रीरामविजयं पापबंधाद्विमुच्यते ।  
 भरतस्यार्यपुत्रस्येतत्त्रयनवमाक्षरम् ॥ ४
- भक्त्या श्रुत्वा च गायत्र्याः परां सिद्धिमवाप्नुयात् ।  
 सीतापहारमारभ्य लंकायां स्थापनावधि ॥ ५
- श्रवणाच्छास्त्रविहितं ज्येष्ठा देवी विमुंचति ।  
 सीतान्वेषणमाकर्ण्य नैव लक्ष्मी र्वियुज्यते ॥ ६
- जटायोस्संस्कृतिं श्रुत्वा नरस्वर्गमवाप्नुयात् ।  
 कबंधमोक्षणं श्रुत्वा स्वर्लोकं याति मानवः ॥ ७
- शबर्यां स्वर्गतिं श्रुत्वा साध्वीनां लोकगो भवेत् ।  
 गच्छ शीघ्रमितो रामेत्यत्रत्यं दशमाक्षरम् ॥ ८
- निशम्य देव्या मनुज स्सूर्यलोकमवाप्नुयात् ।  
 आरण्यकाण्डमाहात्म्यं ये शृण्वन्ति महीतले ॥ ९
- राघवस्य प्रसादेन विष्णुलोकं व्रजंति ते ।

आरण्यकाण्डपारायणादिसमये श्रीरामध्यानक्रमः ॥

जटिलं चीरवसनं दण्डकारण्यवासिनम् ।  
 मुनिवेषधरं ध्यायेदारण्ये काण्ड उत्तमे ॥

॥ श्रीः ॥

सार्तादीनां सर्वेषां श्रीरामायणपारायणादौ

॥ कर्तव्यपूजाविधानम् ॥

आचम्य । प्राणानायम्य । ममोपात्त....शुभे शोभने मुहूर्ते

अस्यां शुभतिथौ श्रीसीतालक्ष्मणभरतशत्रुघ्न हनुमत्समेत श्रीरामचन्द्र-

देवताप्रीत्यर्थं यावच्छक्तिध्यानावाहनादिषोडशोपचारपूजां करिष्ये ॥

आदौ निर्विघ्नेन परिसमाध्यर्थं गणाधिपतिपूजां करिष्ये ॥ तदंगत्वेन

कलशपूजां करिष्ये ॥ कलशपूजां गणपतिपूजांच कृत्वा ॥

वैदेहीसहितं सुरद्रुमतले हैमे महामंटपे

मध्ये पुष्पकमासने मणिमये वीरासने सुस्थितम् ।

अग्रे वाचयति प्रभञ्जनसुते तत्त्वं मुनिभ्यः

परं व्याख्यातं भरतादिभिः परिवृतं रामं भजे श्यामलम् ॥

ततश्श्रीमत्कोशोपरि श्रीरामध्यानावाहनादिनैवेद्यांतपूजा-

विधेया ॥ श्रीरामचन्द्रदेवताभ्यां नमः ॥ ध्यानावाहनादिषोडशोप-

चारपूजां च कृत्वा ॥

॥ श्रीमद्रामायणपारायणारम्भक्रमः ॥

सद्गुरुसकाशालब्धोपदेशोवक्ष्यमाणरीत्या श्रीरामायणपारायणं

कुर्यात् - देशकालौ संकीर्त्य—

अस्य श्रीरामायणमहामंत्रस्य वाल्मीकि भगवान् ऋषिः -

अनुष्टुप्छन्दः - श्रीसीतालक्ष्मणभरतशत्रुघ्न हनुमत्समेत श्रीरामचन्द्रो

देवता - रां बीजं - श्रीं शक्तिः - मं कीलकं - मम श्रीसीतालक्ष्मण-

भरतशत्रुघ्नहनुमत्समेतश्रीरामचन्द्रप्रसादसिद्ध्यर्थे पारायणजपे विनि-

योगः - रां अंगुष्ठाभ्यान्नमः - रीं तर्जनीभ्यां स्वाहा - रूं मध्य-  
माभ्यां वषट् - रैं अनामिकाभ्यां हुं - रौं कनिष्ठिकाभ्यां वौषट् - रः  
करतलकरपृष्ठाभ्यां फट् - रां हृदयाय नमः - रीं शिरसे स्वाहा - रूं  
शिखायै वषट् - रैं कवचाय हुं - रौं नेत्रत्रयाय वौषट् - रः अस्त्राय  
फट् ॥ लोकत्रयेण दिग्बंधः ॥

ध्यानम् :—

कालांभोधरकांतिकांतमनिशं वीरासनाध्यासिनं  
मुद्रां ज्ञानमयीं दधान मपरं हस्तांबुजं जानुनि ।  
सीतां पार्श्वगतां सरोरुहकरां विद्युन्निभां राघवं  
पश्यंतं मकुटांगदादिविविधाकल्पोज्ज्वलांगं भजे ॥

## ॥ अथ मानसिकपूजा ॥

लं पृथिव्यात्मने श्रीरामचन्द्रपरब्रह्मणे गंधं समर्पयामि - हं  
आकाशात्मने श्रीरामचन्द्रपरब्रह्मणे पुष्पं समर्पयामि - यं वाय्वात्मने  
श्रीरामचन्द्रपरब्रह्मणे धूपमाघ्रापयामि - रं अग्न्यात्मने श्रीरामचन्द्र-  
परब्रह्मणे दीपं दर्शयामि - वं अमृतात्मने श्रीरामचन्द्रपरब्रह्मणे अमृ-  
तोपहारं समर्पयामि - सं सर्वात्मने श्रीरामचन्द्रपरब्रह्मणे सर्वोपचार-  
पूजास्समर्पयामि - इति मानसिकपूजा ॥

मूलमंत्रः—

धर्मात्मा सत्यसंधश्च रामो दाशरथि र्यदि ।  
पौरुषे षा प्रतिद्वंद्वशरैर्नं जहि रावणिम् ॥

इति यथाशक्ति जपित्वा श्रीरामायणपारायणं कुर्यात् ॥ अनंतरं पुनः ध्यानं मानसिकपूजां हृदयादिन्यासं च कुर्यात् - लोकत्रयेण दिग्विमोकः ॥

गुह्यातिगुह्यगोप्ता त्वं गृहाणास्मत्कृतं जपम् ।  
सिद्धिं भवतु मे देव ! त्वत्प्रसादा द्रघूद्वह ! ॥

### श्रीवैष्णवानां

॥ श्रीमद्रामायणपठनोपक्रमानुसंधेयक्रमः ॥

प्रथमतः(रामानुज) श्रीशैलेशेत्यादि स्वस्वसंप्रदाय निर्वाहकाचार्यानुसंधानम् । ततः ' लक्ष्मीनाथे ' त्थारभ्य ' प्रणतोऽस्मिनित्य ' मित्यंतम् । अनंतरं श्रीशैलपूर्णविषयम् ' पितामह 'स्येति श्लोकमारभ्य श्रीभाष्यकारप्रभृतिस्वाचार्यपर्यंत विषया रसांप्रदायिकश्लोका अनुसंधेयाः ॥ यद्वा श्रीधरादिस्वाचार्यपर्यंताः प्रतिव्यक्तिश्लोका अनुसंधेयाः ॥

ततः —

कूजंतं रामरामेति मधुरं मधुराक्षरम् ।

आरुह्य कविताशाखां वन्दे वाल्मीकिकौकिलम् ॥ १

वाल्मीकेर्मुनिसिंहस्य कवितावनचारिणः ।

शृण्वन् रामकथानादं को न याति परां गतिम् ॥ २

यः पिबन्सततं रामचरितामृतसागरम् ।

अतृप्त स्तं मुनिं वन्दे प्राचेतस मकलमषम् ॥ ३

गोष्पदीकृतवाराशिं मशकीकृतराक्षसम् ।

रामायणमहामालारत्नं वन्देऽनिलात्मजम् ॥ ४

अञ्जनानन्दनं वीरं जानकीशोकनाशनम् ।

कपीश मक्षहंतारं वन्दे लङ्काभयंकरम् ॥

मनोजवं मारुततुल्यवेगं जितेंद्रियं बुद्धिमतां वरिष्ठम् ।

वातात्मजं वानरयूथमुख्यं श्रीरामदूतं शिरसा नमामि ॥

उलङ्घय सिन्धोस्सलिलं सलीलं यशोकवर्हिं जनकात्मजायाः ।

आदायतेनैव ददाह लङ्कां नमामि तं प्राञ्जलि राज्ञनेयम् ॥

आञ्जनेयमतिपाटलाननं काञ्चनाद्रिकमनीयविग्रहम् ।

पारिजाततरुमूलवासिनं भावयामि पवमाननन्दनम् ॥

यत्रयत्र रघुनाथकीर्तनं तत्रतत्र कृतमस्तकाञ्जलिम् ।

बाष्पवारिपरिपूर्णलोचनं मारुतिं नमत राक्षसान्तकम् ॥

वेदवेद्ये परे पुंसि जाते दशरथात्मजे ।

वेदः प्राचेतसादासीत्साक्षाद्रामायणात्मना ॥

तदुपगतसमाससन्धियोगं सममधुरोपनतार्थवाक्यवद्धम् ।

रघुवरचरितं मुनिप्रणीतं दशशिरसश्च वधं निशामयध्वम् ॥

श्रीराघवं दशरथात्मज मप्रमेयं सीतापतिं रघुकुलान्वयरत्नदीपम् ।

आजानुबाहु मरविन्ददळायताक्षं रामं निशाचरविनाशकरं नमामि ॥

वैदेहीसहितं सुरद्रुमतले हैमे महामण्डपे

मध्येपुष्पकमासने मणिमये वीरासने सुस्थितम् ।

अग्रे वाचयति प्रभञ्जनसुते तत्त्वं मुनिभ्यः परं

व्याख्यान्तं भरतादिभिः परिवृतं रामं भजे श्यामलम् ॥

ततो यथाशक्ति श्रीकोशोपरि भगवदाराधनं कर्तव्यम् ॥



## ॥ पारायणसमापनक्रमः ॥

- एवमेतत्पुरावृत्त माख्यानं भद्र मस्तु वः ।  
 प्रव्याहरत विस्रब्धं बलं विष्णोः प्रवर्धताम् ॥ १
- लाभस्तेषां जयस्तेषां कुतस्तेषां पराभवः ।  
 येषामिन्दीवरश्यामो हृदये सुप्रतिष्ठितः ॥ २
- काले वर्षतु पर्जन्यः पृथिवी सस्यशालिनी ।  
 देशोऽयं क्षोभरहितो ब्राह्मणा स्सन्तु निर्भयाः ॥ ३
- कावेरी वर्धतां काले काले वर्षतु वासवः ।  
 श्रीरङ्गनाथो जयतु श्रीरङ्गश्रीश्च वर्धताम् ॥ ४
- स्वस्ति प्रजाभ्यः परिपालयन्तां न्याय्येन मार्गेण महीं महीशाः ।  
 गोब्राह्मणेभ्य इशुभमस्तु नित्यं लोका स्समस्ता स्सुखिनो भवन्तु ॥
- मङ्गळं कोसलेन्द्राय महनीयगुणाब्धये ।  
 षक्रवर्तितनूजाय सार्वभौमाय मङ्गळम् ॥ ६
- वेदवेदान्तवेद्याय मेघश्यामलमूर्तये ।  
 पुंसां मोहनरूपाय पुण्यश्लोकाय मङ्गळम् ॥ ७
- विश्वामित्रान्तरङ्गाय मिथिलानगरीपतेः ।  
 भाग्यानां परिपाकाय भव्यरूपाय मङ्गळम् ॥ ८
- पितृभक्तायसततं भ्रातृभि स्सहसीतया ।  
 नन्दिताखिललोकाय रामभद्राय मङ्गळम् ॥ ९
- त्यक्तसाकेतवासाय चित्रकूटविहारिणे ।  
 सेव्याय सर्वयमिनां धीरोदाराय मङ्गळम् ॥ १०

- सौमित्रिणा च जानक्या चापवाणासिधारिणे ।  
संसेव्याय सदाभक्त्या स्वामिने मम मङ्गळम् ॥ ११
- दण्डकारण्यवासाय खण्डितामरशत्रवे ।  
गृध्रराजाय भक्ताय मुक्तिदायास्तु मङ्गळम् ॥ १२
- सादरं शबरीदत्तफलमूलाभिलाषिणे ।  
सौलभ्यपरिपूर्णाय सत्त्वोद्विक्ताय मङ्गळम् ॥ १३
- हनुमत्समवेताय हरीशाभीष्टदायिने ।  
वालिप्रमथनायास्तु महाधीराय मङ्गळम् ॥ १४
- श्रीमते रघुवीराय सेतूलङ्घितसिन्धवे ।  
जितराक्षसराजाय रणधीराय मङ्गळम् ॥ १५
- आसाद्य नगरीं दिव्यामभिषिक्ताय सीतया ।  
राजाधिराजराजाय रामभद्राय मङ्गळम् ॥ १६
- मङ्गळाशासनपरै र्मदाचार्यपुरोगमैः ।  
सर्वैश्च पूर्वै राचार्यै स्सत्कृतायास्तु मङ्गळम् ॥ १७
- [कायेन वाचा मनसेन्द्रियैर्वा बुद्ध्याऽऽत्मनावा प्रकृते स्वभावात् ।  
करोमि यद्यत्सकलं परस्मै नारायणायेति समर्पयामि ॥]
- ततः 'पितामह' स्येत्यारभ्य स्वाचार्यान्ताश्श्लोका अनु-  
सन्धेयाः ॥

श्रीस्मार्तमध्वादीनां श्रीमद्रामायण  
॥ पठनोपक्रमानुसन्धेयक्रमः ॥

शुक्लांबरधरं विष्णुं शशिवर्णं चतुर्भुजम् ।  
प्रसन्नवदनं ध्यायेत्सर्वविघ्नोपशान्तये ॥ १

वागीशाद्या स्सुमनस स्सर्वार्थाना मुपक्रमे ।  
यं नत्वा कृतकृत्यास्स्युस्तं नमामि गजाननम् ॥ २

ततः श्रीमच्छङ्कराचार्यादि गुरुपरम्परानुसन्धेया ॥

दोर्भिर्युक्ता चतुर्भि स्स्फटिकमणिमयी मक्षमालां दधाना  
हस्तेनैकेन पद्मं सितमपिच शुक्रं पुस्तकं चापरेण ।

भासा कुन्देन्दुशङ्खस्फटिकमणिनिभा भासमानाऽसमाना  
सा मे वाग्देवतेयं निवसतु वदने सर्वदा सुप्रसन्ना ॥ ३

कूजन्तं रामरामेति मधुरं मधुराक्षरम् ।  
आरुह्यकविताशाखां वन्दे वाल्मीकिकोकिलम् ॥ ४

वाल्मीकेर्मुनिसिंहस्य कवितावनचारिणः ।  
शृण्वन् रामकथानादं को न याति परां गतिम् ॥ ५

यः पिबन् सततं रामचरितामृतसागरम् ।  
अतृप्तस्तं मुनिं वन्दे प्राचेतस मकलमषम् ॥ ६

गोष्पदीकृतवाराशिं मशकीकृतराक्षसम् ।  
रामायणमहामालारत्नं वन्देऽनिलात्मजम् ॥ ७

अञ्जनानन्दनं वीरं जानकीशोकनाशनम् ।  
कपीशमक्षहन्तारं वन्दे लङ्काभयङ्करम् ॥ ८

- उलङ्घयसिन्धो रसलिलं सलीलं यश्शोकवर्हिं जनकात्मजायाः ।  
 आदाय तेनैव ददाह लङ्कां नमामि तं प्राञ्जलि राज्ञनेयम् ॥ ९
- आञ्जनेय मतिपाटलाननं काञ्चनाद्रिकमनीयविग्रहम् ।  
 पारिजाततरुमूलवासिनं भावयामि पवमाननन्दनम् ॥ १०
- यत्रयत्र रघुनाथकीर्तनं तत्रतत्र कृतमस्तकाञ्जलिम् ।  
 बाष्पवारिपरिपूर्णलोचनं मारुतिं नमत राक्षसान्तकम् ॥ ११
- मनोजवं मारुततुल्यवेगं जितेन्द्रियं बुद्धिमतां वरिष्ठम् ।  
 बातात्मजं वानरयूथमुख्यं श्रीरामदूतं शिरसा नमामि ॥ १२
- यः कर्णाजलिसंपुटै रहरह स्सम्यक्पिबत्यादरा-  
 द्वाल्मीके र्वदनारविंदगळितं रामायणाख्यं मधु ।  
 जन्मव्याधिजराविपत्तिमरणै रत्यन्तसोपद्रवं  
 संसारं स विहाय गच्छति पुमान्विष्णोः पदं शाश्वतम् ॥ १३
- तदुपगतसमाससन्धियोगं सममधुरोपनतार्थवाक्यबद्धम् ।  
 रघुवरचरितं मुनिप्रणीतं दशशिरसश्च वधं निशामयध्वम् ॥ १४
- बाल्मीकिगिरिसंभूता रामसागरगामिनी ।  
 पुनाति भुवनं पुण्या रामायणमहानदी ॥ १५
- श्लोकसारसमाकीर्णं सर्गकल्लोलसङ्कुलम् ।  
 काण्डग्राहमहामीनं वन्दे रामायणार्णवम् ॥ १६
- वेदवेद्ये परेपुंसि जाते दशरथात्मजे ।  
 वेदः प्राचेतसादासीत्साक्षाद्रामायणात्मना ॥ १७
- वैदेहीसहितं सुरद्रुमतले हैमे महामण्डपे  
 मध्येपुष्पक मासने मणिमये वीरासने सुस्थितम् ।

अग्रे वाचयति प्रभञ्जनसुते तत्त्वं मुनिभ्यः परं  
व्याख्यान्तं भरतादिभिः परिवृतं रामं भजे श्यामलम् ॥ १८

वामे भूमिसुता पुरश्च हनुमान् पश्चात्सुमित्रासुत-  
श्शत्रुघ्नो भरतश्च पार्श्वदलयो वाय्वादिकोणेषु च ।  
सुग्रीवश्च विभीषणश्च युवराट् तारासुतो जाम्बवा-  
न्मध्ये नीलसरोजकोमलरुचिं रामं भजे श्यामलम् ॥ १९

नमोऽस्तु रामाय स लक्ष्मणाय देव्यै च तस्यै जनकात्मजायै ।  
नमोऽस्तु रुद्रेन्द्रयमानिलेभ्यो नमोऽस्तु चन्द्रार्कमरुद्गणेभ्यः ॥ २०

[ततश्श्रीकोशोपरि श्रीरामावाहनादिनैवेद्यान्तपूजा विधेया

पारायणावसाने च पुनः पूजा कर्तव्या ॥]

॥ पारायणसमापनसमयानुसन्धेयक्रमः ॥

स्वस्ति प्रजाभ्यः परिपालयन्तां न्याय्येनमार्गेण महींमहीशाः ।  
गोब्राह्मणेभ्यश्शुभमस्तु नित्यं लोकास्समस्ता स्सुखिनो भवन्तु ॥ १

काले वर्षतु पर्जन्यः पृथिवी सस्यशालिनी ।  
देशोऽयं क्षोभरहितो ब्राह्मणा स्सन्तुनिर्भयाः ॥ २

अपुत्राः पुत्रिणस्सन्तु पुत्रिणस्सन्तु पौत्रिणः ।  
अधना स्सधना स्सन्तुजीवन्तु शरदां शतम् ॥ ३

चरितं रघुनाथस्य शतकोटिप्रविस्तरम् ।  
एकैकं मक्षरं प्रोक्तं महापातकनाशनम् ॥ ४

शृण्वन् रामायणं भक्त्या यः पादं पद मेव वा ।

स याति ब्रह्मणः स्थानं ब्रह्मणा पूज्यते सदा ॥

रामाय रामभद्राय रामचन्द्राय वेधसे ।

रघुनाथाय नाथाय सीतायाः पतये नमः ॥

यन्मङ्गळं सहस्राक्षे सर्वदेवनमस्कृते ।

वृत्रनाशे समभवत्तत्ते भवतु मङ्गळम् ॥

यन्मङ्गळं सुपर्णस्य विनताऽकल्पयत्पुरा ।

अमृतं प्रार्थयानस्य तत्ते भवतु मङ्गळम् ॥

मङ्गळं कोसलेन्द्राय महनीयगुणान्धये ।

चक्रवर्तितनूजायसार्वभौमायमङ्गळम् ॥

अमृतोत्पादने दैत्यान् व्रतो वज्रधरस्य यत् ।

अदितिर्मङ्गळं प्रादात्तत्ते भवतु मङ्गळम् ॥

तीन्विक्रमान् प्रक्रमतो विष्णोरमिततेजसः ।

यदासीन्मङ्गळं राम तत्ते भवतु मङ्गळम् ॥

ऋतवस्सागराद्वीपा वेदा लोकादिशश्चते ।

मङ्गळानि महाबाहो दिशन्तु तव सर्वदा ॥

कायेन वाचा मनसेन्द्रियैर्वा बुद्ध्याऽऽत्मनावा प्रकृतेस्त्वभावात् ।

करोमि यद्यत्सकलं परस्मै श्रीराघवायेति समर्पयामि ॥

## ॥ श्रीगायत्रीरामायणम् ॥

- तपस्स्वाध्यायनिरतं तपस्वी वाग्विदां वरम् ।  
नारदं परिपप्रच्छ वाल्मीकिर्मुनिपुङ्गवम् ॥ १
- स हत्वा राक्षसान् सर्वान् यज्ञान् रघुनन्दनः ।  
ऋषिभिः पूजित स्सम्यग्यथेन्द्रो विजयी पुरा ॥ २
- विश्वामित्र स्स धर्मात्मा श्रुत्वा जनकभाषितम् ।  
वत्स राम धनुः पश्य इति राघव मब्रवीत् ॥ ३
- तुष्टावास्य तदा वंशं प्रविश्य स विशांपतेः ।  
शयनीयं नरेन्द्रस्य तदासाद्यव्यतिष्ठत ॥ ४
- वनवासं हि संख्याय वासांस्याभरणानिष ।  
भर्तार मनुगच्छन्त्यै सीतायै श्वशुरो ददौ ॥ ५
- राजा सत्यं च धर्मश्च राजा कुलवतां कुलम् ।  
राजा माता पिता चैव राजा हितकरो नृणाम् ॥ ६
- निरीक्ष्य स मुहूर्ततु ददर्श भरतो गुरुम् ।  
उटजे राम मासीनं जटावल्कलधारिणम् ॥ ७
- यदि बुद्धिः कृता द्रष्टु मगस्त्यं तं महामुनिम् ।  
अथैव गमने बुद्धिं रोचयस्व महायशाः ॥ ८
- भरतस्यार्यपुत्रस्य श्वश्रूणां मम च प्रभो ।  
मृगरूपमिदं व्यक्तं विस्मयं जनयिष्यति ॥ ९

- गच्छ शीघ्र मितोरामसुग्रीवंतं महाबलम् ।  
वयस्यं तं कुरुक्षिप्रमितो गत्वाऽद्य राघव ॥ १०
- देशकालौ प्रतीक्षस्व क्षममाणः प्रियाप्रिये ।  
सुखदुःखसहः काले सुग्रीववशगोभव ॥ ११
- वन्द्यास्तेतु तपस्सिद्धास्तपसावीतकल्मषाः ।  
प्रष्टव्यास्तेऽपिसीतायाः प्रवृत्तिं विनयान्वितैः ॥ १२
- स निर्जित्य पुरीं श्रेष्ठां लङ्कां तां कामरूपिणीम् ।  
विक्रमेण महातेजा हनूमान् मारुतात्मजः ॥ १३
- धन्या देवा स्सगन्धर्वा स्सिद्धाश्च परमर्षयः ।  
मम पश्यन्ति ये नाथं रामं राजीवलोचनम् ॥ १४
- मङ्गलाभिमुखी तस्य सा तदाऽसीन्महाकपेः ।  
उपतस्थे विशालाक्षी प्रयताहव्यवाहनम् ॥ १५
- हितं महार्थं मृदुपूर्वं संहितं व्यतीतकालायतिसंप्रतिक्षमम् ।  
निशम्य तद्वाक्यं मुपस्थितज्वरः प्रसङ्गवानुत्तरमेतदब्रवीत् ॥ १६
- धर्मात्मा रक्षसां श्रेष्ठ स्संप्राप्तोऽयं विभीषणः ।  
लंकैश्वर्यं ध्रुवं श्रीमानयं प्राप्नोत्यकण्टकम् ॥ १७
- यो वज्रपाताशनिसन्निपातान्न चुक्षुभे नापि चचाल राजा ।  
स रामबाणाभिहतो भृशार्तश्चचाल चापंचमुमोच वीरः ॥ १८
- यस्यविक्रममासाद्य राक्षसा निधनं गताः ।  
तं मन्ये राघवं वीरं नारायण मनामयम् ॥ १९



- नते ददृशिरे रामं दहन्तमरिवाहिनीम् ।  
मोहिताः परमास्त्रेण गान्धर्वेण महात्मना ॥ २०
- प्रणम्य देवताभ्यश्चब्राह्मणेभ्यश्च मैथिली ।  
बद्धाञ्जलिपुटा चेद मुवाचाग्निसमीपतः ॥ २१
- चलनात्पर्वतेन्द्रस्य गणा देवाश्च कम्पिताः ।  
चचाल पार्वती चापितदाऽश्लिष्टामहेश्वरम् ॥ २२
- दाराः पुत्राः पुरं राष्ट्रं भोगाच्छादनभाजनम् ।  
सर्वमेवाविभक्तं नो भविष्यति हरीश्वरः ॥ २३
- या मेव रात्रिं शत्रुघ्नः पर्णशालां समाविशत् ।  
ता मेव रात्रिं सीताऽपि प्रसूता दारकद्वयम् ॥ २४
- इदं रामायणं कृत्स्नंगायत्रीबीजसंयुतम् ।  
त्रिसन्ध्यं यः पठेन्नित्यं सर्वपापैः प्रमुच्यते ॥ २५

गायत्रीरामायणं संपूर्णम् ॥

## ॥ देवताप्रार्थना ॥

शुक्लाम्बरधरं विष्णुं शशिवर्णं चतुर्भुजम् । प्रसन्नवदनं ध्यायेत्सर्वविघ्नोपशान्तये ॥	१
रामाय रामभद्राय रामचन्द्राय वेधसे । रघुनाथाय नाथाय सीतायाःपतये नमः ॥	२

## ॥ वाल्मीकिप्रार्थना ॥

कूजंतं रामरामेति मधुरं मधुराक्षरम् । आरूढ्य कविताशाखां वन्दे वाल्मीकिकोकिलम् ॥	१
वाल्मीकेर्मुनिसिंहस्य कवितावनचारिणः । शृण्वन् रामकथानादं कोनयाति परांगतिम् ॥	२

## ॥ अंजनेयप्रार्थना ॥

अंजनानंदनं वीरं जानकीशोकनाशनम् । कपशि मक्षहंतारं वन्दे लङ्काभयंकरम् ॥	१
गोष्पदीकृतवाराशिं मशकीकृतराक्षसम् । रामायणमहामालारत्नं वन्देऽनिलात्मजम् ॥	२
मनोजवं मारुततुल्यवेगं जितेन्द्रियं बुद्धिमतां वरिष्ठम् । बातात्मजं वानरयूथमुख्यं श्रीरामदूतं शिरसा नमामि ॥	३

## ॥ श्रीरामायणप्रशंसा ॥

श्रीमद्ब्रह्मतदेव बीज ममलं यस्याङ्कुरश्चिन्मयः  
काण्डैस्सप्तभि रन्वितोऽतिविततो ऋष्यालवालोदितः ।  
पत्रैस्तत्त्वसहस्रकैस्सुविलसच्छाखाशतैः पञ्चभिः  
स्वात्मप्राप्तिफलप्रदो विजयते रामायणस्वरुः ॥  
यः कर्णाजलिसंपुटै रहरहस्सम्यक्पिपबत्यादरा-  
द्वाल्मीकेर्वदनारविन्दगञ्जितं रामायणाख्यं मधु ।  
जन्मव्याधिजराविपत्तिमरणै रत्यन्तसोपद्रवं  
संसारं स विहाय गच्छति पुमान्विष्णोःपदं शाश्वतम् ॥  
वाल्मीकिगिरिसंभूता रामांभोनिधिसंगता ।  
श्रीमद्रामायणी गंगा पुनातु भुवनत्रयम् ॥

॥ श्रीरस्तु ॥

## श्रीमद्रामायणे-आरण्यकाण्डे

॥ प्रथमस्सर्गः ॥



प्रविश्यतु महारण्यं दण्डकारण्य मात्मवान् ।	
ददर्श रामो दुर्धर्ष स्तापसाश्रममण्डलम् ॥	१
कुशचीरपरिक्षिप्तं ब्राह्मन्त्या लक्ष्म्या समावृतम् ।	
यथा प्रदीप्तं दुर्दर्शं गगने सूर्यमण्डलम् ॥	२
शरण्यं सर्वभूतानां सुसम्मृष्टाजिरं तथा ।	
मृगैर्बहुभिराकीर्णं पक्षिसंघैस्समाकुलम् ॥	३
पूजितं च प्रनृत्तं च नित्यमप्सरसां गणैः ।	
विशालै रग्निशरणै स्त्रुग्भाण्डै रजिनैः कुशैः ॥	४
समिद्धि स्तौयकलशैः फलमूलैश्च शोभितम् ।	
आरण्यैश्च महावृक्षैः पुण्यैस्स्वादुफलै र्वृतम् ॥	५
बलिहोमार्धितं पुण्यं ब्रह्मघोषनिनादितम् ।	
पुष्पै र्वन्यैः परिक्षिप्तं पद्मिन्याच सपद्मया ॥	६
फलमूलाशनै र्दान्तै श्रीरकृष्णाजिनाम्बरैः ।	
सूर्यवैश्वानराभैश्च पुराणै र्मुनिभि र्वृतम् ॥	७
पुण्यैश्च नियताहारै र्शोभितं परमर्षिभिः ।	
तद्ब्रह्मभवनप्रख्यं ब्रह्मघोषनिनादितम् ॥	८

ब्रह्मविद्धि महाभागै ब्राह्मणै रुपशोभितम् ।	
स दृष्ट्वा राघव इश्रीमां स्तापसाश्रममण्डलम् ॥	९
अभ्यगच्छन्महातेजा विज्यं कृत्वा महद्भनुः ।	
दिव्यज्ञानोपपन्नास्ते रामं दृष्ट्वा महर्षयः ॥	१०
अभ्यगच्छं स्तथा प्रीता वैदेहींच यशस्विनीम् ।	
ते तं सोम मिवोद्यन्तं दृष्ट्वा वै धर्मचारिणः ॥	११
लक्ष्मणंचैव दृष्ट्वातु वैदेहींच यशस्विनीम् ।	
मङ्गलानि प्रयुञ्जानाः प्रत्यगृह्णन्टद्वराः ॥	१२
रूपसंहननं लक्ष्मीं सौकुमार्यं सुवेषताम् ।	
ददृशुर्विस्मिताकारा रामस्य वनवासिनः ॥	१३
वैदेहीं लक्ष्मणं रामं नेत्रै रनिमिषैरिव ।	
आश्चर्यभूतान् ददृशु स्सर्वे ते वनचारिणः ॥	१४
अत्रैनं हि महाभागा स्सर्वभूतहिते रतम् ।	
अतिथिं पर्णशालायां राघवं सन्यवेशयन् ॥	१५
ततो रामस्य सत्कृत्य विधिना पावकोपमाः ।	
आजहु स्ते महाभागा स्सलिलं धर्मचारिणः ॥	१६
मूलं पुष्पं फलं वन्यमाश्रमंच महात्मनः ।	
निवेदयित्वा धर्मज्ञा स्ततः प्राञ्जलयोऽब्रुवन् ॥	१७
“धर्मपालो जनस्यास्य शरण्यस्त्वं महायशाः ।	
पूजनीयश्च मान्यश्च राजा दण्डधरो गुरुः ।	१८
इन्द्रस्येह चतुर्भागः प्रजारक्षति राघव ।	
राजा तस्माद्वरान्भोगान्मुंक्ते लोकनमस्कृतः ॥	१९

ते वयं भवता रक्ष्याभवद्विषयवासिनः ।  
 नगरस्थो वनस्थो वा त्वं नो राजा जनेश्वरः २०  
 न्यस्तदण्डा वयं राज! न्जितक्रोधा जितेन्द्रियाः ।  
 राक्षितव्या स्वया शश्वद्र्भभूता स्तपोधनाः ॥ २१  
 एव मुक्त्वा फलैर्मूलैः पुष्पैर्वन्यैश्च राघवम् ।  
 अन्यैश्च विविधाहारै स्सलक्ष्मण मपूजयन् ॥ २२  
 तथाऽन्ये तापसा स्सिद्धारामं वैश्वानरोपमाः ।  
 न्यायवृत्ता यथान्यायं तर्पयामासु रीश्वरम् ॥ २३

इति श्रीमदारण्यकाण्डे प्रथमस्सर्गः ॥

॥ द्वितीयस्सर्गः ॥

कृतातिथ्योऽथ रामस्तु सूर्यस्योदयनं प्रति ।  
 आमन्त्र्य स मुनी न्सवा न्वनमेवान्वगाहत ॥ १  
 नानामृगगणाकीर्णं शार्दूलवृकसेवितम् ।  
 ध्वस्तवृक्षलतागुल्मं ददर्श सलिलाशयम् ॥ २  
 निष्कूजनानाशकुनिशिलिकागणनादितम् ।  
 लक्ष्मणानुगतो रामो वनमध्यं ददर्श ह ॥ ३  
 सीतया सह काकुत्स्थ स्तस्मिन्घोरमृगायुते ।  
 ददर्श गिरिशृङ्गाभं पुरुषादं महास्वनम् ॥ ४  
 गम्भीराक्षं महावक्त्रं विकटं विषमोदरम् ।  
 बीभत्स विषमं दीर्घं विकृतं घोरदर्शनम् ॥ ५

- वसानं चर्म वैयाघ्रं वसार्द्रं रुधिरोक्षितम् ।  
 त्रासनं सर्वभूतानां व्यादितास्यमिवान्तकम् ॥ ६
- त्रीन्सिंहां श्चतुरो व्याघ्रा न्द्वौ वृकौ पृषतान् दश ।  
 सविषाणं वसादिग्धं गजस्यघ शिरोमहत् ॥ ७
- अवसज्याऽयसे शूले विनदन्तं महास्वनम् ।  
 स रामं लक्ष्मणंचैव सीतां दृष्ट्वाच मैथिलीम् ॥ ८
- अभ्यधावत संक्रुद्धः प्रजाः काल इवान्तकः ।  
 स कृत्वा भैरवं नादं चालयन्निव मेदिनीम् ॥ ९
- अङ्केनादाय वैदेही मपक्रम्य ततोऽब्रवीत् ।  
 “युवां जटाचीरधरौ सभायौ क्षीणजीवितौ ॥ १०
- प्रविष्टौ दण्डकारण्यं शरचापासिधारिणौ ।  
 कथं तापसयो र्वाच वासः प्रमदया सह ॥ ११
- अधर्मचारिणौ पापौ कौ युवां मुनिदूषकौ ।  
 अहं वन मिदं दुर्गं विराधोनाम राक्षसः ॥ १२
- घरामि सायुधो नित्य मृषिमांसानि भक्षयन् ।  
 इयं नारी वरारोहा मम भार्या भविष्यति ॥ १३
- युवयोः पापयो आहं पास्यामि रुधिरं मृथे ॥”  
 तस्यैवं ब्रुवतो दुष्टं विराधस्य दुरात्मनः ॥ १४
- श्रुत्वा सगर्वितं वाक्यं सम्भ्रान्ता जनकाऽत्मजा ।  
 सीता प्रावेपतोद्वेगा त्प्रवाते कदली यथा ॥ १५
- तां दृष्ट्वा राघव स्सीतां विराधाङ्कगतां शुभाम् ।  
 अब्रवी लक्ष्मणं वाक्यं मुखेन परिशुष्यता ॥ १६

“ पश्य सौम्य ! नरेन्द्रस्य जनकस्याऽत्मसम्भवाम् ।

मम भार्या शुभाचारां विराधाङ्गे प्रवेशिताम् ॥

१७

अत्यन्तसुखसंवृद्धां राजपुत्रीं मनस्विनीम् ।

यदभिप्रेत मस्मासु प्रियं वरवृत्तं च यत् ॥

१८

कैकेय्यास्तु सुसंपन्नं क्षिप्र मद्यैव लक्ष्मण ।

या न तुष्यति राज्येन पुत्रार्थे दीर्घदर्शिनी ॥

१९

ययाऽहं सर्वभूतानां हितः प्रस्थापितो वनम् ।

अद्येदानीं सकामासा या माता मम मध्यमा ॥

२०

परस्पर्शान्तु वैदेह्या न दुःखतरमस्ति मे ।

पितु नियोगात्सौमित्रे ! स्वराज्यहरणा तथा ॥ ”

२१

इति ब्रुवति काकुत्स्थे बाष्पशोकपरिप्लुते ।

अब्रवी लक्ष्मणः क्रुद्धो रुद्धो नाग इव श्वसन् ॥

२२

“ अनाथ इवभूतानां नाथ स्त्वं वासवोपमः ।

मया प्रेष्येण काकुत्स्थ ! किमर्थं परितप्यसे ॥

२३

शरेण विहतस्वाद्य मया क्रुद्धेन रक्षसः ।

विराधस्य गतासोर्हि मही पास्यति शोणितम् ॥

२४

राज्यकामे मम क्रोधो भरते यो बभूवह ।

तं विराधे प्रमोक्ष्यामि वज्री वज्र मिवाचले ॥

२५

मम भुजबलवेगवेगितः पततु शरोऽस्य महान्महोरसि ।

व्यपनयतु तनोश्च जीवितं पततु तत स्स महीं विघूर्णितः ॥ ”

२६



॥ तृतीयस्सर्गः ॥

- [इत्युक्त्वा लक्ष्मण इश्रीमा न्नाक्षसं प्रहसन्निव ।  
 उवाच परमोदारस्सुमित्रानन्दवर्धनः ॥ १
- को भवान्वनमभ्येत्य चरिष्यति यथासुखम् ।]  
 अथोवाच पुनर्वाक्यं विराधः पूरयन्वनम् ॥ २
- “ आत्मानं पृच्छते ब्रूतं कौ युवां क्व गमिष्यथः ? ” ।  
 तमुवाच ततो रामो राक्षसं ज्वलिताननम् ॥ ३
- पृच्छन्तं सुमहातेजा इक्ष्वाकुकुलनात्मनः ।  
 “ क्षत्रियौ वृत्तसम्पन्नौ विद्धि नौ वनगोचरौ ॥ ४
- त्वां तु वेदितु मिच्छावः क स्त्वं चरासि दण्डकान् ? ” ।  
 त मुवाच विराधस्तु रामं सत्यपराक्रमम् ॥ ५
- “ हन्त वक्ष्यामि ते राज ! निबोध मम राघव ! ।  
 पुत्रःकिल जयस्याहं मम माता शतहृदा ॥ ६
- विराध इति मामाहुः पृथिव्यां सर्वराक्षसाः ।  
 तपसा चापि मे प्राप्ता ब्रह्मणो हि प्रसादजा ॥ ७
- शस्त्रेणावध्यता लोकेऽच्छेद्याभेद्यत्व मेवच ।  
 उत्सृज्य प्रमदामेना मनपेक्षौ यथागतम् ॥ ८
- त्वरमाणौ पलायेथां न वां जीवित माददे ” ।  
 तं रामः प्रत्युवाचेदं कोपसंरक्तलोचनः ॥ ९
- राक्षसं विकृताकारं विराधं पापचेतसम् ।  
 “ क्षुद्र ! धित्त्वां तु हीनार्थं मृत्युमन्वेषसे ध्रुवम् ॥ १०

- रणे सम्प्राप्यसे तिष्ठ न मे जीवन् गमिष्यसि ।”
- तत स्सज्यं धनुः कृत्वा राम स्सु निशिताञ्छरान् ॥ ११
- सुशीघ्र मभिसंधाय राक्षसं निजघानह ।
- धनुषा ज्यागुणवता सप्तबाणान्मुमोचह ॥ १२
- रुकमपुङ्गवान्महावेगां त्सुपर्णानिलतुल्यगान् ।
- ते शरीरं विराधस्य भित्वा बर्हिणवाससः ॥ १३
- निपेतुः शोणितादिग्धा धरण्यां पावकोपमाः ।
- स विद्धो न्यस्य वैदेहीं शूल मुद्यम्य राक्षसः ॥ १४
- अभ्यद्रवत्सुसंकुद्ध स्तदा रामं सलक्ष्मणम् ।
- सविनद्य महानादं शूलं शक्रध्वजोपमम् ॥ १५
- अगृह्याशोभत तदा व्यात्तानन इवान्तकः ।
- अथतौ भ्रातरौ दीप्तं शरवर्षं ववर्षतुः ॥ १६
- विराधे राक्षसे तस्मिन्कालान्तकयमोपमे ।
- स प्रहस्य महारौद्रः स्थित्वाऽजृम्भत राक्षसः ॥ १७
- जृम्भमाणस्य ते बाणाः कायान्निष्पेतुराशुगाः ।
- स्पर्शान्तु वरदानेन प्राणां त्सरोध्य राक्षसः ॥ २०
- विराध इशूलमुद्यम्य राघवायाभ्यधावत ।
- तच्छूलं वज्रसङ्काशं गगने उ्वलनोपमम् ॥ १९
- द्वाभ्यां शराभ्यां चिच्छेद् राम इशस्त्रभृतां वरः ।
- तद्रामविशिखच्छिन्नं शूलं तस्य कराद्भुवि ॥ २०
- पपाताशनिना छिन्नं मेरोरिव शिलातलम् ।
- तौ खड्गौक्षिप्र मुद्यम्य कृष्णसर्पोपमौ शुभौ ॥ २१

तूर्णं मापतत स्तस्य तदा प्रहरतां बलात् ।	
स वध्यमान स्सुभृशं बाहुभ्यां परिरभ्य तौ ॥	२२
अप्रकम्प्यौ नरव्याघ्रौ रौद्रः प्रस्थातु मैच्छत ।	
तस्याभिप्राय माज्ञाय रामो लक्ष्मण मब्रवीत् ॥	२३
“वहत्वय मलं ताव त्पथाऽनेन तु राक्षसः ।	
यथा चेच्छति सौमित्रे ! तथा वहतु राक्षसः ॥	२४
अयमेव हि नः पन्था येन याति निशाचरः ।”	
स तु स्वबलवीर्येण समुत्क्षिप्य निशाचरः ॥	२५
बालाविव स्कन्धगतौ चकारातिबलौ ततः ।	
ता वारोप्य ततः स्कन्धं राघवौ रजनीचरः ॥	१६
विराधो निनदन्धोरं जगामाभिमुखो वनम् ।	
वनं महामेघनिभं प्रविष्टो द्रुमैर्महद्भिर्विविधै रूपेतम् ।	
नानाविधैः पक्षिशतैर्विचित्रं शिवायुतं व्याळमृगैर्विकीर्णम् ॥	२७

इति श्रीमदारण्यकाण्डे तृतीयस्सर्गः ॥

### ॥ चतुर्थस्सर्गः ॥

ह्रियमाणौ तु तौ दृष्ट्वा वैदेही रामलक्ष्मणौ ।	
उच्चैस्त्वरेण चुक्रोश प्रगृह्य सुमुजा भुजौ ॥	१
“एष दाशरथी राम स्सत्यवान् शीलवान् शुचिः ।	
रक्षसा रौद्ररूपेण ह्रियते सहलक्ष्मणः ॥	२
मां वृका भक्षयिष्यन्ति शार्दूला द्वीपिन स्तथा ।	
मां हरोत्सृज्य काकुत्स्थौ नमस्ते राक्षसोत्तम ! ॥”	३

तस्या स्तद्वचनं श्रुत्वा वैदेह्या रामलक्ष्मणौ ।

वेगं प्रचक्रतु वीरौ बधे तस्य दुरात्मनः ॥

४

तस्यरौद्रस्य सौमित्रि स्सव्यबाहुं बभञ्ज ह ।

रामस्तु दक्षिणं बाहुं तरसा तस्य रक्षसः ॥

५

स भग्नोबाहु स्संविग्नो निपपाताऽऽशु राक्षसः ।

धरण्यां मेघसङ्काशो वज्रभिन्न इवाचलः ॥

६

मुष्टिभिर्जानुभिः पद्भिः स्सूदयन्तौ तु राक्षसम् ।

उद्यम्योद्यम्य चाप्येनं स्थण्डिले निष्पिपेषतुः ॥

७

स विद्धो बहुभिर्बाणैः खड्गाभ्यां च परिक्षतः ।

निष्पिष्टो बहुधा भूमौ न ममार स राक्षसः ॥

८

तं प्रेक्ष्य राम स्सुभृशमवध्य मचलोपमम् ।

भयेष्वभयद इश्रीमा निदं वचन मब्रवीत् ॥

९

“तपसा पुरुषव्याघ्र ! राक्षसोऽयं न शक्यते ।

शस्त्रेण युधि निर्जेतुं राक्षसं निखनावहे ॥”

१०

तच्छ्रुत्वा राघवेणोक्तं राक्षसः प्रश्रितं वचः ।

इदं प्रोवाच काकुत्स्थं विराधः पुरुषर्षभम् ॥

११

“हतोऽस्मि पुरुषव्याघ्र ! शक्रतुल्यबलेन वै ।

मया तु पूर्वं त्वं मोहा न्नज्ञातः पुरुषर्षभः ॥

१२

कौसल्या सुप्रजा ! राम ! तात ! त्वं विदितो मया ।

वैदेही च महाभागा लक्ष्मणश्च महायशः ॥

१३

अपिशापा दहं घोरां प्रविष्टो राक्षसीं तनुम् ।

तुम्बुरुर्नामगन्धर्व इशप्तो वैश्रवणेन ह् ॥

१४

प्रसाद्यमानं च मया सोऽब्रवीन्मां महायशाः ।	
यदा दाशरथी रामस्त्वां वधिष्यति संयुगे ॥	१५
तदा प्रकृति मापन्नो भवां त्वर्गं गमिष्यति ।”	
इति वैश्रवणो राजा रम्भासक्तं पुराऽनघ ! ॥	१६
अनुपस्थीयमानो मां संक्रुद्धो व्याजहार ह ।	
तव प्रसादान्मुक्तोऽहं मभिशपात्सुदारुणात् ॥	१७
भुवनं स्वं गमिष्यामि स्वस्ति वोऽस्तु परन्तप ! ।	
इतो वसति धर्मात्मा शरभङ्गः प्रतापवान् ॥	१८
अध्यर्घयोजने तात ! महर्षिं स्सूर्यसन्निभः ।	
तं क्षिप्रं मभिगच्छत्वं स ते श्रेयो विधास्यति ॥	१९
अवटे चापि मां राम ! प्रक्षिप्य कुशली ब्रज ।	
रक्षसां गतसत्त्वानां मेष धर्मस्सनातनः ॥	२०
अवटे ये निधीयन्ते तेषां लोका स्सनातनाः ।	
एव मुक्त्वा तु काकुत्स्थं विराध इशरपीडितः ॥	२१
बभूव स्वर्गसम्प्राप्तो न्यस्तदेहो महाबलः ।	
तच्छ्रुत्वा राघवो वाक्यं लक्ष्मणं व्यादिदेश ह ॥	२२
“कुञ्जरस्येव रौद्रस्य राक्षसस्यास्य लक्ष्मण ! ।	
वनेऽस्मिन्सुमहच्छुभ्रं खन्यतां रौद्रकर्मणः ॥”	२३
इत्युत्त्वा लक्ष्मणं रामः ‘प्रदरः खन्यता’मिति ।	
तस्थौ विराध माक्रम्य कण्ठे पादेन वीर्यवान् ॥	२४
ततः खनित्र मादाय लक्ष्मण इश्वभ्रमुत्तमम् ।	
अखनत्पार्श्वतस्तस्य विराधस्य महात्मनः ॥	२५

तं मुक्तकण्ठं निष्पिष्य शङ्कुकर्णं महास्वनम् ।  
 विराधं प्राक्षिपच्छुभ्रे नदन्तं भैरवस्वनम् ॥ २६  
 त माहवे निर्जित माशु विक्रमौ स्थिरा वुभौ संयति रामलक्ष्मणौ ।  
 मुदान्वितौ चिक्षिपतु भयावहं नदन्त मुत्क्षिप्य बिलेतु राक्षसम् ॥  
 अवध्यतां प्रेक्ष्य महासुरस्य तौ शितेन शस्त्रेण तदा नरर्षभौ ।  
 समर्थ्य चात्यर्थ विशारदा वुभौ बिले विराधस्य वधं प्रचक्रतुः ॥  
 स्वयं विराधेन हि मृत्युरात्मनः प्रसह्य रामेण वधार्थं मीप्सितः ।  
 निवेदितः काननचारिणा स्वयं “न मे वध इशस्त्रकृतो भवे”दिति ॥  
 तदेव रामेण निशम्य भाषितं कृता मतिस्तस्य बिलप्रवेशने ।  
 बिलं च रामेण बलेन रक्षसा प्रवेश्यमानेन वनं विनादितम् ॥ ३०  
 प्रहृष्टरूपाविव रामलक्ष्मणौ विराध मुर्व्याः प्रदरे निहत्य तौ ।  
 ननन्दतु वीरिभयौ महावने शिलाभि रन्तर्दधतु श्र राक्षसम् ॥ ३१  
 तत स्तु तौ काञ्चनचित्रकार्मुकौ निहत्य रक्षः परिगृह्य मैथिलीम् ।  
 विजहतु स्तौ मुदितौ महावने दिवि स्थितौ चन्द्रदिवाकराविव ॥ ३२

इति श्रीमदारण्यकाण्डे चतुर्थस्सर्गः ॥

॥ पञ्चमस्सर्गः ॥

हत्वा तु तं भीमवलं विराधं राक्षसं वने ।  
 तत स्सीतां परिष्वज्य समाश्वास्य च वीर्यवान् ॥ ३३  
 अब्रवी लक्ष्मणं रामो भ्रातरं दीप्ततेजसम् ।  
 “कष्टं वनमिदं दुर्गं न च स्म वनगोचराः ॥ ३४

- अभिगच्छामहे शीघ्रं शरभङ्गं तपोधनम् ।  
 आश्रमं शरभङ्गस्य राघवोऽभिजगाम ह ॥ ३
- तस्यदेवप्रभावस्य तपसा भावितात्मनः ।  
 समीपे शरभङ्गस्य ददर्श महद्द्रुतम् ॥ ४
- विभ्राजमानं वपुषा सूर्यवैश्वानरोपमम् ।  
 अवरुह्य रथोत्सङ्गादाकाशे विबुधानुगम् ॥ ५
- असंस्पृशन्तं वसुधा ददर्श विबुधेश्वरम् ।  
 सुप्रभाभरणं दैवं विरजोऽम्बरधारिणम् ॥ ६
- तद्विधैरेव बहुभिः पूज्यमानं महात्मभिः ।  
 हरिभिर्वाजिभिर्युक्तं मन्तरिक्षगतं रथम् ॥ ७
- ददर्शादूरतस्तस्यतरुणादित्यसन्निभम् ।  
 पाण्डुराभ्रघनप्रख्यं चन्द्रमण्डलसन्निभम् ॥ ८
- अपश्यद्विमलं छत्रं चित्रमाल्योपशोभितम् ।  
 घामरव्यजने चाग्र्ये रुक्मदण्डेमहाधने ॥ ९
- गृहीते वरनारीभ्यां धूयमाने च मूर्धनि ।  
 गन्धर्वामरसिद्धाश्च बहवः परमर्षयः ॥ १०
- अन्तरिक्षगतं देवं वाग्भि रग्र्याभि रीडिरे ।  
 सहसम्भाषमाणेतु शरभङ्गेण वासवे ॥ ११
- दृष्ट्वा शतक्रतुं तत्र रामो लक्ष्मण मब्रवीत् ।  
 रामोऽथ रथ मुद्दिश्य लक्ष्मणाय प्रदर्शयन् ॥ १२
- अर्चिष्मन्तं श्रिया जुष्टं मद्भुतं पश्य लक्ष्मण ! ।  
 प्रतपन्त मिवादित्य मन्तरिक्षगतं रथम् ॥ १३

- ये हयाः पुरुहूतस्य पुरा शक्रस्य न श्रुताः ।  
 अन्तरिक्षगता दिव्यास्त इमे हरयो ध्रुवम् ॥ १४
- इमेच पुरुषव्याघ्राये तिष्ठन्त्यभितो रथम् ।  
 शतं शतं कुण्डालिनो युवानः खड्गपाणयः ॥ १५
- विस्तीर्णविपुलोरस्काः परिघाऽयतबाहवः ।  
 शोणांशुवसना स्सर्वे व्याघ्रा इव दुरासदाः ॥ १६
- उरोदेशेषु सर्वेषां हारा ज्वलनसन्निभाः ।  
 रूपं विभ्रति सौमित्रे ! पञ्चविंशतिवार्षिकम् ॥ १७
- एत द्वि किल देवानां वयो भवति नित्यदा ।  
 यथेमे पुरुषव्याघ्र ! दृश्यन्ते प्रियदर्शनाः ॥ १८
- इहैव सह वैदेह्या मुहूर्तं तिष्ठ लक्ष्मण ! ।  
 यावज्जाना म्यहं व्यक्तं क एष द्युतिमान्रथे ॥ ” १९
- त मेव मुक्त्वा सौमित्रि “ मिहैव स्थीयता ” मिति ।  
 अभिचक्राम काकुत्स्थ इशरभङ्गाश्रमं प्रति ॥ २०
- तत स्समभिगच्छन्तं प्रेक्ष्य रामं शचीपतिः ।  
 शरभङ्ग मनुप्राप्य विविक्त इदमब्रवीत् ॥ २१
- “ इहोपयात्यसौ रामो यावन्मां नाभिभाषते ।  
 निष्ठां नयतु तावत्तु ततो मां द्रष्टु मर्हति ॥ २२
- जितवन्तं कृतार्थं च द्रष्टाऽह माधिरादिमम् ।  
 कर्मह्यनेन कर्तव्यं मह दन्यैस्सुदुष्करम् ॥ २३
- निष्पादयित्वा तत्कर्म ततोमां द्रष्टु मर्हति । ”  
 इति वज्री तमामन्व्य मानयित्वाच तापसम् ॥ २४



- रथेन हरियुक्तेन ययौ दिवं मंरिन्दमः ।
- प्रयाते तु सहस्राक्षे राघव स्सपरिच्छदम् ॥ २५
- अग्निहोत्रमुपासीनं शरभङ्ग मुपागमत् ।
- तस्य पादौच सङ्गृह्य राम स्सीताच लक्ष्मणः ॥ २६
- निषेदु स्समनुज्ञाता लब्धवासा निमन्त्रिताः ।
- तत इशक्रोपयानंतु पर्यपृच्छत्स राघवः ॥ २७
- शरभंगश्च तत्सर्वं राघवाय न्यवेदयत् ।
- “ मा मेष वरदो राम ! ब्रह्मलोकं निनीषति ॥ २८
- जित मुग्धेण तपसा दुष्प्राप मकृतात्मभिः ।
- अहं ज्ञात्वा नरव्याघ्र ! वर्तमान मदूरतः ॥ २९
- ब्रह्मलोकं न गच्छामि त्वा महद्वा प्रियातिथिम् ।
- त्वयाऽहं पुरुषव्याघ्र ! धार्मिकेण महात्मना ॥ ३०
- समागम्य गमिष्यामि त्रिदिवं देवसेविनम् ।
- अक्षया नरशर्दूल ! मया लोका जिता इशुभाः ॥ ३१
- ब्राह्म्याश्च नाकपृष्ठ्याश्च प्रतिगृहीष्व मामकान् । ”
- एवमुक्तो नरव्याघ्रस्सर्वशास्त्रविशारदः ॥ ३२
- ऋषिणा शरभङ्गेण राघवो वाक्य मब्रवीत् ।
- “ अह मेवाहरिष्यामि सर्वलोकान्महामुने ! ॥ ३३
- आवासं त्वह मिच्छामि प्रदिष्टमिह कानने । ”
- राघवेणैव मुक्तस्तु शक्रतुल्यबलेनवै ॥ ३४
- शरभङ्गो महाप्राज्ञः पुनरेवाब्रवी द्वचः ।
- “ इह राम ! महातेजा स्सुतीक्ष्णो नाम धार्मिकः ॥ ३५

वसत्यरण्ये धर्मात्मा स ते श्रेयो विधास्यति ।

सुतीक्ष्ण मभिगच्छ त्वं शुचौ देशे तपस्विनम् ॥

रमणीये वनोद्देशे स ते वासं विधास्यति ।

इमां मन्दाकिनीं राम ! प्रतिस्रोता मनुव्रज ॥

नदीं पुष्पोद्भुपवहां तत्र तत्र गमिष्यसि ।

एष पन्थानरव्याघ्र ! मुहूर्तं पश्य तात ! माम् ॥

यावज्जहामिगात्राणि जीर्णां त्वच भिवोरगः ।”

ततोऽग्निं सु समाधाय हुत्वा घ्राज्येन मन्त्रवित् ॥

शरभङ्गो महातेजाः प्रविवेश हुताशनम् ।

तस्य रोमाणि केशांश्च ददाहग्निं महात्मनः ॥

जीर्णां त्वचं तथाऽस्थीनि यच्च मांसं सशोणितम् ।

रामस्तु विस्मितो भ्रात्रा भार्ययाच सहात्मवान् ॥

स च पावकसङ्काशः कुमार स्समपद्यत ।

उत्थायाग्निचयात्तस्मा च्छरभङ्गो व्यरोचत ॥

स लोकानाहिताग्निनामृषीणांच महात्मनाम् ।

देवानांच व्यतिक्रम्य ब्रह्मलोकं व्यरोहत ॥

स पुण्यकर्मा भवने द्विजर्षभः पितामहं सानुचरं ददर्शह ।

पितामहश्चापि समीक्ष्य तं द्विजं ननन्द 'सुस्वागत' मित्युवाचह ॥

इति श्रीमदारण्यकाण्डे षष्ठमस्सर्गः ॥

॥ षष्ठस्सर्गः ॥

शरभङ्गे दिवं याते मुनिसङ्घा स्समागताः ।

अभ्यगच्छन्त काकुत्स्थं रामं ज्वलिततेजसम् ॥

वैखानसा वालखिल्या सम्प्रक्षाळा मरीचिपाः ।	
अश्मकुट्टाश्च बहवः पत्राहाराश्च धार्मिकाः ॥	२
दन्तोलूखालिनश्चैव तथैवोन्मज्जकाः परे ।	
गात्रशय्या अशय्याश्च तथैवाभ्रावकाशकाः ॥	६
मुनयस्सलिलाहारा वायुभक्षास्तथा परे ।	
आकाशनिलयाश्चैव तथास्थण्डिलशायिनः ॥	४
व्रतोपवासिनो दान्तास्तथाऽर्द्रपटवाससः ।	
सजपाश्च तपोनित्यास्तथापञ्चतपोऽन्विताः ॥	५
सर्वे ब्राह्मयाश्रियाजुष्टा दृढयोगास्समाहिताः ।	
शरभङ्गाश्रमे राममभिजग्मुश्च तापसाः ।	६
अभिगम्य च धर्मज्ञा रामं धर्मभृतां वरम् ॥	
ऊचुः परमधर्मज्ञं मृषिसङ्घास्समाहिताः ॥	७
“ त्वमिदं कुकुलस्यास्य पृथिव्याश्च महारथ ! ।	
प्रधानश्चासि नाथश्च देवानां मघवानिव ॥	८
विश्रुतस्त्रिषु लोकेषु यशसा विक्रमेण च ।	
पितृभक्तिश्च सत्यं च त्वयि धर्मश्च पुष्कलः ॥	९
त्वा मासाद्य महात्मानं धर्मज्ञं धर्मवत्सलम्	
अर्थित्वान्नाथ ! वक्ष्यामस्तच्च नः क्षन्तुमर्हसि ॥	१०
अधर्मस्तु महान् स्तात ! भवेत्तस्य महोपतेः ।	
यो हरेर्द्वलिषड्भागं न च रक्षति पुत्रवत् ॥	११
युञ्जानस्त्वानिव प्राणान्प्राणैरिष्टांत्सुतानिव ।	
नित्ययुक्तस्सदा रक्षंत्सर्वान्विषयवासिनः ॥	१२

प्राप्नोति शाश्वतीं राम ! कीर्तिं स बहुवार्षिकीम् ।

ब्रह्मणः स्थान मासाद्य तत्रचापि महीयते ॥

यत्करोति परं धर्मं मुनिर्मूलफलाशनः ।

तत्र राज्ञश्चतुर्भागः प्रजा धर्मेण रक्षतः ॥

[यस्यान्नपानपुष्टाङ्गः कुरुते धर्मसंप्रहम् ।

अन्नप्रदातुस्तस्यार्थं कर्तुश्चार्थं न संशयः ॥

सोऽयं ब्राह्मणभूयिष्ठो वानप्रस्थगणो महान् ।

त्वं नाथोऽनाथवद्राम ! राक्षसैर्वध्यते भृशम् ॥

एहि पश्य शरीराणि मुनीनां भावितात्मनाम् ।

हतानां राक्षसैर्घोरैर्बहूनां बहुधा वने ॥

पम्पानदीनिवासानां मनुमन्दाकिनी मपि ।

चित्रकूटालयानां च क्रियते कदनं महत् ॥

एवं वयं न मृष्यामो विप्रकारं तपस्विनाम् ।

क्रियमाणं वने घोरं रक्षोभिर्भीमकर्मभिः ॥

ततस्त्वां शरणार्थं च शरण्यं समुपस्थिताः ।

परिपालय नो राम ! वध्यमानान्निशाचरैः ॥

परा त्वत्तो गतिर्वीर ! पृथिव्यां नोपपद्यते ।

परिपालय न स्सर्वा ब्राक्षसेभ्यो नृपाऽत्मज ॥

एतच्छ्रुत्वा तु काकुत्स्थस्तापसानां तपस्विनाम् ।

इदं प्रोवाच धर्मात्मा सर्वानेव तपस्विनः ॥

नैव मर्हथ मां वक्तुं माज्ञप्तोऽहं तपस्विनाम् ।

केवलेनात्मकार्येण प्रवेष्टव्यं मया वनम् ॥

विप्रकार मपाक्रष्टुं राक्षसैर्भवतामिमम् ।	
पितु स्तु निर्देशकरः प्रविष्टोऽह मिदं वनम् ॥	२४
भवता मर्थसिद्धयर्थं मागतोऽहं यदृच्छया ।	
तस्य मेऽयं वने वासो भविष्यति महाफलः ॥	२५
तपस्विनां रणे शत्रून् हन्तुमिच्छामि राक्षसान् ।	
पश्यन्तु वीर्यं मृषयस्स भ्रातुर्मे तपोधनाः ॥ ”	२६
दत्त्वाऽभयं चापि तपोधनानां धर्मे धृतात्मा सह लक्ष्मणेन,	
तपोधनैश्चापि सभाज्यवृत्तस्सुतीक्ष्णमेवाभिजगाम वीरः	२७

इति श्रीमदारण्यकाण्डे षष्ठस्तर्गः ॥

### ॥ सप्तमस्तर्गः ॥

रामस्तु सहितो भ्रात्रा सीतया च परन्तपः ।	
सुतीक्ष्णस्याश्रमपदं जगाम सह तैर्द्विजैः ॥	१
स गत्वा दूरमध्वानं नदीस्तत्त्वा बहूदकाः ।	
ददर्श विपुलं शैलं महामेघमिवोन्नतम् ॥	२
ततस्तदिक्ष्वाकुवरौ सन्ततं विविधैर्द्रुमैः ।	
काननं तौ विविशतुस्सीतया सह राघवौ ॥	३
प्रविष्टस्तु वनं वोरं बहुपुष्पफलद्रुमम् ।	
ददर्शाऽश्रममेकान्ते चरिमालापरिष्कृतम् ॥	४
तत्र तापसमासीनं मलयज्जटाधरम् ।	
रामस्सुतीक्ष्णं विधिवत्तपोवृद्धमभाषत ॥	५

- “ रामोऽह मस्मि भगव ! न्भवन्तं द्रष्टुमागतः ।  
 त्वं माभिवद धर्मज्ञ ! महर्षे ! सत्यविक्रम ! ॥ ” ६
- स निरीक्ष्य ततो वीरं रामं धर्मभृतांवरम् ।  
 समाश्लिष्य च बाहुभ्या मिदं वचन मब्रवीत् ॥ ७
- “ स्वागतं खलुते वीर ! राम ! धर्मभृतां वर ! ।  
 आश्रमोऽयं त्वयाऽऽक्रान्त स्सनाथ इव साम्प्रतम् ॥ ८
- प्रतीक्षमाण स्वामेव नारोहेऽहं महायशः ।  
 देवलोक मितो वीर ! देहं त्यक्त्वा महीतले ॥ ९
- चित्तकूट मुपादाय राज्यभ्रष्टोऽसि मे श्रुतः ।  
 इहोपयातः काकुत्स्थ ! देवराज शशतक्रतुः ॥ १०
- उपागम्य च मां देवो महादेव स्सुरेश्वरः ।  
 सर्वान्लोका ज्जितानाह मम पुण्येन कर्मणा ॥ ११
- तेषु देवर्षिजुष्टेषु जितेषु तपसा मया !  
 मत्प्रसादात्सभार्यं स्त्वं विहरस्व सलक्ष्मणः ॥ ” १२
- त मुग्रतपसा युक्तं महर्षिं सत्यवादिनम् ।  
 प्रत्युवाचात्मवा त्रामो ब्रह्माण मिव काश्यपः ॥ १३
- “ अह मेवाहरिष्यामि स्वयं लोकान्महामुने ! ।  
 आवासं त्वह मिच्छामि प्रदिष्ट मिह कानने ॥ १४
- भवां त्सर्वत्र कुशल स्सर्वभूतहितेरतः ।  
 आख्यात शशरभङ्गेण गौतमेन महात्मना ॥ ” १५
- एव मुक्तस्तु रामेण महर्षिर्लोकविश्रुतः ।  
 अब्रवी न्मधुरं वाक्यं हर्षेण महताऽऽप्युतः ॥ १६

- “अयमेवाश्रमो राम ! गुणवा न्रम्यता मिह ।  
 ऋषिसंघानुचरित स्सदा मूलफलान्वितः ॥ १७
- इम माश्रम मागम्य मृगसंघा महायशः ! ।  
 अटित्वा प्रतिगच्छन्ति लोभयित्वाऽकुतो भयाः ॥ १८
- नान्य दोषं भवे दत्र मृगेभ्योऽन्यत्र विद्विवै ।”  
 तच्छ्रुत्वा वचनं तस्य महर्षे लक्ष्मणाग्रजः ॥ १९
- उवाच वचनं धीरो विकृष्य सशरं धनुः ।  
 “तानहं सुमहाभाग ! मृगसङ्घांत्समागतान् ॥ २०
- हन्यां निशितधारेण शरेणाशनिवर्धसा ।  
 भवां स्त त्राभिषज्येत किं स्यात्कृच्छ्रतरं ततः ॥ २१
- एतस्मि न्नाश्रमे वासं चिरं तु न समर्थये ।”  
 तमेव मुक्त्वा वरदं रामस्सन्ध्या मुपागमत् ॥ २२
- अन्वास्य पश्चिमां सन्ध्यां तत्रवास मकल्पयत् ।  
 सुतीक्ष्णस्याऽश्रमे रम्ये सीतया लक्ष्मणेन च ॥ २३
- ततश्शुभं तापसभोज्य मन्नं स्वयं सुतीक्ष्णः पुरुषर्षभाभ्याम् ।  
 ताभ्यां सुसत्कृत्य ददौ महात्मा सन्ध्यानिवृत्तौ रजनी मवेक्ष्य ॥

इति श्रीमदारण्यकाण्डे सप्तमस्सर्गः ॥

### ॥ अष्टमस्सर्गः ॥

- रामस्तु सह सौमित्रि स्सुतीक्ष्णेनाभिपूजितः ।  
 षरिणाम्य निशां तत्र प्रभाते प्रत्यबुद्ध्यत ॥ १

- उत्थाय तु यथाकालं राघव स्सह सीतया ।
- उपास्पृशत्सुशीतेन जलेनोत्पलगन्धिना ॥ २
- अथ तेऽग्निं सुरांश्चैव वैदेही रामलक्ष्मणौ ।
- काल्यं विधिवदभ्यर्च्य तपस्विशरणे वने ॥ ३
- उदयन्तं दिनकरं दृष्ट्वा विगतकल्मषाः ।
- सुतीक्ष्ण मभिगम्येदं श्लक्ष्णं वचन मब्रुवन् ॥ ४
- “सुखोषितास्म्य भगवन् ! त्वया पूज्येन पूजिताः ।
- आपृच्छामः प्रयास्यामो मुनयस्त्वरयन्ति नः ॥ ५
- त्वरामहे वयं द्रष्टुं कृत्स्न माश्रममण्डलम् ।
- ऋषीणां पुण्यशीलानां दण्डकारण्यवासिनाम् ॥ ६
- अभ्यनुज्ञातु मिच्छाम स्सहैभिर्मुनिपुङ्गवैः ।
- धर्मनित्यै स्तपोदान्तैर्विशिखैरिव पावकैः ॥ ७
- अविषह्यातपो यावत्सूर्यो नाति विराजते ।
- अमार्गेणाऽगतां लक्ष्मीं प्राप्येवान्वयवर्जितः ॥ ८
- तावदिच्छामहे गन्तु” मित्युक्त्वा चरणौ मुनेः ।
- ववन्दे सह सौमित्रि स्सीतया सह राघवः ॥ ९
- तौ संस्पृशन्तौ चरणा वुत्थाप्य मुनिपुङ्गवः ।
- गाढमालिङ्ग्य सस्नेह मिदं वचनमब्रवीत् ॥ १०
- “अरिष्टं गच्छ पन्थानं राम ! सौमित्रिणा सह ।
- सीतया चानया सार्धं छाययेवानुवृत्तया ॥ ११
- पश्याऽश्रमपदं रम्यं दण्डकारण्यवासिनाम् ।
- एषां तपस्विनां वीर ! तपसा भावितात्मनाम् ॥ १२



सप्राज्य फलमूलानि पुष्पितानि वनानि च ।	
प्रशस्तमृगयूथानि शान्तपक्षिगणानि च ॥	१३
फुल्लपङ्कजषण्डानि प्रसन्नसलिलानि च ।	
कारण्डवविकीर्णानि तटाकानि सरांसि च ॥	१४
द्रक्ष्यसे दृष्टिरम्याणि गिरिप्रस्रवणानि च ।	
रमणीयान्यरण्यानि मयूराभिरुतानि च ॥	१५
गम्यतां वत्स ! सौमित्रे ! भवानपि च गच्छतु ।	
आगन्तव्यं त्वया तात ! पुनरेवाश्रमं मम ॥”	१६
एव मुक्त 'स्तथे'त्युक्त्वा काकुत्स्थ सह लक्ष्मणः ।	
प्रदक्षिणं मुनिं कृत्वा प्रस्थातु मुपचक्रमे ॥	१७
तत इशुभतरे तूणी धनुषी चायतेक्षणा ।	
ददौ सीता तयोभ्रात्रोः खड्गौ च विमलौ ततः ॥	१८
आबद्ध्य च शुभे तूणी चापौ चादाय सुखनौ ।	
निष्क्रान्तावाश्रमा द्रन्तु मुभौ तौ रामलक्ष्मणौ ॥	१९
श्रीमन्तौ रूपसम्पन्नौ दीप्यमानौ स्वतेजसा ।	
प्रस्थितौ धृतचापौ तौ सीतया सह राघवौ ॥	२०

इति श्रीमदारण्यकाण्डे अष्टमस्सर्गः ॥

॥ नवमस्सर्गः ॥

सुतीक्ष्णेनाभ्यनुज्ञातं प्रस्थितं रघुनन्दनम् ।

हृद्यया स्निग्धया वाचा भर्तार मिदमब्रवीत् ॥

“ अयं धर्म स्सुसूक्ष्मेण विधिना प्राप्यते महान् ।	
निवृत्तेन तु शक्योऽयं व्यसनात्कामजा दिह ॥	२
त्वीष्येव व्यसनान्यत्र कामजानि भवन्त्युत ।	
मिथ्यावाक्यं परमकं तस्माद्गुरुतरा वुभौ ॥	३
परदाराभिगमनं विना वैरं च रौद्रता ।	
मिथ्यावाक्यं न ते भूतं न भविष्यति राघव ! ॥	४
कुतोऽभिलाषणं स्त्रीणां परेषां धर्मनाशनम् ।	
तव नास्ति मनुष्येन्द्र ! न चाभूत्ते कदाचन ॥	५
मनस्यपि तथा राम ! नचैतद्विद्यचे क्वचित् ।	
स्वदारनिरतस्त्वं च नित्यमेव नृपात्मज ! ॥	६
धर्मिष्ठ सत्यसन्धश्च पितुर्निर्देशकारकः ।	
सत्यसन्ध ! महाभाग ! श्रीमन् ! लक्ष्मणपूर्वज ! ।	
त्वयि सत्यं च धर्मश्च त्वयि सर्वं प्रतिष्ठितम् ॥	७
तच्च सर्वं महाबाहो ! शक्यं धर्तुं जितेन्द्रियैः ।	
तववश्येन्द्रियत्वं च जानामि शुभदर्शन ! ॥	८
तृतीयं यदिदं रौद्रं परप्राणाभिर्हिसनम् ।	
निर्वैरं क्रियते मोहात्तच्च ते समुपस्थितम् ॥	९
प्रतिज्ञातस्त्वया वीर ! दण्डकारण्यवासिनाम् ।	
ऋषीणां रक्षणार्थाय वधस्संयति रक्षसाम् ॥	१०
एतन्निमित्तं च वनं दण्डका इति विश्रुतम् ।	
प्रस्थितस्त्वं सहभ्रात्रा धृतबाणशरासनः ॥	११

ततस्त्वां प्रस्थितं दृष्ट्वा मम चिन्ताकुलं मनः ।	
तद्दृत्तं चिन्तयन्त्यावै भवेन्निश्रेयसंहितम् ॥	१२
नहि मे रोचते वीर ! गमनं दण्डकान्प्रति ।	
कारणं तत्र वक्ष्यामि वदन्त्या श्रूयतां मम ॥	१३
त्वं हि बाणधनुष्पाणिः भ्रात्रा सहवनं गतः ।	
दृष्ट्वा वनचरांत्सर्वान्कञ्चित्कुर्याशशरव्ययम् ॥	१४
क्षत्रियाणा मपि धनुर्हुताशस्येन्धनानि च ।	
समीपतः स्थितं तेजो बलमुच्छ्रयते भृशम् ॥	१५
‘पुराकिल महाबाहो ! तपस्वी सत्यवाक्छुचिः ।	
कस्मिंश्चिदभवत्पुण्ये वने रतमृगाद्विजे ॥	१६
तस्यैव तपसो विघ्नं कर्तुमिन्द्रशचीपतिः ।	
खड्गपाणि रथागच्छदाश्रमं भटरूपधृत् ॥	१७
तस्मिंस्तदाश्रमपदे निशितः खड्ग उत्तमः ।	
सन्यास विधिना दत्तः पुण्ये तपसि तिष्ठतः ॥	१८
सतच्छस्त्र मनुप्राप्य न्यासरक्षणतत्परः ।	
वने तं विचरत्येव रक्षन्प्रत्यय मात्मनः ॥	१९
यत्र गच्छत्युपादातुं मूलानिच फलानिच ।	
नविना याति तं खड्गं न्यासरक्षणतत्परः ॥	२०
नित्यं शस्त्रं परिवहन्क्रमेण स तपोधनः ।	
चकार रौद्रीं स्वां बुद्धिं त्यक्त्वा तपसि निश्चयम् ॥	२१
ततस्सरौद्रेऽभिरतः प्रमत्तो धर्मकर्षितः ।	
तस्य शस्त्रस्य संवासा जगाम नरकं मुनिः ॥’	२२

- एव मेतत्पुरावृत्तं शस्त्रसंयोगकारणम् ।  
अग्निसंयोगवद्धेतु इशस्त्रसंयोग उच्यते ॥ २३
- स्नेहाच्च बहुमानाच्च स्मारये त्वां न शिक्षये ।  
न कथंचन साकार्या गृहीतधनुषात्वया ॥ २४
- बुद्धिवैरं विनाहन्तुं राक्षसान्दण्डकाश्रितान् ।  
अपराधं विनाहन्तुं लोकान्वीर ! नकामये ॥ २५
- क्षत्रियाणां तु वीराणां वनेषुनिरतात्मनाम् ।  
धनुषा कार्यमेताव दातानामभिरक्षणम् ॥ २६
- क्वच शस्त्रं क्वच वनं क्वच क्षात्रं तपः क्वच ।  
व्याविद्धमिदमस्माभिर्देशधर्मं स्तु पूज्यताम् ॥ २७
- तदार्यं कलुषा बुद्धिर्जायते शस्त्रसेवनात् ।  
पुनर्गत्वा त्वयोध्यायां क्षत्रधर्मं चरिष्यसि ॥ २८
- अक्षयातु भवेत्प्रीतिश्च श्वशुरयोर्मम ।  
यदि राज्यं परित्यज्य भवेत्स्वं निरतो मुनिः ॥ २९
- धर्मादर्थः प्रभवति धर्मात्प्रभवते सुखम् ।  
धर्मेण लभते सर्वं धर्मसारमिदं जगत् ॥ ३०
- आत्मानं नियमैस्तैस्तैः कर्षयित्वा प्रयत्नतः ।  
प्राप्यते निपुणैर्धर्मो न सुखा लभ्यते सुखम् ॥ ३१
- नित्यं शुचिमतिस्सौम्य ! चरधर्मं तपोवने ।  
सर्वं हि विदितं तुभ्यं त्रैलोक्यमपि तत्त्वतः ॥ ३२
- स्त्रीचापला देतदुदाहृतं मे धर्मं च वक्तुं तव कस्समर्थः ।  
विचार्य बुद्ध्या तु सहानुजेन यद्रोचते तत्कुरु माचिरेण ॥” ३३

## ॥ दशमस्सर्गः ॥

- वाक्य मेतत्तु वैदेह्या व्याहृतं भर्तृभक्त्या ।  
 श्रुत्वा धर्मे स्थितो रामःप्रत्युवाचाथ मैथिलीम् ॥ १
- “ हित मुक्तं त्वया देवि ! स्निग्धया सदृशं वचः ।  
 कुलं व्यपदिशन्त्याच धर्मज्ञे ! जनकात्मजे ! ॥ २
- किं तु वक्ष्याम्यहं देवि ! त्वयैवोक्तामिदं वचः ।  
 ‘ क्षत्रियैर् धार्यते चापो नार्तशब्दो भवे ’ दिति ॥ ३
- मां सीते ! स्वय मागम्य शरण्या इशरणं गताः ।  
 ते चार्ता दण्डकारण्ये मुनय स्संशितव्रताः ॥ ४
- वसन्तो धर्मनिरता वने मूलफलाशनाः ।  
 न लभन्ते सुखं भीता राक्षसैः क्रूरकर्मभिः ॥ ५
- काले कालेच निरता नियमैर्विविधैर्वने ।  
 भक्ष्यन्ते राक्षसैर्भीमैर्नरमांसोपजीविभिः ॥ ६
- ते भक्ष्यमाणा मुनयो दण्डकारण्यवासिनः ।  
 ‘ अस्मानभ्यवप ’ द्येति मामूचु द्विजसत्तमाः ॥ ७
- मयातु वचनं श्रुत्वा तेषा मेवं मुखाच्च्युतम् ।  
 कृत्वा चरणशिश्रूषां वाक्य मेत दुदाहृतम् ॥ ८
- ‘ प्रसीदन्तु भवन्तो मे ह्री रेषा हि ममातुला ।  
 यदीदृशै रहं विप्रै रूपस्थेयै रूपस्थितः ॥ ९
- किंकरो ’ मीति च मया व्याहृतं द्विजसन्निधौ ।  
 सर्वै रेतै स्समागम्य वागियं समुदाहृता ॥ १०

‘ राक्षसैर्दण्डकारण्ये बहुभिः कामरूपिभिः ।	
अर्दिता स्म दृढं राम ! भवान्न स्तत्र रक्षतु ॥	११
होमकालेषु सम्प्राप्ताः पर्वकालेषु चानघ ! ।	
घर्षयन्ति सुदुर्घर्षा राक्षसाः पिशिताशनाः ॥	१२
राक्षसैर्घर्षितानां च तापसानां तपस्विनाम् ।	
गतिं मृगयमाणानां भवान्नः परमागतिः ॥	१३
कामं तपःप्रभावेन शक्ता हन्तुं निशाचरान् ।	
चिरार्जितं तु नेच्छामस्तपः खण्डयितुं वयम् ॥	१४
बहुविघ्नं तपोनित्यं दुश्चरं चैव राघव ! ।	
तेन शापं नमुञ्चामो भक्ष्यमाणाश्च राक्षसैः ॥	१५
तदर्द्यमाना नक्षोभिर्दण्डकारण्यवासिभिः ।	
रक्ष नस्त्वंसह भ्रात्रा त्वन्नाथाहिवयं वने ॥ ’	१६
मयाचैतद्वच इश्रुत्वा कात्स्न्येन परिपालनम् ।	
ऋषीणां दण्डकारण्ये संश्रुतं जनकात्मजे ! ॥	१७
संश्रुत्यच नशक्ष्यामिजीवमानः प्रतिश्रवम् ।	
मुनीना मन्यथाकर्तुं सत्यमिष्टं हि मेसदा ॥	१८
अप्यहं जीवितं जह्यां त्वां वा सीते ! सलक्ष्मणाम् ।	
नतु प्रतिज्ञां संश्रुत्य ब्राह्मणेभ्यो विशेषतः ॥	१९
तदवश्यं मया कार्यं मृषीणां परिपालनम् ।	
अनुक्तेनापि वैदेहि ! प्रतिज्ञायतु किं पुनः ॥	२०
मम स्नेहाच्च सौहार्दा दिदमुक्तं त्वयाऽनघे ! ।	
परितुष्टोऽस्म्यहं सीते ! नह्यनिष्टोऽनुशिष्यते ॥	२१

सदृशं चानुरूपं च कुलस्य तव चात्मनः ।  
 सधर्मचारिणी मे त्वं प्राणेभ्योऽपि गरीयसी ॥” २२  
 इत्येव मुक्त्वा वचनं महात्मा सीतां प्रियां मैथिलराजपुत्रीम् ।  
 रामो धनुष्मांसहलक्ष्मणेन जगाम रम्याणि तपोवनानि ॥ २३

इति श्रीमदारण्यकाण्डे दशमस्सर्गः ॥

॥ एकादशस्सर्गः ॥

अप्रतः प्रययौ रामस्सीता मध्ये सुमध्यमा ।  
 पृष्ठतस्तु धनुष्पाणि लक्ष्मणोऽनुजगामह ॥ १  
 तौ पश्यमानौ विविधान् शैलप्रस्थान्वनानि च ।  
 नदीश्च विविधा रभ्या जग्मतुस्सीतया सह ॥ २  
 सारसांश्चक्रवाकांश्च नदीपुल्लिनचारिणः ।  
 सरांसि च सपद्मानि युक्तानि जलजैः खगैः ॥ ३  
 यूथबद्धांश्च पृषतान्मदोन्मत्तान्विषाणिनः ।  
 महिषांश्च वराहांश्च नागांश्च द्रुमवैरिणः ॥ ४  
 ते गत्वा दूर मध्वानं लम्बमाने दिवाकरे ।  
 ददृशु स्सहिता रम्यं तटाकं योजनायतम् ॥ ५  
 पद्मपुष्करसम्बाधं गजयूथैरलङ्कृतम् ।  
 सारसैर्हंसकादम्बै स्संकुलं जलचारिभिः ॥ ६  
 प्रसन्नसलिले रम्ये तस्मित्सरसि शुश्रुवे ।  
 गीतवादित्रनिर्घोषो नतु कश्चनदृश्यते ॥ ७

- ततः कौतूहला द्रामो लक्ष्मणश्च महाबलः ।  
मुनिं धर्मभृतं नामप्रष्टुं समुपचक्रमे ॥ ८
- “ इदमत्यद्भुतं श्रुत्वा सर्वेषां नो महामुने ! ।  
कौतूहलं महज्जातं किमिदं साधुकथ्यताम् ॥ ९  
वक्तव्यं यदि चे द्विप्र ! नातिगुह्यमपिप्रभो ! ”
- तेनैवमुक्तो धर्मात्मा राघवेण मुनिस्तदा ॥ १०  
प्रभवं सरसः कृत्स्नमाख्यातु मुपचक्रमे ।  
“ इदं पञ्चाप्सरोनाम तटाकं सार्वकालिकम् ॥ ११  
निर्मितं तपसा राम ! मुनिना माण्डकर्णिना ।  
सहितेपे तप स्तीव्रं माण्डकर्णि महामुनिः ॥ १२  
दशवर्षसहस्राणि वायुभक्षो जलाश्रयः ।  
ततः प्रव्यथिता स्सर्वे देवा स्साग्निपुरोगमाः ॥ १३  
अब्रुवन्वचनं सर्वे परस्परसमागताः ।  
‘ अस्माकं कस्याचित् स्थानमेष प्रार्थयते मुनिः ॥ ’ १४  
इति संविग्रमनस स्सर्वेते त्रिदिवौकसः ।  
तत्र कर्तुं तपोविघ्नं देवैस्सर्वैर्नियोजिताः ॥ १५  
प्रधानाप्सरसः पञ्चविद्युच्चलितवर्षसः ।  
अप्सरोभि स्ततस्ताभि र्मुनिर्दृष्टपरावरः ॥ १६  
नीतोमदनवश्यत्वं सुराणां कार्यसिद्धये ।  
ताश्चैवाप्सरसः पञ्च मुनेः पत्नीत्व मागताः ॥ १७  
तटाके निर्मितं तासामस्मिन्नन्तर्हितं गृहम् ।  
तथैवाप्सरसः पञ्च निवसन्त्यो यथासुखम् ॥ १८



रमयन्ति तपोयोगान्मुनिं यौवनमास्थितम् ।	
तासां संक्रीडमानानामेष वादित्वनिस्वनः ॥	१९
श्रूयते भूषणोन्मिश्रो गीतशब्दो मनोहरः ॥	
‘आश्चर्य’मिति तस्यैतद्वचनं भावितात्मनः ॥	२०
राघवः प्रतिजग्राह सहभ्रात्रा महायशाः ।	
एवं कथयमानस्य ददर्शाऽश्रममण्डलम् ॥	२१
कुशचीरपरिक्षिप्तं ब्राह्म्या लक्ष्म्या समावृतम् ।	
प्रविश्य सह वैदेह्या लक्ष्मणेनच राघवः ॥	२२
उवास मुनिभिस्सर्वैः पूज्यमानो महायशाः ।	
तथा तस्मिन्स काकुत्स्थ इश्रीमत्याश्रममण्डले ॥	२३
उषित्वातु सुखं तत्र पूज्यमानो महर्षिभिः ।	
जगाम चाश्रमांस्तेषां पर्यायेण तपस्विनाम् ॥	२४
येषा मुषितवान्पूर्वं सकाशे स महास्त्रवित् ।	
क्वचित्परिदशान्मासानेकं संवत्सरं क्वचित् ॥	२५
क्वचिच्च चतुरो मासान्पञ्चषट्चापरान्क्वचित् ।	
अपरत्राधिकं मासादप्यर्धं मधिकं क्वचित् ॥	२६
त्विन्मासानष्टमासांश्च राघवो न्यवसत्सुखम् ।	
तथा संवसतस्तस्य मुनीनामाश्रमेषु वै ॥	२७
रमतश्चानुकूल्येन ययुस्संवत्सरा दश ।	
परिवृत्य च धर्मज्ञो राघवस्सहसीतया ॥	२८
सुतीक्ष्णस्याश्रमं श्रीमान्पुनरेवाजगाम ह ।	
सतमाश्रममासाद्य मुनिभिः प्रतिपूजितः ॥	२९

- तत्रापि न्यवसद्रामः किञ्चित्कालमरिन्दमः ।
- तदाऽऽश्रमस्थो विनयात्कदाचित्तं महामुनिम् ॥ ३०
- उपासीनस्स काकुत्स्थ स्सुतीक्ष्णभिदमब्रवीत् ।
- “ अस्मिन्नरण्ये भगवानगस्त्यो मुनिसत्तमः ॥ ३१
- वसतीति मया नित्यं कथाः कथयतां श्रुतम् ।
- न तु जानामितं देशं वनस्यास्य महत्तया ॥ ३२
- कुत्राऽश्रमपदं पुण्यं महर्षेस्तस्य धीमतः ।
- प्रसादात्तत्रभवतस्सानुज स्सह सीतया ॥ ३३
- अगस्त्य मभिगच्छेय मभिवादयितुं मुनिम् ।
- मनोरथो महानेष हृदि मे परिवर्तते ॥ ३४
- यदहं तं मुनिवरं शुश्रूषेयमपि स्वयम् ।”
- इति रामस्य समुनिश्श्रुत्वा धर्मात्मनो वचः ॥ ३५
- सुतीक्ष्णः प्रत्युवाचेदं प्रीतो दशरथात्मजम् ।
- “ अहमप्येतदेव त्वां वक्तुकामस्सलक्ष्मणम् ॥ ३६
- ‘ अगस्त्यमभिगच्छेति सीतया सह राघव ! ’
- दिष्ट्या त्विदानीमर्थेऽस्मित्स्वयमेव ब्रवीषि माम् ॥ ३७
- अह माख्यामि ते वत्स ! यत्रागस्त्यो महामुनिः ।
- योजनान्याश्रमादस्मात्तथा चत्वारि वै ततः ॥ ३८
- दक्षिणेन महान् श्रीमानगस्त्यभ्रातु राश्रमः ।
- स्थलीप्राये वनोद्देशे पिप्पलीवनशोभिते ॥ ३९
- बहुपुष्पफले रम्ये नानाशकुनिनादिते ।
- पद्मिन्यो विविधास्तत्र प्रसन्नसलिलाश्शिवाः ॥ ४०

- हंसकारण्डवाकीर्णाश्चक्रवाकोपशोभिताः ।  
तत्रैकां रजनीं व्युष्य प्रभाते राम ! गम्यताम् ॥ ४१
- दक्षिणां दिशमास्थाय वनषण्डस्य पार्श्वतः ।  
तत्रागस्त्याश्रमपदं गत्वा योजन मंतरा ॥ ४२
- रमणीये वनोद्देशे बहुपादपसंवृते ।  
रंस्यते तत्र वैदेही लक्ष्मणश्च सह त्वया ॥ ४३
- सहिरम्यो वनोद्देशो बहुपादपसङ्कुलः ।  
यदिबुद्धिः कृता द्रष्टु मगस्त्यं तं महामुनिम् ॥ ४४
- अद्यैव गमने बुद्धिं रोचयस्व महायशः ! ।”  
इति रामो मुनेश्श्रुत्वा सहभ्रात्राऽभिवाद्य च ॥ ४५
- प्रतस्थेऽगस्त्य मुद्दिश्य सानुजस्सहसीतया ।  
पश्यन्वनानि रम्याणि पर्वतांश्चाभ्रसन्निभान् ॥ ४६
- सरांसि सरितश्चैव पथिमार्गवशानुगाः ।  
सुतीक्ष्णेनोपदिष्टेन गत्वा तेन पथा सुखम् ॥ ४७
- इदं परमसंहृष्टो वाक्यं लक्ष्मणमब्रवीत् ।  
“ एतदेवाश्रमपदं नूनं तस्य महात्मनः ॥ ४८
- अगस्त्यस्य मुनेर्भ्रातुर्दृश्यते पुण्यकर्मणः ।  
यथा हि मे वनस्यास्य ज्ञाताः पथि सहस्रशः ॥ ४९
- सन्नताः फलभारेण पुष्पभारेण च द्रुमाः ।  
पिप्पलीनां च पक्कानां वनादस्मादुपागताः ॥ ५०
- गन्धोऽयं पवनोत्क्षिप्तस्सहसा कटुकोदयः ।  
तत्र तत्र च दृश्यन्ते संक्षिप्ताः काष्ठसंचयाः ॥ ५१

लूनाश्च पथि दृश्यन्ते दर्भावैडूर्यवर्चसः ।	
एतच्च वनमध्यस्थं कृष्णाभ्रशिखरोपमम् ॥	५२
पावकस्याश्रमस्थस्य धूमाग्रं सम्प्रदृश्यते ।	
विविक्तेषु च तीर्थेषु कृतस्नाना द्विजातयः ॥	५३
पुष्पोपहारं कुर्वन्ति कुसुमैस्त्वयमार्जितैः ।	
तत्सुतीक्ष्णस्य वचनं यथा सौम्य ! मया श्रुतम् ॥	५४
अगस्त्यस्याऽश्रमो भ्रातुर्नूनं मेष भविष्यति ।	
निगृह्य तपसा मृत्युं लोकानां हितकाम्यया ॥	५५
यस्य भ्रात्रा कृतेयं दिक्छरण्या पुण्यकर्मणा ।	
इहैकदा किल क्रूरो वातापिरपि चेल्वलः ॥	५६
भ्रातरौ सहितावास्तां ब्राह्मणत्रौ महासुरौ ।	
धारयन्ब्राह्मणं रूपमिल्वलः संस्कृतं वदन् ॥	५७
आमन्त्रयति विप्रान् स्म श्राद्धमुद्दिश्य निर्घृणः ।	
भ्रातरं संस्कृतं कृत्वा ततस्तं मेषरूपिणम् ॥	५८
तान्द्विजान्भोजयामास श्राद्धदृष्टेन कर्मणा ।	
ततो भुक्तवतां तेषां विप्राणाभिल्वलोऽब्रवीत् ॥	५९
‘वातापे ! निष्क्रमस्वे’ति स्वरेण महता वदन् ।	
ततो भ्रातुर्वचश्रुत्वा वातापिर्मेघवन्नदन् ॥	६०
भित्त्वा भित्त्वा शरीराणि ब्राह्मणानां विनिष्पतत् ।	
ब्राह्मणानां सहस्राणि तैरेवं कामरूपिभिः ॥	६१
विनाशितानि संहत्य नित्यशः पिशिताशनैः ।	
अगस्त्येन तदा देवैः प्रार्थितेन महर्षिणा ॥	६२

- अनुभूय किल श्राद्धे भाक्षितस्स महासुरः ।  
 तत 'स्सम्पन्न' मित्युक्त्वा दत्त्वा हस्तोदकं ततः ॥ ६३
- भ्रातरं 'निष्क्रमस्वे'ति चेल्वल स्सोऽभ्यभाषत ।  
 सतं तथा भाषमाणं भ्रातरं विप्रघातिनम् ॥ ६४
- अब्रवीत्प्रहसन्धीमानगस्त्यो मुनिसत्तमः ।  
 "कुतो निष्क्रमितुं शक्तिर्मया जीर्णस्य रक्षसः ॥ ६५
- भ्रातुस्ते मेषरूपस्य गतस्य यमसादनम् ।"  
 अथ तस्य वचश्श्रुत्वा भ्रातुर्निधनसंश्रयम् ॥ ६६
- प्रधर्षयितु मारेभे मुनिं क्रोधान्निशाचरः ।  
 सोऽभिद्रवन्मुनिश्रेष्ठं मुनिना दीप्ततेजसा ॥ ६७
- चक्षुषाऽनलकल्पेन निर्दग्धो निधनं गतः ।  
 "तस्यायमाश्रमो भ्रातु स्तटाकवनशोभितः ॥ ६८
- विप्रानुकम्पयायेन कर्मेदं दुष्करं कृतम् ।"  
 एवं कथयमानस्य तस्य सौमित्रिणासह ॥ ६९
- रामस्यास्तंगत स्सूर्य स्सन्ध्याकालोऽभ्यवर्तत ।  
 उपास्य पश्चिमां सन्ध्यां सहभ्रात्रा यथाविधि ॥ ७०
- प्रविवेशाऽश्रमपदं तमृषं सोऽभ्यवादयत् ।  
 सम्यक्प्रतिगृहीतश्च मुनिना तेन राघवः ॥ ७१
- न्यवसत्तां निशामेकां प्राश्यमूलफलानिच ।  
 तस्यां रात्र्यां व्यतीतायां विमले सूर्यमण्डले ॥ ७२
- भ्रातरंतमगस्त्यस्य ह्यामन्त्रयतराघवः ।  
 "अभिवादये त्वां भगवन् ! सुखमध्युषितो निशाम् ॥ ७३

आमन्त्रये त्वां गच्छामि गुरुं ते द्रष्टु मयजम् ।”

‘गम्यता’ मिति तेनोक्तो जगाम रयुनन्दनः ॥

७४

यथोद्दिष्टेन मार्गेण वनं तच्चावलोकयन् ।

नीवारान्पनसां स्तालं स्तिनिशान्वञ्जुळान्धवान् ॥

७५

चिरिविल्वान्मधूकांश्च बिल्वानपिच तिन्दुकान् ।

पुष्पितान्पुष्पिताग्राभिर्लताभिरनुवेष्टितान् ॥

७६

ददर्शरामश्शतश स्तत्र कान्तारपादपान् ।

हस्तिहस्तैर्विमृदितान्वानरैरुपशोभितान् ॥

७७

मत्तैश्शकुनि संघैश्च शतशश्च प्रणादितान् ।

ततोऽत्रवीत्समीपस्थं रामो राजीवलोचनः ॥

७८

पृष्ठतोऽनुगतं वीरं लक्ष्मणं लक्ष्मिवर्धनम् ।

“स्निग्धपत्न्या यथावृक्षा यथाक्षान्ता मृगद्विजाः ॥

७९

आश्रमो नातिदूरस्थो महर्षेर्भाविताऽत्मनः ।

अगस्त्य इति विख्यातो लोके स्वैनैव कर्मणा ॥

८०

आश्रमो दृश्यते तस्य परिश्रान्तश्रमापहः ।

प्राज्यधूमाकुलवनश्चीरमालापरिष्कृतः ॥

८१

प्रशान्तमृगयूथश्च नानाशकुनिनादितः ।

[निगृह्य तरसा मृत्युं लोकानां हितकाम्यया ॥

८२

दक्षिणादिकृता येन शरण्या पुण्यकर्मणा] ।

तस्येदमाश्रमपदं प्रभावाद्यस्य राक्षसैः ॥

८३

दिगियं दक्षिणात्रासा दृश्यते नोपभुज्यते ।

यदाप्रभृति चाक्रान्ता दिगियं पुण्यकर्मणा ॥

८४

तदाप्रभृति निर्वैराः प्रशान्ता रजनीचराः ।

नाम्ना चेषं भगवतो दक्षिणादिक्प्रदक्षिणा ॥

८५

प्रथिता त्रिषु लोकेषु दुर्धर्षा क्रूरकर्मभिः ।	
मार्गं निरोद्धुं निरतो भास्करस्याचलोत्तमः ॥	८६
निदेशं पालय न्यस्य विन्ध्यशैलो न वर्धते ।	
अयं दीर्घायुषस्तस्य लोके विश्रुतकर्मणः ॥	८७
अगस्त्यस्याऽश्रम इश्रीमा न्विनीतजनसेवितः ।	
एषलोकार्षित स्साधुर्हिते नित्यरतस्सताम् ॥	८८
अस्मा नभिगतानेष श्रेयसा योजयिष्यति ।	
आराधयिष्याम्यत्राह मगस्त्यं तं महामुनिम् ॥	८९
शेषंच वनवासस्य सौम्य ! वत्स्याम्यहं प्रभो ! ।	
अत्र देवा स्सगन्धर्वा स्सिद्धाश्च परमर्षयः ॥	९०
अगस्त्यं नियताहारं सततं पर्युपासते ।	
नालजिविन्मृषावादी क्रूरो वा यद्विवा शठः ॥	९१
नृशंसः कामवृत्तो वा मुनिरेष तथाविधः ।	
अत्र देवाश्च यक्षाश्च नागाश्च पतंगै स्सह ॥	९२
वसन्ति नियताहारा धर्ममाराधयिष्णवः ।	
अत्रसिद्धा महात्मानो विमानै स्सूर्यसन्निभैः ॥	९३
त्यक्तदेहानवैर्देहै स्स्वर्याताः परमर्षयः ।	
यक्षत्व ममरत्वंच राज्यानि विविधानिच ॥	९४
अत्रदेवाः प्रयच्छन्ति भूतै राराधिता इशुभैः ।	
आगताः स्माऽश्रमपदं सौमित्रे ! प्रविशाग्रतः ॥	९५
निवेदयेह मां प्राप्त मृषये सीतयासह ॥	

## ॥ द्वादशस्सर्गः ॥

- स प्रविश्याऽश्रमपदं लक्ष्मणो राघवानुजः ।  
अगस्त्यशिष्यमासाद्य वाक्य मेत दुवाचह ॥ १
- राजा दशरथोनाम ज्येष्ठस्तस्यसुतोबली ।  
रामः प्राप्तो मुनिं द्रष्टुं भार्ययासहसतिया ॥ २
- लक्ष्मणोनाम तस्याहं भ्राता त्ववरजो हितः ।  
अनुकूलश्च भक्तश्च यदिते श्रोत्रमागतः ॥ ३
- ते वयं वनमत्युग्रं प्रविष्टाः पितृशासनात् ।  
द्रष्टुमिच्छामहे सर्वे भगवन्तं निवेद्यताम् ॥” ४
- तस्य तद्वचनं श्रुत्वा लक्ष्मणस्य तपोधनः ।  
‘तथे’ त्युक्त्वाऽग्निशरणं प्रविवेश निवेदितुम् ॥ ५
- स प्रविश्य मुनिश्रेष्ठं तपसा दुष्प्रधर्षणम् ।  
कृताञ्जलि रुवाचेदं रामागमन मञ्जसा ॥ ६
- यथोक्तं लक्ष्मणेनैव शिष्योऽगस्त्यस्य सम्मतः ।  
“पुत्रो दशरथस्येमौ रामो लक्ष्मणएवच ॥ ७
- प्रविष्टावाऽश्रमपदं सीतयासह भार्यया ।  
द्रष्टुं भवन्तमायातौ शिश्रूषार्थ मरिन्दमौ ॥ ८
- यदत्रानन्तरं तत्त्व माज्ञापयितु मर्हसि ।”  
तत शिष्या दुपश्रुत्य प्राप्तं रामं सलक्ष्मणम् ॥ ९
- वैदेर्हीच महाभागा मिदं वचनमब्रवीत् ।  
“दिष्ट्या रामश्चिरस्याद्य द्रष्टुं मां समुपागतः ॥ १०



मनसा काङ्क्षितं ह्यस्य मयाप्यागमनं प्रति ।	
गम्यतां सत्कृतो राम स्सभार्य स्सहलक्ष्मणः ॥	११
प्रवेश्यतां समीपं मे किं चासौ न प्रवेशितः ।”	
एवमुक्तस्तु मुनिना धर्मज्ञेन महात्मना ॥	१२
अभिवाद्याब्रवी च्छिष्य ‘स्तथे’ति नियताञ्जलिः ।	
ततो निष्क्रम्य सम्भ्रान्तश्शिष्यो लक्ष्मण मब्रवीत् ॥	१३
“क्वासौ रामो मुनिं द्रष्टुं मेतु प्रविशतु स्वयम् ।”	
ततो गत्वाऽऽश्रमद्वारं शिष्येण सहलक्ष्मणः ॥	१४
दर्शयामास काकुत्स्थं सीतांच जनकात्मजाम् ।	
तं शिष्यः प्रश्रितो वाक्य मगस्त्यवचनं ब्रुवन् ॥	१५
प्रावेशय दधान्यायं सत्कारार्हं सुसत्कृतम् ।	
प्रविवेश ततो राम स्सीतया सहलक्ष्मणः ॥	१६
प्रशान्तहरिणाकीर्णं माश्रमं ह्यवलोकयन् ।	
स तत्र ब्रह्मणःस्थान मग्नेः स्थानं तथैव च ॥	१७
विष्णोः स्थानं महेन्द्रस्य स्थानं चैव विवस्वतः ।	
सोमस्थानं भगस्थानं स्थानं कौबेर मेव च ॥	१८
धातु विधातुःस्थाने च वायोः स्थानं तथैव च ।	
नागराजस्य च स्थान मनन्तस्य महात्मनः ॥	१९
स्थानं तथैव गायत्र्या वसूनां स्थानमेव च ।	
स्थानं च पाशहस्तस्य वरुणस्य महात्मनः ॥	२०
कार्तिकेयस्य च स्थानं धर्मस्थानं च पश्यति ।	
तत शिष्यैः परिवृतो मुनि रप्यभिनिष्पतत् ॥	२१

- तं ददर्शाग्रतो रामो मुनीनां दीप्ततेजसाम् ।  
अब्रवी द्वचनं वीरो लक्ष्मणं लक्ष्मिवर्धनम् ॥ २२
- “एष लक्ष्मण ! निष्क्रामत्यगस्त्यो भगवा नृषिः ।  
औदार्येणावगच्छामि निधानं तपसा मिमम् ॥ २३
- एव मुक्त्वा महाबाहुरगस्त्यं सूर्यवर्चसम् ।  
जग्राह परमप्रीत स्तस्य पादौ परन्तपः ॥ २४
- अभिवाद्य तु धर्मात्मा तस्थौ रामः कृताञ्जालेः ।  
सीतया सह वौदेह्या तदा राम स्सलक्ष्मणः ॥ २५
- प्रतिजग्राह काकुत्स्थ मर्चयित्वासनोदकैः ।  
कुशलप्रश्न मुक्त्वा च‘ह्यास्यता’ मिति चाब्रवीत् ॥ २६
- अग्निं हुत्वा प्रदायार्घ्यं मतिथिन्प्रतिपूज्यच ।  
वानप्रस्थेन धर्मेण स तेषां भोजनं ददौ ॥ २७
- प्रथमं चोपविश्याथ धर्मज्ञो मुनिपुङ्गवः ।  
उवाच राम मासीनं प्राञ्जालिं धर्मकोविदम् ॥ २८
- अग्निं हुत्वा प्रदायार्घ्यमतिथिं प्रतिपूजयेत् ।  
अन्यथा खलु काकुत्स्थ ! तपस्वी समुदाचरन् ॥ २९
- दुस्साक्षीव परे लोके स्वानि मांसानि भक्षयेत् ।  
राजा सर्वस्य लोकस्य धर्मचारी महारथः ॥ ३०
- पूजनीयश्च मान्यश्च भवान्प्राप्तः प्रियातिथिः ।”  
एवमुक्त्वा फलै र्मूलैः पुष्पै रन्यैश्च राघवम् ॥ ३१
- पूजयित्वा यथाकामं पुन रेव ततोऽब्रवीत् ।  
“ इदं दिव्यं महच्चापं हेमरत्नविभूषितम् ॥ ३२

वैष्णवं पुरुषव्याघ्र ! निर्मितं विश्वकर्मणा ।	
अमोघ स्सूर्यसङ्काशो ब्रह्मदत्त इशरोत्तमः ॥	३३
दत्तौ मम महेन्द्रेण तूष्णीं चाक्षयसायकौ ।	
संपूर्णौ निशितैर्बाणैर्ज्वलद्भि रिव पावकैः ॥	३४
महारजतकोशोऽय मसि हेमविभूषितः ।	
अनेन धनुषा राम ! हत्वा संख्ये महासुरान् ॥	३५
आजहार श्रियं दीप्तां पुरा विष्णु दिवोकसाम् ।	
तद्धनुस्तौ च तूष्णीरौ शरं खड्गं च मानद ! ॥	३६
जयाय प्रतिगृह्णीष्व वज्रं वज्रधरो यथा । ”	
एवमुक्त्वा महातेजा स्समस्तं तद्वरायुधम् ॥	३७
दत्त्वा रामाय भगवानगस्त्यः पुनरब्रवीत् ॥	

इति श्रीमदारण्यकाण्डे द्वादशस्सर्गः ॥

### ॥ त्रयोदशस्सर्गः ॥

राम ! प्रीतोऽस्मि भद्रं ते परितुष्टोऽस्मि लक्ष्मण ! ।	
अभिवादयितुं यन्मां प्राप्ता स्थस्सह सीतया ॥	१
अध्वश्रमेण वां खेदो बाधते प्रचुरश्रमः ।	
व्यक्त मुत्कण्ठते चापि मैथिली जनकाऽत्मजा ॥	२
एषाहि सुकुमारी च दुःखैश्च न विमानिता ।	
प्राज्यदोषं वनं प्राप्ता भर्तृस्नेहप्रचोदिता ॥	३
यथैषा रमते राम ! इह सीता तथा कुरु ।	
दुष्करं कृतवत्येषा वने त्वा मनुगच्छती ॥	४

- एषाहि प्रकृतिःस्त्रीणा मासृष्टे रघुनन्दन ! ।
- समस्थमनुरज्यन्ति विषमस्थं त्यजन्ति च ॥ ५
- शतहृदानां लोलत्वं शस्त्राणां तीक्ष्णतां तथा ।
- गरुडानिलयो इशैप्रच मनुगच्छन्ति योषितः ॥ ६
- इयंतुभवतो भार्या दोषैरेतैर्विवर्जिता ।
- श्लाघ्याच व्यपदेश्याच यथा देवीह्यरुन्धती ॥ ७
- अलङ्कृतोऽयं देशश्च यत्र सौमित्रिणा सह ।
- वैदेह्या चानया राम ! वत्स्यासि त्व मरिन्दम ! ॥ ८
- [एवमुक्त्वा महाबाहु मगस्त्यः पुनरब्रवीत् ।”
- “सुखं स्वप महाबाहो ! सीतया सहलक्ष्मणः ॥ ९
- रविरस्तंगत स्सौम्य ! सन्ध्याकालोऽभ्युपागतः ।
- एते निशाचरा राम ! निलीना मृगपक्षिणः ॥ १०
- नगाग्रेषु भृशं लीना दृश्यन्ते सुसमाहिताः ।
- नैशेन तमसा व्वाप्त मप्रकाशं नभस्थलम् ॥” ११
- एवमुक्तो महाबाहु रगस्त्येन महात्मना ।
- उपास्य पश्चिमां सन्ध्यां राम स्सौमित्रिणा सह ॥ १२
- अभिवाद्य महात्मान मगस्त्यमृषिसत्तमम् ।
- सुष्वापरजनीं तांतु पूजितः परमर्षिणा ॥ १३
- सुखोषितस्तदाराम स्सन्ध्या मन्वास्य सानुजः ।
- कृत्वा पौर्वाहिकं तस्थौ स्नातो हुतहुताशनः ॥ १४
- लक्ष्मणेन सहभ्रात्रा सीतयाच परन्तपः ।
- उपागमदमेयात्मा ह्यगस्त्यं सूर्यवर्चसम् ॥ १५

- स दृष्ट्वा राघवं श्रीमानगस्त्य स्संयताञ्जलिम् ।  
 प्रतिपूज्य यथान्यायमिदं वचन मब्रवीत् ॥ १६
- “ कञ्चि त्सुखं निशा राम ! व्यतीता रघुनन्दन ! ।  
 तवसभ्रातृभार्यस्य ममाश्रमपदे विभो ! ॥ ” १७
- एवमुक्तस्ततो रामः प्रत्युवाच कृताञ्जलिः ।  
 “ मानिताः स्म यथान्यायं त्वया पूज्येन पूजिताः ॥ १८
- शयनासनयानेन भोजनाच्छादनैश्शुभैः ।  
 राज्ञो दशरथस्यैव पुरे चान्तःपुरे यथा ॥ १९
- सुखोषिताः स्म भगवं ! त्सर्वकामै रूपस्कृताः । ”  
 उपविश्याप्यगस्त्यस्तु ‘ निषीदध्व ’ मुवाचह ॥ २०
- सर्वानेवाभ्यनुज्ञाप्य ये तत्त्वासंत्सहागताः ।  
 सुखोपविष्टे रामे तु सहस्रानि सलक्ष्मणे ॥ २१
- स तेन ऋषिसंघेन अगस्त्यो वाक्य मब्रवीत् ।  
 कालोऽयं गतभूयिष्ठो यःकालस्तव राघव ! ॥ २२
- समयो यो नरेन्द्रेण कृतो दशरथेन ते ।  
 तीर्णप्रतिज्ञः काकुत्स्थ ! सुखं राज्ये निव्रत्स्यसि ॥ २३
- धन्यस्ते जनको राम ! स राजा रघुनन्दन ! ।  
 यस्त्वया ज्येष्ठपुत्रेण ययाति रिच तारितः ॥ ] २४
- एवमुक्तस्स मुनिना राघव स्संयताञ्जलिः ।  
 उवाच प्रश्रितं वाक्य मृषिं दीप्त मिवानलम् ॥ २५
- “ धन्योऽस्म्यनुगृहीतोऽस्मि यस्य मे मुनिपुङ्गवः ।  
 गुणै स्सभ्रातृभार्यस्य वरदः परितुष्यति ॥ ” २६

- [न मया तारितो राजा स्वगुणैरेव तारितः ।  
स्वर्गं दशरथः प्राप्तस्वकृतैः पूर्वकर्मभिः ॥ २७
- अयं देशोहि निखिलस्सर्व एव महातपः ।  
अशरण्यश्शरण्योऽभूद्यथैव विनिवेशितः ॥ २८
- तदाख्याह्यर्थतत्त्वेन परं कौतूहलं मम ।”  
श्रुत्वातु वचनं तस्य रामस्य मधुराक्षरम् ॥ २९
- प्रत्युवाच ततो राम मगस्त्यो भगवानृषिः ।  
“ शृणु राघव ! तत्त्वेन देशस्यास्य यथातथम् ॥ ३०
- दण्डकेन परित्यक्तोऽयं देशो महात्मना ।  
भार्गवस्यच शापेन निर्मनुष्यमृगोऽभवत् ॥ ३१
- वृक्षगुल्मलताहीनं तापसैरपि वर्जितम् ।  
कान्तारमभवत्तात ! घोरं परमदारुणम् ॥ ३२
- योजनानां सहस्रं तु विन्ध्यपादस्य दक्षिणे ।  
नात्रवर्षति पर्जन्यो नापिवाति सुखोऽनिलः ॥ ३३
- रूक्षं प्रतिभयं घोरमासीद्भूमाकुलं वनम् ।  
बहून्यब्दसहस्राणि इदमासीदनाकुलम् ॥ ३४
- गन्धर्वैर्ऋषिसङ्घैश्च देवैश्च परिवर्जितम् ।  
कस्यचित्त्वथ कालस्य दैवयोगादहं नृप ! ॥ ३५
- हिमवच्छिखराच्छ्रेतादिह प्राप्तोऽस्मि मानद ! ।  
ततो मया समानीतः पर्जन्यो जलदैस्सह ॥ ३६
- स्वच्छन्दवर्ष स्सकृतः कंचित्कालमरिन्दम ! ।  
यमस्यचैव घारास्तु बहून्यब्दशतानिवै ॥ ३७

तेजसा मृत्युदूताश्च व्याधयश्च निराकृताः ।	
हिमवत्पादजा वृक्षाश्चिन्तिता मनसागताः ॥	३८
प्रवृत्ताश्च पुनर्नद्यः फुलपङ्कजमण्डिताः ।	
तटाकानि सुरम्याणि सरितश्च सरांसि च ॥	३९
नीरजस्कं सुगन्धं च सुखशीतजलानिलम् ।	
प्रवृत्तवनपण्डाढ्यं स्फीतसस्यसमाकुलम् ॥	४०
अचिरेणाभवद्रम्य मृषिसङ्घानुसेवितम् ।	
केवलं त्वभिशापेन तस्यैव रघुनन्दन ! ॥	४१
सोपद्रवमिवाप्येत द्राक्षसैः क्रूरकर्मभिः ।	
यदाप्रभृति चासि त्वं चित्तकूटमुपागतः ॥	४२
तदाप्रभृति रक्षांसि विप्रकुर्वन्ति तापसान् ।	
ऋषीणा मभयं वीर ! दातुमर्हसि मानद ! ॥	४३
अस्माद्धिकारणा द्राम ! दण्डकारण्यवासिनाम् ।	
त्राणार्थं मिह सम्प्राप्तं ह्यातुमर्हसि नो भवान् ॥	४४
समर्थो ह्यसि काकुत्स्थ ! त्रैलोक्यस्यापि रक्षणे ।	
किं पुनर्वीर ! रक्षांसि द्विजमन्युहतानिवै ॥	४५
इदमिक्ष्वाकुपुत्रेण दण्डकेन महाबल ! ।	
देशो निराकृतो राम ! शापदोषेण राघव ! ॥	४६
दण्डकारण्य मखिलं दर्शनादेव पालितम् ।	
शापस्यान्ताय काकुत्स्थ ! प्राप्तस्त्व मरिसूदन ! ॥	४७
सत्वमद्य पुरावृत्तैः पितृभिश्च निराकृतम् ।	
तारयस्व महाभाग ! दण्डकारण्य मद्यवै ॥	४८

यस्यदोषादिदं राम ! दण्डकारण्य मुच्यते ।”

एव मुक्तस्तदा रामः प्रत्युवाच महामुनिम् ॥

[“ आश्चर्यं मिदमाख्यातं देशस्यास्य यथातथम् ।]

किंतु व्यादिश मे देशं सोदकं बहुकाननम् ॥

यत्राऽश्रमपदं कृत्वा वसेयं निरतस्सुखम् ।”

ततोऽब्रवीन्मुनिश्रेष्ठ इश्रुत्वा रामस्य तद्वचः ॥

ध्यात्वा मुहूर्तं धर्मात्मा धीरो धीरतरं वचः ।

“ इतो द्वियोजने तात ! बहुमूलफलोदकः ॥

देशो बहुमृग इश्रीमान्पञ्चवङ्ग भिविश्रुतः ।

तत्र गत्वाऽऽश्रमपदं कृत्वा सौमित्रिणा सह ॥

रंस्यसे त्वं पितुर्वाक्यं यथोक्तं मनुपालयन् ।

कालोऽयं गतभूयिष्ठो यःकालस्तव राघव ! ॥

समयो यो नरेन्द्रेण कृतो दशरथेन ते ।

तीर्णप्रतिज्ञः काकुत्स्थ ! सुखं राज्ये निवत्स्यसि ॥

धन्यस्ते जनको राम ! स राजा रघुनन्दन ! ।

यस्त्वया ज्येष्ठपुत्रेण ययातिरिव तारितः ॥

विदितोह्येष वृत्तान्तो मम सर्वस्तवानघ ! ।

तपसश्च प्रभावेन स्नेहाद्दशरथस्य च ॥

हृदयस्थश्च ते छन्दो विज्ञातस्तपसा मया ।

इह वासं प्रतिज्ञाय मया सह तपोवने ॥

[वसन्तं त्वां जनास्सर्वे ज्ञास्यन्ति रघुनन्दन ! ]

अतश्च त्वा महं ब्रूमि ‘ गच्छ पञ्चवटी ’मिति ॥



- सहि रम्यो वनोद्देशो मैथिली तत्र रंस्यते ।  
 सदेश इश्लाघनीयश्च नातिदूरेष्व राघव ! ॥ ६०
- गोदावर्या स्समीपेच मैथिली तत्र रंस्यते ।  
 प्राज्यमूलफलश्चैव नानाद्विजगणायुतः ॥ ६१
- वित्रिक्तश्च महाबाहो ! पुण्यो रम्यस्तथैवच ।  
 भवानपि सदारश्च शक्तश्च परिरक्षणे ॥ ६२
- अपि चात्र वसन्नाम ! तापसान्पालयिष्यसि ।  
 एतदालक्ष्यते वीर ! मधूकानां महद्वनम् ॥ ६३
- उत्तरेणास्य गन्तव्यं न्यग्रोध मभिगच्छता ।  
 ततः स्थलमुपारुह्य पर्वतस्याविदूरतः ॥ ६४
- ख्यातः पञ्चवटीत्येव नित्यपुष्पितकाननः ।”  
 अगस्त्येनैवमुक्तस्तु रामस्सौमित्रिणा सह ॥ ६५
- सत्कृत्याऽमन्त्रयामास तमृषिं सत्यवादिनम् ।  
 तौ तु तेनाभ्यनुज्ञातौ कृतपादाभिवन्दनौ ॥ ६६
- तदाश्रमात्पञ्चवटीं जग्मतु स्सहसीतया ।  
 गृहीतचापौ तु नराधिपात्मजौ विषक्तनूणौ समरेष्वकातरौ ।  
 यथोपदिष्टेन पथा महर्षिणा प्रजग्मतुः पञ्चवटीं समाहितौ ॥ ६७

इति श्रीमदारण्यकाण्डे त्रयोदशस्सर्गः ॥

## ॥ चतुर्दशस्सर्गः ॥

अथ पञ्चवटीं गच्छन्नन्तरा रघुनन्दनः ।

आससाद् महाकायं गृध्रं भीमपराक्रमम् ॥

- तं दृष्ट्वा तौ महाभागौ वटस्थं रामलक्ष्मणौ ।  
मेनाते राक्षसं पक्षिं ब्रुवाणौ 'को भवा' निति ॥ २
- स तौ मधुरया वाचा सौम्यया प्रीणयन्निव ।  
उवाच 'वत्स ! मां विद्धि वयस्यं पितुरात्मनः ॥' ३
- सतं पितृसखं बुद्ध्वा पूजयामास राघवः ।  
स तस्यकुलमव्यग्रं मथ पप्रच्छ नामच ॥ ४
- रामस्य वचनं श्रुत्वा सर्वभूत समुद्भवम् ।  
आध्वचक्षे द्विजस्तस्मै कुलमात्मान मेवच ॥ ५
- “पूर्वकाले महाब्राह्मो ! ये प्रजापतयोऽभवन् ।  
तान्मे निगदतस्सर्वा नादितश्शृणु राघव ! ॥ ६
- कर्दमः प्रथमस्तेषां विक्रीतस्तदनन्तरः ।  
शेषश्च संश्रयश्चैव बहुपुत्रश्च वीर्यवान् ॥ ७
- स्थाणु र्भरीचि रत्रिश्च क्रतुश्चैव महाबलः ।  
पुलस्त्यश्चाङ्गिराश्चैव प्रचेतापुलहस्तथा ॥ ८
- दक्षोविवस्वानपरोऽरिष्टनेमिश्च राघव ! ।  
काश्यपश्च महातेजा स्तेषा मासी च पश्चिमः ॥ ९
- प्रजापतेस्तु दक्षस्य बभूवु रिति विश्रुतम् ।  
षष्टिं दुहितरो राम ! यशस्विन्यो महायशः ॥ १०
- काश्यपः प्रतिजग्राह तासा मष्टौ सुमध्यमाः ।  
[आङ्गिरा स्त्वपरा ! राम कन्याः प्रत्यग्रही त्तादा ॥ ११
- अदितिं च दितिं चैव दनु मप्यथ काळिकाम् ।  
ताम्रां क्रोधवशां चैव मनुं चाप्यनलामपि ॥ १२

- तास्तु कन्या स्ततः प्रीतःकश्यपः पुन रब्रवीत् ।  
 “पुत्रां स्रैलोक्यभर्तृन्वै जनयिष्यथमत्समान् ॥ ” १३
- अदितिस्तन्मना राम! दिति श्च मनुजर्षभ! ।  
 कालिका च महाबाहो! शेषास्त्वमनसोऽभवन् ॥ १४
- अदित्यां जज्ञिरे देवा स्वयच्छिश दरिन्दम! ।  
 आदित्या वसवो रुद्राह्यश्विनौ च परन्तप ॥ १५
- दिति स्त्वजनयत्पुत्रान् दैत्यां स्तात यशस्विनः ।  
 तेषा मियं वसुमती पुरासीत्सवनार्णवा ॥ १६
- दनुस्त्वजनय त्पुत्र मश्वघ्नीव मरिन्दम! ।  
 नरकं कालकं चैव कालिकापि व्यजायत ॥ १७
- क्रौञ्चीं भासीं तथा श्येनीं धृतराष्ट्रीं तथाशुकीं ।  
 ताम्नापि सुषुवे कन्याः पञ्चैता लोकविश्रुताः ॥ १८
- एलुकान् जनयत्क्रौञ्चीं भासीभासान्व्यजायत ।  
 श्येनी श्येनां श्च गृध्रां श्च व्यजायत सुतेजसः ॥ १९
- धृतराष्ट्री तु हंसां श्च कलहंसांश्च सर्वशः ।  
 चक्रवाकांश्च भद्रंते विजज्ञे सापि भामिनी ॥ २०
- शुकी नतां विजज्ञे तु नताया विनता सुता ।  
 दश क्रोधवशा राम! विजज्ञे ह्यात्मसम्भवाः ॥ २१
- मृगीं च मृगमन्दां च हरीं भद्रमदा मपि  
 मातङ्गी मपि शार्दूलां श्वेतां च सुरभिं तथा ॥ २२
- सर्वलक्षणसम्पन्नां सुरसां कद्रुका मपि ।  
 अपत्यं तु मृगा स्सर्वे मृग्या नरवरोत्तम! ॥ २३

ऋक्षाश्च मृगमन्दाया स्सृमरा श्रमरा स्तथा ।	
हर्याश्च हरयोऽपत्यं वानरा श्र तरस्विनः ॥	२४
ततस्त्विरावतीं नाम जज्ञे भद्रमदा सुताम् ।	
तस्या स्त्वैरावतः पुत्रो लोकनाथो महागजः ॥	२५
मातंग्या स्त्वथ मातङ्गा अपत्यं मनुजर्षभ ! ।	
गोलाङ्गूलां श्र शार्दूली व्याघ्रां श्राजनय त्सुतान् ॥	२६
दिशागजां श्र काकुत्स्थ ! श्वेताप्यजनय त्सुतान् ।	
ततो दुहितरौ राम ! सुरभिर्द्वे व्यजायत ॥	२७
रोहिणीं नाम भद्रं ते गन्धर्वीं च यशस्विनीम् ।	
रोहिण्यजनय द्वावै गन्धर्वीं वाजिन स्सुतान् ॥	२८
सुरसा जनयन्नागा त्राम ! कद्रूस्तु पन्नगान् ।	
मनुर्मनुष्यान् जनय द्राम ! पुत्रान्यशस्विनः ॥	२९
ब्राह्मणान्क्षत्रियान्वैश्यान् शूद्रांश्च मनुजर्षभ ! ।	
सर्वां न्पुण्यफला न्वृक्षा ननलापि व्यजायत ॥	३०
विनता च शुकी पौत्री कद्रूश्च सुरसा स्वसा ।	
कद्रूनागं सहस्रास्यं विजज्ञे धरणीधरम् ॥	३१
द्वौ पुत्रौ विनतायास्तु गरुडोऽरुण एव च ।	
तस्माज्जातोऽह मरुणा त्सम्पातिस्तु ममाग्रजः ॥	३२
जटायुरिति मां विद्धि श्येनीपुत्र मरिन्दम ! ।	
सोऽहं वाससहायस्ते भविष्यामि यदीच्छसि ॥	३३
इदं हि दुर्गं कान्तारं मृगराक्षससेवितम् ।	
सीतां च तात ! रक्षिष्ये त्वयि याते सलक्ष्मणे ॥	३४

जटायुषं तं प्रतिपूज्य राघवो मुदा पष्विज्यघ सन्नतोऽभवत् ।  
 पितुर्हि शुश्राव सखित्व मात्मवा जटायुषा संकथितं पुनःपुनः ॥ ३५  
 स तत्र सीतां परिधाय मैथिलीं सहैव तेनातिबलेन पक्षिणा ।  
 जगाम तां पञ्चवटीं सलक्ष्मणो रिपून्दिधक्षञ्छलभानिवानलः ॥ ३६  
 इति श्रीमदारण्यकाण्डे चतुर्दशस्सर्गः ॥

### ॥ पञ्चदशस्सर्गः ॥

ततः पञ्चवटीं गत्वा नानाव्याळमृगायुताम् ।  
 उवाच भ्रातरं राम स्सौमित्रिं दीप्ततेजसम् ॥ १  
 “ आगताःस्म यथोद्दिष्ट ममुं देशं महर्षिणा ।  
 अयं पञ्चवटीदेश स्सौम्य ! पुष्पितपादपः ॥ २  
 सर्वत श्रार्यतां दृष्टिः कानने निपुणो ह्यसि ।  
 आश्रमः कतरस्मि न्नो देशे भवतिसम्मतः ॥ ३  
 रमते यत्र वैदेही त्व महं चैव लक्ष्मण ! ।  
 तादृशो मृग्यतां देशस्सन्निकृष्टजलाशयः ॥ ४  
 वनरामण्यकं यत्र स्थलरामण्यकं तथा ।  
 सन्निकृष्टं च यत्र स्यात्समित्पुष्पकुशोदकम् ॥ ” ५  
 एवमुक्तस्तु रामेण लक्ष्मणस्संयताञ्जलिः ।  
 सीतासमक्षं काकुत्स्थमिदं वचन मब्रवीत् ॥ ६  
 “ परवानस्मि काकुत्स्थ ! त्वयि वर्षशतं स्थिते ।  
 स्वयंतु रुचिरे देशे क्रियता मिति मां वद ॥ ” ७

- सुप्रीतस्तेन वाक्येन लक्ष्मणस्य महात्मनः ।  
विमृशत्रोचयामास देशं सर्वगुणान्वितम् ॥
- स तं रुचिर माक्रम्य देश माश्रमकर्मणि ।  
हस्तौ गृहीत्वा हस्तेन राम स्सौमित्रि मब्रवीत् ॥ ९
- “ अयं देश स्सम इश्रीमान्पुष्पितै स्तरुभि र्वृतः ।  
इहाऽश्रमपदं सौम्य ! यथावत्कर्तुमर्हसि ॥ १०
- इय मादित्यसङ्काशैः पदै स्सुरभिगन्धिभिः ।  
अदूरे दृश्यते रम्या पद्मिनी पद्मशोभिता ॥ ११
- यथाख्यातमगस्त्येन मुनिना भाविऽतात्मना ।  
इयं गोदावरी रम्या पुष्पितै स्तरुभि र्वृता ॥ १२
- हंसकारण्डवाकीर्णा चक्रवाकोपशोभिता ।  
नातिदूरे न चासन्ने मृगयूथनिपीडिता ॥ १३
- मयूरनादिता रम्याः प्रांशवो बहुकन्दराः ।  
दृश्यन्ते गिरयस्सौम्य ! फुलै स्तरुभिरावृताः ॥ १४
- सौवर्णै राजतै स्ताम्रै र्देशेदेशेच धातुभिः ।  
गवाक्षिता इवाऽभान्तिगजाः परमभक्तिभिः ॥ १५
- सालै स्तालै स्तमालैश्च खर्जूरैः पनसाम्रकैः ।  
नीवारैस्तिनिशै श्रैव पुत्रागै श्रोपशोभिताः ॥ १६
- रशोकै स्तिलकैश्चम्पकैः केतकै रपि ।  
पुष्पगुल्मलतोपेतै स्तैस्तै स्तरुभिरावृताः ॥ १७
- चन्दनैः स्पन्दनै नीपैः पर्णासै लिङ्कुचैरपि ।  
धवाश्वकर्णखदिरै इशमीकिंशुकपाटलैः ॥ १८

- इदं पुण्यामिदं मेध्य मिदं बहुमृगद्विजम् ।  
 इह वत्याम सौमित्रे ! सार्धं मेतेन पक्षिणा ॥ ” १९
- एवमुक्तस्तु रामेण लक्ष्मणः परवरिहा ।  
 अधिरेणाश्रमं भ्रातु श्रकार सुमहाबलः ॥ २०
- पर्णशालां सुविपुलां तत्र संखातमृत्तिकाम् ।  
 सुस्तम्भां मस्करैर्दीर्घैः कृतवंशां सुशोभनाम् ॥ २१
- शमीशाखाभि रास्तर्यि दृढपाशावपाशिताम् ।  
 कुशकाशशरैः पर्णै स्सुपरिच्छादितां तथा ॥ २२
- समीकृततलां रम्यां चकार लघुविक्रमः ।  
 निवासं राघवस्यार्थे प्रेक्षणीय मनुत्तमम् ॥ २३
- स गत्वा लक्ष्मण इश्रीमान्नदीं गोदावरीं तदा ।  
 स्नात्वा पद्मानि चादाय सफलः पुन रागतः ॥ २४
- ततः पुष्पबालिं कृत्वा शान्तिं च स यथाविधि ।  
 दर्शयामास रामाय तदाश्रमपदं कृतं ॥ २५
- स तं दृष्ट्वा कृतं सौम्यमाश्रमं सीतया सह ।  
 राघवः पर्णशालायां हर्षं माहारय त्परम् ॥ २६
- सुसंहृष्टः परिष्वज्य बाहुभ्यां लक्ष्मणं तदा ।  
 अतिस्निग्धं च गाढं च वचनं चेद मब्रवीत् ॥ २७
- “प्रितोऽस्मि ते महत्कर्म त्वया कृत मिदं प्रभो !  
 प्रदेयो यन्निमित्तं ते परिष्वङ्गो मया कृतः ॥ २८
- भावज्ञेन कृतज्ञेन धर्मज्ञेन च लक्ष्मण ! ।  
 त्वया पुत्रेण धर्मात्मा न संवृत्तः पिता मम” ॥ २९

एवं लक्ष्मण मुक्त्वा तु राघवो लक्ष्मिवर्धनः ।

तस्मिन्देशे बहुफले न्यवसत्सुसुखं वशी ॥

कंचित्कालं स धर्मात्मा सीतया लक्ष्मणेन च ।

अन्वास्यमानो न्यवसत्स्वर्गलोके यथाऽमरः ॥

इति श्रीमदारण्यकाण्डे पञ्चदशस्सर्गः ॥

॥ षोडशस्सर्गः ॥

वसत स्तस्य तु सुखं राघवस्य महात्मनः ।

शरद्व्यापाये हेमन्तऋतु रिष्टः प्रवर्तते ॥

स कदाचित्प्रभातयां शर्वर्यां रघुनन्दनः ।

प्रययावभिषेकार्थं रम्यां गोदावरीं नदीम् ॥

प्रहः कलशहस्तस्तं सीतया सह वीर्यवान् ।

पृष्ठतोऽनुब्रजन्भ्राता सौमित्रि रिद् मब्रवीत् ॥

“अयं स काल स्सम्प्राप्तः प्रियो यस्ते प्रियंवद ! ।

अलङ्कृतइवाभाऽति येन संवत्सरश्शुभः ॥

नीहारपरुषो लोकः पृथिवी सस्यशालिनी ।

जलान्यनुपभोग्यानि सुभगो हव्यवाहनः ॥

नवाग्रयणपूजाभिरभ्यर्च्य पितृदेवताः ।

कृताग्रयणकाः काले सन्तो विगतकल्मषाः ॥

प्राज्यकामा जनपदा स्सम्पन्नतरगोरसाः ।

विचरन्ति महीपाला यात्रास्था विजिगीषवः ॥



- सेवमाने दृढं सूर्ये दिश मन्तकसेविताम् ।  
विहीनतिलकेव स्त्री नोत्तरा दिक्प्रकाशते ॥ ८
- प्रकृत्या हिमकोशाऽऽह्यो दूरसूर्यश्च साम्प्रतम् ।  
यथार्थनामा सुव्यक्तं हिमवान्हिमवान्गिरिः ॥ ९
- अत्यन्तसुखसंचारा मध्याह्ने स्पर्शतस्सुखाः ।  
दिवसा स्सुभगादित्या इच्छायासलिलदुर्भगाः ॥ १०
- मृदुसूर्या स्सनीहाराः पटुशीता स्समारुताः ।  
शून्यारण्या हिमध्वस्ता दिवसा भान्ति साम्प्रतम् ॥ ११
- निवृत्ताकाशशयनाः पुष्यनीता हिमारुणाः ।  
शीता वृद्धतरायामा स्त्रियामा यान्ति साम्प्रतम् ॥ १२
- रविसङ्क्रान्तसौभाग्यस्तुषारारुणमण्डलः ।  
निःश्वासान्ध इवादर्शं श्रन्द्रमा न प्रकाशते ॥ १३
- ज्योत्स्नी तुषारमलिना पौर्णमास्यां न राजते ।  
सीतेव घातपश्यामा लक्ष्यते न तु शोभते ॥ १४
- प्रकृत्या शीतलस्पर्शो हिमविद्धश्च साम्प्रतम् ।  
प्रवाति पश्चिमो वायुः काले द्विगुणशीतलः ॥ १५
- बाष्पच्छन्नान्यरण्यानि यवगोधूमवन्ति च ।  
शोभन्तेऽभ्युदिते सूर्ये नदद्भिः क्रौञ्चसारसैः ॥ १६
- खर्जूरपुष्पाकृतिभिः शिशरोभिः पूर्णतण्डुलैः ।  
शोभन्ते किंचि दानम्रा इशालयः कनकप्रभाः ॥ १७
- मयूखै रुपसर्पद्भिर्हिमनीहारसंवृतैः ।  
दूर मभ्युदित स्सूर्ये इशशाङ्क इव लक्ष्यते ॥ १८

अग्राह्यवीर्यः पूर्वाह्ने मध्याह्ने स्पर्शतस्सुखः ।	
संरक्तः किञ्चि दापाण्डु रातपद्मशोभते क्षितौ ॥	१९
अवश्यायनिपातेन किञ्चित्प्रक्लिन्नशाद्वला ।	
वनानां शोभते भूमि निविष्टतरुणातपा ॥	२०
स्पृशंस्तु विमलं शीत मुदकं द्विरद स्सुखम् ।	
अत्यन्ततृषितो वन्यः प्रतिसंहरते करम् ॥	२१
एते हि समुपासीना विहगा जलचारिणः ।	
नावगाहन्ति सलिल मप्रगल्भा इवाहवम् ॥	२२
अवश्यायतमोनेद्वा नीहारतमसाऽवृताः ।	
प्रसुप्ता इव लक्ष्यन्ते विपुष्पा वनराजयः ॥	२३
बाष्पसंछन्नसलिलारुतविज्ञेयसारसाः ।	
हिमाद्रवालुकै स्तीरै स्सरितो भान्ति साम्प्रतम् ॥	२४
तुषारपतनाच्चैव मृदुत्वा द्वास्करस्यच ।	
शैत्यादगाग्रस्थमपि प्रायेण रसवज्जलम् ॥	२५
जराजर्जरितैः पद्मै शशीर्णकेसरकर्णिकैः ।	
नाल्लशेषै हिमध्वस्तैर्न भान्ति कमलाकराः ॥	२६
अस्मि स्तु पुरुषव्याघ्रः काले दुःखसमन्वितः ।	
तपश्चरति धर्मात्मा त्वद्भक्त्या भरतः पुरे ॥	२७
त्यक्त्वा राज्यं च मानं च भोगांश्च विविधान्वहून् ।	
तपस्वी नियताहार इशेते शीते महीतले ॥	२८
सोऽपि वेला मिमां नून मभिषेकार्थं मुद्यतः ।	
वृतः प्रकृतिभिर्नित्यं प्रयाति सरयूं नदीम् ॥	२९

- अत्यन्तसुखसंवृद्ध स्सुकुमारस्सुखोचितः ।  
 कथं स्वपररात्रेषु सरयू मवगाहते ॥ ३०
- पद्मपत्रेक्षणो वीरः श्यामो निरुदरो महान् ।  
 धर्मज्ञ स्सत्यवादीच ह्रीनिषेधो जितेन्द्रियः ॥ ३१
- प्रियाभिभाषी मधुरो दीर्घबाहु ररिन्दमः ।  
 संत्यज्य विविधान्भोगानार्यं सर्वात्मना श्रितः ॥ ३२
- जित स्वर्गस्तव भ्रात्रा भरतेन महात्मना ।  
 वनस्थमपि तापस्ये यस्त्वामनुविधीयते ॥ ३३
- “ न पित्र्यमनुवर्तन्ते मातृकं द्विपदा ” इति ।  
 ख्यातो लोकप्रवादोऽयं भरतेनान्यथाकृतः ॥ ३४
- भर्ता दशरथो यस्या स्साधुश्च भरतस्सुतः ।  
 कथनुसाऽम्बाकैकेयी तादृशी क्रूरशीलिनी ” ॥ ३५
- इत्येवं लक्ष्मणे वाक्यं स्नेहाद्भ्रुवति धार्मिके ।  
 परिवादं जनन्या स्तमसहन्नाघवोऽब्रवीत् ॥ ३६
- “ न तेऽम्बा मध्यमा तात ! गर्हितव्या कथंचन ।  
 ता मेवेक्ष्वाकुनाथस्य भरतस्य कथां कुरु ॥ ३७
- निश्चिताऽपि हि मे बुद्धि र्वनवासे दृढव्रता ।  
 भरतस्नेहसंतप्ता बालिशी क्रियतेपुनः ॥ ३८
- संस्मराम्यस्य वाक्यानि प्रियानि मधुराणि च ।  
 हृद्यान्यमृतकल्पानि मनःप्रह्लादनानि च ॥ ३९
- कदान्वहं समेष्यामि भरतेन महात्मना ।  
 शत्रुघ्नेनच वीरेण त्वया च रघुनन्दन ! ” ४०

इत्येवं विलपंस्तत्र प्राप्य गोदावरीं नदीम् ।

चक्रेऽभिषेकं काकुत्स्थस्सानुज स्सह सीतया ॥

४१

तर्पयित्वाऽथ सलिलै स्ते पितृन्दैवतानि च ।

स्तुवन्ति स्मोदितं सूर्यं देवताश्च समाहिताः ॥

४२

कृताभिषेक स्स रराज राम स्सीताद्वितीय स्सह लक्ष्मणेन।

कृताभिषेको गिरिराजपुत्र्या रुद्र स्सनन्दी भगवानिवेशः ॥

४३

इति श्रीमदारग्यकाण्डे षोडशस्सर्गः ॥

॥ सप्तदशस्सर्गः ॥

कृताभिषेको रामस्तु सीता सौमित्रि रेवच ।

तस्मा द्गोदावरीतीरात्ततो जग्मु स्ख माश्रमम् ॥

१

आश्रमं तमुपागम्य राघव स्सहलक्ष्मणः ।

कृत्वा पौर्वाहिकं कर्म पर्णशाला मुपागमत् ॥

२

उवास सुखित स्तत्र पूज्यमानो महर्षिभिः ।

लक्ष्मणेन सह भ्रात्रा चकार विविधाः कथाः ॥

३

स रामः पर्णशालाया मासीन स्सह सीतया ।

विरराज महाबाहु श्चित्रया चन्द्रमा इव ॥

४

तथाऽऽसीनस्य रामस्य कथासंसक्तचेतसः ।

तं देशं राक्षसी काचि दाजगाम यदृच्छया ॥

५

सातु शूर्पणखा नाम दशग्रीवस्य रक्षसः ।

भगिनी राम मासाद्य ददर्श त्रिदशोपमम् ॥

६

- सिंहोरस्कं महाबाहुं पद्मपत्रनिभेक्षणम् ।  
 आजानुबाहुं दीप्तास्य मतीव प्रियदर्शनम् ॥ ७
- गजविक्रान्तगमनं जटामण्डलधारिणम् ।  
 सुकुमारं महासत्त्वं पार्थिवव्यञ्जनान्वितम् ॥ ८
- राम मिन्दीवरश्यामं कंदर्पसदृशप्रभम् ।  
 बभूवेन्द्रोपमं दृष्ट्वा राक्षसी काममोहिता ॥ ९
- सुमुखं दुर्मुखी रामं वृत्तमध्यं महोदरी ।  
 विशालाक्षं विरूपाक्षी सुकेशं ताम्रमूर्धजा ॥ १०
- प्रीतिरूपं विरूपा सा सुस्वरं भैरवस्वरा ।  
 तरुणं दारुणा वृद्धा दक्षिणं वामभाषिणी ॥ ११
- न्यायवृत्तं सुदुर्वृत्ता प्रिय मप्रियदर्शना ।  
 शरीरजसमाविष्टा राक्षसी वाक्यमब्रवीत् ॥ १२
- “जटी तापसरूपेण सभार्यं शशरचापधृत् ।  
 आगतस्त्व मिमं देशं कथं राक्षससेवितम् ॥ १३
- किमागमनकृत्यं ते तत्त्वं माख्यातु मर्हसि ” ।  
 एवमुक्तस्तुराक्षस्या शूर्पणख्या परन्तपः ॥ १४
- ऋजुबुद्धितया सर्व माख्यातु मुपचक्रमे ।  
 अनृतं न हि रामस्य कदाचिदपि सम्मतम् ॥ १५
- विशेषेणाऽश्रमस्थस्य समीपे स्त्रीजनस्य च ।  
 “आसीद्दशरथो नाम राजा त्रिदशविक्रमः ॥ १६
- तस्याह मग्नजः पुत्रो रामो नाम जनैश्श्रुतः ।  
 भ्राताऽयं लक्ष्मणो नाम यवीयान्मा मनुव्रतः ॥ १७

- इयं भार्या च वैदेही मम सीतेति विश्रुता ।
- नियोगा तु नरेन्द्रस्य पितु र्मातुश्च यन्वितः ॥ १८
- धर्मार्थं धर्मकाङ्क्षी च वनं वस्तु मिहाऽगतः ।
- त्वां तु वेदितु मिच्छामि कथ्यतां कासि कस्य वा ? ॥ १९
- न हि तावन्मनोज्ञाङ्गी राक्षसी प्रतिभासि मे ।
- इह वा किन्निमित्तं त्व मागता ब्रूहि तत्त्वतः ” ॥ २०
- साऽब्रवी द्वघनं श्रुत्वा राक्षसी मदनादिता ।
- “ श्रयतां राम ! वक्ष्यामि तत्त्वार्थं वचनं मम ॥ २१
- अहं शूर्पणखा नाम राक्षसी कामरूपिणी ।
- अरण्यं विचरामीद मेका सर्वभयङ्करा ॥ २२
- रावणो नाम मे भ्राता बलीयान्नाक्षसेश्वरः ।
- वीरो विश्रवसः पुत्रो यदि ते श्रोत्र मागतः ॥ २३
- प्रवृद्धनिद्रश्च सदा कुम्भकर्णोमहाबलः ।
- विभषिण स्तु धर्मात्मा नतु राक्षसचेष्टितः ॥ २४
- प्रख्यातवीर्यौ च रणे भ्रातरौ खरदूषणौ ।
- तानहं समतिक्रान्ता राम ! त्वा पूर्वदर्शनात् ॥ २५
- समुपेताऽस्मि भावेन भर्तारं पुरुषोत्तमम् ।
- अहं प्रभावसम्पन्ना खच्छन्दबलगाभिनी ॥ २६
- चिराय भव मे भर्ता सीतया किं करिष्यासि ।
- विकृता च विरूपा च न चेयं सदृशी तव ॥ २७
- अहमेवानुरूपा ते भार्या रूपेण पश्य माम् ।
- इमां विरूपा मसतीं कराब्जं निर्णतोदरीम् ॥ २८

अनेन ते सह भ्रात्रा भक्षयिष्यामि मानुषीम् ।

ततः पर्वतशृङ्गाणि वनानि विविधानि च ॥

२९

पश्यंत्सह मया कान्त ! दण्डकान्विचरिष्यसि” ।

इत्येव मुक्तःकाकुत्स्थः प्रहस्य मदिरेक्षणाम् ॥

३०

इदं वचनमारेभे वक्तुं वाक्यविशारदः ।

इति श्रीमदारण्यकाण्डे सप्तदशस्सर्गः ॥

### ॥ अष्टादशस्सर्गः ॥

ततश्शूर्पणखां रामः कामपाशावपाशिताम् ।

खच्छया श्लक्ष्णया वाचा स्मितपूर्वमथाब्रवीत् ॥

१

“कृतदारोऽस्मि भवति ! भार्येयं दयिता मम ।

त्वद्विधानां तु नारीणां सुदुःखा ससपत्नता ॥

२

अनुजस्त्वेष मे भ्राता शीलवान्प्रियदर्शनः ।

श्रीमानकृतदारश्च लक्ष्मणो नाम वीर्यवान् ॥

३

अपूर्वी भार्यया चार्थी तरुणः प्रियदर्शनः ।

अनुरूपश्च ते भर्ता रूपस्यास्य भविष्यति ॥

४

एनं भज विशालाक्षि ! भर्तारं भ्रातरं मम ।

असपत्ना वरारोहे ! मेरुमर्कप्रभा यथा” ॥

५

इति रामेण सा प्रोक्ता राक्षसी काममोहिता ।

विसृज्य रामं सहसा ततो लक्ष्मण मब्रवीत् ॥

६

“अस्य रूपस्य ते युक्ता भार्याऽहं वरवर्णिनी ।

मया सह सुखं सर्वान्दण्डकान्विचरिष्यसि” ॥

७

- एव मुक्तस्तु सौमित्री राक्षस्या वाक्यकोविदः ।  
तत इशूर्पणखां स्मित्वा लक्ष्मणो युक्त मब्रवीत् ८
- “ कथं दासस्य मे दासी भार्या भवितुमिच्छसि ।  
सोऽहमार्येण परवान्भ्रात्रा कमलवर्णिनि ! ९
- समृद्धार्थस्य सिद्धार्था मुदितामलवर्णिनी ।  
आर्यस्य त्वं विशालाक्षि ! भार्या भव यवीयसी ॥ १०
- एनां विरूपामसतीं कराळां निर्णतोदरीम् ।  
भार्या वृद्धां परित्यज्य त्वामेवैष भजिष्यति ॥ ११
- कोहि रूप मिदं श्रेष्ठं संत्यज्य वरवर्णिनि ! ।  
मानुषीषु वरारोहे ! कुर्याद्भावं विचक्षणः ॥ १२
- इति सा लक्ष्मणेनोक्ता कराळा निर्णतोदरी ।  
मन्यते तद्वचस्तथ्यं परिहासाविचक्षणा ॥ १३
- सा रामं पर्णशालाया मुपविष्टं परन्तपम् ।  
सीतया सह दुर्धर्ष मब्रवीत्काममोहिता ॥ १४
- “ एनां विरूपामसतीं कराळां निर्णतोदरीम् ।  
वृद्धां भार्यामवष्टभ्य मां न त्वं बहुमन्यसे ॥ १५
- अद्येमां भक्षयिष्यामि पश्यतस्तव मानुषीम् ।  
त्वया सह चरिष्यामि निस्सपत्ना यथासुखम् ॥” १६
- इत्युक्त्वा मृगशाबाक्षी मलातसदृशेक्षणा ।  
अभ्यधावत्सुसंकुद्धा महोल्का रोहिणीमिष ॥ १७
- तां मृत्युपाशप्रतिमा मापतन्तीं महाबलः ।  
निगृह्य रामः कुपितस्ततो लक्ष्मणमब्रवीत् ॥ १८



- क्रूरैरनाथै स्सौमित्त्रे ! परिहासः कथंचन ।  
 न कार्यः पश्य वैदेहीं कथंचित्सौम्य ! जीवतीम् ॥ १९
- इमां विरूपामसती मतिमत्तां महोदरीम् ।  
 राक्षसीं पुरुषव्याघ्र ! विरूपयितु मर्हसि ॥” २०
- इत्युक्तो लक्ष्मणस्तस्याः क्रुद्धो रामस्य पार्श्वतः ।  
 उद्धृत्य खड्गं चिच्छेद कर्णनासं महाबलः ॥ २१
- निकृत्तकर्णनासातु विस्वरं सा विनद्य च ।  
 यथागतं प्रदुद्राव घोरा शूर्पणखा वनम् ॥ २२
- सा विरूपा महाघोरा राक्षसी शोणितोक्षिता ।  
 ननाद् विविधान्नादान्यथाप्रावृषि तोदयः ॥ २३
- सा विक्षरन्ती रुधिरं बहुधा घोरदर्शना ।  
 प्रगृह्य बाहू गर्जन्ती प्रविवेश महावनम् ॥ २४
- तत स्तु सा राक्षससंघसंवृतं खरं जनस्थानगतं विरूपिता ।  
 उपेत्य तं भ्रातरमुग्रदर्शनं पपात भूमौ गगनाद्यथाऽशनिः ॥ २५
- ततस्सभार्यं भयमोहमूर्छिता सलक्ष्मणं राघव मागतं वनम् ।  
 विरूपणं चात्मनि शोणितोक्षिता शशंस सर्वं भगिनी खरस्य सा ॥

इति श्रीमदारण्यकाण्डे अष्टादशस्सर्गः ॥

॥ एकोनविंशस्सर्गः ॥

तां तथा पतितां दृष्ट्वा विरूपां शोणितोक्षिताम् ।

भगिनीं क्रोधसन्तप्तः खरः पप्रच्छ राक्षसः ॥ १

- “ उत्तिष्ठ तावदाख्याहि प्रमोहं जहि संभ्रमम् ।  
व्यक्तमाख्याहि केन त्वमेवंरूपा विरूपिता ॥ २
- कः कृष्णसर्पमासीन माशीविषमनागसम् ।  
तुदत्यभिसमापन्नमङ्गुल्यग्रेण लीलया ॥ ३
- कः कालपाशमासज्य कण्ठे मोहान्नबुध्यते ।  
यस्त्वामद्य समासाद्य पीतवान्विषमुत्तमम् ॥ ४
- बलविक्रमसंपन्ना कामगा कामरूपिणी ।  
इमा मवस्थां नीता त्वं केनान्तकसमागता ॥ ५
- देवगन्धर्वभूतानामृषीणांघ महात्मनाम् ।  
कोऽयमेवं विरूपां त्वां महावीर्यश्चकारह ॥ ६
- न हि पश्याम्यहं लोके यः कुर्यान्मम विप्रियम् ।  
अन्तरेण सहस्राक्षं महेन्द्रं पाकशासनम् ॥ ७
- अद्याहं मार्गणैः प्राणानादास्ये जीवितान्तकैः ।  
सलिले क्षीरमासक्तं निष्पिबन्निव सारसः ॥ ८
- निहतस्य मया संख्ये शरसंकृत्तमर्मणः ।  
सफेनं रुधिरं रक्तं मेदिनी कस्य पास्यति ॥ ९
- कस्य पत्ररथाः कायान्मांस मुत्कृत्य संगताः ।  
प्रहृष्टा भक्षयिष्यन्ति निहतस्य मया रणे ॥ १०
- तं न देवा न गन्धर्वा न पिशाचा न राक्षसाः ।  
मयाऽपकृष्टं कृपणं शक्तास्त्रातु मिहाऽहवे ॥ ११
- उपलभ्य शनै रसंज्ञां तं मे शंसितु मर्हसि ।  
येन त्वं दुर्विनीतेन वने विक्रम्य निर्जिता ॥ ” १२

इति भ्रातुर्वचश्श्रुत्वा क्रुद्धस्यच विशेषतः ।

तत शशूर्पणखा वाक्यं सबाष्पमिद मब्रवीत् ॥ १३

“ तरुणौ रूपसंपन्नौ सुकुमारौ महाबलौ ।

पुण्डरीकविशालाक्षौ चरिक्वृष्णाजिनाम्बरौ ॥ १४

फलमूलाशनौ दान्तौ तापसौ धर्मचारिणौ ।

पुत्रौ दशरथस्यास्तां भ्रातरौ रामलक्ष्मणौ ॥ १५

गन्धर्वराजप्रतिमौ पार्थिवव्यञ्जनान्वितौ ।

देवौ वा मानुषौ वा तौ न तर्कयितु मुत्सहे ॥ १६

तरुणी रूपसंपन्ना सर्वाभरणभूषिता ।

दृष्टा तत्र मया नारी तयो र्मध्ये सुमध्यमा ॥ १७

ताभ्या मुभाभ्यां संभूय प्रमदामधिकृत्य ताम् ।

इमा मवस्थां नीताऽहं यथाऽनाथाऽसतीतथा ॥ १८

तस्या श्रानृजुवृत्ताया स्तयोश्च हतयो रहम् ।

सफेनं पातु मिच्छामि रुधिरं रणमूर्धनि ॥ १९

एष मे प्रथमः कामः कृतस्तात ! त्वया भवेत् ।

तस्या स्तयोश्च रुधिरं पिबेय मह माहवे ॥ ” २०

इति तस्यां ब्रुवाणायां चतुर्दश महाबलान् ।

व्यादिदेश खरः क्रुद्धो राक्षसानन्तकोपमान् ॥ २१

“ मानुषौ शस्त्रसंपन्नौ चरिक्वृष्णाजिनाम्बरौ ।

प्रविष्टौ दण्डकारण्यं घोरं प्रमदया सह ॥ २२

तौ हत्वा तांच दुर्वृत्तामपावर्तितु मर्हथ ।

इयं च रुधिरं तेषां भगिनी मम पास्यति ॥ २३

मनोरथोऽय मिष्टोऽस्या भगिन्या मम राक्षसाः ! ।

शीघ्रं संपाद्यतां तौ च प्रमथ्य स्वेन तेजसा ॥”

२४

इति प्रतिसमादिष्टा राक्षसास्ते चतुर्दश ।

तत्र जग्मु स्तया सार्धं घना वातेरिता यथा ॥

२५

ततस्तु ते तं समुद्रप्रतेजसं तथाऽपि तीक्ष्णप्रदरा निशाचराः ।

न शेकु रेनं सहसा प्रमर्दितुं वने द्विपादीन्निभावग्निमुत्थितम् ॥

इति श्रीमदारण्यकाण्डे एकोनविंशस्सर्गः ॥

## ॥ विंशस्सर्गः ॥

तत शूर्पणखा घोरा राघवाश्रममागता ।

रक्षसा माचक्ष्वे तौ भ्रातरौ सह सीतया ॥

१

ते रामं पर्णशालाया मुपविष्टं महाबलम् ।

ददृशु स्सीतया सार्धं वैदेह्या लक्ष्मणेन च ॥

२

तान्दृष्ट्वा राघवश्श्रीमानागतांस्तां च राक्षसीम् ।

अब्रवीद्भ्रातरं रामो लक्ष्मणं दीप्ततेजसम् ॥

३

‘मुहूर्तं भव सौमित्रे ! सीतायाः प्रत्यनन्तरः ।

इमानस्या वधिष्यामि पदवी मागतानिह ॥”

४

वाक्यमेतत्तत श्रुत्वा रामस्य विदितात्मनः ।

तथेति लक्ष्मणो वाक्यं रामस्य प्रत्यपूजयत् ॥

५

राघवोऽपि महच्चापं चामीकरविभूषितम् ।

चकार सज्यं धर्मात्मा तानि रक्षांसिःचाब्रवीत् ॥

६

- “ पुत्रौ दशरथस्यावां भ्रातरौ रामलक्ष्मणौ ।  
 प्रीवशैः सीतया सार्धं दुश्चरं दण्डकावनम् ॥ ७
- फलमूलाशनौ दान्तौ तापसौ धर्मचारिणौ ।  
 वसन्तौ दण्डकारण्ये किमर्थं मुपहिंसथ ॥ ८
- युष्मान्पापात्मकान्हन्तुं विप्रकारान्महाहवे ।  
 ऋषीणांतु नियोगेन प्राप्तोऽहं सशरायुधः ॥ ९
- तिष्ठतैवात्र संतुष्टा नोपावर्तितु मर्हथ ।  
 यदि प्राणैरिहार्थो वा निवर्तध्वं निशाचराः ! ॥ ” १०
- तस्य तद्वचनं श्रुत्वा राक्षसास्ते चतुर्दश ।  
 ऊचुर्वापि सुसंकुद्धा ब्रह्मघ्ना शूलपाणयः ॥ ११
- [संरक्तनयना घोरा रामं संरक्तलोचनम् ।  
 परुषं मधुराभाषं हृष्टा दृष्टपराक्रमम् ॥] १२
- “ क्रोध मुत्पाद्य नोभर्तु खरस्य सुमहात्मनः ।  
 त्वमेव हास्यसे प्राणानद्यास्माभिर्हतोयुधि ॥ १३
- का हि ते शक्तिरेकस्य बहूनां रणमूर्धनि ।  
 अस्माक मग्रतः स्थातुं किं पुनर्योद्धुमाहवे ॥ १४
- एहि बाहुप्रयुक्तैर्नः परिधै शूलपट्टसैः ।  
 प्राणां स्त्यक्ष्यसि वीर्यं च धनुश्च करपीडितम् ॥ ” १५
- इत्येवमुक्त्वा संक्रुद्धा राक्षसास्ते चतुर्दश ।  
 [उद्यतायुधनिखिंशा स्तावुभावभिदुद्रुवुः ॥ १६
- अभिपत्य ततो वेगात्पृष्ठतस्ते निशाचराः ।  
 परिघान्पट्टसान् शूलान्निखिंशान्हेमभूषितान् ॥] १७

चिक्षिपुस्तानि शूलानि राघवं प्रति दुर्जयम् ।	
तानि शूलानि काकुत्स्थ स्समस्तानि चतुर्दश ॥	१८
तावद्धिरेव चिच्छेद शरैः काञ्चनभूषणैः ।	
ततः पश्चान्महातेजा नाराचान् सूर्यसन्निभान् ॥	१९
जग्राह परमक्रुद्धश्चतुर्दश शिलाशितान् ।	
गृहीत्वा धनुरायम्य लक्ष्यानुद्दिश्य राक्षसान् ॥	२०
मुमोच राघवो बाणान्वज्रानिव शतक्रतुः ।	
रुक्मपुङ्खाश्च विशिखा दीप्ता हेमविभूषिताः ॥	२१
ते भित्त्वा रक्षसां वेगाद्वृक्षांसि रुधिराप्लुताः ।	
विनिष्पेतु स्तदा भूमौ न्यमज्जन्ताशनिखनाः ॥	२२
ते भिन्नहृदया भूमौ छिन्नमूला इवद्रुमाः ।	
निपेतु शोणितार्द्राङ्गा विकृता विगतासवः ॥	२३
तान् दृष्ट्वा पतितान्भूमौ राक्षसी क्रोधमूर्छिता ।	
परितस्ता पुनस्तत्र व्यसृजद्भ्रैरवखनान् ॥	२४
सा नदन्ती महानादं जवाच्छूर्पणखा पुनः ।	
उपगम्य खरं सा तु किञ्चित्संशुष्कशोणिता ॥	२५
पपात पुनरेवार्ता सनिर्यासेवसल्लकी ।	
भ्रातु स्समीपे शोकार्ता ससर्ज निनदं मुहुः ॥	२६
सस्वरं मुमुचे बाष्पं विषण्णवदना तदा ।	
निपातितान्दृश्य रणे तु राक्षसान्प्रधाविता शूर्पणखा पुन स्ततः ।	
वधं च तेषां निखिलेन रक्षसां शशंस सर्वं भगिनी खरस्य सा ॥	

## ॥ एकविंशस्सर्गः ॥

स पुनः पतितां दृष्ट्वा क्रोधाच्छूर्पणखां खरः।

उवाच व्यक्तया वाचा तामनर्थार्थं मागताम् ॥

“मया त्विदानीं शूरास्ते राक्षसा रुधिराशनाः ।

त्वत्प्रियार्थं विनिर्दिष्टाः किमर्थं रुद्यते पुनः ॥

भक्ताश्चैवानुरक्ताश्च हिताश्च मम नित्यशः ।

घ्नन्तोऽपि न निहन्तव्या न न कुर्युर्वचो मम ॥

किं मेतच्छ्रोतुं मिच्छामि कारणं यत्कृते पुनः ।

‘हा नाथेति विनदन्ती सर्पवद्भुठसि क्षितौ ॥

अनाथवद्विलपसि नाथे तु मयि संस्थिते ।

उत्तिष्ठोत्तिष्ठ मामैषी वैकुण्ठं त्यज्यतामिह ॥”

इत्येव मुक्ता दुर्धर्षा खरेण परिसान्त्विता ।

विमृज्य नयने सास्त्रे खरं भ्रातर मब्रवीत् ॥

“अस्मीदानीमहं प्राप्ता हृतश्रवणनासिका ।

शोणितौघपरिक्लिन्ना त्वयाच परिसान्त्विता ॥

प्रेषिताश्च त्वया वीर ! राक्षसास्ते चतुर्दश ।

निहन्तुं राघवं क्रोधान्मत्प्रियार्थं सलक्ष्मणम् ॥

तेतु रामेण सामर्षा इशूलपट्टसपाणयः ।

समरे निहतास्सर्वे सायकैर्मर्मभेदिभिः ॥

तान्दृष्ट्वा पतितान्भूमौ क्षणेनैव महाबलान् ।

रामस्यच महत्कर्म महां स्थासोऽभवन्मम ॥

अह मस्मि समुद्विग्ना विषण्णाच्च निशाचर ! ।	
शरणं त्वां पुनः प्राप्ता सर्वतो भयदर्शिनी ॥	११
विषादनक्राध्युषिते परित्रासोर्भिमालिनि ।	
किं मां न त्रायसे मग्नां विपुले शोकसागरे ॥	१२
एतेच निहताभूमौ रामेण निशितै शरैः ।	
येऽपि मे पदवीं प्राप्ता राक्षसाः पिशिताशनाः ॥	१३
मयि ते यद्यनुक्रोशो यदि रक्षस्सु तेषु च ।	
रामेण यदिते शक्तिस्तेजोवाऽस्ति निशाचर ! ॥	१४
दण्डकारण्यनिलयं जहि राक्षसकण्टकम् ।	
यदि रामं ममाभित्वं न त्व मद्य वधिष्यसि ॥	१५
तवैवचाग्रतः प्राणां स्त्यक्ष्यामि निरपत्रपा ।	
बुद्ध्याऽह मनुपश्यामि न त्वं रामस्य संयुगे ॥	१६
स्थातुं प्रतिमुखे शक्तस्सबलश्च महात्मनः ।	
शूरमानी न शूरस्त्वं मिथ्या रोपितविक्रमः ॥	१७
मानुषौ योन शक्तोषि हन्तुं तौ रामलक्ष्मणौ ।	
रामेण यदितेशक्तिस्तेजोवास्ति निशाचर ! ॥	१८
दण्डकारण्यनिलयं जहि तं कुलपांसन ! ।	
निस्सत्त्वस्याल्पवीर्यस्य वासस्ते कट्टिशस्त्वह ॥	१९
अपयाहि जनस्थाना च्वरित स्सहबान्धवः ।	
रामतेजोऽभिभूतो हित्वं क्षिप्रं विनशिष्यसि ॥	२०
सहि तेजस्समायुक्तो रामो दशरथात्मजः ।	
भ्राता चास्य महावीर्यो येन चास्मि विरूपिता ॥”	२१



एवं विलप्य बहुशो राक्षसी विततोदरी ।  
 कराभ्या मुदरं हत्वा रुरोद भृशदुःखिता ॥  
 [भ्रातु स्समीपे दुःखार्ता नष्टसंज्ञा बभूवह] ॥

२२

इति श्रीमदारण्यकाण्डे एकविंशस्सर्गः ॥

### ॥ द्वाविंशस्सर्गः ॥

एवमाधर्षितश्शूर इशूर्पणख्या खर स्तदा ।  
 उवाच रक्षसां मध्ये खरः खरतरं वचः ॥  
 “ तवावमानप्रभवः क्रोधोऽय मतुलो मम ।  
 न शक्यते धारयितुं लवणाम्भ इवोत्थितम् ॥  
 न रामं गणये वीर्यान्मानुषंक्षीणजीवितम् ।  
 आत्मदुश्चरितैः प्राणान्हतो योऽद्यविमोक्षयति ॥  
 बाष्पस्संह्रियता मेष संभ्रमश्च विमुच्यताम् ।  
 अहं रामं सह भ्रात्रा नयामि यमसादनम् ॥

१

२

३

४

५

६

७

८

परश्वथहतस्याद्य मन्दप्राणस्य संयुगे ।  
 रामस्य रुधिरं रक्त मुष्णं पास्यसि राक्षसि ! ॥ ”  
 सा प्रहृष्टा वच इश्रुत्वा खरस्य वदनाच्च्युतम् ।  
 प्रशंसं पुन मौख्या द्धातरं रक्षसां वरम् ॥  
 तथा परुषितः पूर्वं पुनरेव प्रशंसितः ।  
 अब्रवी दूषणं नाम खर स्सेनापतिं तदा ॥  
 चतुर्दश सहस्राणि मम चित्तानुवर्तिनाम् ।  
 रक्षसां भीमवेगानां समरे ष्वनिवर्तिनाम् ॥

- निलजीमूतवर्णानां घोरानां क्रूरकर्मणाम् ।  
 लोकहिंसाविहाराणांबलिनामुग्रतेजसाम् ॥ ९
- तेषां शार्दूलदर्पाणां महास्यानां महौजसाम् ।  
 सर्वोद्योग मुदीर्णानां रक्षसां सौम्य ! कारय ॥ १०
- उपस्थापय मे क्षिप्रं रथं सौम्य ! धनूंषि च ।  
 शरांश्चित्रांश्च खड्गांश्च शक्तीश्च विविधांश्च शिताः ॥ ११
- अग्रे निर्यातु मिच्छामिपौलस्त्यानां महात्मनाम् ।  
 वधार्थं दुर्विनीतस्य रामस्य रणकोविदः ॥” १२
- इति तस्य ब्रुवाणस्य सूर्यवर्णं महारथम् ।  
 सदश्वैश्शबलैर्युक्तं माचक्षेऽथ दूषणः ॥ १३
- तं मेरुशिखराकारं तप्तकाञ्चनभूरुहम् ।  
 हेमचक्रमसंबाधं वैडूर्यमयकूबरम् ॥ १४
- मत्स्यैःपुष्पैर्द्रुमैश्शैलैश्चन्द्रसूर्यैश्च काञ्चनैः ।  
 मङ्गलैःपक्षिसंघैश्च ताराभि रभिसंवृतम् ॥ १५
- ध्वजनिस्त्रिंशसंपन्नं किङ्किणीकविराजितम् ।  
 सदश्वयुक्तंसोऽमर्षादारुरोहखरो रथम् ॥ १६
- निशाम्य तु रथस्थं तं राक्षसाभीमविक्रमाः ।  
 तस्थुस्संपरिवार्यैनं दूषणं च महाबलम् ॥ १७
- खरस्तु तान्महेष्वासान्घोरवर्मायुधध्वजान् ।  
 ‘निर्या’तेत्यब्रवीद्दृष्ट्वा रथस्थस्सर्वराक्षसान् ॥ १८
- ततस्तद्राक्षसं सैन्यं घोरवर्मायुधध्वजम् ।  
 निर्जगाम जनस्थानान्महानादं महाजवम्

- मुद्गरैः पट्टसै इशूलै स्सुतीक्ष्णैश्च परश्वथैः ।  
 खड्गैश्चक्रैश्च हस्तस्थैः भ्राजमानैश्च तोमरैः ॥ २०
- शक्तिभिः परिघैर्घोरै रतिमात्रैश्च कार्मुकैः ।  
 गदासिमुसलैर्वज्रैर्गृहीतैर्भीमदर्शनैः ॥ २१
- राक्षसानां सुघोराणां सहस्राणि चतुर्दश ।  
 निर्यातानि जनस्थानात्खरचित्तानुवर्तिनाम् ॥ २२
- तां स्त्वभिद्रवतो दृष्ट्वा राक्षसान्भीमविक्रमान् ।  
 खरस्यापि रथः किञ्चिज्जगाम तदनन्तरम् ॥ २३
- ततस्ताञ्छबलानश्वांस्तप्तकाञ्चनभूषितान् ।  
 खरस्य मतिमाज्ञाय सारथिस्समचोदयत् ॥ २४
- स चोदितो रथ इशीघ्रं खरस्य रिपुघातिनः ।  
 शब्देनाभूरयामस दिशश्च प्रदिशस्तदा ॥ २५
- प्रवृद्धमन्युस्तु खरः खरस्वनो रिपोर्वधार्थं त्वरितो यथाऽन्तकः ।  
 अवूचुदत्सारथिमुन्नदन्वनं महाबलोमेघ इवाश्मवर्षवान् ॥ २६
- इति श्रीमदारण्यकाण्डे द्वाविंशस्सर्गः ॥

### ॥ त्रयोविंशस्सर्गः ॥

- तस्मिन् याते बले घोरमशिवं शोणितोदकम् ।  
 अभ्यवर्षन्महामेघस्तुमुलो गर्दभारुणः ॥ १
- निपेतुस्तुरगास्तस्य रथयुक्तामहाजवाः ।  
 समेपुष्पचिते देशे राजमार्गे यदृच्छया ॥ २

श्यामं रुधिरपर्यन्तं बभूव परिवेषणम् ।

अलातघक्रप्रतिमं परिगृह्य दिवाकरम् ॥ ३

ततो ध्वज मुपागम्य हेमदण्डं समुच्छ्रितम् ।

समाक्रम्य महाकाय स्तस्थौ गृध्र स्सुदारुणः ॥ ४

जनस्थानसमीपे तु समागम्य खरस्वनाः ।

विस्वरान्विविधां श्रुक्रुर्मासादा मृगपक्षिणः ॥ ५

व्याजहुश्च प्रदीप्तायां दिशि वै भैरवस्वनम् ।

अशिवं यातुधानानां शिवाघोरा महास्वनाः ॥ ६

प्रभिन्नगिरिसंकाशा स्तोयशोणितधारिणः ।

आकाशं तदनाकाशं चक्रुर्भीमा बलाहकाः ॥ ७

बभूव तिमिरं घोर मुद्धतं रोमहर्षणम् ।

दिशो वा विदिशो वापि नच व्यक्तं चकाशिरे ॥ ८

क्षतजार्द्रसवर्णाभा सन्ध्या कालं विना बभौ ।

खरस्याभिमुखा नेदु स्तदा घोरमृगाः खगाः ॥ ९

कङ्कगोमायुगृत्राश्च चुक्रुशुर्भयशंसिनः ॥

नित्याशुभकरा युद्धे शिवा घोरनिदर्शनाः ॥ १०

नेदुर्बलस्याभिमुखं ज्वालोद्गारिभि राननैः ।

कबन्धः परिघाभासो दृश्यते भास्करान्तिके ॥ ११

जग्राह सूर्यं स्वर्भानु रपर्वणि महाग्रहः ।

प्रवाति मारुत इशीघ्रं निष्प्रभोऽभू दिवाकरः ॥ १२

उत्पेतु श्रु विना रात्रिं ताराः खद्योतसप्रभाः ।

संलनिमनिविहगा नळिन्य इशुकपङ्कजाः ॥ १३

- तस्मिन्क्षणे बभूवुश्च विनापुष्पफलैर्द्रुमाः ।  
उद्धूतश्च विना वातं रेणुर्जलधरारुणः ॥ १४
- ‘वीचीकू’ चीति वाश्यन्त्यो बभूवुस्तत्र शारिकाः ।  
उल्काश्चापि सनिर्घाता निपेतुर्घोरदर्शनाः ॥ १५
- प्रचचाल मही सर्वा सशैलवनकानना ।  
खरस्य च रथस्थस्य नर्दमानस्य धीमतः ॥ १६
- प्राकम्पत भुजस्सव्यस्वरश्चास्यावसज्जत ।  
सास्त्रासंपद्यतेदृष्टिः पश्यमानस्य सर्वतः ॥ १७
- ललाटे च रुजा जाता न च मोहान्न्यवर्तत ।  
तांत्समीक्ष्य महोत्पाता नुत्थितान्मोहर्षणान् ॥ १८
- अब्रवीद्राक्षसांत्सर्वा न्प्रहसंत्स खरस्तदा ।  
“महोत्पाता निमांत्सर्वानुत्थितान्घोरदर्शनान् ॥ १९
- न चिन्तयाम्यहं वीर्या ब्रूलवान्दुर्बलानिव ।  
तारा अपि शरैस्तीक्ष्णैः पातयामि नभःस्थलात् ॥ २०
- मृत्युं मरणधर्मेण संक्रुद्धो योजयाम्यहम् ।  
राघवं तं बलोत्सिक्तं भ्रातरं चास्य लक्ष्मणम् ॥ २१
- अहत्वा सायकैस्तीक्ष्णैर्नोपावर्तितुमुत्सहे ।  
सकामा भगिनी मेऽस्तु पीत्वातु रुधिरं तयोः ॥ २२
- यन्निमित्तस्तु रामस्य लक्ष्मणस्य विपर्ययः ।  
न क्वचित्प्राप्तपूर्वो मे संयुगेषु पराजयः ॥ २३
- युष्माकमेतत्प्रत्यक्षं नानृतं कथयाम्यहम् ।  
देवराजमपि क्रुद्धो मत्तैरावतयायिनम् ॥ २४

वज्रहस्तं रणे हन्यां किंपुनस्तौ कुमानुषौ । ”	
स तस्य गर्जितं श्रुत्वा राक्षसस्य महाघमूः ॥	२५
प्रहर्ष मतुलं लेभे मृत्युपाशावपाशिता ।	
समीयुश्च महात्मानो युद्धदर्शनकाङ्क्षिणः ॥	२६
ऋषयो देवगन्धर्वाः सिद्धाश्च सह चारणैः ।	
समेत्यचोचु स्सहितास्तेऽन्योन्यं पुण्यकर्मणः ॥	२७
“ स्वास्ति गोब्राह्मणेभ्योऽस्तु लोकानां येऽभिसङ्गताः ।	
जयतां राघव स्संख्ये पौलस्त्या व्रजनीचरान् ॥	२८
चक्रहस्तो यथा युद्धे सर्वानसुरपुङ्गवान् । ”	
एतच्चान्यच्च बहुशो ब्रवाणाः परमर्षयः ॥	२९
जातकौतूहला स्तत्र विमानस्थाश्च देवताः ।	
ददृशु र्वाहिनीं तेषां राक्षसानां गतायुषाम् ॥	३०
रथेन तु खरो वेगा दुग्मसैन्यो विनिस्सृतः ।	
तं दृष्ट्वा राक्षसं भूयो राक्षसाश्च विनिस्सृताः ॥	३१
श्येनगामी पृथुग्रीवो यज्ञशत्रु विहङ्गमः ।	
दुर्जयः करवीराक्षः परुषः कालकार्मुकः ॥	३२
मेघमाली महामाली सर्पास्यो रुधिराशनः ।	
द्वादशैते महावीर्याः प्रतस्थु रभितः खरम् ॥	३३
महाकपाल स्स्थूलाक्षः प्रमार्थी त्रिशिरा स्तथा ।	
चत्वार एते सेनान्यो दूषणं पृष्ठतो ययुः ॥	३४
सा भीमवेगा समराभिकामा महाबला राक्षसवीरसेना ।	
तौ राजपुत्रौ सहसाभ्युपेता मालाग्रहाणमिव चन्द्रसूर्यौ ॥	३५

## ॥ चतुर्विंशस्सर्गः ॥

आश्रमं प्रतियातेतु खरे खरपराक्रमे ।	
ताने वौत्पातिका त्रामस्सह भ्रात्रा ददर्शह ॥	१
तानुत्पातान्महाघोरा नुत्थिता त्रोमहर्षणान् ।	
प्रजाना महितान् दृष्ट्वा वाक्यं लक्ष्मण मब्रवीत् ॥	२
“ इमान्पश्य महाबाहो ! सर्वभूतापहारिणः ।	
समुत्थितान्महोत्पातान् संहर्तुं सर्वराक्षसान् ॥	३
अमी रुधिरधारास्तु विसृजन्तः खरस्वनान् ।	
व्योम्नि मेघा विवर्तन्ते परुषा गर्दभारुणाः ॥	४
सधूमाश्च शरास्सर्वे मम युद्धाभिनन्दिनः ।	
रुक्मप्रष्टानि चापानि विवेष्टन्तेच लक्ष्मण !	५
यादृशा इह कूजन्ति पक्षिणो वनचारिणः ।	
अग्रतो नो भयं प्राप्तं संशयो जीवितस्यच ॥	६
संप्रहारस्तु सुमहान्भविष्यति न संशयः ।	
अयमाख्याति मे बाहुस्स्फुरमाणो मुहुर्मुहुः ॥	७
सन्निकर्षेतु न इशूर ! जयं शत्रोः पराजयम् ।	
सप्रभंघ प्रसन्नं च तव वक्त्रं हि लक्ष्यते ॥	८
उद्यतानां हि युद्धार्थं येषां भवति लक्ष्मण ! ।	
निष्प्रभं वदनं तेषां भवत्यायुःपरिक्षयः ॥	९
रक्षसां नर्दतां घोर इश्रूयतेच महाध्वनिः ।	
आहतानां च भेरीणां राक्षसैः क्रूरकर्मभिः ॥	१०

- अनागतविधानंतु कर्तव्यं शुभमिच्छता ।  
 आपदं शङ्कमानेन पुरुषेण विपश्चिता ॥ ११
- तस्माद्गृहीत्वा वैदेहीं शरपाणि धनुर्धरः ।  
 गुहामाश्रय शैलस्य दुर्गां पादपसंकुलाम् ॥ १२
- प्रतिकूलितु मिच्छामि न हि वाक्यमिदं त्वया ।  
 शापितो मम पादाभ्यां गम्यतां वत्स ! मा चिरम् ॥ १३
- त्वं हि शूरश्च बलवान्हन्याह्येतान्न संशयः ।  
 स्वयंतु हन्तु मिच्छामि सर्वानेव निशाचरान् ॥” १४
- एवमुक्तस्तु रामेण लक्ष्मणस्सह सीतया ।  
 शरानादाय चापं च गुहां दुर्गां समाश्रयत् ॥ १५
- तस्मिन्प्रविष्टेतु गुहां लक्ष्मणे सह सीतया ।  
 ‘हन्त ! निर्युक्त’ मित्युक्त्वा रामः कवच माविशत् ॥ १६
- सतेनाग्निनिकाशेन कवचेन विभूषितः ।  
 बभूव राम स्तिभिरे विधूमोऽग्निरिवोत्थितः ॥ १७
- सचाप मुद्यम्य महच्छरा नादाय वीर्यवान् ।  
 बभूवावस्थित स्तत्र ज्यास्वनैः पूरयन्दिशः ॥ १८
- ततो देवा स्सगन्धर्वाः सिद्धाश्च सह चारणैः ।  
 समेयुश्च महात्मानो युद्धदर्शनकाङ्क्षिणः ॥ १९
- ऋषयश्च महात्मानो लोके ब्रह्मर्षिसत्तमाः ।  
 समेत्यघोचु स्सहिता अन्योन्यं पुण्यकर्मणः ॥ २०
- “ स्वस्ति गोब्राह्मणेभ्योऽस्तु लोकानां येऽभिसंगताः ।  
 जयतां राघवो युद्धे पौलस्त्या व्रजनीचरान् ॥ २१



- चक्रहस्तो यथा युद्धे सर्वानसुरपुङ्गवान् । ”
- एवमुक्त्वा पुनः प्रोचु रालोक्य च परस्परम् ॥ २२
- “ चतुर्दश सहस्राणि रक्षसां भीमकर्मणाम् ।
- एकश्च रामो धर्मात्मा कथं युद्धं भविष्यति ॥ ” २३
- इति राजर्षय स्सिद्धास्सगणाश्च द्विजर्षभाः ।
- जातकौतूहला स्तस्थु विमानस्थाश्च देवताः ॥ २४
- आविष्टं तेजसा रामं संग्रामशिरसि स्थितम् ।
- दृष्ट्वा सर्वाणि मूतानि भयाद्विव्यथिरे तदा ॥ २५
- रूपमप्रतिमं तस्य रामस्याक्लिष्टकर्मणः ।
- बभूव रूपं क्रुद्धस्य रुद्रस्येव पिनाकिनः ॥ २६
- [इति संभाष्यमाणेतु देवगन्धर्वचारणैः ।]
- ततो गम्भीरनिर्ह्रादं वोरवर्मायुधध्वजम् ॥ २७
- अनीकं यातुधानानां समन्तात्प्रत्यदृश्यत ।
- सिंहनादं विसृजता मन्योन्य मभिगर्जताम् ॥ २८
- चापानि विष्फारयतां जृम्भतां चाप्यभीक्षणशः ।
- विप्रघुष्टस्वनानां च दुन्दुर्भीश्चापि निन्नताम् ॥ २९
- तेषां सुतुमुल इशब्दः पूरयामास तद्वनम् ।
- तेनशब्देन वित्रस्ता इश्वापदा वनचारिणः ॥ ३०
- दुद्रुवुर्यत्र निशब्दं पृष्ठतो न व्यलोकयन् ।
- धृतनानाप्रहरणं गम्भीरं सागरोपमम् ॥ ३१
- रामोऽपि चारयन् चक्षुस्सर्वतो रणपण्डितः ।
- ददर्श खरसैन्यं तद्युद्धाभिमुख मुत्थितम् ॥ ३२

वितत्यच्च धनुर्भूमिं तूण्योश्चोद्धृत्य सायकान् ।	
क्रोधमाहारयतीव्रं वधार्थं सर्वरक्षसाम् ॥	३३
दुष्प्रेक्ष्यस्सोऽभवत्क्रुद्धो युगान्ताग्निरिव ज्वलन् ।	
तं दृष्ट्वा तेजसाविष्टं प्राद्रवन्वनदेवताः ॥	३४
तस्य क्रुद्धस्य रूपं तु रामस्य ददृशे तदा ।	
दक्षस्येव क्रतुं हन्तु मुद्यतस्य पिनाकिनः ॥	३५
आविष्टं तेजसा रामं संग्रामशिरसि स्थितम् ।	
दृष्ट्वा सर्वाणि भूतानि भयार्तानि प्रदुद्रुवुः ॥	३६
तत्कार्मुकै राभरणैर्ध्वजैश्च तैर्वर्मभि श्चाग्निसमानवर्णैः ।	
चभूव सैन्यं पिशिताशनानां सूर्योदये नीलमिवाभ्रबृन्दम् ॥	३७

इति श्रीमदारण्यकाण्डे चतुर्विंशस्सर्गः ॥

॥ पञ्चविंशस्सर्गः ॥

अवष्टब्धधनुं रामं क्रुद्धंच रिपुघातिनम् ।	
ददर्शाऽश्रम मागम्य खरस्सह पुरस्सरैः ॥	१
तं दृष्ट्वा सशरंचाप मुद्यम्य खरनिस्वनम् ।	
‘रामस्याऽभिमुखं सूतं ‘चोद्यता’ मित्यचोदयत् ॥	२
सखरस्याज्ञयासूत स्तुरङ्गात्समचोदयत् ।	
यत्र रामो महाबाहुरेको धून्वन् स्थितो धनुः ॥	३
तं तु निष्पतितं दृष्ट्वा सर्वे ते रजनीचराः ।	
नर्दमाना महानादं सचिवाः पर्यवारयन् ॥	४

स तेषां यातुधानानां मध्ये रथगतः खरः ।	
बभूवमध्ये ताराणां लोहिताङ्गइवोदितः ॥	५
ततश्शरसहस्रेण राम मप्रतिमौजसम् ।	
अर्दयित्वा महानादं ननाद समरेखरः ॥	६
ततस्तं भीमधन्वानं क्रुद्धा स्सर्वे निशाचराः ।	
रामं नानाविधैश्शस्त्रै रभ्यवर्षन्त दुर्जयम् ॥	७
मुद्गरैः पट्टसैश्शूलैः प्रासैः खड्गैः परश्वथैः ।	
राक्षसास्समरै रामं निजघ्नू रोषतत्पराः ॥	८
ते वलाहकसंकाशा महानादा महौजसः ।	
अभ्यधावन्त काकुत्स्थं रथै र्वाजिभि रेव च ॥	९
गजैः पर्वतकूटाभै रामं युद्धे जिघांसवः ।	
ते रामे शरवर्षाणि व्यसृजन्नक्षसांगणाः ॥	१०
शैलेन्द्रमिव धाराभिर्वर्षमाणा वलाहकाः ।	
सतैः परिवृतो घोरै राघवो रक्षसां गणैः ॥	११
तानि मुक्तानि शस्त्राणि यातुधानैस्स राघवः ।	
प्रतिजग्राह विशिखैर्नद्योघानिव सागरः ॥	१२
सतैः प्रहरणै र्घोरै र्भिन्नगात्रो न विव्यथे ।	
रामः प्रदीप्तै र्बहुभि र्वज्रै रिव महाचलः ॥	१३
स विद्धः क्षतजादिग्धस्सर्वगात्रेषु राघवः ।	
बभूव रामस्सन्ध्याभ्रैर्दिवाकर इवावृतः ॥	१४
विषेदु र्देवगन्धर्वा स्सिद्धाश्च परमर्षयः ।	
एकं सहस्रै र्बहुभि स्तदा दृष्ट्वा समावृतम् ॥	१५

ततो राम स्सुसंकुद्धो मण्डलीकृतकार्मुकः ।	
ससर्ज विशिखान्बाणाञ्छतशोऽथ सहस्रशः ॥	१६
दुरावारान्दुर्विषहान्कालदण्डोपमान्रणे ।	
मुमोच लीलया रामः कङ्कपत्नानजिह्वगान् ॥	१७
ते शराश्शत्रुसैन्येषु मुक्ता रामेण लीलया ।	
आददू रक्षसां प्राणान्पाशाः कालकृता इव ॥	१८
भिन्वा राक्षसदेहां स्तां स्ते शरा रुधिराप्नुताः ।	
अन्तरिक्षगतारेजु दीप्ताग्निसमतेजसः ॥	१९
असंख्येयास्तु रामस्य सायकाश्चापमण्डलात् ।	
विनिष्पेतु रतीवोग्रा रक्षःप्राणापहारिणः ॥	२०
[ते रणे साङ्गदान्बाहूँत्सहस्ताभरणान् भुजान् ।	
धिच्छिदुर्विभिदुश्चापि रामचापगुणाच्च्युताः ॥]	२१
तैर्धनूषि ध्वजाग्राणि वर्माणिष शिरांसिच ।	
बाहूँत्सहस्ताभरणा नूरून्करिकरोपमान् ॥	२२
धिच्छेद राम स्समरे शतशोऽथ सहस्रशः ।	
हयान्काञ्चनसन्नाहान्रथयुक्ताँत्ससारथीन् ॥	२३
गजांश्च सगजारोहां त्सहयाँत्सादिन स्तथा ।	
पदार्ती त्समरे हत्वा ह्यनय द्यमसादनम् ॥	२४
ततो नाङ्गीकनाराचै स्तीक्ष्णाग्रैश्च विकर्णिभिः ।	
भीममार्तस्वरं चक्रु र्भिद्यमाना निशाचराः ॥	२५
तत्सैन्यं निशितै र्बाणै र्दितं मर्मभेदिभिः ।	
रामेण न सुखं लेभे शुष्कं वनमिवाग्निना ॥	२६

केचिद्धीमबलाश्शूरा इशूलान्खड्गान्परश्वथान् ।	
रामस्याभिमुखं गत्वा चिक्षिपुः परमायुधान् ॥	२७
तानि बाणैर् महाबाहु इशस्त्राण्याचार्य राघवः ।	
जहार समरे प्राणांश्चिच्छेद् च शिरोधरान् ॥	२८
ते छिन्नशिरसः पेतुश्छिन्नवर्मशरासनाः ।	
सुवर्णवातविक्षिप्त्वा जगत्यां पादपा यथा ॥	२९
अवशिष्टाश्च ये तत्र विषण्णाश्च निशाचराः ।	
खरमेवाभ्यधावन्त शरणार्थं शरार्दिताः ॥	३०
तां त्सर्वान्पुनरादाय समाश्रास्य च दूषणः ।	
अभ्यधावत काकुत्स्थं क्रुद्धो रुद्रमिवान्तकः ॥	३१
निवृत्तास्तु पुनस्सर्वे दूषणाऽश्रयनिर्भयाः ।	
राममेवाभ्यधावन्त सालतालशिलायुधाः ॥	३२
शूलमुद्गरहस्ताश्च चापहस्ता महाबलाः ।	
सृजन्त इशरवर्षाणि शस्त्रवर्षाणि संयुगे ॥	३३
द्रुमवर्षाणि मुञ्चन्त शिशलावर्षाणि राक्षसाः ।	
तद्भ्रूवाद्भुतं युद्धं तुमुलं रोमहर्षणम् ॥	३४
रामस्य च महाघोरं पुनस्तेषां च रक्षसाम् ।	
ते समन्तादतिक्रुद्धा राघवं पुन रभ्ययुः ॥	३५
तैश्च सर्वादिशो दृष्ट्वा प्रदिशश्च समावृतः ।	
राक्षसै रुद्यतप्रासै इशरवर्षाभिवर्षिभिः ॥	३६
स कृत्वा भैरवं नाद मङ्गं परमभास्वरम् ।	
संयोजयत गान्धर्वं राक्षसेषु महाबलः ॥	३७

तत इशरसहस्राणि निर्ययुश्चापमण्डलात् ।	
सर्वादशदिशो बाणै रावार्यन्त समागतैः ॥	३८
नाददानं शराघोरान्नमुञ्चन्तं शिलीमुखान् ।	
विकर्षमाणं पश्यन्ति राक्षसास्ते शरादिताः ॥	३९
शरान्धकारमाकाशमावृणोत्स दिवाकरम् ।	
बभूवावस्थितो रामः प्रवमन्निव ताञ्छरान् ॥	४०
युगपत्पतमानैश्च युगपच्च हतैर्भृशम् ।	
युगपत्पतितैश्चैव विकीर्णा वसुधाऽभवत् ॥	४१
निहताः पतिताः क्षीणाश्छिन्ना भिन्ना विदारिताः ।	
तत्र तत्र स्म दृश्यन्ते राक्षसास्ते सदस्रशः ॥	४२
सोष्णीषै रक्तमाङ्गैश्च साङ्गदैर्बाहुभिस्तथा ।	
ऊरुभर्जानुभिश्छिन्नैर्नानारूपैर्विभूषणैः	४३
हयैश्च द्विपमुख्यैश्च रथैर्भिन्नैरनेकशः ।	
चामरैर्व्यजनैश्छत्रैर्ध्वजैर्नानाविधैरपि ॥	४४
रामस्य बाणाभिहतैर्विचित्रैश्शूलपट्टसैः ।	
खड्गैः खण्डीकृतैः प्रासैर्विकीर्णैश्च परश्वथैः ॥	४५
चूर्णिताभिश्शिलाभिश्च शरैश्चित्रैरनेकशः ।	
विच्छिन्नैस्समरे भूमिर्विकीर्णाऽभूद्भयङ्करा ॥	४६

इति श्रीमदारण्यकाण्डे पञ्चविंशस्सर्गः ॥

## ॥ षड्विंशस्सर्गः ॥

दूषणस्तु स्वकं सैन्यं हन्यमानं निरीक्ष्य सः ।  
संदिदेश महाबाहु भीमवेगान्दुरासदान् ॥

१

राक्षसान्पञ्चसाहस्रांत्समरेष्वनिवर्तिनः ।  
ते शूलैः पट्टसैः खड्गैश्शिलावर्षैर्द्रुमै रपि ॥

२

शरवर्षै रविच्छिन्नं ववृषु स्तं समन्ततः ।  
स द्रुमाणां शिलानां च वर्षं प्राणहरं महत् ॥

३

प्रतिजग्राह धर्मात्मा राघव स्तीक्ष्णसायकैः ।  
प्रतिगृह्य च तद्वर्षं निमीलित इवर्षभः ॥

४

रामः क्रोधं परं भेजे वधार्थं सर्वरक्षसाम् ।  
ततः क्रोधसमाविष्टः प्रदीप्त इव तेजसा ॥

५

शरै रवाकिरत्सैन्यं सर्वतस्सहदूषणम् ।  
तत स्सेनापतिः क्रुद्धो दूषण इशत्रुदूषणः ॥

६

शरै रशनिकल्पैस्तं राघवं समवाकिरत् ।  
ततो राम स्सुसंक्रुद्धः क्षुरेणास्य महद्धनुः ॥

७

धिच्छेद समरे वीरञ्चतुर्भि श्रुतुरो हयान् ।  
हत्वा चाश्वान्शरै स्तीक्ष्णै रध्वन्द्रेण सारथेः ॥

८

शिरो जहार तद्रक्षस्त्रिभि र्विव्याथ वक्षसि ।  
सच्छिन्वधन्वा विरथो हताश्वो हतसारथिः ॥

९

जग्राह गिरिशृङ्गाभं परिघं रोमहर्षणम् ।  
वेष्टितं काञ्चनैः पट्टै र्देवसैन्यप्रमर्दनम् ॥

१०

आयसै शशङ्कुभि स्तीक्ष्णैः कीर्णं परवसोक्षितम् ।	
वज्राशनिसमस्पर्शं परगोपुरदारणम् ॥	११
तं महोरगसंकाशं प्रगृह्य परिघं रणे ।	
दूषणोऽभ्यद्रवद्रामं क्रूरकर्मा निशाचरः ॥	१२
तस्याभिपतमानस्य दूषणस्य स राघवः ।	
द्वाभ्यां शराभ्यां चिच्छेद सहस्ताभरणौ भुजौ ॥	१३
भ्रष्टस्तस्य महाकायः पपात रणमूर्धनि ।	
परिघश्छिन्नहस्तस्य शक्रध्वज इवाग्रतः ॥	१४
सकराभ्यां विकीर्णाभ्यां पपात भुवि दूषणः ।	
विषाणाभ्यां विशीर्णाभ्यां मनस्वीव महागजः ॥	१५
तं दृष्ट्वा पतितं भूमौ दूषणं निहतं रणे ।	
‘साधु सा’ ध्विति काकुत्स्थं सर्वभूतान्यपूजयन् ॥	१६
एतस्मिन्नन्तरे क्रुद्धा ह्ययं स्सेनाग्रयायिनः ।	
संहत्याभ्यद्रव त्रामं मृत्युपाशावपाशिताः ॥	१७
महाकपालः स्थूलाक्षः प्रमार्थी च महाबलः ।	
महाकपालो विपुलं शूलमुद्यम्य राक्षसः ॥	१८
स्थूलाक्षः पट्टसं गृह्य प्रमार्थीच परश्वथम् ।	
दृष्ट्वापततस्तूर्णं राघव स्सायकैश्शितैः ॥	१९
तीक्ष्णाग्रैः प्रतिजग्राह संप्राप्तानतिथीनिव ।	
महाकपालस्य शिरश्चिच्छेद परमेषुभिः ॥	२०
असंख्येयै स्तु बाणौघैः प्रममाथ प्रमाथिनम् ।	
स पपात हतो भूमौ विटपीव महाद्रुमः ॥	२१



- स्थूलाक्षस्याक्षिणी तीक्ष्णैः पूरयामास सायकैः ।  
 दूषणस्यानुगान्पञ्च साहस्रान्कुपितः क्षणात् ॥ २२
- बाणौघैःपञ्चसाहस्रै रनयद्यमसादनम् ।  
 दूषणं निहतं दृष्ट्वा तस्य चैव पदानुगान् ॥ २३
- व्यादिदेश खरः क्रुद्ध स्सेनाध्यक्षान्महाबलान् ।  
 “अयं विनिहत स्संख्ये दूषण स्सपदानुगः ॥ २४
- महत्या सेनया सार्धं युद्धा रामं कुमानुषम् ।  
 शस्त्रैर्नानाविधाकारैर्हनध्वं सर्वराक्षसाः ! ॥” २५
- एवमुक्त्वा खरः क्रुद्धो राम मेवाभिदुद्रुवे ।  
 श्येनगामी पुथुग्रीवो यज्ञशत्रुर्विहङ्गमः ॥ २६
- दुर्जयःकरवीराक्षो परुषः कालकार्मुकः ।  
 मेघमाली महामाली सर्पास्यो रुधिराशनः ॥ २७
- द्वादशैते महावीर्या बलाध्यक्षास्ससैनिकाः ।  
 राम मेवाभ्यवर्तन्त विसृजन्तश्शरोत्तमान् ॥ २८
- ततः पावकसंकाशैर्हेमवज्रविभूषितैः ।  
 जघान शेषं तेजस्वी तस्य सैन्यस्य सायकैः ॥ २९
- ते रुक्मपुङ्खा विशिखा स्सधूमा इव पावकाः ।  
 निजघ्नुस्तानि रक्षांसि वज्रा इव महाद्रुमान् ॥ ३०
- रक्षसां नु शतं राम इशतेनैकेन कर्णिना ।  
 सहस्रं च सहस्रेण जघान रणमूर्धनि ॥ ३१
- तैर्भिन्नवर्माभरणा श्लिन्ना भग्नशरासनाः ।  
 निपेतु इशोणितादिग्धा धरण्यां रजनीचराः ॥ ३२

तै मुक्तकेशै स्समरे पतितै शोणितोक्षितैः ।	
आस्तीर्णा वसुधा कृत्स्ना महावेदिः कुशैरिव ॥	३३
क्षणेन तु महाघोरं वनं निहतराक्षसम् ।	
बभूव निरयप्रख्यं मांसशोणितकर्दमम् ॥	३४
चतुर्दश सहस्राणि रक्षसां भीमकर्मणाम् ।	
हतान्येकेन रामेण मानुषेण पदातिना ॥	३५
तस्य सैन्यस्य सर्वस्य खरशेषो महारथः ।	
राक्षसस्त्रिशिरा श्रैव राम श्र रिपुसूदनः ॥	३६
शेषा हता महासत्त्वा राक्षसा रणमूर्धनि ।	
घोरादुर्विषहा सर्वे लक्ष्मणस्याग्रजेन ते ॥	३७
तत स्तु तद्भूमिबलं महाहवे समीक्ष्य रामेण हतं बलीयसा ।	
रथेन रामं महता खर स्तदा समाससादेन्द्र इवोद्यताशनिः ॥	३८

इति श्रीमदारण्यकाण्डे षड्विंशत्सर्गः ॥

॥ सप्तविंशत्सर्गः ॥

खरं तु रामाभिमुखं प्रयान्तं वाहिनीपतिः ।	
राक्षस स्त्रिशिरानाम सन्निपत्येदमब्रवीत् ॥	१
मां नियोजय विक्रान्त ! सन्निवर्तय साहसात् ।	
पश्य रामं महाबाहुं संयुगे विनिपातितम् ॥	२
प्रतिजानामि ते सत्य मायुधं चाहमालभे ।	
यथा रामं वधिष्यामि वधार्हं सर्वरक्षसाम् ॥	३

- ‘ अहं वास्य रणे मृत्यु रेषवा समरे मम ’ । ४
- विनिवृत्य रणोत्साहान्मुहूर्ते प्राश्रिको भव ॥ ५
- प्रहृष्टो वा हते रामे जनस्थानं प्रयास्यसि । ५
- मयिव निहते रामं संयुगायोपयास्यसि ॥ ” ५
- खरस्त्रिशिरसा तेन मृत्युलोभात्प्रसादितः । ५
- [युद्धश्रद्धां परित्यज्य युद्धाय समचोदयत् ॥] ६
- ‘ गच्छ यु’ध्येत्यनुज्ञातो राघवाभिमुखो ययौ । ६
- त्रिशिराश्च रथेनैव वाजियुक्तेन भास्वता ॥ ७
- अभ्यद्रवद्रणे रामं त्रिशृङ्गैव पर्वतः । ७
- शरधारासमुहांत्स महामेघ इवोत्सृजन् ॥ ८
- व्यसृजत्सदृशं नादं जलार्द्रस्य तु दुन्दुभेः । ८
- आगच्छन्तं त्रिशिरसं राक्षसं प्रेक्ष्य राघवः ॥ ९
- धनुषा प्रतिजग्राह विधून्वन्सायकान् शिताम् । ९
- स संप्रहारस्तुमुलो रामत्रिशिरसोर्महान् ॥ १०
- बभूवातीव बालिनो सिंसहकुञ्जरयोरिव । १०
- तत स्त्रिशिरसा बाणैर्ललाटे ताडित स्त्रिभिः ॥ ११
- अमर्षी कुपितो रामस्संरब्धमिद मत्रवीत् । ११
- “ अहो विक्रमशूरस्य राक्षसस्येदृशं बलम् ॥ १२
- पुष्पै रिव शरै र्यस्य ललाटेऽस्मिन्परिक्षितः । १२
- ममापि प्रतिगृह्णीष्व शरांश्चापगुणाच्च्युतान् ॥ ” १३
- एवमुक्त्वा तु संरब्ध इशरा नाशीविषोपमान् । १३
- त्रिशिरो वक्षसि क्रुद्धो निजघान चतुर्दश ॥ १४

चतुर्भि स्तुरगानस्य शरै स्सन्नतपर्वभिः ।	
न्यपातयत तेजस्वी चतुरस्तस्य वाजिनः ॥	१५
अष्टभिःसायकै स्सूतं रथोपस्थे न्यपातयत् ।	
रामश्चिच्छेद बाणेन ध्वजं चास्य समुच्छ्रितम् ॥	१६
ततो हतरथात्तस्मा दुत्पतन्तं निशाचरम् ।	
बिभेद रामस्तं बाणैर्हृदये सोऽभवज्जडः ॥	१७
सायकैश्चाप्रमेयात्मा सामर्षस्तस्य रक्षसः ।	
शिरांस्यपातयद्रामो वेगवद्भि स्त्रिभिश्शितैः ॥	१८
स भूमौ रुधिरोद्गारी रामबाणाभिपीडितः ।	
न्यपतत्पतितैः पूर्वं स्वशिरोभिर्निशाचरः ॥	१९
हतशेषा स्ततो भग्ना राक्षसाः खरसंश्रयाः ।	
द्रवन्ति स्म नतिष्ठन्ति व्याघ्रवस्ता मृगा इव ॥	२०
तान्खरो द्रवतो दृष्ट्वा निवर्त्य रुषितस्त्वयम् ।	
राममेवाभिदुद्राव राहुश्चन्द्रमसं यथा ॥	२१

इति श्रीमदारण्यकाण्डे सप्तविंशस्सर्गः ॥

॥ अष्टाविंशस्सर्गः ॥

निहतं दूषणं दृष्ट्वा रणे विशिरसा सह ।	
खरस्याप्यभवत्त्रासो दृष्ट्वा रामस्य विक्रमम् ॥	१
सदृष्ट्वा राक्षसं सैन्य मविषह्यं महाबलः ।	
हतमेकेन रामेण त्रिशिरोदूषणावपि ॥	२

तद्वलं हतभूयिष्ठं विमनाः प्रेक्ष्य राक्षसः ।	
आससाद खरो रामं नमुचिर्वासवं यथा ॥	३
विकृष्य बलवच्चापं नाराघान्नक्तभोजनान् ।	
खरश्चिक्षेप रामाय क्रुद्धानाशीविषानिव ॥	४
ज्यां विधून्वंत्सुबहुशशिक्षयास्त्राणि दर्शयन् ।	
घकार समरे मार्गाञ्छरै रथगतः खरः ॥	५
ससर्वाश्च दिशोबाणैः प्रदिशश्च महारथः ।	
पूरयामास तं दृष्ट्वा रामोऽपि सुमहद्वनुः ॥	६
ससायकैर्दुर्विषहैस्सस्फुलिङ्गैरिवाग्निभिः ।	
नभश्चकाराविवरं पर्जन्य इव वृष्टिभिः ॥	७
तद्वभूव शितैर्बाणैः खररामविसर्जितैः ।	
पर्याकाशमनाकाशं सर्वतश्शरसंकुलम् ॥	८
शरजालावृतस्सूर्यो न तदा स्म प्रकाशते ।	
अन्योन्यवधसंरम्भादुभयोः संप्रयुध्यतोः ॥	९
ततो नाळीकनाराचैस्तीक्ष्णाग्रैश्च विकर्णिभिः ।	
आजघान खरो रामं तोत्रैरिव महाद्विपम् ॥	१०
तं रथस्थं धनुष्पाणिं राक्षसं पर्यवस्थितम् ।	
ददृशुस्सर्वभूतानि पाशहस्तमिवान्तकम् ॥	११
हन्तारं सर्वसैन्यस्य पौरुषे पर्यवस्थितम् ।	
परिश्रान्तं महासत्त्वं मेने रामं खरस्तदा ॥	१२
तं सिंहमिव विक्रान्तं सिंहविक्रान्तगामिनम् ।	
दृष्ट्वा नोद्विजते रामस्सिंहः क्षुद्रमृगं यथा ॥	१३

- ततस्सूर्यनिकाशेन रथेन महता खरः ।  
 आससाद रणे रामं पतङ्ग इव पावकम् ॥ १४
- ततोऽस्य सशरं चापं मुष्टिदेशे महात्मनः ।  
 खरश्चिच्छेद रामस्य दर्शयन्पाणिलाघवम् ॥ १५
- स पुनस्त्वपरांत्सप्त शरानादाय वर्मणि ।  
 निजघान खरः क्रुद्ध इशक्रासनिसमप्रभान् ॥ १६
- ततस्तत्प्रहतं बाणैः खरमुक्तैस्सुपर्वभिः ।  
 पपात कवचं भूमौ रामस्यादित्यवर्चसः ॥ १७
- ततश्शरसहस्रेण राममप्रतिमौजसम् ।  
 अर्दयित्वा महानादं ननाद समरे खरः ॥ १८
- सशरै रर्षितः क्रुद्ध स्सर्वगात्रेषु राघवः ।  
 रराज समरे रामो विधूमोऽग्निरिव ज्वलन् ॥ १९
- ततो गम्भीरनिर्ह्रादं राम इशत्रुनिबर्हणः ।  
 घकारान्ताय सरिपोस्सज्यमन्यन्महद्वनुः ॥ २०
- सुमहद्वैष्णवं यत्तदतिसृष्टं महर्षिणा ।  
 वरंतद्वनुरुद्यम्य खरं समभिधावत ॥ २१
- ततः कनकपुङ्खैस्तु शरै स्सन्नतपर्वभिः ।  
 बिभेद रामस्संक्रुद्धः खरस्य समरे ध्वजम् ॥ २२
- स दर्शनीयो बहुधा विकीर्णः काञ्चनध्वजः ।  
 जगाम धरणीं सूर्यो देवतानामिवाज्ञया ॥ २३
- तं घतुर्भिः खरः क्रुद्धो रामं गात्रेषु मार्गणैः ।  
 विव्याथ युधि मर्मज्ञो मातङ्गमिव तोमरैः ॥ २४

स रामो बहुभिर्बाणैः खरकार्मुकनिस्तृतैः ।	
विद्रो रुधिरसिक्ताङ्गो बभूव रुषितो भृशम् ॥	२५
स धनु र्धन्विनां श्रेष्ठः प्रगृह्य परमाहवे ।	
मुमोच परमेष्वासषट्छरानभिलक्षितान् ॥	२६
शिरस्येकेन बाणेन द्वाभ्यां बाह्वोरथार्दयत् ।	
त्रिभिश्चन्द्रार्धवक्रैश्च वक्षस्यभिजघानह ॥	२७
ततः पश्चान्महातेजा नाराचान्भास्करोपमान् ।	
जिघांसू राक्षसं क्रुद्धस्त्रयोदश समाददे ॥	२८
ततोऽस्य युगमेकेन चतुर्भिश्चतुरो हयान् ।	
षष्ठेन तु शिरस्संख्ये खरस्य रथसारथेः ॥	२९
त्रिभिस्त्रिवेणुं बलवान्द्वाभ्या मक्षं महाबलः ।	
द्वादशेन तु बाणेन खरस्य सशरं धनुः ॥	३०
छित्त्वा वज्रनिकाशेन राघवः प्रहसन्निव ।	
त्रयोदशेनेन्द्रसमो बिभेद समरे खरम् ॥	३१
प्रभग्नधन्वा विरथो हताश्वो हतसारथिः ।	
गदापाणि रवपुत्य तस्थौ भूमौ खरस्तदा ॥	३२
तत्कर्म रामस्य महारथस्य समेत्य देवाश्च महर्षयश्च ।	
अभूजयन्प्राञ्जलयः पुद्गुष्टा स्तदा विमानाग्रगता स्समेताः ॥	३३

इति श्रीमदारण्यकाण्डे अष्टाविंशत्सर्गः ॥

## ॥ एकोनत्रिंशत्सर्गः ॥

- खरंतु विरथं रामो गदापाणि मवस्थितम् ।  
 मृदुपूर्वं महातेजाः परुषं वाक्यमब्रवीत् ॥ १
- “ गजाश्वरथसंबाधे बले महति तिष्ठता ।  
 कृतं सुदारुणं कर्म सर्वलोकजुगुप्सितम् ॥ २
- उद्वेजनीयो भूतानां नृशंसः पापकर्मकृत् ।  
 त्रयाणामपि लोकाना मीश्वरोऽपि न तिष्ठति ॥ ३
- कर्म लोकविरुद्धं तु कुर्वाणं क्षणदाघर ! ।  
 तीक्ष्णं सर्वजनो हन्ति सर्पं दुष्टमिवागतम् ॥ ४
- लोभात्पापानि कुर्वाणः कामा द्वायो न बुध्यते ।  
 भ्रष्टः पश्यति तस्यान्तं ब्राह्मणी करकादिव ॥ ५
- वसतो दण्डकारण्ये तापसान्धर्मचारिणः ।  
 किन्तु हत्वा महाभागान्फलं प्राप्स्यसि राक्षस ! ॥ ६
- न चिरं पापकर्माणः क्रूरा लोकजुगुप्सिताः ।  
 ऐश्वर्यं प्राप्य तिष्ठन्ति शीर्णमूला इव द्रुमाः ॥ ७
- अवश्यं लभते जन्तुः फलं पापस्य कर्मणः ।  
 घोरं पर्यागते काले द्रुमाः पुष्पमिवातवम् ॥ ८
- न चिरात्प्राप्यते लोके पापानां कर्मणां फलम् ।  
 सविषाणामिवान्नानां भुक्तानां क्षणदाघर ! ॥ ९
- पापमाचरतां घोरं लोकस्याप्रियमिच्छताम् ।  
 अह मासादितो राज्ञा प्राणान्हन्तुं निशाचर ! ॥ १०



- अद्यहित्वां मया मुक्ता इशराः काञ्चनभूषणाः ।  
विदार्य निपतिष्यन्ति बल्मीकमिव पन्नगाः ॥ ११
- ये त्वया दण्डकारण्ये भक्षिता धर्मचारिणः ।  
तानद्य निहत स्सद्भ्ये ससैन्योऽनुगामिष्यसि ॥ १२
- अद्य त्वां निहतं बाणैः पश्यन्तु परमर्षयः ।  
निरयस्थं विमानस्था ये त्वया हिंसिताः पुरा ॥ १३
- प्रहरत्वं यथाकामं कुरु यत्नं कुलाधम ! ।  
अद्य ते पातयिष्यामि शिरस्तालफलं यथा ॥ ” १४
- एवमुक्तस्तु रामेण क्रुद्धस्संरक्तलोचनः ।  
प्रत्युवाच खरो रामं प्रहसन्क्रोधमूर्च्छितः ॥ १५
- “ प्राकृतान्नाक्षसान् हत्वा युद्धे दशरथात्मज ! ।  
आत्मना कथ मात्मान मप्रशस्यं प्रशंससि ॥ १६
- विक्रान्ता बलवन्तो वा ये भवन्ति नरर्षभः ।  
कथयन्ति न ते किञ्चि तेजसा स्वेन गर्विताः ॥ १७
- प्राकृता स्त्वकृतात्मानो लोके क्षत्रियपांसनाः ।  
निरर्थकं विकथन्ते यथा राम ! विकथसे ॥ १८
- कुलं व्यपदिशन्वीर स्समरे कोऽभिधास्यति ।  
मृत्युकाले हि संप्राप्ते स्वयमप्रस्तवे स्तवम् ॥ १९
- सर्वथैव लघुत्वं ते कथनेन विदर्शितम् ।  
सुवर्णप्रतिरूपेण तप्तेनेव कुशाग्निना ॥ २०
- न तु मा मिह तिष्ठन्तं पश्यासि त्वं गदाधरम् ।  
धराधरमिवाकम्प्यं पर्वतं धातुभिश्चितम् ॥ २१

- पर्याप्तोऽहंगदापाणि हन्तुं प्राणान्रणे तव ।  
 बयाणामपि लोकानां पाशहस्तइवान्तकः ॥ २२
- कामं बह्वपि वक्तव्यं त्वयि वक्ष्यामि न त्वहम् ।  
 अस्तंगच्छेद्वि सविता युद्धविघ्नस्ततो भवेत् ॥ २३
- चतुर्दश सहस्राणि राक्षसानां हतानि ते ।  
 त्वद्विनाशात्करोम्येषां तेषा मश्रुप्रमार्जनम् ॥ ” २४
- इत्युक्त्वा परमक्रुद्धस्तां गदां परमाङ्गदः ।  
 खरश्चिक्षेप रामाय प्रदीप्तामशनिं यथा ॥ २५
- खरबाहुप्रमुक्ता सा प्रदीप्ता महती गदा ।  
 भस्मवृक्षांश्च गुल्मांश्च कृत्वाऽगा तत्समीपतः ॥ २६
- ता मापतन्तीं ज्वलितां मृत्युपाशोपमां गदाम् ।  
 अन्तरिक्षगतां रामश्चिच्छेद बहुधा शरैः ॥ २७
- साविकिर्णा शरैर्भग्ना पपात धरणीतले ।  
 गदा मन्त्रौषधबलैर्व्याळीव विनिपातिता ॥ २८

इति श्रीमदारण्यकाण्डे एकोनत्रिंशत्सर्गः ॥

॥ त्रिंशत्सर्गः ॥

- भित्त्वातु तां गदां बाणै राघवो धर्मवत्सलः ।  
 स्मयमानःखरं वाक्यं संरब्ध मिद मब्रवीत् ॥ १
- “ एतत्ते बलसर्वस्वं दर्शितं राक्षसाधम ! ।  
 शक्तिहीनतरो मत्तो वृथात्व मवगर्जसि ॥ २

- एषा बाणविनिर्भिन्ना गदा भूमितलं गता ।  
 अभिधानप्रगल्भस्य तव प्रत्यर्थिघातिनी ॥ ३
- यत्त्वयोक्तं विनष्टाना मह मश्रुप्रमार्जनम् ।  
 “राक्षसानां करो” मीति मिथ्या तदपि ते वचः ॥ ४
- नीचस्य क्षुद्रशीलस्य मिथ्यावृत्तस्य रक्षसः ।  
 प्राणानपहरिष्यामि गरुत्मानमृतं यथा ॥ ५
- अद्य ते च्छिन्नकण्ठस्य फेनबुद्बुदभूषितम् ।  
 विदारितस्य मद्वाणैर्मही पास्यति शोणितम् ॥ ६
- पांसुरूषितसर्वाङ्गस्त्रस्तन्यस्तभुजद्वयः ।  
 स्वप्स्यसे गां समालिङ्ग्य दुर्लभां प्रमदामिव ॥ ७
- प्रवृद्धनिद्रे शयिते त्वयि राक्षसपांसने ।  
 भविष्यन्त्य शरण्यानां शरण्या दण्डका इमे ॥ ८
- जनस्थाने हतस्थाने तव राक्षस ! मच्छरैः ।  
 निर्भया विचरिष्यन्ति सर्वतो मुनयो वने ॥ ९
- अद्य विप्रसरिष्यन्ति राक्षस्यो हतबान्धवाः ।  
 बाष्पाद्रवदना दीना भयादन्यभयावहाः ॥ १०
- अद्यशोकरसज्ञा स्ता भविष्यन्ति निरर्थकाः ।  
 अनुरूपकुलाः पत्न्यो यासां त्वं पतिरीदृशः ॥ ११
- नृशंस ! नीच ! क्षुद्रात्म ! न्नित्यं ब्राह्मणकण्टक ! ।  
 यत्कृते शङ्कितै रग्नौ मुनिभिः पात्यते हविः ॥ ” १२
- तमेव मभिसंरब्धं ब्रुवाणं राघवं रणे ।  
 खरो निर्भर्त्सयामास रोषात्खरतरस्वनः ॥ १३

“ दृढं खल्ववलिप्तोऽसि भयेष्वपि च निर्भयः ।	
वाच्यावाच्यं ततो हि त्वं मृत्युवश्यो न बुध्यसे ॥	१४
कालपाशपरिक्षिप्ता भवन्ति पुरुषा हि ये ।	
कार्याकार्यं न जानन्ति ते निरस्य षडिन्द्रियाः ॥ ”	१५
एव मुक्त्वा ततो राम सरुध्य भ्रुकुटां ततः ।	
स ददर्श महासालमविदूरे निशाचरः ॥	१६
रणे प्रहरणस्यार्थे सर्वतो ह्यवलोकयन् ।	
स त मुत्पाटयामास संदश्य दशनच्छदम् ॥	१७
तं समुत्क्षिप्य बाहुभ्यां विनद्य च महाबलः ।	
राम मुद्दिश्य चिक्षेप ‘हत स्त्व’ मिति चाब्रवीत् ॥	१८
तमापतन्तं बाणौघैश्छित्त्वा रामः प्रतापवान् ।	
रोषमाहारयत्तीव्रं निहन्तुं समरे खरम् ॥	१९
जातस्वेद स्ततो रामो रोषाद्रक्तान्तलोचनः ।	
निर्विभेद सहस्रेण बाणानां समरे खरम् ॥	२०
तस्य बाणान्तराद्रक्तं बहु सुस्राव फेनिलन् ।	
गिरेः प्रस्रवणस्येव तोयधारापरिस्रवः ॥	२१
विह्वल स्सकृतो बाणैः खरो रामेण संयुगे ।	
मत्तो रुधिरगन्धेन तमेवाभ्यद्रवद्दतम् ॥	२२
तमापतन्तं संरब्धं कृतास्त्रो रुधिराप्लुतम् ।	
अपासर्पत्प्रतिपदं किञ्चित्स्वरितविक्रमः ॥	२३
ततः पावकसंकाशं वधाय समरे शरम् ।	
खरस्य रामो जग्राह ब्रह्मदण्डमिवापरम् ॥	२४

स तं दत्तं मघवता सुरराजेन धीमता ।	
संदधे चापि धर्मात्मा मुमोघ च खरं प्रति ॥	२५
स विमुक्तो महाबाणो निर्घातसमनिखनः ।	
रामेण धनु रायम्य खरस्योरसि चापतत् ॥	२६
स पपात खरो भूमौ दह्यमान इशरामिना ।	
रुद्रेणेव विनिर्दग्ध इश्वेतारण्ये यथाऽन्तकः ॥	२७
स वृत्र इव वज्रेण फेनेन नमुचि र्यथा ।	
बलोवेन्द्राशनिहतो निपपात हतःखरः ॥	२८
ततोराजर्षय स्सर्वे सङ्गताः परमर्षयः ।	
सभाज्य मुदिता राममिदं वचनमब्रुवम् ॥	२९
एतदर्थं महातेजा महेन्द्रः पाकशासनः ।	
शरभङ्गाश्रमं पुण्यमाजगाम पुरन्दरः ॥	३०
आनीत स्त्व मिमं देश मुपायेन महर्षिभिः ।	
एषां वधार्थं क्रूराणां रक्षसां पापकर्मणाम् ॥	३१
तदिदं नः कृतं कार्यं त्वया दशरथाऽत्मज ! ।	
सुखं धर्मं चरिष्यन्ति दण्डकेषु महर्षयः ॥”	३२
एतस्मिन्नन्तरे देवाश्चारणैस्सह सङ्गताः ।	
दुन्दुर्भीश्चापि निन्नन्तः पुष्पवर्षं समन्ततः ॥	३३
रामस्योपरि संहृष्टा ववृपुर्विस्मिता स्तदा ।	
“ अर्धाधिकमुहूर्तेन रामेण निशितै इशरैः ॥	३४
चतुर्दश सहस्राणि रक्षसां भीमकर्मणाम् ।	
खरदूषणमुख्यानां निहतानि महाहवे ॥	३५

अहो ! वत ! महत्कर्म रामस्य विदितात्मनः ।	
अहो वीर्यं महो ! दाक्ष्यं विष्णो रिव हि दृश्यते ॥ ”	३६
इत्येवमुक्त्वा ते सर्वे ययुर्देवा यथागतम् ।	
एतस्मिन्नन्तरे वीरो लक्ष्मणस्सहस्रीतया ॥	३७
गिरिदुर्गा द्विनिष्क्रम्य संविवेशाश्रमं सुखी ।	
ततो रामस्तु विजयी पूज्यमानो महर्षिभिः ॥	३८
प्रविवेशाश्रमं वीरो लक्ष्मणेनाभिरूजितः ।	
तं दृष्ट्वा शत्रुहन्तारं महर्षीणां सुखावहम् ॥	३९
बभूव हृष्टा वैदेही भर्तारं परिष्वजे ।	
मुदा परमया युक्ता दृष्ट्वा रक्षोगणान्हतान् ॥	४०
रामं चैवाव्यथं दृष्ट्वा तुतोष जनकात्मजा ।	
ततस्तु तं राक्षससंघमर्दनं सभाज्यमानं मुदितैर्महर्षिभिः ।	
पुनः परिष्वज्य शशिप्रभानना बभूव हृष्टा जनकात्मजा तदा	४१

इति श्रीमदारण्यकाण्डे त्रिंशत्सर्गः ॥

॥ एकत्रिंशत्सर्गः ॥

स्वरमाण स्ततो गत्वा जनस्थानादकम्पनः ।	
प्रविश्य लङ्कां वेगेन रावणं वाक्यमब्रवीत् ॥	१
“ जनस्थानस्थिता राजन् ! राक्षसा बहवो हताः ।	
खरश्च निहतस्सङ्कथे कथंचिदहमागतः ॥ ”	२
एव मुक्तो दशग्रीवः क्रुद्धस्संरक्तलोचनः ।	
अकम्पनमुवाचेदं निर्दहन्निव चक्षुषा ॥	३

- “केन रम्यं जनस्थानं हतं मम परासुना ।  
कोहि सर्वेषु लोकेषु गतिं चाधिगमिष्यति ॥ ४
- नहि मे विप्रियं कृत्वा शक्यं मघवता सुखम् ।  
प्राप्तुं वैश्रवणेनापि न यमेन न विष्णुना ॥ ५
- कालस्य चाप्यहं कालो दहेयमपि पावकम् ।  
मृत्युं मरणधर्मेण संयोजयितुमुत्सहे ॥ ६
- दहेयमपि संक्रुद्धस्तेजसाऽऽदित्यपावकौ ।  
वातस्य त्रसा वेगं निहन्तुमहमुत्सहे ॥” ७
- तथा क्रुद्धं दशग्रीवं कृताञ्जलिरकम्पनः ।  
भयात्संदिग्धया वाचा रावणं याचतेऽभयम् ॥ ८
- दशग्रीवोऽभयं तस्मै प्रददौ रक्षसां वरः ।  
सविस्रन्धोऽब्रवीद्वाक्य मसंदिग्धमकम्पनः ॥ ९
- “पुत्रो दशरथस्यास्ति सिंहसंहननो युवा ।  
रामो नाम वृषस्कन्धो वृत्तायतमहाभुजः ॥ १०
- वीरः पृथुयशा इश्रीमानतुल्यबलविक्रमः ।  
हतं तेन जनस्थानं खरश्च सहदूषणः ॥” ११
- अकम्पनवचश्श्रुत्वा रावणो राक्षसाधिपः ।  
नागेन्द्र इव निःश्वस्य वचनं चेदमब्रवीत् ॥ १२
- ससुरेन्द्रेण संयुक्तो रामस्सर्वामरै स्सह ।  
उपयातो जनस्थानं ब्रूहि कञ्चिदकम्पन ! ॥” १३
- रावणस्य पुनर्वाक्यं निशम्य तदकम्पनः ।  
आचचक्षे बलं तस्य विक्रमंच महात्मनः ॥ १४

रामो नाम महातेजा श्रेष्ठस्सर्वधनुष्मताम् ।	
दिव्यास्त्रगुणसंपन्नः पुरन्दरसमो युधि ॥	१५
तस्यानुरूपो बलवान् रक्ताक्षो दुन्दुभिस्वनः ।	
कनीयान् लक्ष्मणो नाम भ्राता शशिनिभाननः ॥	१६
स तेन सह संयुक्तः पावकेनानिलो यथा ।	
श्रीमान्राजवरस्तेन जनस्थानं निपातितम् ॥	१७
नैव देवा महात्मानो नात्र कार्या विचारणा ।	
क्षरा रामेण तूत्सृष्टारुक्मपुङ्खाः पतत्रिणः ॥	१८
सर्पाः पञ्चानना भूत्वा भक्षयन्तिस्म राक्षसात् ।	
येन येन च गच्छन्ति राक्षसा भयकर्षिताः ॥	१९
तेन तेन स्म पश्यन्ति राममेवाग्रतः स्थितम् ।	
इत्थं विनाशितं तेन जनस्थानं तवानघ ! ॥	२०
अकम्पनवचश्रुत्वा रावणो वाक्य मत्रवीत् ।	
“जनस्थानं गमिष्यामि हन्तुं रामं सलक्ष्मणम् ॥”	२१
अथैवमुक्ते वचने प्रोवाचेदमकम्पनः ।	
शृणु राज ! न्यथावृत्तं रामस्य बलपौरुषम् ॥	२२
“असाध्यःकुपितो रामो विक्रमेण महायशाः ।	
आपगायास्सुपूर्णाया वेगं परिहरेच्छरैः ॥	२३
सतारग्रहनक्षत्रं नभश्चाप्यवसादयेत् ।	
असौ राम स्तु मज्जन्तीं श्रीमानभ्युद्धरेन्महीम् ॥	२४
भित्वा वेलां समुद्रस्य लोकानाप्लावयेद्विभुः ।	
वेगं वापि समुद्रस्य वायुं वा विधमे च्छरैः ॥	२५



संहृत्य वा पुनर्लोकान्विक्रमेण महायशाः ।	
शक्त स्स पुरुषव्याघ्र स्स्रष्टुं पुन रपि प्रजाः ॥	२६
न हि रामो दशग्रीव ! शक्यो जेतुं त्वया युधि ।	
रक्षसां वापि लोकेन स्वर्गः पापजनैरिव ॥	२७
न तं वध्य महं मन्ये सर्वे देवासुरै रपि ।	
अयं तस्य वधोपाय स्तं म मैकमनाश्शृणु ॥	२८
भार्या तस्योत्तमा लोके सीता नाम सुमध्यमा ।	
श्यामा समाविभक्ताङ्गी स्त्रीरत्नं रत्नभूषिता ॥	२९
नैव देवी न गन्धर्वी नाप्सरा नापि दानवी ।	
तुल्यासीमन्तिनी तस्या मानुषीषु कुतो भवेत् ॥	३०
तस्यापहर भार्या त्वं प्रमथ्य तु महावने ।	
स तया रहितः कामी रामो हास्यति जीवितम् ॥”	३१
अरोषयत तद्वाक्यं रावणो राक्षसाधिपः ।	
चिन्तयित्वा महाबाहुरकम्पनमुवाच ह ॥	३२
“बाढं काल्यं गमिष्यामि ह्येक स्सारथिना सह ।	
आनयिष्यामि वैदेही मिमां हृष्टो महापुरीम् ॥”	३३
अथैव मुक्त्वा प्रययौ खरयुक्तेन रावणः ।	
रथेनादित्यवर्णेन दिश स्सर्वाः प्रकाशयन् ॥	३४
स रथो राक्षसेन्द्रस्य नक्षत्रपथगो महान् ।	
सं चार्यमाण इशुशुभे जलदे चन्द्रमा इव ॥	३५
स मारीचाश्रमं प्राप्य ताटकेय मुपागमत् ।	
मारीचेनार्चितो राजा भक्ष्यभोज्यै रमानुषैः ॥	३६

- तं स्वयं पूजयित्वा तु आसनेनोदकेन च ।  
 अर्थोपाहितया वाचा मारीचो वाक्य मब्रवीत् ॥ ३७
- “ कञ्चित्सुकुशलं राजन् ! लोकानां राक्षसेश्वर ! ।  
 आशङ्केनाथ ! जानेत्वं यतस्तूर्णं मिहागतः ॥ ” ३८
- एव मुक्तो महातेजा मारीचेन स रावणः ।  
 ततः पश्चादिदं वाक्य मब्रवी द्वाक्यकाविदः ॥ ३९
- “ आरक्षो मे हत स्तात ! रामेणाक्लिष्ट कर्मणा ।  
 जनस्थानमवध्यं तत्सर्वं युधि निपातितम् ॥ ४०
- तस्य मे कुरु साचिव्यं तस्य भार्यापहारणे ! ”  
 राक्षसेन्द्रवचश्श्रुत्वा मारीचो वाक्यमब्रवीत् ॥ ४१
- आख्याता केन सीता सा मित्ररूपेण शत्रुणा ।  
 त्वया राक्षसशार्दूल ! को न नन्दति निन्दितः ॥ ४२
- ‘ सीता मिहानय ’ खेति को ब्रवीति ब्रवीहि मे ।  
 रक्षोलोकस्य सर्वस्य क इशृङ्गं छेतु मिच्छति ॥ ४३
- प्रोत्साहयति कश्च त्वां सघ शत्रु रसंशयः ।  
 आशीविषमुखादंष्ट्रा मुद्धर्तुं चेच्छति त्वया ॥ ४४
- कर्मणा तेन केनासि कापथं प्रतिपादितः ।  
 सुखंसुप्तस्य ते राजन् ! प्रहतं केन मूर्धनि ॥ ४५
- विशुद्धवंशाभिजनाग्रहस्त स्तेजोमद स्संस्थितदोर्विषाणः ।  
 उदीक्षितुं रावण ! नेह युक्त स्ससंयुगे राघवगन्धहस्ती ॥ ४६
- असौ रणान्तस्थितिसन्धिवालो विदग्धरक्षोमृगहा नृसिंहः ।  
 सुप्रस्त्वया बोधयितुं न युक्त इशराङ्गपूर्णे निशितासिदंष्ट्रः ॥ ४७

चापावहारे भुजवेगपङ्के शरोर्मिमाले सुमहाहवौघे ।  
 न रामपाताळमुखेऽतिघोरे प्रस्कन्दितुं राक्षसराज ! युक्तम् ॥ ४८  
 प्रसीद लङ्केश्वर ! राक्षसेन्द्र ! लङ्कां प्रसन्नो भव साधुगच्छ ।  
 त्वं स्वपु दारेषु रमस्व नित्यं राम स्सभार्या रमतां वनेषु ॥ ” ४९  
 एवमुक्तो दशग्रीवो मारीचेन स रावणः ।  
 न्यवर्तत पुरीं लङ्कां विवेश च गृहोत्तमम् ॥ ५०

इति श्रीमदारण्यकाण्डे एकत्रिंशत्सर्गः ॥

### ॥ द्वात्रिंशत्सर्गः ॥

तत शूर्पणखा दृष्ट्वा सहस्राणि चतुर्दश ।  
 हतान्येकेन रामेण रक्षसां भीमकर्मणाम् ॥ १  
 दूषणंच खरं चैव हतं त्रिशिरसा सह ।  
 दृष्ट्वा पुनर्महानादं ननाद जलदो यथा ॥ २  
 स दृष्ट्वा कर्म रामस्य कृतमन्यै स्सुदुष्करम् ।  
 जगाम परमोद्विग्ना लङ्कां रावणपालिताम् ॥ ३  
 सा ददर्श विमानाग्रे रावणं दीप्ततेजसम् ।  
 उपोपविष्टं सचिवै र्मरुद्भि रिव वासवम् ॥ ४  
 आसीनं सूर्यसङ्काशे काञ्चने परमासने ।  
 रुक्मवेदिगतं प्राज्यं ज्वलन्त मिव पावकम् ॥ ५  
 देवगन्धर्वभूताना मृषीणां च महात्मनाम् ।  
 अजेयं समरे शूरं व्यात्तानन मिवान्तकम् ॥ ६

- देवासुरविमर्देषु वज्राशनिकृतत्रणम् ।  
 ऐरावतविषाणाग्रै रूढृष्टकिणवक्षसम् ॥ ७
- विंशद्भुजं दशग्रीवं दर्शनीयपरिच्छदम् ।  
 विशालवक्षसं वीरं राजलक्षणशोभितम् ॥ ८
- स्निग्ध वैडूर्यसङ्काशं तप्तकाञ्चनकुण्डलम् ।  
 सुभुजं शुक्लदशनं महास्यं पर्वतोपमम् ॥ ९
- विष्णुघक्रनिपातैश्च शतशो देवसंयुगे ।  
 अन्यैश्शस्त्रप्रहारैश्च महायुद्धेषु ताडितम् ॥ १०
- आहताङ्गं समस्तैश्च देवप्रहरणै स्तथा ।  
 अक्षोभ्याणां समुद्राणां क्षोभणं क्षिप्रकारिणम् ॥ ११
- क्षेत्रारं पर्वतेन्द्राणां सुराणांच प्रमर्दनम् ।  
 उच्छेत्तारंच धर्माणां परदारामिमर्शनम् ॥ १२
- सर्वदिव्यास्त्रयोक्तारं यज्ञविघ्नकरं सदा ।  
 पुरीं भोगवतीं प्राप्य पराजित्य च वासुकिम् ॥ १३
- तक्षकस्य प्रियां भार्यां पराजित्य जहार यः ।  
 कैलासपर्वतं गत्वा विजित्य नरवाहनम् ॥ १४
- विमानं पुष्पकं तस्य कामगं वै जहारयः ।  
 वनं चैत्ररथं दिव्यं नळिनीं नन्दनंवनम् ॥ १५
- विनाशयति यः क्रोधा देवोद्यानानि वीर्यवान् ।  
 चन्द्रसूर्यौ महाभागा वुत्तिष्ठन्तौ परन्तपौ ॥ १६
- निवारयति बाहुभ्यां यश्शैलशिखरोपमः ।  
 दशवर्षसहस्राणि तप स्तप्त्वा महावने ॥ १७

पुरा स्वयंभुवे धीर दिशरांस्युपजहार यः ।	
देवदानवगन्धर्व पिशाचपतगोरगैः ॥	१८
अभयं यस्य संग्रामे मृत्युतो मानुषादृते ।	
मन्त्रै रभिष्टुतं पुण्यमध्वरेषु द्विजातिभिः ॥	१९
हविर्धानेषु य स्सोममुपहन्ति महाबलः ।	
आप्तयज्ञहरं क्रूरं ब्रह्मघ्नं दुष्टचारिणम् ॥	२०
कर्कशं निरनुक्रोशं प्रजानामहिते रतम् ।	
रावणं सर्वभूतानां सर्वलोकभयावहम् ॥	२१
राक्षसी भ्रातरं शूरं सा ददर्श महाबलम् ।	
तं दिव्यवस्त्राभरणं दिव्यमाल्योपशोभितम् ॥	२२
आसने सूपविष्टं च कालकालमिवोद्यतम् ।	
राक्षसेन्द्रं महाभागं पौलस्त्यकुलनन्दनम् ॥	२३
रावणं शत्रुहन्तारं मन्त्रिभिः परिवारितम् ।	
अभिगम्याब्रवीद्वाक्यं राक्षसी भयविह्वला ॥	२४
तमब्रवीद्दीप्तविशाललोचनं प्रदर्शयित्वा भयमोहमूर्च्छिता ।	
सुदारुणं वाक्य मभीतचारिणी महात्मना शूर्पणखा विरूपिता ॥	

इति श्रीमदारण्यकाण्डे द्वात्रिंशत्सर्गः ॥

॥ त्रयस्त्रिंशत्सर्गः ॥

तत शूर्पणखा दीना रावणं लोकरावणम् ।

अमात्यमध्ये संक्रुद्धा परुषं वाक्य मब्रवीत् ॥

- “ प्रमत्तः कामभोगेषु स्वैरवृत्तो निरङ्कुशः ।  
समुत्पन्नं भयं घोरं बोद्धव्यं नावबुध्यसे ॥ २
- सक्तं ग्राम्येषु भोगेषु कामवृत्तं महीपतिम् ।  
लुब्धं न बहुमन्यन्ते श्मशानाग्निमिव प्रजाः ॥ ३
- स्वयं कार्याणि यः काले नानुतिष्ठति पार्थिव ।  
स तु वै सह राज्येन तैश्च कार्यैर्विनश्यति ॥ ४
- अयुक्तचारं दुर्दर्शं मस्वाधीनं नराधिपम् ।  
वर्जयन्ति नरादूरा नदीपङ्क मिव द्विपाः ॥ ५
- येन रक्षन्ति विषय मस्वाधीना नराधिपाः ।  
तेन वृद्ध्या प्रकाशन्ते गिरय स्सागरे यथा ॥ ६
- आत्मवद्भिर्विगृह्य त्वं देवगन्धर्वदानवैः ।  
अयुक्तचारश्चपलः कथं राजा भविष्यसि ॥ ७
- त्वन्तु बालस्वभावश्च बुद्धिहीनश्च राक्षस ! ।  
ज्ञातव्यन्तु न जानीषे कथं राजा भविष्यसि ॥ ८
- येषां चारश्च कोशश्च नयश्च जयतां वर ! ।  
अस्वाधीना नरेन्द्राणां प्राकृतैस्ते जनै स्समाः ॥ ९
- यस्मात्पश्यन्ति दूरस्थां त्सर्वा नर्थान्नराधिपाः ।  
घारेण तस्मा दुच्यन्ते राजानो दीर्घचक्षुषः ॥ १०
- अयुक्तचारं मन्ये त्वां प्राकृतै स्सधिवै र्वृतम् ।  
स्वजनन्तु जनस्थानं हतं यो नावबुध्यसे ॥ ११
- चतुर्दश सहस्राणि रक्षसां क्रूरकर्मणाम् ।  
हतान्येकेन रामेण खरश्च सह दूषणः ॥ १२

- ऋषीणा मभयं दत्तं कृतक्षेमाश्च दण्डकाः ।  
 धर्षितं च जनस्थानं रामेणाक्लिष्टकर्मणा ॥ १३
- त्वन्तु लुब्धः प्रमत्तश्च परार्थनिश्च रावण ! ।  
 विषये स्वे समुत्पन्नं भयं यो नावबुध्यसे ॥ १४
- तीक्ष्णमल्पप्रदातारं प्रमत्तं गर्वितं शठम् ।  
 व्यसने सर्वभूतानि नाभिधावन्ति पार्थिवम् ॥ १५
- अतिमानिन मग्राह्यमात्मसम्भावितं नरम् ।  
 क्रोधिनं व्यसने हन्ति स्वजनोऽपि महिपतिम् ॥ १६
- नानुतिष्ठति कार्याणि भयेषु न बिभेति च ।  
 क्षिप्रं राज्याच्च्युतो दीन स्तृणै स्तुल्यो भविष्यति ॥ १७
- शुष्कैः काष्ठैर्भवेत्कार्यं लोष्ठै रपि च पांसुभिः ।  
 न तु स्थानात्परिभ्रष्टैः कार्यं स्या द्वसुधाधिपैः ॥ १८
- उपभुक्तं यथा वास स्त्रजो वा मृदिता यथा ।  
 एवं राज्यात्परिभ्रष्ट स्समर्थोऽपि निरर्थकः ॥ १९
- अप्रमत्तश्च यो राजा सर्वज्ञो विजितेन्द्रियः ।  
 कृतज्ञो धर्मशीलश्च स राजा तिष्ठते चिरम् ॥ २०
- नयनाभ्यां प्रसुप्तोऽसि जागर्ति नयचक्षुषा ।  
 व्यक्तक्रोध प्रसादश्च स राजा पूज्यते जनैः ॥ २१
- त्वन्तु रावण ! दुर्बुद्धिर्गुणै रेतै र्विवर्जितः ।  
 यस्य तेऽविदित श्रारै रक्षसां सुमहान्वधः ॥ २२
- परावमन्ता विषयेषु सङ्गतो न देशकालप्रविभागतत्त्ववित् ।  
 अयुक्तबुद्धिर्गुणदोषनिश्चये विपन्नराज्यो नचिराद्विपत्स्यसे ॥” २३

इतिस्वदोषान्परिकीर्तितां स्तया समीक्ष्य बुद्धाक्षणदाचरेश्वरः ।  
धनेन दर्पेण बलेन चान्वितो विचिन्तयामास चिरं स रावणः ॥

इति श्रीमदारण्यकाण्डे त्रयस्त्रिंशत्सर्गः ॥

॥ चतुस्त्रिंशत्सर्गः ॥

- तत शूर्पणखां क्रुद्धां ब्रुवन्तीं परुषं वचः ।  
अमात्यमध्ये संक्रुद्धः परिपप्रच्छ रावणः ॥ १
- “कश्च रामः कथं वीर्यः किंरूपः किंपराक्रमः ।  
किमर्थं दण्डकारण्यं प्रविष्टं स्सुदुरासदम् ॥ २
- आयुधं किञ्च रामस्य निहता येन राक्षसाः ।  
खरश्च निहत स्संख्ये दूषण स्त्रिशिरास्तथा ॥” ३
- इत्युक्त्वा राक्षसेन्द्रेण राक्षसी क्रोधमूर्च्छिता ।  
ततो रामं यथातत्त्व माख्यातु मुपचक्रमे ॥ ४
- “दीर्घबाहु विशालाक्ष श्रीरकृष्णाजिनाम्बरः ।  
कन्दर्प समरूपश्च रामो दशरथात्मजः ॥ ५
- शक्रचापनिभं चापं विकृष्य कनकाङ्गदम् ।  
दीप्तान् क्षिपति नाराचां त्सर्पा निव महाविषान् ॥ ६
- नाददानं शरान्घोरात्र मुञ्चन्तं शिलीमुखान् ।  
न कार्मुकं विकर्षन्तं रामं पश्यामि संयुगे ॥ ७
- हन्यमानन्तु तत्सैन्यं पश्यामि शरवृष्टिभिः ।  
इन्द्रेणेवोत्तमं सस्य माहतन्त्वश्मवृष्टिभिः ॥ ८



रक्षसां भीमरूपाणां सहस्राणि चतुर्दश ।	
निहतानि शरैस्तीक्ष्णैस्तेनैकेन पदातिना ॥	१०
अर्थाधिकमुहूर्तेन खरश्च सहदूषणः ।	
ऋषीणा मभयं दत्तं कृतक्षेमाश्च दण्डकाः ॥	१०
एका कथंविन्मुक्ताऽहं परिभूय महात्मना ।	
स्त्रीवधं शङ्कमानेन रामेण विदितात्मना ॥	११
भ्राता चास्य महातेजा गुणतस्तुल्यविक्रमः ।	
अनुरक्तश्च भक्तश्च लक्ष्मणो नाम वीर्यवान् ॥	१२
अमर्षादुर्जयो जेता विक्रान्तो बुद्धिमान्बली ।	
रामस्य दक्षिणो बाहुर्नित्यं प्राणो बहिश्चरः ॥	१३
रामस्य तु विशालाक्षी पूर्णेन्दुसदृशानना ।	
धर्मपत्नी प्रिया भर्तुर्नित्यं प्रियहिते रता ॥	१४
सा सुकेशी सुनासोरु स्सुरूपा च यशस्विनी ।	
देवतेव वनस्यास्य राजते श्रीरिवापरा ॥	१५
तप्तकञ्चनवर्णाभा रक्ततुङ्गनखी शुभा ।	
सीता नाम वरारोहा वैदेही तनुमध्यमा ॥	१६
नैवदेवी न गन्धर्वी न यक्षी न च किन्नरी ।	
नै वंरूपा मया नारी दृष्टपूर्वा महीतले ॥	१७
यस्य सीता भवेद्भार्या यं च हृष्टा परिष्वजेत् ।	
अतिजीवे त्स सर्वेषु लोके ष्वपि पुरन्दरात् ॥	१८
सा सुशीला वपुःश्लाघ्या रूपेणाप्रतिमा भुवि ।	
तवानुरूपा भार्या स्या त्वं च तस्यास्तथा पतिः ॥	१९

- तान्तु विस्तीर्णजघनां पतिश्रोणीपयोधराम् ।  
 भार्यार्थे च तवानेतु मुद्यताऽहं वराननाम् ॥ २०
- विरूपिताऽस्मि क्रूरेण लक्ष्मणेन महाभुज ! ।  
 तान्तु दृष्ट्वाऽद्य वैदेहीं पूर्णचन्द्रनिभाननाम् ॥ २१
- मन्मथस्य शराणां वै त्वं विधेयो भविष्यसि ।  
 यदि तस्या मभिप्रायो भार्यार्थे तव जायते ॥ २२
- शीघ्र मुद्ध्यतां पादो जयार्थमिह दक्षिणः ।  
 कुरु प्रियं तथा तेषां रक्षसां राक्षसेश्वर ! ॥ २३
- वधात्तस्य नृशंसस्य रामस्यऽश्रमवासिनः ।  
 तं शठैर्निशितैर्हत्वा लक्ष्मणं च महारथम् ॥ २४
- हतनाथां सुखं सीतां यथाव दुपभोक्ष्यसि ।  
 रोचते यदि ते वाक्यं ममैत द्राक्षसेश्वर ! ॥ २५
- क्रियतां निर्विशङ्केन वचनं मम रावण ! ।  
 विज्ञाये हात्मशक्तिं च ह्यियता मबला बलात् ॥ २६
- सीता सर्वानवद्याङ्गी भार्यार्थे राक्षसेश्वर ! ।  
 निशम्य रामेण शरै रजिह्वगैर्हतान्जनस्थानगतान्निशाचरान् ॥ २७
- खरञ्च बुद्धा निहतं च दूषणं त्व मत्र कृत्यं प्रतिपत्तु मर्हसि ।”

इति श्रीमदारण्यकाण्डे चतुस्त्रिंशस्सर्गः ॥

॥ पञ्चत्रिंशस्सर्गः ॥

तत इशूर्पणखावाक्यं तच्छ्रुत्वा रोमहर्षणम् ।

सचिवानभ्यनुज्ञाय कार्यं बुद्धा जगाम सः ॥

- तत्कार्यं मनुगम्याथ यथावदुपलभ्य च ।  
दोषाणां च गुणानां च संप्रधार्य बलाबलम् ॥ २
- ‘इतिकर्तव्य’ मिस्येव कृत्वा निश्चय मात्मनः ।  
स्थिरबुद्धि स्ततो रम्यां यानशालां जगाम ह ॥ ३
- यानशालां ततो गत्वा प्रच्छन्नो राक्षसाधिपः ।  
नूनं संचोदयामास ‘रथ स्संयोज्यता’ मिति ४
- एव मुक्तः क्षणेनैव सारथि लघुविक्रमः ।  
रथं संयोजयामास तस्याभिमत मुत्तमम् ॥ ५
- काञ्चनं रथमास्थाय कामगं रत्नभूषितम् ।  
पिशाचवदनै र्युक्तं खरैः काञ्चनभूषणैः ॥ ६
- मेघप्रतिमनादेन स तेन धनदानुजः ।  
राक्षसाधिपति इश्रीमा न्ययौ नदनदीपतिम् ॥ ७
- सश्चेतवालव्यजनः श्वेतच्छत्रो दशाननः ।  
स्निग्धवैडूर्यसंकाशस्तप्तकाञ्चनकुण्डलः ॥ ८
- विंशद्भुजो दशग्रीवो दर्शनीयपरिच्छदः ।  
त्रिदशारि मुनीन्द्रघ्नो दशशीर्ष इवाद्रिराट् ॥ ९
- कामगं रथमास्थाय शुशुभे राक्षसेश्वरः ।  
विद्युन्मण्डलवा न्मेघ स्सबलाक इवाम्बरे ॥ १०
- स शैलं सागरानूपं वीर्यवा नवलोकयन् ।  
नानापुष्पफलै र्वृक्षै रनुकीर्णं सहस्रशः ॥ ११
- शतमङ्गलतोयाभिः पद्मिनीभि स्समन्ततः ।  
विशालै राश्रमपदै र्वेदिमद्भि स्समावृतम् ॥ १२

कदल्याढकिसम्बाधं नात्रिकेरोपशोभितम् ।	
सालै स्तालैस्तमालैश्च पुष्पितै स्तरुभि वृतम् ॥	१३
नागै स्सुपर्णै र्गन्धर्वैः किन्नरैश्च सहस्रशः ।	
अजै वैखानसै र्माषै र्वालखिल्यै र्मरीचिपैः ॥	१४
अत्यन्तनियताहारै र्इशोभितं परमर्षिभिः ।	
जितकामैश्च सिद्धैश्च चारणै रुपशोभितम् ॥	१५
दिव्याभरणमाल्याभि र्दिव्यरूपाभि रावृतम् ।	
क्रीडारतिविधिज्ञाभि रप्सरोभि स्सहस्रशः ॥	१६
सेवितं देवपत्नीभि र्इश्रीमतीभि र्इश्रयाऽऽवृतम् ।	
देवदानवसंघैश्च चरितं त्वमृताशिभिः ॥	१७
हंसक्रौञ्चप्लवाकीर्णं सारसै र्संप्रणादितम् ।	
वैडूर्यं प्रस्तरं रम्यं स्निग्धं सागरतेजसा ॥	१८
पाण्डुराणि विशालानि दिव्यमाल्ययुतानि च ।	
तूर्यगीताभिजुष्टानि विमानानि समन्ततः ॥	१९
तपसा जितलोकानां कामगान्यभिसंपतन् ।	
गन्धर्वाप्सरस श्रैव ददर्श धनदानुजः ॥	२०
निर्यासरसमूलानां चन्दनानां सहस्रशः ।	
वनानि पश्यन्त्सौम्यानि घ्राणवृत्तिकराणि च ॥	२१
अगरूणांच मुख्यानां वनान्युपवनानि च ।	
तक्कोलानांच जात्यानां फलानांच सुगन्धिनाम् ॥	२२
पुष्पाणि च तमालस्य गुल्मानि मरिचस्य च ॥	
मुक्तानांच समूहानि शुष्यमाणानितीरतः ॥	२३

- शङ्खानां प्रस्तरं चैव प्रवाळनिचयं तथा ।  
काञ्चनानिच शैलानि राजतानिच सर्वशः ॥ २४
- प्रस्रवाणि मनोज्ञानि प्रसन्नानि हृदानिच ।  
धनधान्योपपन्नानि स्त्रीरत्नैश्शोभितानिच ॥ २५
- हस्त्यश्वरथगाढानि नगराण्यवलोकयन् ।  
तं समं सर्वतस्त्रिगुणं मृदुसंस्पर्शमारुतम् ॥ २६
- अनूपं सिन्धुराजस्य ददर्श त्रिदिवोपमम् ।  
तत्रापश्यत्स मेवाभं न्यग्रोधमृषिभिर्वृतम् ॥ २७
- समन्ताद्यस्यताश्शाखाश्शतयोजनमायताः ।  
यस्य हस्तिनमादाय महाकायं च कच्छपम् ॥ २८
- भक्षार्थं गरुडश्शाखां माजगाम महाबलः ।  
तस्य तां सहसा शाखां भारेण पतगोत्तमः ॥ २९
- सुपर्णः पर्णबहुलां वभञ्ज च महाबलः ।  
तत्र वैखानसा माषावालखिल्या मरीचिपाः ॥ ३०
- अजा बभूवुर्धूम्राश्च सङ्गताः परमर्षयः ।  
तेषां दयार्थं गरुडस्तां शाखां शतयोजनाम् ॥ ३१
- जगामादाय वेगेन तौ चोभौ गजकच्छपौ ।  
एकपादेन धर्मात्मा भक्षयित्वा तदामिषम् ॥ ३२
- निषादविषयं हत्वा शाखया पतगोत्तमः ।  
प्रहर्षमतुलं लेभे मोक्षयित्वा महामुनीन् ॥ ३३
- स तेनैव प्रहर्षेण द्विगुणीकृतविक्रमः ।  
अमृतानयनार्थं वै चकार मतिमान्मतिम् ॥ ३४

अयोजालानि निर्मथ्य भित्वा रत्नमयं गृहम् ।

महेन्द्र भवना द्रुप्तमाजहारामृतं ततः ॥

३५

तं महर्षिगणैर्जुष्टं सुवर्णकृतलक्ष्मम् ।

नाम्ना सुभद्रं न्यग्रोधं ददर्श धनदानुजः ॥

३६

तं तु गत्वा परं पारं समुद्रस्य नदीपतेः ।

ददर्शाश्रम मेकान्ते रम्ये पुण्ये वनान्तरे ॥

३७

तत्र कृष्णाजिनधरं जटावल्कलधारिणम् ।

ददर्श नियताहारं मारीचं नाम राक्षसम् ॥

३८

स रावण स्समागम्य विधिवत्तेन रक्षसा ।

मारीचेनार्चितो राजा सर्वकामैरमानुषैः ॥

३९

तं स्वयं पूजयित्वा च भोजनेनोदकेन च ।

अर्थोपहितया वाचा मारीचो वाक्यमब्रवीत् ॥

४०

“ कञ्चि त्सुकुशलं राजन् ! लङ्कायां राक्षसेश्वर ! ।

केनार्थेन पुन स्त्वं वै तूर्ण मेव मिहाऽगतः ॥ ”

४१

एवमुक्तो महातेजा मारिचेन स रावणः ।

ततः पश्चादिदं वाक्यमब्रवी द्वाक्यकोविदः ॥

४२

इति श्रीमदारण्यकाण्डे षट्त्रिंशस्सर्गः ॥

॥ षट्त्रिंशस्सर्गः ॥

“ मारीच ! श्रूयतां तात ! वचनं ममभाषतः ।

आतोऽस्मि मम चार्तस्य भवान्हि परमा गतिः

४३

जानीषे त्वं जनस्थाने यथा भ्राता खरो मम ।	
दूषणश्च महाबाहुस्त्वसा शूर्पणखा च मे ॥	२
त्रिशिराश्च महातेजा राक्षसः पिशिताशनः ।	
अन्ये च बहवश्शूरा लब्धलक्षा निशाचराः ॥	३
वसन्ति मन्त्रियोगेन नित्यवासं च राक्षसाः ।	
बाधमाना महारण्ये मुनीन्वै धर्मचारिणः ॥	४
चतुर्दशसहस्राणि रक्षसां भीमकर्मणाम् ।	
शूराणां लब्धलक्षाणां खरचित्तानुवर्तिनाम् ॥	५
ते त्विदानीं जनस्थाने वसमाना महाबलाः ।	
सङ्गताः परमायत्ता रामेण यह संयुगे ॥	६
नानाप्रहरणोपेताः खरप्रमुखराक्षसाः ।	
तेन संजातरोषेण रामेण रणमूर्धनि ॥	७
अनुक्त्वा परुषं किञ्चिच्छरैर्व्यापारितं धनुः ।	
चतुर्दशसहस्राणि रक्षसा मुग्रतेजसाम् ॥	८
निहतानि शरैस्तीक्ष्णैर्मानुषेण पदातिना ।	
खरश्च निहतस्संख्ये दूषणश्च निपातितः ॥	९
हतश्च त्रिशिराश्चापि निर्भया दण्डकाःकृताः ।	
पित्रा निरस्तां क्रुद्धेन सभार्यः क्षीणजीवितः ॥	१०
स हन्ता तस्य सैन्यस्य रामः क्षत्रियपांसनः ।	
दुश्शीलः कर्कशस्तीक्ष्णो मुखो लुब्धोऽजितेन्द्रियः ॥	११
त्यक्तधर्मो ह्यधर्मात्मा भूताना महिते रतः ।	
येन वैरं विनाऽरण्ये सत्त्वमाश्रित्य केवलम् ॥	१२

कर्णनासापहरणाद्भगिनी मे विरूपिता ।	
तस्यभार्या जनस्थाना त्सीतां सुरसुतोपमाम् ॥	१३
आनयिष्यामि विक्रम्य सहाय स्तत्र मे भव ।	
त्वया ह्यहं सहायेन पार्श्वस्थेन महाबल ! ॥	१४
भ्रातृभिश्च सुरा न्युद्धे समग्रा त्नाभिचिन्तये ।	
तत्सहायो भवत्वं मे समर्थोह्यसि राक्षस ! ॥	१५
वीर्ये युद्धेच दर्पेच नह्यस्ति सदृशस्तव ।	
उपायज्ञो महान् शूर स्सर्वमायाविशारदः ॥	१६
एतदर्थं महं प्राप्तं स्त्वत्समीपं निशाचर ! ।	
शृणु तत्कर्मसाहाय्ये यत्कार्यं वचनान्मम ॥	१७
सौवर्णं स्त्वं मृगो भूत्वा चित्तो रजतविन्दुभिः ।	
आश्रमे तस्य रामस्य सीतायाः प्रमुखे चर ॥	१८
त्वांतु निस्संशयं सीता दृष्ट्वातु मृगरूपिणम् ।	
‘गृह्यता’ मिति भर्तारं लक्ष्मणं चाभिधास्यति ॥	१९
तत स्तयो रपायेतु शून्ये सीतां यथासुखम् ।	
निराबाधो हरिष्यामि राहुं श्चन्द्रप्रभामिव ॥	२०
ततः पश्चात्सुखं रामे भार्याहरणकश्चिते ।	
विस्रब्धः प्रहरिष्यामि कृतार्थे नान्तरात्मना ॥”	२१
तस्य रामकथां श्रुत्वा मारीचस्य महात्मनः ।	
शुष्कं समभव द्वक्त्वं परित्वस्तो बभूवह ॥	२२
ओष्ठौ परिलिह ङ्छुष्कौ नेत्रौ रनिमिषै रिव ।	
मृतभूत इवार्तस्तु रावणं समुदैक्षत ॥	२३



स रावणं त्रस्ताविषण्णचेता महावने रामपराक्रमज्ञः ।

कृताञ्जलि स्तत्त्व मुवाच वाक्यं हितंच तस्मै हितमात्मनश्च ॥ २४

इति श्रीमदारण्यकाण्डे षट्त्रिंशस्सर्गः ॥

## ॥ सप्तत्रिंशस्सर्गः ॥

तच्छ्रुत्वा राक्षसेन्द्रस्य वाक्यं वाक्यविशारदः ।

प्रत्युवाच महाप्राज्ञो मारीचो राक्षसेश्वरम् ॥ १

सुलभाः पुरुषा राजं ! त्सततं प्रियवादिनः ।

अप्रियस्यतु पथ्यस्य वक्ता श्रोताच दुर्लभः ॥ २

न नूनं बुध्यसे रामं महावीर्यं गुणोन्नतम् ।

अयुक्तचार श्रपलो महेन्द्रवरुणोपमम् ॥ ३

अपि स्वास्ति भवेत्तात ! सर्वेषां भुवि रक्षसाम् ।

अपि रामो न संक्रुद्धः कुर्या लोक मराक्षसम् ॥ ४

अपि ते जीवितान्ताय नोत्पन्ना जनकात्मजा ।

अपि सीतानिमित्तंच न भवे द्व्यसनं मम ॥ ५

अपित्वा मीश्वरं प्राप्य कामवृत्तं निरङ्कुशम् ।

न विनश्ये त्पुरी लङ्का त्वया सह सराक्षसा ॥ ६

त्वद्विधः कामवृत्तो हि दुःशीलः पापमन्त्रितः ।

आत्मानं स्वजनं राष्ट्रं स राजा हन्ति दुर्मतिः ॥ ७

न च पित्रा परित्यक्तो नामर्यादः कथंचन ।

न लुब्धो न च दुःशीलो न च क्षत्रियपांसनः ॥ ८

- न च धर्मगुणैर्हीनः कौसल्यानन्दवर्धनः ।  
 न तीक्ष्णो न च भूतानां सर्वेषा महिते रतः ॥
- ‘वञ्चितं पितरं’ दृष्ट्वा कैकेय्या ‘सत्यवादिनम् ।  
 करिष्या’ मीति धर्मात्मा तात ! प्रव्राजितो वनम् ॥ १०
- कैकेय्याः प्रियकामार्थं पितुर्दशरथस्य च ।  
 हित्वा राज्यं च भोगांश्च प्रविष्टो दण्डकावनम् ॥ ११
- न रामः कर्कशस्तात ! नाविद्वान्नाजितेन्द्रियः ।  
 अनृतं दुःश्रुतं चैव नैवं त्वं वक्तुं मर्हसि ॥ १२
- रामो विग्रहवान्धर्मस्साधुस्सत्यपराक्रमः ।  
 राजा सर्वस्य लोकस्य देवानां भववा निव ॥ १३
- कथं त्वं तस्य वैदेहीं रक्षितां स्वेन तेजसा ।  
 इच्छसि प्रसभं हर्तुं प्रभा मिव विवस्वतः ॥ १४
- शरार्चिषमनाधृष्यं चापखड्गेन्धनं रणे ।  
 रामार्घिं सहसा दीप्तं न प्रवेष्टुं त्वं मर्हसि ॥ १५
- धनुर्व्यादितदीप्तास्यं शरार्चिषममर्षणम् ।  
 चापपाशधरं वीरं शत्रुसैन्यप्रहारिणम् ॥ १६
- राज्यं सुखं च संत्यज्य जीवितं चेष्टमात्मनः ।  
 नात्यासादयितुं तात ! रामान्तकमिहार्हसि ॥ १७
- अप्रमेयं हि तत्तेजो यस्य सा जनकात्मजा ।  
 न त्वं समर्थस्तां हर्तुं रामचापाश्रयं वने ॥ १८
- तस्यसा नरसिंहस्य सिंहो रम्कस्य भामिनी ।  
 प्राणेभ्योऽपि प्रियतरा भार्या नित्यमनुव्रता ॥ १९

- न सा धर्षयितुं शक्या मैथिल्यो जस्विनः प्रिया ।  
 दीप्तस्येव हुताशस्य शिखा सीता सुमध्यमा ॥ २०
- किं मुद्यम मिमं व्यर्थं कृत्वाते राक्षसाधिप ! ।  
 दृष्टश्चे त्वं रणे तेन तदन्तं तव जीवितम् ॥ २१
- जीवितञ्च सुखं चैव राज्यं चैव सुदुर्लभम् ।  
 यदीच्छसि चिरं भोक्तुं माकृथा रामविप्रियम् ॥ २२
- सै सर्वै स्सचिवै स्सार्थं विभीषणपुरोगमैः ।  
 मन्त्रयित्वातु धर्मिष्ठैः कृत्वा निश्चय मात्मनः ॥ २३
- दोषाणां च गुणानां च संप्रधार्य बलाबलम् ।  
 आत्मनश्च बलं ज्ञात्वा राघवस्य च तत्त्वतः ॥ ४२
- हिता हितं विनिश्चित्य क्षमं त्वं कर्तुमर्हसि ।  
 अहं तु मन्ये तव न क्षमं रणे समागमं कोसलराजसूनुना ॥ २५
- इदं हि भूयश्शृणु वाक्य मुत्तमं क्षमं च युक्तं च निशाचरेश्वर ! ॥

इति श्रीमदारण्यकाण्डे सप्तत्रिंशस्सर्गः ॥

### ॥ अष्टत्रिंशस्सर्गः ॥

- कदाचिदप्यहं वीर्या त्पर्यट न्पृथिवी मिमाम् ।  
 बलं नागसहस्रस्य धारय न्पर्वतोपमः ॥ १
- नील जीमूतसंकाशस्तप्त काञ्चन कुण्डलः ।  
 भयं लोकस्य जनयन्किरीटी परिघायुधः ॥ २
- व्यचरं दण्डकारण्ये ऋषिमांसानि भक्षयन् ।  
 विश्वामित्रोऽथ धर्मात्मा मद्वित्रस्तो महामुनिः ॥ ३

- स्वयं गत्वा दशरथं नरेन्द्रं मिदं मन्वृषीत् ।  
 अद्य रक्षतु मां रामः पर्वकाले समाहितः ॥ ४
- मारीचान्मे भयं घोरं समुत्पन्नं नरेश्वर ! ।  
 इत्येवमुक्तो धर्मात्मा राजा दशरथस्तथा ॥ ५
- प्रत्युवाच महाभागं विश्वामित्रं महामुनिम् ।  
 “ बालो द्वादशवर्षोऽयं मकृतास्त्रश्च राघवः ॥ ६
- कामन्तु मम यत्सैन्यं मया सह गमिष्यति ।  
 बलेन चतुरङ्गेण स्वयमेत्य निशाचरान् ॥ ७
- वधिष्यामि मुनिश्रेष्ठ ! शत्रूंस्ते मनसेऽपि तान् ।”  
 इत्येवमुक्तस्स मुनी राजानं मिदं मन्वृषीत् ॥ ८
- “ रामा न्नान्यं द्वलं लोके पर्याप्तं तस्य रक्षसः ।  
 देवतानां मपि भवांस्समरेष्वभिपालकः ॥ ९
- आसीत्तव कृतं कर्म त्रिलोके विदितं नृप ! ।  
 कामं मस्तु महत्सैन्यं तिष्ठत्विह परन्तप ! ॥ १०
- बालोऽप्येष महातेजास्समर्थस्तस्य निग्रहे ।  
 गमिष्ये राममादाय स्वस्ति तेऽस्तु परन्तप ! ॥” ११
- एवमुक्त्वा तु स मुनिस्तमादाय नृपात्मजम् ।  
 जगाम परमप्रीतो विश्वामित्रस्त्वमाश्रमम् ॥ १२
- तं तदा दण्डकारण्ये यज्ञमुद्दिश्य दीक्षितम् ।  
 बभूवोपस्थितो रामश्चित्रं विष्फारयन्धनुः ॥ १३
- अजातव्यञ्जनश्श्रीमान् पद्मपत्ननिभेक्षणः ।  
 एकवल्गधरो धन्वी शिखी कनकमालया ॥ १४

शोभयन्दण्डकारण्यं दीप्तेन खेन तेजसा ।	
अदृश्यत ततो रामो बालचन्द्र इवोदितः ॥	१५
ततोऽहं मेघसङ्काश स्तप्तकाञ्चनकुण्डलः ।	
बली दत्तवरो दर्पा दाजगाम तदाश्रमम् ॥	१६
तेन दृष्टः प्रविष्टोऽहं सहसैवोद्यतायुधः ।	
मां तु दृष्ट्वा धनु स्सज्य मसंभ्रान्तश्चकार सः ॥	१७
अवजानन्नहं मोहा 'द्वालोऽय' मिति राघवम् ।	
विश्वामित्रस्य तां वेदि मभ्यधावं कृतत्वरः ॥	१८
तेन मुक्तस्ततो वाणाश्शतशत्रुनिबर्हणः ।	
तेनाहं त्वाहतः क्षिप्र स्समुद्रे शतयोजने ॥	१९
नेच्छता तात ! मां हन्तुं तदा वीरेण रक्षितः ।	
रामस्य शरवेगेन निरस्तोऽह मचेतनः ॥	२०
पातितोऽहं तदा तेन गम्भीरे सागराम्भसि ।	
प्राप्य संज्ञां चिरं तात ! लङ्कां प्रतिगतः पुरीम् ॥	२१
एव मस्मि तदा मुक्त स्सहायास्तुनिपातिताः ।	
अकृतास्त्रेण बालेन रामेणाक्लिष्टकर्मणा ॥	२२
तन्मया वार्यमाण स्त्वं यदि रामेण विग्रहम् ।	
करिष्यस्यापदं घोरां क्षिप्रं प्राप्स्यसि रावण ! ॥	२३
क्रीडारतिविधिज्ञानां समाजोत्सवशालिनाम् ।	
रक्षसांचैव संताप मनर्थं चाहरिष्यसि ॥	२४
हर्म्यप्रासादसम्बाधां नानारत्नविभूषिताम् ।	
द्रक्ष्यसि त्वं पुरीं लङ्कां विनष्टां मैथलीकृते ॥	२५

अकुर्वन्तोऽपि पापानि शुचयः पापसंश्रयान् ।	
परपापैर्विनश्यन्ति मत्स्यानागह्णदे यथा ॥	२६
दिव्यचन्दनदिग्धाङ्गान्दिव्याभरणभूषितान् ।	
द्रक्ष्यस्यभिहतान्भूमौ तव दोषात्तु राक्षसान् ॥	२७
हतदारांत्सदारांश्च दश विद्रवतो दिशः ।	
हतशेषानशरणान्द्रक्ष्यसि त्वं निशाचरान् ॥	२८
शरजालपरिक्षिप्त्वा मग्निज्वालासमावृताम् ।	
प्रदग्धभवनानां लङ्कां द्रक्ष्यसि त्वं न संशयः ॥	२९
परदाराभिमर्शान्तु नान्यत्पापतरं महत् ।	
प्रमदानां सहस्राणि तव राज ! न्परिग्रहः ॥	३०
भवस्वदारनिरतस्वकुलं रक्षराक्षस ! ।	
मानमृद्धिं च राज्यं च जीवितं चेष्टमात्मनः ॥	३१
कळत्वाणि च सौम्यानि मित्रवर्गं तथैव च ।	
यदीच्छसि चिरं भोक्तुं माकृथा रामविप्रियम् ॥	३२
निवार्यमाणस्सुहृदामयाभृशं प्रसह्यसीतां यदि धर्षयिष्यसि ।	
गमिष्यसि क्षीणबलस्सबान्धवो यमक्षयं रामशरात्तजीवितः ॥”	

इति श्रीमदारण्यकाण्डे अष्टत्रिंशस्सर्गः ॥

॥ एकोनचत्वारिंशस्सर्गः ॥

“एवमस्मि तदा मुक्तः कथंचित्तेन संयुगे ।

इदानीमपि यद्वृत्तं तच्छृणुष्व निरुत्तरम् ॥

- राक्षसाभ्या महं द्वाभ्या मनिर्विण्णस्तथाकृतः ।  
 सहितो मृगरूपाभ्यां प्रविष्टो दण्डकावनम् ॥ १
- दीप्तजिह्वो महाकाय स्तीक्ष्णदंष्ट्रो महाबलः ।  
 व्यचरं दण्डकारण्यं मांसभक्षो महामृगः ॥ २
- अग्निहोत्रेषु तीर्थेषु चैत्यवृक्षेषु रावण ! ।  
 अत्यन्तघोरो व्यचरं तापसांत्संप्रधर्षयन् ॥ ३
- निहत्य दण्डकारण्ये तापसान्धर्मचारिणः ।  
 रुधिराणि पिबंस्तेषां तथा मांसानि भक्षयन् ॥ ४
- ऋषिमांसाशनः क्रूर स्त्रासयन्वनगोचरान् ।  
 तथा रुधिरमत्तोऽहं विचरन् धर्मदूषकः ॥ ५
- आसादयं तदा रामं तापसं धर्मचारिणम् ।  
 वैदेहीं च महाभागां लक्ष्मणं च महारथम् ॥ ६
- तापसं नियताहारं सर्वभूत हिते रतम् ।  
 सोऽहं वनगतं रामं परिभूय महाबलम् ॥ ७
- ‘तापसोऽयं’ मिति ज्ञात्वा पूर्ववैर मनुस्मरन् ।  
 अभ्यधावं हि संक्रुद्ध स्तीक्ष्णशृङ्गो मृगाकृतिः ॥ ८
- जिघांसु रकृतप्रज्ञस्तं प्रहार मनुस्मरन् ।  
 तेन मुक्तास्त्रयो बाणा इशिता इशत्रनिबर्हणाः ॥ ९
- विकृष्य बलवच्चापं सुपर्णानिलनिखनाः ।  
 ते बाणा वज्रसङ्काशा स्सुमुक्ता रक्तभोजनाः ॥ १०
- आजग्मु स्सहिता स्सर्वे त्रय स्सन्नतपर्वणः ।  
 पराक्रमज्ञो रामस्य शरो दृष्टभयः पुरा ॥ ११

समुद्धान्त स्ततो मुक्त स्ता वुभौ राक्षसौ हतौ ।	
शरेण मुक्तो रामस्य कथंचित्प्राप्य जीवितम् ॥	१३.
इह प्रत्राजितो युक्त स्तापसोऽहं समाहितः ।	
वृक्षे वृक्षे च पश्यामि चीरकृष्णाजिनाम्बरम् ॥	१४.
गृहीतधनुषं रामं पाशहस्तमिवान्तकम् ।	
अपि रामसहस्राणि भीतः पश्यामि रावण ! ॥	१५.
रामभूत मिदं सर्व मरण्यं प्रतिभाति मे ।	
राम मेव हि पश्यामि रहिते राक्षसाधिप ! ॥	१६.
दृष्ट्वा स्वप्रगतं राम मुद्गमामि विषेतनः ।	
रकारादीनि नामानि रामत्वस्तस्य रावण ! ॥	१७.
रत्नानि च रथाश्चैव त्वासं सञ्जनयन्ति मे ।	
अहं तस्य प्रभावज्ञो न युद्धं तेन ते क्षमम् ॥	१८.
बलिं वा नमुषिं वापि हन्याद्वि रघुनन्दनः ।	
रणे रामेण युध्यस्व क्षमां वा कुरु राक्षस ! ॥	१९.
न ते रामकथा कार्या यदि मां द्रष्टु मिच्छसि ।	
बहव स्साधवो लोके युक्ता धर्म मनुष्ठिताः ॥	२०.
परेषा मपराधेन विनष्टा स्सपरिच्छदाः ।	
सोऽहं तवापराधेन विनश्येयं निशाचर ! ॥	२१.
कुरु यत्ते क्षमं तत्त्व महं त्वा नानुयामि ह ।	
रामश्च हि महातेजा महासत्त्वो महाबलः ॥	२२.
अपि राक्षसलोकस्य न भवे दन्तकोऽपि सः ।	
यदि शूर्पणखाहेतो र्जनस्थानगतः खरः ॥	२३.



अतिवृत्तो हतः पूर्वं रामेणाक्लिष्टकर्मणा ।  
 अत्र ब्रूहि यथातत्त्वं को रामस्य व्यतिक्रमः ॥ २४  
 इदं वचो बन्धुहितार्थिना मया यथोच्यमानं यदि नाभिपत्स्यसे ।  
 सबान्धवस्त्यक्ष्यासि जीवितं रणे हतोऽद्य रामेण शरै रजिह्वगैः ॥”

इति श्रीमदारण्यकाण्डे एकोनचत्वारिंशस्सर्गः ॥

### ॥ चत्वारिंशस्सर्गः ॥

मारीचेन तु तद्वाक्यं क्षमं युक्तं निशाचरः ।  
 उक्तो न प्रतिजग्राह मर्तुकाम इवौषधम् ॥ १  
 तं पथ्यहितवक्तारं मारीचं राक्षसाधिपः ।  
 अत्रवीत्परुषं वाक्य मयुक्तं कालचोदितः ॥ २  
 “यत्किलैतद्युक्तार्थं मारीच ! मयि कथ्यते ।  
 वाक्यं निष्फल मत्यर्थं मुप्तं बीजमिवोपरि ॥ ३  
 त्वद्वाक्यैर्न तु मां शक्यं भेतुं रामस्य संयुगे ।  
 पापशीलस्य मूर्खस्य मानुषस्य विशेषतः ॥ ४  
 यस्त्यक्त्वा सुहृदो राज्यं मातरं पितरं तथा ।  
 स्त्रीवाक्यं प्राकृतं श्रुत्वा वनमेकपदे गतः ॥ ५  
 अवश्यन्तु मया तस्य संयुगे खरघातिनः ।  
 प्राणैः प्रियतरा सीता हर्तव्या तव सन्निधौ ॥ ६  
 एवं मे निश्चिता बुद्धिर्हृदि मारीच ! वर्तते ।  
 न व्यावर्तयितुं शक्या सेन्द्रै रपि सुरासुरैः ॥ ७

- दोषं गुणं वा संपृष्टस्त्व मेकं वक्तु मर्हसि ।
- अपायं वा प्युपायं वा कार्यस्यास्य विनिश्चये ॥ ८
- संपृष्टेन तु वक्तव्यं सचिवेन विपश्चिता ।
- उद्यताञ्जलिना राज्ञेय इच्छेद्भूति मात्मनः ॥ ९
- वाक्य मप्रतिकूलं तु मृदुपूर्वं शुभं हितम् ।
- उपचारेण युक्तं च वक्तव्यो वसुधाधिपः ॥ १०
- सावमर्दं तु यद्वाक्यं मारीच ! हित मुच्यते ।
- नाभिनन्दति तद्राजा मानार्हो मानवर्जितम् ॥ ११
- पञ्च रूपाणि राजानो धारयन्त्यमितौजसः ।
- अग्नेरिन्द्रस्य सोमस्य वरुणस्य यमस्य च ॥ १२
- औष्ण्यं तथा विक्रमं च सौम्यं दण्डं प्रसन्नताम् ।
- धारयन्ति महात्मानो राजानः क्षणदाधर ! ॥ १३
- तस्मात्सर्वा स्ववस्थासु मान्याः पूज्याश्च पार्थिवाः ।
- त्वं धर्म मविज्ञाय केवलं मोह मास्थितः ॥ १४
- अभ्यागतं मां दौरात्म्या त्परुषं वक्तु मिच्छसि ।
- गुणदोषौ न पृच्छामि क्षमं चात्मनि राक्षस ! ॥ १५
- मयोक्तं तव चैतावत्संप्रत्यमितविक्रम ।
- अस्मिस्तु त्वं महाकृत्ये साहाय्यं कर्तु मर्हसि ॥ १६
- शृणु तत्कर्म साहाय्ये यत्कार्यं वचना न्मम ।
- सौवर्गस्त्वं मृगो भूत्वा चित्रो रजतबिन्दुभिः ॥ १७
- आश्रमे तस्य रामस्य सीतायाः प्रमुखे धर ।
- प्रलोभयित्वा वैदेहीं यथेष्टं गन्तु मर्हसि ॥ १८

- त्वां तु मायामृगं दृष्ट्वा काञ्चनं जातविस्मया ।  
 'आनयैन' मिति क्षिप्रं रामं वक्ष्यति मैथिली ।  
 अपक्रान्ते तु काकुत्स्थे दूरं यात्वाप्युदाहर ॥ १९
- 'हा सीते! लक्ष्मणे त्वेवं रामवाक्यानुरूपकम् ।  
 तच्छ्रुत्वा रामपदवीं सीतया च प्रचोदितः ॥ २०
- अनुगच्छति संभ्रान्तः सौत्रि रपि सौहृदान् ।  
 अपक्रान्ते च काकुत्स्थे लक्ष्मणे च यथासुखम् ॥ २१
- आनयिष्यामि वैदेहीं सहस्राक्ष इशचीमिव ।  
 एवं कृत्वा त्विदं कार्यं यथेष्टं गच्छ राक्षस ! ॥ २२
- राज्यस्यार्धं प्रयच्छामि मारीच ! तव सुव्रत !  
 गच्छ सौम्य ! शिवं मार्गं कार्यस्यास्य विवृद्धये ॥ २३
- अहं त्वाऽनुगमिष्यामि सरथो दण्डकावनम् ।  
 प्राप्य सीता मयुद्धेन वञ्चयित्वा तु राघवम् ॥ २४
- लङ्कां प्रतिगमिष्यामि कृतकार्यं सह त्वया ।  
 न चे त्करोषि मारीच ! हन्मि त्वा मह मद्य वै ॥ २५
- एतत्कार्यं भवश्यं मे बलादपि करिष्यसि ।  
 राज्ञो हि प्रतिकूलस्थो न जातु सुख मेधते ॥ २६
- आसाद्य तं जीवितसंशयस्ते मृत्यु ध्रुवो ह्यद्य मया विरुध्य ।  
 एत द्यथावत्प्रतिगृह्य बुद्ध्या यदत्र कृत्यं कुरु तत्तथात्वम् ॥ २७

## ॥ एकचत्वारिंशत्सर्गः ॥

- आज्ञप्तो राजव द्वाक्यं प्रतिकूलं निशाचरः ।  
अत्रवी त्परुषं वाक्यं मारीचो राक्षसाधिपम् ॥ १
- “केनाय मुपदिष्टस्ते विनाशः पापकर्मणा ।  
सपुत्रस्य सराष्ट्रस्य सामात्यस्य निशाचर ! ॥ २
- कस्त्वया सुखिना राज ! न्नाभिनन्दति पापकृत् ।  
केनेद मुपदिष्टं ते मृत्युद्वार मुपागतः ॥ ३
- शत्रवस्तव सुव्यक्तं हीनवीर्या निशाचराः ।  
इच्छन्ति त्वां विनश्यन्त मुपरुद्धं बलीयसा ॥ ४
- केनेद मुपदिष्टं ते क्षुद्रेणाहितवादिना ।  
य स्त्वा मिच्छति नश्यन्तं स्वकृतेन निशाचर ! ॥ ५
- वध्याः खलु न हन्यन्ते सचिवास्तव रावण ! ।  
ये त्वा मुत्पथमारूढं न निगृह्णन्ति सर्वशः ॥ ६
- अमात्यैः कामवृत्तो हि राजा कापथ माश्रितः ।  
निग्राह्य स्सर्वथा सद्धिर्न निग्राह्यो निगृह्यसे ॥ ७
- धर्मं मर्थं च कामं च यशश्च जयतां वर ! ।  
स्वामिप्रसादा त्सचिवाः प्राप्नुवन्ति निशाचर ! ॥ ८
- विपर्यये तु तत्सर्वं व्यर्थं भवति रावण ! ।  
व्यसनं स्वामिवैगुण्यात्प्राप्नुवन्तीतरे जनाः ॥ ९
- राज्भूलो हि धर्मश्च जयश्च जयतां वर ! ।  
तस्मात्सर्वास्ववस्थासु रक्षितव्या नराधिपाः ॥ १०

राज्यं पालयितुं शक्यं न तीक्ष्णेन निशाचर ! ।	
न चापि प्रतिकूलेन नाविनीतेन राक्षस ! ॥	११
ये तीक्ष्णमन्त्रा स्सधिवा भज्यन्ते सहतेन वै ।	
विषमे तुरगा इशीघ्रा मन्दसारथयो यथा ॥	१२
बहव स्साधवो लोके युक्ता धर्म मनुष्ठिताः ।	
परेषा मपराधेन विनष्टा स्सपरिच्छदाः ॥	१३
स्वामिना प्रतिकूलेन प्रजा स्तीक्ष्णेण रावण ! ।	
रक्ष्यमाणा न वर्धन्ते मेषा गोमायुना यथा ॥	१४
अवश्यं विनशिष्यन्ति सर्वे रावण ! राक्षसाः ।	
येषां त्वं कर्कशो राजा दुर्बुद्धि रजितेन्द्रियः ॥	१५
तदिदं काकताळीयं घोर मासादितं मया ।	
अत्रैव शोचनीय स्त्वं ससैन्यो विनशिष्यसि ॥	१६
मां निहत्य तु राम श्र नचिरात्त्वां वधिष्यति ।	
अनेन कृतकृत्योऽस्मि म्रिये यदरिणा हतः ॥	१७
दशनादेव रामस्य हतं मा मवधारय	
आत्मानं च हतं विद्धि हृत्वा सीतां सबान्धवम् ॥	१८
आनयिष्यसि चे त्सीता माश्रमा त्सहितो मया ।	
नैव त्व मासि नाहं च नैव लङ्का न राक्षसाः ॥	१९
निवार्यमाण स्तु मया हितैषिणा न मृष्यसे वाक्यमिदं निशाचर ! ।	
परेतकल्पा हि गतायुषो नरा हितं न गृह्णन्ति सुहृद्भि रीरितम् ॥	

## ॥ द्विचत्वारिंशस्सर्गः ॥

- एव मुक्त्वा तु वचनं मारीचो रावणं ततः ।  
 ' गच्छा ' वेत्यब्रवी हीनो भया द्रात्रिचरप्रभोः ॥ १
- “ दृष्ट श्चाहं पुन स्तेन शरषापासिधारिणा ।  
 मद्रधोद्यतशस्त्रेण विनष्टं जीवितं च मे ॥ २
- न हि रामं पराक्रम्य जीवन्प्रतिनिवर्तते ।  
 वर्तते प्रतिरूपोऽसौ यमदण्डहतस्य ते ॥ ३
- किं नु शक्यं मया कर्तु मेवं त्वयि दुरात्मनि ।  
 एष गच्छाम्यहं तात ! स्वस्ति तेऽस्तु निशाचर ! ॥ ४
- प्रहृष्ट स्त्वभवत्तेन वचनेन स रावणः  
 परिष्वज्य सुसंश्लिष्ट मिदं वचन मब्रवीत् ॥ ५
- “ एतच्छौण्डीर्ययुक्तं ते मच्छन्दा दिव भाषितम् ।  
 इदानी मसि मारीचः पूर्वं मन्यो निशाचरः ॥ ६
- आरुह्यता मयं शीघ्रं रथो रत्नविभूषितः ।  
 मया सह तथा युक्तः पिशाचवदनैः खरैः ॥ ७
- प्रलोभयित्वा वैदेहीं यथेष्टं गन्तु मर्हसि ।  
 तां शून्ये प्रसभं सीता मानयिष्यामि मैथिलीम् ॥ ” ८
- ततो रावणमारीचौ विमान मिव तं रथम् ।  
 आरुह्य ययतु इशीघ्रं तस्मा दाश्रममण्डलात् ॥ ९
- तथैव तत्र पश्यन्तौ पत्तनानि वनानि च ।  
 गिरींश्च सरित स्सर्वा राष्ट्राणि नगराणि च ॥ १०

समेत्य दण्डकारण्यं राघवस्याश्रमं ततः ।	
ददर्श सहमारीचो रावणो राक्षसाधिपः ॥	११
अवतीर्य रथा तस्मा त्ततः काञ्चनभूषणात् ।	
हस्ते गृहीत्वा मारीचं रावणो वाक्य मब्रवीत् ॥	१२
“ एत द्रामाश्रमपदं दृश्यते कदळिवृतम् ।	
क्रियतां तत्सखे शीघ्रं यदर्थं वय मागताः ॥ ”	१३
स रावण वच श्रुत्वा मारीचो राक्षस स्तदा ।	
मृगो भूत्वाऽऽश्रमद्वारि रामस्य विचचार ह ॥	१४
सतु रूपं ममास्थाय महदद्भुतदर्शनम् ।	
मणिप्रवर शृङ्गाग्र स्सितासितमुखाकृतिः ॥	१५
रक्तपद्मोत्पलमुखः इन्द्रनीलोत्पलश्रवाः ।	
किञ्चिदभ्युन्नतग्रीवः इन्द्रनीलदळाधरः ॥	१६
कुन्देन्दुवज्रसङ्काश मुदरं चास्य भास्वरम् ।	
मधूकनिभपार्श्वं च पद्मकिञ्जल्कसन्निभः ॥	१७
वैडूर्य संकाशखुर स्तनुजङ्घ स्सुसंहतः ।	
इन्द्रायुधसवर्णेन पुच्छेनोर्ध्वं विराजता ॥	१८
मनोहरस्त्रिगधवर्णो रत्नैर्नानाविधैर्वृतः ।	
क्षणेन राक्षसो जातो मृगः परमशोभनः ॥	१९
वनं प्रज्वलयन् रम्यं रामाश्रमपदं च तत् ।	
मनोहरं दर्शनीयं रूपं कृत्वा स राक्षसः ॥	२०
प्रलोभनार्थं वैदेह्या नानाधातुविचित्रितम् ।	
विचरन्गच्छते तस्मा च्छाद्वलानि समन्ततः ॥	२१

रूप्यै बिन्दुशतै श्चित्रो भूत्वा स प्रियदर्शनः ।	
विटपीनां किसलयान्भङ्क्तवाऽदन्विचचार ह ॥	२२
कदलीगृहकं गत्वा कर्णिकारानितस्ततः ।	
समाश्रयन्मन्दगति स्सीतासंदर्शनं तथा ॥	२३
राजीवचित्रपृष्ठ स्स विरराज महामृगः ।	
रामाश्रमपदाभ्याशे विचचार यथासुखम् ॥	२४
पुनर्गत्वा निवृत्तश्च विचचार मृगोत्तमः ।	
गत्वा मुहूर्तं त्वरया पुनः प्रति निवर्तते ॥	२५
विक्रीडंश्च क्वचिद्भूमौ पुनरेव निषीदति ।	
आश्रमद्वारमागम्य मृगयूथानि गच्छति ॥	२६
मृगयूथै रनुगतः पुनरेव निवर्तते ।	
सीतादर्शनं माकाङ्क्षन्नाक्षसो मृगतां गतः ॥	२७
परिभ्रमति चित्राणि मण्डलानि विनिष्पतन् ।	
समुद्वीक्ष्य च तं सर्वे मृगा ह्यन्ये वनेचराः ॥	२८
उपागम्य समाघ्राय विद्रवन्ति दिशो दश ।	
राक्षसस्सोऽपि तान्वन्यान्मृगान्मृगवधे रतः ॥	२९
प्रच्छादनार्थं भावस्य न भक्षयति संस्पृशन् ।	
तस्मिन्नेव ततः काले बैदेही शुभलोचना ॥	३०
कुसुमापचयव्यग्रा पादपा नभ्यवर्तत ।	
कर्णिकारा नशोकांश्च चूतांश्च मदिरेक्षणा ॥	३१
कुसुमान्यपचिन्वन्ती चचार रुचिरानना ।	
अनर्हाऽरण्यवासस्य सा तं रत्नमयं मृगम् ॥	३२



मुक्तामणिविचित्राङ्गं ददर्श परमाङ्गना ।	
सा तं रुचिरदन्तोष्ठी रूप्यधातुतनूरुहम् ॥	३३
विस्मयोत्फुल्लनयना सस्नेहं समुदैक्षत ।	
स च तां रामदयितां पश्यन्मायामयो मृगः ॥	३४
विषध्वार पुनश्चित्रं दीपयन्निव तद्वनम् ।	
अदृष्टपूर्वं तं दृष्ट्वा नानारत्नमयं मृगम् ॥	३५
विस्मयं परमं सीता जगाम जनकात्मजा ॥	

इति श्रीमदारण्यकाण्डे द्विचत्वारिंशस्सर्गः ॥

### ॥ त्रिचत्वारिंशस्सर्गः ॥

सा तं संप्रेक्ष्य सुश्रोणी कुसुमान्यपचिन्वती ।	
हैमराजतवर्णाभ्यां पार्श्व्याभ्या मुपशोभितम् ॥	१
प्रहृष्टा चानवद्याङ्गी मृष्टहाटकवर्णिनी ।	
भर्तार मभिचक्रन्द लक्ष्मणं चापि सायुधम् ॥	२
तयाऽऽहूतौ नरव्याघ्रौ वैदेह्या रामलक्ष्मणौ ।	
वीक्षमाणौ तु तं देशं तदा ददृशतु मृगम् ॥	३
शङ्कमानस्तु तं दृष्ट्वा लक्ष्मणो राम मब्रवीत् ।	
“ त मेवैन महं मन्ये मारीचं राक्षसं मृगम् ॥	४
चरन्तो मृगयां हृष्टाः पापेनोपाधिना वने ।	
अनेन निहता राजन् ! राजानः कामरूपिणः ॥	५
अस्य मायाविदो मायामृगरूप मिदं कृतम् ।	
भानुमत्पुरुषव्याघ्र ! गन्धर्वपुरसन्निभम् ॥	६

मृगो ह्येवंविधो रत्नविचित्रो नास्ति राघव ! ।

जगत्यां जगतीनाथ ! मायैषा हि न संशयः ॥”

एवं ब्रुवाणं काकुत्स्थं प्रतिवार्य शुचिस्मिता ।

उवाच सीता संहृष्टा चर्मणा हृतचेतना ॥

“ आर्यपुत्राभिरामोऽसौ मृगो हरति मे मनः ।

आनयैनं महाबाहो ! क्रीडार्थं नो भविष्यति ॥

इहाश्रमपदेऽस्माकं बहवः पुण्यदर्शनाः ।

मगाश्चरन्ति सहिता श्रमरा स्मृमरा स्तथा ॥

ऋक्षाःपृषतसंघाश्च वानराः किन्नरा स्तथा ।

विचरन्ति महाबाहो ! रूपश्रेष्ठा मनोहराः ॥

न चास्य सदृशो राज ! न्दृष्टपूर्वो मृगः पुरा ।

तेजसा क्षमया दीप्त्या यथाऽयं मृगसत्तमः ॥

नानावर्णविचित्राङ्गो रत्नविन्दुसमाचितः ।

द्योतयन्वनमव्यग्रं शोभते शशिसन्निभः ॥

अहो रूप महो लक्ष्मी स्स्वरसंपच्च शोभना ।

मृगोऽद्भुतो विचित्राङ्गो हृदयं हरतीव मे ॥

यदिग्रहण मभ्येति जीवन्नेव मृग स्तव ।

आश्चर्यभूतं भवति विस्मयं जनयिष्यति ॥

समाप्तवनवासानां राज्यस्थानां च नः पुनः ।

अन्तःपुरावभूषार्थो मृग एष भविष्यति ॥

भरतस्यार्यपुत्रस्य श्वश्रूणां मम च प्रभो ! ।

मृगरूप मिदं व्यक्तं विस्मयं जनयिष्यति ॥

- जीवन्न यदि तेऽभ्येति ग्रहणं मृगसत्तमः ।  
 अजिनं नरशार्दूल ! रुचिरं मे भविष्यति ॥ १८
- विहृतस्यास्य सत्त्वस्य जाम्बूनदमयत्वचि ।  
 शष्पवृष्यां विनीताया मिच्छाम्यह मुपासितुम् ॥ १९
- कामवृत्त मिदं रौद्रं स्त्रीणा मसदृशं मतम् ।  
 वपुषा त्वस्य सत्त्वस्य विस्मयो जनितो मम ॥ २०
- तेन काञ्चनरूपेण मणिप्रवरशृङ्गिणा ।  
 तरुणादित्यवर्णेन नक्षत्रपथवर्चसा ॥ २१
- बभूवराघवस्यापि मनो विस्मय मागतम् ।  
 “ एवं सीतावच श्रुत्वा तं दृष्ट्वा मृगमद्भुतम् ॥ २२
- लोभितस्तेन रूपेण सीतया च प्रचोदितः ।  
 उवाच राघवो हृष्टो भ्रातरं लक्ष्मणं वचः ॥ २३
- “ पश्य लक्ष्मण ! वैदेह्याः स्पृहां मृगगता मिमाम् ।  
 रूपश्रेष्ठतया ह्येष मृगोऽद्य न भविष्यति ॥ २४
- न वने नन्दनोद्देशे न चैत्ररथसंश्रये ।  
 कुतः पृथिव्यां सौमित्रे ! योऽस्यकश्चित्समो मृगः ॥ २५
- प्रतिलोमानुलोमाश्च रुचिरा रोमराजयः ।  
 शोभन्ते मृग माश्रित्य चित्राः कनकबिन्दवः ॥ २६
- पश्यास्य जृम्भमाणस्यदीप्ता मग्निशिखोपमाम् ।  
 जिह्वां मुखा त्रिस्सरन्तीं मेघादिव शतहदाम् ॥ २७
- मसारगल्लर्कमुख शशङ्गमुक्तानिभोदरः ।  
 कस्य नामाभिरूप्योऽसौ न मनो लोभयेन्मृगः ॥ २८

कस्य रूप मिदं दृष्ट्वा जाम्बूनदमयंप्रभो ! ॥	
नानारत्नमयं दिव्यं न मनो विस्मयं ब्रजेत् ॥	२९
[ किं पुनर्मैथिलीसीता बाला नारी न विस्मयेत् ] ।	
मांसहेतो रपि मृगान्विनोदार्थं च धन्विनः ॥	३०
घ्नन्ति लक्ष्मण ! राजानो मृगयायां महावने ।	
धनानिव्यवसायेन विचीयन्ते महावने ॥	३१
धातवो विविधा श्चापि मणिरत्नसुवर्णिनः ।	
तत्सार मखिलं नृणां धनं निषयवर्धनम् ॥	३२
मनसा चिन्तितं सर्वं यथा शुक्रस्य लक्ष्मण ! ।	
अर्थी येनार्थकृत्येन संब्रजत्यविचारयन् ॥	३३
तमर्थं मर्थशास्त्रज्ञाः प्राहु र्थांश्च लक्ष्मण ! ।	
एतस्य मृगरत्नस्य परार्थे काञ्चनत्वचि ॥	३४
उपवेक्ष्यति वैदेही मया सह सुमध्यमा ।	
न कादळी नप्रियकी न प्रवेणी न चाविकी ॥	३५
भवे देतस्य सदृशी स्पर्शनेनेति मे मतिः ।	
एषचैव मृग इश्रीमा न्यश्च दिव्यो नभश्चरः ॥	३६
उभा वेतौ मृगौ दिव्यौ तारामृगमहीमृगौ ।	
यदि वायं तथा य न्मां भवे द्वदसि लक्ष्मण ! ॥	३७
मायैषा राक्षसस्येति कर्तव्योऽस्य वधो मया ।	
एतेन हि नृशंसेन मारीचेनाकृतात्मना ॥	३८
वने विषरता पूर्वं हिंसिता मुनिपुङ्गवाः ।	
उत्थाय बहवो येन मृगयायां जनाधिपाः ॥	३९

निहताः परमेष्वासा स्तस्मा द्बुध्य स्त्वयं मृगः ।

पुरस्तादिह वातापिः परिभूय तपस्विनः ॥

४०

उदरस्थो द्विजान्हन्ति स्वगर्भोऽश्वतरी मिव ।

स कदाचि चिरा लोभा दाससाद् महामुनिम् ॥

४१

अगस्यं तेजसा युक्तं भक्षस्तस्य बभूव ह ।

समुत्थाने च तद्रूपं कर्तुकामं समीक्ष्यतम् ॥

४२

उत्स्रयित्वा तु भगवान्वातापि मिद् मब्रवीत् ।

“ त्वया विगण्य वातापे परिभूता स्खतेजसा ॥

४३

जीवलाके द्विजश्रेष्ठा स्तस्मा दसि जरां गतः ।”

तदेवंनभवे द्रक्षो वातापि रिव लक्ष्मण ! ॥

४४

मद्विधं योऽतिमन्येत धर्मनित्यं जितेन्द्रियम् ।

भवे द्भृतोऽयं वातापि रगस्येनेव मां गतः ॥

४५

इह त्वं भव सन्नद्धो यन्त्रितो रक्ष मैथिलीम् ।

अस्या मायत्त मस्माकं यत्कृत्यं रयुनन्दन ॥

४६

अह मेनं वधिष्यामि प्रहीष्याम्यपि वामृगम् ।

यावद्द्रच्छामि सौमित्रे ! मृग मानयितुं द्रुतम् ॥

४७

पश्य लक्ष्मण ! वैदेहीं मृगत्वचि गतस्पृहाम् ।

त्वचा प्रधानया ह्येष मृगोऽद्य न भविष्यति ॥

४८

अप्रमत्तेन ते भाव्य माश्रमस्थेन सीतया ।

यावत्पृषत मेकेन सायकेन निहन्यहम् ॥

४९

हृत्वैतच्चर्म चादाय शीघ्र मेष्यामि लक्ष्मण ! ।

प्रदक्षिणेनातिबलेन पक्षिणा जटायुषा बुद्धिमता च लक्ष्मण ! ।  
भवाप्रमत्तः परिगृह्य मैथिलीं प्रतिक्षणं सर्वत एव शङ्कितः ॥”

इति श्रीमदारण्यकाण्डे त्रिचत्वारिंशस्सर्गः ॥

॥ चतुश्चत्वारिंशस्सर्गः ॥

तथा तु तं समादिश्य भ्रातरं रघुनन्दनः ।

बबन्धासिं महातेजा जाम्बूनदमयत्सरुम् ॥

ततस्त्र्यवनतं चाप मादायात्मविभूषणम् ।

आबध्य च कलापौ द्वौ जगामोदप्रविक्रमः ॥

तं वञ्चयानो राजेन्द्र मापतन्तं निरीक्ष्यवै ।

बभूवान्तर्हितस्त्रासात्पुन स्सन्दर्शनेऽभवत् ॥

बद्धासि र्धनुरादाय प्रदुद्राव यतो मृगः ।

तं स्म पश्यति रूपेण द्योतमान मिवाग्रतः ॥

अवेक्ष्यावेक्ष्य धावन्तं धनुष्पाणिं महावने ।

अति वृत्त मिषोः पाताल्लोभयानं कदाचन ॥

शङ्कितन्तु समुद्धान्त मुत्पतन्तमिवाम्बरे ।

दृश्यमान मदृश्यं च वनोद्देशेषु केषुचित् ॥

छिन्नाभ्रैरिव संवीतं शारदं चन्द्रमण्डलम् ।

मुहूर्ता देव दृशे मुहुर्दूरात्प्रकाशते ॥

दर्शनादर्शना देवं सोऽपाकर्षत राघवम् ।

सुदूर माश्रमस्यास्य मारीचो मृगतां गतः ॥

- आसीत्क्रुद्धस्तु काकुत्स्थो विवशस्तेन मोहितः ।  
अथावतस्थे संभ्रान्त इच्छाया माश्रित्य शाद्वले ॥ ९
- स त मुन्मादयामास मृगरूपो निशाचरः ।  
मृगैः परिवृतो वन्यै रदूरात्प्रत्यदृश्यत ॥ १०
- गृहीतु कामं दृष्ट्वैवं पुनरेवाभ्यधावत ।  
तत्क्षणा देव संत्रासा त्पुन रन्तर्हितोऽभवत् ॥ ११
- पुनरेव ततो दूरा दृक्षषण्डाद्विनिस्सृतम् ।  
दृष्ट्वा रामो महातेजास्तं हन्तुं कृतनिश्चयः ॥ १२
- भूयस्तु शर मुद्धृत्य कुपितस्तत्र राघवः ।  
सूर्यराश्मि प्रतीकाशं ज्वलन्त मरिमर्दनः ॥ १३
- संधाय सुदृढे चापे विकृष्य बलवद्गुली ।  
तमेव मृग मुद्दिश्य श्वसन्त मिव पन्नगम् ॥ १४
- मुमोच ज्वलितं दीप्त मखं ब्रह्मविनिर्मितम् ।  
शरीरं मृगरूपस्य विनिर्भेद्य शरोत्तमः ॥ १५
- मारीचस्यैव हृदयं विभेदाशनिसन्निभः ।  
ताळमात्र मथोत्प्लुत्य न्यपतत्स शरातुरः ॥ १६
- विनदन्भैरवं नादं धरण्या मल्पजीवितः ।  
म्रियमाणस्तु मारीचो [जहौ तां कृत्रिमां तनुम् ॥ १७
- स्मृत्वा तद्वचनं रक्षो] दध्यौ केन तु लक्ष्मणम् ।  
इह प्रस्थापये त्सीताशून्येतां रावणो हरेत् ॥ १८
- सम्प्राप्तकाल माज्ञाय चकार च तत स्वरम् ।  
सदृशं राघवस्यैव “ हासीते ! लक्ष्मणेति च ॥ १९

तेन मर्मणि निर्विद्ध इशरेणानुपमेन च ।	
मृगरूपं तु तत्त्यक्त्वा राक्षसं रूपमात्मनः ॥	२०
घके स सुमहाकायो मारीचो जीवितं त्यजन् ।	
ततो विचित्रकेयूर स्सर्वाभरणभूषितः ॥	२१
हेममाली महादंष्ट्रो राक्षसोऽभूच्छराहतः ।	
तं दृष्ट्वा पतितं भूमौ राक्षसं घोरदर्शनम् ॥	२२
रामो रुधिरसिक्ताङ्गं वेष्टमानं महीतले ।	
जगाम मनसा सीतां लक्ष्मणस्य वचः स्मरन् ॥	२३
“ मारीचस्येति मायैषा पूर्वोक्तं लक्ष्मणेन तु ।	
तत्तथा ह्यभवच्चाद्य मारीचोऽयं मया हतः ॥	२४
हासीते ! लक्ष्मणे त्येव साक्रुश्य तु महास्वनम् ।	
ममार राक्षसस्सोऽयं श्रुत्वा सीता कथंभवेत् ॥	२५
लक्ष्मणश्च महाबाहुः का मवस्थां गमिष्यति ।”	
इति संचिन्त्य धर्मात्मा रामो हृष्टतनूरुहः ॥	२६
तत्र रामं भयं तीव्र माविवेश विषादजम् ।	
राक्षसं मृगरूपं तं हत्वा श्रुत्वा च तत्स्वरम् ॥	२७
निहत्य पृषतं चान्यं मांस मादाय राघवः ।	
त्वरमाणो जनस्थानं ससाराभिमुखस्तदा ॥	२८

इति श्रीमदारण्यकाण्डे चतुश्चत्वारिंशस्सर्गः ॥

॥ पञ्चचत्वारिंशस्सर्गः ॥

आर्तस्वरं तु तं भर्तुर्विज्ञाय सदृशं वने ।	
उवाच लक्ष्मणं सीता गच्छ जानीहि राघवम् ॥	१



- नहि मे हृदयं स्थाने जीवितं वाऽवतिष्ठति ।
- क्रोशतः परमार्तस्य श्रुत इशब्दो मया भृशम् ॥ २
- आक्रन्दमानं तु वने भ्रातरं त्रातु महसि ।
- तं क्षिप्र मभिधाव त्वं भ्रातरं शरणैषिणम् ॥ ३
- रक्षसां वश मापन्नं सिंहाना मिव गोवृषम् ।”
- न जगाम तथोक्त स्तु भ्रातुराज्ञाय शासनम् ॥ ४
- त मुवाच तत स्तत्र कुपिता जनकात्मजा ।
- “सौमित्रे ! मित्ररूपेण भ्रातु स्त्व मसि शत्रुवत् ॥ ५
- य स्त्व मस्या मवस्थायां भ्रातरं नाभिपत्स्यसे ।
- इच्छसि त्वं विनश्यन्तं रामं लक्ष्मण ! मत्कृते ॥ ६
- लोभान्ममकृते नूनं नानुगच्छसि राघवम् ।
- व्यसनं तेप्रियं मन्ये स्नेहो भ्रातरि नास्तिते ॥ ७
- तेन तिष्ठसि विस्त्रब्ध स्तमपश्यन्महाद्युतिम् ।
- किं हि संशय मापन्ने तस्मिन्निह मया भवेत् ॥ ८
- कर्तव्य मिह तिष्ठन्त्या यत्प्रधान स्त्वमागतः ।”
- इति ब्रुवाणां वैदेहीं बाष्पशोकपरिप्लुताम् ॥ ९
- अब्रवील्लक्ष्मण स्नस्तां सीतां मृगवधूमिव ।
- “पन्नगासुरगन्धर्व देवमानुषराक्षसैः ॥ १०
- अशक्य स्तव वैदेहि ! भर्ता जेतुं न संशयः ।
- देवि ! देवमनुष्येषु गन्धर्वेषु पतत्रिषु ॥ ११
- राक्षसेषु पिशाचेषु किन्नरेषु मृगेषु च ।
- दानवेषु च घोरेषु न स विद्येत शोभने ! ॥ १२

- यो रामं प्रतियुध्येत समरे वासवोपमम् ।  
 अवध्य स्समरे रामो नैवं त्वं वक्तु मर्हसि ॥ १३
- न त्वा मस्मिन्वने हातु मुत्सहे राघवं विना ।  
 अनिवार्यं बलं तस्य बलैर्बलवतामपि ॥ १४
- त्रिभिर्लोकैस्समुद्युक्तैस्सेश्वरैरपि सामरैः ।  
 हृदयं निर्वृतं तेऽस्तु संताप स्यज्यता मयम् ॥ १५
- आगमिष्यति ते भर्ता शीघ्रं हत्वा मृगोत्तमम् ।  
 न च तस्य स्वरो व्यक्तं मायया केन चित्कृतः ॥ १६
- गन्धर्वनगरप्रख्या माया सा तस्य रक्षसः ।  
 न्यासभूताऽसि वैदेहि ! न्यस्तामयि महात्मना ॥ १७
- रामेण त्वं वरारोहे ! न त्वां त्यक्तु मिहोत्सहे ।  
 कृतवैराश्च वैदेहि ! वय मेतैर्निशाचरैः ॥ १८
- खरस्य निधनादेव जनस्थानवधं प्रति ।  
 राक्षसा विविधा वाचो विसृजन्ति महावने ॥ १९
- हिंसाविहारा वैदेहि ! न चिन्तितु मर्हसि ।”  
 लक्ष्मणेनैव मुक्ता सा क्रुद्धा संरक्तलोचना ॥ २०
- अत्रवी त्परुषं वाक्यं लक्ष्मणं सत्यवादिनम् ।  
 “अनार्याकरुणारम्भ ! नृशंस ! कुलपांसन ! ॥ २१
- अहं तव प्रियं मन्ये रामस्य व्यसनं महत् ।  
 रामस्य व्यसनं दृष्ट्वा तेनैतानि प्रभाषसे ॥ २२
- नैतच्चित्तं सपत्नेषु पापं लक्ष्मण ! यद्भवेत् ।  
 त्वद्विधेषु नृशंसेषु नित्यं प्रच्छन्नचारिषु ॥ २३

- सुदुष्टं वने राममेक मेकोऽनुगच्छसि ।
- मम हेतोः प्रतिच्छन्नः प्रयुक्तो भरतेन वा ॥ २४
- तन्न सिध्यति सौमित्रे ! तव वा भरतस्य वा ।
- कथ मिन्दीवरश्यामं पद्मपत्रनिभेक्षणम् ॥ २५
- उपसंश्रित्य भर्तारं कामयेयं पृथग्जनम् ।
- समक्षं तव सौमित्रे ! प्राणां स्त्यक्ष्ये न संशयः ॥ २६
- रामं विना क्षण मपि नहि जीवामि भूतले ।”
- इत्युक्तः परुषं वाक्यं सीतया रोमहर्षणम् ॥ २७
- अत्रवी लक्ष्मण स्सीतां प्राञ्जलि विजितेन्द्रियः ।
- “ उत्तरं नोत्सहे वक्तुं दैवतं भवती मम ॥ २८
- वाक्य मप्रतिरूपं तु न चित्तं स्त्रीषु मैथिलि ! ।
- स्वभाव स्त्वेष नारीणा मेवं लोकेषु दृश्यते ॥ २९
- विमुक्तधर्मा श्रपला स्तीक्ष्णा भेदकराः स्त्रियः ।
- न सहे हीदृशं वाक्यं वैदेहि ! जनकात्मजे ! ॥ ३०
- श्रोत्रयो रुभयो र्मेऽद्य तप्तनाराचसन्निभम् ।
- ऋपशृण्वन्तु मे सर्वे साक्षिभूता वनेचराः ॥ ३१
- न्यायवादी यथान्याय मुक्तोऽहं परुषं त्वया ।
- धित्तवामद्य प्रणश्य त्वं यन्मा मेवं विशङ्कसे ॥ ३२
- स्त्रीत्वं दुष्टं स्वभावेन गुरुवाक्ये व्यवस्थितम् ।
- गामिष्ये यत्र काकुत्स्थ स्वस्ति तेऽस्तु वरानने ! ॥ ३३
- रक्षन्तु त्वां विशालाक्षि ! समग्रा वनदेवताः ।
- निमित्तानि हि घोराणि यानि प्रादुर्भवन्ति मे ॥ ३४

अपि त्वां सह रामेण पश्येयं पुनरागतः ? ।”	
[नवेत्येतन्न जानामि वैदेहि ! जनकात्मजे ! ॥]	३५
लक्ष्मणेनैव मुक्ता सा रुदन्ती जनकात्मजा ।	
प्रत्युवाच ततो वाक्यं तीव्रं बाष्पपरिप्लुता ॥	३६
“ गोदावरीं प्रवेक्ष्यामि विना रामेण लक्ष्मण ! ।	
आबन्धिष्येऽथवा त्यक्ष्ये विषमे देह मात्मनः ॥	३७
पिबाम्यहं विषं तीक्ष्णं प्रवेक्ष्यामि हुताशनम् ।	
न त्वहं राघवादन्यं पदापि पुरुषं स्पृशे ॥ ”	३८
इति लक्ष्मण माक्रुश्य सीता दुःखसमन्विता ।	
पाणिभ्यां रुदती दुःखा दुदरं प्रजघान च ॥	३९
ता मार्तरूपां विमना रुदन्तीं सौमित्रि रालोक्य विशालनेत्राम् ।	
आश्रासयामास न चैव भर्तु स्तं भ्रातरं किञ्चिदुवाच सतिः ॥ ४०	
तत स्तु सीतामभिवाद्य लक्ष्मणः कृताञ्जलिः किञ्चिदभिप्रणम्य च ।	
अन्वीक्षमाणो बहुश श्र मैथिलीं जगाम रामस्य समीप मात्मवान् ॥	

इति श्रीमदारण्यकाण्डे षट्चत्वारिंशस्सर्गः ॥

### ॥ षट्चत्वारिंशस्सर्गः ॥

तया परुष मुक्त स्तु कुपितो राघवानुजः ।	
स विकाङ्क्षन्भृशं रामं प्रतस्थे नचिरादिव ॥	१
तदासाद्य दशग्रीवः क्षिप्रमन्तर मास्थितः ।	
अभिचक्राम वैदेहीं परिव्राजकरूपधृत् ॥	२

श्लक्ष्णकाषायसंवीतशिशवी चञ्चरी उपानही ।	
वामे चांसेऽवसज्याथ शुभे यष्टिकमण्डलू ॥	३
परिव्राजकरूपेण वैदेही मन्वपद्यत ।	
तामाससादातिबलो भ्रातृभ्यां रहितां वने ॥	४
रहितां चन्द्रसूर्याभ्यां सन्ध्या मिव महत्तमः ।	
ता मपश्यत्ततो बालां रामपत्नीं यशस्विनीम् ॥	५
रोहिणीं शशिना हीनां ग्रहवद्भ्रशदारुणः ।	
तमुग्रतेजःकर्माणं जनस्थानरुहां द्रुमाः ॥	६
समीक्ष्य न प्रकम्पन्ते न प्रवाति च मारुतः ।	
शीघ्रस्रोताश्च तं दृष्ट्वा वीक्षन्तं रक्तलोचनम् ॥	७
स्तिमितं गन्तुमारेभे भया द्रोदावरी नदी ।	
रामस्य त्वन्तरं प्रेऽसुर्दशग्रीवस्तदन्तरे ॥	८
उपतस्थे च वैदेहीं भिक्षुरूपेण रावणः ।	
अभव्यो भव्यरूपेण भर्तारं मनुशोचतीम् ॥	९
अभ्यवर्तत वैदेहीं चित्रामिव शनैश्चरः ।	
स पापो भव्यरूपेण तृणैः कूप इवावृतः ॥	१०
अतिप्रत्प्रेक्ष्य वैदेहीं रामपत्नीं यशस्विनीम् ।	
शुभां रुचिरदन्तोष्ठीं पूर्णचन्द्रनिभाननाम् ॥	११
आसीनां पर्णशालायां बाष्पशोकाभिपीडिताम् ।	
स तां पद्मपलाशार्क्षीं पीतकौशेयवासिनीम् ॥	१२
अभ्यगच्छत वैदेहीं दुष्टचेता निशाचरः ।	
स मन्मथशराविष्टो ब्रह्मघोष मुदरियन् ॥	१३

- अत्रवीत्प्रश्रितं वाक्यं रहिते राक्षसाधिपः ।  
तामुत्तमां स्त्रियं लोके पद्महीना मिव श्रियम् ॥ १४
- विभ्राजमानां वपुषा रावणः प्रशशंसह ।  
“का त्वं काञ्चनवर्णाभे ! पीतकौशेयवासिनि ! ॥ १५
- कमलानां शुभां मालां पद्मिनीव हि विभ्रती ।  
ह्रीं श्श्रीः कीर्तिं श्शुभा लक्ष्मीं रत्सरा वा शुभानने ॥ १६
- भूतिं वा त्वं वरारोहे ! रतिं वा स्वैरचारिणी ।  
समाश्लिखरिणः स्निग्धाःपाण्डुरा दशना स्तव ॥ १७
- विशाले विमले नेत्रे रक्तान्ते कृष्णतारके ।  
विशालं जघनं पीन मूर्ख करिकरोपमौ ॥ १८
- एतावुपचितौ वृत्तौ संहतौ संप्रवल्गितौ ।  
पीनोन्नतमुखौ कान्तौ स्निग्धौ ताळफलोपमौ ॥ १९
- मणिप्रवेकाभरणौ रुचिरौ ते पयोधरौ ।  
चारुस्मिते ! चारुदति ! चारुनेत्रे ! विलासिनि ! ॥ २०
- मनो हरसि मे कान्ते ! नदीकूलमिवाम्भसा ।  
करान्तमितमध्याऽसि सुकेशी संहतस्तनी ॥ २१
- नैव देवी न गन्धर्वी न यक्षी न च किन्नरी ।  
नैवं रूपा मया नारी दृष्टपूर्वा महीतले ॥ २२
- रूपमग्र्यं च लोकेषु सौकुमार्यं वयश्च ते ।  
इह वासश्च कान्तारे चित्त मुन्मादयन्ति मे ॥ २३
- सा प्रतिक्राम भद्रं ते न त्वं वस्तु मिहार्हसि ।  
राक्षसानामयं वासो घोराणां कामरूपिणाम् ॥ २४

- प्रासादाग्राणि रम्याणि नगरोपवनानि च ।  
संपन्नानि सुगन्धीनि युक्तान्याचरितुं त्वया ॥ २५
- वरं माल्यं वरं भोज्यं वरं वस्त्रं च शोभने ! ।  
भर्तारं च वरं मन्ये त्वद्युक्तमसितेक्षणे ! ॥ २६
- का त्वं भवसि रुद्राणां मरुतां वा वरानने ! ।  
वसूनां वा वरारोहे ! देवता प्रतिभासि मे ॥ २७
- नेह गच्छन्ति गन्धर्वा न देवा न च किन्नराः ।  
राक्षसाना मयं वासः कथं नु त्वमिहागता ॥ २८
- इह शाखामृगास्सिंहा द्वीपिव्याघ्रमृगा स्तथा ।  
ऋक्षास्तरक्षवः कङ्काः कथं तेभ्यो न विभ्यसि ॥ २९
- मदान्वितानां घोराणां कुञ्जराणां तरस्विनाम् ।  
कथ मेका महारण्ये न बिभेषि वरानने ! ॥ ३०
- काऽसि कस्य कुतश्चिन्वं किन्नमित्तं च दण्डकान् ।  
एका चरसि कल्याणि ! घोरात्राक्षससेवितान् ॥” ३१
- इति प्रशस्ता वैदेही रावणेन दुरात्मना ।  
द्विजातिवेषेण हि तं दृष्ट्वा रावण मागतम् ॥ ३२
- सर्वे रतिथिसत्कारैः पूजयामास मैथिली ।  
उपनीयासनं पूर्वं पाद्येनाभिनिमन्त्र्य च ॥ ३३
- अब्रवी त्सिद्धमित्येव तदा तं सौम्यदर्शनम् ।  
द्विजातिवेषेण समीक्ष्य मैथिली समागतं पात्रकुसुम्भधारिणम् ।  
अशक्य मुद्रेषु मपायदर्शनं न्यमन्त्रय द्वाह्यणवत्तदाऽङ्गना ॥ ३४
- “इयं वृसी ब्राह्मण ! काम मास्यता मिदं च पाद्यं प्रतिगृह्यता”मिति ।  
“इदं च सिद्धं वनजात मुत्तमं त्वदर्थं मय्यग्रमिहोपभुज्यताम् ॥”

निमन्त्र्यमाणः प्रतिपूर्णभाषिणीं नरेन्द्रपत्नीं प्रसमीक्ष्य मैथिलीम् ।  
 प्रसह्य तस्या हरणे धृतं मनस्समर्पयत्स्वात्मवधाय रावणः ॥ ३६  
 ततस्सुवेषं मृगयागतं पतिं प्रतीक्षमाणा सहलक्ष्मणं तदा ।  
 विवीक्षमाणा हरितं ददर्श तन्महद्वनं नैव तु रामलक्ष्मणौ ॥ ३७

इति श्रीमदारण्यकाण्डे षट्चत्वारिंशस्सर्गः ॥

॥ सप्तचत्वारिंशस्सर्गः ॥

रावणेन तु वैदेही तथा पृष्ट्वा जिहीर्षिता ।  
 परिव्राजकलिङ्गेन शशंसात्मानमङ्गना ॥ १  
 'ब्राह्मणश्चातिथिश्चायमनुक्तो हि शपेत माम्' ।  
 इति ध्यात्वा मुहूर्तं तु सीता वचनमब्रवीत् ॥ २  
 "दुहिता जनकस्याहं मैथिलस्य महात्मनः ।  
 सीतानाम्नाऽस्मि भद्रं ते रामभार्या द्विजोत्तम ! ॥ ३  
 उषित्वा द्वादशसमा इक्ष्वाकूणां निवेशने ।  
 भुञ्जानामानुषान्भोगांत्सर्वकामसमृद्धिनी ॥ ४  
 ततस्त्रयोदशे वर्षे राजाऽमन्त्रयत्प्रभुः ।  
 अभिषेचयितुं रामं समेतो राजमन्त्रिभिः ॥ ५  
 तस्मिंत्संभ्रियमाणे तु राघवस्याभिषेचने ।  
 कैकेयी नाम भर्तारमार्या सा याचते वरम् ॥ ६  
 प्रतिगृह्य तु कैकेयी श्वशुरं सुकृतेन मे ।  
 मम प्रव्राजनं भर्तुर्भरतस्याभिषेचनम् ॥ ७



- द्वावयाचत भर्तारं सत्यसन्धं नृपोत्तमम् ।  
 'नाद्य भोक्ष्ये न च स्वप्स्ये न पास्ये च कथंचन ॥ ८
- एष मे जीवितस्यान्तो रामो यद्यभिषिच्यते ।  
 इति ब्रूवाणां कैकेयीं श्चशुरो मे स मानदः ॥ ९
- अयाचतार्थै रन्वर्थै नैच याच्ञां चकार सा ।  
 मम भर्ता महातेजा वयसा पञ्चविंशकः ॥ १०
- अष्टादश हि वर्षाणि मम जन्मनिगण्यते ।  
 रामेति प्रथितो लोके गुणवांत्सत्यवान् शुचिः ॥ ११
- विशालाक्षो महाबाहु स्सर्वभूतहिते रतः ।  
 कामार्तस्तु महातेजाः पिता दशरथ स्वयम् ॥ १२
- कैकेय्याः प्रियकामार्थं तं रामं नाभ्यषेचयत् ।  
 अभिषेकाय तु पितु स्समीपं राम मागतम् ॥ १३
- कैकेयी मम भर्तार मित्युवाच धृतं वचः ।  
 " तव पित्रा समाज्ञप्तं ममेदं शृणु राघव ! ॥ १४
- भरताय प्रदातव्य मिदं राज्य मकण्टकम् ।  
 त्वया हि खलु वस्तव्यं नव वर्षाणि पञ्च च ॥ १५
- वने प्रव्रज काकुत्स्थ ! पितरं मोषयानृतात् ।"  
 ' तथे ' त्युत्तवा च तां रामः कैकेयी मकुतो भयः ॥ १६
- चकार तद्वचस्तस्य मम भर्ता दृढव्रतः ।  
 दद्यान्न प्रतिगृहीयात्सत्यं ब्रूयान्नुषानृतम् ॥ १७
- एत द्वाह्वण ! रामस्य ध्रुवं व्रत मनुत्तमम् ।  
 तस्य भ्राता तु द्वैमात्रो लक्ष्मणो नाम वीर्यवान् ॥ १८

रामस्य पुरुषव्याघ्र स्सहाय स्समरेऽरिहा ।	
स भ्राता लक्ष्मणो नाम धर्मचारी दृढव्रतः ॥	१९
अन्वगच्छद्वनुष्पाणिः प्रव्रजन्तं मया सह ।	
जटी तापस रूपेण मया सह सहानुजः ॥	२०
प्रविष्टो दण्डकारण्यं धर्मनित्यो जितेन्द्रियः ।	
ते वयं प्रच्युता राज्या त्कैकेय्या स्तु कृते त्रयः ॥	२१
विचराम द्विजश्रेष्ठ ! वनं गम्भीर मोजसा ।	
समाश्वस मुहूर्तं तु शक्यं वस्तु मिह त्वया ॥	२२
आगमिष्यति मे भर्ता वन्य मादाय पुष्कलम् ।	
[रुरून्गोधान्वराहां श्र हत्वाऽऽदायाऽमिषान्वहून् ] ॥	२३
स त्वं नाम च गोत्रञ्च कुलं चाचक्ष्व तत्त्वतः ।	
एक श्र दण्डकारण्ये किमर्थं चरसि द्विज ! ॥”	२४
एवं ब्रुवन्त्यां सीतायां रामपत्न्यां महाबलः ।	
प्रत्युवाचोत्तरं तीव्रं रावणो राक्षसाधिपः ॥	२५
“येन वित्रासितालोका स्सदेवासुरपन्नगाः ।	
अहं तु रावणो नाम सीते ! रक्षोगणेश्वरः ॥	२६
त्वान्तु काञ्चनवर्णाभां दृष्ट्वा कौशेयवासिनीम् ।	
रतिं स्वकेषु दारेषु नाधिगच्छाम्यनिन्दिते ! ॥	२७
बहीना मुत्तमस्त्रीणा माहताना मितस्ततः ।	
सर्वासा मेव भद्रं ते ममाग्रमहिषी भव ॥	२८
लङ्का नाम समुद्रस्य मम मध्ये महापुरी ।	
सागरेण परिक्षिप्ता निविष्टा नगमूर्धनि ॥	२९

- तत्र सीते ! मया सार्धं वनेषु विहरिष्यसि ।  
 नचास्यारण्यवासस्य स्पृहयिष्यसि भामिनि ! ॥ ३०
- पञ्चदास्य स्सहस्राणि सर्वाभरणभूषिताः ।  
 सीते ! परिचरिष्यन्ति भार्या भवसि मे यदि ॥ ” ३१
- रावणेनैव मुक्ता तु कुपिता जनकात्मजा ।  
 प्रत्युवाचानवद्याङ्गी तमनादृत्य राक्षसम् ॥ ३२
- “ महागिरि मिवाकम्प्यं महेन्द्रसदृशं पतिम् ।  
 महोदधि मिवाक्षोभ्यमहं राम मनुव्रता ॥ ३३
- सर्वलक्षणसम्पन्नं न्यग्रोधपरिमण्डलम् ।  
 सत्यसन्धं महाभाग महं राम मनुव्रता ॥ ३४
- महाबाहुं महोरस्कं सिंहविक्रान्तगामिनम् ।  
 नृसिंहं सिंहसंकाश महं राम मनुव्रता ॥ ३५
- पूर्णचन्द्राननं रामं राजवत्संजितेन्द्रियम् ।  
 पृथुकीर्तिं महात्मान महं राम मनुव्रता ॥ ३६
- त्वं पुनर्जम्बुक रिसिहीं मा मिच्छसि सुदुर्लभाम् ।  
 नाहं शक्या त्वया स्पृष्टु मादित्यस्य प्रभा यथा ॥ ३७
- पादपान्काञ्चना नूनं बहून्पश्यासि मन्दभाक् ।  
 राघवस्य प्रियां भार्या य स्त्व मिच्छसि रावण ! ॥ ३८
- क्षुधितस्य हि सिंहस्य मृगशत्रो स्तरस्थिनः ।  
 आशीविषस्य च मुखा दंष्ट्रा मादातु मिच्छसि ॥ ३९
- मन्दरं पर्वतश्रेष्ठं पाणिना हर्तु मिच्छसि ।  
 कालकूटं विषं पीत्वा स्वस्तिमान्गन्तु मिच्छसि ॥ ४०

- अक्षिसूच्या प्रमृजसि जिह्वया लेक्षि च क्षुरम् ।  
 राघवस्य प्रियां भार्या योऽधिगन्तुं त्व मिच्छसि ॥ ४१
- अवसष्य शिलां कण्ठे समुद्रं तर्तु मिच्छसि ।  
 सूर्याचन्द्रमसौ चोभौ पाणिभ्यां हर्तु मिच्छसि ॥ ४२
- यो रामस्य प्रियां भार्या प्रधर्षयितु मिच्छसि ।  
 अग्निं प्रज्वलितं दृष्ट्वा वस्त्रेणाहर्तु मिच्छसि ॥ ४३
- कल्याणवृत्तां रामस्य यो भार्या हर्तु मिच्छसि ।  
 अयो मुखानां शूलाना मग्रे चरितु मिच्छसि ॥ ४४
- रामस्य सदृशीं भार्या योऽधिगन्तुं त्व मिच्छसि ।  
 यदन्तरं सिंहसृगालयो र्वने यदन्तरं स्यन्दिनिकासमुद्रयोः ॥ ४५
- सुराश्रयसौवीरकयो र्यदन्तरं तदन्तरं वै तव राघवस्यच ।  
 यदन्तरं काञ्चनसीसलोहयो र्यदन्तरं चन्दनवारिपङ्कयोः ॥ ४६
- य दन्तरं हस्तिबिडालयो र्वने तदन्तरं दाशरथे स्तवैव च ।  
 यदन्तरं वायसवैनतेययो र्यदन्तरं मद्रुमयूरयो रपि ॥ ४७
- यदन्तरं सारसगृध्रयो र्वने तदन्तरं दाशरथे स्तवैव च ।  
 तस्मित्सहस्राक्षसमप्रभावे रामे स्थिते कार्मुकबाणपाणौ ॥ ४८
- हृताऽपि तेऽहं न जरां गमिष्ये वज्रं यथा मक्षिकयाऽवगीर्णम् ।  
 इतीव तद्वाक्य मदुष्टभावा सुदुष्ट मुत्तवा रजनीचरं तम् ॥ ४९
- गात्रप्रकम्पव्यथिता बभूव वातोद्धता सा कदलीव तन्वी ।  
 तां वेपमानामुपलभ्य सीतां स रावणो मृत्युसमप्रभावः ॥ ५०
- कुलं बलं नाम च कर्म च स्वं समाचक्षे भयकारणार्थम् ।

## ॥ अष्टचत्वारिंशस्सर्गः ॥

- एवं ब्रुवन्त्यां सीतायां संरब्धः परुषं वचः ।  
ललाटे भ्रुकुटिं कृत्वा रावणः प्रत्युवाच ह ॥ १
- “ भ्राता वैश्रवणस्याहं सापत्न्यो वरवर्णिनि ! ।  
रावणो नाम भद्रंते दशग्रीवः प्रतापवान् ॥ २
- यस्य देवा स्सगन्धर्वाः पिशाचपतगोरगाः ।  
विद्रवन्ति भया ङ्गीता मृत्यो रिव सदा प्रजाः ॥ ३
- येन वैश्रवणो राजा द्वैमात्रः कारणान्तरे ।  
द्वन्द्व मासादितः क्रोधा द्रणे विक्रम्य निर्जितः ॥ ४
- यद्भयार्तः परित्यज्य स्व मधिष्ठान मृद्धिमत् ।  
कैलासं पर्वतश्रेष्ठ मध्यास्ते नरवाहनः ॥ ५
- यस्य तत्पुष्पकं नाम विमानं कामगं शुभम् ।  
वीर्यादेवार्जितं भद्रे ! येन यामि विहायसम् ॥ ६
- मम संजातरोषस्य मुखं दृष्ट्वैव मैथिलि ! ।  
विद्रवन्ति परित्रस्ता स्सुरा इशक्रपुरोगमाः ॥ ७
- यत्र तिष्ठाम्यहं तत्र मारुतो वाति शङ्कितः ।  
तीव्रांशु शिशरांशु श्र भयात्संपद्यते रविः ॥ ८
- निष्कम्पपत्रास्तरवो नद्य श्र स्तिमितोदकाः ।  
भवन्ति यत्र यत्राहं तिष्ठामि विचरामि च ॥ ९
- मम पारे समुद्रस्य लङ्का नाम पुरी शुभा ।  
संपूर्णा राक्षसै घो रैर्यथेन्द्रस्यामरावती ॥ १०

- प्राकारेण परिक्षिप्त्वा पाण्डुरेण विराजता ।  
हेमकक्ष्या पुरी रम्या वैदूर्यमयतोरणा ॥ ११
- हस्त्यश्वरथसंबाधा तूर्यनादविनादिता ।  
सर्वकालफलैर्वृक्षैस्संकुलोद्यानशोभिता ॥ १२
- तत्र त्वं वसती सीते ! राजपुत्रि ! मयासह ।  
न स्मरिष्यसि नारीणां मानुषीणां मनस्विनी ॥ १३
- भुञ्जानाऽमानुषा न्भोगान्दिव्यांश्च वरवर्णिनि ! ।  
न स्मरिष्यसि रामस्य मानुषस्य गतायुषः ॥ १४
- स्थापयित्वा प्रियं पुत्रं राज्ये दशरथेन यः ।  
मन्दवीर्यं स्सुतो ज्येष्ठस्ततः प्रस्थापितो ह्ययम् ॥ १५
- तेन किं भ्रष्टराज्येन रामेण गतचेतसा ।  
करिष्यसि विशालाक्षि ! तापसेन तपस्विना ॥ १६
- सर्वराक्षस भर्तारं कामात्स्वय मिहागतम् ।  
न मन्मथशराविष्टं प्रत्याख्यातुं त्वमर्हसि ॥ १७
- प्रत्याख्याय हि मां भीरु ! परितापं गमिष्यसि ।  
चरणेनाभिहत्येव पुरुरवस मूर्वशी ॥ १८
- अङ्गुळ्या न समो रामो मम युद्धे स मानुषः ।  
तव भाग्येन संप्राप्तं भजस्व वरवर्णिनि ! ॥” १९
- एव मुक्तातु वैदेही क्रुद्धा संरक्तलोचना ।  
अब्रवीत्परुषं वाक्यं रहिते राक्षसाधिपम् ॥ २०
- “कथं वैश्रवणं देवं सर्वभूतनमस्कृतम् ।  
भ्रातरं व्यपदिश्य त्वं मशुभं कर्तुं मिच्छसि ? ॥ २१

अवश्यं विनशिष्यन्ति सर्वे रावण ! राक्षसाः ।

येषां त्वं कर्कशो राजा दुर्बुद्धि रजितेन्द्रियः ॥

२२

अपहृत्य शर्चां भार्यां शक्य मिन्द्रस्य जीवितुम् ।

न च रामस्य भार्यां मामपनीयास्ति जीवितुम् ॥

२३

जिविच्चिरं वज्रधरस्य हस्ता च्छर्चां पृथुष्याप्रतिरूपरूपाम् ।

न मादृशीं राक्षस ! दूषयित्वा पीतामृतस्यापि तवास्ति मोक्षः ॥

इति श्रीमदारण्यकाण्डे अष्टचत्वारिंशत्सर्गः ॥

## ॥ एकोनपञ्चाशत्सर्गः ॥

सीताया वचनं श्रुत्वा दशग्रीवः प्रतापवान् ।

हस्ते हस्तं समाहृत्य चकार सुमहद्वपुः ॥

१

स मैथलीं पुनर्वाक्यं बभाषे च ततो भृशम् ।

“नोन्मत्तया श्रुतौ मन्ये मम वीर्यपराक्रमौ ॥

२

उद्धहेयं भुजाभ्यां तु मेदिनी मम्बरे स्थितः ।

आपिबेयं समुद्रं च हन्यां मृत्युं रणे स्थितः ॥

३

अर्कं हन्ध्यां शरै स्तीक्ष्णै विभिन्ध्यां हि महीतलम् ।

कामरूपिण मुन्मत्ते ! पश्य मां कामदं पतिम् ॥”

४

एव मुक्तवतस्तस्य सूर्यकल्पे शिखिप्रभे ।

ऋद्धस्य हरिपर्यन्ते रक्ते नेत्रे बभूवतुः ॥

५

सद्य स्सौम्यं परित्यज्य भिक्षुरूपं स रावणः ।

स्वं रूपं कालरूपाभं भजे वैश्रवणानुजः ॥

६

- संरक्तनयन इश्रीमां स्तप्तकाञ्चनकुण्डलः ।  
 क्रोधेन महता विष्टो नीलजीमूतसन्निभः ॥ ७
- दशास्यः कार्मुकी वाणी बभूव क्षणदाचरः ।  
 स परिव्राजकच्छद्म महाकायो विहाय तत् ॥ ८
- प्रतिपद्य स्वकं रूपं रावणो राक्षसाधिपः ।  
 संरक्तनयनः क्रोधा ज्जीमूतनिचयप्रभः ॥ ९
- रक्ताम्बरधर स्तस्थौ स्त्रीरत्नं प्रेक्ष्य मैथिलीम् ।  
 सतामसितकेशान्तां भास्करस्य प्रभामिव ॥ १०
- वसनाभरणोपेतां मैथिलीं रावणोऽब्रवीत् ।  
 त्रिषु लोकेषु विख्यातं यदि भर्तार मिच्छसि ॥ ११
- मा माश्रय वरारोहे ! तवाहं सदृशः पतिः ।  
 मां भजस्व चिराय त्व महं श्लाघ्यः प्रियस्तव ॥ १२
- नैव चाहं क्वचिद्भूते ! करिष्ये तव विप्रियम् ।  
 त्यज्यतां मानुषो भावो मयि भावः प्रणीयताम् ॥ १३
- राज्याच्च्युत मसिद्धार्थं रामं परिमितायुषम् ।  
 कैर्गुणै रनुरक्ताऽसि मूढे ! पण्डितमानिनि ! ॥ १४
- यः स्त्रिया वचना द्राज्यं विहाय ससुहृज्जनम् ।  
 अस्मिन्व्याळानुचरिते वने वसति दुर्मतिः ॥” १५
- इत्युक्त्वा मैथिलीं वाक्यं प्रियार्हां प्रियवादिनीम् ।  
 अभिगम्य सुदुष्टात्मा राक्षसः काममोहितः ॥ १६
- जग्राह रावण स्सीतां बुधः खे रोहिणी मिव ।  
 वामेन सीतां पद्मार्क्षीं मूर्धजेषु करेण सः ॥ १७



- ऊर्वोस्तु दक्षिणेनेव परिजग्राह पाणिना ।
- तं दृष्ट्वा मृत्युसंकाशं तीक्ष्णदंष्ट्रं महाभुजम् ॥ १८
- प्राद्रवन्गिरिसङ्काशं भयार्ता वनदेवताः ।
- स च मायामयो दिव्यः खरयुक्तः खरखनः ॥ १९
- प्रत्यदृश्यत हेमाङ्गो रावणस्य महारथः ।
- तत स्तां परुषैर्वाक्यैर्भर्त्सयन् स महाखनः ॥ २०
- अङ्केनादाय वैदेहीं रथमारोपयत्तदा ।
- सा गृहीता विचुक्रोश रावणेन यशस्विनी ॥ २१
- रामेति सीता दुःखार्ता रामं दूरगतं वने ।
- ता मकामां स कामार्तः पन्नगेन्द्रवधू मिव ॥ २२
- विवेष्टमाना मादाय उत्पपाताथ रावणः ।
- तत स्सा राक्षसेन्द्रेण ह्रियमाणा विहायसा ॥ २३
- भृशं चुक्रोश मत्तेव भ्रान्तचित्ता यथाऽऽतुरा ।
- “हा लक्ष्मण! महाबाहो! गुरुचित्तप्रसादक! ॥ २४
- ह्रियमाणां न जानीषे रक्षसा मा ममर्षिणा ।
- जीवितं सुखमर्थाश्च धर्महेतोः परित्यजन् ॥ २५
- ह्रियमाणा मधर्मेण मां राघव! न पश्यसि ।
- ननु नामाविनीतानां विनेताऽसि परन्तप! ॥ २६
- कथमेवंविधं पापं न त्वं शासिहि रावणम् ।
- ननु सद्योऽविनीतस्य दृश्यते कर्मणः फलम् ॥ २७
- कालोऽप्यङ्गीभवत्यत्र सस्याना मिव पक्तये ।
- सकर्म कृतवा नेतत्कालोपहतचेतनः ॥ २८

- जीवितान्तकरं घोरं रामा ब्र्यसन माप्रुहि ।  
हन्तेदानीं सकामाऽस्तु कैकेयी सह बान्धवैः ॥ २९
- हिये यद्धर्मकामस्य धर्मपत्नी यशस्विनः ।  
आमन्त्रये जनस्थाने कर्णिकारांत्सुपुष्पितान् ॥ ३०
- क्षिप्रं रामाय शंसध्वं 'सीतां हरति रावणः'  
माल्यवन्तं शिखरिणं वन्दे प्रस्रवगं गिरिम् ॥ ३१
- क्षिप्रं रामाय शंस त्वं 'सीतां हरति रावणः' ।  
हंसकारण्डवाकीर्णां वन्दे गोदावरीं नदीम् ॥ ३२
- क्षिप्रं रामाय शंस त्वं 'सीतां हरति रावणः' ।  
दैवतानि च यान्यस्मिन्वने विविधपादपे ॥ ३३
- नमस्करोम्यहं तेभ्यो भर्तुःशंसत मां हताम् ।  
यानिकानिषिदप्यत्र सत्त्वानि निवसन्त्युत ॥ ३४
- सर्वाणि शरणं यामि मृगपक्षिगणानपि ।  
हियमाणां प्रियां भर्तुः प्राणेभ्योऽपि गरीयसीम् ॥ ३५
- 'विवशाऽपहृता सीता रावणे' नेति शंसत ।  
विदित्वा मां महाबाहुरमुत्रापि महाबलः ॥ ३६
- आनेष्यति पराक्रम्य वैवस्वतहतामपि ।"  
सा तदा करुणा वाचो विलपन्ती सुदुःखिता ॥ ३७
- वनस्पतिगतं गृध्रं ददर्शाऽयतलोचना ।  
सा तमुद्वीक्ष्य सुश्रोणी रावणस्य वशंगता ॥ ३८
- सम्नाक्रन्द द्रुयपरा दुःखोपहतया गिरा ।  
"जटायो ! पश्य मामार्य ! हियमाणा मनाथवत् ॥ ३९

अनेन राक्षसेन्द्रेण करुणं पापकर्मणा ।  
 नैष वारयितुं शक्य स्तव क्रूरो निशाचरः ॥ ४०  
 सत्त्ववा अतकाशी च सायुध श्रैव दुर्मतिः ।  
 रामाय तु यथातत्त्वं जटायो ! हरणं मम ॥ ४१  
 लक्ष्मणाय च तत्सर्वं माख्यातव्य मशेषतः ।

इति श्रीमदारण्यकाण्डे एकोनपञ्चास्रस्तर्गः ॥

### ॥ पञ्चाशस्तर्गः ॥

तं शब्द मवसुप्तस्तु जटायु रथगुश्रुवे ।  
 निरीक्ष्य रावणं क्षिप्रं वैदेहीं च ददर्श सः ॥ १  
 ततः पर्वतकूटाभ स्तीक्ष्णतुण्डः खरोत्तमः ।  
 वनस्पतिगत इश्रीमा न्व्याजहार शुभां गिरम् ॥ २  
 “ दशग्रीव ! स्थितो धर्मे पुराणे सत्यसंश्रयः ।  
 जटायु नाम नाम्नाऽहं गृध्रराजो महाबलः ॥ ३  
 राजा सर्वस्य लोकस्य महेन्द्रवरुणोपमः ।  
 लोकानां च हिते युक्तो रामो दशरथात्मजः ॥ ४  
 तस्यैषा लोकनाथस्य धर्मपत्नी यशस्विनी ।  
 सीतानाम वरारोहा यां त्वं हर्तुं मिहेच्छसि ॥ ५  
 कथं राजा स्थितो धर्मे परदारा न्परामृशेत् ।  
 रक्षणीया विशेषेण राजदारा महाबल ! ॥ ६  
 निवर्तय मतिं नीचां परदाराभिर्मर्शनात् ।  
 न तत्समाचरे द्वीरो यत्परोऽस्य विगर्हयेत् ॥ ७

यथाऽऽत्मनस्तथाऽन्येषां दारा रक्षया विपश्चिता ।	
धर्ममर्थं च कामं च शिष्टाश्शास्त्रेष्वनागतम् ॥	८
व्यवस्यन्ति न राजानो धर्मं पौलस्त्यनन्दन ! ।	
राजा धर्मस्य कामस्य द्रव्याणां चोत्तमो निधिः ॥	९
धर्मश्शुभं वा पापं वा राजमूलं प्रवर्तते ।	
पापस्वभावश्चपलः कथं त्वं रक्षसां वर ! ॥	१०
आश्चर्यमभिसंप्राप्तो विमानमिव दुष्कृतिः ।	
कामं स्वभावो यो यस्य न शक्यः परिमार्जितुम् ॥	११
न हि दुष्टात्मनामार्यमावसत्यालये चिरम् ।	
विषये वा पुरे वा ते यदारामो महाबलः ॥	१२
नापराध्यति धर्मात्मा कथं तस्यापराध्यासि ।	
यदि शूर्पणखाहेतोर्जनस्थानगतः खरः ॥	१३
अतिवृत्तो हतः पूर्वं रामेणाक्लिष्टकर्मणा ।	
अत्र ब्रूहि यथातत्त्वं को रामस्य व्यतिक्रमः ॥	१४
यस्य त्वं लोकनाथस्य भार्या हृत्वा गमिष्यसि ।	
क्षिप्रं विसृज वैदेहीं मा त्वा घोरेण चक्षुषा ॥	१५
दहेद्दहनभूतेन वृत्र मिन्द्राशनिर्यथा ।	
सर्पमाशीविषं बद्ध्वा वस्त्रान्ते नावबुध्यसे ॥	१६
ग्रीवायां प्रतिमुक्तं च कालपाशं न पश्यसि ।	
स भारस्सौम्य ! भर्तव्यो यो नरं नावसादयेत् ॥	१७
तदन्नमपि भोक्तव्यं जीर्यते यदनामयम् ।	
यत्कृत्वा न भवेद्धर्मो न कीर्तिर्न यशो भुवि ॥	१८

शरीरस्य भवेत्खेदः कस्तत्कर्म समाचरेत् ।	
षष्टिर्वर्षसहस्राणि मम जातस्य रावण ! ॥	१९
पितृपैतामहं राज्यं यथावदनुतिष्ठतः ।	
वृद्धोऽहं त्वं युवा धन्वी सशरः कवची रथी ॥	२०
तथाऽप्यादाय वैदेहीं कुशली न गमिष्यसि ।	
नशक्तस्त्वं बलाद्धर्तुं वैदेहीं मम पश्यतः ॥	२१
हेतुभिर्न्यायसंसिद्धै ध्रुवां वेदश्रुती मिव ।	
युध्यस्व यदि शूरोऽसि मुहूर्तं तिष्ठ रावण ! ॥	२२
शयिष्यसे हतो भूमौ यथा पूर्वं खरस्तथा ।	
असकृत्संयुगे येन निहता दैत्यदानवाः ॥	२३
न चिराञ्चीरवासास्त्वां रामो युधि वधिष्यति ।	
किन्नु शक्यं मया कर्तुं गतौ दूरं नृपात्मजौ ॥	२४
क्षिप्रं त्वं नश्यसे नीच ! तयोर्भीतो न संशयः ।	
न हि मे जीवमानस्य नयिष्यासि शुभामिमाम् ॥	२५
सीतां कमलपत्रार्क्षीं रामस्य महिषीं प्रियां ।	
अवश्यं तु मया कार्यं प्रियं तस्य महात्मनः ॥	२६
जीवितेनापि रामस्य तथा दशरथस्य च ।	
तिष्ठ तिष्ठ दशग्रीव ! मुहूर्तं पश्य रावण ! ॥	२७
युद्धातिथ्यं प्रदास्यामि यावत्प्राणं निशाचर ! ।	
वृन्तादिव फलं त्वां तु पातयेयं रथोत्तमात् ॥”	२८
[शरणमस्मि जटायुरहं सखा दशरथस्य रथस्तव तिष्ठतु ।	
अविदुषामपराधमहं सहे विसृज रावण ! वीरपतिव्रताम् ॥	२९

इति श्रीमदारण्यकाण्डे पञ्चाशत्सर्गः ॥

## ॥ एकपञ्चाशत्सर्गः ॥

- इत्युक्तस्य यथान्यायं रावणस्य जटायुषः ।  
 क्रुद्धस्याग्निभास्सर्वा रेजुर्विंशतिदृष्टयः ॥ १
- संरक्तनयनः कोपात्तप्तकाञ्चनकुण्डलः ।  
 राक्षसेन्द्रोऽभिदुद्राव पतगेन्द्रममर्षणः ॥ २
- स संप्रहारस्तुमुलस्तयोस्तस्मिन् महावने ।  
 बभूव वातोद्धतयोर्मेघयोर्गगने यथा ॥ ३
- तद्बभूवाद्भुतं युद्धं गृध्रराक्षसयोस्तथा ।  
 सपक्षयोर्माल्यवतोर्महापर्वतयोरिव ॥ ४
- ततो नाळिकनाराचैस्तीक्ष्णाग्रैश्च विकर्णिभिः ।  
 अभ्यवर्षन्महाघोरैर्गृध्रराजं महाबलः ॥ ५
- स तानि शरजालानि गृध्रः पत्त्ररथेश्वरः ।  
 जटायुः प्रतिजग्राह रावणास्त्राणि संयुगे ॥ ६
- तस्य तीक्ष्णनखाभ्यां तु चरणाभ्यां महाबलः ।  
 चकार बहुधा गात्रे ब्रगान्पतगसत्तमः ॥ ७
- अथ क्रोधादशमीवो जग्राह दश मार्गणान् ।  
 मृत्युदण्डनिभान्घोराञ्छत्रुमर्दनकाङ्क्षया ॥ ८
- सतैर्बाणैर्महावीर्यैः पूर्णमुक्तैरजिह्वगैः ।  
 बिभेद निक्षितैस्तीक्ष्णैर्गृध्रं घोरैश्शलीमुखैः ॥ ९
- स राक्षसरथेऽपश्यज्जानकीं बाष्पलोचनाम् ।  
 अचिन्तयित्वा तान्बाणात्राक्षसं समभिद्रवत् ॥ १०

ततोऽस्य सशरं चापं मुक्तामणिविभूषितम् ।	
चरणाभ्यां महातजो बभञ्ज पतगेश्वरः ॥	११
ततोऽन्यद्बनुरादाय रावणः क्रोधमूर्च्छितः ।	
ववर्ष शरवर्षाणि शतशोऽथ सहस्रशः ॥	१२
शरैरावारितस्तस्य संयुगे पतगेश्वरः ।	
कुलायमुपसंप्राप्तः पक्षीव प्रबभौ तदा ॥	१३
स तानि शरवर्षाणि पक्षाभ्यां च विधूय च ।	
चरणाभ्यां महातेजा बभञ्जास्य महद्बनुः ॥	१४
तच्चाग्निसदृशं दीप्तं रावणस्य शरावरम् ।	
पक्षाभ्यां स महावीर्यो व्याधुनोत्पतगेश्वरः ॥	१५
काञ्चनोरश्छदान्दिव्यान्पिशाचवदनान्खरान् ।	
तांश्चास्य जवसंपन्नाञ्चघान समरे बली ॥	१६
वरं त्रिवेणुसंपन्नं कामगं पावकार्षिषम् ।	
मणिहेमविचित्राङ्गं बभञ्ज च महारथम् ॥	१७
पूर्णचन्द्रप्रतीकाशं छत्रं च व्यजनैस्सह ।	
पातयामास वेगेन ग्राहिभी राक्षसैस्सह ॥	१८
सारथेश्चास्य वेगेन तुण्डेनैव महच्छिरः ।	
पुनर्व्यपाहरच्छ्रीमान्पक्षिराजो महाबलः ॥	१९
स भग्नधन्वा विरथो हताश्वो हतसारथिः ।	
अङ्केनादाय वैदेहीं पपात भुवि रावणः ॥	२०
दृष्ट्वा निपतितं भूमौ रावणं भग्नवाहनम् ।	
‘साधुसा’ ध्विति भूतानि गृध्रराजमपूजयन् ॥	२१

परिश्रान्तं तु तं दृष्ट्वा जरया पक्षियूथपम् ।	
उत्पपात पुनर्दृष्टो मैथिलीं गृह्य रावणः ॥	२२
तं प्रहृष्टं निधायाङ्के गच्छन्तं जनकात्मजाम् ।	
गृध्रराजस्समुत्पत्य समभिट्टुत्य रावणम् ॥	२३
समावार्य महातेजा जटायुरिदमब्रवीत् ।	
“वज्रसंस्पर्शबाणस्य भार्या रामस्य रावण ! ॥	२४
अल्पबुद्धे ! हरस्येनां वधाय खलु रक्षसाम् ।	
समिब्रबन्धुस्सामात्यस्सबलस्सपरिच्छदः ॥	२५
विषपानं पिबस्येतत्पिपासित इवोदकम् ।	
अनुबन्धमजानन्तः कर्मणामविषक्षणाः ॥	२६
शीघ्रमेव विनश्यन्ति यथा त्वं विनशिष्यसि ।	
बद्धस्त्वं कालपाशेन क्व गतस्तस्य मोक्ष्यसे ॥	२७
वधाय बडिशं गृह्य सामिषं जलजो यथा ।	
न हि जातु दुराधर्षो काकुत्स्थो तव रावण ! ॥	२८
धर्षणं चाश्रमस्यास्य क्षमिष्येते तु राघवौ ।	
यथा त्वया कृतं कर्म भीरुणा लोकगर्हितम् ॥	२९
तस्कराचरितो मार्गो नैष वीरनिषेवितः ।	
युध्यस्व यदि शूरोऽसि मुहूर्तं तिष्ठ रावण ! ॥	३०
शथिष्यसे हतो भूमौ यथा भ्राता खरस्तथा ।	
परेतकाले पुरुषो यत्कर्म प्रतिपद्यते ॥	३१
विनाशायात्मनोऽधर्म्यं प्रतिपन्नोऽसि कर्म तत् ।	
पापानुबन्धो वै यस्य कर्मणः कर्म कोनु तत् ॥	३२



- कुर्वीत लोकाधिपतिस्स्वयंभूर्भगवानपि । ”
- एवमुक्त्वा शुभं वाक्यं जटायुस्तस्य रक्षसः ॥ ३३
- निपपात भृशं पृष्ठे दशग्रीवस्य वीर्यवान् ।
- तं गृहीत्वा नखैस्तीक्ष्णैर्विरराद समन्ततः ॥ ३४
- अधिरूढो गजारोहो यथा स्याद्दुष्टवारणम् ।
- विरराद नखैरस्य तुण्डं पृष्ठे समर्पयन् ॥ ३५
- केशांश्चोत्पाटयामास नखपक्षमुखायुधः ।
- स तथा गृध्रराजेन क्लिश्यमानो मुहुर्मुहुः ॥ ३६
- अमर्षस्फुरितोष्ठस्सन्प्राकम्पत स रावणः ।
- स परिष्वज्य वैदेहीं वामेनाङ्केन रावणः ॥ ३७
- तलेनाभिजघानाशु जटायुं क्रोधमूर्च्छितः ।
- जटायुस्तमभिक्रम्य तुण्डेनास्य खगाधिपः ॥ ३८
- वामबाहून्दश तदा व्यपाहरदरिन्दमः ।
- संछिन्नबाहोस्सद्यैव बाहवस्सहसाऽभवन् ॥ ३९
- विषज्वालावळीयुक्ता वल्मीकादिव पन्नगाः ।
- ततः क्रोधाद्दशग्रीवस्सीतामुत्सृज्य रावणः ॥ ४०
- मुष्टिभ्यां चरणाभ्यां च गृध्रराजमपोथयत् ।
- ततो मुहूर्तं संप्रामो बभूवातुल्यवीर्ययोः ॥ ४१
- राक्षसानां च मुख्यस्य पक्षिणां प्रवरस्य च ।
- तस्य व्यायच्छमानस्य रामस्यार्थे स रावणः ॥ ४२
- पक्षौ पाश्र्वाँ च पादौ च खड्गं मुद्दृत्य सोऽच्छिनत् ।
- स विछिन्नपक्षस्सहसा रक्षसा रौद्रकर्मणा ॥ ४३

निपपात हतो गृध्रो धरण्यामल्पजीवितः ।	
तं दृष्ट्वा पतितं भूमौ क्षतजार्द्रं जटायुषम् ॥	४४
अभ्यधावत वैदेही स्वबन्धुमिव दुःखिता ।	
तं नीलजीमूतनिकाशकल्पं सुपाण्डुरोरस्कमुदारवीर्यम् ॥	४५
ददर्श लङ्काधिपतिः पृथिव्यां जटायुषं शान्तमिवाग्निदावम् ।	
ततस्तु तं पत्ररथं महीतले निपातितं रावणवेगमर्दितम् ॥	४६
पुनः परिष्वज्य शशिप्रभानना रुरोद सीता जनकात्मजा तदा ।	

इति श्रीमदारण्यकाण्डे एकपञ्चाशत्सर्गः ॥

॥ द्विपञ्चाशत्सर्गः ॥

तमल्पजीवितं गृध्रं स्फुरन्तं राक्षसाधिपः ।	
ददर्श भूमौ पतितं समीपे राघवाश्रमात् ॥	१
सा तु ताराधिपमुखी रावणेन समीक्ष्य तम् ।	
गृध्रराजं विनिहतं विललाप सुदुःखिता ॥	२
आलिङ्ग्य च गृध्रं निहतं रावणेन बलीयसा ।	
विललाप सुदुःखार्ता सीता शशिनिभानना ॥	३
“ निमित्तं लक्षणज्ञानं शकुनिस्वरदर्शनम् ।	
अवश्यं सुखदुःखेषु नराणां प्रतिदृश्यते ॥	४
नूनं राम ! न जानासि महद्भयसनमात्मनः ।	
धावन्ति नूनं काकुत्स्थं मदर्थं मृगपक्षिणः ॥	५
अर्थं हि पापचारेण मां त्रातुमभिसङ्गतः ।	
शेते विनिहतो भूमौ ममाभ्याग्निहङ्गमः ॥	६

- बाहि मामद्य काकुत्स्थ ! लक्ष्मणेति वराङ्गना ।  
 सुसंत्रस्ता समाक्रन्दच्छृण्वतां तु यथान्तिके ॥  
 [सकृद्रामं पुनश्चश्रूस्तथा लक्ष्मणमङ्गना ।  
 असकृत्तत्र वैदेही विललाप द्विजान्तिके ॥]  
 तां क्लिष्टमाल्याभरणां विलपन्तीमनाथवत् ।  
 अभ्यधावत् वैदेहीं रावणो राक्षसाधिपः ॥  
 तां लतामिव वेष्टन्ती मालिङ्गन्तीं महाद्रुमान् ।  
 'मुञ्चमु'ञ्चेति बहुशः प्रवदन्नाक्षसाधिपः ॥  
 क्रोशन्तीं 'रामरा' मेति रामेण रहितां वने ।  
 जीवितान्ताय केशेषु जग्राहान्तकसन्निभः ॥  
 प्रधर्षितायां सीतायां बभूव सचराचरम् ।  
 जगत्सर्वममर्यादं तमसाऽन्धेन संवृतम् ॥  
 न वाति मारुतस्तत्र निष्प्रभोऽभूद्दिवाकरः ।  
 दृष्ट्वा सीतां परामृष्टां दीनां दिव्येन चक्षुषा ॥  
 'कृतं कार्य' मिति श्रीमान् व्याजहार पितामहः ।  
 प्रहृष्टा व्यथिताश्चासत्सर्वे ते परमर्षयः ॥  
 दृष्ट्वा सीतां परामृष्टां दण्डकारण्यवासिनः ।  
 रावणस्य विनाशं च प्राप्तं बुद्ध्वा यदृच्छया ॥  
 स तु तां 'रामरा' मेति रुदतीं लक्ष्मणेति च ।  
 जगामादाय चाकाशं रावणो राक्षसाधिपः ॥  
 तप्ताभरणसर्वाङ्गी पीतकौशेयवासिनी ।  
 रराज राजपुत्री तु विद्युत्सौदामिनी यथा ॥

उद्धूतेन च वल्लेण तस्याः पीतेन रावणः ।	
आधिकं प्रति बभ्राज गिरिर्दीप्त इवाग्निना ॥	१८
तस्याः परमकल्याण्यास्ताम्राणि सुरभीणि च ।	
पद्मपत्राणि वैदेह्या अभ्यकीर्यन्त रावणम् ॥	१९
तस्याः कौशेयमुद्धूतमाकाशे कनकप्रभम् ।	
बभौ चादित्यरागेण ताम्रमभ्रमिवातपे ॥	२०
तस्यास्तत्सुनसं वक्रमाकाशे रावणाङ्गम् ।	
न रराज विना रामं विनाऽऽ भिव पङ्कजम् ॥	२१
बभूव जलदं नीलं भित्त्वा चन्द्र इवोदितः ।	
सुललाटं सुकेशान्तं पद्मगर्भाभमत्रणम् ॥	२२
शुक्लैस्सुविमलैर्दन्तैः प्रभावद्भिरलङ्कितम् ।	
तस्यास्तद्विमलं वक्रमाकाशे रावणाङ्गम् ॥	२३
रुदितं व्यपमृष्टास्रं चन्द्रवत्प्रियदर्शनम् ।	
सुनासं चारुताम्रोष्ठमाकाशे हाटकप्रभम् ॥	२४
राक्षसेन समाधूतं तस्यास्तद्वदनं शुभम् ।	
शुशुभे न विना रामं दिवा चन्द्र इवोदितः ॥	२५
सा हेमवर्णा नीलाङ्गं मैथिली राक्षसाधिपम् ।	
शुशुभे काञ्चनी काञ्ची नीलं मणिमिवाश्रिता ॥	२६
सा पद्मगौरी हेमाभा रावणं जनकात्मजा ।	
विद्युद्धनमिवाविश्य शुशुभे तप्तभूषणा ॥	२७
तरुप्रवाढरक्ता सा नीलाङ्गं राक्षसेश्वरम् ।	
प्राशोभयत वैदेही गजं कक्ष्येव काञ्चनी ॥	२८

तस्या भूषणघोषेण वैदेह्या राक्षसाधिपः ।	
बभौ सघपलो नीलस्सघोष इव तोयदः ॥	२९
उत्तमाङ्गाच्च्युता तस्याः पुष्पवृष्टिस्समन्ततः ।	
सीताया द्वियमाणायाः पपात धरणीतले ॥	३०
सा तु रावणवेगेन पुष्पवृष्टिस्समन्ततः ।	
समाधूता दशग्रिवं पुनरेवाभ्यवर्तत ॥	३१
अभ्यवर्तत पुष्पाणां धारा वैश्रवणानुजम् ।	
नक्षत्रमाला विमला मेरुं नगभिवोन्नतम् ॥	३२
घरणान्नूपुरं भ्रष्टं वैदेह्यारत्नभूषितम् ।	
विद्युन्मण्डलसंकाशं पपात मधुरस्वनम् ॥	३३
तां महोल्कामिवाकाशे दीप्यमानां स्वतेजसा ।	
जहाराऽकाश मांवेश्य सीतां वैश्रवणानुजः ॥	३४
तस्यास्तान्यग्निवर्णानि भूषणानि महितले ।	
सघोषाण्यवकीर्यन्त क्षीणास्तारा इवाम्बरात् ॥	३५
तस्याः स्तनान्तराद्भ्रष्टो हारस्ताराधिपद्युतिः ।	
'वैदेह्या निपतन्भाति गङ्गेव गगनाच्च्युता ॥	३६
उत्पन्नवाताभिहता नानाद्विजगणायुताः ।	
'माभै' रिति विधूताग्रा व्याजहुरिव पादपाः ॥	३७
नलिन्यो ध्वस्तकमला खस्तमीनजलेधराः ।	
सखीमिव गतोच्छ्वासा मन्वशोचन्त मैथिलीम् ॥	३८
समन्तादभिसंपत्य सिंहव्याघ्रमृगद्विजाः ।	
अन्वधावंस्तदा रोषात्सीतां छायानुगामिनः ।	३९

जलप्रपातास्रमुखाश्शृङ्गैरुच्छ्रितबाहुभिः ।	
सीतायां ह्रियमाणायां विक्रोशन्तीव पर्वताः ॥	४०
ह्रियमाणान्तु वैदेहीं दृष्ट्वा दीनो दिवाकरः ।	
प्रतिध्वस्तप्रभश्श्रीमानासीत्पाण्डरमण्डलः ।	४१
‘ नास्ति धर्मः कुतस्सत्यं नार्जवं नानृशंसता ।	
यत्र रामस्य वैदेहीं भार्या हरति रावणः ॥ ’	४२
इति सर्वाणि भूतानि गणशः पर्यदेवयन् ।	
विव्रस्तका दीनमुखा रुरुदुर्मृगपोतकाः ॥	४३
उद्वीक्ष्योद्वीक्ष्य नयनैरस्रपाताविलेक्षणाः ।	
सुप्रवेपितगात्राश्च बभूवुर्वनदेवताः ॥	४४
विक्रोशन्तीं दृढं सीतां दृष्ट्वा दुःखं तथागताम् ।	
तां तु ‘ लक्ष्मण रा ’मेति क्रोशन्तीं मधुरस्वरम् ॥	४५
अवेक्षमाणां बहुशो वैदेहीं धरणीतलम् ।	
स तामाकुलकेशान्तां विप्रमृष्टविशेषकाम् ॥	४६
जहारात्मविनाशाय दशग्रीवो मनस्विनीम् ।	
ततस्तु सा चारुदती शुचिस्मिता विनाकृता बन्धुजनेन मैथली !	
अपश्यती राघवलक्ष्मणावुभौ विवर्णवक्त्रा भयभारपीडिता ॥	४७

इति श्रीमदारग्यकाण्डे द्विपञ्चाशत्सर्गः ॥

॥ त्रिपञ्चाशत्सर्गः ॥

खमुत्पतन्तं तं दृष्ट्वा मैथिली जनकात्मजा ।

दुःखिता परमोद्विग्ना भये महति वर्तिनी ॥

रोषरोदनताम्राक्षी भीमाक्षं राक्षसाधिपम् ।	
रुदती करुणं सीता ह्रियमाणेदमब्रवीत् ॥	२
“ न व्यपत्रपसे नीच ! कर्मणाऽनेन रावण ! ।	
ज्ञात्वा विरहितं यन्मां चोरयित्वा पलायसे ॥	३
त्वयैव नूनं दुष्टात्म ! न्भीरुणा हर्तुमिच्छता ।	
ममापवाहितो भर्ता मृगरूपेण मायया ॥	४
यो हि मामुद्यतस्त्रातुं सोऽप्ययं विनिपातितः ।	
गृध्रराजः पुराणोऽसौ श्वशुरस्य सखा मम ॥	५
परमं खलु ते वीर्यं दृश्यते राक्षसाधम ! ।	
विश्राव्य नामधेयं हि युद्धेनास्मि जिता त्वया ॥	६
ईदृशं गर्हितं कर्म कथं कृत्वा न लज्जसे ।	
स्त्रियाश्च हरणं नीच ! रहितेतु परस्य च ॥	७
कथयिष्यन्ति लोकेषु पुरुषाः कर्म कुत्सितम् ।	
सुनृशंसमधर्मिष्ठं तव शौण्डीर्यमानिनः ॥	८
धिक्ते शौर्यं च सत्त्वं च यत्त्वं कथितवांस्तदा ।	
कुलाक्रोशकरं लोके धिक्ते चारित्रमीदृशम् ॥	९
किं कर्तुं शक्यमेवं हि यज्जवेनैव धावसि ।	
मुहूर्तमपि तिष्ठस्व न जीवन्प्रतियास्यसि ॥	१०
न हि चक्षुष्पथं प्राप्य तयोः पार्थिवपुत्रयोः ।	
ससैन्योऽपि समर्थस्त्वं मुहूर्तमपि जीवितुम् ॥	११
न त्वं तयोश्शरस्पर्शं सोढुं शक्तः कथंचन ।	•
वने प्रज्वलितस्येव स्पर्शं मग्ने विहंगमः ॥	१२

साधु कृत्वाऽऽत्मनः पथ्यं साधु मां मुञ्च रावण ! ।	
मत्प्रधर्षणरुष्टो हिभ्रात्रा सह पति र्मम ॥	१३
विधास्यति विनाशाय त्वं मां यदि न मुञ्चसि ।	
येन त्वं व्यवसायेन बलान्मां हर्तुमिच्छसि ॥	१४
व्यवसायस्स ते नीच ! भविष्यति निरर्थकः ।	
न ह्यहं तमपश्यन्ती भर्तारं विबुधोपमम् ॥	१५
उत्सहे शत्रुवशगा प्राणान्धारयितुं चिरम् ।	
न नूनं चात्मनश्श्रेयः पथ्यं वा समवेक्षसे ॥	१६
मृत्युकाले यथा मर्त्यो विपरीतानि सेवते ।	
मुमूर्क्षूणां हि सर्वेषां यत्पथ्यं तन्न रोचते ॥	१७
पश्याम्यद्य हि कण्ठे त्वां कालपाशावपाशितम् ।	
यथा चास्मिन्भयस्थाने न विभेषि दशानन ! ॥	१८
व्यक्तं हिरण्मयान्हि त्वं संपश्यसि महीरुहान् ।	
नदीं वैतरणीं घोरां रुधिरौघनिवाहिनीम् ॥	१९
असिपत्रवनं चैव भीमं पश्यसि रावण ! ।	
तप्तकाञ्चनपुष्पां च वैडूर्यप्रवरच्छदाम् ॥	२०
द्रक्ष्यसे शाल्मलीं तीक्ष्णामायसैः कण्टकैश्चिताम् ।	
न हि त्वमीदृशं कृत्वा तस्याळीकं महात्मनः ॥	२१
धरितुं शक्यसि चिरं विषं पीत्वेव निर्घृणः ।	
बद्ध स्त्वं कालपाशेन दुर्निवारेण रावण ! ॥	२२
कन्न गतो लप्स्यसे शर्म भर्तुर्मम महात्मनः ।	
निमेषान्तरमात्रेण विना भ्रात्रा महावने ॥	२३



राक्षसा निहता येन सहस्राणि चतुर्दश ।  
 स कथं राघवो वीरस्सर्वास्त्रकुशलो बली ॥ २४  
 न त्वां हन्याच्छरैस्तीक्ष्णै रिरष्टभार्यापहारिणम् ।  
 “ एतच्चान्यच्च परुषं वैदेही रावणाङ्गगा ।  
 भयशोकसमाविष्टा करुणं विललाप ह ॥ २५  
 तथाभृशार्ता बहुचैव भाषिणीं विलापपूर्वं करुणं च भामिनीं ।  
 जहार पापः करुणं विवेष्टीं नृपात्मजामागतगात्रवेपथुम् ॥ २६

इति श्रीमदारण्यकाण्डे त्रिपञ्चाशत्सर्गः ॥

### ॥ चतुःपञ्चाशत्सर्गः ॥

ह्रियमाणा तु वैदेही कंचिन्नाथमपश्यती ।  
 ददर्श गिरिशृङ्गस्थान्पञ्च वानरपुङ्गवान् ॥ १  
 तेषां मध्ये विशालाक्षी कौशेयं कनकप्रभम् ।  
 उत्तरीयं वरारोहा शुभान्याभरणानि च ॥ २  
 मुमोच ‘यदि रामाय शंसेयु’ रिति मैथिली ।  
 वस्त्र मुत्सृज्य तन्मध्ये निक्षिप्तं सहभूषणम् ॥ ३  
 संभ्रमात्तु दशग्रीवस्तत्कर्म न स बुद्धवान् ।  
 पिङ्गाक्षास्तां विशालाक्षीं नेत्रैरनिमिषैरिब ॥ ४  
 विक्रोशन्तीं तथा सीतां ददृशुर्वानरर्षभाः ।  
 स च पम्पामतिक्रम्य लङ्कामभिसुखः पुरीम् ॥ ५  
 जगाम रुदतीं गृह्यवैदेहीं राक्षसेश्वर ।  
 तां जहार सुसंहृष्टो रावणो मृत्युमात्मनः ॥ ६

उत्सङ्गेनेव भुजर्गी तीक्ष्णदंष्ट्रां महाविषाम् ।	
वनानि सरितश्शैलांत्सरांसि च विहाय सा ॥	७
स क्षिप्रं समतीयाय शरश्चापादिव च्युतः ।	
तिमिनक्रनिकेतं तु वरुणालयमक्षयम् ॥	८
सरितां शरणं गत्वा समतीयाय सागरम् ।	
संभ्रमात्परिवृत्तोर्मिरुद्धमीनमहोरगः ॥	९
वैदेह्यां ह्वियमाणायां बभूव वरुणालयः ।	
अन्तरिक्षगता वाच स्ससृजुश्चारणास्तदा ॥	१०
‘ एतदन्तो दशग्रीव इति सिद्धास्तदाऽब्रुवन् ।	
सतु सीतां विवेष्टन्तीमङ्केनादाय रावणः ॥	११
प्रविवेश पुरीं लङ्कां रूपिणीं मृत्युमात्मनः ।	
सोऽभिगम्य पुरीं लङ्कां सुविभक्तमहापथाम् ॥	१२
संरुढकक्षयाबहुळं स्वमन्तःपुरमाविशत् ।	
तत्र तामसितापाङ्गां शोकमोहपरायणाम् ॥	१३
निदधे रावणस्सीतां मयो मायामिवस्त्रियम् ।	
अब्रवीच्च दशग्रीवः पिशाचीर्घोरदर्शनाः ॥	१४
“ यथा नेमां पुमान् स्त्रीवा सीतां पश्यत्यसम्मतः ।	
मुक्तामणिसुवर्णानि वस्त्राण्याभरणानि च ॥	१५
यद्यदिच्छेत्तदेवास्या देयं मच्छन्दतो यथा ।	
या च वक्ष्यति वैदेही वचनं किञ्चिदप्रियम् ॥	१६
अज्ञानाद्यदि वा ज्ञाना न्न तस्य जीवितं प्रियम् ।”	
तथोक्त्वा राक्षसीस्तास्तु राक्षसेन्द्रः प्रतापवान् ॥	१७

निष्क्रम्यान्तःपुरात्तस्मा 'त्किं कृत्य'मिति चिन्तयन् ।	
ददर्शाष्टौ महावीर्यान्नाक्षसान्पिशिताशनन् ॥	१८
स तान्दृष्ट्वा महावीर्यो वरदानेन मोहितः ।	
उवाचैतानिदं वाक्यं प्रशस्यबलवीर्यतः ॥	१९
“ नानाप्रहरणाः क्षिप्रमितो गच्छत सत्वराः ।	
जनस्थानं हतस्थानं भूतपूर्वखरालयम् ॥	२०
तत्रोष्यतां जनस्थाने शून्ये निहतराक्षसे ।	
पौरुषं बलमाश्रित्य त्रास मुत्सृज्य दूरतः ॥	२१
बलं हि सुमहं द्यन्मे जनस्थाने निवेशितम् ।	
सदूषणंखरं युद्धे हतं रामेण सायकैः ॥	२२
तत्र क्रोधो ममामर्षा द्वैर्यस्योपरि वर्तते ।	
वैरं चसुमहज्जातं रामं प्रति सुदारुणम् ॥	२३
निर्यातयितुमिच्छामि तच्च वैरमहं रिपोः ।	
नहि लप्स्याम्यहं निद्रामहत्वा संयुगे रिपुम् ॥	२४
तं त्विदानीमहं हत्वा खरदूषणघातिनम् ।	
रामं शर्मोपलप्स्यामि धनं लब्ध्वेव निर्धनः ॥	२५
जनस्थाने वसद्भिस्तु भवद्भी राममाश्रिता ।	
प्रवृत्तिरुपनेतव्या 'किङ्करो' तीति तत्त्वन्तः ॥	२६
अप्रमादा च गन्तव्यं सर्वै रपि निशाचरैः ।	
कर्तव्यश्च सदा यत्नो राघवस्य वधं प्रति ॥	२७
युष्माकंच बलज्ञोऽहं बहुशो रणमूर्धनि ।	
अतश्चास्मिन् जनस्थाने मया यूयं नियोजिताः ॥	२८

“ततः प्रियं वाक्य मुपेत्य राक्षसा महार्थं मष्टावभिवाद्य रावणम् ।  
विहाय लङ्कां सहिताः प्रतस्थिरे यतो जनस्थान मलक्ष्यदर्शनाः ॥ २९  
ततस्तुसीतामुपलभ्य रावण स्ससंप्रहृष्टः परिगृह्य मैथिलीम् ।  
प्रसज्य रामेण च वैर मुत्तमं वभूव मोहान्मुदित स्स राक्षसः ॥

इति श्रीमदारण्यकाण्डे चतुःपञ्चाशस्सर्गः ॥

॥ पञ्चपञ्चाशस्सर्गः ॥

सन्दिश्य राक्षसान्घोरान्नावणोऽष्टौ महाबलान् ।  
आत्मानं बुद्धिवैकुल्यात्कृतकृत्य ममन्यत ॥ १  
स चिन्तयानो वैदेहीं कामबाणसमर्पितः ।  
प्रविवेश गृहं रम्यं सीतां द्रष्टु मभित्वरन् ॥ २  
स प्रविश्य तु तद्वेश्म रावणो राक्षसाधिपः ।  
अपश्य द्राक्षसी मध्ये सीतां शोकपक्षयणाम् ॥ ३  
अश्रुपूर्णमुखीं दीनां शोकभाराभिपीडिताम् ।  
वायुवैगै रिवोऽक्रान्तां मज्जन्तीं नाव मर्णवे ॥ ४  
मृगयूथपरिभ्रष्टां मृगीं श्वभिरिवावृताम् ।  
अधोमुखमुखीं सीता मभ्येत्य च निशाचरः ॥ ५  
त्तं तु शोकपरां दीना मव्रशां राक्षसाधिपः ।  
स बला दर्शयामास गृहं देवगृहोपमम् ॥ ६  
हर्म्यप्रासादसंबाधं ह्यसिहस्रनिषेवितम् ।  
बानापक्षिगणै जुष्टं नानारत्नसमन्वितम् ॥ ७

- दान्तकै स्तापनीयैश्च स्फाटिकै राजतै रपि ।  
 वज्रवैडूर्यचित्रैश्च स्तम्भै र्दृष्टि मनोहरैः ॥ ८
- दिव्यदुन्दुभिनिर्हादं तप्तकाञ्चनतोरणम् ।  
 सोपानं काञ्चनं चित्रमारुरोह तथा सह ॥ ९
- दान्तका राजताश्चैव गवाक्षाः प्रियदर्शनाः ।  
 हेमजालावृता श्वासं स्तत्र प्रासादपङ्क्तयः ॥ १०
- सुधामणिविचित्राणि भूमिभागानि सर्वशः ।  
 दशग्रीव स्खभवने प्रादर्शयत मैथिलीम् ॥ ११
- दीर्घिकाः पुष्करिण्यश्च नानावृक्षसमन्विताः ।  
 राषणो दर्शयामास सीतां शोकपरायणाम् ॥ १२
- दर्शयित्वा तु वैदेह्याः कृत्स्नं तद्भवनोत्तमम् ।  
 उवाच वाक्यं पापात्मा सीतां लोभितु मिच्छया ॥ १३
- “ दश राक्षसकोट्यश्च द्वाविंशति रथापराः ।  
 तेषां प्रभुरहं सीते ! सर्वेषां भीमकर्मणाम् ॥ १४
- वर्जयित्वा जरा वृद्धान्बालांश्च रजनीचिरान् ।  
 सहस्र मेक मेकस्य मम कार्यपुरस्सरम् ॥ १५
- यदिदं राजतन्त्रं मे त्वयि सर्वं प्रतिष्ठितम् ।  
 जीवितं च विशालाक्षि ! त्वं मे प्राणैर्गरीयसी ॥ १६
- बहूनां स्त्रीसहस्राणां मम योऽसौ परिग्रहः ।  
 तासां त्वमीश्वरा सीते ! मम मार्या भव प्रिये ! ॥ १७
- साधु किं तेऽन्यया बुद्ध्या रोचयस्व वचो मम ।  
 भजस्व माऽभितप्तस्य प्रसादं कर्तुं मर्हसि ॥ १८

परिक्षिप्ता सहस्रेण लङ्केयं शतयोजना ।	
नेयं धर्षयितुं शक्या सैत्रै रपि सुरासुरः ॥	१९
न देवेषु न यक्षेषु न गन्धर्वेषु न पक्षिषु ।	
अहं पश्यामि लोकेषु योमे वीर्यसमो भवेत् ॥	२०
राज्यभ्रष्टेन दीनेन तापसेन गतायुषा ।	
किं करिष्यसि रामेण मानुषेणाल्पतेजसा ॥	२१
भजस्व सीते ! मा मेव भर्ताऽहं सदृशस्तव ।	
यौवनं ह्यध्रुवं भीरु ! रमस्वेह मया सह ॥	२२
दर्शने माकृथा बुद्धिं राघवस्य वरानने ! ।	
काऽस्य शक्तिं रिहाऽगन्तु मपि सीते ! मनोरथैः ॥	२३
नशक्यो वायु राकाशे पाशैर्बद्धं महाजवः ।	
दीप्यमानस्य वाप्यग्नेर्गृहीतुं विमलं शिखाम् ॥	२४
त्वयाणामपि लोकानां न तं पश्यामि शोभने ! ।	
विक्रमेण नयेद्यस्त्वां मद्राहुपरिपालिताम् ॥	२५
लङ्कायां सुमहद्राज्यमिदं त्वमनुपालय ।	
त्वत्प्रेष्यामद्विधाश्चैव देवाश्चापि चराचराः ॥	२६
अभिषेकोदकङ्किन्ना तुष्टा च रमयस्व माम् ।	
दुष्कृतं यत्पुरा कर्म वनवासेन तद्रतम् ॥	२७
यश्च ते सुकृतो धर्मस्तस्येह फलमाप्नुहि ।	
इह माल्यानि सर्वाणि दिव्यगन्धानि मैथिलि ! ॥	२८
भूषणानि च मुख्यानि सेवस्व च मया सह ।	
पुष्पकं नाम सुश्रोणि ! भ्रातुर्वैश्रवणस्य मे ॥	२९

- विमानं सूर्यसङ्काशं तरसा निर्जितं मया ।  
 विशालं रमणीयं च तद्विमान मनुत्तमम् ॥ ३०
- तत्र सीते ! मया सार्धं विहरस्व यथासुखम् ।  
 वदनं पद्मसङ्काशं विमलं चारुदर्शनम् ॥ ३१
- शोकार्तेन्तु वरारोहे ! न भ्राजति वरानने ! ।”  
 एवं वदति तस्मिन्सा वह्मन्तेन वराङ्गना ॥ ३२
- पिधायेन्दुनिभं सीता मुखमश्रूण्यवर्तयत् ।  
 ध्यायन्तीं तामिवास्वस्थां दीनां चिन्ताहतप्रभाम् ॥ ३३
- उवाच वचनं पापो रावणो राक्षसेश्वरः ।  
 “अलं ब्रीडेन वैदेहि ! धर्मलोपकृतेन च ॥ ३४
- आर्षोऽयं दैवनिष्यन्दो यस्त्वा मभिगमिष्यति ।  
 एतौ पादौ मया स्निग्धौ शिरोभिः परिपीडितौ ॥ ३५
- प्रसादं कुरु मे क्षिप्रं वश्यो दासोऽह मस्मि ते ।  
 इमा शून्या मया वाचशुष्यमाणेन भाषिताः ॥ ३६
- न चापि रावणः काञ्चिन्मूर्ध्ना स्त्रीं प्रणमेत ह ।”  
 एव मुक्त्वा दशग्रीवो मैथिलीं जनकात्मजाम् ॥ ३७
- कृतान्तवश मापन्नो ‘ममेय’मिति मन्यते ।

इति श्रीमदारण्यकाण्डे पञ्चपञ्चाशत्सर्गः ॥

॥ षट्पञ्चाशत्सर्गः ॥

सा तथोक्तातु वैदेही निर्भया शोककर्षिता ।

कृणु मन्तरतः कृत्वा रावणं प्रत्यभाषत ॥

“ राजा दशरथां नाम धर्मसेतुरंवाचलः ।	
सत्यसन्धः परिज्ञातो यस्य पुत्रस्त राघवः ॥	२
रामो नाम स धर्मात्मा त्रिषु लोकेषु विश्रुतः ।	
दीर्घबाहु विशालाक्षो दैवतं हि पतिर्मम ॥	३
इक्ष्वाकूणां कुले जात सिंसहस्कन्धो महाद्युतिः ।	
लक्ष्मणेन सहभ्रात्रा यस्ते प्राणान्हरिष्यति ॥	४
प्रत्यक्षं यद्यहं तस्य त्वया स्यां धर्षिता बलात् ।	
शयित्वा त्वं हत स्संख्ये जनस्थाने यथा खरः ॥	५
य एते राक्षसाः प्रोक्ता घोररूपा बहाबलाः ।	
राघवे निर्विषा स्सर्वे सुपर्णे पन्नगा यथा ॥	६
तस्य ज्याविप्रमुक्तास्ते शराः काञ्चनभूषणाः ।	
शरीरं विधमिष्यन्ति गङ्गाकूलमिवोर्मयः ॥	७
असुरै र्वासुरै र्वा त्वं यद्यवध्योऽसि रावण ! ।	
उत्पाद्य सुमहद्वैरं जीवं स्तस्य न मोक्ष्यसे ॥	८
स ते जीवितशेषस्य राघवोऽन्तकरो बली ।	
पशो र्यूपगतस्येव जीवितं तव दुर्लभम् ॥	९
यदि पश्येत्स रामस्त्वां रोषदीप्तेन चक्षुषा ।	
रक्ष ! स्त्व मद्य निर्दग्धो गच्छे स्सद्यः पराभवम् ॥	१०
यश्चन्द्रं नभसो भूमौ पातये न्नाशयेत वा ।	
सागरं शोषये द्वापि न सीतां मोचये दिह ॥	११
गतायु स्त्वं गतश्रीको गतसत्त्वो गतेन्द्रियः ।	
लङ्गा वैधव्यसंयुक्ता त्वत्कृतेन भविष्यति ॥	१२



- न ते पाप मिदं कर्म सुखोदकं भविष्यति ।  
याऽहं नीता विना भावं पतिपार्श्वान्वया वने ॥ १३
- स हि दैवतसंयुक्तो मम भर्ता महाद्युतिः ।  
निर्भयो वीर्यं माश्रित्य शून्ये वसति दण्डके ॥ १४
- स ते दर्पं बलं वीर्यं मुत्सेकं च तथाविधम् ।  
अपनेष्यति गात्रेभ्य इशरवर्षेण संयुगे ॥ १५
- यदा विनाशो भूतानां दृश्यते कालघोदितः ।  
तदा कार्ये प्रमाद्यन्ति नराः कालवशं गताः ॥ १६
- मां प्रधृष्य स ते कालः प्राप्तोऽयं राक्षसाधम ! ।  
आत्मनो राक्षसानां च वधायान्तःपुरस्य च ॥ १७
- न शक्या यज्ञमध्यस्था वेदि स्त्रुग्भाण्डमण्डिता ।  
द्विजातिमन्त्रपूता च चण्डालेनावमर्दितुम् ॥ १८
- तथाऽहं धर्मनित्यस्य धर्मपत्नी पतिव्रता ।  
त्वया स्पृष्टुं न शक्याऽस्मि राक्षसाधम ! पापिना ॥ १९
- क्रीडन्ती राजहंसेन पद्मषण्डेषु नित्यदा ।  
हंसी सा तृणषण्डस्थं कथं पश्येत मद्भुक्तम् ॥ २०
- इदं शरीरं निस्संज्ञं बन्ध वा खादयस्व वा ।  
नेदं शरीरं रक्षयं मे जीवितं वापि राक्षस ! ॥ २१
- नतु शक्याम्युपक्रोशं पृथिव्यां दातु मात्मनः ।”  
एव मुत्वा तु वैदेही क्रोधात्सुपरुषं वचः ॥ २२
- रावणं मैथिली तत्र पुनर्नोवाच किञ्चन ।  
सीताया वचनं श्रुत्वा परुषं रोमहर्षणम् ॥ २३

- प्रत्युवाच ततस्सीतां भयसन्दर्शनं वचः ।
- “शृणु मैथिलि ! मद्वाक्यं मासान्द्वादश भामिनि ! ॥ २४
- कालेनानेन नाभ्येषि यदि मां चारुहासिनि ! ।
- तत स्त्वां प्रातराशार्थं सूदाश्छेत्स्यन्ति लेशशः ” ॥ २५
- इत्युक्त्वा परुषं वाक्यं रावण इशत्रुरावणः ।
- राक्षसी श्रुत्वा ततः क्रुद्ध इदं वचन मब्रवीत् ॥ २६
- “शीघ्र मेव हि राक्षस्यो ! विकृता घोरदर्शनाः ।
- दर्प मस्या विनेष्यध्वं मांसशोणितभोजनाः ” ॥ २७
- वचना देव ता स्तस्य सुघोरा राक्षसीगणाः ।
- कृतप्राञ्जलयो भूत्वा मैथिलीं पर्यवारयन् ॥ २८
- स ताः प्रोवाच राजा तु रावणो घोरदर्शनः ।
- “प्रचाल्य चरणोत्कर्षं दारय न्निव मेदिनीम् ॥ २९
- अशोकवनिकामध्ये मैथिली नीयता मियम् ।
- तत्रेयं रक्षयतां गूढं युष्माभिः परिवारिता ॥ ३०
- तत्रैनां तर्जनैर्घोरैः पुन स्सान्त्वै श्रु मैथिलीम् ।
- आनयध्वं वशं सर्वा वन्यां गजवधू मिव ” ॥ ३१
- इति प्रतिसमादिष्टा राक्षस्यो रावणेन ताः ।
- अशोकवनिकां जग्मु मैथिलीं प्रतिगृह्य तु ॥ ३२
- सर्वकालफलैर्वृक्षैर्नानापुष्पफलैर्वृताम् ।
- सर्वकालमदैश्चापि द्विजैस्समुपसेविताम् ॥ ३३
- स तु शोकपरीताङ्गी मैथिली जनकात्मजा ।
- राक्षसीवशमापन्ना व्याघ्रीणां हरिणी यथा ॥ ३४

शोकेन महता प्रस्ता मैथिली जनकात्मजा ।  
 न शर्म लभते भीरुः पाशबद्धा मृगी यथा ॥ ३५  
 न विन्दते तत्र तु शर्म मैथिली विरूपनेत्राभिरतीव तर्जिता ।  
 पतिं स्मरन्ती दयितं च दैवतं विचेतनाऽभूद्भ्रूयशोकपीडिता ॥ ३६

इति श्रीमदारण्यकाण्डे षट्पञ्चाशत्सर्गः ॥

॥ सप्तपञ्चाशत्सर्गः ॥

राक्षसं मृगरूपेण चरन्तं कामरूपिणम् ।  
 निहत्य रामो मारीचं तूर्णं पथि निवर्तते ॥ १  
 तस्य सन्त्वरमाणस्य द्रष्टुकामस्य मैथिलीम् ।  
 क्रूरस्वनोऽथ गोमायुर्विननादास्य पृथ्वतः ॥ २  
 स तस्य स्वरमाज्ञाय दारुणं रोमहर्षणम् ।  
 चिन्तयामास गोमायो स्वरेण परिशङ्कितः ॥ ३  
 “अशुभं बत मन्येऽहं गोमायुर्वाश्यते यथा ।  
 स्वास्ति स्यादपि वैदेह्या राक्षसैर्भक्षणं विना ॥ ४  
 मारीचेन तु विज्ञाय स्वरमालंब्य मामकम् ।  
 विक्रुष्टं मृगरूपेण लक्ष्मण इमृणुयाद्यदि ॥ ५  
 स सौमित्रिस्वरं श्रुत्वा तां च हित्वा च मैथिलीम् ।  
 तयैव प्रहितः क्षिप्रं मत्सकाशमिहैष्यति ॥ ६  
 राक्षसैस्सहितैर्नूनं सीताया ईप्सितो वधः ।  
 काञ्चन च मृगो भूत्वा व्यपनीयाश्रमात्तु माम् ॥ ७

- दूरं नीत्वा तु मारीचो राक्षसोऽभूच्छराहतः ।  
 'हा लक्ष्मण ! हतोऽस्मी'ति यद्वाक्यं व्याजहार च ॥ ८
- अपि स्वस्ति भवेत्ताभ्यां रहिताभ्यां महाजने ।  
 जनस्थाननिमित्तं हि कृतवैरोऽस्मि राक्षसैः ॥ ९
- निमित्तानि च घोराणि दृश्यन्तेऽद्य बहूनि च ।”  
 इत्येवं चिन्तयन्नाम श्रुत्वा गोमायुनिखनम् ॥ १०
- आत्मन श्रापनयना न्मृगरूपेण रक्षसा ।  
 [निवर्तमान स्वरया जवेनाऽश्रम मात्मनः ॥ ] ११
- आजगाम जनस्थानं राघवः परिशङ्कितः ।  
 तं दीनमनसो दीन मासेदुर्मृगपक्षिणः ॥ १२
- सव्यं कृत्वा महात्मानं घोरांश्च ससृजु स्वरान् ।  
 तानि दृष्ट्वा निमित्तानि महाघोराणि राघवः ॥ १३
- न्यवर्तताथ त्वरितो जवेनाश्रम मात्मनः ।  
 स तु सीतां वरारोहां लक्ष्मणं च महाबलम् ॥ १४
- आजगाम जनस्थानं चिन्तयन्नेव राघवः ।  
 ततो लक्ष्मण मायान्तं ददर्श विगतप्रभम् ॥ १५
- ततोऽविदूरे रामेण समीयाय स लक्ष्मणः ।  
 विषण्ण स्सुविषण्णेन दुःखितो दुःखभागिना ॥ १६
- संजगर्हेऽथ तं भ्राता ज्येष्ठो लक्ष्मण मागतम् ।  
 विहाय सीतां विजने वने राक्षससेविते ॥ १७
- गृहीत्वा च करं सव्यं लक्ष्मणं रघुनन्दनः ।  
 उवाच मधुरोदकं मिदं परुष मार्तिमत् ॥ १८

अहो लक्ष्मण ! गर्ह्यं ते कृतं यस्त्वं विहाय ताम् ।  
 सीता मिहाऽगत स्सौभ्य ! कञ्चि त्स्वस्ति भवे दिह ? ॥ १९  
 न मेऽस्ति संशयो वीर ! सर्वथा जनकात्मजा ।  
 विनष्टा भक्षिता वापि राक्षसै र्वनचारिभिः ॥ २०  
 अशुभान्येव भूयिष्ठं यथा प्रादुर्भवन्ति मे ।  
 अपि लक्ष्मण ! सीताया स्सामग्र्यं प्राप्नुयावहे ॥ २१  
 जीवन्त्याः पुरुषव्याघ्र ! सुताया जनकस्य वै ।  
 यथा वै मृगसंघा श्च गोमायु श्चैव भैरवम् ॥ २२  
 वाश्यन्ते शकुना श्चापि प्रदीप्ता मभितो दिशम् ।  
 अपि स्वस्ति भवे त्तस्या राजपुत्र्या महाबल ! ॥ २३  
 इदं हि रक्षो मृगसन्निकाशं प्रलोभ्य मां दूर मनुप्रयान्तम् ।  
 हतं कथञ्चि न्महता श्रमेण स राक्षसोऽभून्त्रियमाण एव ॥ २४  
 मनश्च मे दीन मिह प्रहृष्टं चक्षुश्च सव्यं कुरुते विकारम् ।  
 असंशयं लक्ष्मण ! नास्ति सीता हता मृता वा पथि वर्तते वा ॥ २५

इति श्रीमदारण्यकाण्डे सप्तपञ्चाशत्सर्गः ॥

## ॥ अष्टपञ्चाशत्सर्गः ॥

स दृष्ट्वा लक्ष्मणं दीनं शून्ये दशरथात्मजः ।  
 पर्यपृच्छत धर्मात्मा वैदेही मागतं विना ॥ १  
 “ प्रस्थितं दण्डकारण्यं या मा मनुजगामह ।  
 कसा लक्ष्मण वैदेही यां हित्वा त्व मिहाऽगतः ॥ २

- राज्यभ्रष्टस्य दनिस्य दण्डकान्परिधावतः ।
- क सा दुःखसहाया मे वैदेही तनुमध्यमा ? ॥ ३
- यां विना नोत्सहे वीर ! मुहूर्तं मपि जीवितुम् ।
- कसा प्राणसहाया मे सीता सुरसुतोपमा ॥ ४
- पतित्व ममराणां वा पृथिव्या श्चापि लक्ष्मण ! ।
- तां विना तपनीयाभां नेच्छेयं जनकात्मजाम् ॥ ५
- कच्चि जीवति वैदेहि ! प्राणैः प्रियतरा मम ।
- कच्चित्प्रब्राजनं सौम्य ! न मे भिद्यता भविष्यति ॥ ६
- सीतानिमित्तं सौमित्रे ! मृते मयि गते त्वयि ।
- कच्चित्सकामा सुखिता कैकेयी सा भविष्यति ॥ ७
- सपुत्रराज्यां सिद्धार्थां मृतपुत्रा तपस्विनी ।
- उपस्थास्यति कौसल्या कच्चित्सौम्य ! न कैकेयीम् ॥ ८
- यदि जीवति वैदेही गमिष्याम्याश्रमं पुनः ।
- सुवृत्ता यदि वृत्ता सा प्राणां स्त्यक्ष्यामि लक्ष्मण ! ॥ ९
- यदि मा माश्रमगतं वैदेही नाभिभाषते ।
- पुनः प्रहसिता सीता विनशिष्यामि लक्ष्मण ! ॥ १०
- ब्रूहि लक्ष्मण ! वैदेही यदि जीवति वा नवा ।
- त्वयि प्रमत्ते रक्षोभिर्भक्षिता वा तपस्विनी ॥ ११
- सुकुमारी च बाला च नित्यं घाटुःस्वदर्शिनी ।
- मद्वियोगेन वैदेही व्यक्तं शोचति दुर्मनाः ॥ १२
- सर्वथा रक्षसा तेन जिह्वेन सुदुरात्मना ।
- वदता 'लक्ष्मणे' त्युच्चै स्तवापि जनितं भयम् ॥ १३

श्रुत स्तु शङ्के वैदेह्या स स्वर स्सदृशां मम ।

त्रस्तया प्रेषितस्त्वं च द्रष्टुं मां शीघ्र मागतः ॥ १४

सर्वथा तु कृतं कष्टं सीता मुत्सृजता वने ।

प्रतिकर्तुं नृशंसानां रक्षसां दत्त मन्तरम् ॥ १५

दुःखिताः खरघातेन राक्षसाः पिशिताशनाः ।

तै स्सीता निहता घोरै र्भविष्यति न संशयः ॥ १६

आहोऽस्मिन् व्यसने मग्न स्सर्वथा शत्रुसूदन ! ।

किंन्विदानीं करिष्यामि शङ्के प्राप्तव्य मीदृशम् ॥ ” १७

इति सीतां वरारोहां चिन्तयन्नेव राघवः ।

आजगाम जनस्थानं त्वरया सहलक्ष्मणः ॥ १८

विगर्हमाणोऽनुज मार्तरूपं क्षुधाश्रमा चैव पिपासया च ।

विनिश्चसन् शुष्कमुखो विवर्णः प्रतिश्रयं प्राप्य समीक्ष्य शून्यम् ॥

स्व माश्रमं सम्प्रविगाह्य वीरो विहारदेशाननुसृत्य कांश्चित् ।

एतत्तदित्येवनिवासभूमौ प्रहृष्टरोमा व्यथितो बभूव ॥ २०

इति श्रीमदारण्यकाण्डे अष्टपञ्चाशत्सर्गः ॥

॥ एकोनषष्टितमस्सर्गः ॥

अथाऽश्रमा दुपावृत्त मन्तरा रघुनन्दनः ।

परिपप्रच्छ सौमित्रिं रामो दुःखार्दितं पुनः ॥

त मुवाच “ किं मर्थं त्व मागतोऽपास्य मैथिलीम् ।

यदा सा तव विश्वासाद्धने विरहिता मया ॥

- दृष्ट्वाभ्यागतं त्वां मे मैथिलीं त्यज्यलक्ष्मण ! ।
- शङ्कमानं महत्पापं यत्सत्यं व्यथितं मनः ॥
- स्फुरते नयनं सव्यं बाहु श्च हृदयं च मे ।
- दृष्ट्वा लक्ष्मण ! दूरे त्वां सीताविरहितं पथि” ॥
- एव मुक्तस्तु सौमित्रि लक्ष्मणश्शुभलक्षणः ।
- भूयो दुःखसमाविष्टो दुःखितं राममब्रवीत् ॥
- “ न स्वयं कामकारेण तां त्यक्त्वाऽह मिहागतः ।
- प्रचोदित स्तयैवोग्रै स्त्वत्सकाश मिहागतः ॥
- आर्येणैव पराक्रुष्टं ‘हा सीते ! लक्ष्मणेति च ।
- ‘परित्रा’ हीति यद्वाक्यं मैथिल्यास्तच्छ्रुतिं गतम् ॥
- सा तमार्तस्वरं श्रुत्वा तव स्नेहेन मैथिली ।
- ‘गच्छग’ च्छेति मामाह रुदती भयविह्वला ॥
- प्रचोद्यमानेन मया ‘गच्छे’ति बहुश स्तया ।
- प्रत्युक्ता मैथिली वाक्य मिदं त्वत्प्रत्ययान्धितम् ॥
- न तत्पश्याम्यहं रक्षो यदस्य भयमावहेत् ।
- निर्वृता भव नास्त्येतत्केनाप्येव मुदाहतम् ॥
- विगर्हितं च नीचं च कथ मार्योऽभिधास्यति ।
- त्राहीति वचनं सीते ! य स्त्राये त्त्रिदशानपि ॥
- किं निमित्तं तु केनापि भ्रातु रालम्ब्य मे स्वरम् ।
- राक्षसेनेरितं वाक्यं त्राहि त्राहीति शोभने ! ॥
- न्निस्वरं व्याहृतं वाक्यं ‘लक्ष्मण ! त्राहि मा’ मिति ।
- न भवत्या व्यथा कार्या कुनारीजनसेविता ॥



- अलं वैकुण्ठ्य मालम्ब्य स्वस्था भव निरुत्सुका ।  
न सोऽस्ति त्रिषु लोकेषु पुमान्वै राघवं रणे ॥ १४
- जातो वा जायमानो वा संयुगे यः पराजयेत् ।  
न जय्यो राघवो युद्धे देवैः शक्रपुरोगमैः ॥ १५
- एव मुक्ता तु वैदेही परिमोहितचेतना ।  
उवाचाश्रूणि मुञ्चन्ती दारुणं मामिदं वचः ॥ १६
- ‘भावो मयि तवात्यर्थं पाप एव निवेशितः ।  
विनष्टे भ्रातरि प्राप्तुं न च त्वं मामवाप्स्यासि ॥ १७
- संकेताद्भ्रूतेन त्वं रामं समनुगच्छसि ।  
क्रोशन्तं हि यथाऽत्यर्थं नैन मभ्यवपद्यसे ॥ १८
- रिपुः प्रच्छन्नचारी त्वं मदर्थं मनुगच्छसि ।  
राघवस्यान्तरप्रेप्सु स्तथैनं नाभिपद्यसे ॥” १९
- एव मुक्तो हि वैदेह्या संरब्धो रक्तलोचनः ।  
क्रोधा त्प्रस्फुरमाणोऽष्ट आश्रमा दभिनिर्गतः ॥” २०
- एवं ब्रुवाणं सौमित्रिं राम स्सन्तापमोहितः ।  
अब्रवीद्दृष्टुं सौम्य ! तां विना यत्नं मागतः ॥ २१
- जानन्नपि समर्थं मां रक्षसां विनिवारणे ।  
अमेन क्रोधवाक्येन मैथिल्या निस्सृतो भवान् ॥ २२
- नहि ते परितुष्यामि त्यक्त्वा यद्यासि मैथिलीम् ।  
क्रुद्धाया परुषं श्रुत्वा स्त्रियाश्च त्वमिहाऽगतः ॥ २३
- सर्वथा त्वपनीतं ते सीतया यत्प्रचोदितः ।  
क्रोधस्य वक्ष्ये मापन्नो नाकरोऽशासनं मम ॥ २४

असौ हि राक्षस इशेते शरेणाभिहतो मया ।

सृगरूपेण येनाह माश्रमादपवाहितः

२५

विकृष्य चापं परिधाय सायकं सलीलबाणेन च ताडितो मया ।

मार्गीं तनुं त्यज्य 'स विकृबस्वरो बभूव केयूरधर स्सराक्षसः ॥ २६

शराहतेनैव तदार्तया गिरा स्वरं ममाऽलम्ब्य सुदूरसंश्रवम् ।

उदाहृतं तद्वचनं सुदारुणं त्व मागतो येन विहाय मैथिलीम् ॥ २७

इति श्रीमदारग्यकाण्डे एकोनषष्ठितमस्सर्गः ॥

## ॥ षष्ठितमस्सर्गः ॥

भृश मात्रजमानस्य तस्याधो वामलोचनम् ।

प्रास्फुरन्नास्खलद्रामो वेपथु श्चाप्यजायत ॥

१

उपालक्ष्य निमित्तानि सोऽशुभानि मुहुर्मुहुः ।

'अपि क्षेमं नु सीताया' इति वै व्याजहार च ॥

२

त्वरमाणो जगामाथ सीतादर्शनलालसः ।

शून्य मावसथं दृष्ट्वा बभूवोद्विग्नमानसः ॥

३

उद्धम न्निव वेगेन विक्षिप त्रयुनन्दनः ।

तत्र तत्रोजटस्थानमभिवीक्ष्य समन्ततः ॥

४

ददर्श पर्णशालां च रहितां सीतया तदा ।

श्रिया विरहितां ध्वस्तां हेमन्ते पाद्मिनी मिव ॥

५

रुदन्त मिव वृक्षैश्च म्लानपुष्पमृगद्विजम् ।

श्रिया विहीनं विध्वस्तं सन्त्यक्तवनदेवतम् ॥

६

विप्रकीर्णाजिनकुशं विप्रविद्वृसीकटम् ।

दृष्ट्वा शून्यं निजस्थानं विललाप पुनःपुनः ॥ ७

“ हतामृता वा नष्टा वा भक्षिता वा भविष्यति ।

निलीनाप्यथ वा भीरु रथवा वनमाश्रिता । ८

गता विचेतुं पुष्पाणि फलान्यपि च वा पुनः ।

अथवा पद्मिनीं याता जलार्थं वा नदीं गता ॥ ” ९

यत्नान्मृगयमाणस्तु नाससाद् वने प्रियाम् ।

शोकरक्तेक्षणशोका दुन्मत्त इव लक्ष्यते ॥ १०

वृक्षादृक्षं प्रधावं त्सगिरे श्राद्धिं नदा नदीम् ।

बभूव विलप त्राम शोकार्णवपरिप्लुतः ॥ ११

अपि काचि त्वया दृष्टा सा कदम्बप्रिया प्रिया ।

कदम्ब ! यदि जानीषे शंस सीतां शुभाननाम् ॥ ” १२

स्निग्धपल्लवसङ्काशा पीताकौशेयवासिनी ।

शंसस्व यदि वा दृष्टा बिल्व ! बिल्वोपमस्तनी ॥ ” १३

अथवार्जुन ! शंस त्वं प्रियां ता मर्जुनंप्रियाम् ।

जैनकस्य सुप्ता भीरु र्यदि जीवतिवा नवा ॥ ” १४

ककुभः ककुभोरुं तां व्यक्तं जानाति मैथिलीम् ।

यथापल्लवपुष्पाढ्यो भाति ह्येष वनस्पतिः ॥ १५

भ्रमरै रुपगीत श्र यथा द्रुमवरो ह्ययम् ।

एषव्यक्तं विजानाति तिलकस्तिलकप्रियाम् ॥ १६

‘ अशोक ! शोकापनुद ! शोकोपहतचेतसम् ।

त्त्रामानं कुरु क्षिप्रं प्रियासन्दर्शनेन माम् ॥ १७

- यदि ताल ! त्वया दृष्टा पक्वतालफलस्तनी । १८
- कथयस्व वरारोहां कारुण्यं यदि ते मयि ! ॥ १८
- यदि दृष्टा त्वया सीता जम्बु ! जम्बूफलोपमा । १९
- प्रियां यदि विजानीषे निशङ्कं कथयस्व मे ॥ १९
- अहो ! त्वं कर्णिका ! राद्य सुपुष्पै शोभने भृशम् । २०
- कर्णिकारप्रिया साध्वी शंस दृष्टा प्रिया यदि ॥ २०
- चूतनीपमहासालान्पनसान्कुरवान्धवान् । २१
- दाडिमानसनान्गत्वा दृष्ट्वा रामो महायशाः ॥ २१
- मल्लिकामाधवी श्रैव चम्पकान् केतकी स्तथा । २२
- पृच्छन् रामो वने भ्रान्त उन्मत्तइवलक्ष्यते ॥ २२
- अथवा मृगशाबाक्षीं मृग ! जनासि मैथिलीम् । २३
- मृग विप्रेक्षणी कान्ता मृगीभि रसहिता भवेत् ॥ २३
- ‘ गज ! सा गजनासोरू र्यदि दृष्टा त्वया भवेत् । २४
- तां मन्ये विदितां तुभ्य माख्याहि वरवारण ! ’ ॥ २४
- शार्दूल ! यदि सा दृष्टा प्रिया चन्द्रनिभानना । २५
- मैथिली मम विस्त्रब्धं कथयस्व न ते भयम् ॥ २५
- किं धावसि प्रिये ! दूरं दृष्टाऽसि कमलेक्षणे ! । २६
- वृक्षैराच्छाद्य चात्मानं किं मां न प्रतिभाषसे ॥ २६
- तिष्ठ तिष्ठ वरारोहे ! न तेऽस्ति करुणामयि । २७
- नात्यर्थं हास्यशीलाऽसि किमर्थं मामुपेक्षसे ॥ २७
- पीतकौशेयकेनापि सूचिता वरवर्णिनि ! । २८
- धावन्त्यपि मया दृष्टा तिष्ठ यद्यास्ति सौहृदम् ॥ २८

- नैव सा नून मथवा हिंसिता चारुहासिनी ।  
 कृच्छ्रं प्राप्तं न मां नूनं यथोपेक्षितु मर्हति ॥ २९
- व्यक्तं सा भक्षिता बाला रक्षसैः पिशिताशनैः ।  
 विभज्याङ्गानि सर्वाणि मया विरहिता प्रिया ॥ ३०
- नूनं तच्छुभदन्तोष्ठं सुनासं चारुकुण्डलम् ।  
 पूर्णचन्द्र मिव ग्रस्तं मुखं निष्प्रभतां गतम् ॥ ३१
- सा हि चम्पकवर्णाभा ग्रीवा प्रैवेयशोभिता ।  
 कोमला विलपन्त्या स्तु कान्ताया भक्षिता शुभा ॥ ३२
- नूनं विक्षिप्यमाणौ तौ बाहू पल्लवकोमलौ ।  
 भक्षितौ वेपमानाग्रौ सहस्ताभरणाङ्गदौ ॥ ३३
- मया विरहिता बाला रक्षसां भक्षणाय वै ।  
 सार्थेनेव परित्यक्ता भक्षिता बहुबान्धवा ॥ ३४
- ‘हालक्ष्मण ! महाबाहो ! पश्यासि त्वं प्रियां क्वचित् ।’  
 ‘हा प्रिये ! क्व गता भद्रे ! हा सीते !’ ति पुनःपुनः ॥ ३५
- इत्येवं विलपन् रामःपरिधावन्वना द्वनम् ।  
 क्वचि दुद्धमते वेगा त्क्वचि द्विभ्रमते बलात् ॥ ३६
- क्वचि न्मत्त इवाभाति कान्तान्वेषणतत्परः ।  
 स वनानि नदी शैला न्गिरिप्रस्रवणानि च ॥ ३७
- काननानि च वेगेन भ्रमत्यपरिसंस्थितः ।  
 तथा स गत्वा विपुलं महद्वनं परीत्य सर्वं त्वथ मैथिलीं प्रति ।  
 अनिष्टितादा स्स चकार मार्गणे पुनः प्रियायाः परमं परिश्रमम् ॥

इति श्रीमदारण्यकाण्डे षष्ठितमस्सर्गः ॥

## ॥ एकषष्टितमस्सर्गः ॥

- दृष्ट्वाऽऽश्रमपदं शून्यं रामो दशरथात्मजः ।  
 रहितां पर्णशालां च विध्वस्तान्यासनानि च ॥ १
- अदृष्ट्वा तत्र वैदेहीं सन्निरिक्ष्य च सर्वशः ।  
 उवाच रामः प्राक्रुश्य प्रगृह्य रुचिरौ भुजौ ॥ २
- “ कनु लक्ष्मण ! वैदेही कं वा देशमितोगता ।  
 केनाहता वा सौमित्रे ! भक्षिता केन वा प्रिया ॥” ३
- ‘ वृक्षेणाच्छाद्य यदि मां सीते ! हसितु मिच्छसि ।  
 अलं ते हसितेनाद्य मां भजस्व सुदुःखितम् ॥ ४
- यैस्सह क्रीडसे सीते ! विश्वस्तै र्मृगपोतकैः ।  
 एते हीना स्त्वया सौम्ये ! ध्यायन्त्यास्त्राविलेक्षणाः ॥’ ५
- “ सीतया रहितोऽहं वै नहि जीवामि लक्ष्मण ! ।  
 मृतं शोकेन महता सीताहरणजेन माम् ॥ ६
- परलोके महाराजो नूनं द्रक्ष्यति मे पिता ।  
 कथं प्रतिज्ञां संश्रुत्य मया त्वमभियोजितः ॥ ७
- अपूरयित्वा तं कालं मत्सकाश मिहागतः ।  
 कामवृत्त मनार्थं मां मृषावादिन मेव च ॥ ८
- ‘ धिक्त्वा ’मिति परे लोके व्यक्तं वक्ष्यति मे पिता ।  
 विवशं शोकसंतप्तं दीनं भग्नमनोरथम् ॥” ९
- “ भूमिहोत्सृज्य करुणं कीर्तिर्नरमिवानृजुम् ।  
 क्व गच्छसि वरारोहे ! मां नोत्सृज सुमध्यमे ! ॥ १०

- त्वया विरहितश्चाहं मोक्षये जीवितमात्मनः ।”  
इतीव विलपन्नामस्सीतादर्शनलालसः ॥ ११
- न ददर्श सुदुःखार्तो राघवो जनकात्मजाम् ।  
अनासादयमानं तं सीतां दशरथात्मजम् ॥ १२
- पङ्कमासाद्य विपुलं सीदन्त मिव कुञ्जरम् ।  
लक्ष्मणो राममत्यर्थं मुवाच हितकामया ॥ १३
- “ मा विषादं महाब्राहो ! कुरु यत्नं मया सह ।  
इदं च हि वनं शूर ! बहुकन्दरशोभितम् ॥ १४
- प्रियकाननसंचारा वनोन्मत्ता च मैथिली ।  
सा वनं वा प्रविष्टा स्यान्नन्निनीं वा सुपुष्पिताम् ॥ १५
- सरितं वाऽपि संप्राप्ता मीनवञ्जुळसेविताम् ।  
स्नातुकामा निलीना स्याद्वासकामा वने क्वचित् ॥ १६
- वित्रासयितु कामावा लीना स्यात्कानने क्वचित् ।  
जिज्ञासमाना वैदेही त्वां मां च पुरुषर्षभः ॥ १७
- तस्या ह्यन्वेषणे श्रीमन् ! क्षिप्रमेव यतावहे ।  
वनं सर्वं विचिनुवो यत्र सा जनकात्मजा ॥ १८
- मन्यसे यदि काकुत्स्थ ! मास्मशोके मनः कृथाः ।”  
एव मुक्तस्तु सौहार्दा लक्ष्मणेन समाहितः ॥ १९
- सह सौमित्रिणा रामो विचेतु मुपचक्रमे ।  
तौ वनानि गिरीं श्रैव सरितश्च सरांसि च ॥ २०
- निखिलेन विचिन्वानौ सीतां दशरथात्मजौ ।  
तस्य शैलस्य सानूनि गुहाश्च शिखराणि च ॥ २१

निखिलेन विचिन्वानौ नैव तामभिजग्मतुः ।	
विचित्य सर्वतश्शैलं रामो लक्ष्मण मब्रवीत् ॥	२२
‘नेह पश्यामि सौमित्रे ! वैदेहीं पर्वते’ शुभाम् ।	
ततो दुःखाभिसंतप्तो लक्ष्मणो वाक्यमब्रवीत् ॥	२३
विचरन्दण्डकारण्यं भ्रातरं दीप्ततेजसम् ।	
“ प्राप्स्यसि त्वं महाप्राज्ञ ! मैथिलीं जनकात्मजाम् ॥	२४
यथा विष्णु र्महाबाहु बलिं बध्वा मही मिमाम् ।	
एव मुक्तस्तु सैहार्दालक्ष्मणेन स राघवः ॥	२५
उवाच दीनया वाचा दुःखाभिहतचेतनः ।	
“ वनं सर्वं सुविचितं पद्मिन्यः फुलपङ्कजाः ॥	२६
गिरि श्रायं महाप्राज्ञ ! बहुकन्दरनिर्झरः ।	
नहि पश्यामि वैदेहीं प्राणेभ्योऽपि गरीयसीम् ॥	२७
“ एवं स विलपन् रामस्सीताहरणकर्षितः ।	
दीनश्शोकसमाविष्टो मुहूर्तं विह्वलोऽभवत् ॥	२८
संतप्तो ह्यवसन्नाङ्गो गतबुद्धिर्विचेतनः ।	
निषसादातुरो दीनो निश्चस्याशीतमायतम् ॥	२९
बहुळं स तु निश्चस्य रामो राजीवलोचनः ।	
‘ हा प्रिये ’ति विचुक्रोश बहुशो बाष्पगद्गदः ॥	३०
तं तत स्सान्त्वयामास लक्ष्मणः प्रियबान्धवः ।	
बहुप्रकारं धर्मज्ञः प्रश्रितं प्रश्रिताञ्जलिः ॥	३१
अनादृत्य तु तद्वाक्यं लक्ष्मणोष्ठपुटाच्च्युतम् ।	
अपश्यं स्तां प्रियां सीतां प्राक्रोशत्स पुनःपुनः ॥	३२



## ॥ द्विषष्टितमस्सर्गः ॥

- सीतामपश्यन्धर्मात्मा कामोपहतचेतनः ।  
विललाप महाबाहू रामः कमललोचनः ॥ १
- पश्यन्निव च तां सीता मपश्यन्मदनार्दितः ।  
उवाच राघवो वाक्यं विलापाश्रयदुर्वचम् ॥ २
- त्व मशोकस्य शाखाभिः पुष्प प्रियतथा प्रिये ! ।  
आवृणोषि शरीरं ते मम शोकविवर्धनी ॥ ३
- कदम्बीकाण्डसदृशौ कदम्ब्या संवृता बुभौ ।  
उरू पश्यामि ते देवि ! नासि शक्ता निगूहितुम् ॥ ४
- कर्णिकारवनं भद्रे ! हसन्ती देवि ! सेवसे ।  
अलं ते परिहासेन मम बाधावहेन वै ॥ ५
- परिहासेन किं सीते ! परिश्रान्तस्य मे प्रिये ! ।  
अयं स परिहासोऽपि साधु देवि ! न रोचते ॥ ६
- विशेषेणाश्रमस्थाने हासोऽयं न प्रशस्यते ।  
अवगच्छामि ते शीलं परिहासप्रियं प्रिये ! ॥ ७
- आगच्छ त्वं विशालाक्षि ! शून्योऽय मुटजस्तव ।”  
“ सुव्यक्तं राक्षसैस्सीता भक्षिता वा हृताऽपि वा ॥ ८
- नहि सा विलपन्तं मा मुपसंप्रैति लक्ष्मण ! ।  
एतानि मृगयूथानि साश्रुनेत्राणि लक्ष्मण ! ॥ ९
- शंसन्तीव हि वैदेहीं भक्षितां रजनीघरैः ।”  
“ हा ममार्ये ! क यातासि हा साध्वि ! वरवर्णिनि ! ॥ १०

- हासकामा त्वया देवी कैकेयी सा भविष्यति ।”  
 सीतया सह निर्यातो विना सीता मुपागतः ॥ ११
- कथं नाम प्रवेक्ष्यामि शून्य मन्तःपुरं पुनः ।  
 ‘निर्वीर्य’ इति लोको मां ‘निर्दय’श्चेति वक्ष्यति ॥ १२
- कातरत्वं प्रकाशं हि सीतापनयनेन मे ।  
 निवृत्तवनवासश्च जनकं मिथिलाधिपम् ॥ १३
- कुशलं परिपृच्छन्तं कथं शक्ये निरीक्षितुम् ।  
 विदेहराजो नूनं मां दृष्ट्वा विरहितं तया ॥ १४
- सुतास्त्रेहेन संतप्तो मोहस्य वशमेष्यति ।  
 अथवा न गमिष्यामि पुरीं भरतपालिताम् ॥ १५
- स्वर्गोऽपि सीतया हीनश्शून्य एव मतो मम ।”  
 मामिहोत्सृज्य हि वने गच्छायोध्यां पुरीं शुभाम् ॥ १६
- न त्वहं तां विना सीतां जीवेयं हि कथंचन ।  
 गाढमाश्लिष्य भरतो वाच्यो मद्दघनात्त्वया ॥ १७
- ‘अनुज्ञातोऽसि रामेण पाल’येति वसुन्धराम् ।  
 अम्बाच मम कैकेयी सुमित्राच त्वया विभो ! ॥ १८
- कौसल्या च यथान्याय मभिवाद्या ममाऽज्ञया ।  
 रक्षणीया प्रयत्नेन भवता सूक्तकारिणा ॥ १९
- सीतायाश्च विनाशोऽयं मम चामित्रकर्शन ! ।  
 विस्तरेण जनन्या मे विनिवेद्य स्त्वया भवेत् ॥” २०
- इति विलपति राघवे सुदीने वन मुपगम्य तया विना सुकेश्या ।  
 भयविकलमुखस्तु लक्ष्मणोऽपि व्यथितमना भृश मातुरो ब्रूभूव ॥

इति श्रीमदारग्यकाण्डे द्विषष्टितमस्सर्गः ॥

## ॥ त्रिषष्टितमस्सर्गेः ॥

- स राजपुत्रः प्रियया विहीनः कामेन शोकेन च पीड्यमानः ।  
विषादयन्भ्रातर मार्तरूपो भूयो विषादं प्रविवेश तीव्रम् ॥ १
- स लक्ष्मणं शोकवशाभिपन्नं शोके निमग्नो विषुले तु रामः ।  
उवाच वाक्यं व्यसनानुरूप मुष्णं विनिश्चयस्य रुदंत्सशोकम् ॥ २
- “ न मद्विधो दुष्कृतकर्मकारी मन्ये द्वितीयोऽस्ति वसुन्धरायाम् ।  
शोकेन शोको हि परंपराया मा मेति भिन्दन्हृदयं मनश्च ॥ ३
- पूर्वं मया नून मभीस्पितानि पापानि कर्माण्यसकृत्कृतानि ।  
तत्रायमद्यापतितो विपाको दुःखेन दुःखं यदहं विशामि ॥ ४
- राज्यप्रणाश स्वजनैर्वियोगः पितुर्विनाशो जननीवियोगः ।  
सर्वाणि मे लक्ष्मण ! शोकवेगमापूरयन्तिप्रविचिन्तितानि ॥ ५
- सर्वं तु दुःखं मम लक्ष्मणेदं शान्तं शरीरे वनमेत्य शून्यम् ।  
सीतावियोगात्पुनरप्युदीर्णं काष्ठैरिवाग्निस्सहसा प्रदीप्तः ॥ ६
- सा नूनमार्या मम राक्षसेन बलाद्धृता खं समुपेत्य भीरुः ।  
अपस्वरं सस्वरविप्रलापाभयेन विक्रन्दितवत्यभीक्षणम् ॥ ७
- तौ लोहितस्य प्रियदर्शनस्य सदोषितावुत्तमचन्दनस्य ।  
वृत्तौ स्तनौ शोणितपङ्कदिग्धौ नूनं प्रियाया मम नाभिभातः ॥ ८
- तत् श्लक्ष्णसुव्यक्तमृदुप्रलापं तस्या मुखं कुञ्चितकेशभारम् ।  
रक्षोवशं नूनमुपागताया न भ्राजते राहुमुखे यथेन्दुः ॥ ९
- तां हारपाशस्य सदोषिताया ग्रीवां प्रियाया मम सुव्रतायाः ।  
रक्षांसि नूनं परिपीतवन्ति विभिद्य शून्ये रुधिराशनानि ॥ १०

मया विहीना विजने वने या रक्षोभि राहृत्य विकृष्यमाणा ।  
नूनं विनादं कुररीव दीना सा मुक्तवत्यायतकान्तनेत्रा ॥ ११  
अस्मि न्मया सार्धमुदारशीला शिलातले पूर्व मुपोपविष्टा ।  
कान्तस्मिता लक्ष्मण ! जातहासा त्वा माह सीता बहुवाक्यजातम् ॥  
गोदावरीयं सरितांवरिष्टा प्रिया प्रियाया मम नित्यकालम् ।  
अप्यत्र गच्छे दिति चिन्तयामि नैकाकिनी याति हि सा कदाचित् ॥  
पद्मानना पद्मविशालनेत्रा पद्मानि वाऽनेतु मभिप्रयाता ।  
तदप्ययुक्तं न हि सा कदाचि न्मया विना गच्छति पङ्कजानि ॥  
कामं त्विदं पुष्पितवृक्षषण्डं नानाविधैः पक्षिगणै रूपेतम् ।  
वनं प्रयाता नु तद प्ययुक्त मेकाकिनी साऽतिविभेति भीरुः ॥”  
आदित्य ! भो लोककृता कृतज्ञ ! लोकस्य सत्यानृतकर्मसाक्षिन् ! ।  
मम प्रिया सा क्व गता हतावा शंसस्व मे शोकवशस्य सत्यम् ॥”  
“ लोकेषु सर्वेषु च नास्ति किञ्चि द्यत्ते न नित्यं विदितं भवे त्तत् ।  
शंसस्व वायो ! कुलशालिनीं तां हता मृता वा पथि वर्तते वा ॥”  
इतीव तं शोकविधेयदेहं रामं विसंज्ञं विलपन्त मेवम् ।  
उवाच सौमित्रि रदीनसत्त्वो न्याये स्थितं कालयुतं च वाक्यम् ॥  
शोकं विमुञ्च्यार्य ! धृतिं भजस्व सोत्साहताचास्तु विमार्गणेऽस्याः ।  
उत्साहवन्तो हि नरा न लोके सीदन्ति कर्मस्वतिदुष्करेषु ॥” १२  
इतीव सौमित्रि मुदग्रपौरुषं ब्रुवन्त मार्तो रघुवंशवर्धनः ।  
न चिन्तयामास धृतिं विमुक्तवान्पुन श्र दुःखं महद्भ्युपागमत् ॥

## ॥ चतुष्पष्टितमस्सर्गः ॥

- स दीनो दीनया वाचा लक्ष्मणं वाक्यमब्रवीत् ।  
 “ शीघ्रं लक्ष्मण ! जानीहि गत्वा गोदावरीं नदीम् ॥ १  
 अपि गोदावरीं सीता पद्मान्यानयितुं गता । ”  
 एव मुक्तस्तु रामेण लक्ष्मणः परवीरहा ॥ २  
 नदीं गोदावरीं रम्यां जगाम लघुविक्रमः ।  
 तां लक्ष्मण स्तीर्थवतीं विचित्रा राम मब्रवीत् ॥ ३  
 “ नैनां पश्यामि तीर्थेषु क्रोशतो न शृणोति मे ।  
 कं नु सा देश मापन्ना वैदेही क्लेशनाशिनी ॥ ४  
 न ह्यहं वेद तं देशं यत्र सा जनकात्मजा । ”  
 लक्ष्मणस्य वचश्श्रुत्वा दीन स्सन्तापमोहितः ॥ ५  
 राम स्समभिचक्राम स्वयं गोदावरीं नदीम् ।  
 सता मुपस्थितो रामः ‘ क सी ’ तेत्येव मब्रवीत् ॥ ६  
 भूतानि ‘ राक्षसेन्द्रेण वधार्हेण हता ’ मिति ।  
 न तां शशंसू रामाय तथा गोदावरी नदी ॥ ७  
 ततः प्रचोदिता भूतै ‘ शशंसास्मत्ता प्रिया ’ मिति ।  
 न तु साऽभ्यवदत्सीतां पृष्ट्वा रामेण शोचता ॥ ८  
 रावणस्य च तद्रूपं कर्माणि च दुरात्मनः ।  
 ध्यात्वा भयात्तु वैदेहीं सा नदी न शशंस ताम् ॥ ९  
 निराशस्तु तया नद्या सीताया दर्शने कृतः ।  
 उवाच रामः सौमित्रिं सीताऽदर्शनकर्षितः ॥ १०

“ एषा गोदावरी सौम्य ! किञ्चि न्न प्रतिभाषते ।

किन्नु लक्ष्मण ! वक्ष्यामि समेत्य जनकं वचः ॥

११

मातरं चैव वैदेह्या बिना ता मह मप्रियम् ।

या मे राज्यविहीनस्य वने वन्येन जीवतः ॥

१२

सर्वं व्यपनयेच्छोकं वैदेही कनु सा गता ।

ज्ञातिपक्षविहीनस्य राजपुत्री मपश्यतः ॥

१३

मन्ये दीर्घा भविष्यन्ति रात्रयो मम जाग्रतः ।

मन्दाकिर्ना जनस्थान मिमं प्रस्रवणं गिरिम् ॥

१४

सर्वाण्यनुचारिष्यामि यदि सीता हि दृश्यते ।

एतेमृगा महावीर्या मा मीक्षन्ते मुहुर्मुहुः ॥

१५

वक्तुकामा इव हि मे इङ्गिता न्युपलक्ष्ये ।”

तां स्तु दृष्ट्वा नरव्याघ्रो राघवः प्रत्युवाच ह ॥

१६

‘ क सी’ तेति निरीक्ष न्वै बाष्पसंरुद्धया दृशा ।

एव मुक्ता नरेंद्रेण ते मृगा स्सहस्रोत्थिताः ॥

१७

दक्षिणाभिमुखा स्सर्वे दर्शयन्तो नभस्स्थलम् ।

मैथिली हियमाणा सा दिशं यामन्वपद्यत ॥

१८

तेन मार्गेण धावन्तो निरीक्षन्ते नराधिपम् ।

येन मार्गं च भूमिं च निरीक्षन्तेस्मते मृगाः ॥

१९

पुनश्च मार्गमिच्छन्तिलक्ष्मणेनोपलक्षिताः ।

तेषां वचनसर्वस्वं लक्षयामास चेङ्गितम् ॥

२०

उवाच, लक्ष्मणो ज्येष्ठं धीमा न्भ्रातर मार्तवत् ।

“ कसीतेति त्वया पृष्टा यथेमे सहस्रोत्थिताः ॥

२१

- दर्शयन्ति क्षितिचैव दक्षिणां च दिशंमृगाः ।
- सायु गच्छावहै देव ! दिश मेतां हि नैर्ऋतीम् ॥ २२
- यदि स्या दागमःकश्चि दार्या वा साऽथ लक्ष्यते । ”
- ‘बाढ’ मित्येव काकुत्स्थः प्रस्थितो दक्षिणां दिशम् ॥ २३
- लक्ष्मणानुगत इश्रीमा न्वीक्षमाणो वसुन्धराम् ।
- एवं संभाषमाणौ तावन्योन्यं भ्रातरा बुभौ ॥ २४
- वसुन्धरायां पतितं पुष्पमार्गं मपश्यताम् ।
- तां पुष्पवृष्टिं पतितां दृष्ट्वा रामो महीतले ॥ २५
- उवाच लक्ष्मणं वीरो दुःखितो दुःखितं वचः ।
- अभिजानामि पुष्पाणि तानीमानीह लक्ष्मण ॥ २६
- पिनद्धानि हि वैदेह्या मया दत्तानि कानने ।
- मन्ये सूर्यं च वायुं च मेदिनीं च यशस्विनीं ॥ २७
- अभिरक्षन्ति पुष्पाणि प्रकुर्वन्तो ममाप्रियम् । ”
- एव मुक्त्वा महाबाहुं लक्ष्मणं पुरुषर्षभः ॥ २८
- उवाचरामो धर्मात्मा गिरिं प्रस्रवणाकुलम् ।
- “ कच्चित्क्षितिभृतां नाथ ! दृष्ट्वा सर्वाङ्गसुन्दरी ! ॥ २९
- रामा रम्ये वनोद्देशे मया विरहिता त्वया । ”
- क्रुद्धोऽब्रवीद्गिरिं तत्र सिंहः क्षुद्रमृगं यथा ॥ ३०
- “तां हेमवर्णां हेमाभां सीतां दर्शय पर्वत ! ।
- यावत्सामूनि सर्वाणि न ते विध्वंसयाम्यहम् ॥ ” ३१
- एव मुक्तस्तु रामेण पर्वतो मैथिलीं प्रति ।
- शंसन्निव तत स्सीतां नादर्शयत राघवे ॥ ३२

ततो दाशरथी राम उवाच च शिलोच्चयम् ।	
मम बाणान्निर्दग्धो भस्मीभूतो भविष्यसि ॥	३३
असेव्यस्सन्ततं चैव निस्तृणद्रुमपल्लवः ।	
इमां वा सरितं चाद्य शोषयिष्यामि लक्ष्मण ! ॥	३४
यदिनाख्याति मे सीता मार्या चन्द्रनिभाननाम् ।”	
एवं स रुषितो रामो दिधक्ष न्निव चक्षुषा ॥	३५
ददर्श भूमौ निष्क्रान्तं राक्षसस्य पदं महत् ।	
त्रस्ताया रामकाङ्क्षिण्याः प्रधावन्त्या इतस्ततः ॥	३६
राक्षसेनानुवृत्ताया मैथिल्याश्चपदान्यथ ।	
स समीक्ष्य परिक्रान्तं सीताया राक्षसस्य च ॥	३७
भग्नं धनुश्च तूणी च विकीर्णं बहुधा रथम् ।	
संभ्रान्तहृदयो राम इशशंस भ्रातरं प्रियम् ॥	३८
“ पश्य लक्ष्मण ! वैदेह्या इशीर्णाः कनकबिन्दवः ।	
भूषणनांहि सौमित्रे ! माल्यानि विविधानि च ॥	३९
तप्तबिन्दुनिकाश्चैश्च चिल्लैः क्षतजबिन्दुभिः ।	
आवृतं पश्य सौमित्रे ! सर्वतो धरणीतलम् ॥	४०
मन्ये लक्ष्मण ! वैदेही राक्षसैः कामरूपिणः ।	
भित्वा भित्वा विभक्ता वा भक्षिता वा भविष्यति ॥	४१
तस्या निमित्तं वैदेह्या द्वयोर्विवदमानयोः ।	
बभूव युद्धं सौमित्रे ! चोरं राक्षसयो रिह ॥	४२
भुक्तामणिमयं चेदं तपनीयविभूषितम् ।	
धरण्यां पतितं सौभ्य ! कस्य भग्नं मह द्रुनुः ॥	४३



[राक्षसाना मिदं वत्स ! सुराणा मथवापिवा ।]	
तरुणादित्यसङ्काशं वैडूर्यगुळिकाचितम् ॥	४४
विशीर्णं पतितं भूमौ कवचं तस्य काञ्चनम् ।	
छत्रं शतशलाकंच दिव्यमाल्योपशोभितम् ॥	४५
भग्नदण्ड मिदं कस्य भूमौ सम्यङ्निपातितम् ।	
काञ्चनोरश्छदा श्रेमे पिशाचवदनाः खराः ॥	४६
भूमिरूपा महाकायाःकस्य वानिहता रणे ।	
दीप्तपावकसंकाशो द्युतिमां त्समरध्वजः ॥	४७
अपविद्धश्च भग्नश्च कस्य साङ्ग्रामिको रथः ।	
रथाक्षमात्रा विशिखा स्तपनीयविभूषणाः ॥	४८
कस्येमेऽभिहता बाणाः प्रकीर्णा घोरकर्मणः ।	
[राक्षसानामिमौ वत्स ! सुराणा मथवाद्भुतौ ॥]	४९
शरावरौ शरैः पूर्णौ विध्वस्तौ पश्यलक्ष्मण !	
प्रतोदाभीशुहस्तोवै कस्यायं सारथिर्हतः ॥	५०
[सारथिं हतवान्कीवा महाबलपराक्रमः ।]	
फस्येमौ पुरुषव्याघ्र ! शयाते निहतौ युधि ॥	५१
चामरध्राहिणौ सौम्य ! सोष्णषिमणिकुण्डलौ ।	
पदवी पुरुषस्यैषा व्यक्तं कस्यापि रक्षसः ॥	५२
वैरं शतगुणं पश्य ममेदं जीवितान्तकम् ।	
सुघोरहृदयै स्सौम्य ! राक्षसैः कामरूपिभिः ॥	५३
हृता मृता वा सीता सा भक्षिता वा तपस्विनी ।	
नधर्मं ह्यायते सीतां ह्रियमाणां महावने ॥	५४

- भक्षितायां हि वैदेह्यां हताया मपि लक्ष्मण ! । ५५
- केहिलोके प्रियं कर्तुं शक्ता स्सौम्य ! ममेश्वराः ॥ ५५
- कर्तार मपि लोकानां शूरं करुणवेदिनम् । ५६
- अज्ञाना द्रवमन्येरन्त्सर्वभूतानि लक्ष्मण ! ॥ ५६
- मृदुं लोकहिते युक्तं दान्तं करुणवेदिनम् । ५७
- ‘निर्वीर्य’ इति मन्यन्ते नूनं मां त्रिदशेश्वराः ॥ ५७
- मां प्राप्य हि गुणो दोष स्संवृत्तः पश्य लक्ष्मण ! । ५८
- अद्यैव सर्वभूतानां रक्षसा मभवाय च ॥ ५८
- संहृत्यैव शशिज्योत्स्नां महात्सूर्य इवोदितः । ५९
- संहृत्यैव गुणां त्सर्वा न्मम तेजः प्रकाशते ॥ ५९
- नैव यक्षा न गन्धर्वा न पिशाचा न राक्षसाः । ६०
- किन्नरा वा मनुष्या वा सुखं प्राप्स्यन्ति लक्ष्मण ! ॥ ६०
- ममाह्वबाण संपूर्ण माकाशं पश्य लक्ष्मण ! । ६१
- निस्संपातं करिष्यामि ह्यद्य त्रैलोक्यचारिणाम् ॥ ६१
- सन्निरुद्ध प्रहगण मावारितनिशाकरम् । ६२
- विप्रणष्टानलमरुद्धास्कर द्युतिसंवृतम् ॥ ६२
- विनिर्मथितशैलाग्रं शुष्यमाण जलाशयम् । ६३
- ध्वस्तद्रुमलतागुल्मं विप्रणाशितसागरम् ॥ ६३
- त्रैलोक्यं तु करिष्यामि संयुक्तं कालकर्मणा । ६४
- न तां कुशलिनीं सीतां प्रदास्यन्ति ममेश्वराः ॥ ६४
- अस्मिन्मुहूर्ते सौमित्रे ! मम द्रक्ष्यन्ति विक्रमम् । ६५
- नाकाश मुत्पतिष्यन्ति सर्वभूतानि लक्ष्मण ! ॥ ६५

मम चापगुणोन्मुक्तैर्बाणजालैर्निरन्तरम् ।	
अर्दितं मम नाराचैर्ध्वस्तभ्रान्तमृगद्विजम् ॥	६६
समाकुलममर्यादं जगत्पश्याद्यलक्ष्मण ! ।	
आकर्णयूणैरिषुभिर्जीवलोकं दुरावरैः ॥	६७
करिष्ये मैथिली हेतो रपिशाचमराक्षसम् ।	
मम रोषप्रयुक्तानां सायकानां बलं सुराः ॥	६८
द्रक्ष्यन्त्यद्य विमुक्तानामतिदूरातिगामिनाम् ।	
नैव देवान् दैतेयान् पिशाचानराक्षसाः ॥	६९
भविष्यन्ति मम क्रोधा त्रैलोक्ये विप्रणाशिते ।	
देवदानवयक्षाणां लोका ये रक्षसा मपि ॥	७०
बहुधा न भविष्यन्ति बाणौघैश्शकलीकृताः ।	
निर्मर्यादानिमान्लोकांस्करिष्याम्यद्य सायकैः ॥	७१
हृतां मृतां वा सौमित्रे ! न दास्यन्ति ममेश्वराः ।	
तथारूपां हि वैदेहीं न दास्यन्ति यदिप्रियाम् ॥	७२
नाशयामि जगत्सर्वं त्रैलोक्यं सचराचरम् ।”	
थाव दर्शनमस्या वै तावद्द्रक्ष्यामि सायकैः ॥	७३
इत्युक्त्वा रोषताम्राक्षः [स्फुरमाणोष्ठसम्पुटः ।	
वल्कलाजिनमाबद्ध्यजटाभारमबन्धयत् ॥	७४
त्रिपुरं जघ्रुषः पूर्वं रुद्रस्येव बभौ तनुः ।	
लक्ष्मणादपि चादाय] रामो निष्पीड्य कार्मुकम् ॥	७५
शरमादाय संदीप्तं घोरमाशीविषोपमम् ।	
सन्धाय धनुषि श्रीमान्नामः परपुरञ्जयः ॥	७६

युगान्ताग्निरिव क्रुद्ध इदं वचन मब्रवीत् ।  
 “ यथा जरा यथा मृत्यु र्यथा कालो यथा विधिः ॥ ७७  
 नित्यं न प्रतिहन्यन्ते सर्वभूतेषु लक्ष्मण ! ।  
 तथाऽहं क्रोधसंयुक्तो न निवार्योऽस्मि सर्वथा ॥ ७८  
 पुरेव मे चारुदतीमनिन्दितां दिशन्ति सीतां यदि नाद्य मैथिलीम् ।  
 स देवगन्धर्वमनुष्यपन्नगं जगत्सशैलं परिवर्तयाम्यहम् ॥ ” ७९

इति श्रीमदारण्यकाण्डे चतुष्षष्टितमस्सर्गः ॥

॥ पञ्चषष्टितमस्सर्गः ॥

तप्यमानं तथा रामं सीताहरणकर्षितम् ।  
 लोकानामभवे युक्तं सांवर्तिक मिवानलम् ॥ १  
 वीक्षमाणं धनुस्सज्यं निःश्वसन्तं पुनःपुनः ।  
 दग्धुकामं जगत्सर्वं युगान्ते तु यथाहरम् ॥ २  
 अदृष्टपूर्वं संक्रुद्धं दृष्ट्वा रामं तु लक्ष्मणः ।  
 अत्रवीत्प्राञ्जलिर्वाक्यं मुखेन परिशुष्यता ॥ ३  
 “ पुरा भूत्वा मृदुर्दान्तस्सर्वभूतहिते रतः ।  
 न क्रोधवशमापन्नः प्रकृतिं हातु मर्हसि ॥ ४  
 चन्द्रे लक्ष्मीः प्रभा सूर्ये गतिर्वायौ भुवि क्षमा ।  
 एतच्च नियतं सर्वं त्वयि चानुत्तमं यशः ॥ ५  
 एकस्य नापराधेन लोकान् हन्तुं त्व मर्हसि ।  
 न तु जानामि कस्यायं भग्नस्साङ्गामिको रथः ॥ ६

केन वा कस्य वा हेतोस्सायुध स्सपरिच्छदः ।	
खुरनेमिक्षतश्चायं सिको रुधिरबिन्दुभिः ॥	७
देशो निर्वृत्तसङ्गाम स्सुघोरः पार्थिवात्मज ! ।	
एकस्य तु विमर्दोऽयं न द्वयोर्वदतां वर ! ॥	८
नहि वृत्तं हि पश्यामि बलस्य महतः पदम् ।	
नैकस्य तु कृते लोकान्विनाशयितु मर्हसि ॥	९
युक्तदण्डा हि मृदवः प्रशान्ता वसुधाधिपाः ।	
सदा त्वं सर्वभूतानां शरण्यः परमागतिः ॥	१०
कोनुदारप्रणाशं ते साधु मन्येत राघव ! ।	
सरित स्सागराश्शैला देवगन्धर्वदानवाः ॥	११
नालं ते विप्रियं कर्तुं दीक्षितस्येव साधवः ।	
येन राजन् ! हृता सीता तमन्वेषितु मर्हसि ॥	१२
महितीयो धनुष्पाणि स्सहायैः परमर्षिभिः ।	
समुद्रं च विचेष्यामः पर्वतांश्च वनानि च ॥	१३
गुहाश्च विविधा घोराः नदीः पद्मवनानि च ।	
देवगन्धर्वलोकांश्च विचेष्याम स्समाहिताः ॥	१४
यावन्नाधिगमिष्याम स्तव भार्यापहारिणम् ।	
नचेत्साम्ना प्रदास्यन्ति पत्नीं ते त्विदशेश्वराः ॥	१५
कोसलेन्द्र ! ततः पश्चात्प्राप्तकालं करिष्यसि ।	
शीलेन साम्ना विनयेन सीतां नयेन न प्राप्स्यसि चेन्नरेन्द्र ! ।	
तत स्समुत्पादय हेमपुङ्खैर्महेन्द्रवज्रप्रतिमैश्शरौघैः ॥”	१६

## ॥ षट्षष्टितमस्सर्गः ॥

तं तथा शोकसंतप्तं विलपन्त मनाथवत् ।  
मोहेन महताऽऽविष्टं परिघ्नून मचेतनम् ॥ १  
तत स्सौमित्रि राश्रास्य मुहूर्तादिव लक्ष्मणः ।  
रामं संबोधयामास चरणौ चाभिपीडयन् ॥ २  
महता तपसा राम ! महता चापि कर्मणा ।  
राज्ञा दशरथेनासि लब्धोऽमृतमिवामरैः ॥ ३  
तव चैव गुणैर्बद्धस्त्वद्वियोगान्महीपतिः ।  
राजा देवत्वमापन्नो भरतस्य यथाश्रुतम् ॥ ४  
यदि दुःखमिदं प्राप्तं काकुत्स्थ ! न सहिष्यसे ।  
प्राकृतश्चाल्पसत्त्वश्च इतरः कस्सहिष्यति ॥ ५  
दुःखितो हि भवान्लोकां स्तेजसा यदि धक्ष्यते ।  
आर्ताः प्रजा नरव्याघ्र ! कनु यास्यन्ति निर्वृतिम् ॥ ६  
लोकस्वभाव एवैष ययाति नहुषात्मजः ।  
गतश्शक्रेण सालोक्य मनयस्तं समस्पृशत् ॥ ७  
महर्षिर्यो वसिष्ठस्तु यःपितुर्नः पुरोहितः ।  
अह्ना पुत्रशतं जज्ञे तथैवास्य पुनर्हतम् ॥ ८  
याचेयं जगतां माता देवी लोकनमस्कृता ।  
अस्याश्च चलनं भूमेर्दृश्यते सत्यसंश्रव ! ॥ ९  
यौ धर्मौ जगतां नेत्रौ यत्र सर्वं प्रतिष्ठितम् ।  
आदित्यचन्द्रौ ग्रहण मभ्युपेतौ महाबलौ ॥ १०

- सुमहान्त्यपि भूतानि देवाश्च पुरुषर्षभ ! ।  
 नदैवस्य प्रमुञ्चन्ति सर्वभूतादिदेहिनः ॥ ११
- शक्रादिष्वपि देवेषु वर्तमानौ नयानयौ ।  
 श्रूयते नरशार्दूल ! नत्वं शोषितु मर्हसि ॥ १२
- नष्टाया मपि वैदेह्यां हताया मपि चानघ ! ।  
 शोषितुं नार्हसे वीर ! यथाऽन्यः प्राकृतस्तथा ॥ १३
- त्वद्विधा नहि शोचन्ति सततं सत्यदर्शिनः ।  
 सुमहत्स्वपि कृच्छ्रेषु रामानिर्विण्णदर्शनाः ॥ १४
- तत्त्वतो हि नरश्रेष्ठ ! बुद्ध्या समनुचिन्तय ।  
 बुद्ध्या युक्ता महाप्राज्ञा विजानन्ति शुभाशुभे ॥ १५
- अदृष्टगुणदोषाणा मधृतानां तु कर्मणाम् ।  
 नान्तरेण क्रियां तेषां फलमिष्टं प्रवर्तते ॥ १६
- त्वमेव हि पुरा राम ! मा मेवं बहुशोऽन्वशाः ।  
 अनुशिष्याद्धि को नु त्वा मपि साक्षाद्ब्रह्मस्पतिः ॥ १७
- बुद्धिश्च ते महाप्राज्ञ ! देवै रपि दुरन्वया ।  
 शोकेनाभिप्रसुप्तं ते ज्ञानं सम्बोधयाम्यहम् ॥ १८
- दिव्यं च मानुषं च त्व मात्मनश्च पराक्रमम् ।  
 इक्ष्वाकुवृष ! भावेक्ष्य यतस्व द्विषतां वधे ॥ १९
- किं ते सर्वविनाशेन कृतेन पुरुषर्षभ ! ।  
 तमेव त्वं रिपुं पापं विज्ञायोद्धर्तुं मर्हसि ॥ २०

॥ सप्तषष्टितमस्सर्गः ॥

पूर्वजोऽप्युक्तमात्रस्तु लक्ष्मणेन सुभाषितम् ।

सारग्राही महासारं प्रतिज्जग्राह राघवः ॥ १

सन्निगृह्य महाबाहुः प्रवृत्तं कोपमात्मनः ।

अवष्टभ्य धनुः क्षिप्रं रामो लक्ष्मण मब्रवीत् ॥ २

“ किं करिष्यावहे वत्स ! क्वा गच्छाव लक्ष्मण ! ।

केनोपायेन पश्येयं सीता मिति विचिन्तय ॥ ” ३

तं तथा परितापार्तं लक्ष्मणो राममब्रवीत् ।

“ इद मेव जनस्थानं त्वमन्वेषितु मर्हसि ॥ ४

राक्षसैर्बहुभिः कीर्णं नानाद्रुमलतायुतम् ।

सन्तीह गिरिदुर्गाणि निर्दराः कन्दराणि च ॥ ५

गुहाश्च विविधा घोरा नानामृगगणाकुलाः ।

आवासाः किन्नराणां च गन्धर्वभवनानि च ॥ ६

तानि युक्तो मया सार्धं त्वमन्वेषितु मर्हसि ।

त्वद्विधा बुद्धिसम्पन्ना महात्मानो नरर्षभ ! ॥ ७

आपत्सु न प्रकम्पन्ते बायुवेगैरिवाचलाः । ”

इत्युक्त स्तद्वनं सर्वं विचचार स लक्ष्मणः ॥ ८

क्रुद्धो राम इशरं घोरं संधाय धनुषि क्षुरम् ।

ततः पर्वतकूटाभं महाभागं द्विजोत्तमम् ॥ ९

ददशं पतितं भूमौ क्षतजात्रं जटायुषम् ।

तं दृष्ट्वा गिरिशृङ्गाभं रामो लक्ष्मण मब्रवीत् ॥ १०



- “अनेनसीता वैदेही भक्षिता नात्र संशयः ।  
गृध्ररूपमिदं रक्षो व्यक्तं भवति कानने ॥ ११
- भक्षयित्वा विशालाक्षीमास्ते सीतां यथासुखम् ।  
एनं वधिष्ये दीप्तास्यै घोरैर्बाणै रजिह्वगैः ॥ ” १२
- इत्युक्त्वाऽभ्यतद्रुध्रं संधाय धनुषि क्षुरम् ।  
क्रुद्धो राम स्समुद्रान्तां कम्पयन्निव मेदिनीम् ॥ १३
- तं दीनं दीनया वाचा सफेनं रुधिरं वमन् ।  
अभ्यभाषत पक्षी तु रामं दशरथात्मजम् ॥ १४
- [मां न मारय भद्रं ते म्रियमाणं स्वकर्मणा] ।  
“यामोषधि मिवाऽयुष्मन्नन्वेषसि महावने ॥ १५
- सा देवी मम च प्राणा रावणेनोभयं हतम् ।  
त्वया विरहिता देवी लक्ष्मणेन च राघव ! ॥ १६
- ह्रियमाणा मया दृष्टा रावणेन बलीयसा ।  
सीता मभ्यवपन्नोऽहं रावणश्च रणे मया ॥ १७
- विध्वंसितरथश्चात्र पातितो धरणीतले ।  
एत दस्य धनु भग्न मेतदस्य शरावरम् ॥ १८
- अय मस्य रथो राम ! भग्न स्साङ्गामिको मया ।  
अयं तु सारथि स्तस्य मत्पक्षनिहतो युधि ॥ १९
- परिश्रान्तस्य मे पक्षौ च्छित्त्वा खड्गेन रावणः ।  
सीता मादाय वैदेही मुत्पपात विहायसम् ॥ २०
- रक्षसा निहतं पूर्वं न मां हन्तुं त्वं मर्हसि ।”  
राम स्तस्य तु विज्ञाय बाष्पपूर्णमुख स्तदा ॥ २१

- द्विगुणीकृततापार्तस्सीतासक्तां प्रियां कथाम् ।  
 [श्रुत्वा जटायुषो वाक्यं राम स्सौमित्रिणा सह] ॥ २२
- गृध्रराजं परिष्वज्य परित्यज्य महद्भुजः ।  
 निपपातावशो भूमौ रुरोद सहलक्ष्मणः ॥ २३
- एक मेकायने दुर्गे निःश्वसन्तं कथंचन ।  
 समीक्ष्य दुःखिततरो राम स्सौमित्रि मब्रवीत् ॥ २४
- “ राज्या द्भ्रंशो वने वास स्सीता नष्टा हतो द्विजः ।  
 ईदृशीयं ममालक्ष्मी निर्दहेदपि पावकम् ॥ २५
- संपूर्णं मपि चे दद्य प्रविशेयं महोदाधेम् ।  
 सोऽपि नूनं ममालक्ष्म्या विशुष्येत्सरितां पतिः ॥ २६
- नास्त्यभाग्यतरो लोके मत्तोऽस्मित्सचराचरे ।  
 येनेयं महती प्राप्ता मया व्यसनवागुरा ॥ २७
- अयं पितृवयस्यो मे गृध्रराजो जरान्वितः ।  
 शेते विनिहतो भूमौ मम भाग्यविपर्ययात् ॥ २८
- इत्येव मुक्त्वा बहुशो राघव स्सहलक्ष्मणः ।  
 जटायुषं च पस्पर्श पितृस्नेहं विदर्शयन् ॥ २९
- निकृत्तपक्षं रुधिरावसिक्तं स गृध्रराजं परिरभ्य रामः ।  
 ‘ क मैथिली प्राणसमा म ’ मेति विमुच्य वाचं निपपात भूमौ ॥३०

## ॥ अष्टषष्टितमस्सर्गः ॥

राम स्सम्प्रेक्ष्य तं गृध्रं भुवि रौद्रेण पातितम् ।

सौमित्रिं मित्रसम्पन्न मिदं वचन मब्रवीत् ॥ १

“ ममायं नून मर्थेषु यतमानो विहङ्गमः ।

राक्षसेन हत स्संख्ये प्राणां स्त्यक्ष्यति दुस्त्यजान् ॥ २

अय मस्य शरीरेऽस्मिन्प्राणो लक्ष्मण ! विद्यते ।

तथाहि स्वरहीनोऽयं विह्वलस्समुदीक्षते ॥ ” ३

“ जटायो ! यदि शक्नोषि वाक्यं व्याहरितुं पुनः ।

सीता माख्याहि भद्रं ते वध माख्याहि चात्मनः ॥ ४

किंनिमित्तोऽहरत्सीतां रावण स्तस्य किं मया ।

अपराधं तु यं दृष्ट्वा रावणेन हृताप्रिया ॥ ५

कथं तच्चन्द्रसंकाशं मुख मासीन्मनोहरम् ।

सीतया कानि चोक्तानि तस्मिन्काले द्विजोत्तम ! ॥ ६

कथंवीर्यः कथंरूपः किंकर्मा सचराक्षसः ? ।

क चास्यभवनं तात ! ब्रूहि मे परिपृच्छतः ॥ ” ७

त मुद्वीक्ष्याथ दीनात्मा विलपन्तमनन्तरम् ।

वाचाऽतिसन्नया रामं जटायु रिद मब्रवीत् ॥ ८

“ हृता सा राक्षसेन्द्रेण रावणेन विहायसा ।

माया मास्थाय विपुलां वातदुर्दिन संकुलाम् ॥ ९

परिश्रान्तस्य मे तात ! पक्षौ छित्त्वा स राक्षसः ।

सीता मादाय वैदेहीं प्रयातो दक्षिणां दिशम् ॥ १०

- उपरुद्ध्यन्ति मे प्राणा दृष्टिर्भ्रमति राघव ! ।  
पश्यामि वृक्षांत्सौवर्णां नुशीरकृतमूर्धजान् ॥ ११
- येन यातो मुहूर्तेन सीता मादाय रावणः ।  
विप्रणष्टं धनं क्षिप्रं तत्स्वामी प्रतिपद्यते ॥ १२
- विन्दो नाम मुहूर्तोऽयं सच काकुत्स्थ ! नाबुधत् ।  
त्वत्प्रियां जानकीं हत्वा रावणो राक्षसेश्वरः ॥ १३
- झषवद्गडिशं गृह्य क्षिप्र मेव विनश्यति ।  
नच त्वया व्वथा कार्या जनकस्य सुतां प्रति ॥ १४
- वैदेह्या रंस्यसे क्षिप्रं हत्वा तं राक्षसं रणे । ”  
असम्मूढस्य गृध्रस्य रामं प्रत्यनुभाषतः ॥ १५
- आस्यात्सुस्त्राव रुधिरं म्रियमाणस्य सामिषम् ।  
“पुत्रो विश्रवसस्साक्षा द्भ्राता वैश्रवणस्य च ॥” १६
- इत्युक्त्वा दुर्लभान्प्राणा न्मुमोच पतगेश्वरः ।  
“ब्रूहि ब्रूहीति रामस्य ब्रुवाणस्य कृताञ्जलेः ॥ १७
- त्यक्त्वा शरीरं गृध्रस्य जग्मुः प्राणा विहायसम् ।  
स निक्षिप्य शिरो भूमौ प्रसार्य चरणौ तदा ॥ १८
- विक्षिप्य च शरीरं स्वं पपात धरणीतले ।  
तं गृध्रं प्रेक्ष्य ताम्राक्षं गतासु मचलोपमम् ॥ १९
- राम स्सुबहुभिर्दुःखैर्दीन स्सौमित्रि मब्रवीत् ।  
“बहूनि रक्षसां वासे वर्षाणि वसता सुखम् ॥ २०
- पक्षिराजेन वृद्धेन तातमित्रेण न स्सुखम् । ]  
अनेन दण्डकारण्ये विशीर्ण मिह पक्षिणा ॥ २१

अनेकवार्षिको यस्तु चिरकालसमुत्थितः ।	
सोऽयं भूमौ हतश्चेते कालो हि दुरतिक्रमः ॥	२२
पश्य लक्ष्मण ! गृध्रोऽय मुपकारी हत श्रमे ।	
सीता मभ्यवपन्नो वै रावणेन बलीयसा ॥	२३
गृध्रराज्यं परित्यज्य पितृपैतामहं महत् ।	
मम हेतोरयं प्राणान्मुमोच पतगेश्वरः ॥	२४
सर्वत्र खलु दृश्यन्ते साधवो धर्मचारिणः ।	
शूरा इशरण्या स्सौमित्रे ! तिर्यग्योनिगतेष्वपि ॥	२५
सीताहरणजंदुःखं न मे सौम्य ! तथागतम् ।	
यथा विनाशो गृध्रस्य मत्कृते च परन्तप ! ॥	२६
अयंपतगराज स्तु सानुक्रोश स्सुहृत्प्रियः ।	
मम हेतोःपरिक्रान्तो गत स्वर्गं न संशयः ॥	२७
पुत्रै रमात्यै दीरैश्च परिक्षीणो महावने ।	
अनाथ इव धर्मात्मा गतो वेवस्वतक्षयम् ] ॥	२८
राजा दशरथश्श्रीमा न्यथा मम महायशाः ।	
पूजनीयश्च मान्यश्च तथाऽयं पतगेश्वरः ॥	२९
सौमित्रे ! हर काष्ठानि निर्मथिष्यामि पावकम् ।	
गृध्रराजं दिधक्षामि मत्कृते निधनं गतम् ॥	३०
नाथं पतगलोकस्य चितामारोप्य राघव ! ।	
इमं धक्ष्यामि सौमित्रे ! हतं रौद्रेण रक्षसा ॥	३१
“ या गति र्यज्ञशीलाना माहिताग्नेश्च या गतिः ।	
अपरावर्तिनां याच याचभूमिप्रदायिनाम् ॥	३२

मया त्वं समनुज्ञातो गच्छ लोकाननुत्तमान् ।	
गृध्रराज ! महासत्त्व ! संस्कृत श्र मया ब्रज ॥ ”	३३
एव मुक्त्वा चितां दीप्तामारोप्य पतगेश्वरम् ।	
ददाह रामो धर्मात्मा स्वबन्धुमिव दुःखितः ॥	३४
रामोऽथ सहसौमित्रिर्वेनं गत्वा सर्वीर्यवान् ।	
स्थूला न्हत्वा महारोही ननु तस्तार तं द्विजम् ॥	३५
रोहिमांसानि चोत्कृत्य पेशीकृत्य महायशाः ।	
शकुनाय ददौ रामो रम्ये हरितशाद्वले ॥	३६
यत्तत्प्रेतस्य मर्त्यस्य कथयन्ति द्विजातयः ।	
तत्स्वर्गगमनं तस्य पित्र्यं रामो जजाप ह ॥	३७
ततो गोदावरीं गत्वा नदीं नरवरात्मजौ ।	
उदकंचक्रतुस्तस्मै गृध्रराजाय ता बुभौ ॥	३८
शास्त्रदृष्टेन विधिना जले गृध्राय राघवौ ।	
स्नात्वा तौ गृध्रराजाय उदकं चक्रतु स्तदा ॥	३९
स गृध्रराजः कृतवान्यशस्करं सुदुष्करं कर्म रणे निपातितः ।	
महर्षिकल्पेन च संस्कृतस्तदा जगाम पुण्यां गतिमात्मन इशुभाम् ॥	
कृतोदकौ तावपि पक्षिसत्तमे स्थिरां च बुद्धिं प्रणिधाय जग्मतुः ।	
प्रवेश्य सीताधिगमे ततो मनोवनं सुरेन्द्राविव विष्णुवासवौ ॥ ४१	

## ॥ एकोनसप्ततितमस्सर्गः ॥

- कृत्वैव मुदकं तस्मै प्रस्थितौ रामलक्ष्मणौ ।  
 अवेक्षन्तौ वनेसीतांपश्चिमां जग्मतु दिशम् ॥ १
- तौ दिशं दक्षिणां गत्वा शरचापासिधारिणौ ।  
 अविप्रहतमैक्ष्त्राकौ पन्थानं प्रतिपेदतुः ॥ २
- गुल्मै र्वृक्षैश्च बहुभिर्लताभिश्च प्रवेष्टितम् ।  
 आवृतं सर्वतो दुर्गं गहनं घोरदर्शनम् ॥ ३
- व्यतिक्रम्यतु वेगेन व्यालसिंहनिषेवितम् ।  
 सुभीमं तन्महारण्यं व्यतियातौ महाबलौ ॥ ४
- ततः परं जनस्थानात्त्रिक्रोशं गम्य राघवौ ।  
 क्रौञ्चारण्यं विविशितुर्गहनं तौ महौजसौ ॥ ५
- नानामेघघनप्रख्यं प्रहृष्टमिव सर्वतः ।  
 नानापक्षिगणैर्जुष्टं नानाव्याळमृगैर्युतम् ॥ ६
- दिदृक्षमाणौ वैदेहीं तद्वनं तौ विचिन्वतुः ।  
 तत्र तत्रावतिष्ठन्तौ सीताहरणकर्षितौ ॥ ७
- ततः पूर्वेण तौ गत्वा त्रिक्रोशं भ्रातरौ तदा ।  
 क्रौञ्चारण्यमतिक्रम्य मतङ्गाश्रममन्तरा ॥ ८
- दृष्ट्वा तु तद्वनं घोरं बहुभीममृगाद्विजम् ।  
 नानासत्त्वसमाकीर्णं सर्वं गहनपादपम् ॥ ९
- ददृशाते तु तौ तत्र दरीं दशरथात्मजौ ।  
 पाताळसमगम्भीरां तमसा नित्यसंवृताम् ॥ १०

- आसाद्य तौ नरव्याघ्रौ दर्यास्तस्याऽविदूरतः ।  
ददृशाते महारूपां राक्षसीं विकृताननाम् ॥ ११
- भयदामल्पसत्त्वानां भीभत्सां रौद्रदर्शनाम् ।  
लम्बोदरीं तीक्ष्णदंष्ट्रां कराळां परुषत्वचम् ॥ १२
- भक्षयन्तीं मृगान्भीमां न्विकटांमुक्तमूर्धजाम् ।  
प्रैक्षेतां तौ तत्र स्तत्र भ्रातरौ रामलक्ष्मणौ ॥ १३
- सा समासाद्य तौ वीरौ व्रजन्तं भ्रातु रग्रतः ।  
'एहि रंस्याव' हेत्युक्त्वा समालम्बत लक्ष्मणम् ॥ १४
- उवाच चैनं वचनं सौमित्रिमुपगूह्यसा ।  
“अहंत्वयोमुखी नाम लाभस्ते त्वमसिप्रियः ॥ १५
- नाथ ! पर्वतकूटेषु नदीनां पुलिनेषु च ।  
आयुश्शेष मिमं वीर ! त्वं मया सह रंस्यसे ॥” १६
- एवमुक्त स्तु कुपितः खड्ग मुद्धृत्य लक्ष्मणः ।  
कर्णनासे स्तनौ चास्या निचकर्तारिसूदनः ॥ १७
- कर्णनासे निकृत्ते तु विस्वरं सा विनद्य च ।  
यथागतं प्रदुद्राव राक्षसी भीमदर्शना ॥ १८
- तस्यां गतायां गहनं विशन्तौ वन मोजसा ।  
आसेदतु रमित्रघ्नौ भ्रातरौ रामलक्ष्मणौ ॥ १९
- लक्ष्मण स्तु महातेजा स्सत्त्ववान् शीलवान् शुचिः ।  
अब्रवीत्प्राञ्जलि वक्त्र्यं भ्रातरं दीप्ततेजसम् ॥ २०
- “स्पन्दते मे दृढं बाहु रुद्विग्न मिव मे मनः ।  
प्रायश्चाप्यनिष्ठानि निमित्तान्युपलक्ष्ये ॥ २१



तस्मात्सज्जीभवार्य ! त्वं कुरुष्व वचनं हितम् ।	
ममैवहि निमित्तानि सद्य इशंसन्ति सम्भ्रमम् ॥	२२
एष वञ्जुळको नाम पक्षी परमदारुणः ।	
आवयो विजयं युद्धे शंसन्निव विनर्दति ॥”	२३
तयो रन्वेषतो रेवं सर्वं तद्वन मोजसा ।	
संजज्ञे विपुल इशब्दःप्रभञ्चन्निव तद्वनम् ॥	२४
संवेष्टित मिवात्यर्थं गगनं मातरिश्वना ।	
वनस्य तस्य शब्दोऽभू द्विमापूरयन्निव ॥	२५
तं शब्दं काङ्क्षमाण स्तु रामः कक्षे सहानुजः ।	
ददर्श सुमहाकायं राक्षसं विपुलोरसम् ॥	२६
आसेदतु स्तत स्तत्र ता वुभौ प्रमुखे स्थितम् ।	
विवृद्ध मशिरोग्रीवं कबन्ध मुदरे मुखम् ॥	२७
रोमभिर्निचितै स्तीक्ष्णै र्महागिरि मिवोच्छ्रितम् ।	
नीलमेघनिभं रौद्रं मेघस्तनितनिस्वनम् ॥	२८
अग्निज्वालानिकाशेन ललाटस्थेन दीप्यता ।	
महापक्ष्मेण पिङ्गेन विपुलेनायतेन च ॥	२९
एकेनोरसि घोरेण नयनेनाशुदर्शिना ।	
महादंष्ट्रोपपन्नं तल्लेलिहानं महामुखम् ॥	३०
भक्षयन्तं महाघोरा नृक्षसिंहमृगद्विपान् ।	
घोरौ भुजौ विकुर्वाणमुभौ योजन मायतौ ॥	३१
कराभ्यां विविधान्गृह्य ऋक्षा न्पक्षिगणा न्मृगान् ।	
आकर्षन्तं विकर्षन्त मनेका न्मृगयूथपान् ॥	३२

स्थित मावृत्य पन्थानं तयोभ्रात्रोः प्रपन्नयोः ।	
प्रथ तौ समभिक्रम्य क्रोशमात्रे ददर्शतुः ॥	३३
महान्तं दारुणं भीमं कबन्धं भुजसंवृतम् ।	
कबन्धमिव संस्थानां दतिघोरप्रदर्शनम् ॥	३४
स महाबाहु रत्यर्थं प्रसार्य विपुलौ भुजौ ।	
जग्राह सहितावेव राघवौ पीडयन्बलात् ॥	३५
खड्गिनौ दृढधन्वानौ तिग्मतेजोवर्धुरौ ।	
भ्रातरौ विवशं प्राप्तौ कृष्यमाणौ महाबलौ ॥	३६
तत्र धैर्येण शूरस्तु राघवो नैव विव्यथे ।	
बाल्यादनाश्रयत्वा च लक्ष्मण स्त्वति विव्यथे ॥	३७
उवाच च विषण्ण स्स त्राघवं राघवानुजः ।	
“ पश्य मां वीर ! विवशं राक्षसस्य वशं गतम् ॥	३८
मयैकेनविनिर्युक्तः परिमुच्यस्व राघव ! ।	
मां हि भूतबलिं दत्त्वा पलायस्व यथासुखम् ॥	३९
अधिगन्तासि वैदेही मधिरेणेति मे मतिः ।	
प्रतिलभ्य च काकुत्स्थ ! पितृपैतामर्हां महीम् ॥	४०
तत्रमां राम ! राज्यस्थः स्मर्तुमर्हसि सर्वदा ।	
लक्ष्मणेनैव मुक्तस्तु राम स्सौमित्रि मब्रवीत् ॥	४१
“ मा स्म त्रासं कृथा वीर ! नहि त्वादृग्विषीदति । ”	
एतस्मिन्नन्तरे क्रूरो भ्रातरौ रामलक्ष्मणौ ॥	४२
पप्रच्छ घननिर्घोषः कबन्धो दानवोत्तमः ।	
“ कौ युवां वृषभस्कन्धौ महाखड्गधनुर्धरौ ॥	४३

घोरं देशमिमं प्राप्तौ मम भक्ष्यावुपस्थितौ ।	
वदतं कार्यमिह वां किमर्थं चागतौ युवाम् ॥	४१
इमं देशमनुप्राप्तौ क्षुधार्तस्येह तिष्ठतः ।	४२
सबाणचापखण्डौ च तीक्ष्णशृङ्गाविवर्षभौ ॥	४३
ममाऽस्य मनुसंप्राप्तौ दुर्लभं जीवितं पुनः ।	
तस्य तद्वचनं श्रुत्वा कबन्धस्य दुरात्मनः ॥	४६
उवाच लक्ष्मणं रामो मुखेन परिशुष्यता ।	
“कृच्छात्कृच्छ्रतरं प्राप्य दारुणं सत्यविक्रमः ! ॥	४७
व्यसनं जीवितान्ताय प्राप्तमप्राप्य तां प्रियाम् ।	
कालस्य सुमहद्वीर्यं सर्वभूतेषु लक्ष्मण ! ॥	४८
त्वांच मां च नरव्याघ्र ! व्यसनैः पश्य मोहितौ ।	
नातिभारोऽस्ति दैवस्य सर्वभूतेषु लक्ष्मण ! ॥	४९
शूराश्च बलवन्तश्च कृतास्त्राश्च रणाजिरे ।	
कालाभिपन्ना स्सीदन्ति यथा वालुकसेतवः ॥”	५०
इति ब्रुवाणो दृढसत्यविक्रमो महायशा दाशरथिः प्रतापवान् ।	
अवेक्ष्य सौमित्रिमुदग्रपौरुषं स्थिरां तदा स्वां मतिमात्मनाऽकरोत् ॥	

इति श्रीमदारण्यकाण्डे एकोनसप्ततितमस्सर्गः ॥

॥ सप्ततितमस्सर्गः ॥

तौ तु तत्र स्थितौ दृष्ट्वा भ्रातरौ रामलक्ष्मणौ ।

बाहुपाशपरिक्षिप्तौ कबन्धो वाक्यमब्रवीत् ॥

- तिष्ठतः किन्तु मां दृष्ट्वा क्षुधार्तं क्षत्रियर्षभौ ।  
 'हारार्थं तु संदिष्टौ दैवेन गतचेतसौ ॥' २
- श्रुत्वा लक्ष्मणो वाक्यं प्राप्तकालं हितं तदा ।  
 'गोचाऽर्तिं समापन्नो विक्रमे कृतलक्षणः ॥ ३
- 'त्वां च मां च पुरातूर्णं मादत्ते राक्षसाधमः ।  
 'स्मादसिभ्यामस्याशु बाहू च्छिन्दावहै गुरु ॥ ४
- भीषणोऽयं महाकायो राक्षसो भुजविक्रमः ।  
 लोकं ह्यतिजितं कृत्वा ह्यावां हन्तु मिहेच्छति ॥ ५
- निश्चेष्टानां वधो राजन् ! कुत्सितो जगतीपतेः ।  
 क्रतुमध्योपनीतानां पशूना मिव राघव ! ॥' ६
- एतत्सञ्जल्पितं श्रुत्वा तयोः क्रुद्धस्तु राक्षसः ।  
 विदार्याऽस्यं तदा रौद्रस्तौ भक्षयितु मारभत् ॥ ७
- ततस्तौ देशकालज्ञौ खड्गाभ्यामेव राघवौ ।  
 अच्छिन्दतां सुसंहृष्टौ बाहू तस्यांसदेशतः ॥ ८
- भीषणो दक्षिणं बाहु मसक्त मसिना ततः ।  
 'चेच्छेद् रामो वेगेन सव्यं वीरस्तु लक्ष्मणः ॥ ९
- स पपात महाबाहु शिछन्नबाहु र्महास्वनः ।  
 'घञ्च गाञ्च दिशश्चैव नादयञ्जलदो यथा ॥ १०
- सनिकृत्तौ भुजौ दृष्ट्वा शौणितौघपरिप्लुतः ।  
 दीनः पप्रच्छ तौ वीरौ 'कौ युवा'मिति दानवः ॥ ११
- इति तस्य ब्रुवाणस्य लक्ष्मण इशुभलक्षणः ।  
 'अशंस राघवं तस्य कबन्धस्य महात्मनः ॥ १२

“अयं मिश्रवाकुदायादो रामो नाम जनैश्श्रुतः ।  
 अस्यैवावरजं विद्धि भ्रातरं मां च लक्ष्मणम् ॥ १३  
 [मात्रा प्रतिहृते राज्ये रामः प्रब्राजितो वनम् ।  
 मया सह चरत्येष भार्यया च महद्वनम् ॥]  
 अस्य देवप्रभावस्य वसतो विजने वने ।  
 रक्षसाऽपहृता पत्नी या मिच्छन्ताविहागतौ ॥ १४  
 त्वं तु कोवा किमर्थं वा कबन्धसदृशो वने ।  
 आस्येनोरसि दीप्तेन भग्नजङ्घो विचेष्टसे ॥ ” १५  
 एव मुक्तः कबन्धस्तु लक्ष्मणेनोत्तरं वचः ।  
 उवाच परमप्रीतस्तदिन्द्रवचनं स्मरन् ॥ १६  
 “स्वागतं वां नरव्याघ्रौ ! दिष्ट्या पश्यामि चाप्यहम् ।  
 दिष्ट्या मे नैव निकृत्तै मे युवाभ्यां बाहुबन्धनौ ॥ १७  
 विरूपं यच्च मे रूपं प्राप्तं ह्यविनयाद्यथा ।  
 तन्मे शृणु नरव्याघ्र ! तत्त्वतश्शंसतस्तव ॥ १८

इति श्रीमदारण्यकाण्डे सप्ततितमस्सर्गः ॥

॥ एकसप्ततितमस्सर्गः ॥

“पुरा राम ! महाबाहो ! महाबलपराक्रम ! ।  
 रूपमासीन्ममाचिन्त्यं त्रिषु लोकेषु विश्रुतम् ॥ १  
 यथा सोमस्य शक्रस्य सूर्यस्य च यथा वपुः ।  
 सोऽहं रूपमिदं कृत्वा लोकवित्रासनं महत् ॥

- मतङ्गवनमित्येव विश्रुतं रघुनन्दन ! ।
- इह ते भावितात्मानो गुरवो मे महावने ॥ २२
- पुष्पावांचक्रिरे तीर्थं मन्त्रवन्मन्त्रभूजितम् ।
- इ प्रत्यक्स्थली वेदि र्यत्र ते मे सुसत्कृताः ॥ २३
- पुष्पोपहारं कुर्वन्ति श्रमा दुद्वेपिभिः करैः ।
- तथां तपःप्रभावेन पश्याद्यापि रघूद्वह ! ॥ २४
- द्योतयन्ति दिशं स्सर्वांश्चिन्त्र्यां वेद्योऽतुलप्रभाः ।
- अशक्नुवद्भिस्तैर्गन्तुमुपवासश्रमालसैः ॥ २५
- चिन्तितेऽभ्यागतान्पश्यसहितांत्सप्तसागरान् ।
- कृताभिषेकैस्तैर्न्यस्ता बल्कलाः पादपेष्विह ॥ २६
- अद्यापि नावशुष्यन्ति प्रदेशे रघुनन्दन ! ।
- देवकार्याणि कुर्वद्भिर्यानिमानि कृतानि वै ॥ २७
- पुष्पैःकुवलयैस्सार्धं म्लानत्वं नोपयान्तिवै ।
- कृत्स्नं वनमिदं दृष्टं श्रोतव्यं च श्रुतं त्वया ? ॥ २८
- तदिच्छाम्यभ्यनुज्ञाता त्यक्तुमेतत्कलेबरम् ।
- तेषामिच्छाम्यहं गन्तुं समीपं भावितात्मनाम् ॥ २९
- मुनीनामाश्रमो येषामहं च परिचारिणी ।”
- धर्मिष्ठं तु वचश्श्रुत्वा राघवस्सहलक्ष्मणः ॥ ३०
- प्रहर्षमतुलं लेभे आश्चर्यमिति तत्त्वतः ।
- तामुवाच ततो रामश्श्रमणीं संश्रितव्रताम् ॥ ३१
- “ अर्षितोऽहं त्वया भक्त्या गच्छ कामं यथासुखम् ।”
- इत्युक्त्वा जटिला वृद्धा चिरकृष्णाजिनाम्बरा ॥ ३२

तस्मिन्मुहूर्ते शबरी देहं जीर्णं जिहासती ।	
अनुज्ञातातु रामेण हुत्वाऽत्मानं हुताशने ॥	३३
ज्वलत्पावकसङ्काशा स्वर्गं मेव जगाम सा ।	
दिव्याभरणसंयुक्ता दिव्यभाल्यानुलेपना ॥	३४
दिव्याम्बरधरा तत्र बभूव प्रियदर्शना ।	
विराजयन्ती तं देशं विद्युत्सौदामिनी यथा ॥	३५
[प्रणम्य शिरसा रामं स्वर्गता सुप्रभानना ।	
यत्र ते सुकृतात्मानो विहरन्ति महर्षयः ॥]	३६

इति श्रीमदारण्यकाण्डे चतुस्सप्ततितमस्सर्गः ॥

### ॥ पञ्चसप्ततितमस्सर्गः ॥

दिवं तु तस्यां यातायां शबर्यां स्वेन तेजसा ।	
लक्ष्मणेन सह भ्रात्रा चिन्तयामास राघवः ॥	१
स चिन्तयित्वा धर्मात्मा प्रभावं तं महात्मनाम् ।	
हितकारिणं मेकाग्रं लक्ष्मणं राघवोऽब्रवीत् ॥	२
“ हृष्टोऽयं माश्रमस्सौम्य बह्वाश्रयो महात्मनाम् ।	
विश्वस्तमृगशार्दूलो नानाविहगसेवितः ॥	३
सप्तानां च समुद्राणां मेषु तीर्थेषु लक्ष्मण ! ।	
उपस्पृष्टं च विधिवत्पितरश्चापि तर्पिताः ॥	४
पप्रष्ट मशुभं तत्तत्कल्याणं समुपस्थितम् ।	
तेन तत्त्वेन हृष्टं मे मनोलक्ष्मण ! सम्प्रति ॥	५

हृदये हि नरव्याघ्र ! शुभमाविर्भविष्यति ।	
तदागच्छ गमिष्यावः पम्पां तां प्रियदर्शनाम् ॥	६
ऋश्यनूको गिरिर्यत्र नातिदूरे प्रकाशते ।	
यस्मिन्वसति धर्मात्मा सुग्रीवोऽशुमत स्सुतः ॥	७
नित्यं वालिभयाबस्तश्चतुर्भि स्सहवानरैः ।	
अभित्वरे च तं द्रष्टुं सुग्रीवं वानरर्षभम् ॥	८
तदधीनं हि मे.सौम्य ! सीतायाः परिमार्गणम् ।”	
एवं ब्रुवाणं तं धीरं रामं सौमित्रि रब्रवीत् ॥	९
“ गच्छाव स्स्वरितं तत्र ममापि त्वरतेमनः ।”	
आश्रमात्तु ततस्तस्मान्निष्क्रम्य स विशाम्पतिः ॥	१०
आजगाम ततः पम्पां लक्ष्मणेन सहाभिभूः ।	
स ददर्श ततः पुण्या मुदारजनसेविताम् ॥	११
नानाद्रुमलताकीर्णां पम्पां पानीयवाहिनीम् ।	
पद्मै स्सौगन्धिकै स्ताम्रां शुक्लां कुमुदमण्डलैः ॥	१२
नीलां कुवलयोद्घाटैर्बहुवर्णां कुथामिव ।	
सतामासाद्य वैरामो दूरादुदकवाहिनीम् ॥	१३
मत्तङ्गसरसं नाम हृदं समवगाहत ।	
अरविन्दोत्पलवतीं पद्मसौगन्धिकायुताम् ॥	१४
पुष्पिताम्रवणोपेतां बर्हिणोद्दुष्टनादिताम् ।	
तिलकै र्बीजपूरैश्च धवै श्शुक्लद्रुमै स्तथा ॥	१५
पुष्पितैः करवीरैश्च पुन्नागैश्च सुपुष्पितैः ।	
मूलतीकुन्दगुल्मैश्च भाण्डीरैर्निचुळै स्तथा ॥	१६



अशोकै स्सप्तपर्णैश्च केतकै रतिमुक्तकैः ।	१७
अन्यैश्च विविधैर्वृक्षैः प्रमदामिव भूषिताम् ॥	१८
समीक्षमाणौ पुष्पाढ्यं सर्वतो विपुलद्रुमम् ।	१९
क्रोयष्टिकै श्रार्जुनकै शशतपत्रैश्च कीरकैः ॥	२०
एतै श्रान्यैश्च विहगैर्नादितन्तु वनं महत् ।	२१
ततो जग्मतु रव्यग्रौ राघवौ सुसमाहितौ ॥	२२
तद्वचनं चैव सरसः पश्यन्तौ शकुनैर्युतम् ।	२३
स ददर्श ततः पम्पां शीतवारिनिधिं शुभाम् ॥	२४
प्रहृष्टनानाशकुनां पादपै रूपशोभिताम् ।	२५
[तिलकाशोकपुन्नागवकुळोद्दालकाशिनीम् ॥]	२६
स रामो विविधान् वृक्षान् सरांसि विविधानि च ।	२७
पश्यन्कामाभिसन्तप्तो जगाम परमं हृदम् ॥	२८
पुष्पितोपवनोपेतां सालचम्पकशोभिताम् ।	२९
षट्पदौघसमाविष्टां श्रीमतीं मतुलप्रभाम् ॥	३०
स्फटिकोपमतोयाढ्यां श्लक्ष्णवालुकसन्तताम् ।	३१
सतां दृष्ट्वा पुनः पम्पां पद्मसौगन्धिकैर्युताम् ॥	३२
इत्युवाच तदा वाक्यं लक्ष्मणं सत्यविक्रमः ।	३३
“अस्यास्तीरे तु पूर्वोक्तः पर्वतो धातुमण्डितः ॥	३४
ऋश्यमूक इतिख्यातः पुण्यः पुष्पितपादपः ।	३५
हरेर्ऋक्षरजोनाम्नः पुत्रस्तस्य महात्मनः ॥	३६
अध्यास्ते तं महावीर्यं स्सुग्रीव इति विश्रुतः ।	३७
सुग्रीव मभिगच्छ त्वं वानरेन्द्रं नरर्षभ ! ॥”	३८

इत्युवाच पुनर्वाक्यं लक्ष्मणं सत्यविक्रमम् ।

‘राज्यभ्रष्ट्रेण दीनेन तस्या मासक्तचेतसा ॥

२८

‘पया विना शक्यं सीतां लक्ष्मण ! जीवितुम् ।’

इत्येव मुक्त्वा मदनाभिपीडित स्स लक्ष्मणं वाक्य मनन्यचेतसम् ।

विवेश पम्पां नळिनीं मनोरमां रघूत्तमश्शोकविषादयन्त्रितः ॥

ततो महद्वर्त्म सुदूरसंक्रमः क्रमेण गत्वा प्रतिकूलधन्वनम् ।

दृदर्श पम्पां शुभदर्शकाननामनेकनानाविधपक्षिजालकाम् ॥

३०

इत्यार्षे श्रीमद्रामायणे आदिकाव्ये

वाल्मीकीये चतुर्विंशत्सहस्रिकायां संहिताया-

मारग्यकाण्डे पञ्चसप्ततितमस्सर्गः ॥





